

عزیز الدین

د قرآن کریم پښتو ترجمه او تفسیر

مولوی سلطان محمد زکریا

دارالعلوم اسلامیہ

تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

﴿وَإِنَّهُ لَكِتَابٌ عَزِيزٌ﴾ [حم السجدة]

او بهشکه دا ذکر (قرآن) هر و مرو کلک (قوي) کتاب دی

عزیز التفاسیر

د قرآن کریم پښتو ترجمه او تفسیر

"النحل، بني إسرائيل، الكهف، مريم" "خه د" "طه" تر [۲۴] ایت پورې

اوم ټوک

مولوي سلطان عزيز (عزيز) أبو حذيفه عفا الله عنه

حسن خیل مومند، د نجم المدارس پخوانی استاذ

ناشر: د امر الکنونر العلمیة

بسم الله الرحمن الرحيم

- د دې کتاب لیکنه د الله ﷻ په توفیق په دار الهجرة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نېټه د جمعې د شې په دوه بجو پیل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نېټه پای ته ورسېده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نېټه یې بیا کتنه، تصحیح او ډیزاین ترسره شوه او د الله ﷻ په فضل چاپ ته چمتو شو.
- له شروع نه تر پایه ورباندې اوولس کاله، څلور میاشتې او اوولس ورځې تیرې شوي، البته په دې حساب کې هره میاشت د دیر شو ۱۱ خوپه لحاظ نیولې شوې ده.
- کمپوز: مولوي تبیان الحق سرپرست، صحیح: قاضي اسامه عزیز، د (دکتور اظهار الحق عزیز، نبراس الحق عزیز او حذیفه عزیز) په همکارۍ، ډیزاین: نبراس الحق عزیز، د حذیفه عزیز په همکارۍ.

څلورم چاپ

۱۴۳۷ هـ ق / ۱۳۹۵ هـ ش




د دې کتاب ټول حقوق محفوظ دي

د اړیکو پټې:

(۱) برېښنالیک: azizultafasir@gmail.com
(۲) گرځنده تلفون: (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)

د لاسته راوړلو پټې:

(۱) رشیدیه کتب خانه، کابل، افغانستان.
گرځنده تلفون: (۰۷۷۱۹۶۱۰۲۸)، (۰۷۹۰۹۶۲۸۰۷)
(۲) رشیدیه کتب خانه، صدف پلازه، محله جنگي، د قصه خواني شاته، پېښور، پاکستان.
تلفون: (۰۹۱۲۵۶۵۵۳۸)



النحل (۱۶)

سریزه

مونږ غواړو چې د ښه بصیرت د موندلو دپاره د دې سورت په تفاسیرو باندې د پیل کولو څخه وړاندې محترم لوستونکو ته لاندې څو نکات وړاندې کړو:

۱- دا سورت "النحل" نومېږي چې د "النحل" کلمه د دې سورت په [۶۸] ایت کې نازل شوې ده. شاید چې -والله اعلم- دا نوم به د دې دپاره ورباندې ایښودلی شوی وي چې:

الف: څرنگه چې "النحل" د شاتو مچيو ته ویل کېږي نو د دې نوم په ایښودلو سره به مسلمانان متوجه کړي شوي وي چې تاسو هم د قرآن کریم د ژورو مفاهیمو د موندلو په غرض او بیا په عملي میدان کې د پیاده کولو په غرض د شاتو د مچيو غونډې زیار وباسئ او په اخلاص کار وکړئ.

ب: لکه څنگه چې په شاتو کې د مسلمانانو مادي شفاء او د حسي مرضونو شفاء نغښتي ده همدارنگه قرآن کریم د دوی دپاره معنوي شفاء ده او د معنوي مرضونو دپاره ورته پوره دارو درمل دی. همدې خبرې ته نبي کریم ﷺ اشاره کړې ده چې: «غَلَيْكُمُ بِالشِّفَاءِ بْنِ الْغَلِّ وَالْقُرْآنِ»^(۱) یعني ای مسلمانانو په تاسو باندې ضرور ده چې د خپلو مادي او معنوي مرضونو علاج په دوه وو شفاگانو باندې وکړي، چې یوه شفاء شات دي او بله شفاء قرآن کریم دی.

۲- دا سورت (النحل) د اکثریت ایتونو په اعتبار سره مکي سورت دی مگر په شمېر (پنځه یا اوه) ایتونه پکې مدني هم شته دي^(۲).

۳- د دې سورت اعداد په لاندې ډول دي^(۳):

الف: ټول ایتونو یې (چې مکي او مدني ټول پکې شامل دي) یو سلواته ویشت (۱۲۸) دي^(۴).

ب: د کلماتو شمېر یې دوه زره اته سوه څلوېښت (۲۸۴۰) دی.

ج: د حرفونو شمېر یې اوه زره اوه سوه اوه (۷۷۰۷) دی.

۴- دا سورت د نورو مکي سورتونو غونډې په عمومي توګه عقیدوي بحث کوي مثلاً:

الف: د الله ﷻ د وحدانیت دلایل پکې شرحه شوي دي.

ب: د قیامت د ورځې قیام په دلایلو باندې اثبات شوی دی.

ج: د مشرکانو او کفارو اعتراضونه پکې جواب شوي دي.

د بالاخره د نبي کریم ﷺ د تسلیم څخه علاوه د الله ﷻ نعمتونو ته پکې اشارې شوې دي.

۵- څرنگه چې وړاندې سورت (الحجر) مکي سورت وه نو په عمومي توګه د هغه سورت سره

دا سورت په محتویاتو کې ښه کلک اړوند او ارتباط لري.

(۱) سنن ابن ماجه ص ۲۴۶

(۲) روح المعاني ج ۱۴ ص ۸۹: زاد المسیر ج ۴ ص ۳۱۱

(۳) اللباب فی علوم الکتاب ج ۱۲ ص ۳

(۴) تفسیر البغوي ج ۲ ص ۶۱

بِسْمِ اللَّهِ الرَّحْمَنِ الرَّحِيمِ

﴿ أَتَىٰ أَمْرُ اللَّهِ فَلَا تَسْتَعْجِلُوهُ سُبْحَنَهُ وَتَعَالَىٰ عَمَّا يُشْرِكُونَ ۝ يُنَزِّلُ الْمَلَائِكَةَ بِالرُّوحِ مِنْ أَمْرِهِ عَلَىٰ مَنْ يَشَاءُ مِنْ عِبَادِهِ أَنْ أَنْذِرُوا أَنَّهُ لَا إِلَهَ إِلَّا أَنَا فَاتَّقُونِ ۝ ﴾

د ډېر مهربان (او) ډېر با رحمہ الله ﷻ په نامه.

[۱] د الله ﷻ امر (د قيامت قيام) راغی (ډېر نژدې او يقيني دی) نو تاسو يې په عجله (توندۍ) سره مه غواړئ (ځکه چې): الله ﷻ ته (د دروغو او باطلو څخه) پاکي ده او د هغو بوتانو څخه اوچت دی چې مشرکان يې ورسره (په عبادت کېنې) شريکوي (او د اشتراک عقیده پرې کوي).

[۲] الله ﷻ په وحې سره، چې د ده ﷻ د امر څخه عبارت ده، د خپلو بندگانو څخه په هغه چا باندې پرېښتې ورنازلوي چې د ده ﷻ ورته اراده وشي، چې (خلک) د ډارولو سره سره خبر کړي چې يقيناً شان دا دی چې په حقه باندې معبود نشته مگر همدا زه يم، نو زما څخه ووېرېږئ (او شريکان راسره مه ودرئ).

ارتباط

۱- د وړاندېني سورت په وروستنيو ايتونو کېنې الله ﷻ په سوگند سره فرمايلي وه چې مونږ به هرومرو او ضرور د کفارو څخه پوښتنه وکړو. په دې ايتونو کېنې د پوښتنې کولو وخت ته اشاره شوې ده چې د قيامت قيام دی او نژدې راروان دی.

۲- هلته د استهزاء کوونکو ذکر شوی وه او دلته د هغوی د استهزاء او د ملنډو ډول ته اشاره شوې ده او يو مثال يې ښودلی شوی دی، چې ويل به يې هله ژر شه قيامت قائم کړه.

۳- هغه سورت په ﴿ حَتَّىٰ يَأْتِيَكَ الْيَقِينُ ﴾ باندې ختم شوی وه چې د مرګ د وخته پورې د خپل رب ﷻ په عبادت باندې مشغول اوسه، او دا سورت په ﴿ أَتَىٰ أَمْرُ اللَّهِ ﴾ باندې پيل شوی دی چې د ټولې دنيا مرګ (د قيامت قيام) هم نژدې را روان دی.

شان نزول

ځينو علماوو کرامو د ذکر و شوي ايتونو دپاره د عبد الله بن عباس رضی الله عنهما په روايت اوږد شان نزول ليکلی دی چې يوه ورځې نبي کریم ﷺ ته د وخت کفار ورغونډ شوه او ورته يې وويلې چې: يَا مُحَمَّدُ! مَا نَرَىٰ شَيْئًا مِّمَّا تُخَوِّفُنَا بِهِ. يعنې مونږ خو هغه يو شی هم نه گورو چې ته مونږ د هغه په راتګ سره ډاروي چې قيامت به قائم شي؛ نو ذکر شوی ايت شريف نازل شو^(۱). دا د يو پلوه، او د بله پلوه

(۱) اسباب النزول للواحدی ص ۱۸۷ روح المعاني ج ۱۴ ص ۹۱

نبي کریم ﷺ فرمایلی دي چې: «بُعِثْتُ أَنَا وَالسَّاعَةُ كَهَاتَيْنِ»^(۱) یعنی زه د قیامت د ورځې سره داسې یو ځای رالېږلی شوی یم لکه دغه دواړه ګوتې، چې یوه سبابه ګوته ده او بله منځنۍ ګوته ده. یا په بل عبارت: زه او قیامت د دغو ګوتو غونډې جوړه یاستو خو زه ترې دومره وړاندې یم لکه د سبابې ګوتې څخه چې منځنۍ ګوته اوږده او وړاندې ده.

د مطلب خلاصه

یعنې ای پیغمبره! خپل معاندین او مخالفین زمونږ د پلوه مخاطب کړه چې: د الله ﷻ په امر د قیامت په قیام او د عذاب په نزول، باندې توندي مه کوئ، دغه دی نژدې راروان دی چې هیڅ شک او شبهه یې په راتګ کېنې نشته، نو تاسو یې داسې وګڼئ لکه چې راغلې وي. او دا ځکه چې:

۱- الله ﷻ ته د دې خبرې څخه پاکې ده چې دنیا به یې عبثه او بلا حکمته پیدا کړې وي، او په نتیجه کېنې به محاسبه او تصفیه ونه لري، کافر او مسلمان ته به په یو نظر وګوري، نو الله ﷻ د هغو خبرو او چټیاتو څخه لوی دی کوم چې مشرکان یې ورته ثابتوي او دروغ ورباندې ورتېږي، چې د قیامت د قیام او د عذاب د نزول خبره دروغ ده.

۲- الله ﷻ یو لک څلیرشت زره زیات یا کم پیغمبران د دې دپاره نه دي لېږلي چې چاته د قیامت د قیام وخت ور تعین کړي او یا په ظالمانو باندې عذاب ورنازل کړي. یا په بل عبارت: الله ﷻ هیڅ پیغمبر ته نه د قیامت د قیام وخت وربودلی دی او نه یې په تګونیناتو کېنې څه حصه ورکړې ده بلکې کله چې الله ﷻ اراده وکړي چې د خپلو بندګانو څخه کوم په نبوت باندې سرلوړی کړي نو هغوی ته د خپلو ملکو (پرېنتو) په سلسله وحې کوي او یا ورباندې اسماني کتاب ورنازلوي چې:

ټول خلک زما د عذاب څخه وډار کړئ، چې بې شکه شان دا دی چې په حقه باندې معبود نشته مګر همدا زه په حقه معبود یم نو زما څخه ووېرېږئ او د شرکیاتو څخه خپل ځانونه په څنګ کړئ او یا بې په څنګ وساتئ، چې داسې ورځ در روانه ده چې تصفیه او محاسبه به پکېنې در سره وکړي شي.

توضیحات

۱- په ﴿أَنِّي أُمِرْتُ بِالْغَيْبِ﴾ کېنې د ﴿أَنِّي﴾ کلمه ماضي ده چې د تېرې زمانې دپاره وضعه شوې ده خو مطلب ترې رانلونکې زمانه ده، که بالفرض خپله زمانه ترې مراده وي نو د ﴿فَلَا تَسْتَعْجِلُوهُ﴾ په جمله باندې به نه وي تعقیبه شوې.

په عربي ژبه کېنې بلکې په ټولو ژبو کېنې عادت دی چې د لاندې وجوهو د کبله کله کله د مضارع څخه په ماضي باندې تعبیر کېږي او هغه شی چې لا واقع شوی نه وي داسې ګڼل کېږي لکه چې واقع شوی وي.

الف چې د هغه واقع کېدل بالکل یقیني وي او هیڅ شک شبهه پکېنې نه وي، لکه چې الله ﷻ

(۱) صحیح البخاري ج ۲ ص ۹۶۳

فرمایي: ﴿وَنَادَىٰ أَصْحَابُ الْجَنَّةِ أَصْحَابَ النَّارِ﴾ [الأعراف: ۴۴] یعنی او د جنت اندیوالان به د دوزخ اندیوالانو ته غږ وکړي؛ که څه هم د ﴿نَادَىٰ﴾ کلمه ماضي ده خو د «يُنَادِي» معنی ترې اخستله کېږي چې مضارع ده.

ب: چې واقع کېدل یې رانژدې شوي وي، نو د ډېر نژدېکت د کبله داسې وگڼل شي لکه چې واقع شوی وي.

په ﴿أَنِّي أَمْرُ اللَّهِ﴾ کښې ذکرې شوې دواړه وجې صحت لري، نو په لومړنۍ وجې سره یې معنی داسې کېږي چې: د الله ﷻ امر په یقیني ډول سره را روان دی، په واقع کېدلو باندې یې توندي مه کوئ بلکې خپل ځانونه ورته چمتو کړئ او د فرصت څخه استفاده وکړئ. او په دوهمه وجه یې معنی داسې کېږي چې: د الله ﷻ امر ډېر نژدې در روان دی او ډېر لږ وخت ورته پاتې دی، د همدغه لږ وخت څخه گټه پورته کړئ او خپل ځانونه په تلوار غوښتلو باندې مشغول مه ساتئ چې د ارمان سره به مخامخ شئ.

سوال جواب

۲_ که څوک وايي چې په دې مقام کښې د ﴿أَمْرُ اللَّهِ﴾ څخه څه شی مطلب دی؟ یا په بل عبارت: هغه کوم کار دی چې کفارو یې غوښتنه کوله او الله ﷻ ورته اطمینان ورکړ چې په هغه کښې شک مه کوئ، دغه دی وخت یې رانژدې شوی او ستاسو ککړۍ ته رارسېدلی دی؟ مونږ وايو چې: علماء کرامو د ﴿أَمْرُ اللَّهِ﴾ کلمه دلته په ډېرو معناوو باندې تفسیره کړې ده^(۱) لاندې مثالونه یې ولولئ:

الف: کوم شی چې کفارو یې په واقع کېدلو باندې عجله کوله هغه د قیامت د قیام څخه عبارت وه^(۲) چې الله ﷻ د همدوی څخه حکایت کوي چې: ﴿يَسْتَعْجِلُ بِهَا الَّذِينَ لَا يُؤْمِنُونَ بِهَا﴾ [الشورى: ۱۸] یعنی د قیامت په ورځې باندې هغه کسان تادي کوي کوم چې ورباندې ایمان نه راوړي، ځکه چې دا ورته دروغ ښکاري، اما چا چې ورباندې ایمان راوړی دی هغوی یې د قیام څخه ډارېږي. ب: کله به چې هغوی د الهي عذاب څخه وډار کړی شول نو هغوی به ورباندې عجله کوله چې دا دروغونه خبره ده، که نه نو هله ژرښه عذاب راباندې راکوز کړه^(۳)؛ الله ﷻ فرمایي: ﴿وَيَقُولُونَ مَتَىٰ هَٰذَا الْوَعْدُ إِن كُنْتُمْ صَادِقِينَ﴾ [يونس: ۴۸] او مشرکان وايي چې دغه (د عذاب) وعده به کله متحققه شي، که تاسو رښتیا ويوونکي یاست (نو وخت یې راوتاکي).

که څه هم ذکرې شوې معناوې سره یو تربله څه منافات نه لري، د بدلیت په اعتبار سره دواړه

(۱) زاد المسیر ج ۴ ص ۳۱۲

(۲) السحر الوجیز ج ۱۰ ص ۱۵۷

(۳) تفسیر الطبری ج ۱۲ ص ۷۶

ارادہ کھدلی شي، مگر جمهور علماء کرام وایي چې دلته د قیامت د ورځې قیام مراد دی چې د شان نزول د روایت سره په ښه ډول سره پيوند نیسي کوم چې وړاندې ذکر شو.

یو نحوي تحلیل

۳- په ﴿يُنَزِّلُ الْمَلَائِكَةَ بِالرُّوحِ مِنْ أَمْرِهِ عَلَىٰ مَنْ يَشَاءُ مِنْ عِبَادِهِ أَنْ أَنْذِرُوا أَنَّهُ لَا إِلَهَ إِلَّا أَنَا فَاتَّقُونِ﴾ کښې علماوو کرامو ډېر تحلیلونه کړي دي^۱ مگر زموږ ترجمه او تفسیر دلته په لاندې ټکو باندې ولاړ دي:

الف: روح د الهي وحې څخه عبارت دی چې په قرآن کریم باندې مشتمله ده.

ب: د ﴿مِنْ أَمْرِهِ﴾ کلمات د روح دپاره بیان واقع شوی دی.

ج: د ﴿أَنْذِرُوا﴾ جمله د "ان" توري په ذریعه د وړاندېنۍ جملې ﴿يُنَزِّلُ﴾ دپاره تفسیر واقع شوي ده، چې د وحې نازلول د ضمني (غیر صریحي) قول څخه خالي نه وي.

د: ﴿أَنْذِرُوا﴾ د "إِنْذَار" څخه اشتقاق موندلی دی. "إِنْذَار" هغه اخبار ته وضعه شوی دی د کوم سره چې ډارول ملګري وي، لکه چې تبشیر هغه اخبار ته وضعه شوی دی د کوم سره چې خوشالول ملګري وي^۲.

ه: د ﴿لَا إِلَهَ إِلَّا أَنَا﴾ جمله د ﴿أَنْذِرُوا﴾ دپاره دوهم مفعول دی، چې لومړی مفعول یې مقدر دی چې په "الناس" سره ترې تعبیر کولی شو.

نو حاصل یې داسې راڅرګړي چې: الله ﷻ د وحې سره پرېښتې رابښکته کوي چې وحې د ده ﷻ د امر څخه عبارت ده او په قرآن کریم باندې مشتمله ده، البته وحې درلودونکې پرېښتې د خپلو بندګانو څخه په هغه چا باندې ورنازلوي (او په نبوت باندې یې سرلوري کوي) کومو ته چې د ده ﷻ اراده وشي. ټولو پیغمبرانو علیهم السلام ته د وحې مضمون همدا یو دی چې ای پیغمبرانو! خلکو ته په ډارولو سره خبر ورکړئ چې: یقیناً شان دا دی چې په حقه باندې معبود نه دی مګر همدا زه یم، نو زما د عذاب څخه ووهرېږئ او زما سره شریکان مه دروئ او بوت پرستي مه کوئ او یا ترې خپل ځانونه بچ وساتئ.

ذکر شوي مضمون ته الله ﷻ په بل ایت کښې داسې اشاره کړې ده چې: ﴿يُلْقِي الرُّوحَ مِنْ أَمْرِهِ عَلَىٰ مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ﴾ [المؤمن: ۱۵] یعنې الله ﷻ هغه وحې کومه چې د ده ﷻ د امر څخه عبارت ده، د خپلو بندګانو د جملې څخه په هغه چا باندې وراچوي (ورنازلوي) کومو ته چې د ده ﷻ اراده وشي، البته د دې دپاره چې دوی ټول خلک د ملاقات (قیامت) د ورځې څخه وډار کړي چې هرڅوک به د خپلو کړو وړو سره ملاقي شي.

(۱) روح المعاني ج ۱۴ ص ۹۳: البحر المحیط ج ۶ ص ۵۰۴: تفسیر ابي السعود ج ۵ ص ۹۵

(۲) مفردات الراغب ص ۵۰۸

﴿ خَلَقَ السَّمَوَاتِ وَالْأَرْضَ بِالْحَقِّ تَعَالَى عَمَّا يُشْرِكُونَ ﴾ ﴿ خَلَقَ الْإِنْسَانَ مِنْ نُطْفَةٍ فَإِذَا هُوَ خَصِيمٌ مُبِينٌ ﴾ ﴿ وَالْأَنْعَمَ خَلَقَهَا لَكُمْ فِيهَا دِفْءٌ وَمَنْفَعٌ وَمِنْهَا تَأْكُلُونَ ﴾ ﴿ وَلَكُمْ فِيهَا جَمَالٌ حِينَ تُرْجَوْنَ وَحِينَ تَسْرَحُونَ ﴾ ﴿ وَتَحْمِلُ أَثْقَالَكُمْ إِلَىٰ بَلَدٍ لَّمْ تَكُونُوا بَلِّغِيهِ إِلَّا بِشِقِّ الْأَنْفُسِ إِنَّ رَبَّكُمْ لَرءُوفٌ رَحِيمٌ ﴾ ﴿ وَالْخَيْلَ وَالْبِغَالَ وَالْحَمِيرَ لِتَرْكَبُوهَا وَزِينَةً وَيَخْلُقُ مَا لَا تَعْلَمُونَ ﴾ ﴿ وَعَلَى اللَّهِ قَصْدُ السَّبِيلِ وَمِنْهَا جَايِزٌ وَلَوْ شَاءَ لَهَدَنَكُمْ أَجْمَعِينَ ﴾ ﴿

[۳] الله ﷻ اسمانونه او خمکې په حقه پیدا کړي دي (حکمتونه یې پکښې نغښتي دي، او) د هغو (بوتانو د اشتراک) څخه اوچت (او پاک) دی کوم چې مشرکان یې (ورسره په عبادت کښې) شریکان کښي.

[۴] الله ﷻ بنیاد د نطفې (منې) څخه پیدا کړی دی نو ناڅاپه (بلا دلیل) څرگند جگړه ماری. [۵] او څاروي (گډې، اوزې، غوایان او اوښان) چې دي الله ﷻ پیدا کړي دي، چې ستاسو دپاره پکښې د تودوښي (سامان) او (نورې) گټې دي، او (هم) د همدې څارويو څخه تاسو خوراک هم کوئ (چې د غوښو څخه یې استفادې کوئ).

[۶] او تاسو ته په دې څارويو کښې ډېر ښایست دی هم د بېگه د پلوه چې کله یې تاسو (د څرخای څخه) بهرته (پنډغالو ته) راستانه کړئ او هم چې کله یې تاسو (د پنډغالو څخه څرخایونو ته) روان کړئ (او حرکت ورکړئ).

[۷] او (همدا) څاروي ستاسو درانه سامانونه داسې ښار ته اوچتوي (انتقالوي) کوم ته چې تاسو (بدون د سامانه) نه یاست رسېدونکي مگر د خانونو په مشقت (په ډېرې ستومانۍ او ستړیا) سره. یقیناً ستاسو رب ﷻ (په تاسو باندې) ډېر نرمي کوونکی (او) ډېر مهربان دی (نو تاسو هم په خپلو څارويو باندې نرمي او مهرباني هېره نه کړئ).

[۸] او آسونه او قچرې او (هم) خره (چې دي تاسو ته) د دې دپاره (الله ﷻ پیدا کړي دي) چې تاسو پرې سواره شئ او (تاسو پرې) ښایست (حاصل کړئ) او (په دې باندې علاوه په راتلونکي کښې به) الله ﷻ هغه شیان پیدا کړي په کومو باندې چې تاسو (لا اوس) نه پوهېږئ (او نه یې پېژاندلی شئ).

[۹] او خاص په الله ﷻ باندې (تفضلاً) د سمې لارې بیان (او نزول) دی حال دا چې د لارو څخه ځینې لارې کړې دي (بدون د الهي توفیق څخه ترې بچ کېدل گران دي)، او که د الله ﷻ اراده شوې وی نو تاسو ټولو ته به یې هدایت کړی وی (او ټول به یې مطلب ته رسولې وی، خو دا کار د حکمت غوښتنه نه وه).

ارتباطونه

۱- په وړاندېنيو ایتونو کېنې الله ﷻ اشاره کړې وه چې د قیامت ورځ یقیني راتلونکې ده او په دې ایتونو کېنې د راتللو وجه بیانې شوې ده، چې دنیا عبث نه ده پیدا کړې شوې چې تصفیه ونه لري.

۲- هلته دې خبرې ته هم اشاره شوې وه چې پیغمبران علیهم السلام صرف د احکامو د ابلاغ دپاره را استولی شوي وه، یوه هم په تکویناتو کېنې برخه نه درلوده او بالاخره د ټولو د را استولو څخه یو هدف په نظر کېنې وه چې د الله ﷻ د توحید (عبادت) بیان وه. او دلته د تکویناتو او مخلوقاتو نومونه اخستلی شوي دي چې یوازې الله ﷻ پیدا کړي دي، بوتان لا څه چې حتی پیغمبران علیهم السلام هم ورسره پکېنې برخوال نه دي.

د مطلب خلاصه

۱- یعنې ای پیغمبره! الله ﷻ اسمانونه او ځمکې عبث نه دي پیدا کړي چې په انجام کېنې د حساباتو تصفیه او مکافات او مجازات ونه لري بلکې په حقه یې پیدا کړي دي، نو د قیامت د ورځې قیام هم ضرور دی چې په دغې ورځ کېنې به په انصاف سره فیصلې کېږي او هیڅ کافر نفس ته به خپل معبودان نه گټه ورسولی شي او نه به یې شفاعت وکړي شي، نو الله ﷻ ته د هغو بوتانو څخه پاکي ده کوم چې مشرکان یې ورسره په عبادت کېنې شریکوي چې دوی به مونږ الله ﷻ ته نژدې کړي او زموږ شفاعت به وکړي.

۲- ای پیغمبره! مونږ انسان د نطفې څخه پیدا کړی دی چې نه یې عقل درلود او نه علم، همدارنګه یې نه ښائسته شکل درلود او نه یې د ځانه څه دفاع کولی شوه، خو کافر انسان خپل اصل هېر کړی دی او ښکاره جګړه مار ترې جوړ شوی دی چې هم د قیامت په قیام کېنې او هم د الله ﷻ په وحدانیت کېنې جګړې کوي، که نوموړی فقط په خپل گړېوان کېنې سر ښکته کړي او په فقط په خپل پیدایښت کېنې فکر وکړي نو ذکر و شوو باطلو جګړو ته به لاس وانچوي.

۳- برسېره پر دې (ای پیغمبره!) ته د الله ﷻ د پلوه خلک مخاطب کړه چې تاسو د خپلو ابدانو څخه بهر په نورو مخلوقاتو کېنې هم فکر وکړئ چې یوازې الله ﷻ ستاسو دپاره پیدا کړی دی او هیڅوک ورسره په پیدا کولو کېنې نه څه برخه لري او نه یې ورسره کومک کړی دی، دلاندې څو مخلوقاتو نومونه د مثال په توګه یاد کړئ:

الف: ستاسو دپاره الله ﷻ څاروي پیدا کړي دي، لکه اوبنان، غوایان، مېږې او اوزې، د دغو څارویو څخه تاسو لاندې ګټې اخلي:

اول: ستاسو دپاره د څارویو په پوستکو او وړیو او هم په وچغنو کېنې د تودوالي سامان په نظر کېنې نیولی شوی دی چې خپلو ځانونو ته ترې لباس او پوښاک جوړ کړئ او هم ترې جفجفی پښې او خورا ډولي خولۍ وګنډئ، او داسې نور.

دوهم: په دغو څارویو کېنې ستاسو دپاره نورې ګټې هم شته، چې شوده یې وخورئ او یا یې

وېلورۍ او په پيسو باندې يې خپل نور احتياجات پوره کړي.
درهم حتی چې تاسو د ذکر و شوو خاړويو د غوښو څخه هم استفاده کوئ، چې هم يې تازه خورۍ
او هم يې وچوۍ او لاندې ترې جوړوۍ.

خلورم په دې باندې علاوه په څارويو کېنې ستاسو دپاره ډول او سنگار هم د نظره نه دی غورزولی شوی، کله چې د بېگه له خوا نه د بېديا (څرخای) څخه ستاسو کورونو ته بېرته راوگرځي او په بېغ او بوغ سره په خپلو پنډغالو کېنې ودرېږي، او یا کله چې تاسو د سهار د پلوه د پنډغالو وروڼه بېرته کړئ او څرخایونو ته یې ورخوښې کړئ.

پنځم: بالاخره په ذکر و شوو څارويو کښې داسې څاروي هم شته چې ستاسو درانده بارونه د يوه ښار څخه بل ښار ته او د يوه څرخای څخه بل څرخای ته رسوي او په اوږو باندې يې اخلي. يا په بل عبارت: ذکر شوي څاروي ستاسو درانه بارونه داسې مناطقو ته رسوي چې هلته تاسو بدون د بارونو څخه محض خپل خانونه هم نه شئ رسولی مگر په ډېر مشقت او ستومانۍ سره، پاتې لا د بارونو او سامانونو رسول.

ای خلکو! یقیناً چې الله ﷻ په تاسو باندې ډېر نرمي کوونکي او مهربان دی، چې ستاسو د ژوند ټول مشکلات یې درته حل کړي دي، خو که تاسو خپل رب ﷻ وپېژنئ:

ب: همدارنګه الله ﷻ ستاسو دپاره آسونه، قچرې او خره پیدا کړي دي چې تاسو ترې لاندې استفادي کوئ:

اول: ترڅو تاسو د ذکر و شوو ساکبنانو څخه د سورېدلو دپاره گټه پورته کړئ، او د یو ښار څخه تر بله ښاره پورې پرې خپل ځانونه ورسوئ، که بالفرض الله ﷻ د هغو ساختمان داسې نه وی جوړ کړی چې تاسو ورباندې سواره شئ او یا یې ستاسو دپاره نه وی ایل کړي نو تاسو به ترې هیڅکله د سورلي استفاده نه وی کړي.

دوهم: په دې باندې علاوه، په دغو ساکینانو کېنې ستاسو دپاره ښایست او سنگار نغښتی دی، چې کله کله پرې پرته د ستومانۍ څخه محض د ډول دپاره هم سورېږي.

ج: ای انسانانو! دا خو هغه شيان دي چې سمدستي ستاسو په وړاندې ګرځې راګرځي او تاسو يې پېژنئ او د استفادې په طرز او طريقه باندې يې پوهېږئ، خو په راتلونکي کښې به الله ﷻ ستاسو دپاره نور داسې شيان خلق کړي چې في الحال تاسو نه په هغو باندې علم لرئ او نه يې درته د استعمال طريقه معلومه ده، مګر د الله ﷻ په اراده کښې شته چې ستاسو د عمر په اوږدو کښې تاسو ته د سورليو نور شيان پيدا کړي نو بيا به يې هم د جوړولو طرز درزده کړي او هم به مو د هغو څخه د استفادې په طريقه باندې پوه کړي.

۴- ای پیغمبره! څرنگه چې الله ﷻ د انسانانو د مادي ژوند دپاره او هم د دوی د اسودګۍ او ارامۍ دپاره بشپړ او کامل نظام جوړ کړی دی، لکه چې لږ څه شرحه یې وړاندې ذکره شوه، نو آیا دا معقوله ده چې د دوی د روحي او معنوي ژوند دپاره به یې هیڅ ترتیبات نه وي نیولي، نه به یې

کوم پیغمبر را استولی وی او نه به یې کوم کتاب رانازل کړی وی؟ ایا د عقل خاوند به دا ومني چې الله ﷻ به د هدایت سامان نه وی نازل کړي؟

نو (ای پیغمبره!) ځکه ته انسانانو ته یو ځل بیا خبر ورکړه چې د حقې او برابري لارې بیانول الله ﷻ په خپل اقدس ذات باندې په خپل فضل سره لازم کړي دي او د دې التزام یې کړی دی چې تاسو به په ځمکه کښې بدون د هدایت او بدون د لارښوونې نه پرېږدي.

الله ﷻ ځکه ذکر شوی التزام کړی دی چې په دنیا کښې کړې لارې زښتې ډېرې دي، نو که بالفرض ذکر شوی التزام یې نه وی کړی نو تاسو به د عالم الاسباب په اعتبار سره نه وی توانیدلي چې حقه لاره مو موندلې وی، نو بیا به مو د قیامت په ورځ اعتذار کولی چې: ای ربه! مونږ ته دې خپله حقه لاره ولې نه وه رابښودلې؟

هوا دا بېله خبره ده، که بالفرض د الله ﷻ اراده شوې وی چې تاسو ټول په حقه لاره باندې برابر کړي او د ټولو څخه د بدیو استعداد واخلې نو دا کار به یې کړی وي مگر دا کار د حکمت څخه مخالف دی، چې د انسانانو د پیدایښت د هدف سره سمون نه خوري.

توضیحات

۱- د ﴿ فَإِذَا هُوَ خَصِيمٌ مُّبِينٌ ﴾ جمله په لاندې دوه ډولو باندې تفسیره کېدلې شي^(۱):

الف: چې الله ﷻ انسان د یوه بې روحه، بې شکله او بې منطق شي (نطفې) څخه پیدا کړی دی چې د پیدایښت څخه وروسته یې هم روح، هم شکل او هم د منطق (خبرو کولو) قوت ورکړی دی چې په ډېره فصیحه او بلیغه طریقه باندې بحثونه کولی شي.

ب: چې الله ﷻ انسان د ذکرې شوې نطفې څخه پیدا کړی دی خو انسان خپل لومړنی پیدایښت هېر کړی دی او د خپل رب ﷻ سره جگړې کوي چې: ﴿ مَنْ يُخَيِّ أَلْعِظَمَ وَهِيَ رَمِيمٌ ﴾ [یس: ۷۸] یعنې کافر انسان وایي چې: دا هډوکي به څوک راژوندي کړي حال دا چې دا وراسته شوي دي؟

جمال څه معنی؟

۲- په ﴿ وَلَكُمْ فِيهَا جَمَالٌ حِينَ تُرْتَحُونَ وَحِينَ تَسْرَحُونَ ﴾ کښې د ﴿ جَمَالٌ ﴾ کلمه ډېر ښائسته ته وضعه شوې ده^(۲).

ښائست په دوه ډوله دی^(۳): یو هغه دی چې په سترگو باندې لیدلې کېږي او په څېره کښې تحقق مونده کوي چې مثالونه یې واضحه دي. بل ډول هغه دی کوم چې د زړه په سترگو (بصیرت) سره لیدل کېږي او په معانیو کښې تحقق مومي، د همدې ډول په اعتبار سره په الله ﷻ باندې د "جَمِيلٌ" د کلمې اطلاق شوی دی، چې د ښو افعالو خاوند دی او په کاملو اوصافو باندې موصوف دی.

(۱) روح المعاني ج ۱۴ ص ۹۶

(۲) مفردات الراغب ص ۹۵

(۳) النهاية في غريب الحديث ج ۱ ص ۲۹۹

په یوه اوږده حدیث شریف کښې یوه ورځې نبی کریم ﷺ هغه سړي ته جواب ورکړ کوم چې ترې پوښتنه وکړه چې: ای د الله رسوله! ایا دا کار د کبر څخه شمېرل کېږي چې جامې مې وینځلې وي او خپلې مې نوې وي او داسې نور؟ نبی کریم ﷺ وفرمایل: «لَا ذَاكَ الْجَفَالُ إِنَّ اللَّهَ جَمِيلٌ يُحِبُّ الْجَمَالَ وَلَكِنَّ الْكِبْرَ مَنْ سَفِهَ الْحَقَّ وَازْدَرَى النَّاسَ»^(۱) یعنې نه، دا کبر نه دی دا ښائست دی، په یقیني توګه الله ﷻ جمیل دی او جمال خوښوي، مګر کبر د هغه چا دی چې حق سپک وګڼي (د پښو لاندې یې کړي) او خلکو ته د حقارت په نظر ګوري.

په دې مقام کښې د جمال د کلمې څخه مطلق جمال مطلب دی^(۲) چې شکلي او معنوي دواړو ته شاملېږي. دا ځکه لکه څنګه چې په څارویو کښې ظاهري ډول او سنگار نغښتی دی همدارنګه د معنوي ښکلا څخه هم خالي نه دی، چې د یو پلوه پرې د څارویو خاوندان ویاړ او افتخار کوي او د بله د پلوه د خلکو په نظر کښې هم درانه برهښي لکه څنګه چې د قارون مالونو (د خلکو په نظر کښې) د هغه وزن زیات کړی وه.

څرنګه چې د څارویو ښکلا د بېګاه د خوا څخه زیاته وي، چې د څرخایونو څخه د پنډغالي په طرف باندې ورستانه شي او د شورو ډکې غولانځې د خپلو خاوندانو په اختیار کښې ورکړي، نو ځکه د ﴿تُرْحُونَ﴾ کلمه د ﴿تَسْرَحُونَ﴾ په کلمه باندې په ترتیب کښې وړاندې نازله شوې ده، که څه هم په تحقق کښې وروسته ده.

اوبښان او درانده بارونه

۳- په ﴿وَتَحْمِلُ أَثْقَالَكُمْ﴾ کښې مستتر ضمیر د ﴿الْأَنْعَامِ﴾ کلمې ته راجع دی چې په وړاندېني ایت کښې ذکره ده او د څلورو ډولو څارویو (اوبښانو، غوایانو، اوزو، ګډو) څخه عبارت ده مګر مطلب ترې اوبښان دي چې درانه بارونه د یو ځای څخه بل ځای ته انتقالولی شي. په اوزو او ګډو کښې خو د انتقال وسه سته او غوایان که څه هم څه ناڅه د انتقال توان لري مګر د انتقال دپاره نه دي خلق شوي لکه چې د نبی کریم ﷺ په حیات کښې په یوه غوايه باندې خپل خاوند څه سامان بار کړی وه نو غوايه په معجزانه توګه خبرې وکړې چې: «إِنِّي لَمْ أُخْلَقْ لِهَذَا وَلَكِنِّي إِنَّمَا خُلِقْتُ لِلْحَرْثِ»^(۳) یقیناً زه د دغه (بار وړلو) دپاره نه یم پیدا کړی شوی مګر زه یقیناً د زراعت (کرنې) دپاره خلق کړی شوی یم. هو! کله چې د قیامت ورځ رانژدې شي نو د درنو بارونو په انتقال کښې به د اوبښانو ځای نور وسایل ونیسي لکه موټر، اورګاډی، الوتکې او نور. همدې مضمون ته نبی کریم ﷺ په یوه اوږده حدیث کښې اشاره کړې ده چې: «وَلْتَتَرَكُنَّ الْفُلَاصُ فَلَا يُسْعَى عَلَيْهَا»^(۴) یعنې کله چې د قیامت ورځ

(۱) مستد احمد بن حنبل ج ۲ ص ۵۸

(۲) روح المعاني ج ۱۴ ص ۹۹

(۳) صحيح مسلم ج ۲ ص ۲۷۴

(۴) صحيح مسلم ج ۱ ص ۸۷

نژدې شي نو ضرور هرو مرو به تکره (چالاکه) اوبښې پرېښودلې شي، چې زیار به ورباندې نه ایستلی کېږي چې د درنو بارونو د انتقال دپاره وساتلی شي او کار ترې واخستلی شي.

د ایت شریف ارشاد

۴_ الله ﷻ ذکر شوی مضمون په ﴿إِنَّ رَبَّكُمُ لَرَّءُوفٌ رَّحِيمٌ﴾ باندې ختم کړی دی ترڅو مونږ په غوږ باندې ووهلی شو چې په اوبښانو باندې د خپل سامان په انتقال کېښې نرمې وکړي او د رحمت څخه کار واخلي، ځکه چې ستاسو رب ﷻ په تاسو باندې نرمي کوونکی او مهربان دی. د ښه وضاحت دپاره لاندې ټکو ته متوجه شئ:

الف: نبي کریم ﷺ په یوه اوږده حدیث کېښې فرمایلي دي چې: «إِذَا سَافَرْتُمْ فِي الْخِصْبِ فَأَعْطُوا الْإِبِلَ حَظَّهَا مِنَ الْأَرْضِ وَإِذَا سَافَرْتُمْ فِي السَّنَةِ فَأَسْرِعُوا عَلَيْهَا السَّيْرَ»^(۱) یعنې کله چې تاسو په اباد کال کېښې سفر کوئ نو اوبښانو ته د ځمکې څخه خپله برخه ورکړئ (موقع ورکړئ چې وښه وڅوري او په ښه مړه کېده مزل وکړي) او کله چې تاسو په وچکالي کېښې سفر کوئ نو مزل پرې ګرځندې کړئ ترڅو خپل مطلب ته ورسېږئ حال دا چې په اوبښانو کېښې مو څه توان باقی وي چې په لاره کېښې د ډنګروالي د کبله پاتې نه شي او په نیمایي لاره کېښې ونه درېږي.

ب: یوه ورځې عمر الفاروق ؓ یو اوبښ وال وواهه چې: «تَحْمِلُ عَلَى بَعِيرِكَ وَلَا يُطِيقُهُ»^(۲) ایا ته په خپل اوبښ باندې دومره پټی باروې چې هغه یې طاقت نه لري؟

د نحویت تحلیلونه

۵_ په ﴿وَالْخَيْلِ وَالْبِغَالِ وَالْحَمِيرِ لَتَركُبُوهَا وَزِينَةً﴾ کېښې د نحویت لاندې تحلیلونه ولولئ:

الف: لومړنۍ درېواړه کلمې په ﴿الْأَنْعَمِ﴾ باندې عطفې دي چې د ﴿خَلَقَهَا﴾ کلمه ورسره مقدره ګڼله کېږي.

ب: ﴿وَزِينَةً﴾ د کلمې په اعراب کېښې ځینو مفسرینو کرامو څو احتمال له ذکر کړي دي^(۳) مګر مونږ ته بهتره برېښي چې دا به د مقدرې "لتحصلوا" دپاره مفعول وي او جمله به د ﴿لَتَركُبُوهَا﴾ په جمله باندې عطفه وي.

نو د معنی حاصل به یې داسې راوڅیږي چې: الله ﷻ ستاسو دپاره آسونه، قچرې او خره پیدا کړي دي چې تاسو ترې د یو پلوه د سورلۍ کار اخلي او د بله پلوه پرې د ډول او سنگار تحصیل وکړئ. څرنگه چې الله ﷻ د ذکر و شوو درېواړو څارویو په فوائدو او ګټو کېښې د خوراک ذکر نه دی کړی لکه څنګه یې چې د ﴿الْأَنْعَمِ﴾ په فوائدو کېښې ورته اشاره کړې ده، نو محترم لوستونکو

(۱) صحیح مسلم ج ۲ ص ۱۴۴

(۲) تفسیر القرطبي ج ۱۰ ص ۷۳

(۳) روح المعاني ج ۱۴ ص ۱۰۱

ته په کار دي چې د هغو د غوښو د تحلیل او تحریم په هکله لاندې تشرېح په نظر کېښي ونیسي.
اول: جمهور علماء کرام وایي چې د خره او قچر غوښه حرامه ده^(۱) نو د دغو دواړو څخه د غوښې د خوراک څخه په غیر نورې استفادې کولی شي او بس.

دوهم: اما د آس د غوښې په باره کېښي د نبی کریم ﷺ څخه دوه ډوله احادیث روایت شوي دي، چې یو ډول یې په تحریم باندې دلالت کوي لکه: «نَهَى رَسُولُ اللَّهِ ﷺ عَنْ لُحُومِ الْخَيْلِ وَالْبُغَالِ وَالْخَمِيرِ»^(۲)، یعنې د الله ﷻ پیغمبر ﷺ د آسونو او قچرو او (بالآخره) د خرو د غوښو څخه منعه کړې ده. او هم لکه نبی کریم ﷺ فرمایلي دي چې: «لَا يَجِلُّ أَكْلُ لُحُومِ الْخَيْلِ وَالْبُغَالِ وَالْخَمِيرِ»^(۳)، یعنې د آسونو او قچرو او هم د خرو غوښې حلالې نه دي چې وخورلی شي.

او بل ډول احادیث یې په تحلیل باندې دلالت کوي، لکه چې اسماء بنت ابی بکر الصديق رضي الله عنها وایي چې: «ذَبَحْنَا عَلَى عَهْدِ رَسُولِ اللَّهِ ﷺ فَرَسًا وَنَحْنُ بِالْمَدِينَةِ فَأَكَلْنَاهُ»^(۴) مونږ د نبی کریم ﷺ په زمانه کېښي یو آس ذبحه کړ حال دا چې مونږ په مدینه منوره کېښي وو نو هغه مو وخور.

نو د احادیثو د اختلاف د کبله امام ابو حنیفه رحمه الله د تحریم احادیثو ته ترجیح ورکړې ده چې د حل او حرمت ترمنځ د حرمت څنډه احتیاطي ده^(۵)، اما د ده شاگردان (ابو یوسف، محمد علیهما السلام) په دغې مسئله کېښي د الشافعي رحمه الله سره ملګري شوي دي او د تحلیل څنډه یې مرجحه ګڼلې ده^(۶).

اورګاډی او الوتکه

۶- دا جمله ﴿وَيَخْلُقُ مَا لَا تَعْلَمُونَ﴾ علماوو کرامو په متعددو معناوو سره تفسیره کړې ده^(۷)، لاندې مثالونه یې ولولئ:

الف: الله ﷻ به په اسمانونو او ځمکو کېښي داسې مخلوقات پیدا کړي چې تاسو پرې سمدستي علم نه لرئ او صرف همدې ﷻ ته ښه معلوم دي.

ب: د ﴿لَا تَعْلَمُونَ﴾ څخه د جنت نعمتونه او د دوزخ عذابونه مطلب دي چې په دنیا کېښي ورباندې هیڅوک پوره علم نه لري.

ج: په کومو شیانو باندې چې مونږ علم نلرو هغه د هغو ساکینانو څخه عبارت دي چې د ځمکو په ګډه کېښي او یا د دریابونو په تل (بېخ) کېښي ژوند کوي.

د: په ﴿لَا تَعْلَمُونَ﴾ کېښي د پریستو عالم ته اشاره ده، چې په ډېرو عجیبه ډولونو سره الله ﷻ

(۱) البدائع ج ۵ ص ۳۷: الهدایة کتاب الذبائح ج ۲ ص ۴۳۹

(۲) سنن ابن ماجه ص ۲۳۰

(۳) سنن النسائي ج ۲ ص ۱۹۸

(۴) صحيح البخاري ج ۲ ص ۸۲۸

(۵) احکام القرآن للحصص ج ۳ ص ۱۸۴

(۶) شرح معاني الآثار ج ۲ ص ۲۹۱

(۷) زاد المسیر ج ۴ ص ۳۱۵

پیدا کړي دي چې ځينو علماوو کرامو يې څه مثالونه هم ليکلي دي^(۱).

تبصره

۷- زمونږ په فکر بهتره دا ده چې ذکره شوې جمله په خپل عموم سره پرېښودله شي ترڅو د قیامت د ورځې پورې هغو ټولو مخلوقاتو ته شامله شي په کومو باندې چې د قرآن کریم د نزول په وخت کښې څوک نه پوهېده لکه موټر، اورگاډي، بحري جهازونه، هوايي الوتکې او همدارنګه نور تخنیکي وسائل، برقي سامانونه او هم هغه شيان چې تر اوسه پورې لا کشف شوي نه دي او په راتلونکي کښې به میدان ته راوړي او د ایت شریف مصداقات به جوړ شي. که څوک غواړي چې د دې عصر تازه اختراع شوي تخنیکي او برقي وسائل وپېژني نو ځينو اوږدو کتابونو^(۲) ته دې مراجعه وکړي چې ډېر په زړه پوري مثالونه يې ښودلي دي.

سوال جواب

۸- که څوک وايي چې په ﴿وَعَلَى اللَّهِ قَصْدُ السَّبِيلِ وَمِنْهَا جَايِرٌ﴾ کښې د ﴿مِنْهَا﴾ ضمير څه شي ته راجع دی؟

مونږ وايو چې: ذکر شوی ضمير د ﴿السَّبِيلِ﴾ کلمې ته راجع دی چې په معنی کښې يې جمعیت پروت دی او سمې لارې او کړې لارې دواړو ته شامله ده^(۳).

اما د ﴿قَصْدُ﴾ کلمه مصدر ده چې د "قاصد" معنی ورکوي او د "مُسْتَقِيم" سره مرادفه ده^(۴)، نو د معنی حاصل يې داسې کېږي چې: په الله ﷻ باندې (تفضلاً) ځکه د مستقیمې لارې نزول ضرور دي چې د لارو څخه کړې لارې هم شته لکه يهودیت، نصرانیت او داسې نور؛ نو که بالفرض الله ﷻ حقه لاره نه وي ښودلې نو په باطلو لارو کښې به حقه لاره خلکو ورکه کړې وي او د قیامت په ورځ به يې اعتذار وړاندې کولی چې: ای زمونږ ربه! مونږ ته دې په دنیا کښې حقه لاره ولې نه ده راښودلې.

ذکر شوی مضمون الله ﷻ په بل ایت کښې داسې نازل کړی دی چې: ﴿وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ﴾ [الأنعام: ۱۵۳] يعنې او بل دا چې يقيناً دغه (اسلام) زما برابره لاره ده نو پیروي يې وکړئ، او د ډېرو (نورو) لارو پیروي مه کوئ چې د خپل رب ﷻ د لارې څخه به مویت پرک کړي.

﴿هُوَ الَّذِي أَنْزَلَ مِنَ السَّمَاءِ مَاءً لَكُمْ مِنْهُ شَرَابٌ وَمِنْهُ شَجَرٌ فِيهِ تُسِيمُونَ ﴿٦٦﴾ يُنْبِتُ لَكُمْ بِهِ الزَّرْعَ وَالزَّيْتُونَ وَالنَّخِيلَ وَالْأَعْنَابَ وَمِنْ كُلِّ الثَّمَرَاتِ إِنَّ فِي

(۱) تفسیر القرطبي ج ۱۰ ص ۸۰

(۲) الجواهر للطنطاوي ج ۸ ص ۸۶، ۱۲۴

(۳) زاد المسیر ج ۴ ص ۳۱۵

(۴) تفسیر القاسي ج ۱۰ ص ۸۳: مفردات الراغب ص ۴۱۹: لسان العرب ج ۳ ص ۲۵۳

ذَٰلِكَ لَآيَةٌ لِّقَوْمٍ يَّتَفَكَّرُونَ ﴿١٠﴾ وَسَخَّرَ لَكُمُ اللَّيْلَ وَالنَّهَارَ وَالشَّمْسَ وَالْقَمَرَ
وَالنُّجُومَ مُسَخَّرَاتٍ بِأَمْرِهِ ۚ إِنَّ فِي ذَٰلِكَ لَآيَاتٍ لِّقَوْمٍ يَعْقِلُونَ ﴿١١﴾ وَمَا ذَرَأَ
لَكُم فِي الْأَرْضِ مُخْتَلِفًا أَلْوَنُهُ ۚ إِنَّ فِي ذَٰلِكَ لَآيَةً لِّقَوْمٍ يَذَّكَّرُونَ ﴿١٢﴾ وَهُوَ
الَّذِي سَخَّرَ الْبَحْرَ لِتَأْكُلُوا مِنْهُ لَحْمًا طَرِيًّا وَتَسْتَخْرِجُوا مِنْهُ حِلْيَةً تَلْبَسُونَهَا
وَتَرَى الْفُلْكَ مَوَاجِرَ فِيهِ وَلِتَبْتَغُوا مِنْ فَضْلِهِ ۚ وَلَعَلَّكُمْ تَشْكُرُونَ ﴿١٣﴾ وَالْقَى
فِي الْأَرْضِ رَوَاسِيَ أَن تَمِيدَ بِكُمْ وَأَنْهَارًا وَسُبُلًا لَّعَلَّكُمْ تَهْتَدُونَ ﴿١٤﴾ وَعَلَّمَتْ
وَبِالنَّجْمِ هُمْ يَهْتَدُونَ ﴿١٥﴾

[۱۰] الله ﷻ هغه اقدس ذات دی چې د اسمان (له پلوه) یې داسې اوبه نازلې کړې دي چې ستاسو دپاره د همدې اوبو څخه څښکل دي او هم ترې (ستاسو دپاره) ونې (څنگلونه) دي چې تاسو پکښې (خپل څاروي) خړوئ.

[۱۱] په همدې اوبو باندې الله ﷻ ستاسو دپاره کروندې (حبوبات) را زرغونوي، او زيتون او کجورې (هم) او (بالآخه) انگوران او د هر ډول میوجاتو څخه (هم). یقیناً په دغه (مذکور بیان) کښې د داسې قوم دپاره (د الهي قدرت) غټه نښه ده کوم چې فکر کوي (او سر سري پرې نه تېرېږي).

[۱۲] او الله ﷻ ستاسو دپاره شپه او ورځ دواړه مسخر گرځولي دي، او لمر او سپوږمۍ هم، او ستوري چې دي (ستاسو دپاره) د همدې ﷻ په امر سره په کارونو باندې گمارلي شوي دي. یقیناً په دغه (تسخیر) کښې د داسې قوم دپاره (د قدرت) ډېرې نښې دي کوم چې د (خپلو) عقلونو څخه کار اخلي (او په حقائقو سترگې نه پټوي).

[۱۳] او (الله ﷻ) هغه شیان هم (ستاسو دپاره مسخر کړي دي) کوم یې چې ستاسو دپاره په ځمکه کښې په داسې حال پیدا کړي دي چې رنگونه (ډولونه) یې مختلف دي. یقیناً په دغه (ډول پیدایښت) کښې د داسې قوم دپاره (د قدرت) لویه نښه ده کوم چې لږ تذکر کوي (او پند اخلي).

[۱۴] او الله ﷻ هغه اقدس ذات دی چې تاسو ته یې دریاب د دې دپاره مسخر کړی دی چې تاسو ترې (د ماهیانو) تازه غوښې وخورئ او هم ترې تاسو داسې گانې (ملغلرې او مرجان) را وباسئ چې تاسو یې اغوندئ (او خپل ځانونه پرې ډولي گرځوئ)، او (ای کتونکيه!) ته خو په دریاب کښې بهرې گورې چې (د اوبو) څېړونکې دي (او ډوبېدونکې نه دي، که نه نو دغه مقاصد به فوت شوي وی). او (بالآخه) د دې دپاره چې تاسو د الله ﷻ فضل (حلال مال) ولټوئ (او تجارتونه وکړئ) او شاید

چې تاسو (د نعمتونو) شکریه په خای کړئ.

[۱۵] او (الله ﷻ هغه اقدس ذات دی چې) په ځمکه باندې یې غرونه اچولي (پیدا کړي) دي چې تاسو ته به ځمکه (د غرونو د نشتوالي په صورت کېنې اضطرابي) حرکت درکړي؛ او (هم یې پرې) ویاړي (سیندونه) پیدا کړي (بېولي) دي، او (هم یې پکښې) لارې پیدا کړي (غزولي) دي، شاید چې تاسو (خپلو مطالبو ته) هدایت مونده کړئ.

[۱۶] او (همدارنگه الله ﷻ ستاسو دپاره د ورځې د پلوه د لارې د موندلو په بنیاد) علامې (او نښې) پیدا کړي دي. (ای پیغمبره!) دوی (بنیادمان د شپې د پلوه) همدوی په ستورو سره (خپلې لارې) موندې کوي (او هم پرې د لارو د ورکولو څخه بچ کېږي).

ارتباط او د مطلب خلاصه

په دې ایتونو کېنې د وړاندېنیو ایتونو مضامین تعقیب شوي دي چې الله ﷻ نه د مخلوقاتو په پیدا کولو کېنې شریک لري او نه د نعمتونو په ورکړه کېنې، نو حاصل یې داسې راڅرګړي چې: ای پیغمبره! د الله ﷻ څه نور ځانګړي صفات خلکو ته قرائت کړه ترڅو دوی د بوت پرستۍ څخه اجتناب وکړي او خپل رب ﷻ په صحیحو معناوو کېنې وپېژني، هغه دا چې:

۱- الله ﷻ هغه اقدس ذات دی چې د اسمان د پلوه (د غیبو څخه) یې د باران اوبه درنازې کړې دي، ایا د ده ﷻ څخه په غیر څوک شته چې یو څاڅکی اوبه په تاسو باندې د پاسه درتوی کړي؟ نو د دغو اوبو څخه تاسو لاندې استفادې کوئ.

الف: د دغو اوبو څخه تاسو د څښکلو کار اخلی؛ او خپل ژوند ته ورباندې ادامه ورکوئ، چې ستاسو دپاره د لوړو غرونو په څوکو کېنې د پوږو (واورې) په شکل زخیره کېږي، او بیا د رودونو په ډول ښکته درېږي؛ همدارنگه د ځمکې په خټه کېنې تقرر مومي او بیا د چینو او تویولونو په توګه را اوچتېږي او بروز کوي.

ب: د همدغو اوبو څخه ستاسو د څارویو خوراک او څښاک هم صورت نیسي، چې د ځمکې څخه ډول ډول وښه را زرغونېږي او بیا پکښې تاسو خپل څاروي خړوئ او څربوئ.

ج: برسېره په دې الله ﷻ په ذکر و شوو اوبو باندې ستاسو دپاره مختلف زراعتونه راشنه کوي، لکه غنم، جوار، وریږي او نور شیان چې ستاسو غذا (خوراک) ترې جوړېږي.

د: په همدې اوبو سره ستاسو دپاره نور حبوبات او بوتې رازرغونوي چې د یو پلوه ترې د کتغونو او لنگولي کار اخلی؛ او د بله پلوه پرې د خپلو مرضونو معالجه کوئ لکه زیتون او نور بوتې او ونې. ه: همدارنگه درته الله ﷻ کجورې او د انګورو مختلف ډولونه بلکې د هر ډول مېوجاتو څخه په همدغو اوبو سره د ځمکې څخه راوباسي.

و: دغه مېوجات یوه د بلې څخه په خوند، رنگ، بوی او شکل کېنې بېله او جدا ده حال دا چې ټولې د یوې خاورې څخه را زرغونې شوې دي او په یو ډول اوبو باندې خړوبې شوې دي.

یقیناً چې په ذکر و شوی شيانو کښې په هر یوه کښې د الله ﷻ د وحدانیت ډېره لویه نښه پرته ده، البته د داسې قوم دپاره چې هغوی د څه تفکر څخه کار اخلي او د ځناورو په څېر صرف په خوراک او څښاک باندې اکتفاء نه کوي.

۲- الله ﷻ هغه اقدس ذات دی چې ستاسو د استفادې دپاره یې شپه او ورځ مسخر کړي دي، چې نه شپه د ورځې څخه وړاندې کېږي او نه ورځ د شپې د تعقیب څخه خپل ځان په ځنګولی شي چې د دواړو ترمنځ فرجه (وت) پیدا شي.

۳- همدارنګه الله ﷻ ستاسو دپاره لمر او سپوږمۍ هر یو په ټاکلې دوره باندې مسخر کړي دي، چې نه لمر خپل محور بدلوي او نه سپوږمۍ د خپلې ټاکلې دوران څخه تخلف کوي.

۴- په دې باندې علاوه ټول ستوري د الله ﷻ په امر سره ستاسو دپاره په ټاکلې معیار باندې هر یو په خپل خپل مدار کښې چورلېږي، او نه ستومانه کېدونکې دورې وهي.

ای پیغمبره! یقیناً په دغو شيانو کښې د داسې قوم دپاره ډېرې لویې نښې او دلایل نغښتي دي کوم چې د عقل څخه کار اخلي. یا په بل عبارت: هوښیاران پوهېږي چې ذکر شوی نظام د الله ﷻ د ارادې څخه پرته قیام او بقاء نه شي موندلی، که بالفرض په دې نظام کښې ورسره بل چا برخه درلودی نو ډېر ژر به ړنګ شوی وی او دوام به یې نه وی کړی.

۵- لنډه دا چې الله ﷻ هغه اقدس ذات دی چې هغه ټول شيان یې مسخر ګرځولي دي کوم یې چې ستاسو دپاره په ځمکه کښې پیدا کړي دي، حال دا چې رنګونه یې مختلف دي او انواع یې زینت ډېر او متعدد دي، تاسو کولی شئ چې هر یو رنګ او یا هره یوه نوعه د خپلې استفادې دپاره تخصیصه کړئ، حتی ځینې شيان لا ستاسو تخصیص ته څه اړتیا هم نه لري او په دوامداره توګه ستاسو په خدمت کښې چاپېر او لګیا دي، لکه لمر، سپوږمۍ او نور.

یقیناً په دغه ډول بیدایښت کښې د الله ﷻ په وحدانیت باندې ډېره لویه او عظیم الشانه نښه ده مګر د هغه قوم دپاره کوم چې محض د نعمتونو یو تذکر قدرې وکړي او پند ترې واخلي.

۶- الله ﷻ هغه اقدس ذات دی چې ستاسو دپاره یې دریابونه هم مسخر ګرځولي دي، د دې دپاره چې تاسو ترې لاندې ګټې ترلاسه کړئ:

الف: ترڅو ستاسو دپاره پکښې ماهیان وروزی شي چې په خپل وخت یې ښکار کړئ او ښې تازه غوښې یې وخورئ، که نه نو تاسو څو نه په لویو دریابونو کښې ماهیان وروزی شئ او نه دا کار ستاسو د وسې څخه پوره دی.

ب: ترڅو الله ﷻ ستاسو دپاره په دریابونو کښې داسې حیواناتو ته ژوند ورکړي کوم چې تاسو ته ملغلرې او مرجان جوړوي، چې تاسو ورباندې خپل ځانونه ښکار کړئ او یا یې په ښه لوړ قیمت باندې وپلورئ او برسېره په ښائسته لباسونو خپل نور ضروریات هم پرې تکمیل کړئ.

ج: ترڅو تاسو په بهرنيو کښې سفرونه وکړئ او د یو اقلیم څخه بل اقلیم ته د تجارتونو او نورو موخو دپاره وګرځئ راوګرځئ، او په دې باندې علاوه ترڅو تاسو د ماهیانو ښکار (رانیول) په

اسانی سره ترسره کړی او همدارنگه په پوره سهولت او اطمینان سره ترې ملغلرې او مرجانونه راوباسی: که بالفرض الله ﷻ دریابونه په هغه ډول طبیعت باندې نه وی پیدا کړي په کوم باندې یې چې پیدا کړي دي نو ضرور به پکښې بهرې ډوبې شوې وی او د اوبو په څیړولو سره به یې پکښې تگ راتگ نه وی کړی.

لنډه دا چې ای کتونکيه! ته پخپله سترگې وغړوه چې څومره ثقیلې او درنې بهرې په دریابونو کښې نه ډوبېږي بلکې اوبه څیروي او پرې تېرېږي!

د: ترڅو تاسو د الله ﷻ فضل (حلال مال) ترلاسه کړئ او د بهرنيو په ذریعه په دریابونو کښې خپلو تجارتی مالونو ته په ښه غټه پیمانه باندې انتقال ورکړئ.

ه: بالاخره ترڅو تاسو د خپل رب ﷻ شکر وکړئ او په وحدانیت سره یې وپېژنئ، او هم د بوتانو عبادت ته خپل سرونه تیت نه کړئ.

۷- الله ﷻ هغه اقدس ذات دی چې ستاسو دپاره یې په ځمکه باندې قوي او دنگ غرونه ایښي دي او د ځمکې د اضطراري حرکت مخه یې نیولې ده، که نه نو تاسو به پرې ژوند نه وی کړی او ستاسو د سکونت جوگه به نه وی.

۸- همدارنگه یې ستاسو دپاره په ځمکه باندې د اوبو ویالې بهولې دي او سیندونه یې پرې جاري کړي دي، که نه نو ټولې اوبه به پکښې جذب شوې وی او ټوله ځمکه به بې اوبو بېدیا وی.

۹- ستاسو دپاره یې په ځمکه باندې لارې جوړې کړې دي چې په اسانۍ سره پرې تگ راتگ او تلل کولی شي او خپلو مطالبو ته ورباندې رسېدلی شي، که بالفرض د الله ﷻ فضل نه وی نو په ځمکه باندې به یې داسې بکرین او ښویه اوچت غرونه ایښي وی چې هرڅوک به په خپل وطن کښې ایسار وی او بل بل وطن ته به یې حرکت نه شوی کولی.

۱۰- همدارنگه الله ﷻ ستاسو دپاره داسې ښې او علامات پیدا کړي دي چې تاسو پرې په بیابانو او شگلنو بیدیاگانو کښې خپله لاره سمه او سیده کولی شئ او یا پرې ورکه شوې لاره موندلی شئ، که نه نو تاسو به د لارو د موجودیت سره سره خپلو مطلوبه وطنونو ته نه وی رسیدلي او په لارو کښې به لا درکه او ورک شوي وی.

۱۱- ای پیغمبره! په دې ټولو باندې علاوه الله ﷻ په اسمان کښې ستوري په داسې منظمه توگه پیدا کړي دي چې بنیادمان ورباندې په توره شپه کښې او هم په خپلو بحري سفرونو کښې خپلې مطلوبې لارې تصحیح کوي او مطلوبه ځایونو ته پرې ځانونه رسوي، که الله ﷻ ذکر شوی فضل نه وی کړی نو نه به چا بحري او هوايي سفرونه کړي وی او نه به څوک په بیدیاگانو کښې د خپله خایه ښورېدلی وی.

توضیحات

۱- که څه هم ﴿وَمِنْهُ شَجَرٌ﴾ کښې د ﴿شَجَرٌ﴾ کلمه هغه نبات ته وضعه شوې ده کوم چې ډډ ولري

او د ځمکې څخه لوړ وي^(۱) مگر په دې مقام کې علم او کرامو په مطلق زرغونېدونکي نبات سره تفسیره کړې ده^(۲) چې لوړو ونو او نورو ونو ته هم شمولیت لري، چې ډډ درلودونکې نه وي.

۲- مونږ - لله الحمد - د [ابراهیم: ۳۲] ایت لاندې د "تسخیر" معنی لیکلې ده چې بیا لیکلو ته اړتیا نه گورو، نو هیله ده چې د دې مقام د بڼه وضاحت دپاره هلته یو ځل مراجعه وکړی شي.

۳- ځینو مفسرینو کرامو په ﴿وَمَا ذَرَأَ لَكُمْ فِي الْأَرْضِ مُخْتَلِفًا أَلْوَانُهُ﴾ کې د ﴿وَمَا ذَرَأَ﴾ کلمات د ﴿وَالنَّجْمُ﴾ په کلمه باندې عطف کړلی دي^(۳)، مگر مونږ ته غوره بریښي چې په ﴿الَّيْلِ وَالنَّهَارِ﴾ باندې عطف شي. دا د یو پلوه، او د بله پلوه ځینو علماوو کرامو د "أَلْوَانُهُ" کلمه په خپله معنی باندې تفسیره کړې ده چې د رنگونو معنی ورکوي خو مونږ ته بهتره څرگندېږي چې په دې مقام کې ذکر شوي کلمه په مختلفو انواعو باندې تفسیره کړې شي چې کله کله په همدې معنی باندې هم استعمالېږي^(۴).

نو د معنی حاصل به یې داسې را وڅیږي چې: الله ﷻ ستاسو دپاره هغه ټول شيان مسخر کړي هم دي کوم یې چې ستاسو دپاره په ځمکه کې پیدا کړي دي، که څه هم مختلف ډولونه او جنسونه لري. البته چې د ځینو تسخیر ستاسو ترلاسه لاندې دي او په ځینو باندې مو اختیار نه چلېږي مگر ستاسو په خدمت کې بدون د اجرت څخه په دوامداره توګه مشغول دي.

طراوة څه معنی؟

۴- په ﴿لَجَمًا طَرِيًّا﴾ کې د ﴿طَرِيًّا﴾ کلمه د "طَرَاوَة" څخه اشتقاقه شوې ده، "طَرَاوَة" تازګۍ ته وايي، نو "طَرِي" هغه شي ته ویل کېږي چې تازه وي او وخت ورباندې ډېر نه وي تېر شوی^(۵).

سوالونه او جوابونه

۵- که څوک وايي چې په دې مقام کې سړي ته لاندې پوښتنې ذهن ته ورځي:

الف: په ایت شریف کې صرف دومره اشاره شوې ده چې په دریابونو کې داسې ساکینان شته چې غوښې یې حلالې دي، اما ساکینان نه دي ښودلي شوي چې کوم-کوم دي؟

ب: کومه غوښه چې د بحري حیواناتو څخه ترلاسه کېږي هغه په طراوة (تازګۍ) سره توصیفه شوې ده، نو پوښتنه دا ده چې که د بحري حیواناتو غوښې وچې کړي شي او یا پرې څه وخت تېر شي او د تازګۍ څخه ووځي، ایا بیا حرامې دي؟

(۱) مفردات الراغب ص ۲۶۲

(۲) روح المعاني ج ۱۴ ص ۱۰۵

(۳) تفسیر ابی السعود ج ۵ ص ۱۰۲

(۴) مفردات الراغب ص ۴۷۷

(۵) مفردات الراغب ص ۳۱۳

مونږ وایو چې: د همدې ایت شریف دپاره لاندې حدیث شریف تفسیر واقع شوی دی چې یوه ورځې
نبي کریم ﷺ وفرمایيل چې: «أَجَلْتُ لَنَا مِثْنَتَانِ وَدَمَانِ فَأَمَّا الْمِثْنَتَانِ فَالْحَوْتُ وَالْجَرَادُ وَأَمَّا الدَّمَانِ فَالْكَبِدُ
وَالطُّخَالُ»^(۱) یعنې زموږ دپاره دوه مړه شوي حیوانات (بدون د ذبحې) او هم دوه ډوله وینه حلاله
کړې شوې ده، نو هر چې حیوانات دي نو (په دریاب کښې) ماهی دی او (په وچه کښې) مولخ دی، او
هر چې دوه وینې دي نو یوه (د حلال ساکښ) وینه او بل یې توری دی (چې دواړه منجمدې وینې دي).
په دې باره کښې باید د زیاتې تشریح دپاره ځینو اوږدو کتابونو ته مراجعه وکړي شي^(۲).
اما د ماهي غوښه په ایت شریف کښې په «طَرَاوَة» تازگی سره ځکه توصیفه شوې ده چې دغه
غوښه ترهغه وخته پورې ګټوره او خوندوره وي ترڅو چې ښه تازه وي او وخت ورباندې نه وي تېر
شوی، چې د وخت په تېرېدلو سره د بدن دپاره ضررناکه او خطرناکه جوړېږي^(۳)، ایت شریف مونږ ته
ارشاد کوي چې د ماهي د غوښې څخه د تازگی په حالت کښې استفاده وکړي او بس.

یوه عجیبه قیصه

۶- یوه ورځې ابو حنیفه عبد الرحمة او سفیان الثوري عبد الرحمة د هغه چا په باره کښې بحث وکړ کوم چې
سوگند کړی وي چې غوښه به ونه خوري^(۴)، د بحث خلاصه یې دا ده چې:
الف: ابو حنیفه عبد الرحمة فتوی ورکړه چې که نوموړی سړی د ماهي غوښه وڅوري نو سوگند (قسم)
یې نه ماتېږي او کفار ورواندې نه لازميږي ځکه چې د سوگند په هکله عرف د اعتبار وړ دی او په
عرف کښې د غوښې په اطلاق کښې د ماهي غوښه نه شاملېږي ترڅو چې ورسره ماهي ذکر نه کړي شي.
ب: سفیان الثوري عبد الرحمة په همدې صورت کښې فتوی ورکړه چې که د ماهي غوښه یې وڅوره کفار
پرې لازمه شوه ځکه چې الله ﷻ د ماهي غوښه په ﴿لَحْمًا طَرِيًّا﴾ کښې د غوښې په نامه یاده کړې ده.
ج: ابو حنیفه عبد الرحمة نوموړي عالم ته یو سړی د دې پوښتنې سره ورولبږه چې: ایا په هغه چا
باندې د قسم کفار شته کوم چې سوگند خوړلی وي چې په بساط (فرش) باندې به نه کيني او بیا په
ځمکه باندې کيني؟ سفیان الثوري عبد الرحمة جواب ورکړ چې: نه کفار پرې نشته او قسم نه ماتېږي.
د: ذکر شوي وراستولي شوي سړي ورته وویلې: په کار دي چې کفار پرې لازمه شي، ځکه چې
الله ﷻ ځمکه د بساط (فرش) په نامه یاده کړې ده چې: ﴿وَاللَّهُ جَعَلَ لَكُمُ الْأَرْضَ بِسَاطًا﴾ [نوح: ۱۹]
یعنې او الله ﷻ ستاسو دپاره ځمکه غوړولی شوی فرش ګرځولې ده.
ه: نو دستي سفیان عبد الرحمة پوه شو چې دا سړی خو ابو حنیفه عبد الرحمة د دې دپاره را استولی وه چې
ما ملامته کړي (لکه چې ملامته یې کړم).

(۱) سنن ابن ماجه ص ۲۳۸

(۲) البدائع في ترتيب الشرائع ج ۵ ص ۳۵

(۳) تفسیر القاسي ج ۱۰ ص ۸۷: تفسیر الکشاف ج ۲ ص ۵۹۸

(۴) حاشیه النسخ زاده علی تفسیر البيضاوي ج ۳ ص ۱۷۱

يوه پوښتنه او د هغې جواب

٧- که څوک وايي چې په ۛ لَتَاكُلُوا مِنۡهُ ۛ او ۛ تَلَبُّوۡنَهَا ۛ دواړو جملو كښې ټول انسانان (نارینه او زنانه) مخاطب كړی شوي دي. حال دا چې بحري گانې (ملغلرې او مرجان) خو يوازې زنانه استعمالوي (خانونه پرې ډولي كوي) او د ماهيانو د غوښو غوندې دواړه (نارینه او زنانه) پكښې اشتراك نه لري؛ نو پوښتنه دا ده چې د څه حكمت په بنياد د ۛ تَلَبُّوۡنَهَا ۛ په عوض "تَلَبُّوۡنَهَا" نازل نه شو چې: ای زنانه وو! تاسو بحري گانې (ملغلرې او مرجان) استعمالوئ نو شكر به يې وكړئ او د الله څخه سره شريك مه دروئ؟^(١)

مونږ وايو چې:

الف: د [البقرة: ٧٢] ايت لاندې د الله څخه په توفيق ليكلي شوي دي چې د ځينو خلكو د فعل نسبت كله-كله ټولو خلكو ته هم كېږي، نو په دې مقام كښې د زنانه وو د گانو استعمال (په همدې لحاظ سره) ټولو انسانانو ته كړی شوی دی، ته به وايي چې نارینه هم گانې اچوي.
ب: څرنگه چې زنانه د خپلو نارینه وو دپاره گانې استعمالوي نو داسې وگڼل شو لكه چې نارینه وو هم خپل خانونه په ملغلرو او مرجانو سره ښائسته كړي وي.^(٢)
ج: ځينې لا وايي چې نارینه وو ته هم د ملغلرو او مرجانو استعمال جائز دی^(٣)، والله څخه اعلم.

يو نحوي تحليل

٨- ځينو علماوو كرامو د ۛ وَلَتَبْتَغُوا ۛ كلمات په مقدرو كلماتو باندې عطف گڼلي دي^(٤) مگر مونږ ته بهتره بريښي چې دا كلمات په ۛ لَتَاكُلُوا مِنۡهُ ۛ باندې عطف شي، چې بې تكلفه روغه معنی ورکوي. يعنې الله څخه ستاسو دپاره دريابونه مسخر كړي دي چې هم ترې تازه غوښې خوري، هم ترې گانې راوباسئ او بالاخره هم پكښې د بېړيو په ذريعه وگرځئ راوگرځئ او د الله څخه فضل (حلال مال) د تجارتونو په توگه ترلاسه كړئ.

يادونه

٩- هبله ده چې د ۛ وَالْقَىٰ فِي الْأَرْضِ رَوۡسًا أَنۢ تَمۡيۡدَ بِكُمۡ وَأَنۡتَرَا ۛ د تفسير په هكله د [الوعد: ٣] ايت ته مراجعه وكړی شي چې مونږ هلته د الله څخه په توفيق لږ څه تحقيق كړی دی او د نورو اوږدو تحقيقاتو دپاره مو ځينې كتابونه ښودلي دي. په دې مقام كښې ورباندې همدومره اضافه كوو چې:
الف: د قتادة رحمه الله څخه روايت دی چې كله الله څخه ځمكه پيدا كړه نو لږ زېږدله او اضطرازي حركت يې كاوه، پرېښتو عليه السلام وويلې چې دا خو به په خپله شا باندې هيچا ته ځای ورنه كړي او

(١) البحر المحیط ج ٦ ص ٥١٣

(٢) تفسير القرطبي ج ١٠ ص ٨٧

(٣) تفسير ابي السعود ج ٥ ص ١٠٣

هیڅوک به پرې سکونت ونه شي کړی، «فَاصْبَحُوا وَقَدْ خُلِقَتِ الْجِبَالُ فَلَمْ تَذَرِ الْمَلَائِكَةُ مِنْ خُلِقَتِ الْجِبَالُ»^۱ نو پرېستو سبا کړ حال دا چې غرونه پیدا کړي شوي وه (او د ځمکې اضطراري حرکت ختم شوی وه) نو دوی پوه نه شوې چې غرونه د کوم شي څخه پیدا کړي شوه.

ب: په ټوله نړۍ کې د لویو او اوږدو غرونو د سلسلو شمېره (۱۸۷) ته رسېږي^۲.

ج: همدارنګه په ټوله دنیا کې (۱۹۶) سیندونه موجودیت لري^۳.

سوال جواب

۱۰. که څوک وايي چې په ﴿وَأَلْقَىٰ فِي الْأَرْضِ رَوَاسِيَ﴾ کې د ﴿رَوَاسِيَ﴾ په کلمه باندې درې کلمې عطفې دي چې د ﴿وَأَنْهَرًا﴾، ﴿وَسُبُلًا﴾، ﴿وَعَلَمَاتٍ﴾ څخه عبارت دي، حال دا چې ذکره شوې کلمه د ﴿وَأَلْقَى﴾ دپاره مفعول واقع شوې ده چې د «إِلْقَاء» څخه اشتقاقه شوې ده او «إِلْقَاء» د یو شي غورزولو (اچولو) ته وضعه شوې ده^۴؛ نو پوښتنه دا ده چې: ایا د غورزولو معنی د ذکره شوو درېواړو کلماتو سره سمون نه خوري؟

مونږ وايو چې: په «إِلْقَاء» کې د «جَلَّ» (خلق) معنی پرته ده. یا په بل عبارت هغه دې ته متضمنه ده^۵، نو د ذکره شوو درېواړو کلماتو په عطف کې همدغې ضمني معنی ته کتلی شوي دي، یعنې الله ﷻ هغه اقدس ذات دی چې تاسو ته یې په ځمکه باندې غرونه اچولي دي او ویالې (سیندونه) یې درته پرې پیدا کړي (بېولي) دي، او هم یې درته پرې لاري او (د لاري د پېژاندلو) نښې پیدا کړي دي.

علامات څه معنی؟

۹. په ﴿وَعَلَمَاتٍ﴾ کې د «عَلَامَاتٍ» کلمه د «عَلَامَة» جمع ده، دا د هغه شي نوم دی چې په بیابانو کې د دې دپاره ودرولی شوی وي ترڅو پرې خلک د لارو د خطا کېدلو څخه بچ شي^۶ مګر په دې مقام کې علماوو کرامو په لاندې معناوو باندې تفسیره کړې ده^۷:

الف: د غرونو او غونډیو غونډې شیان په ورځ کې د لاري علامات دي.

ب: د خاورو بویول هم د لاري نښې دي، ځکه چې ځینې خلک د لاري په بویولو سره پوهېږي چې څوک ورباندې تېر شوی دی او که نه. د همدې کبله د لاري اوږدو ته د «مَسَافَة» کلمه وضعه شوې ده چې د «سَوْف» څخه یې اشتقاق موندلی دی او «سَوْف» د خاورو یا د متیازو (بولو) بویولو ته ویل کېږي^۸.

(۱) تفسیر ابن کثیر ج ۲ ص ۵۶۵

(۲) روح المعاني ج ۱۴ ص ۱۱۶

(۳) روح المعاني ج ۱۳ ص ۹۹

(۴) مفردات الراغب ص ۴۷۴

(۵) تفسیر الکشاف ج ۲ ص ۵۹۸

(۶) لسان العرب ج ۱۲ ص ۴۱۹

(۷) روح المعاني ج ۱۴ ص ۱۱۶

(۸) مفردات الراغب ص ۲۵۵

ج: مگر عبد الله بن عباس رضی اللہ عنہما د "علامات" کلمہ پہ دہرہ جامعہ معنی باندی تفسیرہ کریں ده چې د لاری ټولو نبیو ته شاملېږي، هغه دا چې: «الْعَلَامَاتُ مَعَالِمُ الطَّرِيقِ وَأَمَارَاتُهَا النَّبِيُّ يُهْتَدَى بِهَا»^(۱) یعنی علامات د لاری هغه نبی او اثار دي په کومو باندې چې د ورځې د مخې لاره موندله کېږي، اما د شپې د پلوه خو په ستورو باندې د لاری د خطا کېدلو څخه سړی بچ کېږي.

﴿أَفَمَنْ يَخْلُقُ كَمَنْ لَا يَخْلُقُ أَفَلَا تَذَكَّرُونَ﴾ (۱۶) وَإِنْ تَعُدُّوا نِعْمَةَ اللَّهِ لَا تُحْصُوهَا إِنَّ اللَّهَ لَغَفُورٌ رَحِيمٌ ﴿۱۷﴾ وَاللَّهُ يَعْلَمُ مَا تُسْرُونَ وَمَا تُعْلِنُونَ ﴿۱۸﴾ وَالَّذِينَ يَدْعُونَ مِنْ دُونِ اللَّهِ لَا يَخْلُقُونَ شَيْئًا وَهُمْ يُخْلَقُونَ ﴿۱۹﴾ أَمْوَاتٌ غَيْرُ أَحْيَاءٍ وَمَا يَشْعُرُونَ أَيَّانَ يُبْعَثُونَ ﴿۲۰﴾ إِلَهُكُمْ إِلَهٌُ وَاحِدٌ فَالَّذِينَ لَا يُؤْمِنُونَ بِالْآخِرَةِ قُلُوبُهُمْ مُنْكَرَةٌ وَهُمْ مُسْتَكْبِرُونَ ﴿۲۱﴾ لَا جَرَمَ أَنْ اللَّهُ يَعْلَمَ مَا يُسْرُونَ وَمَا يُعْلِنُونَ إِنَّهُ لَا يُحِبُّ الْمُسْتَكْبِرِينَ ﴿۲۲﴾

[۱۷] ایا نو هغه څوک چې پیدا کول کوي د هغه چا غوندې دی چې پیدا کول نه کوي (نه شي کولی)؟ ایا نو تاسو (لې) تذکر هم نه کوئ (چې په دغې واضحه خبره باندې پوه شئ).

[۱۸] او که تاسو چرته (په خپلو ځانونو باندې) د الله ﷻ نعمتونه وشمېرئ نو انتها ته به یې ونه شئ رسولی، یقیناً الله ﷻ (تاسو ته) ضرور بنسټونکی (او) مهربان دی.

[۱۹] او الله ﷻ په هغه شي پوهېږي کوم چې تاسو یې پټوی او په هغه شي (هم پوهېږي) کوم چې تاسو یې څرگندوی.

[۲۰] او هغه کسان چې کفار یې د الله ﷻ څخه په غیر بلنه (عبادت) کوي هیڅ شی نه شي پیدا کولی، حال دا چې دوی (پخپله د الله ﷻ د پلوه) پیدا کول کېږي (وجود ورکولی کېږي).

[۲۱] (دوی چې دي) بې روحه دي، ژوندي نه دي (د ژوند استعداد پکښې نشته)، او هم دوی شعور نه لري چې د دوی عبادت کوونکي به څه وخت (د قبرونو څخه) پورته کړي شي.

[۲۲] (ای انسانانو!) ستاسو (په حقه) معبود (فقط) یو معبود دی (چې الله ﷻ دی او بس)، نو هغه کسان چې په وروستۍ ورځ (قیامت) باندې ایمان نه راوړي د دوی زړونه انکار کوونکي دي حال دا چې دوی (د حق د قبول څخه) لویي (او سرغړونه) کوي.

[۲۳] دا خبره حقه (او ضرور) ده چې یقیناً الله ﷻ په هغه شي باندې پوهېږي کوم چې دوی یې

(۱) المحرر الوجیز ج ۱ ص ۱۷۰

پتوي او په هغه شي باندې (هم پوهېږي) کوم چې دوی يې څرگندوي (نو ضرور به جزا ورکړي ځکه چې) يقيناً الله ﷻ سرکشان (لويي کوونکي خلک) نه خوښوي.

ارتباط او د مطلب خلاصه

په دې ايتونو کښې د وړاندېنيو ايتونو په هغه مضمون باندې يوې تبصرې ته اشاره شوې ده کوم چې د دې سورت د اول سر څخه پيل شوې وه. يا په بل عبارت: وړاندې د الله ﷻ د وحدانيت دلایل بيان شوي وه او دلته د مقاييسې په توگه د بوتانو ناتوانۍ ته اشاره شوې ده چې حاصل يې داسې راخپړي: اې پيغمبره! د وحدانيت د دلائلو څخه وروسته اوس په خپل امت باندې د مقاييسې په شکل لاندې نکات قرائت کړه:

۱- اې خلکوا تاسو ذکر شوي دلائل په لحاظ کښې ونيسئ او بيا جواب راکړئ چې: ايا هغه څوک چې ذکر شوي مختلف شيان يې ستاسو د استفادې دپاره پيدا کړي دي او په راتلونکي کښې هم روزمره ډول-ډول شيان پيدا کوي، د هغه چا غوندې کېدلی شي کوم چې نه يې پخوا څه شی پيدا کړي دي او نه به وروسته څه شی پيدا کړی شي؟ هيڅکله نه شي برابرېدلی، نو ايا تاسو عبرت نه اخلي (پند نه قبلوي) چې د بوت پرستۍ څخه لاس واخلئ او د خپل رب ﷻ سره هيڅوک په عبادت کښې شريک نه کړئ.

۲- ايا هغه څوک چې تاسو ته يې بې شمېره نعمتونه درکړي دي او لا ورکړه يې په دوامداره توگه روانه ده، د هغه چا غوندې کېدلی شي چې د هيڅ يوه نعمت په ورکړه باندې قدرت او وسه نه لري؟ نو تاسو ته په کاري دي چې د الله ﷻ سره په عبادت کښې هېچا ته په اشتراک باندې قائل نه شئ او دا ځکه چې:

الف: د الله ﷻ نعمتونه دومره ډېر دي که بالفرض تاسو يې د شمېر لاندې ونيسئ نو د شمېرلو توان به يې ونه لرئ، حتی د نعمتونو افراد نه بلکې انواع به يې هم ونه شئ شمېرلي، حال دا چې د ده ﷻ څخه پرته هيڅوک د يوه وړوکي نعمت د ورکړې طاقت او قدرت نه لري.

ب: الله ﷻ د دې سره سره چې ټول نعمتونه يې په اختيار کښې دي، بښونکی او مهربان هم دی، که څوک د بوت پرستۍ څخه لاس واخلې نو په پخوانۍ ناشکري باندې به يې ونه نيسي، همدارنگه د نعمتونو په اندازه باندې د شکر غوښتونکی هم نه دی بلکې لږ شکر ته (چې اخلاص ورسره ملگری وي) د ډېر شکر بدله او اجر ورکوي.

۳- ايا هغه څوک چې په پتو او ښکاره وو ټولو باندې عالم دی د هغه چا غوندې کېدلی شي کوم چې په يوه شي باندې هم علم نه لري؟ نو اې خلکوا! د الله ﷻ څخه وډار شئ او بوت پرستۍ پرېږدئ، ځکه چې يوازې همدې ﷻ ستاسو په پتو او ښکارو باندې پوهېږي او بس.

۴- بالمقابل (اې پيغمبره!) هغه کسان يا هغه شيان چې مشرکان يې د الله ﷻ څخه پرته بلي او عبادت يې کوي هيڅ شی نه شي پيدا کولی او د يوه شي په پيدا کولو کښې هم ورسره سيالي نه شي

کولی بلکې دوی پخپله د الله ﷻ د پلوه خلق کړی شوي دي. نو څرنگه چې دوی د وجود ورکولو وړ نه لري نو د نعمت د ورکړې څخه خو یقیناً ناتوانه دي.

۵- دغه باطل معبودان داسې بې روحه جمادات دي چې نه پخوا ژوندي وه، نه سمدستي ژوند لري او بالاخره نه به په راتلونکي وخت کېنې د ژوند خاوندان شي. نو په همدې بنیاد نه د خپلو عابدانو په پټ عبادت باندې پوهېږي، نه یې په څرګند عبادت باندې علم لري او بالاخره نه یې ورته اړتیاوې معلومې دي، او حتی په دې باندې هم شعور (ادنی پوهه) نه لري چې د دوی عبادت کوونکي به څه وخت د قبرونو څخه پورته کړی شي چې دوی یې شفاعت ته ملاوې وټپي او څه ګټه ورته ورسوي، لکه څنګه چې د هغوی گومان دی.

۶- ای پیغمبره! ټولو خلکو ته یو ځل بیا د الله ﷻ د پلوه اطلاع ورکړه چې: ستاسو د ټولو واقعي معبود بل څوک نه دی مګر یوازې یو معبود دی چې الله ﷻ دی او بس، نو د بوتانو د عبادت څخه لاس واخلئ او شریک ورسره مه دروئ.

۷- نو نظر دغې اطلاع (اعلان) ته به خلک په لاندې دوه وو ګرځونو باندې ووېشلی شي:

الف: څوک چې په آخرت باندې عقیده لري نو هغوی به ستا دعوت په سر او سترگو باندې قبول کړي او خپلې توحیدي کړنلارې ته به ادامه ورکړي.

ب: بالمقابل هغه کسان چې په آخرت باندې عقیده نه لري نو د هغوی زړونه به ستا د دعوت څخه په دوامداره توګه انکار کوونکي وي حال دا چې خپل تکبر ته به په دائمې ډول ادامه ورکړي.

۸- نو ای پیغمبره! د الله ﷻ فیصله دا ده چې ضرور به دغو متکبرانو ته سخته سزا ورکړي، ځکه چې الله ﷻ په هغو ټولو حالاتو او خبرو باندې پوهېږي کومې چې دوی یې پټوي او یا یې څرګندوي، او دا ځکه چې یقیناً الله ﷻ متکبران او سرکشان نه خوښوي.

توضیحات

۱- که څوک وایي چې په ﴿أَفَمَنْ يَخْلُقُ كَمَنْ لَا يَخْلُقُ﴾ کېنې د "مَنْ" کلمه د بوتانو څخه عبارت ده چې د نطق (خبرو کولو) استعداد نه لري، حال دا چې دغه کلمه د خبرو کوونکو دپاره وضعه شوې ده^(۱)؛ نو پوښتنه دا ده چې: د څه حکمت په بنیاد د "مَنْ" په عوض د "مَا" کلمه نازل نه شوه چې د غیر ناطقینو دپاره وضعه شوې ده؟

مونږ وایو چې:

الف: کله چې مشرکانو خپل معبودان (بوتان) د عبادت لایق وګڼل او د عبادت غوښتنه دا ده چې هغو دې ناطقین هم وي، نو نظر د دوی گومان ته ترې په "مَنْ" سره تعبیر وکړی شو. د دې وجې نظیر دا دی چې کله یوسف عليه السلام یوولس ستوري او لمر او سپوږمۍ په خوب کېنې سجده کوونکي ولیده، او سجده د علم او عقل د خاوندانو خاصه ده، نو د عقلاء په جمعه باندې یې جمعه کړه چې:

(۱) مفردات الراغب ص ۴۹۵

﴿رَأَيْتُمْ لِي سَجْدِينَ﴾ [يوسف: ۴] یعنی ای پلارہ! ما هغوی ټول په خوب کښې د خپل خان دپاره سجده کوونکي ولیده.

ب: ځکه د "مَنْ" کلمه نازل شوه ترڅو د ﴿أَفَمَنْ يَخْلُقُ﴾ سره مشاکله شي او "مشاکله" خو د علم البديع یوه قاعده ده^(۱). د دې وجې نظیر په لاندې ایت شریف کښې د اجراء لاندې نیولی شوی دی چې: ﴿فَعَمِيئُهُمْ مَنْ يَمْشِي عَلَىٰ بَطْنِهِ ۖ وَمِنْهُمْ مَنْ يَمْشِي عَلَىٰ رِجْلَيْنِ﴾ [النور: ۴۵] یعنی الله ﷻ مختلف مخلوقات پیدا کړي دي نو ځینې هغه څوک دي کوم چې په گېډه باندې روانېږي ښوېږي (لکه ماران) او ځینې هغه څوک دي چې په دوه وو پښو باندې روانېږي (لکه انسان).

ج: په دې ډول نزول کښې په مشرکانو باندې د الزام غټول دي؛ چې الله ﷻ د هغه چا غوندې هم نه دی کوم چې پوهه او عقل لري مگر پیدا کول نه شي کولی نو د هغو شیانو غوندې گڼل خو یې ډېره لویه بې عقلی ده چې هغه نه عقل لري، نه پوهه او نه پیدا کول کولی شي.

سوال جواب

۲- که څوک وایي چې مشرکانو خو خپل باطل معبودان په معبودیت کښې د الله ﷻ غوندې گڼل، نه دا چې الله ﷻ یې د بوتانو غوندې ګاڼه، نو د دې عقیدې د انکار دپاره په کار وه چې د ذکر شوي عبارت په عوض داسې نازل شوی وی چې: "أَفَمَنْ لَا يَخْلُقُ كَمَنْ يَخْلُقُ" ایا نو هغه څوک چې پیدا کول نه شي کولی (لکه بوتان) د هغه چا غوندې کېدلی شي چې پیدا کول کوي یعنی الله ﷻ؛ نو پوښتنه دا ده چې: د څه حکمت په اساس د مشرکانو ذکره شوې عقیده په مقلوبه تشبیه کښې ذکره شوه؟

مونږ وایو چې: دلته هغه مقلوبه تشبیه نه ده په کومه کښې چې د تشبیه حرف په مشبه باندې داخل وي او په علم المعاني کښې یې شرحه ذکره ده^(۲)، بلکې دلته د نازل شوي عبارت سره هغه متضاد عبارت مقدر دی کوم چې په اعتراض کښې ذکر دی چې تقدیر یې داسې جوړېږي:

الف: "أَفَمَنْ يَخْلُقُ كَمَنْ لَا يَخْلُقُ" ایا نو هغه څوک چې پیدا کول کوي د هغه چا غوندې کېدلی شي چې پیدا کول نه شي کولی؟

ب: "أَوْ مَنْ لَا يَخْلُقُ كَمَنْ يَخْلُقُ" ایا هغه څوک چې پیدا کول نه شي کولی د هغه چا غوندې کېدلی شي چې پیدا کول کوي؟ ایا دغه دواړه کسان یو برابر دي؟ ایا هوښیار سړی به د دواړو په مساوات (برابري) باندې حکم وکړي؟

نو په دې مقام کښې د مشرکانو د مساوات (برابري) هغه عقیده رده شوې ده کومې ته چې الله ﷻ اشاره کړې ده چې: ﴿...إِذْ نُسَوِّكُمْ بِرَبِّ الْعَالَمِينَ﴾ [الشعراء: ۹۸] یعنی د قیامت په ورځ به مشرکان خپل باطل معبودان په سوگند سره مخاطب کړي چې یقیناً مونږ په لویه گمراهۍ کښې وو چې تاسو

(۱) مختصر المعاني ص ۴۵۱

(۲) مختصر المعاني ص ۳۴۴

مو په دنیا کښې د عبادت په هکله د رب العالمین سره برابرولی.
پاتې شوه دا خبره چې: **مَنْ يَخْلُقْ** او **مَنْ لَا يَخْلُقْ** څوک څوک دي؟
نو د دې جواب دا دی چې پیدا کوونکی خو هغه اقدس ذات دی چې ټول مخلوقات یې پیدا کړي
دي او صراحت ته اړتیا نه لري. اما **مَنْ لَا يَخْلُقْ** دلته هغه څوک دی چې په راتلونکي ایت کښې
ورباندې صراحت شوی دی چې: **وَالَّذِينَ يَدْعُونَ مِنْ دُونِ اللَّهِ لَا يَخْلُقُونَ شَيْئًا وَهُمْ يُخْلَقُونَ** ۶
او هغه کسان چې مشرکان یې د الله **ﷻ** څخه په غیر بلي هغوی هیڅ شی نه شي پیدا کولی حال دا
چې دوی پخپله (د الله **ﷻ** د پلوه) پیدا کول کېږي (او پیدا کړی شوي دي).
دا وه زمونږ جواب مگر نورو مفسرینو کرامو ذکر شوي سوال ته نور جوابونه کړي^(۱).

د ذکر شوي ایت نظیر

۳- زمونږ په فکر **وَاللَّهُ يَخْلُقُ مَا يَشَاءُ** ذکر شوی ایت د متضادې جملې په حذف کښې دغه ایت شریف
ته ورته دی چې: **وَجَعَلَ لَكُمْ سَرَابًا نَجِيبًا لَكُمْ سَرَابًا نَجِيبًا** [النحل ۸۱]، چې متضاده جمله **وَسَرَابًا**
نَجِيبًا البرزخ ورسره ځکه محذوفه شوې ده چې یو ضد په بل ضد باندې دلالت کوي، یعنې الله **ﷻ**
هغه اقدس ذات دی چې ستاسو دپاره یې داسې لباسونه (جامې) پیدا کړي دي چې د گرمۍ په
موسم کښې مو د گرمۍ څخه ساتي، او داسې جامې یې هم درته خلق کړي دي چې د یخۍ په
موسم کښې مو د یخۍ څخه ساتي.

یادونه

۴- د **وَإِنْ تَعُدُّوا نِعْمَةَ اللَّهِ لَا تُحْصُوهَا** غوندي یوه جمله د [ابراهیم: ۳۴] ایت کښې وړاندې
نېره شوې ده، چې مونږ د الله **ﷻ** په توفیق هلته ښه پوره خبرلې ده او بیا خبرلو ته یې اړتیا نه کوو،
یوازې همدا یوه خبره ورباندې وراضافه کوو چې:
ذکره شوې جمله په دې مقام کښې په **وَإِنْ تَعُدُّوا نِعْمَةَ اللَّهِ لَا تُحْصُوهَا** سره تعقیبه شوې ده چې لاندې
ټکو ته پکښې اشاره نغښتي ده:
الف: کفارو او مشرکانو ته ډاډ ورکړی شوی دی چې که دوی په صحیحو معناوو کښې په ایمان
باندې مشرف شي نو په پخوانیو ناشکریو به ونه نیول شي، ځکه چې الله **ﷻ** غفور او رحیم دی.
ب: څرنگه چې د الله **ﷻ** نعمتونه د شمېر لاندې نه شي راتلای نو په کار دي چې بندگان هم یې
شمېره شکرونه اداء کړي حال دا چې دا کار د هیڅا د لاسه پوره نه دی، نو دوی ته ډاډ ورکړه شو
چې الله **ﷻ** بشونکی او مهربان دی چې په اخلاص سره لږ شکر گذار نه ډېر اجر ورکوي او هم د
شکر څخه ځان عاجز گنل به کامل شکر باندې محاسبه کوي.

(۱) تفسیر العارض ج ۳ ص ۵۹۹ - تفسیر الکتاب ج ۲ ص ۵۹۹

یوه پوښتنه او د هغې جواب

۵- که څوک وایي چې: په ﴿أَمْوَاتٌ غَيْرُ أَحْيَاءٍ﴾ کېنې د څه حکمت په بنیاد د ﴿أَمْوَاتٌ﴾ د کلمې په نزول باندې اکتفاء ونه کړی شوه او د ﴿غَيْرُ أَحْيَاءٍ﴾ کلمات یې په تعقیب باندې نازل کړی شوه، حال دا چې: اَمْوَاتٌ نه دي مگر غَيْرُ أَحْيَاءٍ دي؟
مونږ وایو چې: ﴿أَمْوَاتٌ﴾ خو هغو شیانو ته ویل کېږي کوم چې بې روحه وي مگر په بې روحه شیانو کېنې ځینې داسې دي چې د ژوند قابلیت پکېنې موجود وي، لکه نطفه او یا لکه د ژوندي ساکنې خاورې شوی کالبوت؛ نو د ﴿غَيْرُ أَحْيَاءٍ﴾ د کلماتو په نزول سره اشاره شوې ده چې د مشرکانو بوتان داسې بې روحه شیان دي چې نه پکېنې د ژوند قابلیت شته او نه پکېنې د علم (پوهې) صلاحیت شته، حتی دوی نه پوهېږي چې عبادت کوونکي به یې څه وخت د قبرونو څخه راپورته کېږي او د سخت حالت سره به مخامخ کېږي چې شفاعت ورته وکړي، لکه څنگه چې ورته هغوی په تمه دي.

یادونه

۶- مونږ په ﴿وَمَا يَشْعُرُونَ أَيَّانَ يُبْعَثُونَ﴾ کېنې د ﴿يَشْعُرُونَ﴾ د کلمې ضمیر معبودانو ته راجع کړه او د ﴿يُبْعَثُونَ﴾ د کلمې ضمیر مو عبادت کوونکو (مشرکانو) ته راجع وګاڼه، چې د وړاندې او بېرته مضامینو سره راته مناسب څرګند شو.
ځینو تفاسیرو^(۱) د ذکر و شوو دواړو ضمیرونو د مراجعو د اختلاف په بنیاد د ذکر شوي کلام دپاره نور تفسیرونه خوښ کړي دي، که څوک یې د لوستلو شوق لري نو هملته دې مراجعه وکړي.

استکبار څه معنی؟

۷- په ﴿وَهُمْ مُسْتَكْبِرُونَ﴾ کېنې د "مُسْتَكْبِرُونَ" کلمه او په ﴿لَا تُحِبُّ الْمُسْتَكْبِرِينَ﴾ کېنې د "مُسْتَكْبِرِينَ" کلمه دواړه د "استکبار" څخه اشتقاقې شوې دي، استکبار دې ته وایي چې څوک د خپل ځان د رتبې او منزلت د اوچتوالي مطالبه او غوښتنه وکړي. دغه مطالبه په لاندې دوه ډولونو باندې صورت نیسي^(۲):

الف: چې د خپل ځان د اوچتوالي په لټونه کېنې د غیر شرعي لارو چارو څخه کار واخلي.
ب: چې په شرعي چوکاټ کېنې د خپلې رتبې د پورته کولو هڅه وکړي.
د کفارو استکبار د لومړي ډول څخه وه، ځکه چې دوی خپله رتبه په خپل ګومان په کفر باندې لوړوله او توحید ورته سپکاوی څرګندېده.
نو د لومړنۍ جملې د معنی حاصل داسې کېږي چې د کفارو زړونه د توحید او آخرت څخه انکار

(۱) روح المعاني ج ۱۴ ص ۱۲۰

(۲) مفردات الراغب ص ۴۲۸

کونکي دي حال دا چې دغه عقیده ورته خپل سپکاوی برهښي او عزت ورته په کفر کښې څرگندېږي.

او د دوهمې جملې حاصل دا دی چې: یقیناً الله ﷻ هغه څوک نه خوښوي کوم چې اسلام ته په سپک نظر گوري او کفر ورته باعزت ښکارېږي.

همدې حالت ته الله ﷻ اشاره کړې ده چې: ﴿إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ﴾ [الصافات: ۳۵] یعنې یقیناً په دنیا کښې کفار وه چې کلمه طیبه به ورته وویلې شوه نو دوی به لویي کوله او په همدې کلمې باندې عقیده کول به ورته خپل سپکاوی ښکارېده.

د کبر، تکبر او کبرياء معناوي

۸- د مقام د ارتباط په بنیاد غواړو چې محترمو لوستونکو ته د ذکر و شوو درېواړو کلماتو معناوي شرحه کړو، چې په قرآن کریم کښې ځای په ځای نازلې شوې دي، هغه دا چې:

الف: د "کَبُرَ" - لکه "عَلِمَ" - کلمه نبي کریم ﷺ په یوه اوږده حدیث کښې داسې تفسیره کړې ده چې: «وَلَكِنَّ الْكَبِيرَ مَنْ بَطَرَ الْحَقَّ وَغَمَصَ النَّاسَ»^(۱) یعنې مگر کبر چې دی د هغه چا حالت دی چې حق د پښو لاندې کوي (نه یې قبلوي) او خلک حقیر (سپک) گڼي.

هوا لوی کبر دا دی چې څوک د توحید کلمه نه قبلوي او مسلمانان ورته سپک ښکارېږي، همدغه لوی کبر ته نبي کریم ﷺ اشاره کړې ده چې: «لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ حَبَّةٍ مِنْ خَرْدَلٍ مِنْ كِبَرٍ وَلَا يَدْخُلُ النَّارَ مَنْ كَانَ فِي قَلْبِهِ مِثْقَالُ خَرْدَلَةٍ مِنْ إِيمَانٍ»^(۲) یعنې هغه څوک به جنت ته داخل نه شي د چا په زړه کښې چې د اورې د یوې دانې په اندازه کبر وي، او دوزخ ته به هغه څوک (د خلود په توګه) داخل نه شي د چا په زړه کښې چې د یوه اورې د دانې په اندازه ایمان وي.

ب: د "تَكَبَّرَ" کلمه د "تَفَعَّلَ" د باب څخه ده چې په لاندې دوه وړو ډولونو استعمالېږي^(۳):
اول: چې دغه باب د تفرد او تخصص دپاره شي. نو متکبر هغه چاته ویل کېږي کوم چې لوی او عظمت همده پورې اختصاص لري او هیڅوک ورسره پکښې اشتراک نه شي کولی.

دا معنی په الله ﷻ پورې خاصه ده چې په حمیده وو صفاتو او عظمت کښې ورسره هیڅوک نه سیالي کولی شي او نه ورسره شریکېدلی شي. د همدې کبله الله ﷻ په خپلو مبارکو نومونو کښې یو نوم ﴿الْمُتَكَبِّرُ﴾ هم ښودلی دی: [الحشر: ۲۳]، چې ټول حمدونه او ثناګانې واقعاً په همده ﷻ پورې اختصاص لري او بس.

دوهم: چې دغه باب د تکلف دپاره شي. نو متکبر هغه چاته ویل کېږي کوم چې عظمت نه لري

(۱) جامع الترمذی ج ۲ ص ۲۰

(۲) سنن ابی داود ج ۲ ص ۲۱۰

(۳) لسان العرب ج ۵ ص ۱۲۵

مگر خپل خان په نورو باندې په خپل گومان سره لوی معرفي کوي ترڅو ورته خلک په تخصص سره قائل شي چې د ده غوندې د لوړو صفاتو خاوند هيڅوک نشته.

نو نظر پاسنی شرحې ته تکبر يوازې د الله ﷻ پورې خاص دی او هيڅ بنده ته مناسب نه دی چې تکبر وکړي او په خيال کښې يې ورشي چې په نېکو او حميدو صفاتو کښې سيال نه لري.

نبي کریم ﷺ په يوه اوږده حديث کښې د تکبر کوونکو په هکله فرمايي چې: «يُخْشَرُ الْمُتَكَبِّرُونَ يَوْمَ الْقِيَامَةِ أَمْثَالَ الذَّرِّ فِي صُورِ النَّاسِ يَغْلُوهُمْ كُلُّ شَيْءٍ مِنَ الصَّغَارِ حَتَّى يَدْخُلُوا سِجْنًا فِي جَهَنَّمَ»^(۱) يعنې تکبر کوونکي به د قيامت په ورځ د بنيادمانو (خلکو) په څېرو کښې د سرو (ورو) مېړتنو په اشکالو سره حشر کړي شي، چې د وړوکتوب د کبله به پرې هر شي پورته کېږي (او د پښو څخه به يې لاندې کوي) ترڅو چې دوی په دوزخ کښې يوې بنديخانې ته ور داخل شي.

لنډه دا چې تکبر کوونکي به يو ځل د حشر په ميدان کښې د مېړتنو په شان کوچنۍ څيرې ولري ترڅو د خلکو د پښو لاندې شي او معذب شي. مگر په دوزخ کښې به د زيات تعذيب دپاره دومره غټ غټ شي چې يو غاښ به يې د اُحد د غره په اندازه وگرځولی شي^(۲).

ج: د کبرياءَ کلمه دېته وضعه شوې ده چې بل چاته د اطاعت او انقياد څخه پورته وي^(۳)، نو ځکه نبي کریم ﷺ په يوه قدسي حديث کښې د الله ﷻ څخه حکايت کړی دی چې: «الْكِبْرِيَاءُ رِدَائِي وَالْعِظْمَةُ إِزَارِي فَمَنْ نَازَعَنِي وَاحِدًا مِنْهُمَا قَذَفْتُهُ فِي النَّارِ»^(۴) يعنې کبرياءَ زما ځادر دی او عظمت زما لنگ دی (دغه دواړه زما اختصاصي صفات دي) نو هر څوک چې زما سره په کوم يوه کښې منازعه وکړي (چې خپل خان ته يې ثابت وگڼي) نو په اور (دوزخ) کښې به يې ور واچوم. يا په بل عبارت: لکه چې په يوه ځادر او يوه لنگ کښې هيڅوک بل چاته ځای نه ورکوي همدارنگه زه هم په ذکر و شوو دواړو صفاتو کښې چاته برخه نه ورکوم او نه پکښې څوک برخه درلودلی شي.

يادونې

۹- په دې مقام کښې د محترم لوستونکو پام لاندې يادونو ته را اړوو:

الف: ځينو مفسرينو کرامو^(۵) د کبر او تواضع په هکله زښت ډېر احاديث راغونډ کړي دي هېله ده چې يو ځل هلته مراجعه وکړی شي.

ب: مونږ د الله ﷻ په توفيق د ﴿لَا جَرَمَ﴾ په کلمه کښې د [هود: ۲۲] ايت لاندې يو اندازه مناسب تحليل کړی دی چې د دې مقام دپاره يې يو ځل لوستل بې گټې نه دي.

(۱) مسند احمد بن حنبل ج ۲ ص ۵۹۶

(۲) جامع الترمذي ج ۲ ص ۸۵

(۳) مفردات الراغب ص ۴۳۹

(۴) سنن ابی داود ج ۲ ص ۲۱۰، سنن ابن ماجه ص ۲۰۸

(۵) الدر المنثور ج ۵ ص ۱۱۹

وَإِذَا قِيلَ لَهُمْ مَاذَا أُنْزِلَ رَبُّكُمْ قَالَُوا أَسْطِيرُ الْأَوَّلِينَ ﴿٢٤﴾ لِيُخَمِّلُوا أَوْزَارَهُمْ كَامِلَةً يَوْمَ الْقِيَمَةِ وَمِنْ أَوْزَارِ الَّذِينَ يُضِلُّونَهُمْ بِغَيْرِ عِلْمٍ ۚ أَلَا سَاءَ مَا يَزِيدُونَ ﴿٢٥﴾ قَدْ مَكَرَ الَّذِينَ مِنْ قَبْلِهِمْ فَأَتَى اللَّهَ بُنْيَانُهُمْ مِنَ الْقَوَاعِدِ فَخَرَّ عَلَيْهِمُ السَّقْفُ مِنْ فَوْقِهِمْ وَأَتَنَّهُمُ الْعَذَابُ مِنْ حَيْثُ لَا يَشْعُرُونَ ﴿٢٦﴾ ثُمَّ يَوْمَ الْقِيَمَةِ يُخْزِيهِمْ وَيَقُولُ أَيْنَ شُرَكَاءِ الَّذِينَ كُنْتُمْ تُشْتَقُونَ فِيهِمْ قَالَ الَّذِينَ أُوتُوا الْعِلْمَ إِنَّ الْخِزْيَ الْيَوْمَ وَالسُّوءَ عَلَى الْكَافِرِينَ ﴿٢٧﴾ الَّذِينَ تَتَوَفَّيْهُمْ الْمَلَائِكَةُ ظَالِمِي أَنْفُسِهِمْ فَأَلْقَوْا السَّلَمَ مَا كُنَّا نَعْمَلُ مِنْ سُوءٍ بَلَىٰ إِنَّ اللَّهَ عَلِيمٌ بِمَا كُنْتُمْ تَعْمَلُونَ ﴿٢٨﴾ فَادْخُلُوا أَبْوَابَ جَهَنَّمَ خَالِدِينَ فِيهَا فَلَئْسَ مَثْوًى الْمُتَكَبِّرِينَ ﴿٢٩﴾ وَقِيلَ لِلَّذِينَ اتَّقَوْا مَاذَا أَنْزَلَ رَبُّكُمْ قَالُوا خَيْرًا لِلَّذِينَ أَحْسَنُوا فِي هَذِهِ الدُّنْيَا حَسَنَةٌ وَلَدَارُ الْآخِرَةِ خَيْرٌ وَلَنِعْمَ دَارُ الْمُتَّقِينَ ﴿٣٠﴾ جَنَّاتُ عَدْنٍ يَدْخُلُونَهَا يُجْرَى مِنْ تَحْتِهَا الْأَنْهَارُ لَهُمْ فِيهَا مَا يَشَاءُونَ كَذَلِكَ يَجْزِي اللَّهُ الْمُتَّقِينَ ﴿٣١﴾ الَّذِينَ تَتَوَفَّيْهُمْ الْمَلَائِكَةُ طَيِّبِينَ يَقُولُونَ سَلَامٌ عَلَيْكُمْ ادْخُلُوا الْجَنَّةَ بِمَا كُنْتُمْ تَعْمَلُونَ ﴿٣٢﴾

[۲۴] او هر کله چې دوی (متکبران) ته وویلی شي چې هغه څه شی دی کوم چې ستاسو رب ﷻ نازل کړی دی، دوی (په جواب کېنې) وايي چې (هغه) د پخوانیو قیصې دي (او زمونږ د رب ﷻ د پلوه نه دي نازل شوي).

[۲۵] (د دغه جواب نتیجه دا کېږي چې) دوی به خپل گناهونه په کامله توګه د قیامت په ورځ (په خپلو اوږو باندې) اوچت کړي، او د هغو کسانو د گناهونو څخه به هم (څه برخه په خپلو اوږو اوچته کړي) کوم چې دوی بدون د علم څخه ګمراه کړي وه (چې بې د تحقیق یې د دوی خبره منلې وه). خبردار! هغه ډېر بد شی دی کوم چې دوی یې اوچتوي (چې د ګمراهۍ او ګمراه کولو مجموعه ګناه ده).

[۲۶] (ای پیغمبره!) یقیناً هغو کسانو (هم د اسلام دمخنيوي دپاره) پټ تدبیرونه کړي وه کوم چې د دوی څخه وړاندې تېر شوي دي، نو الله ﷻ (فرمان) د هغوی (د تدبیرونو) مانۍ ته د بنیادونو د پلوه ورغی، نو په دوی باندې یې د پاسه چت ورپرېوت (او ټول ترې لاندې شوه بلکې) دوی ته د

داسې خوا څخه عذاب ورغی چې دوی پرې شعور نه درلود (د دوی خیال نه وه چې دا به مونږ ته مصیبت جوړېږي).

[۲۷] (دا خود دنیا عذاب وه) بیا به د قیامت په ورځ الله ﷻ دوی رسوا کړي او (ورته) وبه وایي چې (ای مشرکانو!) زما هغه شریکان (نن ورځ) چرته دي په کومو کښې به چې تاسو (د پیغمبرانو سره) جگړې کولې (او د هغو په اثبات به مو زور اچاوه)؟

(نو په دغه وخت کښې به) هغه کسان وایي کومو ته چې علم ورکړی شوی دی (لکه پیغمبران علیهم السلام، پرېښتې او مؤمنان) چې: یقیناً نن ورځ لویه رسوایی او لویه سختې (روحي عذاب) په کافرانو باندې (پروت) دی.

[۲۸] (کافران) هغه کسان (دي) چې پرېښتې یې په داسې حال کښې ارواگانې اخلي چې دوی په خپلو ځانونو باندې (په کفر سره) ظلم کوونکي دي (یعنې هغه کسان دي چې د کفر په حالت باندې مړه شي)، نو کافران به (بیا) روغه (اطاعت) وړاندې کړي (انکار به وکړي او وبه وایي چې) مونږ (په دنیا کښې) نه وو چې څه بد کار مو کړی وي (لکه کفر او شرک).

(د الله ﷻ د پلوه به د دوی خبره رده شي چې) دغسې نه ده لکه چې تاسو یې دعوه کوئ (ځکه چې) یقیناً الله ﷻ په هغو (ټولو) شیانو باندې پوه دی کوم چې تاسو (په دنیا کښې) وی چې کول به مو. [۲۹] نو (په دوی باندې به فرمان صادر شي چې: ای کفارو!) د دوزخ دروازو (طبقاتو ته) په داسې حال کښې ور داخل شئ چې تاسو به هلته همېشه یاست.

(ای پیغمبره!) نو هرو مرو د تکبر کوونکو استوګنځای ډېر بد دی (چې دوزخ دی). [۳۰] او (کله چې) هغو کسانو ته وویل شي کومو چې (خپل ځانونه د کفر څخه) ساتلي دي (داسې چې): هغه څه شی دی کوم چې ستاسو رب ﷻ نازل کړی دی؟ دوی (په جواب کښې) وایي چې: (زمونږ رب ﷻ) خیر (نازل کړی دی، چې د دنیا او آخرت ښېګڼې پکښې نغښتې وي). (ای پیغمبره!) خاص هغو کسانو ته چې ښکې کوي په دغې دنیا کښې ښکې (او خوشالي) ده، او هرو مرو د آخرت کور (یې) چې دی (هغه) ډېر بهتر دی، نو بې شکه د متقیانو (وروستنۍ) کور ډېر ښه دی (چې جنت دی).

[۳۱] (دا کور د) داسې دائمی جنت (څخه عبارت دی) چې دوی به هلته (بې تکلفه) ور داخلېږي (او هم) لاندې به ترې (څلور) ویالې بهېږي، (او هم) دوی (جنتیانو) ته به پکښې هغه شیان وي کوم چې دوی یې غواړي (او په زړه کښې یې گرځي راگرځي). (ای پیغمبره!) الله ﷻ متقیانو ته دغسې (ښکې) جزا ورکوي.

[۳۲] (متقیان) هغه کسان (دي) چې پرېښتې یې (د کفر او شرک څخه) د پاګیزګۍ په حال کښې ارواگانې قبض کوي (چې خاتمه یې په ایمان سره وي)، (دوی ته به د ارواگانو د قبض په وخت کښې) پرېښتې وایي چې: په تاسو باندې سلامتیا ده (او د قیامت په ورځ به وویل شي چې) جنت ته د هغو اعمالو په سبب ننوځئ کوم چې تاسو (په دنیا کښې) وی چې کول به مو.

ارتباطونه

- ۱- په وړاندېنيو ایتونو کېنې د توحید دلایل او په زړه پورې تبصره ذکره وه او په دې ایتونو کېنې د خلکو عکس العمل ته اشاره شوې ده چې کفار یو ډول نظر ښکاره کوي او موټمان بل ډول.
- ۲- هلته د مشرکانو د ضلالت بیان شوی وه او دلته یې اضلال (نور خلک گمراه کول) بیانېږي.
- ۳- بالاخره وړاندېني ایتونه د متکبرینو د حالاتو په بیان باندې ختم شوي وه او دا ایتونه د متکبرینو په اقوالو باندې پیل شوي دي، چې قرآن کریم په کومو-کومو لقبونو باندې یادوي.

شان نزول

- مفسرینو کرامو د ذکر وړ ایتونو په شان نزول کېنې متعدد روایات لیکلي دي^(۱) مگر کوم روایت چې مونږ ته د ایتونو سره زیات نژدې څرگند شو د هغه حاصل دا دی^(۲) چې:
- ۱- یوه ورځ د مکې مشرکانو په دې اړوند غټه غونډه وکړه چې یقیناً محمد ډېر فصیح او بلیغ سړی دی، د اطرافو خالي ذهنه خلک ډېر ژر تېر ویستلی شي نو په کار دي چې د مکې معظمې په لویو لارو کېنې د قوم مخور سړي کېنوو ترڅو هغه جرگې مخاطبې کړي کومې چې د خپلو قومونو دپلوه د هغه (محمد) د حال د کشف دپاره را استولی کېږي، او ورته توصیه وکړي چې:
 - ۲- زه فلانی د فلاني زوی او د مکې اصلي اوسېدونکی قرشي یم، تاسو ته توصیه کوم چې د همدې ځایه بېرته وگرځئ او خپل قوم ته وواياست چې محمد لیونی سړی دی، اوتې بوتې وايي، د قوم مخور خلک ورسره نشته، څه گمنامه خلک یې په ځان باندې راغونډ کړي دي او خپل ځان یې ورته د پیغمبر په صفت باندې معرفي کړی دی او بالاخره په څه پخوانیو قیصو باندې یې تېرباسي.
 - ۳- کومو جرگو به چې د ذکر وړ شوی شیطانانو خبره ومنله نو له همدغه ځایه به بېرته ستانه شوه او خپلو خپلو قومونو ته به یې د هغوی باطل اقوال ورحکایت کړه.
 - ۴- په خلکو کېنې ځینې داسې جرگې (وفدونه) هم وه چې د هغوی اباطیلو ته به یې اعتناء نه کوله او ویل به یې چې عجیبه خبره ده، مونږ خپل قوم په اعتماد سره را استولي یاستو او دومره اوږد مزل مو په څو ورځو او شپو کېنې پرې کړ چې مکې ته فقط یوه یا دوه ورځې لاره پاتې ده، اوس بېرته ستانه شو او د ذکر شوي شخص سره مستقیماً ناسته ولاړه ونه کړو؟ نو ضرور ده چې هغه پخپله وگورو.
 - ۵- کله به چې دغه با عزته جرگه مکې معظمې ته لاړه او هلته به یې د نبی کریم ﷺ په هکله د موټمانو څخه پوښتنه وکړه چې: محمد څه وايي؟ هغوی به جواب ورکړ چې: د ده ﷺ هر څه د خیر دي، نه لیونی دی، نه جادوگر او نه بل شی دی بلکې د الله ﷻ د پلوه په حقه د پیغمبر په صفت را استولی شوی دی.

(۱) المحرر الوجیز ج ۱۰ ص ۱۷۴

(۲) الدر المنثور ج ۵ ص ۱۲۵

نو الله ﷻ د ذکر و شوو دواړو ډلو حالاتو ته اشاره وکړه او دغه ایتونه یې نازل کړه چې حاصل یې داسې راڅیږي:

د مطلب خلاصه

ای پیغمبره! د توحید د دلایلو او د تبصرې څخه وروسته په خپل امت باندې د قرآن کریم په هکله د خلکو عکس العمل قرائت کړه، چې مشرکان (کفار) پخپله گمراهان دي او غواړي چې نور هم بې لارې کړي او مؤمنان لکه څنګه چې پخپله په دین باندې کلک دي نورو ته هم دعوت ورکوي چې د همدوی تګلاره تعقیب کړي، هغه دا چې:

۱- کله چې د متکبرانو او سرکشانو څخه پوښتنه وکړی شي چې کوم شی چې ستاسو رب ﷻ ستاسو په پیغمبر باندې نازل کړی دی، هغه څه شی دی؟ څه ګټه پکښې شته؟ څه د خیر امید ورته کېدلی شي؟ نو دوی سمدستي پرته د څه درنګ څخه جواب ورکوي چې: زموږ رب ﷻ هیڅ شی نه دی نازل کړی او نه موږ کوم پیغمبر لرو، بلکې دلته په مکه کښې د یوه سړي دماغ خراب شوي دي او د خپلو پلرونو لاره یې پرېښې ده چې د قوم ټول مخور او د شرف خاوندان یې مخالف دي، محض څو وږي او بې حیثیته خلک ورباندې غولېدلي دي، کومه وینا چې نوموړی سړی کوي د پخوانیو د قیصو څخه په غیر کوم خیر او د ښېګڼې څه شی پکښې نشته، نو تاسو ته زموږ توصیه دا ده چې د همدې ځایه بېرته ستانه شئ، او که مکې ته تشریف یوسئ نو لطفاً د هغه سړي سره ناسته ولاړه مه کوئ او هغه ته مه ورنژدې کېږئ چې تېر مو ښاسي.

۲- په ذکر شوي جواب سره متکبران غواړي چې د اسلام د ترقۍ مخنیوی وکړي او د وړاندې تللو مخه یې بنده کړي، مګر دوی به په دغه مطلب کښې هیڅکله کامیاب نه شي، د دوی دغه طرز العمل بله هیڅ ګټه نه لري بې له دې چې:

الف: دوی د گناهونو او جنایاتو پیتی ښه درانه او کامل کړي چې د قیامت په ورځ یې د غټې جزا سره مخامخ شي.

ب: چې دوی برسېره په خپلو جنایاتو باندې د هغو کسانو د جنایاتو څخه هم ځینې جنایات په اوږو باندې واخلي کوم چې دوی بې لارې کړي دي او بدون د پوهې (په جهالت سره) یې د دوی په اوږو باندې لاسونه ایښي دي.

خبردار! هغه ډېر بد شی دی کوم چې دوی په خپلو اوږو باندې اخستی دی، چې د خپلو گناهونو سره سره یې د نورو خلکو په گناهونو باندې هم خپل بارونه درانه کړي دي.

۳- ای پیغمبرانو! د متکبرانو تدبیرونه د الله ﷻ د ارادې مخه نه شي نیولی بلکې دوی ته به الله ﷻ د خپلو تدبیرونو او چلونو څخه بلاوې جوړې کړي، نو په هغې څا کښې به پخپله ولوېږي کومه چې دوی یې د مسلمانانو دپاره کني، او په هغه دام (لومه) کښې به پخپله ونښلي کومه چې دوی د مسلمانانو دپاره ایښي ده.

همدغسې چلونه د پخوانیو زمانو کفارو هم د اسلام د مخنیوي دپاره کړي وه مگر الله ﷻ د خاورو سره برابر کړه او هیڅ گټه یې ورته ونه رسوله بلکې پخپله همدوی ته ترې مصیبتونه جوړ شوه، او داسې مثال یې درلود لکه چې دوی یوه دنگه او اوچته ابادي جوړه کړې وي او د هغې په تخریب باندې د الله ﷻ فرمان صادر شي او پخپله په همدوی باندې سرچپه ورولوېږي، چې چټ یې لاندې شي او بنیادونه یې پرې د پاسه شي او بالاخره د همدوی دپاره ترې قبر جوړ شي، او د داسې طرف څخه په بلا باندې اخته شي چې د دوی ورته هیڅ خیال نه وي. یا په بل عبارت: کوم اور یې چې د نورو دپاره بل کړی وه په هغه کښې پخپله په لا شعوري توګه ورولوېده، او پکښې سټي شوه.

۴- دا د متکبرانو دنیاوي عذاب دی چې پرې به مبتلا شي، اما د قیامت په ورځ دوی ته اخروي عذاب هم متوجه دی چې:

الف: دوی به هلته د غټې رسوایی او شرمندګۍ سره مخامخ شي، الله ﷻ به دوی ته د تخجیل دپاره ووايي چې: ای مشرکانو! نن ورځ (ستاسو په خیال) زما هغه شریکان څه شوه چې تاسو به یې په ثبوت باندې په دنیا کښې جګړې کولې او د هغوی د ابطال یوه دلیل ته به مو هم غوږ نه نیوه؟

ب: نو د دې څخه وړاندې چې مشرکان ذکر شوي تخجیل ته څه بهانه وتراشي، د ایمان او علم خاوندان به وایي چې: یقیناً غټه رسوایی او لوی عذاب نن ورځ په کفارو باندې واقع شوی دی، چې د مادي عذاب څخه علاوه روحي عذاب یې هم ډېر دروند دی چې د حشر په میدان کښې شرمنده شوه، البته په هغو کفارو باندې کوم چې د مرګ د وخته پورې په کفر باندې کلک وه او پرښتو یې په داسې حال کښې ارواګانې قبض کړې چې په خپلو ځانونو باندې یې ظلم کړی وه او کفر یې اختیار کړی وه.

ج: مشرکان به په دغې ورځ کښې توحید ته غاړې کېږدي او یقین به یې راشي چې لار یې خطا کړې وه، مګر په خپل کفر او شرک باندې به په هیڅ ډول پرده نه شي اچولی او نه به بهانه نیولی شي بې له دې چې د کفري عقیدې څخه انکار وکړي چې مونږ په دنیا کښې شرک لا څه چې هیڅ بد او ناکاره عمل نه دی کړی.

د: نو د الله ﷻ د پلوه به د کفارو بهانه رده شي چې دغسې نه ده لکه چې تاسو مدعیان یاست، برسېره په دې چې الله ﷻ ستاسو په ټولو اعمالو باندې پوه او خبردار دی ستاسو اندامونه هم په تاسو باندې شهادت ورکوي، نو انکار درته هیڅ گټه نه شي رسولی.

ه: نو (ای مشرکانو!) څرنگه چې تاسو په هیڅ صورت سره په خپل کفر او شرک باندې پرده نه شئ اچولی او نه درته انکار کول څه گټه رسولی شي نو د دوزخ په مختلفو طبقاتو کښې ورننوځئ او په داسې حال کښې ور داخل شئ چې هلته به همېشه یاست او هیڅکله به ترې نجات موندنه نه کړئ.

۵- ای پیغمبره! بې شکه چې د متکبرانو استوګنځای ډېر ناکاره او بد دی، چې د دوزخ څخه عبارت دی.

د مؤمنانو او متقیانو جواب

۶- او کله چې د متقیانو (مؤمنانو) څخه پوښتنه وکړی شي او د کوم وطن وفد (جرگه) ورته سوال راجع کړي چې ستاسو رب ﷻ په خپل پیغمبر باندې څه شی نازل کړی دی؟ ایا څه گټه پکښې شته او که څنګه؟ نو دوی د متکبرانو په عکس جواب ورکوي چې الحمد لله! زموږ رب ﷻ په هغه پیغمبر باندې چې مونږ ته یې رااستولی دی قرآن کریم نازل کړی دی چې سراسري خیر او گټې دي او د دنیا او آخرت د نېکمرغيو ضامن دی حتی خپل حقانیت د اعجاز په توګه پخپله اثباتوي.

۷- ای پیغمبره! د متقیانو جواب حقیقت لري او دا ځکه چې:
الف: د قرآن کریم د ښېګڼو څخه اولنۍ ښېګڼه دا ده چې د الله ﷻ د پلوه د هغو نېکوکارانو د پاره کوم چې په حقائقو باندې اعتراف کوي او پرده پرې نه اچوي، په دنیا کېنې نېکي او خوشالي ورکوله کېږي او هم پرې د توفیق د ورکړې مهرباني کېږي.
ب: او همدارنګه دوی ته په اخروي کور کېنې لا ډېرې دائمې خوشالۍ ساتلې شوي دي.
ج: او بې شکه چې د متقیانو اخروي کور ډېر ښه او بهتر دی، چې د جنتونو څخه عبارت دی او لاندې صفات لري:

اول: د دوی اخروي کور دائمې استوګنځای دی، چې د ورننوتلو څخه وروسته به ترې هیڅکله ونه وېستلن شي.

دوهم: په دغو جنتونو کېنې څلور ډوله (د شودو، اوبو، شرابو، شاتو) ویالې بهېږي.
درېم: په دې باندې علاوه په جنتونو کېنې به هغه ټول شیان جنتیانو ته تیار وي کوم چې د دوی زړونه یې وغواړي، او په خیال کېنې یې ګرځي راګرځي.

۸- ای پیغمبره! الله ﷻ متقیانو ته دغسې خوندوره جزا ورکوي کومه چې وړاندې بیانې شوه، البته متقیان د هغو کسانو څخه عبارت دي چې دوی د وروستنۍ سلګۍ پورې د شرک څخه خپل ځانونه ساتلي دي او پرېستو یې د شرکیاتو څخه د پاکیزګۍ په حال کېنې ارواګانې قبض کړي وي.

۹- بلکې د دوی خوشالي د ځنګدن د وخت څخه پیل کېږي، چې پرېستې به ورته د ارواګانو د قبض په وخت کېنې اطمینان او ډاډ ورکوي چې بې غمه اوسئ تاسو ته هیڅ خطر نشته، د الله ﷻ د پلوه په تاسو باندې د هر غم او خفګان څخه سلامتي درنازله شوې ده، نو د نن څخه وروسته تاسو د هر ډول مصائبو څخه مامون یاست، حتی (ای متقیانو!) ستاسو مخې ته داسې وخت هم در روان دی په کوم کېنې به چې تاسو ته وویلی شي چې د خپلو کړو وړو په برکت جنتونو ته ورننوخئ او په دائمې توګه پکښې استوګنه وکړئ.

توضیحات

۱- څرنګه چې په نصوصو کېنې قاعده دا ده چې د واقعي خصوص ته نه کتلی کېږي بلکې د مفهوم عموم په نظر کېنې نیولی کېږي، نو په همدې بنیاد مونږ وایو چې د قیامت د ورځې پورې په

هره زمانه کښې د اسلام په هکله د مشرکانو جواب همغه دی کوم چې د قرآن د نزول په وخت کښې هغوی ورکړی وه، او جزا یې هم همغه ده کومه چې هغوی ته ټاکلې شوې ده. مونږ د خپلې زمانې په رادیوگانو کښې د اسلام په باره کښې د کفارو نظر او رو او په اخبارونو کښې یې لولو چې دوی اسلام ته د افراطي دین لقب ورکوي، حال دا چې اسلام د افراط او تفریط ترمنځ دی. دوی وایی چې اسلام د جاهلیت قوانین راژوندي کوي، چې د غلو لاسونه پرې کوي او قاتلان قصاصوي. حال دا چې اسلام د جاهلیت د قوانینو او د بې رحمیو لمن ټوله کړې ده او زړه سوی ته یې خلک هڅولي دي.

۲- نبي کریم ﷺ د ذکر شوو ایتونو په تفسیر کښې فرمایلي دي چې: «مَنْ دَعَا إِلَى هُدًى كَانَ لَهُ مِنَ الْأَجْرِ مِثْلُ أُجُورٍ مَنْ اتَّبَعَهُ لَا يَنْقُصُ ذَلِكَ مِنْ أُجُورِهِمْ شَيْئًا وَمَنْ دَعَا إِلَى ضَلَالَةٍ فَقَلِيلٌ مِنَ الْإِثْمِ مِثْلُ آثَامِ مَنْ اتَّبَعَهُ لَا يَنْقُصُ ذَلِكَ مِنْ آثَامِهِمْ شَيْئًا»^(۱) یعنې هرڅوک چې هدایت ته دعوت وکړي نو ده ته د هغو ټولو کسانو د اجرانو په مثل اجرونه ورکولی کېږي کومو چې د ده پیروي کړې وي او د ده دعوت یې قبول کړی وي، خو د دې سره سره دغه کار (د اجرانو د مثل ورکړه) د هغوی د اجرانو څخه هیڅ شی نه کموي بلکې هغوی ته خپل اجرونه پوره ورکولی کېږي. او هرڅوک چې گمراهی ته دعوت وکړي نو په ده باندې د گناه څخه د هغو کسانو د گناهونو مثل هم وربارېږي کومو چې د ده پیروي کړې وي او د ده دعوت یې قبول کړی وي، خو د دې سره سره دغه کار د هغوی د گناهونو څخه هیڅ شی نه کموي، ځکه چې د هغوی گناه د گمراه کېدلو ده او دا د گمراه کولو گناه ده.

دا تمثیل دی که د واقع بیان؟

۳- ځینو مفسرینو کرامو دا ایت شریف: ﴿قَدْ مَكَرَ الَّذِينَ مِنْ قَبْلِهِمْ فَأَتَى اللَّهَ بُنْيَانُهُمْ مِنَ الْقَوَاعِدِ فَخَرَّ عَلَيْهِمُ السَّقْفُ مِنْ فَوْقِهِمْ﴾ د واقع بیان گنلی دی، چې دا د نمرود هغې قیصې ته اشاره ده کومه چې په ډېره اغراق آمېزه توګه روایت شوې ده^(۲) که څوک یې د لوستلو شوق لري نو هملته دې مراجعه وکړي. مګر مونږ ته ذکر شوی ایت یو تمثیل برېښي، چې د اسلام د مخنیوي دپاره د کفارو تدبیرونه د هغې مانۍ سره تشبیه شوي دي کومه چې ځینې خلک د خپلو ځانونو د هوسایۍ دپاره جوړه کړي مګر هغه یې په ضرر باندې تمامه شي، چې پخپله په همدوی باندې ورسرچپه شي او ټول پکښې پوپنا او هلاک شي.

زمونږ په تفسیر باندې د دې جملې تعقیب هم دلالت کوي چې: ﴿وَأَتَتْهُمْ الْعَذَابُ مِنْ حَيْثُ لَا يَشْعُرُونَ﴾ یعنې کفارو ته به د خپلو تدبیرونو څخه داسې آفت جوړ شي چې په لاشعوري توګه به یې پخپله د ځانو دپاره تیار کړی وي.

(۱) سنن ابن ماحه ص ۱۹، صحیح مسلم ج ۲ ص ۲۴۱

(۲) تفسیر الطبري ج ۱۴ ص ۹۷، زاد المسیر ج ۴ ص ۳۲۱

سوال جواب

۴۔ که خوک وایی چې د ذکر شوي غوره کړی شوي تفسیر په بنیاد پوښتنه دا ده چې: قریشو ته د خپل تدبیر څخه څنگه بلا، جوړه شوه چې په لویو لارو کښې به یې په کار اچاوه، لکه چې پوره تفصیل یې په شان نزول کښې ذکر دی؟

مونږ وایو چې: د مشرکانو ذکر شوی تدبیر د همدوی په ضرر تمام شو او معکوسه نتیجه یې ورکړه، ځکه کله به چې په لاره کښې ناستو کسانو هغو نوو راتلونکو کسانو ته توصیه وکړه کوم به چې د مکې معظمې محیط ته ورننوتل، چې نبی کریم ﷺ لیونی دی پام کوی چې ملاقات ورسره ونه کړی، نو د هغوی سره به تشویش پیدا شو چې د دغه لیوني کتل خو یو ځل ضرور دي، مگر کله به یې چې د نبی کریم سره وکتل نو دستي به په ایمان باندې مشرف شوه او خپلو قومونو ته به یې د اسلام رڼا وړانته کړه. د ښه دضاحت دپاره لاندې حدیث او خوندوره قیصه ولولی:

یوه خوندوره قیصه

۵۔ د عبد الله بن عباس رضی الله عنهما په روایت یوه ورځې مکې معظمې ته یو اطرافي سړی راغی چې 'ضمد' نومېده او د 'ازد' د قبیلې څخه وه^(۱)، هلته یې د مکې معظمې د بې عقلانو (کفارو) څخه واوړېده چې محمد (نبی کریم ﷺ) لیونی شوی دی او پیریان ورباندې ورځي، امکان لري چې همدغه پروپاګند به یې د هغو کسانو څخه هم اوږدلی وي کوم چې د مکې معظمې په حدودو کښې د هغه غرض دپاره ناست وه کوم ته چې په شان نزول کښې اشاره شوې ده.

نوموړي (ضمد) د خپله ځانه سره قصد وکړ چې باید نبی کریم ﷺ د نژدې څخه وگوري او په کوم مرض باندې چې اخته دی د هغه علاج او دم دوا وکړي.

بله ورځ د نبی کریم ﷺ سره ملاقي شو چې په لاندې ډول شرحه کېږي:

الف: ضمد وویل: ای محمده! زه د دغو مرضونو دم دوا کوم په کوم باندې چې ته اخته یې او الله ﷻ یې زما په دم باندې جوړوي، نو خوښه دې نه ده چې زه دې دم کړم ترڅو د دغه مرض څخه روغ شې په کوم باندې چې اخته یې؟

ب: نبی کریم ﷺ د دې څخه وړاندې چې ذکر شوي سوال ته جواب ورکړي په یوه لنډه خطبه باندې شروع وکړه چې: «إِنَّ الْحَمْدَ لِلَّهِ، نَحْمَدُهُ وَنُسْتَعِينُهُ، مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ أَمَّا بَعْدُ».

ج: ضمد نبی کریم ﷺ اصلي جواب ته پرېښود او غوښتنه یې ترې وکړه چې ذکره شوې خطبه ورباندې بیا قرائت کړي.

د: نو نبی کریم ﷺ ورته دغه خطبه درې ځله تکراره کړه.

(۱) صحیح مسلم ج ۱ ص ۲۸۵: مستد احمد بن حنبل ج ۱ ص ۶۴۷

هـ ضما د وويلې چې يقيناً ما خو د کاهانو خبرې اورېدلې دي. د جادوگرانو خبرو ته مې غوږه ايښې دی او بالاخره د شاعرانو د خبرو څخه هم ناخبره نه يم. ما خو ستا د ذکرې شوې لنډې خطبې غونډې خبرې هيڅکله نه دي اورېدلې. بې شکه ستا کلمات خو په بلاغت او فصاحت کښې د درياب بېخ ته رسېدلي دي (نو يقيناً چې هغه القاب ټول دروغ دي کوم چې په تا باندې د مکيانو د پلوه اېښودلی کېږي). او ته په حقه پيغمبر يې نو «هَاتِ بِذَلِكَ أَتَابِفِكَ عَلَى الْإِسْلَامِ» لاس دې راکړه چې په اسلام باندې در سره بيعت وکړم او په ايمان مشرف شم.

و نبي کریم ﷺ ورته وويل چې ستا دغه بيعت به ستا په قوم باندې هم حجت وي؟ زه ضما د وويل هو، دا بيعت زه د خېل خان د پلوه اصاله کوم او د خېل قوم د پلوه يې کفاله کوم. لنډه دا چې ذکر شوی ضما د په ايمان باندې مشرف شو او د رضي الله عنه د لقب لايق شو، او بالاخره د مکې مشرکان په هغې لومه کښې پخپله وښتل کومه يې چې د اسلام د مخنيوي دپاره ايښې وه، والحمد لله ﷻ على ذلك.

يادونه

۶- مونږ ﷻ لله الحمد والشکر. د [البقرة: ۲۱۰] ايت لاندې پوره تحقيق کړی دی چې د اتيان نسبت الله ﷻ ته په کومه معنی دی، نو په «فَأَنَّ اللَّهَ نَبِّئُهُمْ» کښې دوهم ځل تحقيق نه شو کولی چې دلته هم الله ﷻ ته د اتيان نسبت شوی دی.

د مشرکانو شرمول

۷- دا جمله «ثُمَّ يَوْمَ الْقِيَامَةِ يُخْزِبُهُمْ» د کفارو او مشرکانو په رسوا کولو باندې دلالت کوي، د رسوا کولو يو صورت پخپله په ايت شريف کښې ذکر دی چې الله ﷻ به يې د تخجيل او رسوا کولو دپاره ويونښتي چې ستاسو په خيال زما شريکان اوس څه شوه چې ستاسو به يې په اثبات باندې زور اچاوه او جگړې به مو ورباندې کولې؟

بل صورت يې نبي کریم ﷺ فرمايلي دی چې «أَلَا إِنَّ لِكُلِّ غَادِرٍ لَوَاءً يَوْمَ الْقِيَامَةِ بِقَدْرِ غَدْرِهِ يُنْصَبُ جُذْإِئْتُهُ»^۱ يعنې خبردار! د هر تگ دپاره د قيامت په ورځ د هغه د تگي په اندازه بيرغ دی چې د کتاي سره به يې نصب کړی شي (او د محشر ټول خلک به يې گوري چې دا هغه تگ دی چې داسې او داسې تگي يې کوله، لکه د اسلام څخه د خلکو اړول او سورا).

دوه نحوي تحليلونه

۸- په «فَالَوْا خَيْرًا» کسې د «خَيْرًا» کلمه د مفسر «أَمْرٌ» دپاره مفعول واقع شوي ده چې تقدير يې داسې کېږي «فَالَوْا أَمْرًا رَئِئًا خَيْرًا» يعنې متفان به جواب کسې وايي چې زموږ رب ﷻ په خپل پيغمبر ﷺ باندې خبر نازل کړی دی چې سراسري گټه او فائده ده.

اما په ۱۴ قَالُوا أَسَاطِيرُ الْأَوَّلِينَ ۖ كُنِيَ د ۱۵ أَسَاطِيرُ الْأَوَّلِينَ ۖ کلمه د مقدري مبتدا دپاره خبر دی چې تقدیر یې داسې راخېږي: قَالُوا مَا يَدْعُوهُ مَثَلًا أَسَاطِيرُ الْأَوَّلِينَ وَلَيْسَ بِمَنْزِلٍ ۖ یعنې د کفارو جواب دا دی چې کوم شی چې موښان یې د الله ﷻ د پلوه نازل کړی شوی گڼي، هغه د پخوانیو قبصې دي او زمونږ د رب ﷻ د پلوه نه دی نازل کړی شوی، بلکې دوی ورباندې په دروغو د منزل نوم ایښی دی.

۱۶ هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ أَمْرٌ رَبِّكَ ۚ كَذَلِكَ فَعَلَ الَّذِينَ مِنْ قَبْلِهِمْ وَمَا ظَلَمَهُمُ اللَّهُ وَلَكِنْ كَانُوا أَنْفُسَهُمْ يَظْلِمُونَ ﴿۱۷﴾ فَأَصَابَهُمْ سَيِّئَاتُ مَا عَمِلُوا وَحَاقَ بِهِمْ مَا كَانُوا بِهِ يَسْتَهْزِءُونَ ﴿۱۸﴾

[۳۳] ایا دوی (مشرکان) انتظار وباسي (بلکې انتظار نه وباسي) مگر دې ته چې (د ارواگانو د قبض دپاره) پریښتي ورشي (او څنګدن یې پیل شي) او یا دې ته چې ستا د رب ﷻ امر (د عذاب فرمان) ورشي (خو په دغو وختونو کښې د دوی ایمان مقبول نه دی).
(ای پیغمبره!) همدغه ډول کار (کفر او شرک) هغو کفارو هم کړی وه کوم چې د دوی څخه وړاندې وه (نو ستا رب ﷻ به د دوی سره هغه څه وکړي چې د هغوی سره یې کړي وه). او په هغوی باندې الله ﷻ (د عذاب په نزول سره) ظلم نه وکړی مګر هغوی په خپلو ځانونو باندې پخپله ظلم کړی وه (همدارنګه دوی به هم د عذاب د نزول په وخت کښې په خپلو ځانونو باندې پخپله ظلم وکړي).
[۳۴] نو هغوی ته د خپلو عملونو بدې (سزا) ور ورسېده او (د) هغه شي (جزا) ترې راچاپېره شوه په کوم باندې چې هغوی وه چې مسخرې به یې ورباندې کولې (نو دوی به هم د همدغه برخليک سره مخامخ شي).

ارتباط

د سورت د اول سر څخه تردې ځایه پورې مشرکانو ته په بېلو-بېلو اسالیبو سره قطعي دلایل قرائت کړی شوه، د پخوانیو مشرکانو (کفارو) د حالاتو څخه خبر کړی شوه او هم د آخرت مشکلات ورته ټکي په ټکي ښه پوره بیان کړی شوه، خو د دې ټولو سره- سره ځینې عنادي کفار په خپل کفر باندې کلک پاتې شوه، نو په دغو ایتونو کښې د همدغو عناديانو کفارو عاقبت ته اشاره شوې ده چې حاصل یې داسې راخېږي:

د مطلب خلاصه

۱- ای پیغمبره! څرنگه چې د ذکر و شوو دلایلو د لوستلو سره-سره ځینې عنادي کفار ایمان نه راوړي او برسېره په نه منلو په دلایلو پورې ملنډې او مسخرې هم کوي، نو د دوی په حالت باندې ډېر مه غمژن کېږه، تا خو خپله فریضه اداء کړه او ښه کافي دلایل دې ورباندې قرائت کړه نو چې

اوس هم ايمان نه راوړي دوی څه شي ته منتظر دي؟ ايا ذکر شوي عنادي کفار دي ته منتظر دي چې پرېښتي د ارواگانو د قبض دپاره ورشي او ورته ووايي چې راکړی خپلې ارواگانې او آخرت ته ور وخغلي؟ او يا دوی دي ته منتظر دي چې ستا د رب ښاد د عذاب د نزول فرمان ورشي؟ او بالاخره يا دي ته منتظر دي چې قيامت قائم شي؟

په ذکر شوو ټولو صورتونو کې به دوی ايمان راوړي او دلايل به هم ونه غواړي بلکې هغه څه چې نن ورته بالغیب دي هغه به ورته بالمشاهده وگرځي، خو په دغو وختونو کې د الله ښاد په نزد ايمان راوړل چاته ګټه نه شي رسولی او د قبول درجې ته نه پورته کېږي.

۲- ای پیغمبره! ستا د زمانې د کفارو تګلاره پخوانیو کفارو هم نیولې وه بلکې دوی د هغوی په خط السیر باندې روان دي او د هغوی حلالي شاگردان دي، نو لکه څنګه چې الله ښاد په هغوی باندې پوښاکوونکی عذابونه ورنازل کړي وه همدارنګه به په دوی باندې هم عذاب ورنازل کړي. لکه څنګه چې هغوی په خپلو ځانونو باندې ظلم (تېری) کړی وه او الله ښاد ورباندې څه تېری نه وه کړی، ستا د زمانې په کفارو باندې هم الله ښاد څه تېری نه کوي بلکې دوی خپلو ځانونو ته پخپله قبرونه ګڼي او د شرکیاتو او کفریاتو څخه لاس نه اخلي.

۳- نو لکه څنګه چې هغوی ته د خپل عمل سزا ورسېده او د مسخرو او استهزاګانو جزا ترې راچاپېره شوه همدارنګه به د دوی څخه هم راچاپېره شي او د نجات لاره به ونه مومي.

وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ مِنْ شَيْءٍ نَحْنُ وَلَا آبَاؤُنَا وَلَا حَرَمْنَا مِنْ دُونِهِ مِنْ شَيْءٍ كَذَلِكَ فَعَلَ الَّذِينَ مِنْ قَبْلِهِمْ فَهَلْ عَلَى الرُّسُلِ إِلَّا الْبَلَاغُ الْمُبِينُ ﴿١٤﴾ وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ فَمِنْهُمْ مَنْ هَدَى اللَّهُ وَمِنْهُمْ مَنْ حَقَّتْ عَلَيْهِ الضَّلَالَةُ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكْذِبِينَ ﴿١٥﴾ إِنْ تَحْرِصْ عَلَى هُدَاهُمْ فَإِنَّ اللَّهَ لَا يَهْدِي مَنْ يُضِلُّ وَمَا لَهُمْ مِنْ نَاصِرِينَ ﴿١٦﴾ وَأَقْسَمُوا بِاللَّهِ جَهْدَ أَيْمَانِهِمْ لَا يَبْعَثُ اللَّهُ مَنْ يَمُوتُ بَلَى وَعَدَا عَلَيْهِ حَقًّا وَلَكِنْ أَكْثَرُ النَّاسِ لَا يَعْلَمُونَ ﴿١٧﴾ لِيُبَيِّنَ لَهُمُ الَّذِي اخْتَلَفُوا فِيهِ وَلِيَعْلَمَ الَّذِينَ كَفَرُوا أَنَّهُمْ كَانُوا كَاذِبِينَ ﴿١٨﴾ إِنَّمَا قَوْلُنَا لِشَيْءٍ إِذَا أَرَدْنَاهُ أَنْ نَقُولَ لَهُ كُنْ فَيَكُونُ ﴿١٩﴾

[۳۵] او هغه کسان چې شریکان یې درولي دي وايي چې: که د الله ﷻ اراده شوې وي نو مونږ به د ده ﷻ څخه په غیر د هیڅ شي عبادت نه وي کړی، نه مونږ او نه زمونږ پلرونو؛ او (همدارنگه) مونږ به د ده ﷻ (د فرمان) څخه په غیر نه څه شی حرام کړی وي (لکه بحیره، سائبه او نور).
(ای پیغمبره!) دغه ډول (کفر او شرک) هغو کسانو هم کړی وه کوم چې د دوی څخه وړاندې تېر شوي دي.

نو ایا په پیغمبرانو باندې (څه شی شته؟ هیڅ شی ورباندې نشته) مگر (د الله ﷻ د احکامو) ښکاره رسونه (ورباندې لازمه ده، که د دوی خبرې حقیقت درلودی نو پیغمبران علیهم السلام به نه وي مبعوث شوي).

[۳۶] او بې شکه مونږ په هره (پخوانۍ) ډله کښې پیغمبر استولی وه چې: (ای ډلې) د الله ﷻ عبادت وکړئ (او بس) او د بوتانو (طاغوتانو) څخه اجتناب وکړئ. نو د دوی څخه ځینې هغه (خلک) دي کومو ته چې الله ﷻ هدایت کړی دی (او مطلب ته یې رسولي دي) او ځینې هغه (خلک) دي په کومو باندې چې گمراهي ثابته شوې ده، نو تاسو په ځمکه وگرځئ نو وگورئ چې (پیغمبرانو علیهم السلام ته) د دروغو د نسبت کوونکو انجام څنگه شو (چې ټول مو پوښا کړه).

[۳۷] (ای پیغمبره) که ته د کفارو په هدایت باندې حرص وکړې (هم الله ﷻ ورته هدایت نه کوي ځکه چې) یقیناً الله ﷻ هغه چاته هدایت نه کوي کوم چې (پخپله باندې گمراه وي او هم نور خلک) گمراه کوي، او د دوی دپاره هیڅ کومکيان هم نشته (چې د الله ﷻ د عذاب څخه نجات ورکړي).
[۳۸] او مشرکان (کفار) په الله ﷻ باندې سوگندونه خوري خپل کلک سوگندونه، چې الله ﷻ به هغه څوک (بېرته) راپورته (ژوندي) نه کړي کوم چې مړه شي.

(ای پیغمبره!) دغسې نه ده (بلکې الله ﷻ به یې هر ورو راژوندي کړي. الله ﷻ وعده کړې ده) داسې وعده چې په همدې باندې (تفضلاً) حقه (ثابته) ده، مگر اکثر خلک نه پوهېږي (چې بیا راژوندي کولو ته ضرورت دی).

[۳۹] (دا) د دې دپاره چې الله ﷻ خلکو ته هغه شی واضح کړی په کوم کښې چې دوی اختلاف کوي (او نه یې مني)، او (هم) د دې دپاره چې هغه کسان پوه شي کومو چې کفر غوره کړی دی (په دې خبره باندې چې) یقیناً دوی (په دنیا کښې) دروغژنان وه (چې مړي نه ژوندي کېږي).
[۴۰] یقیناً یو شی ته چې مونږ یې (د پیدا کولو) اراده وکړو زمونږ فرمان (فقط همدا) دی چې هغه ته ووايو چې شه (موجود شه) نو هغه (دستي) شي (موجود شي).

ارتباط

په وړاندېنيو ایتونو کښې د ځینو عنادي کفارو ذکر وه چې په هیڅ ډول دلایلو باندې قناعت نه کوي. په دې ایتونو کښې د همدغو کفارو هغه بهانې او پلمې جوابې شوې دي د کومو په اعتماد چې هغوی په خپل کفري عناد باندې کلک ولاړ وه او په اصطلاح خپلو وجدانونو ته یې پرې قناعت ورکاوه.

د مطلب خلاصه

يعني ای پیغمبره! اوس په خپل امت باندې د عنادي کفارو د هغو شبهاتو څخه لاندې شبهات جواب کړه په کومو باندې چې هغوی د یو پلوه خپل ځانونه غولوي او د بله پلوه پرې خپلو وجدانونو ته قناعت ورکوي او د پلمو (بهانو) په شان ترې کار اخلي، هغه دا چې

لومړۍ شبهه او لومړۍ پلمه

۱- ای پیغمبره! مشرکان او کفار د خپلو کفریاتو د حقانیت دپاره داسې وایي چې
الف: که الله ﷻ غوښتي وی چې مونږ دې د هغه ﷻ څخه په غیر د بل شي عبادت ونه کړو نو به مونږ د بوتانو عبادت کړی وی او حتی نه به زمونږ پلرونو بوتان معبود گرځولي وی. الله ﷻ خو کمزور نه دی، ایا هغه ﷻ زمونږ پلرونه نه شوه منعه کولی چې بوت پرستی باندې یې پرې منلاً فالج مرض ورنازل کړی وی؟ همدارنگه ایا مونږ د همدغه پلرني میراثي کار څخه په تکونې ډول سره نه شي منعه کولی؟

ب: که د الله ﷻ ارادې شوې وی چې مونږ هغو کارونو ته پرېږدي کوم چې تاته ممنوع پرېښي او د حرامو لقب ورکوي نو مونږ به هغه یو هم نه وی کړی، لکه د بوتانو په نامه باندې د څارویو خوښې کول، چې نه به پرې څوک سورېږي او نه به یې څوک شوه او غوښې خوري.
لنډه دا چې نه بوت پرستی د الله ﷻ په نزد ممنوعه ده او نه تحلیل او تحریم الله ﷻ پورې اختصاص لري، بلکې زمونږ په دغو کارونو باندې الله ﷻ راضي دی.

د ذکرې شوې اشتباه جواب

۲- نو ای پیغمبره! د مشرکانو ذکره شوې اشتباه په لاندې ډول باندې جوابه کړه چې:
الف: ای مشرکانو! الله ﷻ خو پخواني کفار په بل شي نه دي هلاک کړي بې د دې چې ستاسو غوندې کفریات (بوت پرستی) یې کول او د الله ﷻ په وحدانیت باندې قائل نه وه، او هم یې د پیغمبرانو په خبره باور نه کاوه چې تحلیل او تحریم د الله ﷻ خاصه ده بلکې د څارویو د تحلیل او د تحریم اختیار یې خپلو مشرانو ته ورکړی وه.
نو که بالفرض د هغوی په کفریاتو باندې الله ﷻ راضي وی نو هغوی به یې نه وی هلاک کړي او خپل غضب به یې ورباندې نه وی ورنازل کړی.
ب: دا د یو پلوه، او د بله پلوه که الله ﷻ په کفریاتو باندې راضي وی نو هیڅ پیغمبر به یې نه وی وراستولی چې خلکو ته د الله ﷻ احکام ورسوي او د کفریاتو څخه یې منعه کړي، ایا په پیغمبرانو باندې د الله ﷻ د احکامو د رسولو څخه په غیر بل شي شته؟
ج: له دې کبله چې مونږ په کفریاتو باندې راضي نه یاستو، په پخوانیو هر یوه ټولګي کښې مونږ پیغمبر مبعوث کړی دی چې هغوی ته په پوره وضاحت سره عموماً زمونږ او امر او نواهي شرحه کړي

او خصوصاً هغوی ته ورسوي چې یوازې د الله ﷻ عبادت وکړي او د بوت پرستی څخه خپل ځانونه بچ وساتي.

د: رښتیا ده چې زموږ قدرت کامل دی، موږ کولی شو چې د کفریاتو مخه ونیسو او کفار پرېږدو چې کفري کارونه وکړي، مگر موږ د خپل دغه ډول قدرت څخه کار نه اخلو ترڅو د امتحان او ازموینې لمن ټوله نه شي. یا په بل عبارت: زموږ اراده بېله ده او رضاء مو بېله ده، په کفریاتو او جنایاتو کېنې زموږ اراده شته مگر ورباندې راضي نه یاستو، اما په نېکیو کېنې مو هم اراده شته او هم ورباندې راضي یاستو.

دا د کفارو غټه اشتباه ده چې زموږ د ارادې او زموږ د رضاء فرق نه شي کولی او یا یې پرې خپل ځانونه رانده کانه جوړ کړي دي، دنیا د امتحان په حکمت باندې پیدا کړې شوې ده نو د همدغه حکمت په بنیاد موږ هر ټولګي ته پیغمبر وراستولی دی او خلکو ته مو اختیار ورکړی دی، چې ستاسو خوښه زما پیغمبر قبلوی او که انکار ترې کوی، تاسو چې هر یو صورت اختیار کړ نو د قیامت په ورځ به ستاسو سره د همدغه اختیار کړی شوي صورت په مقتضی معامله وکړو.

د همدغه امتحان په اساس خلک په لاندې دوه ډلو باندې ویشلې شوي دي او ویشلې کېږي:

اول: ځینو ته الله ﷻ هدایت وکړ او د سمې صحیحې عقیدې توفیق یې ورکړ.

دوهم: او ځینې په خپل ضلالت کېنې ښه ورکلیک شوه او د پیغمبرانو د دعوت څخه یې انکار وکړ او د تکذیب مرتکب شوه.

موږ د هرې ډلې سره د هغوی د حال سره موافق (په دنیا کېنې هم) چال چلند وکړ، چې ایمان درلودونکو ته مو نجات ورکړ او تکذیب (انکار) کوونکي مو پوښا کړه.

نو ای مشرکانو! تاسو خو د پخوانیو مشرکانو او د تکذیب (انکار) کوونکو عاقبت وگورئ، تاسو خو د عادیانو او ثمودیانو په کنډوالو باندې وگرځئ راوگرځئ، ترڅو تاسو ته پوره څرګنده شي چې په کفریاتو باندې موږ راضي نه یاستو.

۳- ای پیغمبره! که ته د خپل قوم په هدایت باندې هرڅومره حرص او هلې ځلې وکړې چې هغوی لاره مونده کړي او د گمراهۍ څخه بچ شي، نو هیڅکله به ستا حرص هغوی ته ګټه ونه رسوي او د هدایت خاوندان به نه شي. او دا ځکه چې:

الف: الله ﷻ هغه چاته هدایت نه کوي (او توفیق نه ورکوي) کوم چې د هدایت پلټنې نه کوي او په موندلو پسې یې تاند نه وي، بلکې په عوض د دې چې خپل ځان د گمراهۍ څخه خلاص کړي نور خلک گمراه کوي او په ډول ډول پلمو او چلونو سره یې د هدایت مخه نیسي.

ب: دغه ډول خلک لکه څنګه چې ستا په حرص باندې هدایت نه شي موندلی همدارنګه دوی به د خپلو ځانونو دپاره په هیڅ ډول سره کومکيان هم مونده نه کړي چې زموږ د عذابې یې په دنیا یا آخرت کېنې بچ کړي.

دوهمه شبهه او پلمه

۴۔ ای پیغمبره! د کفارو دوهمه پلمه دا ده چې دوی د قیامت د ورځې څخه انکار کوي او په کلک سوگند سره وایي چې: الله ﷻ به هغه څوک بېرته را ژوندي نه کړي کوم چې مړه شوي دي. دوی وایي: هرکله چې د قیامت ورځ نشته او د حساب کتاب سره نه یاستو مخ کېدونکي نو مونږ ته په کار دي چې د خپلو خواهشاتو په مقابل کېنې د هیچا خبره ونه منو او خپلو شرکیاتو او کفریاتو ته په پوره قوت سره ادامه ورکړو.

د دوهمې اشتباه جواب

۵۔ د کفارو سره د سوگند څخه په غیر بل هیڅ دلیل نشته ترڅو په اثبات ورسولي شي چې رښتیا د قیامت قیام نه کېدونکی شی دی، دوی په دې هکله نه عقلي دلیل په لاس کېنې لري او نه ورسره نقلي دلیل شته چې کوم پیغمبر دا خبره کړې وي.

نو ای پیغمبره! د کفارو د خبرې (اشتباه) د رد دپاره لاندې د لایل قرائت کړه:

الف: ستاسو خبره ځکه غلطه ده چې د الله ﷻ د پلوه په "بلی" سره رده شوې ده، چې دغسې نه ده لکه چې تاسو خیال کوئ، بلکې الله ﷻ مړي راژوندي کوي.

ب: حتی چې الله ﷻ په خپل اقدس ذات باندې لازمه کړې ده چې مړي به بېرته راژوندي کوي او قیامت به قائموي، دا د الله ﷻ وعده ده او د الله ﷻ په وعده کېنې هیڅکله تخلف نه واقع کېږي.

ای پیغمبره! کفارو عجیبه تگلاره غوره کړې ده، چې الله ﷻ په خپل معجز کلام کېنې وایي چې زه مړي را ژوندي کوم مگر کفار وایي چې الله ﷻ مړي نه ژوندي کوي، دا تگلاره ډېره عجیبه ده مگر اکثره خلک نه پوهېږي او پخپله خبره کلک دي.

ج: برسېره په ذکر و شوو نقلي دلایلو باندې عقلاً هم د قیامت د ورځې قیام ضرور دی، باید چې هر هوښیار پی وړباندې اعتراف وکړي او د مړي ژوندي کېدل حتمي وگڼي ترڅو:

اول: چې الله ﷻ ټولو خلکو ته د هغه شي حقانیت څرگند کړي چې دوی پکېنې اختلاف کوي او د پیغمبرانو علیهم السلام سره پکېنې مناقشې او جگړې کوي، او غاړې ورته نه ږدي.

دوهم: چې د هرچا حساب تصفیه شي، نېکانو ته نېکه جزا ورکړی شي او بدان د خپلو بدیو په سزا باندې ورسولي شي، او هم د دنیاوي امتحان نتائج په ډاگه کړی شي.

درېم: چې کفار په خطا باندې اعتراف وکړي او پخپله ووايي چې: یقیناً مونږ دروغژنان وو چې د قیامت د قیام او د مړو د بیا را ژوندي کېدلو څخه مو انکار کاوه.

لنډه دا چې بالفرض که مړي بیا را ژوندي نه کړی شي او د امتحان نتائج څرگند نه کړی شي نو د اسمانونو او ځمکو پیدایښت به د عبثیاتو څخه په غیر بل شی نه وي.

۶۔ دا وه د قیامت د قیام ضرورت چې عقلاً او نقلاً په اثبات ورسېد، اما اوس خلک په دې باندې پوه کړه چې مونږ د مړو د را ژوندي کولو وعده کړې ده او دا کار مونږ ته ډېر آسان دی، مونږ

چې د یوه شي د پیدا کولو اراده وکړو نو فقط همدومره ووايو چې: شه!، نو هغه دستي موجود پېږي او په هيڅ ډول خنډ پکښې نه واقع کېږي. نو کله چې مونږ امر وکړو چې: ای مړو راژوندي شی، نو سمدستي به دوی ټول د قبرونو څخه راپورته شي او د محاسبې په میدان کېږي به ودرېږي، که بالفرض مونږ وعده کړې وی او قدرت مو کمزوری وی نو بیا به هم کفار حق په جانب وی، خو خبره دغسې نه ده.

توضیحات

- ۱- د ذکر و شوی ایتونو په ارتباط - الله ﷻ الحمد - د [الأنعام: ۱۴۸] ایت لاندې ښه تحقیق تېر شوی دی چې بیا لیکلو ته یې اړتیا نه گورو، یوازې لاندې یو حدیث ورباندې وراضافه کوو چې: یوه ورځې نبی کریم ﷺ معاذ ﷺ مخاطب کړ چې: «يَا مُعَاذُ! أَتَذَرِي مَا حَقَّ اللَّهُ عَلَى الْعِبَادِ؟» یعنې ای معاذ! ایا ته پوهېږې چې د الله ﷻ په بندگانو څه حق دی؟، هغه عرض وکړ چې: «اللَّهُ وَرَسُولُهُ أَعْلَمُ» یعنې الله ﷻ او د ده پیغمبر ډېر ښه پوهېږي. نو نبی کریم ﷺ وفرمایل چې: «أَنْ يَتَّبِعُوهُ وَلَا يُشْرِكُوا بِهِ فَبَشِّرْهُم بِمَا حَقُّهُمْ عَلَيْهِ؟» یعنې د الله ﷻ حق په خپلو بندگانو باندې دا دی چې یوازې د همدې عبادت وکړي او هيڅ شی ورسره شریک ونه دروي. بیا یې ترې پوښتنه وکړه چې: ایا ته پوهېږې چې د هغوی په الله ﷻ باندې څه حق دی (چې په خپل اقدس ذات باندې یې منلی دی)؟، ده هماغه عرض تکرار کړ چې: «اللَّهُ وَرَسُولُهُ أَعْلَمُ» الله ﷻ او د ده پیغمبر ﷺ ډېر ښه پوهېږي. نو نبی کریم ﷺ وفرمایل چې: «أَنْ لَا يُعَذِّبَهُمْ»^(۱) یعنې (د ذکر شوي حق د پوره کېدلو په صورت کېږي) په الله ﷻ باندې د بندگانو حق دا دی چې دوی نه معذب کوي (او په دوزخ کېږي به یې نه اچوي).
- ۲- که څه هم ځینو علماوو کرامو لیکلي دي چې: یوه ورځې یوه مسلمان سړي د مشرک سړي څخه د خپل دین غوښتنه وکړه او په خپلو خبرو کېږي یې دا هم وویلې چې: زما دې په هغه اقدس ذات باندې سوگند وي چې زه ورته د مرگ څخه وروسته امید کوم چې دا خبره همدغسې ده. نو مشرک ورته وویلې چې: ایا ته یقین کوي چې د مرگ څخه وروسته به ته بهرته راپورته (ژوندي) کړی شي؟ زما دې سوگند وي چې: «لَا يَبْعَثُ اللَّهُ مَنْ يَمُوتُ» الله ﷻ به هغه څوک راپورته نه کړي کوم چې مړ شي. نو الله ﷻ پورتنی ایت شریف نازل کړ^(۲) چې: ﴿وَأَقْسَمُوا بِاللَّهِ جَهْدَ أَيْمَانِهِمْ لَا يَبْعَثُ اللَّهُ مَنْ يَمُوتُ﴾ او دوی (مشرکان) په الله ﷻ باندې په خپلو کلکو سوگندونو سره قسمونه کوي چې الله ﷻ به هغه څوک مبعوث نه کړي کوم چې مړه شوي دي (او خاورې شوې دي). مگر څرنگه چې د قیامت څخه د ټولو منکرانو خبره او عقیده یوه وه او یوه ده نو ځکه الله ﷻ ذکر شوی سوگند ټولو کافرانو ته انتساب کړ او د ﴿وَأَقْسَمُوا﴾ د جمعې کلمه یې نازله کړه.

(۱) صحیح البخاري ج ۲ ص ۱۰۹۷

(۲) تفسیر الطبري ج ۱۴ ص ۱۰۵: اسباب النزول للواحدي ص ۱۸۸

﴿وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنبَوِّنَّهُمْ فِي الدُّنْيَا حَسَنَةً وَلَا جَزَاءَ الْآخِرَةِ أَكْبَرُ لَوْ كَانُوا يَعْلَمُونَ﴾ (۱) ﴿الَّذِينَ صَبَرُوا وَعَلَىٰ رَبِّهِمْ يَتَوَكَّلُونَ﴾ (۲)

[۴۱] او هغه ګان کومو چې د هغه څخه وروسته د الله ﷻ (رضاء) د کبله هجرت کړې دي چې په دوی باندې ظلم (او تېری) وکړی شو، ضرور او هر ورو به دوی ته په دنیا کېنې لویه حسنه (نعمت) ورکړو (او په ډېر ښه استوګنځای کېنې به یې واوسو) او خامخا د آخرت اجر خو د دوی دپاره ډېر لوی دی.

که (بالفرض) د دوی دښمنان پوهېدلی (چې هغوی به ذکرې شوې رتبې ته رسېږي نو هجرت ته به یې نه وی مجبور کړي)

[۴۲] (لله في الله مهاجرين) هغه ګان دي کوم چې صبر کوي او په خپل رب ﷻ باندې توکل (او اعتماد) کوي.

ارتباطونه

۱- په وړاندېنيو ایتونو کېنې د متکبرينو او جابره وو څه حالات بیان شوي وه، چې دوی حقوق الله ته غاړې نږدي او د بډاڼو په عبادت باندې مشغول دي، او په دې ایتونو کېنې د دوی هغو سرکشیو ته اشاره شوې ده د کومو چې دوی په حقوق العباد کېنې مرتکب کېږي، چې مسلمانان هجرت ته مجبوروي بلکې غواړي چې د خپلو ځانونو غوندې یې بې لارې کړي.

۲- هلته د قیامت د ورځې قیام ضروري ګڼلی شوی وه او دلته یې د ضرورت ځینو وجوهو ته اشاره شوې ده، چې که مړي بهرته راژوندي نه کړي شي نو مظلومان به یې اجره پرېښودل شي خصوصاً لا هغه مظلومان چې د وطن پرېښودلو ته مجبور کړي شوي وي.

شان نزول

د ذکر و شوو ایتونو په شان نزول کېنې علماوو کرامو متعدد روایتونه لیکلي دي (۱) مګر جمهور علماء کرام وايي چې دا ایتونه د هغو مهاجرينو په شان کېنې نازل شوي دي کومو چې د مکې معظمې څخه حبشې ته هجرت کړې وه، چې د ټولو (نارینه وو او زنانه وو) شمېر اتيا (۸۰) تنو ته رسیده چې عثمان بن عفان رضی الله عنه او جعفر بن ابی طالب رضی الله عنه هم پکېنې شامل وه (۲).

مونږ وايو چې د ایتونو مضمون په هغوی پورې اختصاص نه لري بلکې د قیامت د ورځې پورې ټول رښتياني مهاجرين پکېنې شامل دي، الله ﷻ ته امید دی چې مونږ افغان مهاجرينو ته هم هغه لوی اجر و نه راکړي د کومو وعده چې د بیا را ژوندي کولو څخه وروسته کړې شوې ده، لکه څنګه

(۱) زاد المسیر ج ۴ ص ۳۲۷- اسباب النزول للواحدی ص ۱۸۸

(۲) المحرر الوجیز ج ۱ ص ۱۸۶- تفسیر ابن کثیر ج ۲ ص ۵۷۰

یې چې په دنیا کښې خپله وعده راته پوره کړه او د هر ډول فضلو نو باران یې راباندې ورولی دی،
والحمد لله والشکر له ښه.

د مطلب خلاصه

یعنې ای پیغمبره! په خپل امت باندې لاندې حقایق قرائت کړه:

۱- هر څوک چې صرف د الله ﷻ د رضا په خاطر او د خپل دین د حفاظت په منظور د خپل اصلي وطن څخه هجرت وکړي او د ظالمانو د لاسه ورباندې خپل اصلي ټاټوبی تنگ شي نو زمونږ د پلوه هغوی ته لاندې بشارتونه ورکولی کېږي:

الف: په دنیا کښې به مونږ هغوی ته ښه مزناک او ښائسته ځای ورکړو او د پراخې روزی خاوندان به یې وگرځوو، هغوی ته به په دښمنانو باندې بری ورپه برخه کړو او په ټوله دنیا کښې به داسې شرف او نېکنامي ورکړو چې اولادونو او نسلونو ته به یې هم ور وغزېږي.

ب: اما په آخرت کښې د هغوی اجر وونه او ثوابونه ډېر لوی دي چې لیدلو پورې اړه لري، بنیادمان نه شي کولی چې په دنیا کښې یې اقلأ تصور وکړي شي او په اذهانو کښې یې تاو راتاو کړي.

لنډه دا چې مونږ به مهاجرینو مظلومانو ته دومره اجر وونه ورکړو که بالفرض د هغوی دښمنان (ظالمان) پوهېدلی چې هغوی به د هجرت په سبب دغه شرف او خوشالی ته رسېږي نو هجرت ته به یې نه وی مجبوري کړي او د خپل وطن څخه به یې نه وی شړلي.

۲- مونږ ځکه لله في الله مهاجرینو ته ذکرې شوې دنیاوي او اخروي وعدې ورکړې چې هجرت ډېر لوی او ډېر دروند عبادت دی، چې صرف هغه څوک یې کولی شي چې لاندې صفات ولري:

الف: چې په خپل دین باندې کلک وي، د دین د ساتنې دپاره د هر ډول مشکلاتو تحمل کولی شي او بالاخره چې په اولنیو مراحلو کښې په هر ډول مصیبتونو باندې صبر وکړي.

ب: چې خاص په خپل رب ﷻ باندې توکل او اعتماد وکړي او په همدې باندې پخه عقیده ولري چې کوم اقدس ذات چې مونږ پیدا کړي یاستو هغه اقدس ذات به په هر ځای کښې روزي هم راکړي او هم به د سختیو اجر وونه راکړي.

توضیحات

۱- په ﴿وَالَّذِينَ هَاجَرُوا فِي اللَّهِ﴾ کښې د "في" توری د اجلیه "ل" معنی ورکوي لکه څنګه چې په

لاندې حدیث شریف کښې په همدې معنی باندې استعمال شوې چې یوه ورځې نبي کریم ﷺ په یوه اوږده حدیث کښې وفرمایل چې: «عُذِّبَتْ امْرَأَةٌ فِي هِرَّةٍ رَبَطْتُهَا حَتَّى مَاتَتْ»^(۱) یعنې یوه ښځه د یوې پیسو د کبله معذبه شوه (او دوزخ ته داخله شوه) چې هغه یې ترلې وه آن تردې چې له لوږې مړه شوه، نه یې پخپله خوراک او څښاک ورکاوه او نه یې پرېښودله چې د ځمکې حشرات یې خوړلي وي.

(۱) صحیح البخاري ج ۱ ص ۴۹۵

نو په دې مقام کېنې یې د معنی حاصل داسې کېږي چې: الله ﷻ ذکرې شوې وعدې د هغو کسانو سره کړې دي چې یوازې او یوازې د الله ﷻ د رضا، دپاره یې هجرت کړی وي او صرف د خپل دین حفاظت ورباندې باعث وي، نه یې دنیا گټل غرض وي او نه یې شهرت او نېکنامي مطلب وي او نه داسې نور.

”مباة“ څه معنی؟

۲- ﴿لَتُبَوَّئِنَّهُمْ فِي الدُّنْيَا حَسَنَةً﴾ کېنې د ”تَبَوَّءَ“ کلمه اصلاً د ”بَاءة“ او ”مُباةة“ څخه اشتقاقه شوې ده چې د منزل (کور) معنی ورکوي^(۱). په لاندې نبوي حدیث کېنې نکاح ځکه د ”بَاءة“ په نامه یاده شوې ده چې کله واده وکړي نو خپله مېرمن خپل کور ته انتقالوي، حدیث دا دی چې:

«مَنْ اسْتَطَاعَ الْمُبَاءَةَ فَلْيَتَزَوَّجْ فَإِنَّهُ أَغْنَىٰ لِلْبَصْرِ وَأَخْصَنُ لِلْفَرْجِ وَمَنْ لَمْ يَسْتَطِعْ فَعَلَيْهِ بِالصُّومِ فَإِنَّهُ لَهُ وَجَاءٌ»^(۲) یعنې هر څوک چې د نکاح وسه لري نو نکاح دې وکړي ځکه چې نکاح ښه سترگې پټونکې ده او د عورت ښه ساتونکې ده، او هر څوک چې (د نکاح کولو) وسه ونه لري نو په هغه باندې روژه نیول دي (روژې دې ونیسي) ځکه چې روژه د هغه دپاره خسي کوونکې (شهوت ماتونکې) ده.

دا د یو پلوه، او د بله پلوه د ﴿حَسَنَةً﴾ کلمه علماوو کرامو په گڼ شمېر معناوو باندې تفسیره کړې ده، لاندې مثالونه یې ولولئ^(۳):

الف: ښانسته او نېک رزق، یعنې هر ورو به مهاجرینو ته حلال او بې تکلیفه رزق په دنیا کېنې ورکړو.

ب: نیک شهرت، یعنې دوی ته به ضرور په دنیا کېنې ډېر ښه شهرت ورکړو چې په اولادونو کېنې به یې تر پېړیو پورې وغږېږي.

ج: د اوسېداني ډېر ښه ځای او کور، یعنې دوی به په دنیا کېنې په ډېرو ښو ځایونو کېنې واوسو چې هلته اوسېدانه به د هیجا په خیال کېنې نه وي.

زمونږ په فکر، په کار دي چې د ﴿حَسَنَةً﴾ کلمه په خپل عموم سره پرېښودله شي، لکه چې څه

شرحه یې د [البقرة ۲۰۱] آیت لاندې تېره شوې ده، ترڅو هغو ټولو نعمتونو ته شامله شي چې مهاجرینو ته یې الله ﷻ ورکوي او ورکړي یې دي. مونږ ځکه په ذکره شوې کلمه کېنې عموم خوښ کړ چې مونږ یې مصداقات په خپلو ځانونو (افغان مهاجرینو) کېنې په سترگو وکتل چې پراخه او حلاله روزي یې راکړه، بېدیاگانې یې راته ابادي کړي، زموږ اقتصادیات یې قوي کړه، د شهیدانو په څو چنده اولادونه یې راپېرزو کړه، بالاخره ډېر اولادونه مو ملایان (د علم خاوندان) شوه او ډېرو

(۱) لسان العرب ج ۱ ص ۳۶ حاشیه الشیخ راده علی تفسیر البقائي ج ۳ ص ۱۷۸

(۲) صحیح البخاري ج ۱ ص ۲۵۵

(۳) راد المعنی ج ۴ ص ۲۲۷ - المعر المحیط ج ۶ ص ۵۳۲ - تفسیر القرطبي ج ۱ ص ۱-۷

قرآن کریم حفظ کر او په ټوله دنیا کښې مو نهکنا مې وگټله چې تر ډېرې زمانې پورې به پرې زموږ اولادونه ویاړي.

مگر افسوس چې د بې اتفاقي د کبله او د دښمنانو د لاس وهنې د کبله تر نن^(۱) ورځې پورې په جنگ یاستو او ومو نه شو کړی چې په اتفاق سره یو اسلامي مستحکم حکومت جوړ کړو، فانا لله وانا الیه راجعون.

د آخرت اجر لوی دی

۳- څرنگه چې د مهاجرینو دپاره اخروي نعمتونه په دنیا کښې د هیچا په تصور کښې نه شي راتلی نو الله ﷻ ورته فقط همدومره اشاره وکړه چې: ﴿وَلَا جَزَاءُ لَآخِرَةٍ اُكْبَرُ﴾ یعنې: او بې شکه د آخرت اجرونه د (مهاجرینو دپاره) ډېر لوی دي.

د همدې کبله چې د مهاجرینو نعمتونه په دنیا پورې حصر نه دی نو کله به چې عمر (امیر المؤمنین عليه السلام) کوم مهاجر سړي ته څه شی ورکاوه نو ورته به یې ویلې چې: واخذه الله ﷻ دې درته پکښې برکت واچوي: «هَذَا مَا وَعَدَكَ اللهُ فِي الدُّنْيَا وَمَا ادْخَرَ لَكَ فِي الْآخِرَةِ اُكْبَرُ»^(۲) دا هغه شی دی چې الله ﷻ یې ستا سره په دنیا کښې وعده کړې ده او هغه شی چې الله ﷻ ستا دپاره په آخرت کښې زخیره کړی (ساتلی) دی (هغه د دې څخه) ډېر لوی دی.

یادونه

۴- علماوو کرامو د ﴿لَوْ كَانُوا يَعْلَمُونَ﴾ جمله د ضمیرونو د ارجاع په اعتبار سره په څو ډوله تفسیره کړې ده^(۳) خو موږ ته بهتره برېښي چې د دغې جملې دواړه ضمیرونه به کفارو (د مهاجرینو دښمنانو) ته راجع وي.

نو د معنی حاصل به یې داسې راوخېژي چې: که بالفرض ظالمان پوهېدلی چې هجرت به د دغسې لویو نعمتونو سبب ګرځي نو مسلمانان به یې هجرت ته نه وی اړ کړي. موږ ځکه دغه تفسیر خوښ کړ چې په بل ځای کښې الله ﷻ د مهاجرینو په باره کښې فرمایي چې: ﴿يَتَّخِذُ فِي الْأَرْضِ مِرَاجِعًا كَثِيرًا﴾ [النساء: ۱۰۰] یعنې هرڅوک چې د الله ﷻ په لاره کښې هجرت وکړي نو په ځمکه کښې به ډېر داسې ځایونه موندل کړي چې دښمنان به پرې په غصه شي او د خجالت سره به مخامخ شي (چې شرحه یې هلته تېره شوې ده، والحمد لله ﷻ).

﴿وَمَا أَرْسَلْنَا مِنْ قَبْلِكَ إِلَّا رَجُلًا نُوحِيَ إِلَيْهِمْ فَسَلُّوا أَهْلَ الذِّكْرِ إِنْ كُنْتُمْ لَا تَعْلَمُونَ﴾

(۱) ۱۳۷۶/۸/۲۴ هـ ش

(۲) الدر المنثور ج ۵ ص ۱۳۲

(۳) روح المعاني ج ۱۴ ص ۱۴۶

﴿۱۲﴾ بِالْبَيِّنَاتِ وَالزُّبُرِ وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ

يَتَفَكَّرُونَ ﴿۱۱﴾﴾

[۴۳] او مونږ (ای پیغمبره!) ستا څخه وړاندې نه دي لېږلي مگر سړي، چې هغوی ته به مو وحي کوله (پرېنښتي مو نه دي لېږلي)، نو تاسو (ای مشرکانو!) د اهل الذکر (اهل الکتابو) څخه پوښتنه وکړئ که چرته تاسو یاست چې نه پوهېږئ.

[۴۴] (مونږ سړي پیغمبران) په معجزاتو او کتابونو سره (لېږلي دي، چې نبوت یې اثبات شي او خلکو ته هدايت وکړي)، او (ای پیغمبره!) تاته مو د دې دپاره قرآن کریم درنازل کړي دي چې ترڅو ته خلکو ته هغه څه (واضح) بیان کړي چې دوی ته (د الله ﷻ د پلوه) نازل کړی شوی دی (ستا غوندې یې پرېنښتي نه شي بیانولی) او شاید چې خلک فکر وکړي (چې د پرېنښتو نبوت د دوی په ګټه نه وه).

ارتباط او د مطلب خلاصه

په دې ایتونو کېنې د مشرکانو درېمه پلمه او بهانه جوابه شوې ده چې هغوی به پرې خلک غولول او خپلو وجدانونو ته به یې ورباندې قناعت ورکاوه، هغه دا چې: که الله ﷻ اراده کړې وي چې بنیادمانو ته خپل احکام راواستوي نو دا کار به یې ضرور د پرېنښتو په لاس کړی وي، نو د انسانانو د نبوت دعوه غلطه او دروغ ده. د جواب حاصل یې داسې راخېږي چې:

۱- ای پیغمبره! مونږ خو د ستا څخه وړاندې هم د خپلو احکامو د رسولو دپاره پرېنښتي نه دي استولي او د پیغمبرانو کار مو ترې نه دی اخستی، بلکې زمونږ ټول پیغمبران انسانان او سړي وه خو د نورو سړیو سره یې فقط همدومره فرق درلود چې هغوی ته مونږ وحي کوله او نورو ته مو وحي نه کوله.

۲- نو ته زمونږ دپلوه کفار مخاطب کړه چې که تاسو ته ذکره شوې خبره معلومه نه وي نو د پخوانیو اهل الکتابو څخه پوښتنه وکړئ چې ایا رښتیا پخواني پیغمبران سړي وه او که پرېنښتي وې؟

۳- مونږ پخواني پیغمبران د سړیو د جملې څخه ځینې خاص سړي استولي وه مگر هغوی ته مو معجزات ورکړي وه او کتابونه مو ورباندې ورنازل کړي وه ترڅو د نورو سړیو څخه په ښه توګه ممتاز او جدا شي، چې نورو سړیو نه معجزه درلوده او نه اسماني کتاب.

۴- نو په همدې بنیاد (ای پیغمبره!) ته هم د هغوی د جملې څخه یو ممتاز سړی یې چې ښه پرېمانه معجزات مو درکړي دي او خپل معجز کلام (قرآن کریم) مو درېنډې درنازل کړی دی، چې د توحید حقانیت او هم ستا صداقت پکېنې د ورايه ځلېږي.

۵- ای پیغمبره! مونږ ستا په عوض ځکه پرېنښته د پیغمبر په حیث وانه استوله چې ترڅو ته خلکو ته هغه احکام په ډېره ښه توګه بیان کړي کوم چې دوی ته ورنازل کړی شوي دي، که بالفرض ستا په عوض مو پرېنښته وراستولې وي نو خلکو به ترې احکام ښه نه وي زده کړي ځکه چې د پرېنښتو صفات

د بشري صفاتو څخه جدا دي.

۶- په دې باندې علاوه که انسانان فکر وکړي نو پوه به شي چې بشري پیغمبر د دوی دپاره د ملکې پیغمبر څخه بهتر دی. او دا ځکه که پرېنسته په خپله څېره باندې رابښکته شوې وی نو د خلکو زهرې به ترقي چاودې وی او د احکامو زده کولو دپاره به وخت نه وی پاتې شوی، او که پرېنسته مو د سړي په څېره کښې وراستولې وی نو بیا به دوی باور نه کولی چې دا پرېنسته ده، بلکې دوی به ذکره شوې اشتباه بیا تکراره کړې وی چې مونږ ته ولې پرېنسته پیغمبر را وانه استولی شو.

توضیحات

۱- که څوک وايي چې: په ﴿فَسْأَلُوا أَهْلَ الذِّكْرِ﴾ کښې د "اهل الذکر" څخه څوک مراد دی؟ یا په بل عبارت: هغه کسان څوک دي چې مشرکانو ته توصیه شوې ده چې د هغوی څخه د پیغمبرانو په هکله پوښتنه وکړي چې ایا رښتیا هغوی سړي وه؟

مونږ وايو چې: په دې مقام کښې علماوو کرامو "اهل الذکر" په متعددو معناوو سره تفسیر کړی دی^(۱)، لکه اهل القرآن او د پخوانیو امتونو عالمان چې تواریخ ورته معلوم وه، حتی اهل التشیع وايي چې اهل الذکر د اهل البيت او امامانو څخه عبارت دي^(۲)؛ مگر کوم تفسیر چې مونږ ته د مقام په اعتبار سره غوره برېښي هغه د عبدالله بن عباس رضی الله عنهما تفسیر دی چې دلته د اهل الذکر څخه اهل الكتاب مطلب دي^(۳).

د همدې کبله مشرکانو د همدغه ایت د نزول څخه وروسته د مدینې منورې اهل الكتابو ته یوه جرگه واستوله ترڅو د هغوی څخه په همدې باره کښې پوښتنه وکړي^(۴)، په دغه وخت کښې لا د مدینې منورې خپل اصلي نوم "یثرب" نه وه تبدیل شوی، دا تبدیلی په هغه وخت کښې متحققه شوه چې نبي کریم ﷺ هلته هجرت وکړ.

نو د ایت شریف حاصل داسې راڅپړي چې: ای مشرکانو! که تاسو نه پوهېږئ چې پخواني پیغمبران سړي وه نو د اهل الكتابو څخه پوښتنه وکړئ چې سرونه مو پرې خلاص شي او پوه شئ.

یادونه

۲- ځینو اوږدو کتابونو^(۵) د ﴿فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ څخه د عمومي مفهوم په اعتبار سره د څلورو مذاهبو اتباع او تقلید استنباط کړی دی، که څوک یې د لوستلو شوق لري نو هلته دې مراجعه وکړي، مونږ د اوږدوالي د کبله دلته رانقل نه کړه.

(۱) زاد المسیر ج ۴ ص ۲۲۸

(۲) تفسیر نمونه ج ۱۱ ص ۲۴۳

(۳) البحر المحیط ج ۶ ص ۵۳۳

(۴) المعرر الوجیز ج ۱۰ ص ۱۸۸

(۵) روح المعانی ج ۱۴ ص ۱۴۸

سوال جواب

۳۔ کہ خوک وایی چې: په ﴿بِالْبَيِّنَاتِ وَالزُّبُرِ﴾ کښې د 'ب' توری څه شي پورې تعلق نیسي؟
 مونږ وایو چې: دلته هم علماوو کرامو متعدد احتمالات لیکلي دي^(۱) مگر کوم احتمال چې د زړه
 پورې برېښي هغه دا دی چې ذکر شوی توری د هغې مقدرې جملې پورې متعلق دی کومه چې د
 تقدیري پوښتنې دپاره جواب واقع شوې ده، نو صورت یې داسې جوړېږي چې: **يَمَا أَرْسِلَ الرَّجَالَ فِي
 السَّابِقِينَ؟ أَرْسِلُوا بِالْبَيِّنَاتِ وَالزُّبُرِ** یعنې په پخوانیو خلکو کښې سړي (پیغمبران) په څه شي باندې
 استولي شوي وه؟ هغوی په لاندې دوه شیانو باندې استولي شوي وه:
 الف: په معجزاتو سره، ترڅو د دوی نبوت خلکو ته په اثبات ورسوي.
 ب: په کتابونو او احکامو سره، ترڅو خلکو ته د دنیا او آخرت لارښوونه وکړي.

یو تذکر

۴۔ د دې مطلب دپاره چې د نبوت دپاره سړي انتخاب کړی شوي دي او دا کار د پریښتو څخه نه
 دی اخستل شوی، په [الأنعام: ۸] ایت کښې الله ﷻ ښه قناعت ښوونکو دلایلو ته اشارې کړې دي
 چې پوره وضاحت یې هملته تېر شوی دی، والحمد لله.
 په دې مقام کښې همغو دلایلو ته د ایت شریف دا تکرر ﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا
 نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾ اشاره کوي. یعنې مونږ تا ته قرآن درنازل کړ چې خلکو ته نازل کړی
 شوي احکام ښه پوره بیان کړې، چې پریښتې یې ستا غوندې نه شي بیانولی، او د دې دپاره چې
 خلک فکر وکړي چې د پریښتو نبوت د خلکو احتیاجات نه شو پوره کولی بلکې د دوی نبوت خلکو
 ته په ضرر تمامېده او ټول مړه کېده.

﴿أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمُ الْأَرْضَ أَوْ يَأْتِيَهُمُ الْعَذَابُ مِنْ
 حَيْثُ لَا يَشْعُرُونَ﴾ (۱۱) ﴿أَوْ يَأْخُذَهُمْ فِي تَقْلُبِهِمْ فَمَا هُمْ بِمُعْجِزِينَ﴾ (۱۲) ﴿أَوْ يَأْخُذَهُمْ عَلَى
 تَخَوُّفٍ فَإِنَّ رَبَّكُمْ لَرَءُوفٌ رَحِيمٌ﴾ (۱۳) ﴿أَوَلَمْ يَرَوْا إِلَى مَا خَلَقَ اللَّهُ مِنْ شَيْءٍ يَتَفَيَّؤُا ظِلَالُهُ
 عَنِ الْيَمِينِ وَالْشَّمَائِلِ سُجَّدًا لِلَّهِ وَهُمْ دَاخِرُونَ﴾ (۱۴) ﴿وَلِلَّهِ يَسْجُدُ مَا فِي السَّمَوَاتِ وَمَا
 فِي الْأَرْضِ مِنْ دَابَّةٍ وَالْمَلَائِكَةُ وَهُمْ لَا يَسْتَكْبِرُونَ﴾ (۱۵) ﴿يَخَافُونَ رَبَّهُمْ مِنْ فَوْقِهِمْ
 وَيَفْعَلُونَ مَا يُؤْمَرُونَ﴾ (۱۶)

(۱) حاشیه الشیخ زاده علی تفسیر البیضاوی ج ۳ ص ۱۷۸: تفسیر ابی السعود ج ۵ ص ۱۱۶

النحل (۱۶)

[۴۵] ایا نو هغه کسان په امن کښې دي کوم چې ندهیرونه کوي بد ندهیرونه (د دې څخه) چې الله په دوی سره ځمکه خست کړي (او ټول پکښې ډوب کړي)، او یا دوی ته د داسې ځای (طرفه) څخه عذاب ورشي چې دوی (ورباندې هېڅ) شعور ونه لري.

[۴۶] او یا یې الله د ګرځېدلو راکړځېدلو په حال کښې ونیسي چې دوی الله ته عاجزي کوونکي نه دي (چې ورباندې زورور شي).

[۴۷] او (بالآخره) یا یې الله په سختو ډارولو (حالت کښې) ونیسي (چې په ورو ورو عذاب وروان وي).

(په دغو ټولو ډولونو باندې الله قدرت لري مګر دوی ته مهلت ورکوي او دا) ځکه چې یقیناً ستاسو رب (په تاسو باندې) ضرور نرمي کوونکی (او مهربان دی).

[۴۸] ایا (دوی کفر ته ادامه ورکوي) او هغه شي ته نه ګوري کوم چې الله پیدا کړي دي چې د داسې شي (شیانو) څخه عبارت دي چې سوري یې د نبي او چپو طرفونو څخه په داسې حال کښې راتاوېږي چې خاص الله ته سجده کوونکي (انقیاد کوونکي) دي. او (پخپله سوري والا شیان هم خاص د الله کامل قدرت ته) ذلت درلودونکي دي.

[۴۹] او خاص الله ته هغه شیان سجدي کوي کوم چې په اسمانونو کښې دي او هغه شیان (هم ورته سجدي کوي) کوم چې په ځمکو کښې دي چې (د هر ډول) خوځېدونکي شي څخه عبارت دي، او پرېنښې (هم) په داسې حال کښې (ورته سجده کوي) چې (د ده الله د عبادت څخه) تکبر (لوی) نه کوي.

[۵۰] پرېنښې د خپل داسې رب څخه ډارېږي چې په دوی باندې (په علم او قدرت کښې) د پاسه دی، او دوی هغه څه کوي په کومو باندې چې ورته امر وکړی شي.

ارتباط

په وړاندېنيو ایتونو کښې د عنادي او متکبرو کافرانو حال بیان شوی وه چې د یو پلوه په پلمو او بهانو باندې خپلو وجدانونو ته قناعت ورکوي او په کفر باندې کلک ولاړ دي او د بله پلوه ورباندې نور خلک بې لارې کوي، په دې ایتونو کښې هغوی متوجه کړي شوي دي چې باید د فرېیکاري څخه لاس واخلي که نه نو الله په هر څه باندې قادر دی، البته که وغواړي خپل غضب به ورباندې د آخرت څخه وړاندې نازل کړي. نو حاصل یې داسې راخېږي:

د مطلب خلاصه

۱- ای پیغمبره! څرنگه چې تا د کفارو اشتباهګانو ته جوابونه ورکړه نو اوس دوی متوجه کړه چې: ایا نو هغه کسان چې د خپلې ګمراهۍ او د نورو د ګمراه کولو څخه لاس نه اخلي د دې خبرې څخه خطر نه لري چې د لاندې ډولونو څخه یو ډول عذاب ورباندې الله ورنازل کړي؟ ایا دوی کولی شي چې خپلو خانونو ته ترې نجات ورکړ او یا یې مخه ونیسي؟ ډولونه دا دي:

الف: که الله ﷻ وغواړي چې دوی د قارون غوندې په ځمکه کښې خسف کړي او ټول پکښې ډوب کړي نو ایا دوی ورسه لري چې د خسف څخه ځانونه بچ کړي؟

ب: ایا دوی د دې څخه په امن کښې دي چې د داسې طرف څخه ورباندې عذاب ورنازل شي چې دوی پرې هیڅ شعور نه لري او په ناڅاپي ډول باندې ورسره مخامخ شي؟ یا په بل عبارت: ایا کله چې دوی په خواږه خوب ویده وي او د عذاب د نزول څخه بهې غمه وي؟

ج: ایا دوی د دې څخه په امن کښې دي چې الله ﷻ دوی په رڼا ورځ هلاک کړي حال دا چې دوی ښه په غرو پش کښې گرځي راگرځي؟

هیڅکله د دوی سره د امن تضمین نشته، او دا ځکه چې دوی په الله ﷻ باندې غالب کېدلی نه شي چې د عذاب مخه یې بنده کړي.

د: بالاخره ایا دوی په امن کښې دي چې الله ﷻ یې په قراری او ارامۍ سره ونیسي، چې دوی ښه پوهېږي چې دغه دی لوی عذاب را روان دی؟

لنډه دا چې هغه عنادي کفار کوم چې د الله ﷻ د دین څخه په چلونو او اشتباگانو اچولو سره خلک بې لارې کوي، هیڅ قدرت نه لري چې د ناڅاپي عذاب مخه ونیسي، لکه خسف او یا لکه د شپې یا ورځ ناڅاپي عذاب، همدارنگه قدرت نه لري چې د هغه عذاب څخه ځانونه بچ کړي کوم چې په مدار سره نازلېدونکي وي، بلکې د الله ﷻ د عذاب په مقابل کښې په دواړو صورتونو کښې دوی عاجزان او ناتوانه دي.

۲- نو ای پیغمبره! مشرکانو یو ځل بیا خبر کړه چې یقیناً ستاسو رب ﷻ بهې اندازې نرمي کوونکي او بهې اندازې مهربان دی، چې ستاسو د جنایاتو او کفریاتو سره سره یو ډول عذاب هم ورباندې نه نازلوي او فرصت درکوي چې د خپل کفر څخه توبه تائب شي او د عناد څخه لاس واخلې.

۳- الله ﷻ په هر وخت کښې قادر دی چې په ذکر و شوو جنایتکارانو باندې یو ډول عذاب ورنازل کړي، دا ځکه چې هر شی د همدې ﷻ د قدرت لاندې دی او هر شی د همدې ﷻ اطاعت کوي. ایا کفار هغه شي ته نه گوري کوم چې الله ﷻ داسې پیدا کړي دي چې د هغوی سوري د الله ﷻ په تکریم سره د بني طرفونو څخه چپو طرفونو ته او د چپو طرفونو څخه بنیو طرفونو ته روزمره په دوامداره توگه اوږي او رااوږي، په داسې حال کښې چې خاص همدې ﷻ ته سجده کوونکي او انقیاد کوونکي دي؟ په دې باندې علاوه، ذکر شوي شیان چې د سورو خاوندان دي پخپله هم د الله ﷻ تکریمي اوامرو ته عاجزي کوونکي دي، چې غاړه ترې نه شي غږولی.

۴- یوازې د سورو درلودونکي شیان الله ﷻ ته غاړه ایښودونکي نه دي بلکې ده ﷻ ته هغه ټول شیان سجدې کوي او د اوامرو مننه یې کوي کوم چې په اسمانونو کښې دي او کوم چې په ځمکو کښې دي.

په دې ټولو باندې علاوه ټولې پریښتې هم خاص الله ﷻ ته په داسې حال کښې سجدې کوي چې هیڅکله ترې سرکشي او طغیان نه اختیاروي. بلکې دوی د خپل هغه رب ﷻ څخه د همېشه ډپاره

دارېږي چې په دوی باندې په علم او قدرت سره دپاسه دی، او هم په دوامداره توګه هغه څه په عمل کېږي پیاده کوي په کوم باندې چې ورته امر کړی شوی وي او هیڅکله ترې تخلف نه کوي.
۵- نو ای پیغمبره! ستا د زمانې سرکشانو او متکبرانو ته په کار دي چې د تګوینې انقیاد سره تشریعي انقیاد هم ملګری کړي او خپل ځانونه د خپلو سورو څخه ټیټ نه کړي ترڅو د دنیا او آخرت دواړو د ښکمرغیو موندونکي جوړ شي.

توضیحات

۱- په ﴿مَكْرُوا السَّيِّئَاتِ﴾ کېږي د 'سَيِّئَات' کلمه د 'المکرات' دپاره صفت واقع شوې ده چې په عبارت کېږي ورسره مقدر دی، 'مکرات' د 'مکرة' جمع ده^(۱) یعنې پټ تدبیرونه، چې څه شرحه یې د [آل عمران: ۵۴] ایت لاندې تېره شوې ده، نو ذکره شوې کلمه د خپل مقدر موصوف په اعتبار سره د پټو بدو تدبیرونو معنی ورکوي.
که څه هم ځینو علماوو کرامو^(۲) دغه پټ مکاران د قریشو څخه عبارت اخستي دي، مګر مونږ نه بهتره برېښي چې ایت شریف په خپل عموم سره پرېښودل شي ترڅو د قیامت د ورځې پورې ټولو مکارانو ته شامل شي، نو د معنی حاصل به یې داسې راوخېږي چې ایا هغه کسان (کوم چې د الله ﷻ د ذین د مخنیوي دپاره پټ تدبیرونه کوي بد تدبیرونه) د الهي عذابونو څخه په امن کېږي دي چې ورباندې به نه نازلېږي؟

تَقْلُبُ څه معنی؟

۲- په ﴿أَوْ يَأْخُذْهُمْ فِي تَقْلِبِهِمْ﴾ کېږي د 'تَقْلُب' کلمه خو په ښارونو کېږي ګرځېدلو راګرځېدلو ته وايي، چې څنګه تصرف یې زړه وغواړي همغسې پکېږي جاري کړي^(۳). مګر مونږ ته بهتره برېښي چې په دې مقام کېږي ذکره شوې کلمه د ورځې څخه کنایه ده چې سړی ښه وینس او بېدار وي، ځکه چې وړاندې عذاب په ﴿مِنْ حَيْثُ لَا يَشْعُرُونَ﴾ سره توصیف شوی دی ته به وايي چې د شپې څخه کنایې دی.
نو د دواړو حاصل به داسې را وخېږي چې: ایا کفار د الله ﷻ د عذاب مخنیوی کولی شي؟ هیڅکله یې د مخنیوي توان نه شي درلودلی بلکې د الله ﷻ عذاب ته په کتلو سره د کفارو شپه او ورځ یا خوب او بیداري په ناتوانۍ کېږي یو برابر دي.
نو دا ایت به هغه ایت ته ورته معنی ورکړي په کوم کېږي چې ذکر شوی مضمون په صراحت سره نازل شوی دی چې: ﴿قُلْ أَرَأَيْتُمْ إِنْ أَتَاكُمْ عَذَابُهُ بَيِّنَاتًا أَوْ نَهَارًا﴾ [یونس: ۵۰] یعنې ای پیغمبره!

(۱) لسان العرب ج ۵ ص ۱۸۴

(۲) تفسیر الغازن ج ۳ ص ۶۰۶

(۳) مفردات الراغب ص ۴۲۶

مشرکانو ته ووايه چې: که د الله ﷻ عذاب تاسو ته د خوب په حال (شپې) کېږي او يا په ورځ کېږي درشي نو تاسو به يې هيڅ مخنيوی ونه کړی شی او په خپلو کړو وړو باندې به پښېمانه شی.

د تخوف دوه معناوې

۳- په ﴿أَوْ يَأْخُذْهُمْ عَلَىٰ تَخَوُّفٍ﴾ کېږي د ﴿تَخَوُّفٍ﴾ د کلمې دپاره علماوو کرامو لاندې دوه معناوې کړي دي^(۱):

الف: څرنگه چې د حرفونو زیادت د معنی په زیادت او قوت باندې دلالت کوي نو تخوف د کلک خوف (ډار) څخه عبارت دي. نو د معنی حاصل يې داسې راخېږي چې: ایا کفار د دې څخه مامون دي چې الله ﷻ يې په عذاب باندې په داسې حال کې مبتلا کړي چې د کلک ډار سره هم مخامخ وي، چې د شاوخوا په ښارونو باندې عذاب نازل شي، یا د عذاب د نزول څخه وړاندې تېز باد راووزي، یا ځمکه ولړزهري او درنه زلزله شروع شي او بالاخره لکه چې سخته ږلۍ او تېز باران او هم د تندرونو گرزهار پیل شي او بیا پرې مهلک عذاب وربښکته شي.

ب: ﴿تَخَوُّفٍ﴾ د "تنقص" معنی ورکوي، لکه چې لاندې قیصه ورباندې په ډېره ښه وجه دلالت کوي، هغه دا چې:

یوه ورځې امیر المؤمنین (عمر ؓ) په ممبر باندې ولاړ وه او د ذکرې شوې کلمې په تفسیر کېږي يې لاندې سوال جواب وکړ^(۲):

عمر ؓ: په ﴿أَوْ يَأْخُذْهُمْ عَلَىٰ تَخَوُّفٍ﴾ کېږي د ﴿تَخَوُّفٍ﴾ کلمه څه معنی لري؟

ټول ساکت پاتې شوه مگر یوازې یوه بوډا سړي (شیخ) جواب ورکړ چې: ﴿تَخَوُّفٍ﴾ د "تنقص" معنی ورکوي.

عمر ؓ: ایا د جاهلیت په اشعارو کېږي ذکره شوې کلمه په همدې معنی باندې استعماله شوې ده؟
شیخ: هو، زمونږ د (هذیل) قبیلې یوه شاعر په خپل یوه شعر کېږي په همدغه معنی باندې استعماله کړې ده (چې همغه شعر يې ورته ولوست).

عمر ؓ: ای حاضرینو! تاسو د خپل دفتر حفاظت وکړئ چې بې لارې نه شی.

ټولو حاضرینو د شیخ په شمول پوښتنه وکړه چې: زمونږ دفتر څه شی دی؟

عمر ؓ: ستاسو دفتر د جاهلیت اشعار دي چې په دې کېږي ستاسو د کتاب (قرآن کریم) تفسیر او معناوې ساتلې شوي دي.

نو د معنی حاصل يې داسې کېږي چې: ایا دوی په امن کېږي دي چې الله ﷻ ورباندې په مدار او کراره-کراره عذاب ورنازل کړي، مثلاً د مال په تنقیص باندې پیل شي، بیا يې په زراعت (کرونده)

(۱) زاد المسیر ج ۴ ص ۲۲۹

(۲) تفسیر الکشاف ج ۲ ص ۶۰۸

(۱۶) باندې آفت ورنازل شي، بيا پرې کوم مهلک مرض ورحواله کړي او داسې نور او بالاخره په پای کې د پوپنا کوونکي عذاب سره مخامخ شي.

تبصره

۴. مونږ ته داسې برېښي چې ذکرې شوې دواړه معناوې سره څه منافات نه لري، ځکه چې د هر تنقص سره لومړۍ معنی (تخوف) لازم دی، یا په بل عبارت: د عذاب د کراره-کراره راتگ سره خوف (کلک دار) ترلی او لازم دی، مگر ځینو علماوو کرامو ملزوم 'تَقْصُ' ذکر کړی دی او ځینو د لازم 'تَخُوف' نوم اخستی دی.

یادونه

۵. د ﴿فَإِنْ رَبُّكُمْ لَرَءُوفٌ رَّحِيمٌ﴾ جملې ته علماوو کرامو په لاندې دوه ډوله^(۱) ارتباط ورکړی دي:

الف: دا جمله د همدغه نژدې ډول ﴿تَخُوفٍ﴾ سره ارتباط لري، یعنې الله ﷻ په تاسو باندې نرمي کوونکی او مهربان دی نو ځکه تاسو په عاجله توګه په عذاب باندې نه نیسي بلکې د تخوف په توګه در باندې عذاب درناز لوي ترڅو تاسو راوینښ شئ او د توبې فرصت درڅخه فوت نه شي.

ب: دا جمله د ذکر و شوو ټولو ډولونو سره ارتباط نیسي، یعنې ستاسو رب ﷻ ستاسو په هر ډول هلاکت باندې قدرت لري، لکه چې څلور مثالونه یې ذکر شوه، خو په تاسو باندې روڼ او رحیم دی چې د قدرت سره سره در باندې هېڅ ډول عذاب نه نازلوي او د ایمان راوړلو فرصت درکوي چې خپل ځانونه اصلاح کړئ او د کفریاتو څخه لاس واخلي، که نه نو آخر به ورسره مخامخ شئ.

مونږ ته همدغه دوهم ارتباط په زړه پوری برېښي چې ګټه یې عامه ده، معنی یې شامله ده او بالاخره چې لاندې نصوص ورباندې دلالت کوي:

اول: الله ﷻ فرمایلي دي چې: ﴿وَأَمْلَى لَهُمْ إِنَّ كَيْدِي مَتِينٌ﴾ [الأعراف: ۱۸۳] یعنې اوزه کفارو ته تال ورکوم یقیناً زما پټ تدبیر ډېر قوي دي (څوک ترې خلاصون نه شي موندلی).

دوهم: نبي کریم ﷺ فرمایلي دي چې: «إِنَّ اللَّهَ لَيُمْلِي لِلظَّالِمِ حَتَّى إِذَا أَخَذَهُ لَمْ يَفْلِتْهُ»^(۲) یعنې یقیناً الله ﷻ ظالم ته مهلت ورکوي آن ترې چې کله یې (په عذاب سره) ونیسي نو بیا یې نه خوشي کوي.

سوال جواب

۶. که څوک وایي چې په ﴿أُولَئِكَ يَرْوُوا إِلَىٰ مَا خَلَقَ اللَّهُ مِنْ شَيْءٍ يَتَفَتَّحُوا ظِلَّ اللَّهِ﴾ کې د ﴿مِنْ شَيْءٍ﴾ کلمات د "ما" دپاره بیان واقع شوي دي، حال دا چې پخپله "ما" هم د شي معنی ورکوي. نو پوښتنه دا

(۱) روح المعاني ج ۴ ص ۱۵۲

(۲) صعيح البخاري ج ۲ ص ۶۷۸

ده چې: بیان خو د وضاحت دپاره په محاوراتو کښې استعمالېږي او دلته په بیان سره هېڅ وضاحت متحقق نه شو؟

مونږ وایو چې: د ﴿يَتَفَيَّؤُا ظِلَالَهُ﴾ جمله د ﴿شَيْء﴾ دپاره صفت ده چې په همدغه صفت سره پکښې وضاحت هم صورت نیسي، نو حاصل یې داسې راڅرځي چې ایا دوی هغه شی ته نه گوري کوم چې الله ﷻ پیدا کړی دی، البته هغه شی چې هغه د سوري خاوند وي^(۱) چې سوري یې د الله ﷻ په امر سره اوږي او را اوږي.

لنډه دا چې دلته د هغه شي کتلو ته خلک متوجه کول مطلب نه دی کوم چې سوري نه لري لکه پربښتي، پیریان یا لکه شیشې او داسې نور.

څو پوښتنې او د هغو جوابونو

۷- په دې مقام کښې سړي ته لاندې پوښتنې ذهن ته ورځي:

الف: لومړۍ پوښتنه دا ده چې: د ﴿ظِلَالَهُ﴾ ضمیر ﴿شَيْء﴾ ته راجع دی حال دا چې "ظلال" جمع ده او "شيء" مفرد دی، او د مفرد (واحد) شي دپاره خو ډېر سوري نه وي بلکې هر کثیف شی یو سوري لري چې یوه خوا او بله خوا یې اوږي او را اوږي؟

د دې پوښتنې جواب دا دی چې: د ﴿شَيْء﴾ کلمه که څه هم مفرده ده مگر معنا جمعه ده^(۲) چې په ډېرو شيانو باندې صادقېږي او د ډېرو شيانو سوري خو ډېر وي.

ب: بله پوښتنه دا ده چې په سوري درلودونکو شيانو کښې خو یوازې انسان ښی او چپ لري، نو پوښتنه دا ده چې: ایا په ﴿عَنِ الْيَمِينِ وَالْشَّمَائِلِ﴾ کښې یوازې دانسان ښی او چپ مطلب دی او که د نورو شيانو اطراف هم مراد دي؟

مونږ وایو چې: د دې پوښتنې دپاره علماوو کرامو لاندې دوه جوابونه کړي دي:

اول: څرنگه چې په ښي لاس کښې عادة د چپ لاس څخه قوت زیات وي نو د اسمان مشرق طرف ته یمین ویل کېږي، چې روزمره حرکت ترې پیل کېږي، او مغرب طرف ته یې شمال ویل کېږي، چې د یمین په مقابله کښې واقع دی^(۳)، یعنی د سوري درلودونکو شيانو سوري هم مشرق طرف ته او هم مغرب طرف ته اوږي رااوږي او الله ﷻ ته سجدي کوي.

دوهم: هر شي ته ښی او چپ په دې اعتبار باندې ثابت شوی دی چې نوموړی شی فرضي انسان وگڼل شي، او یا د هغه په څنګ کښې یو انسان ودرولی شوی فرض کړی شي^(۴).

ج: درېمه پوښتنه دا ده چې: د څه حکمت په بنیاد د ﴿عَنِ الْيَمِينِ﴾ کلمه د ﴿الشَّمَائِلِ﴾ غوندې

(۱) تفسیر ابي السعود ج ۵ ص ۱۱۸

(۲) تفسیر الکشاف ج ۲ ص ۶۰۹

(۳) التفسیر الکبیر ج ۲۰ ص ۴۱

(۴) البحر المحیط ج ۶ ص ۵۳۷

جمعه نازل نه کړی شوه حال دا چې ډېر شيان لکه څنگه چې ډېر چپ طرفونه لري همدارنگه ښي طرفونه هم ډېر لري؟

مونږ وايو چې: د دغې پوښتنې د جوابولو دپاره ځينو مفسرينو کرامو ډېر اوږده بحثونه کړي دي^۱ او هر طرف ته بلکې ښي طرف ته او چپ طرف ته يې تاندونه وهلي دي، خو کوم جواب چې مونږ ته بهر او بې تکلفه برېښي هغه دا دی چې: د ﴿الْيَمِينِ﴾ کلمه د ايجاز (لنډون) په بنياد مفرده نازل شوې ده که څه هم مطلب ترې جمعه ده.

او په دغه مطلب باندې لاندې قرائن هم دلالت کوي:

اول د ﴿الْيَمِينِ﴾ د کلمې څخه وړاندې د ﴿ظِلَّةٌ﴾ کلمه جمعه ده چې د ډېرو شيانو سوري ترې مطلب دي لکه څنگه چې د لومړنۍ پوښتنې په جواب کېني واضحه شوې ده، نو دلته به هم د ډېرو شيانو ښي طرفونه مطلب وي.

دوهم وروسته ترې د ﴿الشَّمَايِلِ﴾ کلمه جمعه نازل شوې ده او پوره واضحه ده چې د هر شمال په مقابل کېني يمين وي، نو په کار دي چې د ﴿الْيَمِينِ﴾ څخه "الْايمان" مطلب شي ترڅو يې ورسره مقابله صحت مونده کړي.

درېم په قرآن کریم کېني د دغه ډول نزول نور نظائر هم شته چې ځينې کلمې مفردې نازلې شوي دي مگر مطلب ترې جمعي وي، لکه:

اول الله ﷻ فرمايي چې: ﴿سَيَرْزُقُ أَجْمَعُ وَيُوَلُّونَ الدُّبُرَ﴾ [القمر: ۴۵] يعنې اې پيغمبره! ژر دی چې د مشرکانو (کفارو) جمعيت به ماتې وخوري او مسلمانانو ته به شاګانې ورواړوي. په دې ايت کېني د ﴿الدُّبُرِ﴾ کلمې څخه د "الذُّبَاب" کلمه مطلب ده، چې جمعه ده.

دوهم: الله ﷻ په ټول قرآن کریم کېني د ﴿الْأَرْضِ﴾ کلمه مفرده نازله کړې ده مگر په ډېرو ايتونو کېني ترې جمعه مطلب ده، لکه: ﴿لِلَّهِ مَا فِي السَّمَوَاتِ وَالْأَرْضِ﴾ [لقمان: ۲۶] يعنې خاص الله ﷻ ته هغه شيان دي کوم چې په اسمانو او ځمکو کېني دي.

د څلورمه پوښتنه دا ده چې: د هر شي سوري خو څلور طرفه (وړاندې، بهرته، ښي طرف، چپ طرف) اوږې او را اوږې، نو په دې کېني څه حکمت دی چې په ايت شريف کېني يوازې دوه طرفونه ذکر شوه او نور دواړه طرفه په سکوت کېني پرېښودل شوه؟

مونږ وايو چې: که څه هم ځينو علماوو کرامو د ﴿الشَّمَايِلِ﴾ کلمه د درې طرفونو څخه عبارت اخستې ده چې وړاندې او بهرته او بالاخره چپ طرف دی^۲، مگر مونږ ته داسې برېښي چې په ايت شريف کېني د دوه وو طرفونو ذکر د مثال په توګه شوی دی او حصر پکېني مطلب نه دی، حتی په

^۱ روح المعاني ج ۱۴ ص ۱۵۵ - المحرر الوجيز ج ۱ ص ۱۹۲
^۲ البحر المحیط ج ۶ ص ۵۳۸

بل ایت شریف کنی په یوه طرف باندې هم صراحت نه دی شوی لکه چې الله ﷻ فرمایي: ﴿وَذَلَّلْنَاهُمْ بِالْفُجْدَاءِ وَالْأَصَالِ﴾ [الرعد: ۱۵] یعنی څوک چې په اسمانونو او ځمکو کنی دي ټول خاص الله ﷻ ته په خوښه او ناخوښه سره سجدې کوي او د دوی سوري هم (چې څوک سوري لري) د سبا او بېگانه په وختونو کنی همده ﷻ ته په سجده باندې پراته دي، چې کله یو طرف ته تاوېږي او کله بل طرف ته کږېږي.

په اعراب کنی دوه نظره

۸- د ﴿سُجَّدًا لِلَّهِ وَهُمْ دَاخِرُونَ﴾ په اعراب کنی د علماوو کرامو لاندې دوه نظرونه دي:

الف: ذکر شوي کلمات دواړه د ﴿ظَلَّلَهُ﴾ دپاره دوه حالونه دي^(۱)، یعنی د ټولو کثیفو شيانو سوري په داسې حال کنی اوږي او رااوږي چې د یوه پلوه الله ﷻ ته په تګویني توګه سجده کوونکي دي او د بله پلوه دغه سوري الله ﷻ ته ذلیل او منقاد هم دي.

په دغه اعتبار سره دوهم حال تقریباً د اولني حال مضمون تائیدوي چې سجده کول او منقاد ګرځېدل دواړه سره په مصداق کنی ډېر لرې نه دي.

ب: د ﴿سُجَّدًا﴾ کلمه د ﴿ظَلَّلَهُ﴾ څخه حال واقع شوې ده مګر د ﴿وَهُمْ دَاخِرُونَ﴾ جمله د ﴿ظَلَّلَهُ﴾ د ضمیر څخه حال ده چې په ﴿مِنْ شَيْءٍ﴾ کنی ﴿شَيْءٍ﴾ ته راجع دی^(۲). نو د معنی حاصل یې داسې کېږي چې: ټول سوري اوږي را اوږي او الله ﷻ ته سجده کوونکي دي او پخپله سوري درلودونکي شيان هم د الله ﷻ قدرت ته ذلیل او غاړه ایښودونکي دي.

که څه هم د عربیت په اعتبار سره لومړنی اعراب په زړه پورې دی مګر د فائدي په اعتبار سره دوهم صورت بهتر برېښي او دا ځکه چې په دې صورت کنی تاسیس دی او د تاکید څخه خو تاسیس ښه دی.

سوال جواب

۹- که څوک وايي چې: په ﴿وَلِلَّهِ يَسْجُدُ مَا فِي السَّمَوَاتِ وَمَا فِي الْأَرْضِ مِنْ دَابَّةٍ﴾ کنی د ﴿يَسْجُدُ﴾ کلمه د "سجود" څخه اشتقاقه شوې ده او "سجود" دې ته وايي چې یا سر په ځمکه باندې کېښودلی شي او یا انحناء وکړي شي^(۳) حال دا چې دغه معنی په لمر، سپوږمۍ او نورو شيانو کنی تحقق نه شي موندلی؟

مونږ وايو چې:

الف: ذکرې شوې دواړه معناوې د "سجود" کلمې دپاره شرعي او عرفي معناوې دي اما د "سجود"

(۱) التفسير الكبير ج ۲۰ ص ۴۲

(۲) تفسير الكشاف ج ۲ ص ۶۰۹

(۳) لسان العرب ج ۳ ص ۲۰۴، ۲۰۵

لغوي معنی تذلل او عاجزي کول دي، چې لاندې دوه ډولونه لري^(۱):

اول: هغه عاجزي کومه چې په اراده سره صورت نیسي، لکه پرېستې، انسانان او پیریان چې الله ﷻ ته خپله عاجزي څرگندوي او خپله سرونه ورته ښکته کوي.

دوهم: هغه عاجزي کومه چې پرته د ارادې څخه تحقق مومي چې د تسخیر په نامه سره یې بللی شو، نو په دغې معنی باندې ټول مخلوقات لکه جمادات، حیوانات او بالآخره نباتات او نور شیان الله ﷻ ته سجده کوونکي دي، چې ټول په هغو کارونو کې مشغول دي د کومو دپاره چې پیدا کړي شوي دي، او ټول د الله ﷻ په وحدانیت باندې دلالتونه کوي چې شریک ورسره نشته.

ب: په دې باندې علاوه ټول مخلوقات الله ﷻ ته سجدې کوي که څه هم مونږ یې د سجدو په کیفیت باندې نه پوهېږو، لکه چې ټول مخلوقات یې تسبیحات وایي خو مونږ یې په کیفیت باندې علم نه لرو. الله ﷻ فرمایي چې: ﴿وَإِنْ مِنْ شَيْءٍ إِلَّا يُسَبِّحُ بِحَمْدِهِ، وَلَكِنْ لَا تَفْقَهُونَ تَسْبِيحَهُمْ﴾ [الإسراء: ۴۴] او هیڅ شی نه دی مگر د الله ﷻ د حمد (ثناء) سره تسبیحات وایي مگر تاسو یې په تسبیح ویلو باندې نه پوهېږئ.

د ښه وضاحت دپاره د ابو ذر رضی الله عنه قیصه ولولئ چې: یوه ورځې نبي کریم ﷺ مخاطب کړ چې ای ابو ذره! ایا ته پوهېږې چې دا لمر کوم ځای ته ځي (کله چې غروب وکړي او ولوېږي؟)، ابو ذر رضی الله عنه وویل چې: الله ﷻ او د ده پیغمبر ﷺ ډېر ښه پوهېږي.

نو نبي کریم ﷺ وفرمایل چې: «فَإِنَّهَا تَذْهَبُ حَتَّى تَسْجُدَ تَحْتَ الْعَرْشِ فَتَسْأَلُ فَيُؤْذَنُ لَهَا وَيُوشِكُ أَنْ تَسْجُدَ فَلَا يُقْبَلُ مِنْهَا وَتَسْأَلُ فَلَا يُؤْذَنُ لَهَا يُقَالُ لَهَا ارْجِعِي مِنْ حَيْثُ جِئْتِ فَتَطْلُعُ مِنْ مَغْرِبِهَا»^(۲) یعنې دا (لمر) لاړ شي حتی چې د عرش العظیم لاندې سجده وکړي، نو بیا اجازه وغواړي چې طلوع وکړي نو اجازه ورته وکړي شي او د خپل مطلع څخه تکراراً طلوع وکړي. خو داسې وخت هم راتلونکی دی چې لمر به نژدې وي چې د خپل عادت په مطابق سجده وکړي او د تکراري راختلو اجازه وغواړي، مگر د ده څخه به سجده قبوله نه کړي شي (د سجدې اجازه به ورته کړي شي) او اجازه به وغواړي خو اجازه به ورته کړي شي حتی چې ورته به وویل شي چې د هغه ځایه بېرته وگرځه د کوم ځای څخه چې (د سجدې کولو او اجازې اخستلو دپاره) راغلی یې (چې د مغرب څخه عبارت دی)، نو لمر به بېرته خپل مغرب ته ورتاو شي او د همدغه مغرب څخه به طلوع وکړي. نو دغه وخت کېږي به د توبې دروازه بنده شي.

ذکر شوی حدیث شریف ځینو علماوو کرامو ډېر ښه شرحه کړې دی^(۳) که څوک د زیات تفصیل شوق لري نو هملته دې مراجعه وکړي.

(۱) مفردات الراغب ص ۲۲۹

(۲) صحیح البخاري ج ۱ ص ۴۵۴: جامع الترمذي ج ۲ ص ۱۵۸: مسند احمد بن حنبل ج ۸ ص ۸۲

(۳) عمدة القاري علی البخاري ج ۱۴ ص ۱۱۹

یادونی

۱۰۔ په دې مقام کښې لازمه گڼو چې لاندې ټکو ته محترم لوستونکي متوجه کړو:
الف: په ذکر و ایتونو کښې د قرآن کریم د تلاوت درېمې سجدې ته اشاره شوې ده هیله ده چې هېره نه کړی شي، چې مربوط احکام یې د الله ﷻ په توفیق د [الأعراف: ۲۰۶] ایت لاندې تېر شوي دي.

ب: یو پښتون شاعر د ذکر و ایتونو مضمون په ډېره ښه توګه په خپلو اشعارو کښې ځای په ځای کړی دی^(۱) په کار دي چې په دې مقام کښې یو ځل ولوستلی شي، څو بیتونه یې دا دي:
په نامه دهغه خدای مې دا بیان دی :: چې یو نوم یې په نومونو کښې سبحان دی
په سجود یې ځمکې سر دی لګولی :: زورېند سر یې په رکوع سره اسمان دی
هره ونه په قیام ورته ولاړه :: هر ګیا یې په تسبیح سره ګویان دی
همه واړه په تسبیح نه ده مشغول دي :: که ملک دی که پېری دی که انسان دی
هر ماهي یې په دریاب کښې حمد وایي :: هر مرغی یې په چمن کښې ثناخوان دی
حق په حق یې ثنا هیچا نه ده کړې :: نه له هیچا واقع شوی دا بیان دی
مخلوقاتو هسې نه دي پېژاندلی :: لکه ده سره چې قدر د خپل ځان دی
نه یې زیان نه یې زوال نه یې نقصان شته :: دی بې زیانې بې زواله بې نقصان دی
نه یې مثل نه یې مثال نه یې مکان شته :: دی مثله بې مثاله بې مکان دی
که یې څوک په سترگو ویني نه لیدی شي :: او که وایي و هر چا و ته عیان دی
منزه دی د جملې وو جهتونو :: او بیا هر جهت په ده باندې ودان دی
د زرګونو صفتونو راشه ګوره :: نیم صفت یې کړی ما عبدالرحمن دی

﴿وَقَالَ اللَّهُ لَا تَتَّخِذُوا إِلَهَيْنِ اثْنَيْنِ إِنَّمَا هُوَ إِلَهٌُ وَاحِدٌ فَإِيتَىٰ فَآرْهَبُونَ ﴿٥١﴾ وَلَهُ مَا فِي السَّمٰوٰتِ وَالْأَرْضِ وَلَهُ الدِّينُ وَاصْبًا أَفْغَرَ اللَّهُ تَقْوٰنَ ﴿٥٢﴾ وَمَا بِكُمْ مِنْ نِعْمَةٍ فَمِنَ اللَّهِ ثُمَّ إِذَا مَسَّكُمُ الضُّرُّ فَإِلَيْهِ تَجْرَوْنَ ﴿٥٣﴾ ثُمَّ إِذَا كُشِفَ الضُّرُّ عَنْكُمْ إِذَا فَرِيقٌ مِّنْكُمْ بِرَبِّهِمْ يُشْرِكُونَ ﴿٥٤﴾ لِيَكْفُرُوا بِمَا ءَاتَيْنَاهُمْ فَتَمَتَّعُوا فَسَوْفَ تَعْلَمُونَ ﴿٥٥﴾﴾

[۵۱] او الله ﷻ وایي چې (ای خلکو!) تاسو معبودان مه نیسئ (اقلأ) دوه (معبودان)، یقیناً (ستاسو) معبود (فقط) یو معبود دی (چې زه یم) نو خاص زما څخه وډار شی (او شریک راسره مه دروی).

(۱) د عبدالرحمن مومند دیوان ص ۱۹۵

[۵۲] او خاص الله ﷻ ته هغه شيان دي کوم چې په اسمانونو او ځمکو کښې دي، او (همدارنگه) خاص همده ﷻ ته په دوامداره توگه اطاعت (او انقياد) دی، نو ايا تاسو د الله ﷻ څخه په غير (د بل چا د عذاب څخه خپل ځانونه) ساتئ (ترې وېرېږئ)؟

[۵۳] او هر شی چې په تاسو پورې ارتباط لري چې د نعمت څخه عبارت دی نو (هغه ټول) د الله ﷻ د پلوه (تاسو ته درکړی شوی) دی، بيا (په دې باندې علاوه) چې کله ضرر (سختي) تاسو مسه کړي (درته ورسېږي) نو خاص همده ﷻ ته (په چيغو چيغو) سوالونه (او زاری) کوي.

[۵۴] بيا چې کله ستاسو څخه سختي لري کړي (او سوال مو قبول کړي) نو ناڅاپه ستاسو څخه يوه ډله د خپل رب ﷻ سره شريکان دروي (او په کفر باندې کلک پاتې کېږي).

[۵۵] (چې ترڅو نتيجه يې دا شي) چې دوی په هغو (نعمتونو) باندې ناشکري وکړي کوم چې مونږ ورته ورکړي دي، نو (ای پيغمبره! دوی مخاطب کړه چې ای کفارو د الله ﷻ د نعمتونو څخه لنډه تنگه) استفاده وکړئ، نو ډېر ژر دی چې (په خپل انجام باندې به) پوه شئ.

ارتباط

د وړاندېنيو ايتونو مضمون دا وه چې ټول مخلوقات الله ﷻ ته سر په سجده دی او ټول يې تسبيحات او ستاينه کوي، يا په بل عبارت: ټول د الله ﷻ په وحدانيت باندې شاهدي وايي او دلالت پرې کوي. په دې ايتونو کښې د يو پلوه د وحدانيت د نقیض (شرک) څخه نهې (منعه) نازل شوې ده او د بله پلوه په وحدانيت باندې امر شوی دی او څه تائيدات يې بيان شوي دي چې حاصل يې داسې راخېږي:

د مطلب خلاصه

- ۱- ای پيغمبره! اوس نو خپل امت ته ابلاغ کړه چې الله ﷻ تاسو ته ارشاد کوي چې:
ای خلکو! تاسو د شریک درولو څخه اجتناب وکړئ او د الله ﷻ سره په عبادت کښې اقلأ يو شریک هم مه دروئ چې معبودان مو دوه جوړ شي، يو الله ﷻ او بل هغه کوم چې تاسو پخپله درولی وي او په شرکت ورته قائل شوي یاست، او دا ځکه چې د يو شریک درول او د زرو شریکانو درول په کفر کښې يو برابر دي او په بطلان کښې يې هيڅ فرق نشته.
- ۲- ای خلکو! ستاسو حقيقي معبود نه دی مگر يو معبود دی چې الله ﷻ دی او بس. نو څرنگه چې تاسو هم د ټولو مخلوقاتو په ضمن کښې بلا اراده د الله ﷻ په وحدانيت باندې قائل یاست او بدون د ارادې څخه ورته غاړه ايښودونکي یاست، تاسو ته په کار دي چې بالاراده او بالاختيار هم د همده ﷻ په وحدانيت باندې قائل شئ او د توحيد عقیده خپله کړئ.
- ۳- نو ای خلکو! يوازې او يوازې زما څخه وډار شئ چې زه په تاسو باندې هر ډول عذاب درنازلولی شم او هيڅوک بيا نجات نه شي درکولی، او دا ځکه چې:
الف: هر څومره شيان چې په اسمانونو او ځمکو کښې موجوديت لري هغه ټول د الله ﷻ ملکيت دی، نو په هر ډول چې وغواړي همغسې تصرف پکښې کولی شي.

ب: په دې باندې علاوه ټول مخلوقات په خوښه او ناخوښه د الله ﷻ اوامرو ته غاړې ایښودونکي دي او هیڅوک او هیڅ شی د ده ﷻ د ارادې څخه مخالفت نه شي کولی او نه توان لري، بلکې خاص همدۀ ﷻ ته په دوامداره توګه او په مستمر ډول سره انقیاد ثابت دی. نو په همدغه بنیاد باندې تاسو ته پوښتنه متوجه کېږي چې: ایا تاسو د بل چا څخه نه بلکې د الله ﷻ څخه په غیر د بل چا یا د بل شي څخه وېرېږئ چې هیڅ واک او وسه نه لري حتی چې په خپل ځان کېنې هم څه د تصرف اختیار نه شي درلودلی.

ج: ای خلکو! په تاسو پورې چې هرڅومره (بې شمېره) نعمتونه ارتباط لري هغه ټول د الله ﷻ د پلوه دي او بس، همدی ﷻ لکه څنګه چې د نعمتونو په ورکړې باندې قدرت لري همدارنګه د نعمتونو په بېرته اخستلو باندې هم قادر دی، اما ستاسو باطل معبودان نه تاسو ته څه نعمت درکولی شي او نه یې درڅخه اخستلی شي.

د: برسېره په دې، کله چې تاسو ته څه تکلیف او مشقت ورسېږي نو په دغه وخت کېنې تاسو یوازې الله ﷻ ته زاری کوئ او د مشقت څخه د خلاصون او نجات سوالونه ترې کوئ، په دغه وخت کېنې بیا ستاسو څخه خپل باطل معبودان بالکل هېرېږي او تاسو پوهېږئ چې هغوی څه نجات نه شي درکولی؛ نو تاسو ته څه مناسب دي چې د خوشالۍ او راحت په وخت کېنې د باطلو معبودانو په عبادت باندې کلک یاست او د الله ﷻ ارشادات مو د پښو لاندې کړي دي.

ه: دا د یو پلوه، او د بله پلوه کله چې الله ﷻ ستاسو سوالونه قبول کړي او هغه مشقات (سختي) او مشکلات درڅخه لرې کړي په کومو باندې چې تاسو پوهېږئ چې د دغو څخه نجات د بوتانو (باطلو معبودانو) په وسه کېنې نشته، نو بیا همدا تاسو د خپل مهربان رب ﷻ سره همدغه ناتوانه باطل معبودان په عبادت کېنې شریک کوئ او خپل سرونه ورته په عبادت سره ټیټوئ، ایا تاسو ته د خپل دغه عمل څخه حیا نه درځي؟ ایا تاسو نه شرمېږئ؟

۴- ای پیغمبره! د دغې تګلارې نتیجه دا کېږي چې: مشرکان د هغو نعمتونو چې مونږ ورکړي دي او د هغه نجات چې مونږ ورته په نصیب کړی دی، ناشکري وکړي او په دائمې توګه په خپل کفر او ناشکري باندې پاتې شي.

نو زموږ د پلوه یو ځل بیا دوی ته اعلان وکړه او په ډاګه اخطار ورکړه چې: ای مشرکانو! د الله ﷻ د نعمتونو څخه په دنیا کېنې لنډه تنګه استفاده وکړئ، ډېر ژر به پخپله خطا باندې پوه شئ او ډېر ژر به په خپلو کړو وړو باندې پښېمانه شئ خو په هغه وخت کېنې به نه تاسو ته پوهه څه ګټه ورسوي او نه به مو پښېماني په درد باندې وځوري.

توضیحات

۱- که څوک وایي چې: په ﴿لَا تَتَّخِذُوا إِلَهَيْنِ اثْنَيْنِ﴾ کېنې د ﴿إِلَٰهَيْنِ﴾ کلمه په دوه شيانو دلالت کوي چې یو وصف (عبودیت) دی او بل عدد (دوه) دی. نو پوښتنه دا ده چې د څه حکمت په

بنیاد ذکره شوې کلمه په ﴿ اَثْنَيْنِ ﴾ سره تعقیبه شوه حال دا چې د هغې په مدلول کښې "اثنین" یعنې دوه شامل دي؟

مونږ وایو چې: علماوو کرامو نوموړي سوال ته متعدد جوابونه کړي دي^(۱). لاندې مثالونه یې ولولئ:

الف: څرنگه چې په دې مقام کښې نهی ﴿ لَا تَتَّخِذُوا ﴾ وصف ته متوجه نه ده بلکې عدد ته متوجه ده نو په عدد باندې د ښه وضاحت دپاره صراحت وکړی شو^(۲) چې ای بندگانو! تاسو د عبادت څخه ممنوع نه یاست بلکې په عبادت کښې د معبود د تعدد څخه ممنوع یاست چې د تعدد ډېره وړه مجموعه فقط دوه ده ځکه چې ﴿ إِنَّمَا هُوَ إِلَهُ وَاحِدٌ ﴾ یقیناً ستاسو واقعي معبود نه دی مګر یو معبود دی چې الله ﷻ دی او بس.

ب: څرنگه چې د الوهیت سره تعدد منافي او مناقض دی نو د ﴿ اَثْنَيْنِ ﴾ د کلمې په نزول سره د شرک هغه ابطال ته اشاره شوې ده کوم چې په [الأنبياء: ۲۲] ایت کښې نازل شوی دی^(۳). نو حاصل به یې داسې را وڅېړي چې: ای بندگانو! په عقیده کښې د تناقض څخه اجتناب وکړئ او د حقيقي معبود سره اقلاً دوهم معبود هم مه شریکوی پاتې خولا ډېر. که بالفرض ستاسو عقیدې څه حقیقت درلودی نو د دنیا نظام به هر ورو خراب شوی وی.

وصوب څه معنی؟

۲- په ﴿ وَلَهُ الدِّينُ وَاصِبًا ﴾ کښې د "وَاصِب" کلمه د "وُصُوب" څخه اشتقاقه شوې ده. "وُصُوب" د یو شي مداومت (همېشوالی) ته ویل کېږي^(۴) نو حاصل به یې داسې را وڅېړي چې: ای بندگانو! الله ﷻ ته په دوامداره توګه د مخلوقاتو بلا اراده انقیاد په عمومي توګه ثابت دی او په خصوصي توګه ورته په مخلوقاتو کښې پرېښتې بالاراده او بالاخیار دوامدار عبادت کوي، نو تاسو ته په کار دي چې همدغه د پرېښتو لاره خپله کړئ او په بالاخیار عبادت کښې ورسره چاته اشتراک ورنه کړئ.

سوال جواب

۳- که څوک وایي چې: د ﴿ إِذَا فَرِيقٌ مِّنْكُمْ بِرَبِّهِمْ يُشْرِكُونَ ﴾ څخه څرګندېږي چې د سختیو د لرې کولو څخه وروسته د مشرکانو یوه ډله خپل سابقه شرک او سابقه عقیدې ته ادامه ورکوي حال دا چې په دغه وخت کښې خو ټول کفار په خپله باطله عقیده باندې ودرېږي، نه دا چې دا کار یوه ډله کوي؟ مونږ وایو چې: ځینو علماوو کرامو په ﴿ مِّنْكُمْ ﴾ کښې د "مِنْ" توری د بیان دپاره اخستی دی^(۵).

(۱) التفسیر الکبیر ج ۲۰ ص ۴۷
(۲) روح المعانی ج ۱۴ ص ۱۶۲
(۳) تفسیر القاسمي ج ۱۰ ص ۱۱۵
(۴) لسان العرب ج ۱ ص ۷۹۷
(۵) تفسیر الکشاف ج ۲ ص ۶۱۱

نو د مغنی حاصل یې داسې راخپړي چې: په دغه وخت کښې یوه ډله د خپل رب ﷻ سره شریکان دروي چې دغه ډله همدا ستاسو ټولو څخه عبارت ده.

مگر مونږ ته بهتره برېښي چې ذکر شوی توری به د تبعیض دپاره وي، او دا ځکه چې په کفارو کښې ځینې داسې خلک پیدا کېږي چې د سختیو د لرې کېدلو څخه وروسته په ایمان باندې مشرف گرځي، لکه څنگه چې عکرمه بن ابی جهل د مکې معظمې د فتحې په وخت کښې وتښتېد او په بهرې کښې سور شو خو کله چې بهرې طوفاني شوه او بیا الله ﷻ د غرقېدلو څخه بچه کړه نو نوموړی عکرمه په زغرده نبی کریم ﷺ ته ورغی او په ایمان مشرف شو^(۱) چې د 'رضي الله عنه' مستحق جوړ شو.

د دې قيصې پوره تفصیل د [الأنعام: ۴۱] ایت لاندې لیکلی شوی دی، والله ﷻ الحمد والشکر علی ذلک.

﴿وَجَعَلُونَ لِمَا لَا يَعْلَمُونَ نَصِيبًا مِّمَّا رَزَقْنَهُمْ تَاللَّهِ لَتُسْأَلُنَّ عَمَّا كُنْتُمْ تَفْتَرُونَ﴾^(۱)
 ﴿وَجَعَلُونَ لِلَّهِ الْبَنَاتِ سُبْحَنَهُ وَلَهُمْ مَا يَشْتَهُونَ﴾^(۲) وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ^(۳) يَتَوَارَىٰ مِنَ الْقَوْمِ مِنْ سُوءِ مَا بُشِّرَبِهِ أَيُمْسِكُهُ عَلَىٰ هُونٍ أَمْ يَدُسُّهُ فِي التُّرَابِ أَلَا سَاءَ مَا يَحْكُمُونَ^(۴) لِلَّذِينَ لَا يُؤْمِنُونَ بِالْآخِرَةِ مَثَلُ السَّوْءِ وَلِلَّهِ الْمَثَلُ الْأَعْلَىٰ وَهُوَ الْعَزِيزُ الْحَكِيمُ^(۵) وَلَوْ يُوَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهَا مِنْ دَابَّةٍ وَلَٰكِنْ يُؤَخِّرُهُمْ إِلَىٰ أَجَلٍ مُّسَمًّى فَإِذَا جَاءَ أَجْلُهُمْ لَا يَسْتَفْخِرُونَ سَاعَةً وَلَا يَسْتَقْدِمُونَ^(۶) ﴿وَجَعَلُوا لِلَّهِ مَا يَكْرَهُونَ وَتَصِفُ أَلْسِنَتُهُمُ الْكَذِبَ أَنَّ لَهُمُ الْحُسْنَىٰ لَا جَرَمَ أَنَّ لَهُمُ النَّارَ وَأَنَّهُمْ مُّفْرَطُونَ﴾^(۷)

[۵۶] او مشرکان هغو (بوتانو) ته برخه گرځوي د کومو (په گټه او تاوان) باندې چې دوی علم نه لري (البته دا برخه دوی) د هغو مالونو څخه (ورته جدا کوي) کوم چې مونږ ورته روزي کړي دي (او بوتان پکښې هیڅ دخل نه لري).

په الله ﷻ باندې سوگند دی چې هر ورو ضرور به تاسو د هغه شي څخه وپوښتلی شئ کوم چې تاسو یاست (چې د هغه) دروغ جوړوئ.

(۱) الإصباح فی تلمیذ الصحابة ج ۲ ص ۴۹۶

النحل (۱۶)

[۵۷] او (همدارنگه) دوی الله ﷻ ته لورگانې ټاکي (چې پرېنستي بنات الله دي). الله ﷻ ته (د) دغسې چټلو خبرو څخه) پاکې ده، (مشرکان ذکره شوې ټاکنه) په داسې حال کېنې (کوي) چې دوی ته هغه شی دی کوم ته چې دوی ډېر رغبت کوي (چې هغه دنارینه اولادونو څخه عبارت دی).

[۵۸] او کله چې د مشرکانو کوم یوه کس ته په لور (زېږېدلو) باندې زیری (خبر) ورکړی شي نو مخ یې (له ډېره غمه) تګ تور وگرځي حال دا چې (په خپله ماندینه باندې) د غصې څخه ډک وي (چې لور به دې نه زېږولی).

[۵۹] (حتی چې د غم او غصې په حال کېنې) د خپل قوم څخه پټېږي (البته) د هغه بد خبر له کبله په کوم باندې چې هغه ته زیری (خبر) ورکړی شوی وي (چې ته د لور پلار جوړ شوې، نوموړی د پتوالي په حال کېنې تصمیم نیسي چې) ایا خپله لور د سپکاوي سره سره وساتي او که په خاورو کېنې یې پټه (دفنه) کړي.

خبردار! هغه شی ډېر بد شی دی په کوم باندې چې دوی حکم کوي (چې الله ﷻ ته اولاد او لورگانې دي).

[۶۰] (نو ای پیغمبره!) خاص د هغو کسانو دپاره چې په آخرت باندې عقیده نه لري بدمثال (حالت) دی او خاص الله ﷻ ته لوړ مثال (او لوړ صفت) دی، او الله ﷻ عزیز دی (د ارادې مخه یې هیڅوک نه شي نیولی او) د حکمت څښتن دی (که نه نو مشرکان به یې سمدستي پوښنا کړي وی).

[۶۱] او که الله ﷻ خلک د دوی په ظلم سره (په عجله باندې) نیوی نو په ځمکه باندې به یې هیڅ حرکت کوونکی (نبورېدونکی ژوندی) نه وی پرېنې؛ مګر الله ﷻ خلک د ټاکلې شوې نېټې پورې وروسته کوي (او په عجله سره یې نه نیسي)، نو کله چې د دوی (ټاکلې شوې) نېټه راشي بیا به دوی (د نېټې څخه) نه یوه کړي وروسته شي او نه به (ترې) وړاندې شي.

[۶۲] او مشرکان الله ﷻ ته هغه شی گرځوي (ثابتوي) کوم چې دوی یې (د خپلو ځانونو دپاره) بدګڼي (او نه یې خوښوي، خو د دې سره سره) د دوی ژبې دروغ بیانوي چې یقیناً دوی ته (د الله ﷻ په نزد) ډېره ښه درجه ده، (دغسې نه ده لکه چې دوی خیال کوي) په حقه سره بې شکه دوی ته (د الله ﷻ په نزد) اور (دوزخ) دی او بې شکه دوی (د نورو کافرانو څخه اورته) وړاندې کړی شوي دي (چې رومبې به پکېنې ور واچولی شي).

ارتباط

د وړاندېنیو نژدې ایتونو مضمون دا وه چې مشرکان د الله ﷻ د نعمتونو ناشکري کوي، په دې ایتونو کېنې همدغه مضمون تعقیب شوی دی چې دوی برسېره په ناشکری د یو پلوه د الله ﷻ په نعمتونو کېنې خپلو باطلو معبودانو ته په برخه قائل دي او د بله پلوه د نعمتونو توهین کوي او خپلو اولادونو (لورگانو) ته د اهانت په نظر ګوري، مګر د دغسې لویو جنایتونو سره سره په آخرت کېنې د لوړې درجې تمه لري، نو حاصل یې داسې راوځي:

د مطلب خلاصه

ای پیغمبره! په خپل امت باندې د کفارو څه نور جنايتونه هم قرائت کړه، هغه دا چې:

۱- کله چې الله ﷻ مشرگان د مشکلاتو څخه خلاص کړي او يا ورباندې څه نعمتونه وراضافه کړي نو دوی د ناپوهۍ او جهالت د کبله خيال کوي چې دا کار زمونږ بوتانو وکړ، نو د همدې کبله خپلو بوتانو (باطلو معبودانو) ته په هغو نعمتونو او مالونو کښې چې يوازې مونږ ورپېرزو کړي دي څه برخه ټاکي. يا په بل عبارت: دوی په دغه وخت کښې د بوتانو شکريه او مننه کوي نو په خپلو مالونو او څارويو کښې ځينې څاروي د خپلې استفادې څخه وباسي او د بوتانو په نامه باندې يې ازاد پرېږدي، چې نه يې څوک غوښه خوري او نه ورباندې څوک سورېږي.

نو ای پیغمبره! زمونږ د پلوه مشرکان په سوگند سره مخاطب کړه چې په الله ﷻ دې زما سوگند وي چې هر ورو او خامخا به تاسو د دغو افتراگانو او دروغو څخه وپوښتلی شئ، او مناسبه جزا به په دوزخ کښې درکړی شي.

۲- ای پیغمبره! د مشرکانو بل ډېر لوی کفري جنايت دا دی چې د يو پلوه پرېستو ته د لورگانو (بنځينه وو) لقب ورکوي او د بله پلوه همدغه خيالي بنځينه پرېستې د الله ﷻ لورگانې گڼي. نو ته ورته ووايه چې: الله ﷻ د اولاد څخه مطلقاً پاک او منزّه دی، نه بنځينه اولاد لري او نه نارينه، نه پخپله د چا څخه زېږېدلی دی او نه يې بل څوک زېږولی دی او بالاخره نه ورسره توالد او تناسل مناسب لري بلکې دا د ممکناتو (محتاجانو) صفت دی او بس.

۳- د مشرکانو بله ډېره غټه بې ادبي لا دا ده چې د خپلو ځانونو دپاره زامن خوښوي او د لورگانو څخه نفرت لري خو د دې سره سره د همدغه منفور اولاد نسبت الله ﷻ ته کوي. يا په بل عبارت: الله ﷻ د خپلو ځانونو څخه هم په رتبه او منزلت کښې ښکته گڼي، چې هغه ﷻ ته د لورگانو د پلار لقب ورکوي خو کله چې د دوی په کوم يوه کس باندې دغه لقب کېښودل شي او د لور پلار جوړ شي نو د لاندېني کيفيت سره مخامخ کېږي:

الف: د مشرکانو څخه چې چاته زيری (خبر) ورکړی شي چې ستا مائدينې لور وزېږوله نو د دغه خبر د اورېدلو سره سم يې د ډېر خپګان او غم څخه مخ ټک تور واوړوي، ته به وايې چې کوم لوی مصيبت ورباندې ورنازل شو او د غټ مشکل سره مخامخ شو.

ب: حتی په دغه وخت کښې د ډېر جهالت د کبله په خپله مائدينه باندې په غصه کېږي چې ولې دې زوی ونه زېږاوه، ته به وايې چې د زوی يا لور زېږول د ښځو په اختيار کښې دي او د الله ﷻ په اختيار کښې نه دي؛ نو په حقيقت کښې د نوموړي غصه الله ﷻ ته راجع کېږي چې ولې دې زوی رانه کړ چې لور دې را وېښله.

ج: مشرکانو ته د لور زېږېدنه توهين برېښي نو د همدې کبله د لور پلار د څه وخته پورې د خپل قوم څخه شرمېږي او سترگې ورسره نه شي مخامخ کولی چې پيغور به ورکړي، نو د هغه وخته پورې ترې پټېږي ترڅو د لاندې دوه وو خبرو څخه يوه خبره خوښه کړي او التزام يې وکړي:

اول: چې لور ژوندۍ پرېږدي او د يو پلوه د خپل قوم په وړاندې خجالت او اهانت په غاړه واخلي او د بله پلوه التزام وکړي چې خپله لور به ترې تر آخره عمره پورې عزت په سترگو ونه گوري، او په دوامداره توگه به د ذلت او اهانت په ژوند کښې کړېږي.

دوهم: بله دا چې خپل ځان د خجالت څخه بچ کړي او خپله لور د ژوند څخه خلاصه کړي او په يوه بې رحمانه قتل سره يې قتل کړي چې ژوندۍ يې د خاورو څخه لاندې کړي او خاورې پرې ورواړوي. ۴- خبردار! هغه ډېر بد او ناکاره حکم دی چې مشرکان يې د لورگانو په هکله کوي، هغه دا چې د يو پلوه لورگانې سپکې گڼي او د بله پلوه همدغه لورگانې الله ﷻ ته نسبتوي، چې په پرنستو باندې د بنات الله نوم ږدي.

۵- ای پیغمبره! هغو خلکو ته کوم چې په آخرت باندې عقیده او ایمان نه لري، بد صفت دی او ناکاره حال دی، هغه دا چې اولاد ته اړتیا لري ترڅو د دوی د مرگ څخه وروسته د دوی په ځای باندې ودرېږي، د کمزورۍ په وخت کښې ترې د کومک استفاده وکړي او په دښمنانو باندې پرې غلبه حاصله کړي، او بالاخره لورگانې ځکه ژوندۍ بنځوي (وژني) چې د يو پلوه يې عار گڼي او د بله پلوه يې د سوگتۍ (بخل) د کبله په نفقه باندې سختي کوي.

مگر بالمقابل الله ﷻ ته لوړ صفت دی، چې ازلي او ابدی دی، د ټولو احتیاجاتو څخه پاک او منزله دی او بالاخره په خزانو کښې يې هيڅ شی نه کمېږي او د هرشي روزي رسان دی. ۶- ای پیغمبره! د مشرکانو د هلاکولو او پوپنا کولو دپاره ذکر شوی جنایت کفایت کوي چې الله ﷻ ورباندې بېخ ويستونکی عذاب ورنازل کړي، مگر د دې سره سره چې د الله ﷻ د ارادې مخه هيڅوک نه شي نیولی الله ﷻ د حکمت څښتن هم دی، نو دا د حکمت غوښتنه ده چې مشرکانو ته مهلت ورکوي او سمدستي ورباندې عذاب نه وربښکته کوي.

۷- د همدې کبله چې الله ﷻ حکیم دی، د گناهونو په سبب سره خلک په عجله باندې نه نیسي، که بالفرض په عجله سره يې نیولی نو په ځمکه باندې به يې هيڅ حرکت کوونکی ژوندۍ نه وی پرېښی او ټول به يې هلاک کړي وی، خو دا کار د حکمت څخه مخالف دی چې په دې صورت کښې د امتحان لمن ټولېږي او د وخت څخه وړاندې په ځمکه کښې د انسان خلافت اختتام پیدا کوي. هوا کله چې د دنیا د وړانولو او د انسان د خلافت د ختمولو هغه وخت را ورسېږي کوم چې د الله ﷻ په نزد باندې ټاکلی شوی او مقرر دی نو هلته به د ټولو خلکو د مرگ نېټه نه يوه گړۍ وروسته کړی شي او نه به وړاندې کړی شي.

۸- په دې ټولو باندې علاوه (ای پیغمبره) د مشرکانو عجیبه وینا لا دا ده چې د ذکر و شوو جنایاتو سره سره د دوی ژبې په دروغو باندې چلېږي چې یقیناً د الله ﷻ په نزد دوی د لوړې رتبې او منزلت خاوندان دي، ته به وايې چې د دوی ذکر شوي جنایات یو هم جنایت نه دی بلکې د عبادتونو مجموعه ده.

۹۔ دغسې نه ده لکه چې مشرکان خیال کوي، په یقین سره د الله ﷻ په نزد د دوی دپاره اور (دوزخ) ټاکلی شوی دی او په یقین سره دوی هغه ته ورتیل وهل شوي دي، چې سر په خړۍ به پکښې ور واچولی شي او هیڅکله به ترې نجات مونده نه کړي.

توضیحات

۱۔ په ﴿وَيَجْعَلُونَ لِمَا لَا يَعْلَمُونَ نَصِيبًا﴾ کښې ځينو علماوو کرامو د "يَعْلَمُونَ" د ضمير راجع کول بوتانو ته هم جائز گڼلی دی^(۱)، يعنې مشرکان په خپلو مالونو کښې هغو بوتانو ته برخه ټاکي کوم چې جمادات دي او په هيڅ شي باندې نه پوهېږي. مگر مونږ ته بهتره برېښي چې ذکر شوی ضمير به مشرکانو ته راجع وي. يعنې مشرکان خپلو هغو بوتانو ته په خپلو مالونو کښې د تقرب دپاره برخه ټاکي په کومو باندې چې مشرکان علم نه لري چې هغوی ناتوانه دي او هيچا ته نه گټه رسولی شي او نه يې ورته ضرر رسول په وسه کښې شته. هو! د [الأنعام: ۱۳۹] ایت لاندې د هغې برخې څو مثالونه ښه پوره شرحه شوي دي کومه به چې مشرکانو په خپلو مالونو کښې جدا کوله، نو هيله ده چې هلته يو ځل مراجعه وکړی شي.

الله ﷻ د ولدیت څخه پاک او منزله دی

۲۔ په ﴿وَيَجْعَلُونَ لِلَّهِ الْبَنَاتِ سُبْحَنَهُ﴾ کښې الله ﷻ د مشرکانو هغه شرکي عقیده رده کړې ده چې پرېستو ته به يې د بنات الله (د الله ﷻ لورگانې) لقب ورکاوه، دغه عقیده په دوه وو جنایاتو باندې شامله ده:

الف: یو دا چې الله ﷻ اولاد لري،

ب: بله دا چې الله ﷻ په اولادونو کښې ښځینه (زنانه) اولادونه لري چې پرېستي دي او بس.

الله ﷻ د مشرکانو د لومړنې جنایت رد په ډېرو ایتونو کښې کړی دی، لکه د [البقرة: ۱۱۶] ایت او [الأنعام: ۱۰۱] ایت، چې الله ﷻ بالکل د ولدیت څخه پاک او منزله دی، برابره خبره ده چې نارینه ولد وي او که ښځینه.

په دې مقام کښې د ولدیت موضوع د دوهم جنایت په اعتبار سره مطرحه شوې ده نو حاصل يې داسې کېږي چې: مشرکان د الله ﷻ په باره کښې دومره سپین سترگي او بې ادبي کوي چې په اولادونو کښې ورته ښځینه اولادونه ثابتوي حال دا چې دغه ډول اولادونه د خپلو ځانونو دپاره عار او شرم گڼي. نو که بالفرض مشرکانو پرېستي د ابناء الله (د الله ﷻ زامن) په نامه يادې کړې وی نو بیا به د يوه کفری جنایت مرتکب شوي وی او بس، هسې نه چې په دې صورت کښې به دوی په حقه وي او د کفری جنایت څخه به بچ شوي وي.

(۱) البحر المحيط ج ۶ ص ۵۴۷

النحل (۱۶)

د ذکر شوي رد نظير ته په راتلونکي [النحل: ۷۱] ایت کښې اشاره شوې ده، چې مشرکان د خپلو ځانونو سره د خپلو مملوکانو (غلامانو) اشتراک نه قبلوي مگر په دې روادار دي چې د الله سره د ده مملوکان او مخلوقات شریک او برخوال وگرځي.

هېر مو نه شي!

۳- هېر مو نه شي چې پرېستې لکه څنگه چې موټې (بښځينه) نه دي همدارنگه مذکرې (نارینه) هم نه دي، مگر په عربي ژبه کښې ترې په مذکر سره ځکه تعبیر کېږي چې په کلماتو کښې تذکیر اصل دی او تانیث فرع دی. الله ﷻ فرمایي چې: ﴿قُلْ يَتَوَفَّنُكُمْ مَلَكُ الْمَوْتِ الَّذِي وُكِّلَ بِكُمْ﴾ [السجدة: ۱۱] یعنې ای پیغمبره! ورته ووايه چې: د مرگ هغه پرېسته به مو (ارواگانې) واخلي کومه چې په تاسو باندې مقررې کړې شوې ده.

اما په نورو ژبو کښې د هرې ژبې استعمال پورې اړه لري مثلاً په پښتو ژبه کښې ترې په موټ سره تعبیر کېږي لکه چې د همدغه ایت په ترجمه کښې دستي تېر شو. یا په بل عبارت: په دغه ډول کلماتو کښې صرف لفظ ته کتلی کېږي او تعبیر په نظر کښې نیول کېږي او بس. د ښه وضاحت دپاره لاندې مثال ولولئ:

که مونږ هغه شی کوم ته چې په عربي ژبه کښې حجر وايي په "تیره" ترجمه کړو نو موټ گرځي، او که په گټ سره یې تعبیر کړو نو بیا مذکر جوړېږي، حال دا چې حقیقت په دواړو صورتونو کښې یو دی او هیڅ بدلون پکښې نه دی واقع شوی.

کظم څه معنی؟

۴- په ﴿وَهُوَ كَظِيمٌ﴾ کښې د ﴿كَظِيمٌ﴾ کلمه د "کظم" - لکه "قتل" - څخه اشتقاقه شوې ده. "کظم" دې ته وايي چې یو سړی خپل غم او غصه په زړه کښې وساتي او ورباندې چپ پاتې شي^(۱) ته به وايي چې د ستوني څخه نیولی شوی دی او نفس یې بند کړی شوی دی^(۲). د ایت شریف د نزول په وخت کښې لوړگاني خلکو ته ډېر غټ مصیبت ښکارېده، نو کومې زنانه به چې لوړ وزېږوله نو خاوند به یې ورته په غصه وه خو غصه به یې په زړه کښې ساتله او د ډېر غم غصې د کبله به د خپلې ماندینې سره نه مخامخ کېده؛ لاندې وضاحت یې ولولئ^(۳):

الف: ځینې علماء کرام د خپلې زمانې څه حکایت کوي چې د یوه سړي په کور کښې لوړ وزېږېدله نو سمدستي یې خپلې ماندینې ته طلاق ورکړ چې زوی به دې زېږولی وی. ته به وايي چې د اولاد نوعیت د ښځو په واک کښې دی.

(۱) لسان العرب ج ۱۲ ص ۵۰۲
(۲) البعر المحيط ج ۶ ص ۵۴۸
(۳) روح المعاني ج ۱۴ ص ۱۶۸

ب: یو خل یوې ښځې لور وزېږوله او نوم یې ورباندې "ذَلْفَاءُ" کېښوده کله چې یې خاوند خبر شو نو د خپلې ښځې سره یې بالکل رابطه پرې کړه او هغې کوټې ته به نه ورننووت په کومه کېښې چې ذلفاء او د دې مور اوسېده. نو د ذلفاء مور همدغه کیفیت په اشعارو کېښې داسې راټول کړ چې:

مَا يَأْيِي الذَّلْفَاءُ لَا يَأْتِينَا :: يَظِلُّ فِي الْبَيْتِ الَّذِي يَلِينَا

يَخْرُدُ أَنْ لَا تِلْدَ الْبَنِينَا :: وَإِنَّمَا نَأْخُذُ مَا يُعْطِينَا

یعنې د ذلفاء پلار ولې مونږ ته نه راځي او په هغې کوټه کېښې اوسېږي چې مونږ ته نژدې ده؟ د دې کبله د راتګ څخه امتناع کوي چې مونږ زامن نه دي زېږولي، حال دا دی چې یقیناً مونږ هغه شی اخلو کوم چې مونږ ته یې الله ﷻ راکړي (نارینه اولاد وي او که ښځینه).

د "هُونَ" معنی

۵- په ﴿أُتِمِّسْكُهُ عَلَيَّ هُونٍ﴾ کېښې د ﴿هُونٍ﴾ کلمه د رسوايي او سپکاوي معنی ورکوي چې عزت او احترام ورسره مناقض دی^(۱)، په دې مقام کېښې علماوو کرامو ذکر شوي کلمات په لاندې دوه وو ډولونو سره تفسیر کړي دي^(۲):

الف: د ﴿عَلَيَّ هُونٍ﴾ کلمات د لور د پلار سره ارتباط لري. یعنې د لور پلار به په دې فکر کېښې وه چې ایا خپله لور ژوندی پرېږدم او هغه رسوايي او سپکاوی قبول کړم کوم چې ماته د لور د زېږېدلو په سبب رامنځته شوی دی؟

ب: دغه کلمات د خپله زېږولې شوې ماشومې سره تړاو لري. یعنې هغه به چرت واهه چې ایا خپله لور د رسوايي او سپکاوي په حال باندې ژوندی پرېږدم؟ د سپکاوي څو مثالونه یې ولولی: اول: لور به یې د زوی سره نه برابروله حتی لور ته به یې میراث نه ورکاوه^(۳).

دوهم: ورینې جامې به یې وراغوستلې او په بهییا کېښې به یې ورباندې ګډې او اوبښان خړول^(۴).

د لورګانو د وژلو ډولونه

۶- په ﴿أَمْرٌ يُدْسُهُ فِي التَّرَابِ﴾ کېښې د ﴿يُدْسُهُ﴾ کلمه د "دَسَ" - لکه "مَدَسَ" - څخه اشتقاقه شوې ده. "دَسَ" دې ته ویل کېږي چې په اکراه (زور) سره یو شی په بل شي کېښې داخل کړی شي^(۵). یعنې د لور پلار به فکر کاوه چې ایا خپله لور په خاورو کېښې په زور ژوندی ښځه کړم که څنګه؟

مونږ - لله الحمد - د [الأنعام: ۱۳۷] ایت لاندې د هغه چا نوم لیکلی دی کوم چې په اول خل یې ذکر شوی بې رحمانه عمل اجراء کړی وه او نورو ته یې اساس ایښی وه، مونږ هلته لیکلي دي چې

(۱) لسان العرب ج ۱۳ ص ۴۳۸

(۲) البحر المحيط ج ۶ ص ۵۴۹

(۳) تفسیر ابن کثیر ج ۲ ص ۵۷۳

(۴) تفسیر البغوي ج ۳ ص ۷۳

(۵) مفردات الراغب ص ۱۷۱

په عربو کښې دغه بې رحمانه عمل یوازې په لوړگانو پرې اختصاص نه درلود بلکې هغوی به خپل زامن هم کله کله وژل، او هلته مو د اولاد وژنې وجوهات هم لیکلي دي چې بیا لیکلو ته یې اړتیا نه گورو، مگر لاندې معلومات ورباندې وراضافه کوو:

الف: کله به چې د لوړ پلار تصمیم ونيوه چې خپله لوړ ووژني نو هغه به یې تر شپږ کلنۍ پورې ژوندۍ پرېښودله، بیا به یې ښې جامې ور واغوستلې او ښه به یې ښانسته کړه چې چرته د خپلوانو کورته څو، حال دا چې په بیدیا کښې به یې ورته لا وړاندې کنده کنودلې وه، نو کله به یې چې هلته ورسوله نو د شا د پلوه به یې ورتیل وهله او خاورې به یې ورباندې انبار کړې^(۱).

ب: ځینو به خپلې لوړگانې د پسه پشان ذبحه کولې، ځینو به په اوبو کښې غرقولې، حتی ځینو به د غره د لوړې څوکې څخه ښکته غورزولې او یا به یې د لوړ کمره څخه کندي ته خټا کولې او داسې نور^(۲). نو کوم ډول وژنې ته چې په ایت شریف کښې اشاره شوې ده هغه د مثال په توګه ده او حصر پکښې مطلب نه دی.

یادونه

۷- دغه بې رحمانه عمل په ټولو قبائلو کښې رواج نه وه بلکې په درېوو قبیلو (مضر، خزاعه، بني تمیم) کښې یې رواج درلود، خو د بني تمیم قبيله پکښې د ټولو څخه زیاته متشدد (سختي کوونکي) وه. په دغو درېوو قبیلو کښې هم ټول افراد په دغه کرغېړن عمل باندې اخته نه وه، بلکې په دوی کښې هم ځینې داسې زړه سواندو خلکو موجودیت درلود چې د لوړ پلار ته به یې د لوړ وژنې د مخنیوي دپاره اوبښ یا اوبښان د فدیې په توګه ورکول چې لوړ مه وژنه او د هغې په عوض دغه فدیې قبوله کړه^(۳).

ایا نن هم لوړ وژنه شته؟

۸- نن ورځ^(۴) هم داسې قومونه شته چې د ذکر شوي ایت شریف مصداقونه دي نو دوی ته په کار دي چې د الله ﷻ ارشاد عملي کړي او خپل ځانونه اصلاح کړي. د اصلاح بله لاره نشته بې د دې څخه چې په قرآن کریم باندې د عقیدې سره عمل ملګری کړي او په یوازې عقیده باندې اکتفاء ونه کړي. د اوسنیو ځینو خلکو په کور کښې چې کله لوړ وزېږېږي د څه تفکر څخه وروسته (د پخوانیو خلکو غوندې) د هغې په هکله د لاندې دوه وو لارو څخه یوه لاره غوره کوي:

الف: یا لوړ ته د توهینولو نیت کوي او ژوندۍ یې پرېږدي او پخپله هم د لوړ په توهین سره د سپکاوي او اهانت متحمل کېږي چې د توهین صورتونه یې دا دي:

(۱) تفسیر الخازن ج ۳ ص ۶۱۲

(۲) روح المعانی ج ۱۴ ص ۱۶۹: التفسیر الکبیر ج ۲۰ ص ۵۶

(۳) تفسیر القرطبي ج ۱۰ ص ۱۱۷

(۴) ۱۳۷۶/۹/۱ هـ ش

اول: هغوی به د توهین په غرض ورپنې جامې وراغوستې، خو دوی مینې ژوب (نیم بر بندې) جامې وراغوندي.

دوهم: هغوی بیدیا ته استولې خو دوی یې بازارونو ته ورخوښې کوي، چې بې پردې پکښې گرځي راگرځي.

درېم: هغوی به پرې شپنې کوله او څاروي به یې ورباندې څرول خو دوی ورباندې د نارینه وو سره مخلوطه (گډه) زده کړه کوي.

ب: او یا د تفکر څخه وروسته دې نتیجې ته رسېږي چې خپله لور ووژني، مگر د وژلو خبرې او اشکال یې د پخوانیو د لور وژنې د اشکالو څخه جدا دي، هغه دا چې:

اول: خپله لور د رشوت (ولون) په اخستلو سره ودوي، هرچا چې ډېرې پیسې ورکړې هغه ته یې ورمبارکه کوي، د لور څخه رضایت نه اخلي او پوښتنه ترې نه کوي، ته به وایې چې لور یې یوه غوا ده او په بازار کېنې یې خرڅلاو ته وړاندې کړې ده.

په دغه وخت کېنې هیڅ پروا نه ساتي چې ولور (رشوت) ورکوونکی زوړ (بوډا) وي او یا ځوان، لیونی وي او که په سد، نېکخویه وي او که بدخویه، بډای وي او که غریب او داسې نور.

دوهم: په اکثرو وختونو کېنې ذکر شوی رشوت (ولون) لاس په لاس په نقده توګه اخستلی کېږي خو کله-کله په نسیا ډول باندې هم صورت نیسي، چې یا یې ترې په قسطونو باندې ترلاسه کړي او یا په خپل زوم باندې د خپلو اقاربو کوم یوه د ولور (د نکاح رشوت) ورکړه شرط کړي، چې د فلاني په نکاح کېنې د ولور ورکړه ستا په غاړه ده، زوم دغه فاسد شرط مني او د یوه سند په ډول دا معامله په کاغذ باندې لیکلې کېږي او شاهدان ورباندې درولی کېږي، العیاذ باللہ.

درېم: داسې مو هم اورېدلي دي چې یوه سړي خپله لور په وزن سره خرڅه کړه چې دیوه کیلو قیمت یې ورسره پنځه زره (۵۰۰۰) کالدارې ټاکلې وه، چې تقریباً درې لکه (۳۰۰۰۰۰) کالدارې یې ډکې کړې.

څلورم: د خپلې لور ودول په دې زمانه کېنې د شغار په توګه په ډېرو قومونو کېنې رواج دي. "شغار" لکه "حِضَار" دې ته وایي^(۱) چې یو سړی خپله لور بل سړي ته په دې شرط ورمبارکه کړي چې هغه هم نوموړي سړي ته په بدل کېنې د خپلې لور تبریک ووايي، حال دا چې نه ذکر شو دواړو سړیو یوه د بل څخه رشوت (ولور) اخستی وي او نه دواړو زنانه وو ته مهرونه ټاکلي شوي وي، ته به وایې چې هره یوه زنانه د بلې دپاره د مهر په ځای باندې ودرولې شوې ده.

د شغار ذکر شوی تعریف په دوه وو لورګانو کېنې او په دوه سړیو کېنې د مثال په توګه ښودلی شوی دی که نه نو دا تعریف په خورګانو او نورو خپلوانو زنانه وو کېنې او هم په زامنو او نورو خپلوانو نارینه رو کېنې هیڅ اختلاف نه لري.

(۱) صحیح البخاري ج ۲ ص ۱۰۲۹: سنن ابی داؤد ج ۱ ص ۲۸۳

د شغار په باب معلومات

الف: په ډېرو احادیثو کې شغار ممنوع ښودلې شوی دی، لاندې مثالونه یې ولولئ:

اول: د متعددو صحابه وو کرامو رضی الله عنه څخه روایت دی چې: «نَهَى رَسُولُ اللَّهِ ﷺ عَنِ الشِّغَارِ»^(۱) نبي کریم ﷺ د شغار څخه منعه کړې ده.

دوهم: نبي کریم ﷺ فرمایلي دي چې: «لَا شِغَارَ فِي الْإِسْلَامِ»^(۲) په اسلام کې شغار نشته (دا غیر اسلامي کار دی).

ب: د ټولو علماوو کرامو په اجماع سره شغار غیر شرعي شی دی او په اسلام کې ممنوع دی، مگر په دې کې اختلاف دی چې د شغار په توګه نکاح باطله ده او که نه، یا په بل عبارت: په عدم جواز کې یې اختلاف نشته بلکې په عدم نفاذ کې یې اختلاف دی^(۳).

ج: جمهور (اکثریت) علماء وایي چې ذکره شوې نکاح باطله ده او هیڅ صحت نه لري^(۴) مگر احناف عليهم السلام وایي چې: یوازې شرط (عدم مهر) باطل دی چې دواړو ته مهر المثل لازمېږي، او نکاح باطله نه ده، د ګناه سره سره صحت لري^(۵). د دې ډول نکاح نظیر هغه نکاح ده په کومه کې چې خنزیر د مهر په ډول وټاکل شي، چې نکاح صحیح ده خو د خنزیر مهر ګرځول باطل دي او په عوض یې مهر المثل لازمېږي.

تبصره

مونږ ته داسې برېښي چې بدون د رضایت څخه د خور او لور په نکاح ورکول د یو ډول وژلو څخه په غیر بل شی نه دی، چې ټولې آرزوګانې یې د خاورو لاندې کېږي، ته به وایي چې یا ژوندۍ ښځه شوې ده، یا د پسه په څېر ذبحه شوې ده، یا په دریاب کې غرقه شوې ده او یا د غره د لورې څوکې څخه یوې ژورې کنډې ته ورتهېل وهلې شوې ده.

بلکې مونږ ته د جاهلیت د زمانې اولاد وژنه د دې زمانې د وژلو څخه اسانه برېښي، ځکه چې هغه وژل خو به په څو دقیقو کې ختمېدل او په یو ځل به یې صورت نیوه اما د دې زمانې وژل خو هره ګړۍ صورت نیسي او سات په سات ورسره زنانه مخامخه کېږي. ته به وایي چې په دوزخ کې شپې او ورځې تېروي. الله ﷻ د دوزخیانو په هکله فرمایلي دي چې: ﴿وَيَأْتِيهِ الْمَوْتُ مِنْ كُلِّ مَكَانٍ وَمَا هُوَ بِمَيِّتٍ﴾ [إبراهيم: ۱۷] یعنې دوزخي ته به د هرې خوا څخه مرګ ور روان وي خو هغه به مړ نه وي او نه به مړ کېږي. او هم فرمایي چې: ﴿لَا يَمُوتُ فِيهَا وَلَا يَحْيَى﴾ [طه: ۷۴] یعنې دوزخي به په

(۱) صحیح البخاري ج ۲ ص ۷۶۶: صحیح مسلم ج ۲ ص ۴۵۴: سنن ابن ماجه ص ۱۳۵

(۲) سنن النسائي ج ۲ ص ۸۵

(۳) شرح النووي علی مسلم ج ۲ ص ۴۵۴

(۴) فتح الباري شرح صحیح البخاري ج ۲ ص ۷۶۶

(۵) کتاب الفقه علی المذاهب الأربعة ج ۵ ص ۱۲۷

دوزخ کښې نه مري (چې د عذابہ خلاص شي) او نه به پکښې ژوندی کېږي (چې آرام ژوند وکړي). بلکې په دې زمانه کښې بدون د رضایت څخه د خور یا لور ودول کله-کله د حقيقي مرګ سبب هم جوړېږي، چې پخپله زنانه انتحار وکړي لکه چې ډېرو خپل ځانونه وژلي دي، او یا یې خپل خاوند ووزني لکه چې په همدې ورځو کښې یوه ناراضي مېرمن چې د شغار په توګه په نکاح ورکړه شوې وه، د خپل خاوند (مېړه) د پلوه ووژله شوه چې توافق یې ورسره نه وه، نو مېړه او د مېړه خپلوان یې سمدستي هم د افغانستان د ننګرهار ولایت په زندان کښې بندیان دي، او موضوع د تحقیق لاندې ده^(۱).

د ذکر شوي ایت شریف ارشاد

۹- ذکر شوی ایت شریف مونږ ته ارشاد کوي چې د خپلو اولادونو سره د مشرکانو په دود معامله ونه کړو، د ترحم (زړه سوي) څخه کار واخلو، د الله ﷻ په ورکړې شوي نعمت باندې د زړه د کومې راضي شو، که نارینه اولاد راته وېښي او که زنانه اولاد په دواړو صورتونو کښې د الله ﷻ شکريه وکړو او په دې باندې کلک باور او عقیده وکړو چې په عاقبت باندې یوازې الله ﷻ پوهېږي چې د سړي دپاره به په لور کښې ښېګڼه نغښتې وي او که زوی به ورته د خیر سبب جوړ شي. بالاخره مونږ ته په کار دي چې لاندې احادیث هیڅکله د زړه څخه ونه باسو:

الف: بي بي عائشه رضی الله عنها (أم المؤمنین) وایي چې: یوه ورځې ماته یوه زنانه راغله چې دوه لورګانې ورسره وې، نو ما هغې ته فقط درې دانې کجورې ورکړې چې هغې یوه کجوره یوې لور ته ورکړه او بله کجوره یې بلې لور ته، او درېمې کجورې ته یې قصد وکړ چې پخپله یې وځوري خو په عین حال کښې ترې دواړو لورګانو دغه درېمه کجوره هم وغوښتله چې مونږ ته یې راکړه، ذکرې شوې زنانه درېمه کجوره پخپله ونه خوړه او په منځ باندې یې نیمه کړه، چې یوه برخه یې یوې لور ته او بله برخه یې بلې لور ته ورکړه. ما ذکره شوې قیصه ټکي په ټکي نبي کریم ﷺ ته تېره کړه. نبي کریم ﷺ وفرمایلي چې: «إِنَّ اللَّهَ قَدْ أَوْجَبَ لَهَا بِهَا الْجَنَّةَ أَوْ أَعْتَقَهَا بِهَا مِنَ النَّارِ»^(۲) یقیناً الله ﷻ دغه زنانه ته د یوې کجورې په سبب جنت واجب کړی دی، او یا یې وفرمایلي چې: د یوې کجورې په سبب یې د اور (دوزخ) څخه ازاد کړې (بچ کړې) ده.

ب: نبي کریم ﷺ فرمایلي دي چې: «مَنْ عَالَ جَارِئَتَيْنِ دَخَلَتْ أَنَا وَهُوَ الْجَنَّةَ كَهَاتَيْنِ، وَأُشَارَ بِأَصْبَعَيْهِ»^(۳) یعنې هر څوک چې د دوه ووانجنکیو عیالدار شي نوزه او همدغه کس به دغسې (جوړه) جنت ته داخل شو، او په خپلو مبارکو دوه ووانګوتو یې اشاره وکړه.

ج: نبي کریم ﷺ فرمایلي دي چې: «مَنْ كَانَ لَهُ ثَلَاثُ بَنَاتٍ أَوْ ثَلَاثُ أَخَوَاتٍ أَوْ ابْنَتَانِ أَوْ أُخْتَانِ فَأَخْسَنَ

(۱) ۱۳۷۶/۹/۵ هـ ش

(۲) ص. بیح مسلم ج ۲ ص ۳۰: صحیح البخاري ج ۱ ص ۱۹۰: مسند احمد بن حنبل ج ۳۸۲

(۳) جامع الترمذي ج ۲ ص ۱۳

صُحِبَتْهُنَّ وَأَتَقَى اللَّهُ فِيهِنَّ فَلَهُ الْجَنَّةُ^(۱) یعنی هر څوک چې هغه درې لورگاني او يا درې خورگاني، او يا دوه لورگاني او يا دوه خورگاني ولري نو د دوی سره ښه صحبت وکړي (چې دين ورزده کړي او په روزنه کښې يې قصور ونه کړي) او (هم) د دوی په هکله د الله ﷻ څخه وډار شي (په شرعي توگه يې واده کړي) نو دغه (سړي) ته د الله ﷻ په نزد جنت دی.

سوال جواب

۱۰- که څوک وايي چې: د ﴿وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهَا مِنْ دَابَّةٍ﴾ څخه څرگندېږي چې يو د بل په گناه باندې نيولی کېږي، حال دا چې دا کار د عدالت سره منافي دی چې عام حيوانات او حشرات هم د ظالمانو په گناه باندې نيولی شي او هلاک کړی شي؟ مونږ وايو چې: د دغې پوښتنې دپاره خو ځينو اوږدو کتابونو^(۲) ډېر جوابونه کړي دي، يو جواب پکښې دا دی چې:

که الله ﷻ گناهگاران په گناه سره نيولی نو د پيغمبرانو عليهم السلام څخه په غير به هيڅوک په ځمکه باندې نه وی پاتې شوي ځکه چې بل څوک د گناه څخه معصوم نه دي. خو په دې صورت کښې به پيغمبران عليهم السلام هم نه وی را استولی شوي چې خلکو ته يې هدايت کړی وی چې د ځمکې په مخ به هېچا موجوديت نه درلودی. د انسانانو څخه په غير نور حشرات او حيوانات به هم د ځمکې د مخ څخه پورته کړی شوي وی چې په دې تقدير به د دغو شيانو پيدا کولو او ژوندي پرېښودلو ته څه ضرورت نه وی، ځکه چې دا ټول د انسانانو د گټو دپاره پيدا کړی شوي دي؛ هو! دا بېله خبره ده چې دوی په خپلو ټولو گټو باندې علم او پوهه نه لري.

مگر مونږ ته هغه جواب غوره برېښي کوم چې مونږ د الله ﷻ په توفيق د [الأنفال: ۲۵] ايت لاندې تفصيلوار ليکلي دي چې دوهم ځل تفصيل ته يې اړتيا نه گورو، هغه دا چې: دنيایي عذابونه اصلاً د گناهونو جزاگانې نه دي چې گناهگارانو پورې اختصاص ولري، بلکې دا زواجر دي چې نور خلک ترې عبرت واخلي او د گناهونو مخه يې ونيسي، اصلي جزاگانې د قيامت ورځې پورې تال دي چې مدعی او مدعي عليه دواړه د الله ﷻ په حضور کښې ودرېږي.

خو په دې مقام کښې ورباندې لاندې وضاحت ورافاضه کوو:
الف: د عبد الله بن مسعود ؓ څخه روايت دی چې: «كَأَنَّ الْجَعْلَ أَنْ يُعَذَّبَ فِي جُحْرِ مِنْ خَطِيئَةٍ نَبِيِّ آدَمَ»^(۳) يعني: نژدې دی چې گونگت په خپله سوره کښې د بنيادمانو د گناهونو په سبب باندې معذب کړی شي (لوږه ورباندې ورننازله کړی شي).

(۱) جامع الترمذي ج ۲ ص ۱۳
(۲) روح المعاني ج ۱۴ ص ۱۷۱: التفسير الكبير ج ۲۰ ص ۵۹: زاد المسير ج ۴ ص ۳۳۵
(۳) تفسير ابن کثير ج ۲ ص ۵۷۳

ب: انس بن مالک ؓ وایي چې: «كَادَ الضُّبُّ أَنْ يَمُوتَ فِي جُحْرِ هَؤُلَاءِ مِنْ ظَلَمِ ابْنِ آدَمَ»^(۱) نژدې ده چې سمساره په خپله سوړه کښې د بنيادم د ظلم له ډاره مړه شي.

حُسْنَى څه معنی؟

۱۱- په ﴿أَنْ لَّهُمُ الْحُسْنَى﴾ کښې علماوو کرامو د ﴿الْحُسْنَى﴾ کلمه په ډېرو معناوو باندې تفسیره کړې ده^(۲) لاندې مثالونه یې ولولئ:

الف: ښه صفت، لکه د زامنو درلودل او په خپلو مالونو کښې استقلال چې غلامان ورسره پکښې اشتراک نه لري. یعنې مشرکان په دروغو خپلو ځانونو ته ښه صفت اثباتوي چې هم زامن لرو او هم راسره غلامان اشتراک نه لري، الله ﷻ هم لورانې لري او هم ورسره مخلوقات (بوتان) په عبادت کښې شریک دي.

ب: ښک عاقبت، چې په آخرت کښې به لوړې درجې راکړې شي. یعنې مشرکان د یو پلوه الله ﷻ ته هغه شیان نسبتوي چې خپلو ځانونو ته یې نه خوښوي او سپکاوی ورته ښکاري او د دې سره سره له بلې خوا په الله ﷻ باندې دروغ تېري چې دوی ته په آخرت کښې لوړې درجې دي.

یوه پوښتنه او د هغې جواب

۱۲- که څوک وایي چې: ایا د ﴿الْحُسْنَى﴾ ذکر شوی دوهم تفسیر صحت لري، حال دا چې مشرکانو خو د بیا را ژوندی کېدلو څخه انکار کاوه؟ مونږ وایو چې:

الف: په مشرکانو کښې ځینې خلک هم په آخرت باندې قائل وه، حتی ځینو به د خپلو اقاربو په قبرونو باندې ښه جید اوبان تړل چې ترڅو به هلته مړه شوه، د دوی خیال وه چې د قیامت په ورځ به د دوی سره دغه اوبان هم راژوندي شي او د قبرونو خاوندان به ترې د سورلیو کار واخلي.

ب: د مشرکانو مطلب دا وه چې آخرت خو نشته که بالفرض وي نو هلته به هم مونږ د لوړې درجې خاوندان یاستو. الله ﷻ د همدوی د یوه کس د خولې څخه حکایت کوي چې: ﴿وَلَيْنُ رُجِعَتْ إِلَى رَبِّي إِنَّ لِي عِنْدَهُ لَلْحُسْنَى﴾ [حم السجدة: ۵۰] یعنې: کافر انسان وایي چې: گومان نه کوم چې قیامت به قائم شي او که بالفرض زه خپل رب ﷻ ته راجع کړی شم او قیامت قائم شي نو یقیناً مالره به د ده ﷻ په نزد لوړه درجه (جنت) وي.

مونږ ته همدغه جواب په زړه پوری برېښي.

د مُفْرَطُون معنی

۱۳- په ﴿وَأَنَّهُمْ مُفْرَطُونَ﴾ کښې د ﴿مُفْرَطُونَ﴾ کلمه اصلاً د «فَرَط» لکه «شَرَف» څخه اشتقاقه

(۱) الدر المنثور ج ۵ ص ۱۴۰

(۲) حاشیه الشیخ زاده علی تفسیر البیضاوي ج ۳ ص ۱۸۵

شوی ده. "قرط" هغه چاته ویل کېږي چې کاروانیان یې هغې مېنې ته وړاندې ولېږي په کومه کښې چې دوی تم کېدل په نظر کښې نیولي وي، ترڅو دوی ته پکښې د ژوند سامان برابر کړي^{۱۱}. نو په دې مقام کښې یې د معنی حاصل داسې راخېږي چې مشرکان خو خپلو ځانونو ته د لوړې رتبې (جنت) په تمه دي مګر خبره بالعکس ده، چې دوی به په یقین سره د نورو دوزخیانو څخه وړاندې په دوزخ کښې سر په څرې ور واچولی شي.

لَمْ تَأْلِهِ لَقَدْ أَرْسَلْنَا إِلَى أُمَمٍ مِّن قَبْلِكَ فَزَيَّنَ لَهُمُ الشَّيْطَانُ أَعْمَلَهُمْ فَهُوَ وَلِيُّهُمُ الْيَوْمَ وَلَهُمْ عَذَابٌ أَلِيمٌ ﴿٦٣﴾ وَمَا أُنزِلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ وَهُدًى وَرَحْمَةً لِّقَوْمٍ يُؤْمِنُونَ ﴿٦٤﴾

[۶۳] په الله ﷻ مې دې سوګند وي چې: (ای پیغمبره!) یقیناً ستا څخه وړاندې مونږ ډېرو امتونو ته (پیغمبران علیهم السلام) استولي وه نو هغوی ته شیطان خپل عملونه بناسټه کړه نو (ځکه) نن ورځ (د) پخوانیو امتونو په زمانه کښې د دوی دوست شیطان دی، او شته دی دوی لره (په آخرت کښې) دردناک عذاب (نو ستا د زمانې د کفارو حالت هم همداسې درواخله).

[۶۴] او مونږ په تا باندې کتاب (قرآن کریم د بل شي دپاره) نه دی نازل کړی مګر د دې دپاره چې ته خلکو ته هغه شی واضح بیان کړې په کوم کښې چې دوی اختلاف کوي (او اتفاق یې پکښې صورت نه نیسي) او (هم د دې دپاره چې د قرآن کریم) د داسې قوم دپاره هدایت او رحمت (وګرځي) کوم چې ایمان راوړي.

ارتباط

په وړاندېنيو ایتونو کښې د مشرکانو عنادي کفریاتو او سختو بې رحمیو ته اشاره شوې ده. په دې ایتونو کښې نبي کریم ﷺ ته تسله او ډاډ ورکړی شوی دی چې په هغوی باندې ډېر مه غمژن کېږه، ټول پیغمبران د خپلو خپلو امتونو د پلوه د دغسې حالت سره مخامخ شوي وه. نو حاصل یې داسې راخېږي:

د مطلب خلاصه

۱- ای پیغمبره! مونږ ستا څخه وړاندې ډېرو امتونو ته پیغمبران ورلېږلي وه چې د الله ﷻ توحید ته یې دعوت کړي او د شیطان د لارې څخه نجات ورکړي، مګر هغوی ته خپل عملونه او خپل کړه ډډه شیطان ډولي او بناسټه کړه نو د پیغمبرانو په دعوت سره یې خپلې کړنلارې بدلې نه کړې او فسق او فجور ته یې ادامه ورکړه، نو نن ورځ (په هغې زمانه کښې) د هغوی د پیغمبرانو سره دوستي ختمه شوه او په عوض یې د شیطان دوستي ودرېده چې په ټول ژوند کښې یې د هغه په

۱۱ مفردات الراغب ص ۹۳

اشاره کار کاوه او روزمره د پیغمبرانو د دوستۍ څخه لرې کیده، نو دنیا او آخرت یې دواړه خراب شوه، چې په دنیا کېنې د هلاکت سره مخامخ شوه او په آخرت کېنې ورته دردناک عذاب دی.

۲- نو ستا د زمانې مشرکانو هم د همغوی لاره خپله کړې ده چې په روزمره معاملاتو کېنې د شیطان خبره مني او شیطان یې په دوستۍ سره نیولی دی، نو د قیامت په ورځ به د دردناک عذاب سره مخامخ شي، او په دنیا کېنې به هم د عذاب څخه بچ پاتې نه شي.

۳- ای پیغمبره! ته د خپل امت په کفارو باندې ډېر مه غمژن کېږه چې په کفر باندې کلک دي او ایمان نه راوړي ځکه چې په تا باندې خو مونږ د بل شي دپاره قرآن کریم نه دی نازل کړی فقط د دې دپاره چې:

الف: ترڅو ته خلکو ته په هغو مسائلو کېنې حقاني فیصلي په وضاحت سره بیانې کړې په کومو کېنې چې دوی اختلاف لري.

ب: ترڅو ته خلکو ته د سعادت لارې چارې وروښايې او د دنیا او آخرت کارونه یې تصحیح کړې.

ج: ترڅو خلکو ته د الله ﷻ د پلوه رحمت وروړې.

خو ستا فیصلي ته غوږ نه ږدي مگر هغه قوم کوم چې مؤمنان دي، همدارنگه د قرآن کریم د هدایت او رحمت څخه استفاده نه کوي مگر مؤمنان، نو تا ته په کار دي چې زیات غمژن نه شي، په تاکېنې قصور نشته قصور په کفارو کېنې دی.

توضیحات

۱- که څوک وایي چې: په ﴿فَهُوَ وَلِيُّهُمُ الْيَوْمَ﴾ کېنې خو د جمعې ضمیر پخوانیو کافرو امتونو ته راجع دی حال دا چې د ﴿الْيَوْمَ﴾ کلمه په حاضره زمانه کېنې استعمالېږي، نو د معنی حاصل به یې داسې راوڅیږي چې پخوانیو کافرو امتونو نن ورځ (د قرآن کریم د نزول په زمانه کېنې) شیطان په دوستۍ سره نیولی وه حال دا چې دا کار خو ډېر پخوا تېر شوی دی؟
مونږ وایو چې: علماوو کرامو د دغه سوال دپاره ډېر جوابونه کړي دي^(۱). لاندې څو مثالونه یې ولولئ:

الف: د ﴿الْيَوْمَ﴾ د کلمې څخه د دنیا ژوند مطلب دی چې ټولو زمانو ته شامل دی، یعنې هغوی په دنیا کېنې دا کار کړی وه.

ب: د دغې کلمې څخه معهوده ورځ مراده ده چې د قیامت ورځ ده، یعنې د پخوانیو کافرو امتونو دپاره د قیامت په ورځ یوازې د شیطان دوستي ورپاتې ده مگر هیڅ گټه به ورته ونه رسوي.

ج: د جمعې ضمیر د مکې معظمې مشرکانو ته راجع دی، یعنې لکه چې په پخوانیو زمانو کېنې د پخوانیو امتونو دپاره شیطان دوست وه همدارنگه نن ورځ د مکې مشرکانو دپاره د شیطان دوستي ثابته ده.

(۱) التفسیر الکبیر ج ۲۰ ص ۶۲: المحرر الوجیز ج ۱۰ ص ۲۰۳: تفسیر الکشاف ج ۲ ص ۶۱۴

ذکر شوي درېواړه جوابونه متبادر نه دي، او مونږ ته غوره نه برېښي.
د: مونږ ته دا غوره برېښي چې دلته به پخوانۍ زمانه د زیات اهتمام د کبله حاضره گڼلې شوې وي او په ﴿الْيَوْمَ﴾ سره به ترې تعبیر کړی شوی وي، چې د بلاغت په علم کښې دې ته ورته قانون شته دی^{۱۱}. یعنې پخوانیو امتونو د الله ﷻ د دوستۍ په عوض د شیطان دوستي خپله کړه، نو ای پیغمبره! ته خو د هغوی زمانه په ذهن کښې مستحضره کړه چې څومره پده زمانه وه او څومره عبثه پرې تېره شوه.

سوال جواب

۲_ که څوک وايي چې په ﴿الَّذِي اخْتَلَفُوا فِيهِ﴾ کښې څه شي ته اشاره ده؟ یا په بل عبارت: هغه کوم شی دی چې خلک پکښې اختلاف کوي او د اختلاف پورته کولو دپاره په نبي کریم ﷺ باندې قرآن کریم نازل شوی دی؟
مونږ وايو چې: نبي کریم ﷺ د ټولو اختلافاتو د پورته کولو دپاره را استولی شوی دی، لکه د خلکو د خپلو منځو شخړې او جنگونه، د تحلیل او تحریم احکام، د قبرونو څخه د مړو بیا راژوندي کېدل او بالاخره ټول عملي او عقیدوي احکام چې د ټولو په سر کښې د الله ﷻ توحید واقع دی.
﴿وَاللَّهُ أَنْزَلَ مِنَ السَّمَاءِ مَاءً فَأَحْيَا بِهِ الْأَرْضَ بَعْدَ مَوْتِهَا إِنَّ فِي ذَلِكَ لَآيَةً لِّقَوْمٍ يَسْمَعُونَ﴾ (۲۱) وَإِنَّ لَكُمْ فِي آلَاءِنَا لَعِبْرَةً نُسْقِيكُمْ مِمَّا فِي بُطُونِهِ مِنْ بَيْنِ فَرْثٍ وَذَمْرٍ لَبَنًا خَالِصًا سَائِغًا لِلشَّارِبِينَ (۲۲) وَمِنْ ثَمَرَاتِ النَّخِيلِ وَالْأَعْنَابِ تَتَّخِذُونَ مِنْهُ سَكَرًا وَرِزْقًا حَسَنًا إِنَّ فِي ذَلِكَ لَآيَةً لِّقَوْمٍ يَعْقِلُونَ (۲۳) وَأَوْحَىٰ رَبُّكَ إِلَى النَّحْلِ أَنْ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ (۲۴) ثُمَّ كُلِي مِنْ كُلِّ الثَّمَرَاتِ فَاسْلُكِي سُبُلَ رَبِّكِ ذُلَالًا يَخْرُجُ مِنْ بُطُونِهَا شَرَابٌ مُخْتَلِفٌ أَلْوَانُهُ فِيهِ شِفَاءٌ لِلنَّاسِ إِنَّ فِي ذَلِكَ لَآيَةً لِّقَوْمٍ يَتَفَكَّرُونَ (۲۵) وَاللَّهُ خَلَقَكُمْ ثُمَّ يَتَوَفَّاكُمْ وَمِنْكُمْ مَنْ يُرَدُّ إِلَىٰ أَرْدَلِ الْعُمْرِ لَكِن لَّا يَعْلَمَ بَعْدَ عِلْمٍ شَيْئًا إِنَّ اللَّهَ عَلِيمٌ قَدِيرٌ (۲۶)﴾

[۶۵] او الله ﷻ د اسمان څخه (دپاسه) اوبه رانازلوي (وروي) نو په دې اوبو باندې ځمکه د هغې د مرګ څخه وروسته (بېرته) راژوندي کوي. يقيناً په دغه (کار) کښې د داسې قوم دپاره (د توحید)

^{۱۱} مختصر المعاني في البلاغة ص ۱۱۸

لویه نښه (پرته) ده کوم چې اوري (او خبرې ته غوږ ږدي).

[۶۶] او یقیناً ستاسو دپاره په څارویو کېنې هر ورو ورو عبرت (لوی درس) دی، (چې) مونږ د ځینو هغو شیانو څخه کوم چې د هغو په گډو کېنې دي (په داسې حال کېنې) شوده درځنکوو (چې) د لیرشنو او وینو د منځ څخه (راوځي)، داسې شوده چې (د بد بوی او سور رنګ څخه) سوچه (صاف) دي (او) د ځنښونکو دپاره په اسانۍ سره تهریدونکي دي.

[۶۷] او (یقیناً تاسو لره په هغه شي کېنې هم د عبرت درس شته کوم چې مونږ یې تاسو ته) د خرماوو د میوجاتو او د انگورو څخه (درځنوو) چې تاسو ترې نېشه لرونکي شی (شراب) جوړوي او (هم ترې) ښائسته روزي (ترلاسه کوي لکه نبیذ او زوښا).

(ای پیغمبره!) یقیناً په دغه (ذکر شوي شي) کېنې د داسې قوم دپاره چې د عقل څخه کار اخلي (او په شرابو باندې نه وي بې سده شوي) لویه نښه (علامه) ده.

[۶۸] او (تاسو ته په دې کېنې هم د عبرت درس شته چې) ستا رب ﷻ د شاتو مچيو ته وځي وکړه (دوی یې مسخرې کړې) چې: تاسو د غرونو څخه (په عجیبه توگه) کوتې جوړې کړې، او د ونو څخه او (هم) د هغو ځایونو څخه کوم چې ښادمان یې درته اوچتوي (تیاروي، کورونه جوړ کړي).

[۶۹] بیا (د کورونو د جوړښت څخه وروسته) د هر ډول میوجاتو څخه خورئ (لعب او مزه یې راغونډوي) نو د خپل رب ﷻ په لارو کېنې په داسې حال کېنې ورننوخئ چې (تاسو ته) اسانې گړخولې شوې دي.

(ای پیغمبره! زمونږ په امس) د مچيو د خېټو (باطن) څخه د ځنځکلو داسې شی راوځي چې رنگونه یې مختلف دي (او هم) د خلکو دپاره پکېنې (د مرضونو) شفاء (نغښتې) ده. یقیناً په دغه (ذکر شوي بیان) کېنې د داسې قوم دپاره چې (د الله ﷻ په مخلوقاتو کېنې) تفکر کوي ډېره لویه نښه ده.

[۷۰] او الله ﷻ تاسو پیدا کړي یاست بیا مو (بېرته) په کامله توگه اخلي (مړه کوي)، او ستاسو ځنې هغه کسان دي چې (مړه نه کړې شي) او حقیر (خوان) عمر ته بېرته ورتاو کړې شي (البته) د دې انجام دپاره چې د علم څخه وروسته په هیڅ شي باندې پوه نه شي (پوهه یې بې اعتباره شي لکه چې په ماشومتوب کېنې یې اعتبار نه درلود).

یقیناً الله ﷻ پوه دی (ستاسو ټول کیفیات ورته معلوم دي او هم) د قدرت څښتن دی (څه یې چې خوښه شي هغه کوي).

ارتباط

د وړاندېنيو ایتونو مضمون دا وه چې نبی کریم ﷺ د دې دپاره دنیا ته استولی شوی دی چې خلکو ته د اخلاقي مسائلو په باره کېنې ښې کافي فیصلې ورکړي، په دې ایتونو کېنې د یو پلوه د اخلاقي مسائلو مثال ښودلی شوی دی چې د الله ﷻ توحید دی، او د بله پلوه پکېنې د فیصلو د بیان طرز ته اشاره شوې ده چې په افایي او انفي دلايلو باندې احتمال لري.

د مطلب خلاصه

یعنی ای پیغمبره! خلکو ته د ټولو اختلافي مسائلو څخه یوه ډېره مهمه اختلافي مسئله بیان کړه او داسې قاطع فیصله پکښې ورکړه چې په افاقي او انفي دلایلو باندې ولاړه ده، هغه دا چې الله ﷻ واحد او لا شریک دی او هیڅ ساری او سیال نه لري.

افاقي دلایل:

نو د افاقي دلایلو څخه ورباندې لاندې مثالونه قرائت کړه چې:

۱- الله ﷻ هغه اقدس ذات دی چې د اسمان څخه اوبه نازلوي او بیا په همدې اوبو باندې مړه ځمکه بېرته راژوندی کوي، او وچه کلکه بیدیا په رنگارنگ گلونو باندې ښائسته کوي، یوازې په همدې کار کښې د هغو خلکو دپاره کوم چې دلایلو ته غوږ ږدي د الله ﷻ وحدانیت ډېر لوی دلایل پراته دي، مثلاً:

الف: ایا د الله ﷻ څخه په غیر بل څوک شته چې یو څاڅکی اوبه له اسمانه راتوی کړي؟

ب: که بالفرض المحال الله ﷻ شریک درلودی نو ایا د یوه څاڅکي اوبو په راتویولو باندې به د دواړو ترمنځ جگړه نه وی پیل شوې؟ او په نتیجه کښې به موجوده نظام د خاورو سره نه وی برابر شوی؟

ج: ایا هغه اقدس ذات به (چې د مړې ځمکې د ژوندی کولو دپاره د غیبو څه اوبه راوړوي) د مړو زېړونو د ژوندی کولو دپاره د قرآن کریم د نزول مرحمت نه وي کړی؟

۲- ای پیغمبره! خلکو ته ابلاغ کړه چې: یقیناً ستاسو دپاره په څارویو او میوجاتو کښې د الله ﷻ په وحدانیت باندې ډېر دلایل شته دي، نو تاسو ته په کار دي چې عبرت ترې واخلي او په عبادت کښې ورسره شریک ونه دروئ، دلایل دا دي چې:

الف: مونږ تاسو ته د څارویو د باطن (گېډو) څخه سوچه پاکیزه سپین شوده را وباسو چې تاسو ورباندې خړوبوو، چې نه پکښې د وینو رنگ څه نښې ښکاره کېږي او نه پکښې د خوشایانو څه بدبویي (وگمه) د چا پوزو ته ورځي، چې هر څښونکی یې ډېر په مزه باندې او ډېر په اسانۍ سره د ستوني څخه تیروي چې نه ترې چاته کرکه او نفرت ورمخې ته کېږي او نه د چا په ستوني کښې نښلي؛ حال دا چې دغه شوده د بدبویو خوشایو او سور رنگې وینې د منځ څخه راوتلي دي.

ایا د الله ﷻ څخه پرته څوک شته چې د څارویو د غولانزو څخه یو څاڅکی شوده راوباسي؟ ایا په دغه کار کښې ورسره څوک برخوال شته؟

ب: کله چې مونږ په باران باندې مړه ځمکه ژوندی کړو نو د یو پلوه د گیاهانو او نباتاتو په ذریعه تاسو ته د څارویو څخه پاکیزه شوده راوباسو او د بله پلوه تاسو ته د همدغې مړې ځمکې څخه د ډول ډول میوجاتو حاصلات درکړو، چې همدغه میوجات د کجورو او انگورو غونډې میوجاتو باندې هم مشتمل دي چې تاسو ترې لاندې استفادې کوئ:

اول: د همدغو دواړو (کچورو او انگورو) څخه تاسو شراب جوړوئ او نشې پرې کوئ او د ساتبری دپاره ترې کار اخلي.

ب: د همدغو دواړو څخه بښسته او په زړه پورې روزي برابرئ، لکه زوښا او نبيذ او هم لکه ممیز او وچې خرما او داسې نور.

یقیناً د ذکر و شوو شیانو څخه په هر یوه کښې د الله ﷻ په توحید او کامل قدرت باندې لویه نښه شته خو د هغه چا دپاره چې د خپل سالم عقل څخه کار واخلي او خپل عقل یې په مسکراتو (نیشه کوونکو شیانو) باندې نه وي خراب کړی. یا په بل عبارت: که بالفرض المحال الله ﷻ شریک درلودی نو ایا د شددو (پیو) او میوجاتو په نظام کښې به بندش نه وی واقع شوی؟ ایا په دوامداره توګه به تاسو د پیو او ډول ډول میوجاتو څخه استفاده کړې وی؟

۳- ای پیغمبره! همدارنګه د خپل رب ﷻ د وحدانیت په دلایلو کښې په هغه دلیل باندې هم خلکو ته اطلاع ورکړه کوم چې د شاتو (عسلو) په تګون (جوړېدلو) کښې نغښتي دي، هغه دا چې: الف: ستا رب ﷻ د شاتو مچيو ته الهام کوي او په زړه کښې وراچوي چې د شاتو د جوړولو دپاره لاندې کارونه وکړي:

اول: چې دغرونو او ونو څخه او هم د هغو ځایونو څخه کوم چې انسانانو پورته کړي او جوړ کړي دي په ډېره عجیبه توګه مسدس (شپږ ضلعې) کورونه تیار کړي ترڅو هر یو کور په شاتو باندې ډک کړي او خالي ځای پکښې پاتې نه شي.

دوهم: چې د کورونو د تیارولو څخه وروسته د هر ډول میوجاتو د ګلونو څخه استفاده وکړي او لعاب (مزه) ترې راټوله کړي، او د خپلو ځانونو په داخل کښې یې ځای په ځای کړي.

درېم: ته به وایې چې د شاتو مچيو ته توصیه شوې ده چې د ګلانو څخه د مزو د راغونډولو دپاره په هغو لارو باندې لارې شي او بیا پرې بیرته خپلې جالې (ګښني) ته راستنې شي کومې چې ستاسو دپاره خپل رب ﷻ اسانې کړې دي، چې نه پکښې غلطېږئ او نه خپل ګښني خطا کوئ.

څلورم: د شاتو د مچيو د ګېډو څخه د الله ﷻ په اراده په مختلفو رنگونو کښې شات راوځي چې هر یو ډول په ځنګلو او په اسانۍ د ستونې څخه په ښکته کېدلو کښې کوم تفاوت نه لري، حال دا چې د ټولو مختلفو ډولونو د جوړښت مرکز یو دی.

پنځم: په دغو شاتو کښې چې په ذکرې شوې طریقې سره د الله ﷻ په فضل جوړښت مومي د خلکو دپاره د مرضونو څخه شفاء نغښتي ده چې ځینې مرضونه ورباندې په انفرادي توګه او ډېر مرضونه ورباندې په ترکیبي توګه د منځه ځي.

۴- ای پیغمبره! د ذکر و شوو شیانو څخه په هر یوه کښې د الله ﷻ د وحدانیت او د ده ﷻ قدرت لوی دلیل نغښتي دی، البته د هغه قوم دپاره کوم چې د الله ﷻ په مخلوقاتو کښې فکر کوي او په سر سري نظر ورباندې نه تېرېږي.

انفسي دلايل:

۵- ای پیغمبره! اوس نو خلکو ته د انفي دلايلو هم لاندې څو مثالونه قرائت کړه چې د الله ﷻ په وحدانيت باندې دلالت کوي. هغه دا چې:

الف: الله ﷻ هغه اقدس ذات دی چې (ای بنيادمانوا) تاسو يې د نشت څخه پيدا کړي ياست، ايا تاسو په پيدايښت کښې ورسره څوک شريک شته؟

ب: بيا چې کله د الله ﷻ اراده وشي نو تاسو په مختلفو حالاتو کښې بېرته اخلي، مثلاً:

اول: ځينې د مور په گېله کښې د مرگ سره مخامخ کېږي او کالبوتونه يې تولد کېږي.

دوهم: ځينې د ماشومتوب په حال کښې مړه کېږي.

درېم: ځينې د الله ﷻ د پلوه په زلميتوب او يا د پوخ عمر په حال کښې بېرته اخستل کېږي.

څلورم: بالآخره ځينې د همدې په اراده د خوار عمر او د ذلت حالت ته رسېږي، څوک چې د دغه حالت پورې ژوندی پرهېښودل شي نو په دغه حال کښې ورباندې د ماشومتوب حالت بېرته ورگرځي او زده کړي علوم ترې هېرېږي. يا په بل عبارت: لکه څنگه چې د طفوليت په حال کښې په څه باندې نه پوهيده په دغه حال کښې هم په څه شي باندې نه پوهېږي، ته به وايې چې همدا اوس له موره زېږېدلی دی، او دا ځکه چې:

الله ﷻ په هر شي باندې پوه او په هر شي باندې قادر دی، نو په انسانانو باندې د ابتداء څخه د انتها پورې مختلف حالات ور وړي او چې کله يې اراده وشي نو بېرته به يې د خاورو څخه راپورته او راژوندي کړي.

توضیحات

۱- که څوک وايي چې: په ﴿مِمَّا فِي بُطُونِهِ﴾ کښې خو بارز ضمير د ﴿الْأَنْعَمَ﴾ کلمې ته راجع دی او تاسو د [آل عمران: ۱۴] ايت لاندې ليکلي دي چې د ﴿الْأَنْعَمَ﴾ کلمه د "نعم" جمع ده لکه چې "اجبال" د "جبل" جمع ده، نو پوښتنه دا ده چې د څه حکمت په بنياد "مِمَّا فِي بُطُونِهَا" نازل نه شو لکه څنگه چې عين مضمون په ﴿مِمَّا فِي بُطُونِهَا﴾ [المؤمنون: ۲۱] ايت کښې په موث ضمير سره نازل شوی دی، او دا ځکه چې په عربي ژبه کښې جمعې ته د مفرد موث تاويل ورکول کېږي؟

مونږ وايو چې:

الف: جمعې ته لکه چې د مفرد موث (جماعة) تاويل ورکول کېږي او مفرد موث ضمير ورته راجع کېږي همدارنگه کله-کله د مفرد مذکر (جمع) په تاويل باندې هم مؤوله گرځي، البته دغه دوه تاويلونه په هغې جمعه کښې صورت نيولی شي کومه چې د غير عقلاوو جمع وي^(۱)؛ نو هغه ايت د لومړني تاويل سره مطابق دی او دا ايت د دوهم تاويل سره مطابقت لري.

(۱) روح المعاني ج ۱۴ ص ۱۷۷

ب: ځينې لا وايي چې د ﴿الْأَنعَمَ﴾ کلمه جمعه نه ده بلکې اسم جمعه ده چې لفظاً مفرده ده او معنا جمعه ده^(۱) نو دلته يې لفظ په نظر کښې نيولی شوی دی او هلته يې معنی ته کتلی شوي دي. مونږ ته دغه دواړه جوابونه په زړه پورې څرگند شوه که څه هم دلته ځينې نور جوابونه هم شته^(۲).

فَرْتُ څه معنی؟

۲- په ﴿مِنْ بَيْنِ فَرْتٍ وَدَمٍ﴾ کښې د ﴿فَرْتٍ﴾ کلمه هغو پليټو شيانو ته وضعه شوې ده کوم چې د څارويو په لرو او يا کولمو کښې تقرر لري^(۳)، چې په پښتو کښې د لېرشنو په نامه يادېږي او کله چې بهر ته اووځي نو بيا ورباندې د خوشايو يا پچو نوم اېښودلی کېږي.

سوال جواب

۳- که څوک وايي چې: په ذکر شوي عبارت کښې د ﴿بَيْنِ﴾ کلمه د ﴿فَرْتٍ﴾ او د ﴿دَمٍ﴾ ته مضافه ده چې لاندې اشتباهگانې ترې سړي ته په ذهن کښې گرځي راگرځي:
الف: چې د څارويو په جسم کښې به د لېرشنو او وينو محل يو وي، حال دا چې لېرشن په لري او کولمو کښې پيدا کېږي او وينه په رگونو کښې ځای لري.
ب: چې د شودو جوړښت به د څارويو په لرو او کولمو کښې صورت نيسي، حتی په همدې خبره باندې په ﴿فِي بُطُونِهِ﴾ کښې د "بُطُون" کلمه هم دلالت کوي ځکه چې "بُطُون" د "بطن" جمعه ده چې د گېډې معنی ورکوي چرته چې لېرشن ځای لري.
حال دا چې په عمومي توګه د غولانځو څخه په غير په بل محل کښې د شودو اثار (نښې) نه دي ليدلې شوې؟

مونږ وايو چې: د ذکر شوي عبارت معنی دا نه ده چې د دوه وو پليټو شيانو د اجتماع څخه شوده راوځي بلکې مطلب يې دا دی چې د شودو جوړښت څو مرحلې لري چې د لېرشنو او وينو مرحلې ورباندې تېرېږي.

دا د يو پلوه، او د بله پلوه د "بطن" کلمه لکه څنګه چې گېډې ته وضعه شوې ده همدارنګه د مطلق باطن او خلاف الظاهر شي په معنی باندې هم استعمالېږي، لکه چې نبي کریم ﷺ په يوه اوږده حديث کښې فرمايلي دي: کله چې ستاسو امران شريران شوه او غنيان مو بخيلان شوه او کارونه مو زنانه وو ته وسپارل شوه «فَبَطْنُ الْأَرْضِ خَيْرٌ لَّكُمْ مِنْ ظَهْرِهَا»^(۴) نو تاسو ته په دغه وخت کښې د ځمکې باطن د دې د ظاهر (مخ) څخه بهتر دی.

(۱) تفسير الکشاف ج ۲ ص ۶۱۵

(۲) زاد المسير ج ۴ ص ۳۳۸

(۳) تفسير ابي السعود ج ۵ ص ۱۲۴

(۴) جامع الترمذي ج ۲ ص ۵۲

د شودو د جوړېدلو مراحل

۴- ځینو مفسرینو کرامو^(۱) د شودو د جوړېدو مراحل په ډېره موثره توګه بیان کړي دي او هم یې پکښې ډېرو حکمتونو ته اشاره کړې ده، چې مونږ یې په دې مقام کېنې فقط د لاندې ټکو په رانقلولو باندې اکتفاء کوو:

الف: کله چې یو د شودو والا څاروی وایښه وځوري نو د ده په ګېډه (لري) کېنې هضم شي او محلول ترې جوړ شي، نو لعاب (صافه مزه) یې یې ته جذبې شي او کوم یې چې فضلات وي هغه د کولمو په سلسله بهر ته وويځي.

ب: کوم لعاب (صافه مزه) چې یې ته جذبې شوې ده نو هغه هلته په دوهم ځل باندې هضمه شي او وینه ترې جوړه شي، نو په دغه (دوهم ځل هضم) کېنې کوم چې څک وي هغه تریځې ته انتقالېږي، خیرې یې په توري کېنې ځای نیسي او بالاخره زیات رطوبت یې د پښتورګو په سلسله د بولو په شکل بهر ته وځي او صافه وینه په رګونو کېنې جریان پیدا کوي او په ټول جسم کېنې خورېږي چې د ودې باعث یې ګرځي.

ج: کومه وینه چې د رګونو په سلسله د څاروي غولانځې ته ورسېږي هلته د الله ﷻ په کامل قدرت سره په سپینو شودو باندې بدله شي چې نه پکښې د لېرشنو بدبویي د چا پوزو ته ورځي او نه پکښې د وینې سور رنګ پاتې کېږي. د همدغه حالت څخه الله ﷻ په ﴿لَبَنًا خَالِصًا سَائِبًا لِلشَّرِبِينَ﴾ سره تعبیر کړی دی، یعنې مونږ تاسو د څارویو د باطن څخه د لېرشنو او وینې د مراحلو د تېرولو څخه وروسته داسې سوچه شوه درڅښکوو چې څښکونکي یې بدون د څه کرکې او نفرت څخه ښه په مزه او اسانۍ سره تېروي.

یو نحوي تحلیل

۵- مفسرینو کرامو^(۲) د ﴿وَمِنْ ثَمَرَاتِ النَّخِيلِ وَالْأَعْنَابِ تَتَّخِذُونَ مِنْهُ سَكَرًا وَرِزْقًا حَسَنًا﴾ په اعراب کېنې متعددي وجې لیکلې دي او هر چا ورسره څه کلمات مقدر ګڼلي دي. مګر مونږ ته چې کوم تقدیر ښه ښکاره شوی دی هغه دا دی چې^(۳): دا کلمات په ﴿وَإِنْ لَكُمْ فِي الْأَتَعْمِ لَعِبْرَةٌ﴾ باندې عطف دي او د ﴿إِنْ لَكُمْ فِيمَا نُسْقِيكُمْ لَعِبْرَةٌ﴾ عبارت مقدر دی چې ﴿وَإِنْ لَكُمْ فِيمَا نُسْقِيكُمْ لَعِبْرَةٌ مِنْ ثَمَرَاتِ النَّخِيلِ وَالْأَعْنَابِ﴾ عبارت ترې جوړېږي. یعنې: یقیناً ای بنیادمانو! ستاسو دپاره لکه څنګه چې په څارویو کېنې عبرت شته دی همدارنګه ستاسو دپاره په هغه شي کېنې هم عبرتي درس شته په کوم باندې چې مونږ تاسو د مېوو (کجورو) او د انگورو څخه خړوبوو، چې تاسو د ذکر شوي شي څخه شراب جوړوئ او هم ترې ښائسته روزي تیاروئ لکه زوښا، نبیذ، سره او شنه ممیز او نور.

(۱) التفسیر الکبیر ج ۲۰ ص ۶۶

(۲) روح المعانی ج ۱۴ ص ۱۷۹: تفسیر الکشاف ج ۲ ص ۶۱۷: تفسیر القرطبي ج ۱۱ ص ۱۲۹

(۳) تفسیر الغازن ج ۳ ص ۶۱۷

سوال جواب

۶۔ که څوک وایي چې دا مقام خو د نعمتونو په یادولو سره توحید ته د متوجه کولو مقام دی نو پوښتنه دا ده چې: ایا شراب د نعمتونو څخه گڼل کېږي حال دا چې په قطعي توګه حرام دي؟

مونږ وایو چې: د [البقرة: ۲۱۹] ایت لاندې تېر شوي دي - **لله عَذَابُ الْحَمْدِ** - چې شراب په څلورو مرحلو کې د قطعي تحریم مرحلې ته رسېدلي دي، نو په دغه ایت شریف کې چې بحث پکې روان دی اولې مرحلې ته اشاره شوې ده چې هلته لا شراب په قطعي توګه نه وه حرام کړی شوي مګر هوښیار خلک پکې په غوږ باندې وهلی شوي وه چې په راتلونکي کې به شراب په بشپړه توګه حرام کړی شي، او دا ځکه چې:

الف: د ﴿سَكْرًا﴾ کلمه دلته په ﴿رِزْقًا حَسَنًا﴾ باندې تعقیبه شوې ده، ته به وایې چې مونږ هڅول کېږو چې د میوجاتو څخه ښائسته روزي ترلاسه کړو او د بې هوشۍ استفاده ترې مه کوو.
ب: همدغه ایت په ﴿إِنَّ فِي ذَلِكَ لَآيَةً لِّقَوْمٍ يَعْقِلُونَ﴾ باندې ختم شوی دی، ته به وایې چې مونږ اشاره پوه کړی شوي یاستو چې د الله عَزَّوَجَلَّ د وحدانیت د دلایلو څخه هغه څوک ګټه اخستی شي چې خپل عقل یې د شرابو په څښکلو باندې نه وي ضائع کړی.

د "وحي" معنی

۷۔ په ﴿وَأَوْحَىٰ رَبُّكَ﴾ کې د ﴿أَوْحَىٰ﴾ کلمه اصلاً د "وحي" څخه اشتقاقه شوې ده او مونږ **لله عَذَابُ الْحَمْدِ** د [النساء: ۱۶۳] ایت لاندې د وحي تعريف او ډولونه ښه مشرح لیکلي دي، چې بیا لیکلو ته یې اړتیا نه ګورو، فقط دغه اشاره تکراروو چې په دې مقام کې د وحي څخه تسخیر مطلب دی. یعنې الله عَزَّوَجَلَّ د شاتو مچۍ په ډېر عجیب جوړښت سره جوړې کړي دي او د جالو جوړول او هم د شاتو راغونډول یې د هغې په خټه کې اغکلي دي، لکه چې په همدې ایتونو کې یې خاصیتونو ته اشارې شوې دي.

نخل جمعه ده که مفرد؟

۸۔ په ﴿إِلَى النَّخْلِ﴾ کې د "نخل" کلمه د "نخلة" جمعه ده^(۱) لکه څنګه چې "نَمْرٌ" د "نَمَرَةٌ" جمعه ده، دا د هغو مچيو نوم دی کومې چې شات جوړوي. دا نوم په اصل کې د "نَخْلَةٍ" لکه "رَخْلَةٍ" څخه اشتقاق شوی دی، "نَخْلَةٍ" هغه بخش ته ویل کېږي په کوم کې چې په هېڅ ډول باندې ضرر موجودیت نه لري، اما "هَبَّةٌ" عامه معنی ورکوي او د مطلق بخش څخه عبارت ده.
د شاتو مچيو ته ځکه دا نوم ایښودلی شوی دی چې مچۍ په مختلفو ګلانو او شیانو باندې کیني او پاڅېږي مګر یوه ته هم د ګټې څخه په غیر ضرر نه رسوي^(۲).

(۱) لسان العرب ج ۱۱ ص ۶۴۹

(۲) مفردات الراغب ص ۵۰۶

عرش څه معنی؟

۹- په ﴿وَمِمَّا يُغْرِشُونَ﴾ کښې د ﴿يَغْرِشُونَ﴾ کلمه د 'عرش' څخه اخستله شوې ده. عرش ډېرې معناوې لري چې ځينو ته یې د [الأنعام: ۱۴۱] ایت لاندې اشاره شوې ده، مگر په دې مقام کښې مونږ ته بهتره برېښي چې عرش به د بیت او منزل (کور) په معنی وي، لکه چې همدا معنی یې هم ځينو کتابونو لیکلې ده.^۱

نو حاصل به یې داسې راوڅیږي چې د شاتو مچۍ په هغو کورونو کښې هم خپلې جالې (گښې) جوړوي کوم چې ورته انسانانو د صندوقونو په شکل او یا په نورو شکلونو باندې تیارې کړې وي. که د الله ﷻ بودانه نه وی نو وحشي مچيو به په ذکر و شوو کورونو کښې خپلې جالې نه وی جوړې کړې او د نورو وحشي ساکینانو په څېر به یې ترې نفرت کولی، په دې تقدیر به هیڅکله په فني توګه چا د شاتو حاصل نه وی ترلاسه کړی.

د شاتو حقیقت څه شی دی؟

۱۰- په دې کښې ټول علماء کرام متفق دي چې د شاتو اصلي مواد هغه دي کوم چې د شاتو مچۍ یې د گلانو او بوټو څخه راغونډوي، مګر د پخوا زمانو څخه راپه دې خوا ډېرې هلې ځلې شوې دي چې د شاتو د جوړښت کیفیت معلوم کړې خو تراوسه پورې الله ﷻ د څه حکمتونو په بنیاد دغه کیفیت د خلکو څخه پټ ساتلی دی، چې په څه ډول سره ذکر شوي مواد په شاتو باندې بدلون مومي او د کومې لارې د مچيو د پلوه په گښې کښې اچولی کېږي.

پوه لندګۍ قيصه

۱۱- ویل کېږي چې سليمان عليه السلام، اسکندر او ارسطاطاليس د شاتو د مچيو دپاره د ښېښې کورونه جوړ کړه ترڅو وگوري چې شات د مچيو د خولو څخه په گښې کښې اچولی کېږي او که د لاندې لارې (معقد) د پلوه هلته تقرر نيسي مګر هغوی په کیفیت باندې پوه نه شوه ځکه چې مچيو د هر څه څخه وړاندې د ذکر شوي ښېښوي کورونو دیوالونه په خټو باندې تور کړه او بیا یې په خپل کار باندې پیل وکړ.^۲

لنډه دا چې په ذکر شوي کیفیت کښې علماء کرام لاندې نظریات لري:
الف ذکر شوي مواد د مچيو په گڼو کښې په شاتو باندې بدلون مومي او بیا د فضلاتو د لارې په گښې کښې اچولی کېږي، لکه چې د علي عليه السلام څخه همدا روایت شوی دی.^۳
ب ذکر شوي مواد د مچيو د پلوه په خولو کښې راوړل کېږي او په گښې کښې اچولی کېږي.

۱. المسار العرب ج ۶ ص ۳۱۴

۲. المسار العرب ج ۶ ص ۵۶۱، حیات الحيوان للمصيري ج ۱ ص ۳۴۴

۳. روح المعاني ج ۱۴ ص ۱۸۴

دوی وایی چې دا مواد د گیدي دوره نه ترسره کوي او د ﴿ مِنْ بُطُونِهَا ﴾ کلمات د «مِنْ أَفْوَاهِهَا» معنی ورکوي، یعنی شات د مچيو د خولو څخه راووځي^(۱).
ج: جمهور علماء کرام وایی چې په ذکر و موادو باندې د مچيو د گېډو دوره تېرېږي او هملته ترې شات جوړېږي چې بیا په گبیني کښې د مچيو د خولو د لارو څخه د قي (کانگو) په توگه اچولی کېږي^(۲)، والله َعَلَم.

د شاتو مختلف ډولونه

۱۲- په ﴿ شَرَابٌ مُخْتَلِفٌ أَلْوَنُهُ ﴾ کښې د الله َعَلَم یوه بل کامل قدرت ته اشاره ده چې شات په مختلفو رنگونو کښې پیدا کوي، لکه سپین، تور، زیر، سره او داسې نور.
ځینې علماء کرام وایی چې د رنگونو اختلاف د مچيو په طبائعو او یا عمرونو پورې تباط لري^(۳) خو ظاهره دا ده چې دا اختلاف به د گلانو او بوټو د رنگونو د اختلاف څخه منشا اخلي، او دا ځکه چې همدغه منشا په خوند باندې هم اثر اچوي حتی چې د شاتو بوی هم د همدې منشا څخه بې اثره نه پاتې کېږي. د ښه وضاحت دپاره دیوه اوږده حدیث مضمون ولولی:
کله چې نبي کریم َعَلَم د یوې بي بي (ام المؤمنین) په کور کښې شات خوړلي وه نو بلې بي بي ورته وویلې چې: ایا تا مغایر خوړلي دي؟ نبي کریم َعَلَم چواب ورکړ چې: مغایر مې نه دي خوړلي خو د فلانۍ په کور کښې مې شات څښکلي دي. ذکرې شوې بي بي وویلې چې: «جَرَسَتْ نَحْلُهُ الْعَرْقُطَ»^(۴) البته د شاتو مچۍ به د «عَرْقُطَ» په بوټي باندې ناسته شوې وي او د هغه بوټي مزه به یې راغونډه کړي وي، د همدغه بوټي مزه (لعاب) د مغایر په نامه یادېږي، او خوندور بوی نه لري.

سوال جواب

۱۳- ۲ څوک وایی چې: په ﴿ فِيهِ شِفَاءٌ لِلنَّاسِ ﴾ کښې د ﴿ لِلنَّاسِ ﴾ د کلمې څخه څرگندېږي چې شات د هر څا او هر مرض دپاره شفاء ده حال دا چې گرم مزاجو خلکو ته خو د شاتو څښکل په ضرر تمامېږي؟
مونږ وایو چې:

الف: په شاتو کښې د ټولو امراضو دپاره شفاء شته مگر ځینو ته په انفرادي توگه گټه رسوي او ځینو ته د نورو دواگانو په ترکیب سره گټور تمامېږي، بلکې د هر مرض دپاره چې څه معجون جوړېږي په هغو کښې به ضرور د شاتو څخه کار اخستل کېږي.

(۱) التفسیر الکبیر ج ۲۰ ص ۷۱

(۲) تفسیر ابي السمود ج ۵ ص ۵۶۱

(۳) البحر المحيط ج ۶ ص ۵۶۱

(۴) صحیح البخاري ج ۲ ص ۷۹۲

لنډه دا چې په شاتو کښې د هر مرض شفاء شته مگر دا بېله خبره ده چې په ځينو باندې طبيبان پوهېږي او په ځينو باندې نه پوهېږي^(۱). د ښه وضاحت دپاره د نبي کریم ﷺ سره د يوه سړي د سوال جواب مضمون ولولئ:

سړی: ای د الله رسوله! زما ورور د گېډې څخه شکایت لري (اسهال دی) گېډه يې روانه ده. نبي کریم ﷺ: «اسْقِهِ عَسَلًا» يعنې ورور ته دې شات ور وڅښکوه، چې نس يې ودرېږي. سړی: ای د الله رسوله! ما خو شات وروڅښکول مگر گټه يې ورته ونه کړه. نبي کریم ﷺ: «اسْقِهِ عَسَلًا» يعنې نبي کریم ﷺ بيا خپله توصیه تکرار کړه. سړی: ای د الله رسوله! بيا مې هم شات وروڅښکول مگر نس يې ورباندې ونه درېد. نبي کریم ﷺ: «اسْقِهِ عَسَلًا» يعنې نبي کریم ﷺ ورته د درېم ځل دپاره هم ذکره شوې توصیه وکړه. سړی: ای د الله رسوله! په درېم ځل باندې هم ورته شاتو څښکلو څه گټه ونه کړه، ما خو ستاسو توصیه عملي کړه.

نبي کریم ﷺ: «صَدَقَ اللَّهُ وَكَذَبَ بَطْنُ أُخَيْكَ اسْقِهِ عَسَلًا»^(۲) يعنې الله ﷻ رښتيا ويلي دي چې په شاتو کښې د خلکو دپاره شفاء ده خو ستا د ورور گېډه دروغ وايي چې بهېدل يې نه درېږي، بيا هم شات ور څښکوه.

«فَقَاهُ قَبْرًا» يعنې په څلورم وار باندې چې نوموړي سړي خپل ورور ته شات ور وڅښکول نښتې يې ودرېد او د مرض دپاره يې شفاء وگرځېده.

که څوک غواړي چې د ذکر شوي حديث په اسرارو باندې خپل ځان پوه کړي نو ځينو اوږدو کتابونو^(۳) ته دې مراجعه وکړي.

ب: په ﴿فِيهِ شِفَاءٌ لِلنَّاسِ﴾ کښې د ﴿شِفَاءً﴾ کلمه نکره ده او تنوين پکښې د تعظيم دپاره دی، او د عربيت قانون دی چې نکره په اثبات کښې عموم نه فائده کوي^(۴).

نو د معنی حاصل يې داسې راخېږي چې په شاتو کښې د خلکو د پاره ډېره لويه شفاء ده، په اغلبو وختونو کښې پرې د مرضونو مخنيوی کېږي. او داسې مطلب نه دی چې په هر وخت کښې د هرچا دپاره پکښې د هر مرض علاج او شفاء شته دی.

ځينو علماء کرام همدي جواب ته د حق جواب لقب ورکړی دی^(۵).

دا د يو پلوه، او د بله پلوه د شاتو په ارتباط د نبي کریم ﷺ څخه زښت ډېر احاديث روايت شوي

(۱) زاد المسیر ج ۴ ص ۲۴۰
(۲) صحيح البخاري ج ۲ ص ۸۴۸
(۳) تفسير الخازن ج ۲ ص ۶۲۰
(۴) تفسير تيسير الرحمن ج ۱ ص ۴۱۲
(۵) روح المعاني ج ۱۴ ص ۱۸۵

دې چې ځينو علماوو کرامو يې بڼه غټه مجموعه راغونډه کړې ده^(۱) چې يو ځل لوستل يې هر چاته په گټه تمامېږي.

شاتو پورې مربوط عجائب او غرائب

۱۴۔ الله سبحانه و تعالیٰ د وَإِنْ فِي ذَلِكَ لَآيَةٌ لِّقَوْمٍ يَتَفَكَّرُونَ په لنډو کلماتو کښې د شاتو پورې مربوطو ډېرو عجائبو او غرائبو ته اشاره کړې ده چې ځينو اسلامي متفکرينو پکښې زښت ډېر اوږده بحثونه کړي دي^(۲) که څوک يې د لوستولو شوق لري نو هملته دې مراجعه وکړي، مونږ يې فقط د لاندې نکاتو په ذکر باندې اکتفا کوو:

الف: که بالفرض الله سبحانه و تعالیٰ د شاتو مچيو ته ذکر شوي الهامات نه وي کړي نو هغوی به هيڅکله په عجيب جوړښت سره خپلې جالې (گڼي) نه وي جوړ کړي او نه به انسانان په اسانۍ سره توانېدلي وي چې دا کار يې په غاړه اخستی وي.

ب: که د الله سبحانه و تعالیٰ الهام نه وي نو د شاتو مچيو به په هغو ځايونو (پېټيو) او صندوقونو کښې خپلې جالې نه وي جوړې کړي کوم چې ورته بنيادمانو تيار کړي وي چې په اسانۍ او هم په کثرت سره شات راغونډ کړي او استفاده ترې وکړي، دوی به د نورو حشراتو او وحشي ساکښانو په څېر خپلې جالې په غرونو او ونو پورې خاصې کړې وي، نو په دې صورت کښې به انسانانو نه شوی کولی چې خپلې شاتي مچۍ د يوه گل ځای څخه بل گل ځای ته انتقال کړي، او يا په خپلو مچيو باندې د خپلې خوښې په مطابق د گلانو لعاب (مزه) راټوله کړي.

ج: که د الله سبحانه و تعالیٰ الهام نه وي نو د شاتو مچيو به د هرې مېوې د گلانو څخه لعاب نه راټولولی او په هر يوه گل باندې به نه کېناستی، په دې تقدير به بنيادمان د شاتو د ډېرو ډولونو څخه محروم شوي وي. د الله سبحانه و تعالیٰ فضل دی چې مچۍ د يوه گل څخه هم نفرت نه کوي، مثلاً د بېرو گلان، د سنځلو گلان، د ټولنو گلان او د پلوڅو گلان بلکې د هر ډول ميوجاتو او غير ميوجاتو گلان د نظره تېروي او د يوه څخه هم امتناع نه کوي.

د: که د الله سبحانه و تعالیٰ الهام نه وي نو د شاتو مچيو به خپل خپل گڼي نه شوی پيدا کولی او د گلانو د پلټنو څخه وروسته به يې لارې خطا کولی، او هم به د خپل کار په اجراء کښې لرې سيمې ته نه شوی تللی چې د گلانو دورې وکړي، همدارنگه په دې صورت کښې به هيچا خپلې مچۍ مصنوعي کورونو ته نه وي راغونډې کړې.

ه: که د ده سبحانه و تعالیٰ الهام نه وي نو هغو به د خپلو گېډو څخه راغونډ کړي شوي لعاب (مزي) نه راويستلي او هملته به يې هضم کولی، چې په دې تقدير به هيچا د شاتو څکه نه وي کړې. و: که د ده سبحانه و تعالیٰ اراده نه وي نو په يوه گېډه کښې به په مختلفو رنگونو سره شات نه وي جوړ شوي.

(۱) تفسير ابن کثير ج ۲ ص ۵۷۵ الدر المنثور ج ۵ ص ۱۴۴

(۲) تفسير الرازي ج ۱ ص ۱۰۷: تفسير الخازن ج ۳ ص ۶۱۸: الجواهر للطنطاوي ج ۸ ص ۱۴۸

بلکې ټول به په یوه رنگ وی.

ز: بالاخره که د الله ﷻ فضل او بې انتهای مرحمت نه وی نو په شاتو کښې به د مختلفو ناروغیو دپاره شفاء او روغتیا نه وی نغښتې.

ح: د شاتو مچۍ لکه څنگه چې په خولو باندې د گلانو او بوټو مزې راغونډوي ترڅو ترې شات جوړ شي، همدارنگه په پښو سره د هغو څخه رطوبات راپورته کوي ترڅو ترې شمع (موم) جوړ شي چې دوی ترې کورونه جوړ کړي.

ط: د شاتو مچۍ د ذکر شوي موم څخه په یوه جاله کښې بې شمېره کورونه جوړوي او د شاتو څخه یې ډکوي، کله چې یو کور ډک شي نو د هغه سر په موم باندې بند کړي ته به وایې چې شات یې پکښې بلې ورځې ته وساتل، او سمدستي د بل کور په جوړولو پیل وکړي بلکې همدغه سلسله جاري ساتي.

ي: د شاتو مچۍ خپل کورونه مسدس (شپږ ضلعي) جوړوي ترڅو د کورونو په تسلسل کښې څه فرجه (وت) واقع نه شي، که بالفرض د همدغه شکل څخه په غیر یې هر یو شکل د خپلو کورونو د نقشو دپاره انتخاب کړی وی نو هرو مرو به د کورونو اتصال خراب شوی وی او وتونه (فرجې) به پکښې واقع شوي وی، په دغو ټولو کورونو کښې ذکر شوی شکل د هندسي سامان څخه پرته د اجراء لاندې نیولې کېږي چې انسان دا کار بدون د سامانه نه شي کولی.

یا: د شاتو په هر جالکي (گڼي) کښې د مچيو شمېر پنځوسو زرو (۵۰۰۰۰) ته هم کله-کله رسېږي چې په لاندې توگه افراد پکښې اوسېږي:

اول: په دغو ټولو کښې فقط یوه مچۍ د ټولو مچيو دپاره ملکه او مشره وي چې د "يَغُوبُ" یا "خُثْرَمُ" په نامه یادېږي، دغه مچۍ د نورو څخه لږ څه غټه ده، دا د ټول جالکي واکداره وي او وظیفه یې توالد او تناسل وي چې په درېوو هفتو کښې د شپږ زرو څخه نیولې آن تر دولس زرو پورې هگۍ اچوي، د همدې کبله دغې مچۍ ته د "أُمُّ النُّحْلِ" لقب هم ورکول کېږي.

دوهم: په ذکر شوي شمېر کښې د څلور سوو څخه نیولې آن تر پنځو سوو پورې نران وي چې د دوی کار فقط لقاح (باردار کول) دی او بس.

درېم: پاتې ټولې مچۍ کارېگرې دي، چې نه توالد او تناسل کوي او نه د لقاح سره کار لري، ته به وایې چې د دغو هر یو فرد څنډی مشکل دی. د دغو مچيو وظیفه دا ده چې موم راغونډ کړي چې کورونه ترې جوړ کړي او شات تولید کړي چې د جالکي ټول اوسېدونکي (واړه او زاړه) ترې د غذا او خوراک استفاده وکړي. دا وه څه لنډ معلومات چې دلته ولیکلي شوه.

د انسان د عمر مراتب

۱۵- علماء کرام وایي چې د انسان عمر په لاندې څلورو مراتبو باندې وېشلی کېږي^(۱):

(۱) حاشیه الشیخ زاده علی تفسیر البیضاوي ج ۳ ص ۱۸۹: تفسیر ابی العود ج ۵ ص ۱۲۶: تفسیر الخازن ج ۳ ص ۶۲۲

الف: یو د نشا او نمو عمر دی چې بنیاد پکښې غټېږي چې تر دېرشو کالو پورې دوام کوي.
 ب: بل د وقوف (ودرېدلو) عمر دی چې بنیاد پکښې ځای په ځای د ځوانۍ په حال ولاړ وي، چې تر څلوېښتو کالو پورې ادامه لري.
 ج: بل د کهولت (تیتېدلو) عمر دی چې بنیاد د کمزورۍ په لور حرکت کوي مگر په خفي (پټه) توګه، چې څوک پرې چندان نه پوهېږي چې زه مخ ښکته روان یم، دا عمر د څلوېښتو څخه نیولې تر پنځه او یاوو کالو پورې ادامه لري.
 د: څلورم د شیخوخت (بوداتوب) عمر دی چې کمزوري یې پوره څرګنده وي، دا عمر د پنځه او یاوو څخه تر آخرنۍ سلګۍ پورې اوږدېږي.
 مونږ ته داسې برېښي والله اعلم چې ذکرې شوې څلور رتبې به د بنیادمانو د قوت او ضعف پورې اړه لري او د کلنو اندازه به پکښې موثره نه وي، نو څه لرې نده چې یو سړی څلورمې رتبې ته په اويا کلنۍ کښې ورسېږي او ځینې نور ورته په اتيا کلنۍ کښې ورسېږي او داسې نور.

په بوداتوب کښې سوال جواب

۱۶_ که څوک وایي چې: په ﴿وَمِنْكُمْ مَنْ يُرَدُّ إِلَىٰ أَرْدَلِ الْعُمُرِ﴾ کښې ﴿أَرْدَلِ الْعُمُرِ﴾ (حقیر ژوند او بې عزته عمر) د کوم عمر څخه عبارت دی؟
 مونږ وایو چې: که څه هم نبي کریم ﷺ فرمایلي دي چې «عُمُرُ أُمِّي مِنْ سَبْتَيْنِ سَنَةٍ إِلَىٰ سَبْعِينَ»^(۱) یعنې زما د (اکثره) امت عمر د شپېتو کالو څخه تر اوياوو پورې دی، مګر د لاندې دوه وو عمرونو څخه یې پنا غوښتې ده:

الف: په یوه اوږده حدیث کښې یې فرمایلي دي چې: «وَأَعُوذُ بِكَ أَنْ أَرُدَّ إِلَىٰ أَرْدَلِ الْعُمُرِ»^(۲) یعنې ای ربه! زه په تاباندې پنا غواړم چې حقیر ژوند ته ورتاو کړی شم او د ماشوم په څېر په څه نه پوهېږم.
 ب: په بل اوږده حدیث کښې یې فرمایلي دي چې: «وَأَعُوذُ بِكَ مِنَ الْقَرَمِ»^(۳) یعنې ای ربه! زه په تاباندې د بوداتوب د عمر څخه پنا غواړم.

نو د ذکر و شوو دواړو احادیثو څخه څرګندېږي چې ﴿أَرْدَلِ الْعُمُرِ﴾ د څلورمې رتبې د عمر څخه عبارت دی، نو په حقیقت کښې د ﴿لَٰكِنِّي لَا يَعْلَمُ بَعْدَ عِلْمٍ شَيْئًا﴾ کلمه د همدغې معنی تشخیص کوي چې د پوهې څخه وروسته بېرته ناپوهۍ ته ورستون شي، ته به وایې چې بیا ترې ماشوم جوړ شو. همدا مضمون الله ﷻ په بل ایت کښې داسې نازل کړی دی چې: ﴿وَمَنْ نُّعَمِّرْهُ نُنَكِّسْهُ فِي الْخَلْقِ﴾ [یس: ۶۸] یعنې او هر چاته چې مونږ ډېر عمر ورکړو نو هغه به پیدایښت کښې نسکور کړو، بدن

(۱) جامع الترمذي ج ۲ ص ۵۹

(۲) صحيح البخاري ج ۲ ص ۹۴۲

(۳) صحيح البخاري ج ۲ ص ۹۴۳

بي بهرته کمزوری کرو او عقل (فکر) يې بهرته خام او کاواکه کرو.
 نبي کریم ﷺ د همدې عمر په باره کښې فرمایلي دي چې: «تَدَاوُوا فَإِنَّ اللَّهَ غَزُ وَجَلَّ لَمْ يَضَعْ دَاءً إِلَّا وَضَعَ لَهُ دَوَاءً غَيْرَ دَاءٍ وَاحِدٍ الْهَرَمُ»^(۱) یعنې ای بندګانوا! د خپلو مرضونو تداوي وکړئ او دا ځکه چې الله ﷻ هېڅ مرض نه دی ایښی (نه دی پیدا کړی) مګر هغه ته يې دوا هم ایښې (پیدا کړې) ده غیر د یوه مرض څخه چې هغه د بوداتوب څخه عبارت دی.

پښتون شاعر او بوډا

ذکر شوی مضمون یوه پښتون شاعر په خپلو اشعارو کښې^(۲) په څومره اغېزمنه توګه ځای په ځای کړی دی چې:

ښایسته مخ وې تور کودی شي په پیری کښې :: سم قامت وي کوډ لرګی شي په پیری کښې
 لکه شمع د سحر افتاب د ژمې :: هم بې تاب وهم زیږی شي په پیری کښې
 یو طرف ته يې سر رېږدي بل خوا درومي :: خپل صورت تمام پردی شي په پیری کښې
 د مرده وو په حساب وي غزا وشوه :: که څرګند لیده ژوندی شي په پیری کښې
 مړ لا ښه دی پس له مرګه بیا ژوندی شي :: نشته دا چې څوک زلمی شي په پیری کښې
 که څه وځوري لکه زهر نه هضمېږي :: نه څه څښی نه څه خوړی شي په پیری کښې
 دا ځواني ده چې څه اوري یا څه ويني :: نه لیدی نه اورېدی شي په پیری کښې
 ای رحمانه پیري هسې عاجزي ده :: که روستم وي زړه پرې سوی شي په پیری کښې
 ﴿وَاللَّهُ فَضَّلَ بَعْضُكُمْ عَلَى بَعْضٍ فِي الرِّزْقِ فَمَا الَّذِينَ فُضِّلُوا بِرَأْدِي رِزْقِهِمْ عَلَى مَا
 مَلَكَتْ أَيْمَانُهُمْ فَهُمْ فِيهِ سَوَاءٌ أَفَبِنِعْمَةِ اللَّهِ تَجْحَدُونَ﴾ ۱۸ ﴿وَاللَّهُ جَعَلَ لَكُمْ مِنْ
 أَنْفُسِكُمْ أَزْوَاجًا وَجَعَلَ لَكُمْ مِنْ أَزْوَاجِكُمْ بَنِينَ وَحَفَدَةً وَرَزَقَكُمْ مِنَ الطَّيِّبَاتِ
 أَلَيْسَ بِالْبَاطِلِ يُؤْمِنُونَ وَبِنِعْمَتِ اللَّهِ هُمْ يَكْفُرُونَ﴾ ۱۹ ﴿وَيَعْبُدُونَ مِنْ دُونِ اللَّهِ مَا لَا يَمْلِكُ
 لَهُمْ رِزْقًا مِنَ السَّمَوَاتِ وَالْأَرْضِ شَيْئًا وَلَا يَسْتَطِيعُونَ﴾ ۲۰ ﴿فَلَا تَضْرِبُوا لِلَّهِ الْأَمْثَالَ
 إِنَّ اللَّهَ يَعْلَمُ وَأَنْتُمْ لَا تَعْلَمُونَ﴾ ۲۱ ﴿

[۷۱] او الله ﷻ ستاسو څخه ځينې کسان په ځينو نورو باندې په روزی (مالونو) کښې بهتر
 ګرځولي دي (چې ځينې مالکان او ځينې مملوکان یاست)، نو هغه کسان کومو ته چې بهتري ورکړه

^(۱) سنن ابی داؤد ج ۲ ص ۱۸۳
^(۲) د عبدالرحمن مومند دېوان

شوی ده په هغو کسانو باندې د خپل روزی (مالونو) ورتاوونکي نه دي په کومو باندې چې د دوی نسیو لاسونو ملکیت حاصل کړی دی (چې د خپلو ځانونو سره یې پکښې شریکان وگرځوي) نو چې دوی ټول (مالکان او مملوکان) پکښې یو برابر شي.

نو ایا مشرکان د الله ﷻ د نعمتونو څخه انکار کوي (چې ځینې نعمتونه د بوتانو څخه گڼي او د الله ﷻ سره یې په عبادت کښې شریکان جوړوي).

[۷۲] او الله ﷻ ستاسو دپاره ستاسو د خپلو ځانونو (جنس) څخه جوړې (زنانه) پیدا کړي دي، او (بیا) یې ستاسو دپاره ستاسو د جوړو (مېرمنو) څخه زامن او لمسي گرځولي دي (پیدا کړي دي)، او هم یې تاسو ته د پاکیزه (سپېڅلو) شیانو څخه در روزي کړي دي.

ایا نو مشرکان په باطلو (بوتانو) باندې ایمان او باور کوي او د الله ﷻ په نعمتونو باندې همدوی کفر (او ناشکري) غوره کوي؟

[۷۳] او (د ناشکری مثال یې دا دی چې) دوی د الله ﷻ څخه په غیر د هغو شیانو عبادت کوي کوم چې د دوی دپاره نه د اسمان څخه د روزی ملکیت لري (چې باران وکړي) او نه د ځمکې څخه (چې نباتات رازرغون کړي، لنډه دا چې د دوی معبودان نه) د هیڅ شي (ملکیت لري) او نه (د روزی په ورکړه باندې) توانېدلی شي.

[۷۴] نو تاسو الله ﷻ ته مثالونه مه بیانوی (د څه شي سره تشبیه مه ورکوی، ځکه چې) یقیناً الله ﷻ پوهېږي (چې په دې کار باندې تاسو گمراهان کېږئ) او تاسو نه پوهېږئ (دا کار درته خطر نه برېښي).

ارتباط او د مطلب خلاصه

په دې ایتونو کښې د وړاندېنیو ایتونو څخه د وروستني ایت مضمون تعقیب شوی دی او د الله ﷻ د وحدانیت څه نورو انفيسي دلایلو ته پکښې اشاره شوې ده چې حاصل یې داسې راخپږي: ای پیغمبره! مشرکانو ته د دوی د نفسونو پورې مربوط څه نور دلایل هم د الله ﷻ په توحید باندې واوروه ترڅو دوی د غفلت د خوبه راوښ شي، هغه دا چې:

۱- ای انسانانو لکه څنگه چې الله ﷻ تاسو په مختلفو عمرونو باندې پیدا کړي یاست او هیڅوک توان نه لري چې په ټاکلي عمر کښې څه زیادت او کمبود واقع کړي، همدارنگه الله ﷻ تاسو په روزی کښې هم متفاوت پیدا کړي یاست، چې د ځینو روزي یې په نسبت سره ځینو نورو ته پراخه گرځولې ده او په پراخۍ کښې یې پرې بهتري ورکړې ده؛ یا په بل عبارت الله ﷻ په تاسو کښې ځینې کسان باداران پیدا کړي دي چې د ملکیت خاوندان دي او په خپلو ورکړی شوو مالونو کښې د خپلې خوښې تصرف کولی شي، او بالمقابل ځینې یې مریان جوړ کړي دي چې بالکل ملکیت نه لري او په خوراک او څښاک کښې یې هم د خپل بادار لاس ته سترگې نیولې وې چې څه ورکړي او د مرگ څخه ورباندې بچ شي.

نو اوس تاسو ته لاندې پوښتنه متوجه کېږي چې: ایا باداران خپل ملکیت د خپلو مریانو سره شریکوي چې هغوی ورسره په ټول ملکیت کېنې یو برابر شریک شي، حال دا چې باداران او مریان په مخلوقیت کېنې یو برابر دي؟ پوره واضحه ده چې جواب منفي دی، هیڅکله د فضیلت خاوندان په خپل روزي شوي فضیلت کېنې خپل معلوکان د ځانونو سره نه برابروي.

نو ای پیغمبره! ایا مشرکان د الله ﷻ د نعمتونو څخه انکار کوي، چې بوتانو ته یې منسوبوي او په همدې انتساب باندې ورسره مخلوقات مساوي ګرځوي، حال دا چې مخلوق د خالق سره هیڅکله نه شي مساوي کېدلی؟ همدارنګه دغه ټول دلایل د الله ﷻ نعمتونه دي مګر مشرکان ترې انکار کوي او د شرک څخه لاس نه اخلي.

۲- بل د انفي دلایلو څخه چې د الله ﷻ په وحدانیت باندې دلالت کوي دا دی چې:

الف: الله ﷻ تاسو ته - ای انسانانو - ستاسو د خپل جنس څخه جوړې پیدا کړې دي چې ستاسو غوندې انسانانې دي او په خوراک، څښاک او هم په خاصیتونو او کړو وړو کېنې ستاسو غوندې دي، که بالفرض ستاسو ماندینې ستاسو د جنس څخه نه وی نو هیڅکله به مو خوږه ګوزاره نه وی په برخه شوي.

ب: او بیا الله ﷻ تاسو ته د همجنسو ماندینو څخه زامن، لمسیان او کړوسیان پیدا کړي دي چې د کمزورۍ په وخت کېنې ستاسو کومک وکړي او حتی ستاسو د مرګ څخه وروسته هم ستاسو کور آباد پاتې شي او مېنه مو سپېره نه شي. ایا د الله ﷻ څخه په غیر تاسو ته ستاسو باطل معبودان زوی یا لمسی درېښلی شي؟

ج: په دې باندې علاوه الله ﷻ تاسو ته د پاکیزه او خوندورو شیانو څخه روزی ټاکلي دي چې د خاورو څخه درته سپېڅلي او لذیذ میوجات او خوراکونه راوباسي. ایا د ذکر و شوو نعمتونو په پیدا کولو کېنې ستاسو کوم یو باطل معبود څه برخه لري؟

۳- ای پیغمبره! مشرکانو عجیبه کړنلاره خپله کړې ده چې په باطلو معبودانو باندې عقیده لري حال دا چې د هغو د لاسه هیڅ شی پوره نه دی، او په الله ﷻ باندې او د ده ﷻ په نعمتونو باندې کفر غوره کوي او ناشکري یې کوي حال دا چې د همدې ﷻ د نعمتونو څخه روزمره ګټې اخلي.

یا په بل عبارت: مشرکان د هغو باطلو معبودانو عبادت کوي کوم چې ملکیت نه لري چې دوی ته د اسمانه څه روزي وکړي او باران پرې نازل کړي او یا د ځمکې د پلوه څه روزي او میوجات او خوراکي شیان ورته را زرغون کړي، بلکې نه ملکیت لري او نه وسه لري چې د روزی د یوې کوچنۍ برخې په پیدا کولو باندې قدرت موندنه کړي.

۴- نو ای مشرکانو! الله ﷻ ته سیالان او امثال مه ثابتوی ځکه چې الله ﷻ بې مثله او بې نظیر دی او دا ځکه چې الله ﷻ پوهېږي، خپل اقدس ذات ورته معلوم دی چې د ده ﷻ په مثل هیڅ شی نه شي کېدلی، خو تاسو نه پوهېږئ چې د شرک څخه لاس نه اخلي.

توضیحات

۱۔ ذکر شوی لومړني آيت شريف مضمون الله ﷻ په بل ځای کښې داسې نازل کړی دی چې
 ﴿ ضَرَبَ لَكُمْ مَثَلًا مِّنْ أَنفُسِكُمْ هَلْ لَّكُمْ مِّنْ مَّا مَلَكَتْ أَيْمَانُكُمْ مِنْ شُرَكَاءَ فِي مَا رَزَقْتَكُمْ فَأَنْتُمْ فِيهِ سَوَاءٌ تَخَافُونَهُمْ كَخِيفَتِكُمْ أَنفُسَكُمْ ﴾ [الروم: ۲۸] يعنې الله ﷻ تاسو ته ستاسو د خپلو نفسونو
 څخه يو مثال بيانوي، هغه دا چې ايا تاسو ته د هغو غلامانو څخه څوک شريکان شته دي کوم چې
 ستاسو ښې لاسونه يې مالکان دي (البته) په هغه شي کښې کوم چې مونږ تاسو ته در روزي کړی دی
 نو چې تاسو ټول (مالکان او مملوکان) پکښې يو برابر ياست، حتی چې تاسو د خپلو مملوکانو څخه
 داسې ډارېږئ لکه څنگه چې د خپلو اصیلو (مالکانو) شريکانو څخه ډارېږئ، او د هغوی د مشورې
 څخه پرته په مالونو کښې تصرف نشئ کولی؟ ايا تاسو دغه ډول شريکان منلي شئ؟
 پوره واضحه ده چې ستاسو جواب منفي دی، نو بيا د الله ﷻ سره د ده ﷻ مخلوق او من کل الوجوه
 مملوک په څه وجهه شريک گڼي؟

خَفَذَةٌ څه معنی؟

۲۔ په ﴿ بَيْنَ وَخَفَذَةٍ ﴾ کښې د ﴿ خَفَذَةٍ ﴾ کلمه د "خافذ" جمع ده او د "خَفَذًا" - لکه "ضَرْبًا" -
 څخه اشتقاقه شوې ده، "خَفَذًا" په خدمت او اطاعت کښې چالاکی او سرعت ته ویل کېږي^۱، په دې
 مقام کښې علماوو کرامو د ﴿ خَفَذَةٍ ﴾ دپاره ډېرې معناوې کړې دي چې په ټولو کښې خدمت او
 اطاعت پروت دی، نو که بالفرض ټولې معناوې اراده کړې شي هم څه باک يې نشته او څه منافات
 سره نه لري؛ هغه دا چې

الف: مشران اولادونه، چې په خدمت کښې د کشرانو او صغیرانو څخه زیاته چالاکی کولی شي
 ب: لوړگاني، چې اکثراً د مور او پلار خدمت په کورونو کښې په سرعت سره ترسره کوي
 ج: د لوړگانو مېړونه او نور خپلوان
 د: لمسیان، کړوسیان او نور

يو نحوي تحليل

۳۔ د ﴿ شَيْئًا ﴾ د کلمې په اعراب کښې علماوو کرامو متعدد تحليلونه کړي دي^۲ مگر مونږ ته
 بهتره برېښي چې دا کلمه به د "لَا يَمْلِكُونَ" په تقدير سره د وړاندېني کلام دپاره تاکيد واقع شوي
 وي؛ يعنې بوتان د هيڅ شي ملکيت نه لري او نه يې د ملکيت توان لري.

امثال څه معنی؟

۴۔ د ﴿ فَلَا تَضُرُّوْا لِلَّهِ الْأَمْثَالَ ﴾ جمله مفسرينو کرامو په دوه معناوو باندې تفسيره کړې ده:

۱. روح المعاني ج ۴ ص ۱۹۰، زاد المسیر ج ۴ ص ۳۴۶، لسان العرب ج ۳ ص ۱۵۳
 ۲. تفسير کشاف ج ۲ ص ۶۲۹

النحل (۱۶)

الف: د "أمثال" کلمه د "مِثْل" - لکه "عِلْم" - جمع ده او د ﴿ فَلَا تَضْرِبُوا ﴾ جمله د "فَلَا تَجْعَلُوا" معنی ورکوي^(۱). یعنې تاسو د الله ﷻ د پاره سیالان مه ګرځوئ چې په عبادت کېنې ورسره شریکان جوړ کړئ. همدا مضمون الله ﷻ په بل ایت کېنې داسې نازل کړی دی چې: ﴿ فَلَا تَجْعَلُوا لِلَّهِ أَنْدَادًا ﴾ [البقرة: ۲۲] نو تاسو د الله ﷻ د پاره سیالان (شریکان) مه ګرځوئ.

ب: د "أمثال" کلمه د "مِثْل" - لکه "شَرَف" - جمع ده^(۲). یعنې تاسو الله ﷻ ته مثالونه مه بیانوي او د هېڅ شي سره تشبیه مه ورکوي، ځکه چې ﴿ لَيْسَ كَمِثْلِهِ شَيْءٌ ﴾ [الشورى: ۱۱] د الله ﷻ په مثل هېڅ شي نشته، نه په ذات کېنې، نه په صفاتو کېنې او نه په احکامو او فیصلو کېنې، همدې ﷻ واحد او لا شریک دی؛ دا کار ځکه مه کوي چې د ناپوهۍ د کبله به خپل ځانونه د ګمراهۍ او ضلالت سره مخامخ کړي.

مونږ ته همدغه دوهم تفسیر په زړه پورې برهښي چې د یو پلوه په اول تفسیر باندې تقریباً مشتمل دی او د بلې خوا د راتلونکو ایتونو سره په ډېره ښه وجه اتصال او ارتباط پیدا کوي.

﴿ ضَرَبَ اللَّهُ مَثَلًا عَبْدًا مَمْلُوكًا لَا يَقْدِرُ عَلَى شَيْءٍ وَمَنْ رَزَقْنَاهُ مِنَّْا رِزْقًا حَسَنًا فَهُوَ يُنْفِقُ مِنْهُ سِرًّا وَجَهْرًا ۖ هَلْ يَسْتَوُونَ ۚ الْحَمْدُ لِلَّهِ ۚ بَلْ أَكْثَرُهُمْ لَا يَعْلَمُونَ ﴾ (۷۵)
 وَضَرَبَ اللَّهُ مَثَلًا رَجُلَيْنِ أَحَدُهُمَا أَبْكَمُ لَا يَقْدِرُ عَلَى شَيْءٍ وَهُوَ كَلٌّ عَلَى مَوْلَاهُ أَيْنَمَا يُوَجِّههُ لَا يَأْتِ بِخَيْرٍ ۖ هَلْ يَسْتَوِي هُوَ وَمَنْ يَأْمُرُ بِالْعَدْلِ وَهُوَ عَلَى صِرَاطٍ مُسْتَقِيمٍ ﴿ ۷۶ ۚ وَلِلَّهِ غَيْبُ السَّمَوَاتِ وَالْأَرْضِ ۚ وَمَا أَمْرُ السَّاعَةِ إِلَّا كَلَمْحِ الْبَصَرِ أَوْ هُوَ أَقْرَبُ ۚ إِنَّ اللَّهَ عَلَى كُلِّ شَيْءٍ قَدِيرٌ ﴾ (۷۷) ﴿

[۷۵] الله ﷻ مثال وهي (بیانوي) چې: یو غلام وي مملوک (چې نه مکاتب وي او نه ماډون) چې په هېڅ شي (ګټې او ضرر) باندې قدرت نه لري، او (بل) هغه څوک وي کوم ته چې مونږ د خپله جانبه ښائسته (ډېره) روزي ورکړې وي نو دی ترې په پټه او ښکاره نفقه کوي؛ ایا (ذکر شوي دواړه ډوله) سړي یو د بل سره برابر دي؟

(هېڅکله نه شي برابرېدلی، نو ای پیغمبره!) الحمد لله (ووايه) چې دغسې قوي دلایل یې درزده کړه، بلکې اکثره مشرکان نه پوهېږي (او څوک چې پوهېږي هغوی عناد نیولي دي).
 [۷۶] او الله ﷻ (بل) مثال وهي (بیانوي) چې: دوه سړي وي چې یو یې ګونګ وي (او) په هېڅ

(۱) التفسیر الکبیر ج ۲۰ ص ۸۳

(۲) تفسیر ابي السعود ج ۵ ص ۱۲۹

شي باندې وسه نه لري حال دا چې نوموړی په خپل بادار باندې پېټی وي، هر ځای ته یې چې متوجه کړي (ولېږي) هیڅ خبر (گټه) نه راوړي (نه شي راوړلی)؛ ایا دغه (غلام) سړی او هغه څوک (سړی) برابر دي کوم چې په انصاف باندې (خلکو ته) امر کوي او (پخپله) هم په برابره لاره باندې (روان) وي؟ [۷۷] او خاص الله ﷻ ته د اسمانونو او ځمکو غائب (شیان) دي، او (هم) د قیامت کار (په) اسانۍ او سرعت کښې نه دی مگر لکه د سترگې رپ، بلکې دا کار د دې څخه ډېر نژدې (او اسان) دی، یقیناً الله ﷻ په هر شي باندې د قدرت خاوند دی.

ارتباط او خلاصه

د وړاندېني نژدې ایت مضمون دا وه چې تاسو الله ﷻ ته د هیڅ شي سره تشبیه مه ورکوی او دا ځکه چې تاسو نه پوهېږئ، په دې ایتونو کښې همدغه مضمون تعقیب شوی دی چې حاصل یې داسې راخېږي:

ای پیغمبره! په لاندې دوه وو مثالونو سره خلکو ته قناعت ورکړه چې د الله ﷻ دپاره د مثالونو د جوړولو څخه خپل ځانونه بچ کړي او د هیڅ شي سره یې تشبیه نه کړي مثالونه دا دي:

لومړی مثال:

الله ﷻ یو مثال د هغو دوه وو نفرو په حالاتو کښې بیانوي کوم چې مختلف کیفیتونه ولري، هغه دا چې:

۱- یو نفر د لاندې صفاتو خاوند وي:

الف: چې برسېره د الله ﷻ په بندگۍ باندې د یوه بل انسان غلام او بنده وي.

ب: چې د بل انسان په ملک کښې شامل وي، هغه کولی شي چې د څاروي په شان یې خرڅ کړي.

ج: چې په هیڅ وجه په هیڅ شي باندې د تصرف قدرت نه لري، نه مکاتب وي چې د خپل ځان د ازادولو دپاره کار او کسب وکړي او نه ماذون وي چې د خپل بادار په اجازه (اذن) په څه ورکړه راکړه کښې مشغول شي او هغه ته څه شی وگټي.

۲- او بل نفر لاندې صفات ولري:

الف: چې هغه ته مونږ ښه ښائسته روزي ورپه نصیب کړې وي، د خپل ملکیت خاوند وي، د الله ﷻ څخه په غیر د بل چا غلام او مملوک نه وي بلکې ازاد او اصیل انسان وي.

ب: چې په خپل ملکیت کښې د خپلې خوښې مطابق تصرف کوي، کولی شي چې په پټه ترې څه انفاق او خرڅه وکړي او یا یې په ډاگه نفقه کړي، په پټه کښې یې غاړه نه بندېږي او گناهکارېږي نه، او په څرگنده کښې یې څوک مخه نه شي نیولی.

ای پیغمبره! خلکو ته پوښتنه راجع کړه چې: ایا ذکر شوی لومړنی نفر او د ده امثال د دوهم نفر او د ده د امثالو سره برابرېدلی شي او یا بالعکس دوهم د لومړني سره سیالي کولی شي؟ یا په بل عبارت: ایا ذکرې شوې دواړه ډلې یوه د بلې سره برابره ده؟

پوره واضحه ده چې د پوښتنې جواب منفي دی او هيڅوک نه شي کولی چې په برابري باندې يې خوله وښوروي.

او بيا ورته ووايه چې: ايا دا انصاف دی چې تاسو لومړۍ ډله د دوهمې ډلې سره نه برابرۍ حال دا چې دواړه ډلې په مخلوقيت کښې سره برابري دي او يوه بلې ته نژدې ده، اما الله ﷻ ته د خپلو باطلو معبودانو سره په مساوات باندې حکم کوي او په عبادت کښې يې ورسره برابر بولي حال دا چې الله ﷻ خالق دی او هر شی يې په اختيار کښې دي او ستاسو باطل معبودان مخلوقات دي او هيڅ شی په اختيار کښې نه لري؟!

ای پیغمبره! د الله ﷻ حمد او ثنا ووايه چې مشرکان يې درته په خومره موثره توگه ملامته کړه مگر دا بيله خبره ده چې دوی د خپل خط السیر څخه نه اوړي، د دې وجه دا ده چې د مشرکانو اکثريت نه پوهېږي او په رانده تقليد کښې پراته دي، او اقليت يې که پوهېږي هم خو عناد نيولي دي او په شرک باندې کلک دي.

دوهم مثال:

۳- همدارنگه الله ﷻ د مشرکانو د تخجیل او ملامتولو دپاره د لاندې دوه وو سپړو مختلف حالات هم بيانوي چې:

الف: یو سپړی وي چې گونگ وي او هيڅ خبرې نه شي کولی.

ب: همدغه سپړی په غوږونو باندې کون وي او هيڅ شی نه اوړي، چې د همدې کبله يې خبرې نه

وي زده کړي.

ج: په دې باندې علاوه نوموړی غلام وي خو د خپل بادار دپاره د هيڅ گټې کار نه شي کولی،

بلکې د هغه دپاره د دروند پيټي مثال لري چې په اوږو باندې يې بار وي، او دا ځکه چې:

د: بادار يې چې هر ځای ته ولېږي او د هر يوه کار امر ورته وکړي نو نوموړی غلام هيڅ گټه نه

شي راوړلی او هيڅ امر يې نه شي اجراء کولی.

۴- ای پیغمبره! مشرکانو ته دا پوښتنه هم راجع کړه چې په انصاف سره ووايست چې: ايا ذکر

شوی سپړی د هغه سپړي سره برابر دی کوم چې لاندې صفات ولري:

الف: چې حواس يې ټول سالم او روغ وي، هم خبرې کولی شي او هم خبرې اوړي.

ب: چې د وړاندېني سپړي په څېر شوده بوده نه وي بلکې روغو حواسو سره سره عقل هم ولري

چې ښه او بد پېژني.

ج: د همدې کبله چې پوهه او هوښياري لري همېشه خلکو ته په انصاف باندې امر کوي او د بې

انصافه لارې څخه يې منعه کوي، چې په دې باندې مه ځی.

د: بالاخره چې په هر کار او هر شي کښې په سمه لاره باندې روان وي او هيڅکله د حقې لارې

څخه انحراف او کوډوالی نه کوي.

۵۔ پوره څرگنده ده چې د دې پوښتنې جواب هم منفي دی او یو مشرک به هم د ذکر و شوو دواړو سړیو په مساوات او برابري باندې حکم ونه کړی.

نو ای پیغمبره! بیا مشرکان مخاطب کړه چې: ایا دا عجیبه نه ده چې تاسو د ذکر و شوو دواړو سړیو په مساوات باندې حکم نه کوئ حال دا دی چې دواړه سړي یو تربله نژدې اړیکې لري، چې دواړه بنیادمان دي او دواړه د مخلوقاتو څخه دي، مگر پانده او کانه او هم گونگان او بې عقله جمادات (خپل باطل معبودان) د الله ﷻ سره برابروي حال دا چې دوی د الله ﷻ سره نژدې اړیکې هم نه لري، چې دوی مخلوقات دي او هغه ﷻ خالق دی او داسې نور.

د قیامت د قیام ضرورت

۶۔ ای پیغمبره! څرنگه چې په خلکو کې داسې ډلې هم شته چې بالکل د څرگندو حقائقو څخه سترگې پټوي، لکه چې په ذکر و شوو دواړو مثالونو کې ورته اشاره وشوه، نو دغسې خلک پوه کړه چې:

الف: د الله ﷻ په نزد د اسمانونو او ځمکو غیوب او پټ شیان ټول محفوظ دي، چې په همدې جمله کې د ټولو خلکو اعمال او کړه وړه او همدارنگه د دوی د ابدانو خاورې شوې او خورې وړې شوې برخې او بڅرکي ټول شامل دي.

ب: نو د داسې ورځې قیام ضرور دی چې ټول مړي پکې بېرته را ژوندي شي او د محاسبې دپاره د الله ﷻ په حضور کې ودرېږي او مکافات او مجازات وگوري.

هوا دغه ورځ ډېره نژدې راروانه ده او راتلل یې حتمي دي، کله چې ورباندې الله ﷻ د قیام حکم وکړي نو دا کار به د سترگو د رپ غوندې په سرعت سره او بلکې د دې څخه هم په زیات نژدې او لنډ آن کې صورت ونیسي ځکه چې الله ﷻ یقیناً په هر شي باندې قدرت لري او هر شی کولی شي.

توضیحات

۱۔ که څوک وایي چې: په ﴿عَبْدًا مَّملُوكًا لَا يَقْدِرُ عَلَى شَيْءٍ﴾ کې د "عبد" کلمه د غلام معنی ورکوي چې مملوکیت ورسره لازم دی، همدارنگه بې اختیاري او عدم قدرت هم ورسره تړلي دي، نو پوښتنه دا ده چې: د څه حکمت په بنیاد یوازې د ﴿عَبْدًا﴾ د کلمې په نزول باندې اکتفاء ونه کړی شوه؟

مونږ وایو چې: د "عبد" کلمه خو اصیل او ازاد سړي ته هم ویل کېږي چې بندگي (عبودیت) یې د الله ﷻ ته نسبت کړی شي نو د ﴿مَّملُوكًا﴾ په نزول سره واضحه شوه چې دلته د بنده بندگي مراده ده. همدارنگه ځینې غلامان د یو شي په کولو باندې قدرت لري، چې یا مکاتب وي او یا ماذون، نو د ﴿لَا يَقْدِرُ عَلَى شَيْءٍ﴾ په نزول سره الله ﷻ اشاره وکړه چې دلته هغه غلام مطلب دی چې نه مکاتب وي او نه ماذون.

مکاتب هغه غلام ته ویل کېږي چې خپل بادار د څه قیمت په اشتراط سره ازاد کړی وي، نو هغه څه کار او کسب کوي چې شرط کړی شوی قیمت پوره کړي او خپل ځان پرې بې قیده ازاد کړي. ماذون هغه غلام ته ویل کېږي چې خپل بادار ورته د کار او کسب اجازه ورکړې وي ترڅو پیسې وگټي او خپل بادار ته یې تسلیم کړي.

سوال جواب

۲- که څوک وايي چې: په ﴿هَلْ يَسْتَوُونَ﴾ کېنې خو مستتر ضمير هغو دواړو نفرو ته راجع دی کوم چې وړاندې ذکر شوي دي چې یو اصیل دی او بل کم اصل، نو پوښتنه دا ده چې د څه حکمت په بنیاد «هل يستوینان» نازل نه شو ترڅو ضمير د خپلې مرجع سره په مثنی توب کېنې مطابق شوی وي؟ مونږ وايو چې: د ذکر و شوو دواړو نفرو څخه دوه اشخاص مراد نه دي بلکې په دواړو کېنې هغه کسان مطلب دي کوم چې په ذکر و شوو صفاتو باندې موصوف وي، نو د هر یو نفر څخه جماعت او ټولگی مطلب دی او په ﴿هَلْ يَسْتَوُونَ﴾ کېنې هر یوه ټولگی ته د بدلیت په اعتبار سره ضمير راجع شوی دی. نو حاصل یې داسې کېږي چې: ایا دا ډله د هغې ډلې سره برابره ده؟ او ایا هغه ډله د دې سره مساوي کېدلی شي؟ بلکې هره یوه د بلې سره منافات لري.

یوه پوښتنه او د هغې جواب

۳- که څوک وايي چې د ﴿الْحَمْدُ لِلَّهِ﴾ جمله د کوم مضمون سره ارتباط نیسي؟ مونږ وايو چې: د دغې جملې د ارتباط دپاره خو علماوو کرامو زبني ډېرې وجهې لیکلې دي^(۱) مگر بهتره دا ده چې د دې جملې په لوستلو باندې به نبي کریم ﷺ او بیا ټولو مؤمنانو ته توصیه شوې وي چې تاسو د الله ﷻ حمد او ثناء ووايست او د احسان اظهار یې وکړئ چې د مشرکانو په مقابل کېنې یې څومره قوي دلايل درزده کړه، حتی چې هغوی یې په مقابل کېنې هک پک ساکت او خجالت ودرېده.

سوال جواب

۴- که څوک وايي چې الله ﷻ فرمایي: ﴿لَيْسَ كَمِثْلِهِ شَيْءٌ﴾ [الشوری: ۱۱] یعنې د الله ﷻ سره هېڅ شی مشابهت او مماثلت نه لري، نو پوښتنه دا ده چې: په ذکر و شوو دواړو مثالونو کېنې خو الله ﷻ خپل اقدس ذات ته په اول مثال کېنې د اصیل ازاد انسان سره او په دوهم مثال کېنې د هغه چا سره تشبیه ورکړې ده کوم چې بینا او هوښیار وي^(۲)؛ یعنې ای مشرکانو! ستاسو باطل معبودان د هغه اقدس ذات سره نه شي مساوي کېدلی کوم چې د ازاد انسان او هوښیار سړي غوندې دی؟ مونږ وايو چې: ځینې مفسرین کرام د ذکر شوي سوال څخه تېښتېدلي دي او ذکر شوي دواړه

(۱) التفسیر الکبیر ج ۲۰ ص ۸۵

(۲) تفسیر ابن کثیر ج ۲ ص ۵۷۸: تفسیر الکشاف ج ۲ ص ۶۲۳

مثالونه یې د مومن او کافر په حالاتو باندې تطبیق کړي دي، یعنې مومن د ازاد او هوبنیار انسان په څېر دی او کافر د غلام او شوده بده انسان غوندې دی^(۱). مگر مونږ ته دا جواب ډېر غیر متبادر برېښي، ځکه چې خبره په مومن او کافر کې نه ده راروانه بلکې بحث په الله ﷻ (حق معبود) او باطلو معبودانو (بوتانو) کې جاري دی.

نو د ذکر شوي سوال جواب دا دی چې په دواړو مثالونو کې ازاد او هوبنیار انسان د الله ﷻ سره نه دی تشبیه شوی بلکې مطلب دا دی چې د کفارو بوتان (چې د غلام شوده بده انسان غوندې دی) د ازاد او هوبنیار انسان سره نه شي مساوي کېدی نو د الله ﷻ سره به څنګه مساوي شي، حال دا چې مشرکان ورته په مساوات باندې قائل دي!

یادونه

۵- مونږ په ﴿أَوْ هُوَ أَقْرَبُ﴾ کې د "أَوْ" کلمه په "بَلْ" سره تفسیره کړه. یعنې د قیامت قیام نه دی مګر د سترګو د رپ غوندې دی بلکې د دې څخه هم ډېر نژدې دی، کله یې چې الله ﷻ اراده وکړي نو په زمانه کې نه بلکې په یو آن کې به صورت ونیسي او قائم به شي.

که څوک په ذکره شوې کلمه کې اوږد بحث غواړي نو اوږدو کتابونو ته دې مراجعه وکړي^(۲).

﴿وَاللَّهُ أَخْرَجَكُمْ مِنْ بُطُونِ أُمَّهَاتِكُمْ لَا تَعْلَمُونَ شَيْئًا وَجَعَلَ لَكُمُ السَّمْعَ وَالْأَبْصَرَ وَالْأَفْئِدَةَ لَعَلَّكُمْ تَشْكُرُونَ﴾ ﴿٧٨﴾ أَلَمْ يَرَوْا إِلَى الطَّيْرِ مُسَخَّرَاتٍ فِي جَوْاءِ السَّمَاءِ مَا يُمَسِّكُهُنَّ إِلَّا اللَّهُ إِنَّ فِي ذَلِكَ لَآيَاتٍ لِقَوْمٍ يُؤْمِنُونَ ﴿٧٩﴾ وَاللَّهُ جَعَلَ لَكُم مِّنْ بُيُوتِكُمْ سَكَنًا وَجَعَلَ لَكُم مِّنْ جُلُودِ الْأَنْعَامِ بُيُوتًا تَسْتَخِفُّونَهَا يَوْمَ ظَعْنِكُمْ وَيَوْمَ إِقَامَتِكُمْ وَمِنْ أَصْوَابِهَا وَأَوْبَارِهَا وَأَشْعَارِهَا أَثْنَا وَمِئَةً إِلَى حِينٍ ﴿٨٠﴾ وَاللَّهُ جَعَلَ لَكُم مِّمَّا خَلَقَ ظِلَالًا وَجَعَلَ لَكُم مِّنَ الْجِبَالِ أَكْنَانًا وَجَعَلَ لَكُم سَرَائِلَ تَقِيكُمْ الْحَرَّ وَسَرَائِلَ تَقِيكُمْ بِأَسْكُمْ كَذَلِكَ يُتِمُّ نِعْمَتَهُ عَلَيْكُمْ لَعَلَّكُمْ تُسْلِمُونَ ﴿٨١﴾ فَإِنْ تَوَلَّوْا فَإِنَّمَا عَلَيْكَ الْبَلْغُ الْمُبِينُ ﴿٨٢﴾ يَعْرِفُونَ نِعْمَتَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ ﴿٨٣﴾

(۱) الدر المنثور ج ۵ ص ۱۵۰، ۱۵۱

(۲) روح المعاني ج ۱۴ ص ۱۹۸: البحر المحيط ج ۶ ص ۵۷۳

[۷۸] او الله ﷻ تاسو د مورگانو د گېډو څخه په داسې حال کښې رابهر کړئ چې تاسو په هېڅ (مهم) شي باندې نه پوهېدئ او (بیا الله ﷻ پوه کړئ او) غوږونه او سترگې او (هم) زړونه یې درته پیدا کړه (د پوهې توان یې درکې) شاید چې تاسو (د الله ﷻ د نعمتونو) شکر وکړئ (او سوچه عبادت یې وکړئ).
[۷۹] (نو ای پیغمبره!) ایا خلک مرغانو ته نه گوري چې د اسمان په گېډه کښې (د پرواز دپاره) مسخر کړي شوي دي، مرغانو لره (په هوا کښې) هیڅوک نه ټینګوي مگر الله ﷻ (او بس). یقیناً په دغه (مذکور بیان) کښې د داسې قوم دپاره چې ایمان راوړي لوی دلایل (نغښتي) دي.

[۸۰] او الله ﷻ ستاسو دپاره ستاسو د کوټو (کورونو) څخه استوګنځي پیدا کړي دي (چې په یو ځای باندې پراته دي)، او هم یې ستاسو دپاره د څارویو د پوستکو څخه داسې کورونه (خیمې) پیدا کړي دي چې د خپل سفر په وخت کښې او د خپل توقف په وخت کښې یې ښه سپک مونده کوي، او (همدارنګه الله ﷻ ستاسو دپاره) د گډو د وړیو څخه او (هم) د اوبسانو د وړیو څخه او (بالآخره هم) د اوزو د وچغو څخه د اغوستلو او فرشونو سامانونه (پیدا کړي دي چې) د څه وخت پورې (ترې) استفاده وکړئ.

[۸۱] او الله ﷻ ستاسو دپاره د هغو شیانو څخه سوري پیدا کړي دي چې (یوازې) همده ﷻ خلق کړي دي، او ستاسو دپاره یې د غرونو څخه سمڅې (ګارې) پیدا کړي دي، او ستاسو دپاره یې داسې کمیسونه (جامې) پیدا کړي دي چې تاسو د گرمۍ (او د یخۍ) څخه ساتي او داسې کمیسونه (بې هم درته پیدا کړي دي) چې د خپلو جنگونو (د ضرر) څخه مو ساتي.
(ای پیغمبره!) الله ﷻ خپل نعمتونه په تاسو باندې دغسې پوره کوي شاید چې تاسو (ټول د الله ﷻ ارشاداتو ته) غاړې کېږدئ.

[۸۲] نو (ای پیغمبره!) که کفارو مخونه واړول (او کفر ته یې ادامه ورکړه) نو یقیناً په تاباندې (فقط) څرګند پیغام رسول دي (او بس).

[۸۳] (ای پیغمبره!) مشرکان د الله ﷻ (ذکر شوي او نور) نعمتونه پیژني (چې دا ټول د الله ﷻ د پلوه دي خو بیا ترې (عناداً) انکار کوي (په مطابق یې عمل نه کوي) او د کفارو اکثریت کامل کافران دي (په راتلونکي کښې هم خپل کفر نه پرېږدي)).

ارتباط

وراندېني ایتونه د قیامت د ورځې په بیان باندې تمام شوي وه او په دې ایتونو کښې د ځینو نعمتونو نومونه اخستلي شوي دي چې د یو پلوه د الله ﷻ په توحید باندې دلالت کوي او د بله پلوه سرې کولی شي چې د همدغو نعمتونو څخه په استفادې سره ذکرې شوې ورځې ته تیاری ونیسي، نو حاصل یې داسې راخېږي:

د مطلب خلاصه

ای پیغمبره! د الله ﷻ د ځینو نعمتونو نومونه خلکو ته ورپه یاد کړه چې هم ترې د توحید د اثبات

په هکله استفاده وکړي او هم ترې د قیامت د ورځې دپاره د تیاري نیولو کار واخلي، هغه دا چې:

۱- ای خلکو! الله ﷻ تاسو د مورگانو د گېډو څخه په داسې حالاتو کښې رابهر کړئ چې:

الف: نه مو داسې غوږونه درلوده لکه څنگه یې چې اوس لرئ خو الله ﷻ ستاسو غوږونه مکمل کړه او د اورېدلو ښه قوي توان یې درکړ.

ب: نه مو د اوسنیو سترگو غوندې سترگې درلودې نو الله ﷻ د ښه پوره لیدلو او بصیرت سترگې درپېرزو کړې.

ج: نه مو د تفکر والا زړونه درلوده خو الله ﷻ تاسو ته عقلونه درعنایت کړه او فکري قوه یې درته ښه پیاوړې کړه.

د: همدارنگه ستاسو قوتونه هم کمزوري وه مگر الله ﷻ درته قوي کړه او لطف او فضل یې دریاندې وکړ، دا ټول د دې دپاره چې تاسو خپل هر یو بدني نعمت په هغه شي کښې استعمال کړئ د کوم دپاره چې پیدا شوي دي، نو په دې تقدیر به تاسو د نعمتونو شکر وکړئ او الله ﷻ به په وحدانیت سره وپېژنئ او د قیامت د ورځې د مشکلاتو څخه به بچ شئ.

۲- ای پیغمبره! الله ﷻ انسانان په داسې احکامو باندې نه دي مکلف کړي چې د هغو د اجراء کولو توان او وسائل یې نه وي ورکړي، بلکې الله ﷻ انسانان لا څه چې د حشراتو او نورو حیواناتو دپاره هم د ضرورت وسائل ورکړي دي او احتیاجات یې ورپوره کړي دي.

که په ذکره شوې ورکړه باندې مشرکان عقیده نه کوي نو ایا دوی مرغانو ته نه گوري چې د اسمان په فضا کښې څنگه په وزرونو باندې الوزي او را الوزي، او په څومره مختلفو کیفیتونو سره پروازونه کوي؟

دا بالکل یقیني خبره ده چې په هوا (فضا) کښې مرغان هیڅوک د رالوېدلو څخه نه ساتي مگر الله ﷻ او بس، همده ﷻ هلته ټینگ کړي دي او د ټینگېدلو وسائل یې ورته برابر کړي دي.

۳- ای پیغمبره! په دغو ذکر و شوو بیاناتو کښې د مؤمن قوم دپاره ډېر دلایل او قوي براهین دي، نو باید چې دوی پرې منگولې ښځې کړي او دوی پوه شي چې انساني وسائل او اندامونه یې حکمته نه دي او د قیامت په ورځ به یې پوښتنې پاتې نه شي.

۴- همدارنگه الله ﷻ په تاسو باندې - ای انسانانو! - ستاسو د ابدانو (نفسونو) څخه دباندې هم د نعمتونو کمی نه دی کړی بلکې ستاسو احتیاجات یې پوره کړي دي، هغه دا چې:

الف: الله ﷻ ستاسو دپاره هغه کورونه پیدا کړي دي په کومو کښې چې تاسو اوسېږئ او د یو ځای څخه یې بل ځای ته نه انتقالوي، بلکې ځای په ځای یې د خختو او خټو څخه جوړوي.

ب: ستاسو دپاره یې د څارویو د پوستکو څخه هم سفري کورونه او کوټې پیدا کړې دي، چې د هغو حملو نقل او هم وړانول او ودرول دواړه تاسو ته اسان دي، دغه کورونه تاسو د خیمو او تجیرونو په نامه یادوي او په اکثر و سرونو کښې ترې کار اخلي.

۵- الله ﷻ ستاسو دپاره د څارویو د پوستکو څخه علاوه د هغو د وینستانو څخه هم ډېر سامانونه

پیدا کړي دي چې د یو وخته پورې ترې گټې پورته کوي او استفاده ترې کوي. د مثال په ډول تاسو ته یې د مېړو او اوبیانو دوریو څخه او هم د اوزو د وچغڼو څخه ډول ډول پوښاکونه او فرشونه جوړول درزده کړي دي.

۶- الله ﷻ ستاسو دپاره د ډېرو هغو شیانو څخه هم پیدا کړي دي چې تاسو یې د سورو څخه استفاده کوي او گټه ترې اخلي، لکه:

الف: ورېځ ستاسو دپاره ښه لوی او پراخه سوري جوړوي، البته کله چې د لمر په مخ باندې خوره شي.

ب: د ونو د سورو او هم د ونو او بوټو د مصنوعي سورو لاندې تاسو ښه خوشاله وخت تېروئ.

ج: غرونه، دیوالونه، ترې او گټونه هم ستاسو دپاره سوري تهیه کوي.

۷- الله ﷻ غرونه په داسې عجیبه توګه پیدا کړي دي چې تاسو پکښې سمخې او غارونه وهئ او خپلو ځانونو ته پکښې د پتېدلو ځایونه تهیه کوي. همدارنګه ستاسو دپاره یې ځمکه داسې پیدا کړې ده چې تاسو پکښې تاڼوې جوړوئ او زیرزمیني کورونه پکښې برابرئ.

۸- الله ﷻ ستاسو دپاره لباس پیدا کړی دی چې په دغو جامو (لباس) سره تاسو د گرمۍ او هم د یخۍ څخه بچ کېږئ. دغه ډول لباس تاسو د مالوچو، کتان او نورو شیانو څخه د الله ﷻ په هدایت باندې جوړوئ.

۹- الله ﷻ ستاسو دپاره اوسپنې هم پیدا کړي دي چې تاسو ترې د جنگ په وخت کښې کار اخلي او د زغرو، خولونو، د آهني واسکتونو او نورو شیانو په شکل یې ښلوی.

۱۰- ای پیغمبره! په دغه ډول سره الله ﷻ دخپلو نعمتونو لپاره په تاسو باندې جاري ساتلې ده چې د قیامت ورځې پورې به ادامه ولري، مګر دا ټول د دې دپاره چې تاسو خپل رب ﷻ وپېژنئ او شریعت ته یې غاړې کېږدئ؛ ایا د ده ﷻ څخه په غیر داسې څوک شته چې تاسو ته د ذکر و شوو نعمتونو څخه د یوه وړوګي نعمت پیدا کوونکی وي؟

نو تاسو ته په کار دي چې په عبادت کښې هم ورسره هیڅوک شریک ونه ګرځوئ او یوازې د همدې ﷻ عبادت وکړئ چې ستاسو حقيقي انعام کوونکی دی.

۱۱- ای پیغمبره! که د ذکر و شوو دلایلو سره سره مشرکانو ستا د دعوت څخه خپل مخونه واړول او قبول یې نه کړه نو ته هیڅ مه خپه کېږه، او دا ځکه چې په تاباندې د دعوت څخه په غیر بل هیڅ شی نشته، ته خو د مشرکانو د شریکاتو مسؤل نه یې، د هغوی د کافر کېدلو ګناه خو په تاباندې نشته، ته خو د دې دپاره نه یې استولی شوی چې ضرور به خلک د کفر څخه اسلام ته رااړوي، لنده دا چې تا خپله غاړه خلاصه کړه نور نو مشرکان (کفار) پوهېږي او کار یې.

۱۲- ای پیغمبره! د اکثر و کفارو د حق څخه انکار عنادي دی چې عارفانه یې کفر اختیار کړی دی، دوی ښه پوهېږي چې ذکر شوي نعمتونه بلکې ټول نعمتونه (چې په لومړي سر کښې یې قرآن کریم واقع دی) د الله ﷻ د پلوه دی او هیڅوک او هیڅ شی پکښې مداخله نه لري، خو د دې سره سره

دوی ترې انکار کوي چې قرآن کریم د الله ﷻ د پلوه نه دی نازل شوی، او هم یې ناشکري کوي چې د خپل حقيقي انعام کوونکي په وحدانیت باندې معترف نه دي.

توضیحات

۱- الله ﷻ د هر شي دپاره د هغه د ژوندانه اړتیاوې وړپوره کړي دي، نو څرنگه چې انسان دوه ژوندونه لري نو د دواړو دپاره یې ورته ضروریات تکمیل کړي دي چې په دنیا کېنې یې د علم اسباب ورکړي دي لکه غوړ، سترگې، زړه او نور اعضا، چې دلته ترې استفاده وکړي او د آخرت دپاره ترې ګټه پورته کړي، او د آخرت د ژوند دپاره الله ﷻ قرآن کریم او نور کتابونه نازل کړي دي او په ګڼ شمېر کېنې یې پیغمبران را استولي دي ترڅو د هغه ژوند لاره غلطه نه کړي.

اما نور حیوانات یې هم د ضروریاتو د پوره کولو څخه نه دي محروم کړي د مثال په توګه مرغانو ته یې فقط د دې ژوندانه اسباب او سامان ورکړي دي او بس، چې نه ورته جنت شته دی او نه دوزخ. ۲- په ﴿الَّذِينَ يَرَوْنَ إِلَى الطَّيْرِ﴾ کېنې د "طَیْر" کلمه که څه هم مفردة استعماله شوې ده مګر اصلاً د

"طایر" جمع ده، "طایر" کلمه په طيور او اطيوار باندې هم جمعه شوې ده^(۱).

په دې مقام کېنې د ذکرې شوې کلمې څخه د جمعې معنی مراده ده ځکه چې په ﴿يُمَسِّكُهُنَّ﴾ کېنې ورته د جمعې ضمیر "هُنَّ" راجع شوی دی.

سوال جواب

۳- که څوک وایي چې: په ﴿فِي جَوِّ السَّمَاءِ﴾ کېنې د "جَوِّ" کلمه د هغې هوا معنی ورکوي کومه چې د ځمکې او اسمان ترمنځ واقع ده^(۲) نو پوښتنه دا ده چې د کوم حکمت په بنیاد په دې مقام کېنې یوازې ﴿السَّمَاءِ﴾ ته مضافه کړې شوې ده؟ په کار خو دا وه چې دواړو ته یې اضافت موندلی وی.

مونږ ښو چې: د لغات ځینو کتابونو دا هم لیکلي دي چې: "جَوُّ كُلِّ شَيْءٍ بَطْنُهُ وَدَاخِلُهُ"^(۳) د هر شي جو د هغه د ګېډې او د هغه د داخل څخه عبارت دی؛ نو داسې برېښي چې دلته به د همدغې معنی اراده کولو ته اشاره وي چې: ای انسانانو! مرغانو ته نه ګورئ چې د الله ﷻ د پلوه مسخر کړي شوي دي او د اسمان په ګېډه کېنې د ځمکې دپاسه پرواز کوي او د رالوېدو څخه بچ پاتې دي.

که څه هم ځینو علماء کرامو لیکلي دي چې مرغان تر دولس میله پورې لوړه الوتنه کولی شي^(۴) مګر بهتره دا ده چې دغه اندازه الله ﷻ ته ور وسپارو چې پروازونه به یې ترڅو میله پورې لوړېږي. د مرغانو په هکله که څوک ډېر معلومات غواړي نو ځینو اوږدو کتابونو ته دې مراجعه وکړي^(۵).

(۱) لسان العرب ج ۴ ص ۵۱۹

(۲) مفردات الراغب ص ۱۰۱

(۳) لسان العرب ج ۱۴ ص ۱۵۷

(۴) روح المعاني ج ۱۴ ص ۲۰۲

(۵) تفسیر القاسمي ج ۱۰ ص ۱۴۱؛ الجواهر للطنطاوي ج ۸ ص ۱۴۳

د ظعن او إقامة معناوي

۴- په ﴿بَيُّوتًا تَسْتَخِفُّونَهَا يَوْمَ ظَعْنِكُمْ وَيَوْمَ إِقَامَتِكُمْ﴾ کښې د "ظعن" کلمه تلو او مزله ته وضعه شوې ده^(۱). نو بالمقابل په دې مقام کښې د "إقامة" د کلمې څخه توقف مرادېږي، چې مزل (تلل) پس کړی شي. نو د معنی حاصل یې داسې راخېږي چې: الله ﷻ ستاسو دپاره داسې کورونه (کوټې) پیدا کړي دي چې ځای په ځای ولاړې دي او د خاورو او خختو څخه جوړې دي او همدارنگه یې ستاسو دپاره د څارویو د پوستکو څخه سفري کورونه هم پیدا کړي دي چې د سفر په وخت کښې یې ښه په اسانۍ سره انتقالولی شئ او په جلتۍ سره یې ړنگولی او تړلی شئ، او بیا یې د توقف په وخت کښې ښه په اسانۍ او خفت سره بهرته ودرولی شئ او استفاده ترې کولی شئ.

په یاد ولری!

۵- په یاد ولری چې په ﴿وَمِنْ أَصْوَابِهَا وَأَوْبَارِهَا وَأَشْعَارِهَا﴾ کښې درېواړه ضمېرونه د ﴿الْأَنْعَمِ﴾ کلمې راجع دي چې د (اوبسانو، غوایانو، گډو، اوزو) څخه عبارت ده. څرنگه چې د غوایانو په شاگانو باندې داسې وښته نه رازرغونېږي چې د هغو څخه څه سامان جوړ کړی شي اما پاتې درېواړه څاروي داسې وښتان لري چې د هغو څخه گټه اخستله کېږي او سامانونه ترې جوړېږي؛ نو ځکه الله ﷻ د گډو (مېړو) وړيو ته په ﴿وَمِنْ أَصْوَابِهَا﴾ سره اشاره وکړه چې اصواف د صوف جمعه ده او د گډو د وښتانو دپاره وضعه شوې ده^(۲) چې په پښتو کښې ورته وړی وایو. او په ﴿وَأَوْبَارِهَا﴾ کښې یې د اوبسانو د شاگانو وښتانو ته اشاره وکړه چې "اوبار" د "وېر" جمعه ده او د اوبس وښتان پکښې شامل دي^(۳) چې دا هم په پښتو کښې د وړيو په نامه یادېږي. اما "اشعار" د "شعر" جمعه ده چې د اوزې د وښتانو نوم دی^(۴) چې په پښتو کښې ورته وچغنه ویل کېږي.

اثاث او متاع څه فرق لري؟

۶- د "اثاث" کلمه او هم د "متاع" کلمه یوه هم د خپل لفظ څخه مفرد نه لري او په دواړو کښې جمعیت شته، او همدارنگه دواړه سره په معنی کښې یوه بلې ته نژدې ده، دهمدې کبله د دواړو په معناوو او فرقونو کښې علماوو کرامو ډېر څه لیکلي دي، لاندې مثالونه یې ولولی:

الف: "اثاث" د کور ډېرو سامانو ته ویل کېږي او "متاع" فقط د کور د سامان نوم دی، لږ وي او که ډېر وي^(۵).

(۱) لسان العرب ج ۱۳ ص ۲۷۰
(۲) لسان العرب ج ۹ ص ۱۹۹
(۳) لسان العرب ج ۵ ص ۵۷۱
(۴) لسان العرب ج ۴ ص ۴۱۰
(۵) مفردات الراغب ص ۴

ب: "اثاث" هغه سامانونه دي کوم چې د اغوستلو او فرشونو دپاره وي او په همدغه غرض کېږي بالفعل مستعمل هم وي، اما په "متاع" کېږي ورسره د تجارت شرط په نظر کېږي دی^(۱).

ج: "اثاث" هغه سامانونه دي کوم چې سړی يې اغوندي او خان پرې پتوي، او "متاع" هغه سامانونه دي کوم چې په کوتو کېږي فرش کېږي او يا ترې همدلته د ډول او سنگار کار اخستلی کېږي^(۲)، او داسې نور.

اکنان څه معنی؟

۷- په ﴿وَجَعَلَ لَكُم مِّنَ الْجِبَالِ اُكُنَّةً﴾ کېږي د "اکنان" کلمه د "کین" - لکه "نیر" - جمعه ده. د "کین، کینه، کنان" درېواړه کلمې لکه څنگه چې په "اکنان" باندې جمعه کېږي همدارنگه په "اکنه" باندې هم جمعه شوي دي، ذکرې شوې درېواړه کلمې هره یوه د یوه شي وقایې او پردې ته ویل کېږي^(۳). یا په بل عبارت: هغه شي ته په کوم کېږي چې نور شيان ساتلی کېږي ذکر شوي درېواړه نومونه وضعه شوي دي.

مگر د "کین" کلمه کله کله د کوتې معنی هم ورکوي، په دې مقام کېږي مونږ ته همدغه معنی په زړه پورې برېښي نو د معنی حاصل به یې داسې راوڅیږي چې الله ﷻ تاسو ته توان درکړی دی چې په غرونو کېږي غارونه او سمخې (کوتې) جوړې کړئ او د شيانو د ساتنې او د خپلو خانو د پټولو دپاره ترې کار واخلئ.

سوال جواب

۸- که څوک وايي چې د انسانانو دپاره خو لکه چې الله ﷻ په غرونو کېږي سمخې (گاري) پيدا کړي دي همدارنگه يې په هوارو ځمکو کېږي هم د دوی دپاره تاکاويگانې (ځمکنۍ کوتې) پيدا کړې دي، نو پوښتنه دا ده چې د څه حکمت په بنياد دغه ډول پناځای ته اشاره ونه شوه؟

مونږ وايو چې: د ﴿مِّنَ الْجِبَالِ﴾ کلمه د حصر په توګه نه ده نازله شوې بلکې د مثال په توګه نازله شوې ده نو کله چې د چا ذهن د غرونو سمخو ته ورواړي نو ضرور تاکاويو ته يې هم فکر کېږي او د الله ﷻ انعامات ورپه زړه کېږي. د همدغه مقایسوي عدم ذکر لاندې دوه مثالونه نور هم ولولئ:

الف: مونږ د [ابراهيم: ۵۰] ایت لاندې لیکلي دي چې د ﴿سَرَبِيلٍ﴾ کلمه د "سِرْبَال" جمعه ده چې د کمیس معنی ورکوي، نو لکه څنگه چې کمیسونه او جامې د څارویو د پوستکو او وینستانو څخه جوړېږي - چې په وړاندېني ایت کېږي ورته اشاره شوې - همدارنگه د کتان او مالوچو او نورو شيانو څخه هم جوړېدلی شي مګر ذکر يې بالمقائسه پرېښودلی شوی دی.

(۱) تفسیر القاسمي ج ۱۰ ص ۱۴۴

(۲) التفسیر الکبير ج ۲۰ ص ۹۲

(۳) مفردات الراغب ص ۴۵۹: لسان العرب ج ۱۳ ص ۲۶۰

النحل (۱۶)

ب: په ﴿سَرَبِيلٌ تَقِيكُمْ الْحَرَّ﴾ کښې الله ﷻ اشاره کړې ده چې ستاسو کميسونه (جامې) تاسو د گرمۍ څخه ساتي، مگر د مقایسوي ظهور د کبله یې "تَقِيكُمْ الْبَرْدَ، وَالْبَرْدَ، وَالتَّلْجُ" کلمات نه دي نازل کړي چې ستاسو جامې تاسو د یخۍ، ږلۍ او واورې څخه ساتي.

شاید چې د دغه عدم ذکر یوه وجه به هغه وي کومې ته چې لږ وړاندې دستي اشاره وشوه او بله وجه به یې دا وي چې د قرآن کریم اولني مخاطبین (صحابه کرام ﷺ) نه د یخۍ سره ډېر بلد وه ځکه چې هغه مناطق گرم دي، او نه یې ږلۍ او واوره پېژانده، او دا ځکه چې د عبد الله بن عباس رضی الله عنهما څخه روایت دی چې: «التَّلْجُ شَيْءٌ أَبْيَضُ يَنْزِلُ مِنَ السَّمَاءِ وَمَا رَكِبَتْهُ قَطُّ»^(۱) یعنې واوره د یوه سپین شي نوم دی چې د اسمانه رانازلېږي او ما هیڅکله نه ده لیدلې.

یادونه

۹- که څه هم ځینې مفسرین کرام^(۲) په ﴿يَعْرِفُونَ نِعْمَتَ اللَّهِ﴾ کښې د ﴿نِعْمَتَ اللَّهِ﴾ کلمه په نبي کریم ﷺ باندې تفسیروي، مگر مونږ ته بهتره برېښي چې په عموم سره پرېښودله شي ترڅو پکښې ذکر شوي نعمتونه ټول شامل شي. او دا ځکه چې مشرکان د الله ﷻ د ټولو نعمتونو څخه انکار کوي که څه هم هغه ذکر شوي نعمتونه وي، یا د نبي کریم ﷺ نبوت او یا د قرآن کریم نزول وي.

یوه پوښتنه او د هغې جواب

۱۰- که څوک وایي چې: ایا د ذکرې شوې جملې سره د ﴿ثُمَّ يُنْكِرُونَهَا﴾ جمله متناقضه نه ده؟ ایا معرفت او انکار سره څه منافات نه لري؟

مونږ وایو چې: علماوو کرامو^(۳) د ﴿ثُمَّ يُنْكِرُونَهَا﴾ جمله په لاندې معناوو باندې تفسیره کړې ده او ذکر شوي منافات یې جواب کړی دی چې:

اول: چې مشرکان د الله ﷻ نعمتونه قلباً پېژني مگر په عمل کښې ترې انکار کوي چې د بوتانو عبادت کوي، ته به وایي چې نعمتونه یې بالکل نه دي پېژاندلي که نه نو د غیر الله عبادت به یې نه وی کړی.

دوهم: مشرکان وایي چې ذکر شوي نعمتونه الله ﷻ خلق کړي دي مگر زمونږ د بوتانو په شفاعت سره، چې دا د انکار معنی ده.

درېم: مشرکان پوهېږي چې الله ﷻ نعمتونه پیدا کړي دي مگر اسباب موثر گڼي او وایي چې: زمونږ مهارت او په کارونو باندې پوهه هم د نعمتونو په ایجاد کښې بې برخې نه ده. څلورم: دوی د الله ﷻ نعمتونه په زړونو کښې پېژني مگر په ژبه ترې انکار کوي.

(۱) تفسیر القرطبي ج ۱۰ ص ۱۵۴

(۲) تفسیر الغازي ج ۳ ص ۶۳۱

(۳) تفسیر ابی السعود ج ۵ ص ۱۳۴: البحر المحیط ج ۶ ص ۵۷۸

سوال جواب

۱۱۔ کہ څوک وایي چې: په ﴿ثُمَّ يُنْكِرُونَهَا﴾ کښې ټولو کفارو ته ضمیر راجع دی، چې دوی د الله ﷻ د نعمتونو څخه انکار کوي حال دا چې په ﴿وَأَكْثَرُهُمُ الْكَافِرُونَ﴾ کښې فقط اکثر و منکرانو ته د کفر نسبت شوی دی، نو پوښتنه دا ده چې: ایا د انکار سره سره د دوی اقلیت کافران نه دي؟ مونږ وایو: علماوو کرامو^(۱) د ذکرې شوې پوښتنې دپاره ډېر جوابونه کړي دي خو کوم جواب چې راته په زړه پورې برېښي هغه دا دي چې په ﴿وَأَكْثَرُهُمُ الْكَافِرُونَ﴾ کښې کامل کافران مطلب دي. نو د معنی حاصل یې داسې راخېږي چې: د الله ﷻ د نعمتونو څخه ټول کفار انکار کوي چې ټول پرې کافر شوي دي، مگر اکثریت په کفر او انکار کښې کاملان دي چې عناد نیولي دي او د مرګ د ورځې پورې به د خپل کفر او انکار څخه وانه وړي. په همدې جواب باندې اسمیه جمله او د ﴿الْكَافِرُونَ﴾ اسم فاعل صیغه هم دلالت کوي چې استمرار ترې معلومېږي.

﴿وَيَوْمَ نَبْعَثُ مِنْ كُلِّ أُمَّةٍ شَهِيدًا ثُمَّ لَا يُؤْذَنُ لِلَّذِينَ كَفَرُوا وَلَا هُمْ يُسْتَعْتَبُونَ﴾
 ﴿وَإِذَا رَأَوْا الَّذِينَ ظَلَمُوا الْعَذَابَ فَلَا تُخَفِّفْ عَنْهُمْ وَلَا هُمْ يُنْظَرُونَ﴾^(۸۳) وَإِذَا رَأَوْا
 الَّذِينَ أَشْرَكُوا شَرَكَاءَهُمْ قَالُوا رَبَّنَا هَؤُلَاءِ شُرَكَائُنَا الَّذِينَ كُنَّا نَدْعُوا مِنْ
 دُونِكَ فَأَلْقَوْا إِلَيْهِمُ الْقَوْلَ إِنَّكُمْ لَكَاذِبُونَ﴾^(۸۴) وَأَلْقَوْا إِلَى اللَّهِ يَوْمَئِذٍ السَّلَامَ
 وَضَلَّ عَنْهُمْ مَا كَانُوا يَفْتَرُونَ﴾^(۸۵) الَّذِينَ كَفَرُوا وَصَدُّوا عَنْ سَبِيلِ اللَّهِ زِدْنَاهُمْ عَذَابًا
 فَوْقَ الْعَذَابِ بِمَا كَانُوا يُفْسِدُونَ﴾^(۸۶) وَيَوْمَ نَبْعَثُ فِي كُلِّ أُمَّةٍ شَهِيدًا عَلَيْهِمْ مِنْ
 أَنْفُسِهِمْ وَجِئْنَا بِكَ شَهِيدًا عَلَى هَؤُلَاءِ وَنَزَّلْنَا عَلَيْكَ الْكِتَابَ تِبْيَانًا لِكُلِّ شَيْءٍ
 وَهُدًى وَرَحْمَةً وَبُشْرَى لِلْمُسْلِمِينَ﴾^(۸۷)

[۸۴] او (ای پیغمبره! خلک د) هغې ورځې (څخه وډار کړه) چې مونږ به (پکښې) د هرامت څخه شهادت ورکونکي راپورته کړو، (او) بیا به هغو کسانو ته اجازه ورنه کړې شي کومو چې کفر اختیار کړی دی (البته د دې خبرې چې معذرت وړاندې کړي) او نه به د دوی څخه وغوښتل شي چې (د الله ﷻ) رضایت حاصل کړي.

(۱) روح المعاني ج ۱۴ ص ۲۰۶: تفسیر القرطبي ج ۱ ص ۱۶۲

النحل (۱۶)

[۸۵] او کله چې هغه کسان عذاب وگوري کومو چې ظلم (کفر) کړی دی نو (دوی به تخفیف او انتظار وغواړي خو) نه به ترې عذاب تخفیف کړی شي او نه به مهلت ورکړی شي.

[۸۶] او کله چې هغه کسان خپل شریکان (باطل معبودان) وگوري کومو چې شرک غوره کړی دی نو دوی به ووايي چې: ای زموږ ربه! دغه دي زموږ هغه شریکان کوم چې موږ وو چې ستا څخه په غیر به مو د هغوی عبادت کاوه (نو زموږ په عوض دوی معذب کړه).

نو باطل معبودان به کفارو ته خبره ور وغورزوي (ورتاوه کړي) چې: یقیناً تاسو هر وروڼه دروغ‌نن یاست (چې تاسو زموږ عبادت کړی دی).

[۸۷] او کفار به په دغې ورځ کښې الله ﷻ ته انقیاد ور وغورزوي (او وروړاندې کړي چې موږ تسلیم یاستو)، او د دوی څخه به هغه شی ورک (لادرکه) شي د کوم چې دوی وه چې دروغ به یې جوړول (چې که بالفرض قیامت قائم شي نو موږ به د لوړې درجې خاوندان یاستو).

[۸۸] هغه کسان چې دي کومو چې کفر اختیار کړی دی او هم یې (نور خلک) د الله ﷻ د لارې څخه اړولي دي، دوی ته به موږ د عذاب د پاسه بل عذاب ور زیات کړو، (البته) په دې سبب سره چې دوی وه چې (په ځمکه کښې به) یې فسادونه کول (او خلک به یې بې لارې کول).

[۸۹] او د هغې ورځې (څخه هم خلک وډار کړه) چې موږ به په هر امت کښې په همدوی باندې د همدوی د خپلو نفسونو څخه شهادت ورکوونکی (پیغمبر) مبعوث کړو (ودروو، چې د دوی په کفر او یا اسلام باندې شهادت ورکړي)، او موږ به (په همدې ورځ کښې) همدا تا په دغو (کافرانو) باندې د شهادت ورکوونکي په حیث راوړو (ودروو).

او (ای پیغمبره!) موږ په تاباندې په داسې حال کښې کتاب درنازل کړی دی چې هر شي لره په بلیغه توګه بیانوونکی دنی او لارښودونکی دی، او (هم) رحمت او بشارت دی (البته) د غاړو ایښودونکو دپاره (چې همدوی ترې ګټه پورته کوي).

ارتباط

په وړاندېنيو ایتونو کښې د کفارو دنیاوي حالات بیان شوي وه چې د الله ﷻ د نعمتونو څخه په استمراري توګه انکار کوي او شرعي ارشاداتو ته غاړې نه ږدي، په دې ایتونو کښې د هغوی اخروي حالاتو ته اشاره شوې ده چې دنیاوي تکبر به یې مات شي او هر طرف ته به د خپل خلاصون دپاره لاسونه اچوي مګر هیڅ به په لاس نه ورځي. نو حاصل یې داسې راڅپړي:

د مطلب خلاصه

ای پیغمبره! کله چې د قیامت ورځ قائمه شي او مخلوقات د الله ﷻ په حضور کښې د محاسبې دپاره ودرولی شي نو د کفارو دنیاوي غرور او تکبر به د منځه لاړ شي بلکې په ډېر ذلت او خواری کښې به د لاندې حالاتو سره مخامخ شي:

۱- په دې ورځ کښې داسې حالت هم په خلکو باندې ورتلونکی دی چې په هرې ډلې باندې به

خپل خپل پیغمبر د شاهد په حیث شاهدي ورکړي چې ما د خپل رب ﷻ احکام او ارشادات دغو خلکو ته رسولې دي، نو دلته به کفار د لاندې ذلتونو سره لاس او گړېوان شي:

الف: دوی به اجازه وغواړي چې مونږ ته دې اجازه راکړي شي چې خپل معذرتونه وړاندې کړو مگر دا اجازه به ورته کړې شي، چې د معذرتونو د قبول وخت ستاسو د لاسه وتلی دی.

ب: او نه به د کفارو څخه وغوښتل شي چې د خپل رب ﷻ د رضا کولو هڅې وکړي، چې ستاسو څخه راضي شي او د کفریاتو څخه درتېر شي، چې دا وخت هم په دنیا کېنې تېر شو.

۲- بیا چې کفار هغه عذاب وگوري کوم چې د دوی دپاره تیار کړی شوی دی نو په ډېر وارخطا حالت کېنې به سوالونه وکړي چې:

الف: هیله ده چې زمونږ څخه دغه عذاب لږ څه تخفیف کړی شي، مگر دا سوال به یې هم رد شي چې دا کار نه کېدونکی دی.

ب: هیله ده چې څه مهلت خو راکړی شي او سمدستي پکېنې ور وانچولی شو، نو دا سوال به یې هم په منفي توګه جواب شي چې تاسو ته په دنیا کېنې مهلت درکړی شوی وه خو تاسو ضائع کړ، د دوهم ځل دپاره مهلت نه درکول کېږي.

۳- کله چې مشرکان خپل باطل معبودان وگوري نو ډېر به خوشاله شي چې د خپلو جنایاتو دروند پېټي به په هغوی باندې ورواچوي او خپلو ځانونو ته به نجات ورکړي نو په دغه وخت کېنې به په ډېر لوړ اواز سره ووايي چې ای زمونږ ربه! زمونږ هغه شریکان او باطل معبودان دغه دي د کومو څخه چې مونږ بدون ستا د عبادت څخه عبادت کاوه او د عبودیت سرونه مو ورته ټیټول، نو هیله ده چې زمونږ کفریات په همدوی باندې ورواچوي او همدوی معذب کړي او مونږ ته نجات راکړي.

۴- ای پیغمبره! د مشرکانو ذکر شوی سوال به پخپله د همدوی معبودان رد کړي او په ډېر جدیت او شدت سره به یې مخاطب کړي چې: تاسو دروغژنان یاست، تاسو کله زمونږ عبادت کړی دی؟ تاسو خو د خپلو خواهشاتو عبادت کوونکي وئ، ایا مونږ تاسو ته د خپل عبادت دپاره دعوت درکړی وه؟ بیا به کفار د مایوسی په حال کېنې الله ﷻ ته د خپل انقیاد د قبول وړاندیز وکړي چې: ای الله! مونږ تاته غاړه ایښودونکي یاستو، زمونږ انقیاد قبول کړه اود کفریاتو څخه راتېر شه.

کفار به ښه پوهېږي چې دا وړاندیز هم نه کېدونکی دی مگر د ډېرې وارخطاۍ څخه به نه کېدونکي شي ته هم لاس اچوي.

کفار به په دغه وخت کېنې هغه خبره هېره او ورکه کړي په کومې باندې به چې دوی خپل ځانونه غولول او هم به یې پرې نورو ته فریب ورکاوه هغه دا چې: ﴿أَنْ لَّهُمُ الْحُسْنَى﴾ [النحل: ۶۲] یعنې د قیامت ورځ خونسته که بالفرض قیامت قائم شي نو هلته به هم دوی ته لوړې درجې ورکړې شي.

۵- ای پیغمبره! کفارو ته لکه څنګه چې په دغې ورځ د گمراهیو عذابونه ورکولی کېږي همدارنګه به دوی د گمراه کولو د عذاب څخه هم بچ پاتې نه شي، چې خلک به یې په ډول ډول

خپلو سره د لارې څخه اړول او په ځمکه کښې به یې فساد کاوه، نو دا عذاب به دوی ته د غم د پاسه غم وي او د یو عذاب د پاسه به بل عذاب جوړ شي.

۶- د مشرکانو بل حالت به دا وي چې کله په دوی باندې د نجات ټولې دروازې وتړلې شي نو د خپلو کفریاتو څخه به انکار وکړي چې: زموږ دې په خپل رب باندې سوگند وي چې موږ مشرکان او کافران نه وو، موږ خو په دنیا کښې د خپل رب ﷻ ارشاداتو ته منقادوو.

نو په دغه وخت کښې به د کفارو خولې مهرولاک شي او په هر چا باندې به خپل خپل اندامونه شهادت ورکړي چې دا په دنیا کښې کافر او مشرک وه او د خپل رب ﷻ ټول ارشادات یې د پښو لاندې کړي وه، نو دا به د دوی ډېر د مایوسی او ناامیدۍ حالت وي.

۷- ای پیغمبره! د قیامت په ورځ چې هر یو پیغمبر په خپل خپل امت باندې شاهدي وایی نو په دغه وخت کښې به ته هم په دغو بې ادبو او بې شکره کافرانو باندې شهادت ورکړي، یا په بل عبارت: کله چې ته د خپل امت په نېکو او بدو باندې شهادت ورکوي نو دغه کسان به هم پکښې شامل وي کوم چې نن ورځ ستا یوه دلیل ته هم غوږ نه نیسي او د یوه نعمت شکریه هم نه کوي.

۸- ای پیغمبره! موږ په تا باندې دا باعزته کتاب (قرآن کریم) درنازل کړی دی چې د بنیادمانو ټول ضروریات پکښې بیان شوي دي، هم پکښې دنیاوي ارشادات شته او هم پکښې اخروي حالات او کوائف شته دي. که بالفرض په تاباندې دغسې کتاب نه وی نازل شوی نو ته به څه خبر وی چې د کفارو به د قیامت په ورځ باندې څه حال وي او هلته به څه کیفیتونه پېښ شي.

نو بې شکه دا قرآن کریم د دنیا او د آخرت لارښود دی او هم د الله ﷻ د پلوه رحمت او د خوشالۍ زیری دی، مگر هغه کسان به ترې گټه پورته کوي کوم چې د الله ﷻ ارشاداتو ته په دنیا کښې غاړه ږدي، اما څوک چې ورته غاړه نه ږدي د هغوی کفر ورباندې قوي کېږي او عذاب یې ورباندې روزمره اضافه کېږي.

توضیحات

۱- په ﴿وَلَا هُمْ يُسْتَعْتَبُونَ﴾ کښې د ﴿يُسْتَعْتَبُونَ﴾ د کلمې په صرفي تحلیل کښې علماوو کرامو لاندې دوه طریقې خوښې کړې دي:

الف: دغه کلمه اصلاً د "عُتْبَى" - لکه "بُشْرَى" - څخه اشتقاقه شوې ده^(۱)، نو د معنی حاصل به یې داسې شي چې: او نه به د کفارو څخه په دغې ورځ کښې وغوښتلې شي چې "عُتْبَى" حاصله کړي، یعنې په نېک عمل او توبې سره د خپل رب ﷻ رضا حاصله کړي چې "عُتْبَى" د رضا معنی ورکوي^(۲).
ب: ذکر شوې کلمه د هغه اعتاب څخه اخستله شوې ده په کوم کښې چې همزه د سلب دپاره ده، نو د معنی حاصل یې داسې راخپړي چې: نه به د کفارو څخه وغوښتل شي چې تاسو د خپلو ځانونو

(۱) تفسر الفاسي ج ۱۰ ص ۱۴۶
(۲) لسان العرب ج ۱ ص ۵۷۸

څخه د خپل رب ﷻ عتاب (غضب) سلب (ازاله) کړی، چې توبه وباسی او نېک عملونه وکړی. ځکه چې وخت یې تېر شوی دی. په دې تحلیل باندې د عتاب څخه د استعتاب بڼا کېدل غیر قیاسي ګڼل کېږي، دا ځکه چې مزید خو د مجردو څخه بڼا کېږي او دلته مزید د مزیدو څخه بڼا شوی دی^(۱). که څه هم د دواړو تحلیلونو په معنی کېې چندان فرق نشته مګر مونږ ته دوهم تحلیل په زړه پوری برېښي چې مقصود یې معنی ترې مستقیماً راوځي.

سوال جواب

۲- که څوک وایي چې: د ﴿فَالْقَوْلَ إِلَيْهِمُ الْقَوْلَ إِنَّكُمْ لَكَاذِبُونَ﴾ څخه په ډاګه څرګندېږي چې د قیامت په ورځ به ټول باطل معبودان خپل عابدین مخاطب کړي چې تاسو دروغمنان یاست؛ حال دا چې د دوی په معبودانو کېې خو ځینې بالکل جمادات دي چې خبرې نه شي کولی او څوک نه شي مخاطب کولی؟
مونږ وایو چې: الله ﷻ به په هغې ورځ کېې د دوی بوتان هم په خبرو باندې راولي ترڅو دوی به خجالت او ښه مختوري شي. یا په بل عبارت: هلته لکه چې ځمکه او اندامونه خبرې کوي جمادات به هم خبرې وکړي.

همدې مضمون ته الله ﷻ اشاره کړې ده چې: ﴿سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضِدًّا﴾ [مریم: ۸۲] یعنې ډېر ژر دی چې د کفارو باطل معبودان به د دوی په عبادت باندې کافر (منکر) شي او په دوی باندې به (په عوض د دوستۍ) دښمنان جوړ شي.

په همدې ارتباط د [الفرقان: ۱۷] ایت لاندې څه نور وضاحت هم راروان دی، اِنْ شَاءَ اللَّهُ ﷻ

په یاد ولری!

۳- مفسرینو کرامو دا ایت شریف ﴿زِدْنَهُمْ عَذَابًا فَوْقَ الْعَذَابِ﴾ په لاندې دوه ډولونو باندې تفسیر کړی دی:

الف: چې د هغو کافرانو عذاب به الله ﷻ په کیف کېې زیات قوي کړي کومو چې نور خلک ګمراهان کړي دي او یا یې د دوی د مسلمانېدلو مخه نیولې ده^(۲).

ب: په ذکر و شوو کافرانو باندې به الله ﷻ نور عذابونه ور زیات کړي^(۳)، مثلاً ډېر غټ غټ ماران او لږمان به ورباندې مسلط کړي او یا به یې د ذوب کړی شوو میسو په ویاړو کېې ډوب کړي او هم به یې د زمهریر یخ دوزخ باندې معذب کړي.

(۱) حواشي البخاري ج ۲ ص ۱۰۷۸

(۲) روح المعاني ج ۱۴ ص ۲۱۲

(۳) تفسیر البغوي ج ۳ ص ۸۱: تفسیر ابن کثیر ج ۲ ص ۵۸۱: الدر المنثور ج ۵ ص ۱۵۷

مونږ ته داسې برهښي چې ذکر شوي دواړه نظرونه سره هيڅ منافات نه لري، نو څه لري نه ده چې ذکر شوي دواړه ډوله زیادت د دوی په تعذب کبښې برخوال وگرځولی شي او بالاخره یا به پرې الله ﷻ هلته داسې عذاب ور اضافه کړي کوم چې یوازې همدغه ﷻ ته معلوم دی او بس.

تبیان څه معنی؟

۴- په ﴿ وَتَزَلْنَا عَلَيْكَ الْكِتَابَ تَبْيَانًا لِّكُلِّ شَيْءٍ ﴾ کبښې د "تبیان" کلمه یا د مبالغې دپاره مصدر دی لکه چې "تلقاء" د مبالغې مصدر دی^(۱) او درېم مصدر په همدغه وزن باندې نشته، او یا اسم دی لکه "تمساح" او نور^(۲). په هر صورت د معنی حاصل یې داسې کېږي چې: مونږ په تا باندې داسې کتاب نازل کړی دی چې د هر شي بلیغ بیان پکښې شته.

په دې هکله چې قرآن کریم د هر شي بیانوونکی دی مونږ - الله الحمد - د [الأنعام: ۳۸] ایت لاندې هغه څه لیکلي دي کوم چې مونږ ته الله ﷻ رابښودلي وه او د همدې موضوع د څېړنې دپاره یې کفایت کاوه، نو هیله ده چې هلته یو ځل مراجعه وکړی شي، همدارنګه په دې مقام کبښې هم ځینو اوږدو کتابونو ته^(۳) مراجعه کول به ګټي نه دي.

﴿ إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُم لَعَلَّكُمْ تَذَكَّرُونَ ﴾

[۹۰] یقیناً الله ﷻ د عدل په کولو باندې امر کوي او د احسان په کولو باندې (هم) او د قرابت (خپلوی) خاوند ته (د حق) په ورکولو باندې (هم امر کوي). او (همدارنګه) الله ﷻ د زیاتو بدو کارونو څخه او (هم په شریعت کبښې) د ناآشنا کارونو څخه او (بالاخره) د بغاوت څخه منعه کوي. الله ﷻ تاسو ته د انذار (ډارولو) په توګه (خپل احکام) بیانوی شاید چې تاسو پند (او نصیحت) قبول کړئ.

ارتباط او د مطلب خلاصه

وراندېني ایتونه په دې تمام شوي وه چې قرآن کریم د هر شي دپاره تبیان او هدایت او هم رحمت او بشارت دی، په دې ایت کبښې د همدغه مضمون یوه مصداق ته اشاره شوې ده چې ذکر شوي څلور واړه صفات پکښې راغونډ شوي دي، نو حاصل یې داسې راڅېږي: ای پیغمبره! د دې دپاره چې د قرآن کریم په جامعیت باندې خلک متیقن شي په دوی باندې لاندې اوامر او لاندې نواهي قرائت کړه:

(۱) لسان العرب ج ۱۳ ص ۶۷
(۲) المعرر الوجیز ج ۱۰ ص ۲۲۳
(۳) روح المعانی ج ۱۴ ص ۲۱۴

۱۔ یقیناً اللہ ﷻ په درې احکامو باندې امر کوي، یا په بل عبارت: د الله ﷻ ټول ثبوتي احکام په دغو درېوو کښې منحصر دي:

الف: ای بندگانوا! الله ﷻ تاسو ته په هر شي کښې په عدل او انصاف او هم د افراط او تفريط ترمنځ په متوسطه لاره باندې د تللو امر او هدايت کوي.

ب: بل تاسو ته هدايت درکوي چې په هر شي کښې احسان وکړئ، چې نه يې په عبادت او نه يې په معاملاتو کښې د نظره وغورزوي.

ج: بل هدايت دا دی چې د قرابت د خاوندانو او د خپلوانو حقوق مه ضائع کوي بلکې هرچا ته د مراتبو په مراعات سره، خپل خپل حق ورکړئ او صلة الرحم ورسره وکړئ.

۲۔ ای بندگانوا! الله ﷻ تاسو د لاندې بدو کارونو څخه منعه کوي:

الف: هيڅ بې شرمه او بې حيا کار ته مه ورنژدې کېږئ، لکه زنا او نور.

ب: همدارنګه هيڅ بد کارونه او قولونه مه کوي که څه هم بې شرمه او بې حيا نه وي، لکه سود خوري او نور.

ج: بل په خلکو باندې تجاوز او بغاوت مه کوي، حقوق يې پوره ورکړئ او عزتونه يې وساتي. ای بندگانوا! بل څوک نه بلکې الله ﷻ تاسو ته د تخويف څخه ډک دعوت درکوي، نو تاسو ته په کار دي چې پند ترې واخلي او قبول يې کړئ.

توضیحات

۱۔ د عبدالله بن مسعود ؓ څخه روايت دی چې: ذکر شوی ايت شريف د قرآن کریم په ټولو ايتونو کښې جامع ايت دی، چې نه ترې د کوم خير بيان پاتې دی او نه ترې د کوم شر بيان ترک شوی دی^(۱). د ښه وضاحت دپاره لاندې وضاحتونه ولولي:

الف: عثمان بن مظعون ؓ وايي چې: ما په نبي کریم ﷺ باندې د زړه څخه ايمان نه وه راوړی بلکې حيا نيولی وم چې د ده ﷺ دعوت رد کړم، بله ورځ ذکر شوی ايت شريف نازل شو او زه په عين مجلس کښې د نبي کریم ﷺ سره ناست وم، نو کله چې ما د ايت جامعيت ته فکر شو نو د تاثير لاندې راغلم او «اسْتَقَرَّ الْإِيمَانُ فِي قَلْبِي وَأُحْبِبْتُ مُحَمَّدًا»^(۲) ايمان مې په زړه کښې ځای ونيوه او نبي کریم ﷺ راته په خپل زړه کښې محبوب وګرځېد.

ب: اکثم بن صيفي دوه نفره نبي کریم ﷺ ته د دې پوښتنې سره ولېږل چې ته څوک يې او څه دې راوړي دي؟

نبي کریم ﷺ خپل ځان په لنډه توګه ورمعرفي کړ چې: زه محمد بن عبدالله يم او کوم شی چې ما راوړی دی د هغه مثال دغه ايت شريف دی چې: ﴿إِنَّ اللَّهَ يَأْمُرُ بِالْعَدْلِ﴾ الآية.

(۱) تفسير ابن کثير ج ۲ ص ۵۸۲: تفسير القرطبي ج ۱ ص ۱۶۵

(۲) مسند احمد بن حنبل ج ۱ ص ۶۸۲: اسباب النزول للواحدی ص ۱۸۹

ذکر و شوو دواړو نفرو ایت شریف زده کړ او په نوموړي اکثم باندې یې قرائت کړ، اکثم خپل قوم مخاطب کړ چې: ای زما قومه! زه گورم چې نبي کریم ﷺ په مکارم الاخلاق باندې امر کوي او د بدو خوښو څخه منعه کوي، نو تاسو ته توصیه کوم چې ایمان ورباندې راوړئ «فَكُونُوا فِي هَذَا النَّامِرِ رُءُوسًا وَلَا تَكُونُوا فِيهِ أَذْنَابًا»^(۱) یعنې نو تاسو په دغه کار کښې مخکښان جوړ شئ او پیروان پکښې مه جوړهږئ.

سوال جواب

۲- که څوک وايي چې: په ذکر و شوي ایت شریف کښې د ﴿يَأْمُرُ﴾ د ډېرې نازلې کړې شوې دي او پوره واضحه ده چې هغه حکم قطعي فرض دی په کوم باندې چې الله ﷻ امر وکړي او هغه حکم قطعي تحریم دی د کوم څخه چې الله ﷻ نهی وکړي؛ نو پوښتنه دا ده چې: ایا د ذکر شوي ایت څخه مستحبات پاتې نه دي چې د الله ﷻ د پلوه نه دي فرض شوي، او همدارنگه د همدې ایت څخه مکروهات او مشتهات نه دي وتلي چې قطعي حرام نه دي؟

مونږ وايو چې: په دې مقام کښې د ماموراتو څخه ثبوتي احکام مطلب دي، برابره خبره ده چې فرض وي، یا واجب، یا سنت او یا مستحب. د همدې کبله احسان هم په ماموراتو کښې وشمېرلی شو حال دا دی چې دا خو واجب شی نه دی، لکه چې لږ وروسته به ـ إن شاء الله ﷻ واضحه شي. همدارنگه د منهیاتو څخه دلته سلبی احکام مراد دي که څه هم مکروه یا مشتهات وي، لکه چې لږ وروسته به ـ إن شاء الله ﷻ څرگنده شي چې د ﴿الْبَنَى﴾ کلمه مشتهاتو ته هم شامله ده.

د شپږو لغاتو معناوي

۳- په ذکر شوي ایت شریف کښې الله ﷻ په درې شيانو باندې امر کړی او د درېو څخه یې منعه کړې ده، چې تفصیل یې دا دی:

الف: عدل دې ته وايي چې نه پکښې افراط وي او نه تفریط، چې په مقابل کښې یې جَوَز (د حق څخه تجاوز) استعمالهږي^(۲)، برابره خبره ده چې دغه تجاوز په کمبود سره وي چې د تفریط په نامه یادېږي او یا په زیادت سره وي چې د افراط کلمه ورته وضعه شوې ده. یا په بل عبارت: خپل حق اخستل او د بل حق ورکول د عدل معنی ده.

عدل لکه څنگه چې په اعمالو کښې واجب دی همدارنگه په عقیدوي مسائلو کښې یې هم مراعات ضرور دی، نو ملحدان او دهریان افراط کوي چې د الله ﷻ د وجود څخه منکر دي، او مشرکان په تفریط باندې اخته دي چې د الله ﷻ سره شریکان دروي. د همدې کبله عبدالله بن عباس

(۱) تفسیر ابن کثیر ج ۲ ص ۵۸۳
(۲) لسان العرب ج ۱ ص ۴۳۰

رضایتها په دې مقام کېنې عدل د توحید په کلمه باندې تفسیر کړی دی^(۱)، چې د الحاد او شرک (دواړو) ترمنځ متوسطه لاره ده.

که څوک غواړي چې په اعمالو او عقائدو کېنې د عدل ډېر مثالونه ولولي نو ځینو اوږدو کتابونو ته دې مراجعه وکړي^(۲).

ب: احسان دېته وايي چې سړی د خپل ځان سره نیکي وکړي چې خپل عمر په طاعتونو او ښېگنو کېنې تېر کړي، او یا د بل چا سره نیکي او انعام وکړي.

په احسان باندې عدل ښائسته کېږي او اجرونه یې ورباندې زیاتېږي. یا په بل عبارت: که څوک خپل حق پوره واخلې او د بل چا حق پوره ورکړي نو دا سړی عادل دی، او که خپل حق پخپله الله فی الله کم واخلې او یا بل چاته د حق څخه اضافه ورکړي نو دا سړی محسن دی، چې اخلاص یې په نسبت سره لومړني سړي ته زیات دی.

احسان لکه څنگه چې په معاملاتو کېنې تحقق مومي همدارنگه عباداتو ته هم شامل دی؛ د ښه وضاحت دپاره لاندې احادیث ولولی:

اول: یوه ورځې د نبی کریم ﷺ څخه پوښتنه وشوه چې: احسان څه شی دی؟ نو نبی کریم ﷺ جواب ورکړ چې: «أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ»^(۳) یعنې احسان دې ته وايي چې د الله ﷻ عبادت په دومره زیات اخلاص سره وکړې لکه چې ته الله ﷻ د عبادت په وخت کېنې په خپلو سترگو باندې گوري، نو که ته یې نه گوري نو الله ﷻ خو دې گوري، نو د عبادت په وخت کېنې د الله ﷻ لیدنه هېره نه کړې.

دوهم: نبی کریم ﷺ فرمایلي دي چې: «إِنَّ اللَّهَ عَزَّ وَجَلَّ كَتَبَ الْإِحْسَانَ عَلَى كُلِّ شَيْءٍ فَإِذَا قُتِلْتُمْ فَاحْسِنُوا الْقِتْلَةَ وَإِذَا ذَبَحْتُمْ فَأَحْسِنُوا الذَّبْحَ وَلْيُجِدْ أَحَدُكُمْ شَفْرَتَهُ وَلْيُرِحْ ذَبِيحَتَهُ»^(۴) یعنې یقیناً الله ﷻ په هر شي کېنې احسان لیکلی (مشروع کړی) دی نو کله چې تاسو (په حقه باندې) وژل کوئ نو په وژلو کېنې احسان وکړئ (اضافه تعذیب مه ورکوئ او مثله مه کوئ)، او کله چې تاسو کوم څاروي ذبحه کوئ نو په ذبحه کېنې احسان وکړئ او ستاسو یو کس دې خپله چاره تېره کړي او خپلې مذبحې ته دې ارامي ورکړي (په پڅه چاره دې نه ذبحه کوي او د ذبحې څخه وروسته دې د مړینې څخه مخکېنې نه د پوسته کوي او داسې نور).

ج: د ﴿ذِي الْقُرْبَىٰ﴾ څخه ټول خپلوان مراد دي، برابره خبره ده چې د پلار د پلوه وي یا د مور د پلوه وي او یا د دواړو د پلوه وي، او همدارنگه برابره خبره ده چې نژدې وي او که لرې. نو په ذکره شوې کلمه کېنې ټول خپلوان شامل دي که څه هم دوی په مراتبو کېنې سره یو برابر نه دي، ځینو په

(۱) تفسیر ابن کثیر ج ۲ ص ۵۸۲

(۲) التفسیر الکبیر ج ۲۰ ص ۱۰۲

(۳) صحیح البخاري ج ۲ ص ۷۰۴

(۴) سنن ابن ماجه ص ۲۲۹

ځينو باندې د اوليت استحقاق لري، د ښه وضاحت دپاره لاندې احاديث ولولئ:

اول: د يوه حديث مضمون دی چې يوه ورځې يوه صحابي ښه د نبي کریم ﷺ سره لاندې سوال جواب وکړ:

صحابي ښه: ای د الله رسوله! زه د چا سره نيکي وکړم او د قرابت مراعات يې وکړم؟
نبي کریم ﷺ: د خپلې مور سره نيکي وکړه.

صحابي ښه: بيا د چا سره؟

نبي کریم ﷺ: بيا هم د خپلې مور سره.

صحابي ښه: بيا د چا سره؟

نبي کریم ﷺ: بيا هم د خپلې مور سره.

صحابي ښه: بيا د چا سره؟

نبي کریم ﷺ: «لُمْ أَبَاكَ لَمْ أَتَقَرَّبْ فَالْأَقْرَبُ»^(۱) يعنې بيا د خپل پلار سره ښېگڼه وکړه، بيا پسې د نژدې سړي سره، همدارنگه همدغه نژدېکت د ټولو خپلوانو په ښېگڼه کښې مراعات کړه.
دوهم: همدارنگه يوه ورځې نبي کریم ﷺ ته يو سړی ورغی او لاندې خبرې اترې يې ورسره وکړې:

سړی: ای د الله رسوله! ما ډېره لويه گناه کړې ده، ايا ماته توبه شته؟

نبي کریم ﷺ: «أَلَيْكَ وَالِدَانِ» يعنې ايا مور او پلار دې ژوندي دي؟

سړی: مور او پلار مې نشته (مړه دي).

نبي کریم ﷺ: «فَلَيْكَ خَالَةٌ» يعنې نو د مور خور (تورې) دې شته؟

سړی: هو، (دا ژوندي ده).

نبي کریم ﷺ: «فَبِرْهَا إِذَنْ»^(۲) نو د همدې تورې سره نيکي کوه (الله ﷻ ته اميد دی چې توبه دې قبوله کړي).

د: د 'فَحْشَاء' کلمه هغه قول يا عمل ته ويل کېږي چې په بدې کښې د نورو څخه زيات وي^(۳) لکه بېوه وينا، بهتان تړل، زنا او نور بې شرمه کارونه.

ه: منکر د هغه ناشنا قول او عمل څخه عبارت دی چې په ايت او حديث کښې ثبوت نه لري او يا منفي شوی وي. يا په بل عبارت: منکر هغه دی چې په شريعت کښې ناشنا وي^(۴).
و: د 'بُغْي' اصلاً د حد څخه تجاوز ته وضعه شوې ده، چې لاندې دوه ډوله لري^(۵):

(۱) جامع الترمذي ج ۲ ص ۱۱

(۲) مستند احمد بن حنبل ج ۲ ص ۲۲۸

(۳) مفردات الراغب ص ۳۸۷

(۴) تفسير البغوي ج ۲ ص ۸۲

(۵) مفردات الراغب ص ۵۳

اول: چې د عدل څخه د نیکی او احسان په طرف تجاوز وکړی شي، لکه چې لاندې حدیث ورباندې دلالت کوي چې سُوید بن قیس رضی الله عنه وایي چې: مونږ په نبی کریم صلی الله علیه و آله باندې په منا کښې یو پرتوګ وپلور، حال دا چې مونږ پیسې په وزن اخستې او مونږ یو ټولګر هم درلود چې په مزدوری باندې به یې ټول کاوه، نو نبی کریم صلی الله علیه و آله نوموړي ته وویل چې: «يَا وَزَانُ زَنْ وَأَرْجِحُ»^(۱) ای ټولګره! ټول وکړه او دروند ټول وکړه.

دوهم: چې د عدل څخه د بدې خوا ته تجاوز وکړی شي، چې یا د چا په حق باندې ګېډه واچوي او یا د چا څخه د حق څخه اضافه واخلي. په دې مقام کښې همدغه دوهمه معنی مراده ده، حتی شبهاتو ته هم شامله ده.

یوه پوښتنه او د هغې جواب

۴- که څوک وایي چې د ذکر و شوی توضیحاتو څخه څرګندېږي چې اقاربو ته حق ورکول په عدل او احسان کښې شامل دي او بغاوت کول په فحشاء او منکر کښې داخل دي، نو پوښتنه دا ده چې: د څه حکمت په بنیاد په دغو دوه وو باندې صراحت وکړی شو؟

مونږ وایو چې: په دغو دواړو باندې د دې دپاره صراحت وکړی شو والله اعلم ترڅو ورته خلک ښه متوجه کړي شي چې اغماض ترې ونه کړي او د ضائع کولو دپاره یې بهانه ونه تراشي. یا په بل عبارت: ترڅو خلک ورته په اهمیت قائل شي لکه چې الله تعالی په اهتمام سره نازل کړی دی.

دا ایت د خطبې جزء وګرځولی شو

۵- څرنگه چې بنو امیه وو د ممبر دپاسه د جمعې په خطبه کښې د علي رضی الله عنه په هکله سپکې سپورې خبرې کولې، خو کله چې د دوی څخه وروسته عمر بن عبد العزيز رحمه الله علیه خلیفه شو نو دغه خبرې یې منعه کړې او په عوض یې ذکر شوی ایت شریف د خطبې یوه برخه وګرځاوه، تا به ویل چې نوموړي خلیفه بنو امیه وو او نورو پوچ خولو ته توصیه کوي چې د بغاوت څخه لاس واخلي او د مسلمانانو حقوق مه ضائع کوی^(۲).

﴿وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ اللَّهَ عَلَيْكُمْ كَفِيلًا إِنَّ اللَّهَ يَعْلَمُ مَا تَفْعَلُونَ﴾^(۱) وَلَا تَكُونُوا كَالَّذِي نَقَضَتْ غَزْلَهَا مِنْ بَعْدِ قُوَّةٍ أَنْكَا تَتَّخِذُونَ أَيْمَانَكُمْ دَخْلًا بَيْنَكُمْ أَنْ تَكُونَ أُمَّةٌ هِيَ أَرْبَى مِنْ أُمَّةٍ إِنَّمَا يَبْلُوكُمُ اللَّهُ بِهِ^۲ وَلَيُبَيِّنَنَّ لَكُمْ يَوْمَ الْقِيَمَةِ مَا كُنْتُمْ فِيهِ تَخْتَلِفُونَ^(۳) وَلَوْ شَاءَ

(۱) سنن النسائي ج ۲ ص ۲۲۳: جامع الترمذي ج ۱ ص ۲۴۴: سنن ابن ماجه ص ۱۶۰
(۲) تفسير القاسمي ج ۱ ص ۱۵۱

اللَّهُ لَجَعَلَكُمْ أُمَّةً وَاحِدَةً وَلَكِنْ يَضِلُّ مَنْ يَشَاءُ وَيَهْدِي مَنْ يَشَاءُ وَلَتُسْأَلُنَّ عَمَّا كُنْتُمْ تَعْمَلُونَ ﴿١٧﴾ وَلَا تَتَّخِذُوا أَيْمَانَكُمْ دَخَلًا بَيْنَكُمْ فَتَزِلَّ قَدَمٌ بَعْدَ ثُبُوتِهَا وَتَذُوقُوا أَلْسُوءَ بِمَا صَدَدْتُمْ عَنْ سَبِيلِ اللَّهِ وَلَكُمُ عَذَابٌ عَظِيمٌ ﴿١٨﴾ وَلَا تَشْتَرُوا بِعَهْدِ اللَّهِ ثَمَنًا قَلِيلًا إِنَّمَا عِنْدَ اللَّهِ هُوَ خَيْرٌ لَّكُمْ إِنْ كُنْتُمْ تَعْلَمُونَ ﴿١٩﴾ مَا عِنْدَكُمْ يَنْفَدُ وَمَا عِنْدَ اللَّهِ بَاقٍ وَلَنَجْزِيَنَّهُ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ ﴿٢٠﴾ مَنْ عَمِلَ صَالِحًا مِّنْ ذَكَرٍ أَوْ أَتَىٰ وَهُوَ مُؤْمِنٌ فَلَنُخَوِّضَنَّهُ حَيَوةً طَيِّبَةً وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ ﴿٢١﴾

[۹۱] او تاسو د الله ﷻ په عهد باندې وفا وکړئ (البته) کله چې تاسو (د الله ﷻ سره) عهد وکړئ (او ایمان پرې راوړئ)، او تاسو خپل عهدونه مه ماتوئ (خصوصاً لا په سوگندونو سره) د تاکید څخه وروسته، حال دا چې تاسو په خپلو ځانونو باندې الله ﷻ شاهد ګرځولی دی (چې د ده ﷻ په نامه باندې مو سوگند یاد کړی دی). یقیناً الله ﷻ په هغې شي باندې پوهېږي کوم چې تاسو یې کوی.

[۹۲] او تاسو د هغې ښځې په شان مه جوړېږئ کومه چې خپل وریشلي تارونه (یا ځینې) د محکمو (تاوولو) څخه وروسته د ډانډس کولو دپاره ټکړې ټکړې ګرځوي (البته په داسې حال کې چې تاسو د نوموړې زنانه په څېرمه ګرځئ) چې خپل عهدونه (او سوگندونه) د خپل منځ دپاره د نګیو (او فسادونو) ذرائع جوړ کړي له دې کبله چې یوه ډله همدا یو ډله د بلې ډلې څخه اوچته (او لوی) وي (او تاسو خپله ګټه په نظر کېښی ونیسئ). یقیناً الله ﷻ تاسو په همدې حال باندې امتحانوي (چې ځینې قوي دي او ځینې کمزوري)، او هر ورو ضرور به الله ﷻ تاسو ته د قیامت په ورځ هغه شیان بیان (واضح) کړي کوم چې تاسو (نن ورځ) یاست چې اختلاف پکښې کوی.

[۹۳] او که د الله ﷻ اراده شوې وي (چې تاسو امتحان نه کړي) نو ټول به یې یو ټولګی ګرځولي وي، مګر (الله ﷻ تاسو امتحانوي نو) هغه څوک ګمراه کوي چاته یې چې (د استعداد مطابق) اراده وشي او هغه چاته هدایت کوي کومو ته یې چې (د استعداد مطابق) اراده وشي. او هر ورو ضرور به ستاسو څخه د هغه شي پوښتنه وکړي شي کوم چې تاسو یاست چې (په دنیا کېښې یې) کوی.

[۹۴] او تاسو خپل عهدونه (او سوگندونه) د خپل منځ د چل (او فریب) دپاره ذرائع مه جوړوئ، نو (که تاسو دغه کار وکړئ نو) پښه به د هغې د ثبوت څخه وروسته وښوینېږي، او تاسو به بدې (عذاب) په دې سبب وڅکئ چې تاسو د الله ﷻ د لارې څخه (نور خلک) اړوئ، او (په دې صورت کې) تاسو ته لوی عذاب شته دی.

[۹۵] او تاسو د الله ﷻ په عهد باندې لرې (یا ډېرې) پیسې مه اخلئ: یقیناً کوم شی چې د الله ﷻ په نزد دی هغه تاسو ته بهتر دی که تاسو یاست چې (په خیر او شر باندې) پوهېږئ.

[۹۶] (او دا ځکه چې) کوم شی چې ستاسو په نزد دی هغه فنا کېږي (زوال لري) او کوم شی چې د الله ﷻ په نزد دی هغه باقی دی (زوال نه لري).

او هرومرو ضرور به مونږ هغو کسانو ته د دوی اجر و نه ورکړو کوم چې صبر کوي (او عهدونه نه ماتوي، البته) په سبب د هغو احسنو عملونو سره چې دوی دي چې (په دنیا کېنې یې) کوي (او د دوی حسن عملونه به د احسنو عملونو رتبې ته ورپورته کړو).

[۹۷] هرڅوک چې په داسې حال کېنې نېک عمل وکړي چې ایمان دار وي (نارینه وي او که ښځینه) نو مونږ به ورته (په دنیا کېنې) پاکیزه ژوند ورکړو، او هرومرو ضرور به د دوی اجر و نه هم ورکړو (البته) په سبب د هغو احسنو عملو سره چې دوی دي چې کوي یې.

ارتباط

ذکر شوی ایت شریف ټولو بهترو او ضروري ارشاداتو ته شامل دی، خو په دې ایتونو کېنې د دغو ارشاداتو څخه په یوه ډېر مهم ارشاد باندې صراحت شوی دی چې هغه د خپل عهد ساتنه او حفاظت دی، دا ارشاد د اسلامي نظام په جوړولو کېنې د همېشه دپاره زیات موثر دی مگر د قرآن د نزول په وخت کېنې ورته اشد ضرورت وه چې د اسلامي نظام د بنیاد ډېره ایښوده کېده.

د مطلب خلاصه

یعنې ای پیغمبره! د الله ﷻ د پلوه خلک په لاندې ټکو باندې مخاطب کړه چې:

۱- ای خلکو! تاسو په هغه عهد باندې کلک ودرېږئ او وفا پرې وکړئ کوم عهد چې تاسو د الله ﷻ سره وکړئ، چې په وحدانیت باندې یې وپېژنئ او نازل کړی شریعت یې قبول کړئ.

۲- همدا ځکه تاسو د هغو عهدونو هم په عمومي توګه پوره مراعات وکړئ کوم چې تاسو د بنیادمانو سره کوئ، او په خصوصي توګه تاسو د هغو عهدونو پوره خیال وساتئ چې تاسو په سوګندونو سره تاکید کړي وي او د الله ﷻ نوم مو د عهد ترلو په وخت کېنې یاد کړی وي.

نو دغه ډول عهدونه بالکل مه ماتوئ، مه پکېنې په ښکاره ډول خیانت کوئ او مه پکېنې په پټه، ځکه چې الله ﷻ په هغو ټولو کارونو باندې پوهېږي کوم چې تاسو یې کوئ، نو که د بندګانو څخه خیانت پټ کړئ نو د الله ﷻ څخه یې نه شی پټولی.

۳- ای خلکو! که تاسو په خپلو عهدونو باندې ونه درېږئ نو ستاسو حالت به هغې لیونۍ زنانه ته ورته جوړ شي کومه چې د لاندې حالاتو درلودونکې وې.

الف: کومه چې د خپلو وړیو یا مالوچو څخه تارونه جوړوي (ښه قوت وربښي).

ب: مگر د ښه مضبوطولو څخه وروسته یې په سپړودلو باندې پیل کوي او وربښلی قوت یې بېرته ختموي او ټوټه-ټوټه کړی شوی پاغونده (سپڼسې) ترې جوړوي.

النحل (۱۶)

همدارنگه که تاسو خپل تعهدات مات کړي نو هغه قوت به مو پخپله ختم کړي وي کوم چې تاسو خپلو تعهداتو ته په سوگند سره ورکړي وه او د الله ﷻ نوم مو پرې د شاهد او مراقب په حیث یاد کړي وه.

۴- ای خلکو! تاسو خپل تعهدات او خپل سوگندونه په خپلو منځو کښې د فساد اچولو او یو ځای ته د شر په نیت د ورننوتلو ذرائع مه جوړوي، چې د خپلې متعهدې کمزورې ډلې سره خیانت وکړي او بلې قوي غیر متعهدې ډلې ته خپل ځانونه ورنژدې کړي، او یا د خپلې کمزورې د کبله یوې قوي ډلې ته ورننوخې او بیا ورسره خیانت وکړي.

۵- ای خلکو! او خاصاً ای مؤمنانو! تاسو په دې باندې پوه شئ چې الله ﷻ تاسو ته ذکر شوی حالت د امتحان دپاره درمخې ته کوي ترڅو څرگنده شي چې تاسو په خپلو تعهداتو باندې درېږئ او که څنگه؟ نو په یقین سره پوه شئ چې د امتحان د نتائجو سره به تاسو ضرور مخامخ شئ، او ضرور داسې ورځ راتلونکې ده چې الله ﷻ به ستاسو اختلافي مسائل پکښې څرگند کړي او هرچاته به د خپلو کړو وړو آینه په لاس ورکړي.

۶- ای خلکو! که د الله ﷻ اراده شوې وي نو تاسو ټول به یې یوه ډله او یو ټولګی ګرځولی وي او په مختلفو ټولګیو باندې به یې نه وي ویشلي، چې ځینې ټولګي کمزوري دي او ځینې قوي دي. خو که دا ډول کار الله ﷻ کړي وي نو د امتحان لمن به ټوله شوې وي او په دې تقدیر به دنیا د امتحان او ازموینې ډګر نه وي جوړه شوې، حال دا چې الله ﷻ دا دنیا د امتحان دپاره پیدا کړې ده ترڅو د امتحان په نتیجه کښې هغه کسان ګمراه کړي کومو ته یې چې د استعداد په مطابق اراده وشي، او هغو کسانو ته هدایت وکړي کومو ته یې چې د استعداد په مطابق اراده وشي. نو ای خلکو! هر ورو به ضرور ستاسو څخه د قیامت په ورځ د هغو کړو وړو پوښتنه وکړي شي کوم چې تاسو یاست چې کوی یې.

۷- ای خلکو! تاسو خپل سوگندونه او خپل تعهدات د خپلو ځانونو ترمنځ د تګۍ او چل ول سامان مه جوړوي، چې په همدې ذریعې سره یوه مقام ته خپل ځانونه ورسوي او بیا هلته د خیانت او عهد ماتونې څخه کار واخلي. او دا ځکه چې:

الف: په دې صورت کښې به د هغو خلکو پښې هم وښویږي کوم چې ثابت قدمه وي او په خپلو عهدونو باندې کلک وي، هغوی به په تاسو پسې اقتداء وکړي او ستاسو ځوی (عادت) به خپل کړي. او که بالفرض په تاسو کښې مؤمنان عهد ماتونه وکړي نو د اسلام او ایمان نوم به بد کړي او د اسلام څخه به خلک زړه تورن کړي چې دا به د ټولو مؤمنانو عادت وي.

ب: دا هم احتمال شته چې ځینې نوي مسلمان شوي خلک مرتد شي او بېرته کفر ته واوړي، البته کله چې ستاسو عهد ماتونه او خیانت وگوري.

ج: د عهد ماتونې په حال کښې د دې خبرې خطر هم شته چې تاسو د الله ﷻ د پلوه بد عذاب

وځکې چې د یو پلوه مو پخپله دغه عمل سره د اسلام د ترقۍ مخه بنده کړه او د بله پلوه مو د الله ﷻ د لارې څخه نور خلک واپول او گمراه مو کړه او یا یې د مسلمانېدلو په مخکېني خنډ واقع شوی. د: په دې ټولو باندې علاوه په دغه صورت کېنې تاسو ته د قیامت په ورځ ډېر لوی عذاب ټاکلی شوی دی، چې په لویوالي باندې یې یوازې الله ﷻ پوهېږي او بس.

۸- ای خلکو! تاسو د الله ﷻ په عهد باندې پیسې او قیمت مه اخلئ، خپل عهدونه د پیسو په مقابل کېنې مه ماتوئ او ټکي برکي مه کوئ، او دا ځکه چې:

الف: که د الله ﷻ د احکامو او تعهداتو په عوض کېنې بالفرض تاسو زبني ډېرې پیسې او عوضونه واخلئ نو بیا به هم هغه کمې او لږې وي، بلکې د الله ﷻ د تعهداتو ارزښت به تاسو ته د قیامت په ورځ څرگند شي چې په بدل کېنې یې څومره لوی اجرone درکولی کېږي؟

ب: نو دا یقیني خبره ده کوم اجرone چې تاسو ته د الله ﷻ په نزد ټاکلي شوي دي هغه ډېر با ارزښته او با عزته دي، او ستاسو دپاره ډېر ګټور او فایده مند دي، که تاسو د پوهې خاوندان یاست او عاقلان یاست نو تاسو به یې ضائع نه کړئ.

ج: لنډه دا چې کوم شی چې د الله ﷻ په نزد ستاسو دپاره په خپلو عهدونو باندې د وفا کولو په صورت کېنې ټاکلی شوی دی هغه باقی دی چې د جنتونو څخه عبارت دی، او کوم شی چې په عمومي توګه ستاسو سره دی او یا چې په خصوصي توګه تاسو یې د عهد ماتونې او خیانت په مقابل کېنې اخلئ هغه فاني دی او د څو ورځو څخه اضافه عمر نه لري، چې یا به ترې تاسو لار شي او یا به ستاسو دلase ووځي. نو ډېر دقت وکړئ چې خپل باقیات او دائمي اجرone په فانیاتو او د دنیا په عوضونو باندې ضائع نه کړئ.

د: مونږ ضرور او هر ورو هغو کسانو ته په ډېره احسنه توګه اجرone ورکوو کوم چې په خپلو تعهداتو باندې کلک وي او د عهد ماتونې څخه صبر کوي او خپل ځانونه پکېنې نه اخته کوي. ه: بلکې اخروي اجرone ذکر و شو وفادارو پورې ځانګړي نه دي، هر څوک (نارینه وي او که زنانه) چې د ایمان درلودلو په حال کېنې صالح عملونه وکړي نو دوی ته به مونږ هر ورو لاندې احسانات ورکړو:

اول: په دنیا کېنې به پاکیزه او آرام ژوند ورکړو، چې زړونه به یې په قناعت باندې ډک کړو او په خپل ورکړي شوي نعمت باندې به یې سترګې مړې کړو. دوهم: او په آخرت کېنې به د نېکو اعمالو اجرone او ثوابونه په احسنه توګه ورکړو، چې اقلاً یو په لسمه به یې عوضونه ورعنايت کړو.

توضیحات

۱- په ﴿ وَأَوْفُوا بِعَهْدِ اللَّهِ ﴾ کېنې د "عهد" کلمه مونږ - لله الحمد - د [البقرة: ۴۰] ایت لاندې ښه شرحه کړې ده چې د کلک حفاظت څخه عبارت ده، اما په دې مقام کېنې ورباندې ورزیاتوو چې:

الف: ځينې علماء کرام وايي چې په دې مقام کېنې د "عهد الله" څخه اسلامي بيعت مراد دی^(۱)، يعنې اې خلکو! کله چې تاسو اسلامي بيعت وکړ او په ايمان باندې مشرف شوی نو بيا پرې وفا وکړئ او بېرته مه مړتد کېږئ.

ب: ځينې نور وايي چې د "عهد الله" څخه دلته سوگند مراد دی^(۲) لکه چې راتلونکې جمله ۱۰ وَلَا تَنْفُضُوا الْأَيْمَانَ بَعْدَ تَوْكِيدِهَا ۱۱ ورباندې دلالت کوي، يعنې کله چې تاسو په څه شي باندې سوگند وکړ نو په هغه باندې وفا وکړئ او خپل سوگندونه مه ماتوئ.

تبصره

۲- مونږ ته داسې برېښي (والله اعلم) چې د ﴿وَأَوْفُوا بِعَهْدِ اللَّهِ إِذَا عَاهَدْتُمْ﴾ څخه به اسلامي بيعت مطلب وي، چې په خپل بيعت باندې وفا وکړئ او بېرته مه مړتد کېږئ. او د ﴿وَلَا تَنْفُضُوا الْأَيْمَانَ بَعْدَ تَوْكِيدِهَا﴾ څخه به د بنيادمانو خپلمنځي تعهدات مراد وي چې په اکثرو وختونو کېنې ورسره د الله ﷻ په نامه باندې سوگندونه هم ذکر کېږي. مگر د تفنن في العبارة دپاره هلته په ايجابې څنډه باندې صراحت وشو او سلبي څنډې ته يې په ﴿وَلَا تَنْفُضُوا﴾ سره اشاره وشوه او دلته بالکفص په سلبي څنډه صراحت وکړی شو او ايجابې څنډې ته يې په ﴿وَأَوْفُوا﴾ سره اشاره وشوه.

نو د همدغې جملې د معنی حاصل به داسې راوخېږي چې: اې بنيادمانو! تاسو په خپلمنځي تعهداتو باندې هم وفا وکړئ او خيانت پکېنې مه کوئ، خصوصاً لا په هغه وخت کېنې خو په جدي توگه د خيانت څخه اجتناب وکړئ چې تاسو ورباندې د الله ﷻ نوم ياد کړی وي او په سوگند سره مو ټاکيد کړی وي.

مونږ ځکه په دوهمه جمله کېنې د ﴿الْأَيْمَانَ﴾ څخه عهدونه مراد کړه چې "ایمان" خود "يمين" جمع ده او عادت دا دی چې عهد د تړولو په وخت کېنې دواړه متعهدين يو بل ته خپل ښی لاس ورکوي، بلکې په همدې معنی باندې استعمال شوی هم دی^(۳).

د "توکيد" او "ټاکيد" څه فرق دی؟

۳- دغه دواړه کلمې مترادفې دي او په معنی کېنې څه فرق نه لري اما په صرفي تحليل کېنې ځينې علماء کرام وايي چې په "ټاکيد" کېنې همزه د "و" څخه مبدله ده چې په اصل کېنې "توکيد" ده^(۴) او ځينې نور وايي چې په دواړو کلمو کېنې بدلون نشته او يوه د بلې څخه نه ده تخفيفه شوې. نو د يوې اصل په "و" سره دی او د بلې اصل په همزې سره^(۵).

(۱) روح المعاني ج ۱۴ ص ۲۲۰

(۲) احکام القرآن للجصاص ج ۳ ص ۱۹۰

(۳) مفردات الراغب ص ۳۶۳

(۴) تفسير الکشاف ج ۲ ص ۶۳۰

(۵) لسان العرب ج ۳ ص ۴۶۶

سوال جواب

۴۔ کہ څوک وایي چې: ﴿وَقَدْ جَعَلْتُمُ اللَّهَ عَلَيْكُمْ كَفِيلًا﴾ کښې د "کفیل" کلمه د ضامن معنی ورکوي حال دا چې خلک په خپلو تعهداتو کښې د الله ﷻ نوم د سوگند په توګه ذکر کوي، نه د ضامن په توګه؟

مونږ وایو: لکه څنګه چې یو متعهد بل متعهد ته د الله ﷻ په نامه سره ډاډ ورکوي نو د الله ﷻ نوم داسې وګڼل شو لکه چې یوه بل ته الله ﷻ ضامن ورکړی وي او په ضمانت سره یې ډاډه کړی وي. یعنې ای بنیادمانو! تاسو ته په خپلو عهدونو باندې وفا په کار ده حال دا چې تاسو هر یوه خپل مقابل طرف د بل چا په نامه نه دی ډاډه کړی بلکې د الله ﷻ په نامه مو ډاډ ورکړی دی، نو که تاسو خپل عهدونه مات کړئ نو معنی به یې دا وي لکه چې د الله ﷻ نامه ته مو توهین کړی وي.

دا قیصه ده که تمثیل دی؟

۵۔ د ﴿كَأَلَيْ نَقَضْتَ غَزْلَهَا﴾ په تفسیر کښې علماء کرام لاندې دوه نظره لري:
الف: په ذکر و شوو کلماتو کښې یوه مثال ته اشاره ده^(۱) چې عهد ماتوونکي خلک هغسې زنانه ته ورته دي کومه چې په خپل لاس خپل عمل تخریبوي او ضائع کوي.
ب: په دغو کلماتو سره یوې مشخصې زنانه ته اشاره ده چې د ایت شریف د نزول په وخت کښې په ذکر شوي کار باندې مشهوره وه، حتی چې د حماقت او سادګۍ دپاره ضرب المثل ګرځېدلې وه، د دغې زنانه نوم "رَبِطَةُ بِنْتُ عَمْرٍو" وه او د مکې معظمې او یا د نجد د اوسېدونکو څخه وه^(۲).
حتی ځینې علماء کرام وایي چې په ذکر و شوو کلماتو کښې هغه زنانه مطلب ده کومې ته چې په یوه حدیث شریف کښې اشاره شوې ده^(۳)، د حدیث مضمون دا دی چې: یوه ورځې عبدالله بن عباس رضی الله عنه یوې زنانه ته ګوته ونيوه چې دغه زنانه د جنتیانو څخه ده. او دا ځکه چې دغه توره زنانه نبي کریم ﷺ ته ورغله او عرض یې وکړ چې: یا رسول الله! زه د میرګیو په مرض باندې مریضه یم او کله چې په ما باندې دغه حمله راشي نو بیا په خپل ځان باندې نه پوهېږم او خپل ځان برېنډوم، نو زما دپاره د الله ﷻ څخه سوال وکړه چې د دغه مرض څخه عافیت راکړي.

نبي کریم ﷺ جواب ورکړ چې: ستا خوښه که په دغه مرض باندې صبر کوي نو ستا دپاره به جنت وي، او که ستا خوښه وي نو الله ﷻ ته به ستا دپاره سوال وکړم چې عافیت درکړي.
نوموړې زنانه اول شق خوښ کړ چې: زه صبر کوم څو الله ﷻ جنت راکړي، څو ای د الله رسول ﷺ ته سوال وکړه چې د حملې په وخت کښې خپل ځان برېنډ نه کړم. «فَدَعَا لَهَا»^(۴) نو نبي کریم ﷺ

(۱) المحرر الوجيز ج ۱۰ ص ۲۲۷

(۲) البحر المحيط ج ۶ ص ۵۸۸

(۳) روح المعاني ج ۱۴ ص ۲۲۲

(۴) صحيح البخاري ج ۲ ص ۸۴۴: صحيح مسلم ج ۲ ص ۳۱۹

ورنه دعاء وکړه چې: ای الله! د برېنده ولو څخه نجات او عافیت ورکړي.

تبصره

۶- مونږ ته داسې برېښي چې ذکر شوي نظریات په هغو نکاتو باندې کوم اثر نه اچوي کومو ته چې په دغې تشبیه کېنې اشارې شوې دي، هغه دا چې:

الف: عهد ماتوونکي نفر څه سریتوب نه لري بلکې د ده عمل زنانه وو ته ورته دی.

ب: په زنانه وو کېنې هم هغې زنانه ته ورته دي چې لیونۍ او بې عقله وي، تردې چې په خپل خیر او شر باندې نه پوهېږي او خپل ځان ته په خپل لاس ضرر رسوي.

نو هوښیارانو ته عموماً او مؤمنانو ته خصوصاً په کار دي چې د دغه کرغېړن عمل څخه خپل ځانونه بچ وساتي.

د څو لغاتو معناوې

۷- په ﴿نَقَضَتْ غَزْلَهَا مِنْ بَعْدِ قُوَّةٍ أَنْكَا﴾ کېنې د لاندې لغاتو معناوې ولولئ:

الف: "غزل" هغه تار ته ویل کېږي کوم چې د مالوچو، یا کتان، یا وړيو او یا د بل شي څخه جوړ کړی شي^(۱).

ب: کومه آله چې د تار جوړول ورباندې صورت نیسي هغه په عربي ژبه کېنې د "مِغْزَل" - لکه "مِغْبَر" - په نامه یادېږي^(۲) چې په پښتو کېنې ورته "خرخه" وايي.

د جوړېدلو صورت یې داسې دی چې مالوچ یا بل شی نری کړی شي او په خرخه باندې ونښتلی شي ترڅو یې ټول اجزاء یو بل ته ښه نژدې شي او ښه قوت موندل کړي، چې په دې مقام کېنې ورته په ﴿مِنْ بَعْدِ قُوَّةٍ﴾ سره اشاره کړې شوې ده.

ج: "انکاث" د "نکث" - لکه "علم" - جمع ده، "نکث" د هغه زاړه تار نوم دی کوم چې ټکړه-ټکړه شي او بیا د تازه (نوي) تار د جوړولو دپاره تیار کړی شي^(۳).

د: کومه آله چې دغه عملیه ورباندې صورت نیسي هغې ته په عربي ژبه کېنې "مِندَف" - لکه "مِغْبَر" - وايي^(۴) چې په پښتو کېنې د "داندس" په نامه یادېږي، اما کارکوونکي ته یې په عربي او پښتو دواړو کېنې نداف - د دال په شد سره - ویل کېږي.

سوال جواب

۸- که څوک وایي چې: په دې مقام کېنې د ﴿أَنْكَثَا﴾ کلمه په څه شي باندې منصوبه شوې ده؟

(۱) زاد المسیر ج ۴ ص ۲۵۴
(۲) لسان العرب ج ۱۱ ص ۴۹۱
(۳) لسان العرب ج ۲ ص ۱۹۷
(۴) لسان العرب ج ۹ ص ۳۲۵

مونڊ وایو چې: که څه هم علماوو کرامو د ذکرې شوي کلمې په نصب کښې متعدد اقوال کړي دي^(۱) مگر کوم قول چې مونږ ته غوره څرگند شوی دی هغه دا دی چې د ﴿نَقَضَتْ﴾ کلمه د "صیرت" په معنی سره ده، چې ﴿غَزَلَهَا﴾ یې اولنی مفعول دی او ﴿أُنْكَنَّا﴾ یې دوهم مفعول دی^(۲).

نو د معنی حاصل یې داسې راڅیږي چې تاسو د هغې لیونۍ ښځې په څېر مه جوړه‌ېږئ چې خپل تارونه د مضبوطولو (تاوولو) څخه وروسته ټکړې-ټکړې ګرځوي او بیا یې په ډانډس باندې وهي ترڅو د دوهم ځل وریشلو دپاره تیار شي.

د ځل څه معنی؟

۹- په ﴿تَتَّخِذُونَ أَيْمَنَكُمْ دَخَلًا بَيْنَكُمْ﴾ کښې د "د ځل" - لکه "عَمَلٌ" - کلمه د فساد او ټګۍ څخه کنایه ده چې د "د ځل" سره مرادفه ده. دغه جمله د ﴿وَلَا تَكُونُوا﴾ د ضمیر څخه حال واقع شوې ده چې د نهې لاندې ده^(۳). نو د معنی حاصل یې داسې کېږي چې: د لیونۍ زنانه غوندې خپل ځانونه مه ګرځوي او هم خپل تعهدات د خپلمنځي ټګۍ، برګۍ، ذرائع مه جوړوي. په همدې مطلب باندې په راتلونکي جمله کښې صراحت شوی دی چې د ﴿وَلَا تَتَّخِذُوا أَيْمَنَكُمْ دَخَلًا بَيْنَكُمْ﴾ او تاسو خپل تعهدات په خپل منځ کښې د ټګۍ او د ځل بازی ذریعه مه جوړوي.

یوه پوښتنه او د هغې جواب

۱۰- که څوک وایي چې په ﴿إِنَّمَا يَتْلُوَكُمْ اللَّهُ بِهِ﴾ کښې د ﴿بِهِ﴾ ضمیر څه شي ته راجع دی؟ مونږ وایو چې: د دغه ضمیر په مرجع کښې علماوو کرامو متعدد اقوال کړي دي^(۴) مگر بهتره دا ده چې دا ضمیر هغه حال ته راجع شي په کوم باندې چې وړاندې ښی. جمله دلالت کوي او حکماً ذکر دی، یعنې یقیناً الله ﷻ تاسو په دې حال باندې د امتحان لاندې واقع کوي چې ستاسو ځینې ډلې کمزوري او ضعیفه ګرځوي او ځینې نورې قوي مقتدرې جوړوي.

هېر مونه شي!

۱۱- هېر مونه شي چې الله ﷻ په ﴿فَتَرَّلَ قَدَمٌ بَعْدَ ثُبُوتِهَا﴾ کښې د قدم کلمه نکره نازله کړې ده ترڅو لاندې ټولو صورتونو ته شامله شي:

الف: که تاسو په خپلو تعهداتو کښې ټګۍ وکړئ نو ستاسو پښه به وښویږي او په لوی لاس به خپل ځانونه په ذلت کښې واچوي. او دا ځکه چې نبي کریم ﷺ په یوه اوږده حدیث کښې فرمایلي دي چې: «وَلَمْ يَنْقُضُوا عَهْدَ اللَّهِ وَعَهْدَ رَسُولِهِ إِلَّا سَلَطَ اللَّهُ عَلَيْهِمْ عَدُوًّا مِنْ غَيْرِهِمْ فَأَخَذُوا بَعْضَ مَا فِي أَيْدِيهِمْ»^(۵).

(۱) تفسیر ابن کثیر ج ۲ ص ۵۸۴

(۲) تفسیر البیضاوي فی هذا المقام

(۳) مفردات الراغب ص ۱۶۸

(۴) تفسیر ابی السعود ج ۵ ص ۱۳۷

(۵) سنن ابن ماجه ص ۲۹۰

یعنی هیڅ قوم د الله ﷻ او د ده د پیغمبر ﷺ عهد نه ماتوي مگر الله ﷻ به ورباندې د دوی څخه په غیر بل دښمن مسلط کړي، نو ځینې هغه شیان به ترې واخلې کوم چې د دوی په لاس کښې وي او د ذلت سره به یې مخامخ کړي.

ب: که تاسو دغه کار وکړئ نو همدا به مو عادت جوړ شي، بله ورځ به د ایمان معاهده هم ماته کړئ او د ثابت قدمۍ څخه وروسته به مرتدان جوړ شئ.

ج: په دې صورت کښې به نور خلک په تاسو پسې اقدام وکړي نو د هغوی پښه به هم وښویږي او د ثابت قدمۍ څخه وروسته به بدعهدي غوره کړي^(۱).

د: په داسې حال کښې چې تاسو د اسلام مدعیان یاست او په خپلو تعهداتو باندې ونه درېږئ نو اسلام به بدنام کړئ او ځینې جدید الاسلام خلک به بېرته کفر ته ستانه شي، او نور کافران به د اسلام څخه زړه تورن شي^(۲).

ه: په دې صورت کښې به ستاسو د متعاهدینو پښه هم ښویه شي او هغوی به هم دغه کار خپل کړي، نو ایا تاسو به دغه کار د خپلو ځانونو دپاره خوښ کړئ؟ او ایا په دې تقدیر به د جانبینو څخه اعتماد پورته نه شي؟ ایا ستاسو دنیاوي نظام به ګډوډ نه شي؟

سوال جواب

۱۲- که څوک وایي چې: د ﴿أَجْرُهُمْ بِأَحْسَنِ مَا كَانُوا يَعْمَلُونَ﴾ څخه څرګندېږي چې الله ﷻ به صابرانو ته د احسنو عملونو اجر ورکړي؛ نو پوښتنه دا ده چې: ایا دوی ته به الله ﷻ د حسنو (د ښو عملونو) اجر ورنه کړي، چې احسن (ډېر ښه) نه وي؟
مونږ وایو چې: په ذکر شوي عبارت کښې مطلب دا نه دی چې د احسنو اعمالو اجر ورنه به ورکړي او د حسنو به ورنه کړي بلکې مطلب دا دی - وَاللّٰهُ ﷻ أَعْلَمُ - چې د صابرانو حسن عملونه به هم په خپل فضل سره د احسنو اعمالو درجې ته ورسوي، نو ټول نېک اعمال به یې احسن وګرځوي.
دا د یو پلوه، او د بله پلوه دا هم لرې نه ده چې مطلب دا وي چې د صابرانو هر نېک عمل ته به احسنه جزا ورکړي چې اقله درجه به یې لس چنده وي.

پاکیزه د کوم ژوند نوم دی؟

۱۳- په ﴿فَلَنُحْيِيَنَّهٗ حَيٰوةً طَيِّبَةً﴾ کښې علماو کرامو د ﴿حَيٰوةً طَيِّبَةً﴾ (پاکیزه او خوندور ژوند) په معنی کښې زښت ډېر تفسیرونه کړي دي چې شمېر یې تقریباً یوولسو ته رسېږي^(۳) مګر کوم تفسیر چې مونږ ته غوره برېښي هغه دا دی چې:

(۱) تفسیر الکشاف ج ۲ ص ۶۶۲

(۲) تفسیر ابن کثیر ج ۲ ص ۵۸۵

(۳) التفسیر الکبیر ج ۲ ص ۱۱۲؛ روح المعانی ج ۱۴ ص ۲۲۷؛ زاد المسیر ج ۴ ص ۲۵۶

دلته د ﴿ حَيَوةٌ طَيِّبَةٌ ﴾ (خوندور ژوند) څخه قناعت مطلب دی. نو حاصل به یې داسې راوڅرځي چې: هر څوک (نا رینه وي او که زنانه) چې د سوچه ایمان سره صالح عمل هم ملگری کړي نو مونږ به هغه ته په دنیا کېنې ډېر خوندور او پاکیزه ژوند ورپه برخه کړو، چې په ورکړې شوي نعمتونو باندې به قناعت ورکړو چې د یو پلوه به د الله ﷻ په ورکړه راضي جوړ شي او شکایت به نه کوي او د بله پلوه به د قناعت څښتن شي چې د چا مال ته به یې سترگې نه وې نیولې، او په خپلو شتو باندې به یې (لږ وي او که ډېر) سترگې مړې وگرځي. د ښه وضاحت دپاره لاندې ټکي ولولئ:

الف: الله ﷻ فرمایي چې: ﴿ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ ﴾ [یونس: ۶۴] یعنې متقیانو (اولیاء الله وو) ته په دې نژدې ژوند کېنې هم زیږی او خوشالي ده او په آخرت کېنې هم د بشارت خاوندان دي.

ب: نبي کریم ﷺ په یوه اوږده حدیث کېنې فرمایلي دي چې: «وَأَمَّا الْمُؤْمِنُ فَإِنَّ اللَّهَ يَدْخِرُ لَهُ خَسَائِهِ فِي الْآخِرَةِ وَيُعْقِبُهُ رِزْقًا فِي الدُّنْيَا عَلَى طَاعَتِهِ»^(۱) یعنې او هرچه مؤمن دی نو الله ﷻ به ده ته د ده نیکی په آخرت کېنې ذخیره کړي او ده ته به د طاعتونو په تعقیب باندې په دنیا کېنې روزي ورکړي (نو نوموړی به د خپل طاعت څخه په دنیا او آخرت دواړو کېنې پوره گټه پورته کړي).

ج: نبي کریم ﷺ فرمایلي دي چې: «قَدْ أَفْلَحَ مَنْ أَسْلَمَ وَرِزْقٌ كَفَافًا وَقَعَهُ اللَّهُ بِمَا آتَاهُ»^(۲) یعنې د فلاح خاوند شو هغه څوک چې اسلام راوړي او د کفایت په اندازه روزي ورکړي شي او (هم) الله ﷻ ورته په هغه څه باندې قناعت ورکړي کوم چې ده ته یې ورکړی وي.

د: نبي کریم ﷺ په یوه اوږده حدیث کېنې فرمایلي دي چې: «وَكُنْ قَنِيئًا تَكُنْ أَشْكَرَ النَّاسِ»^(۳) یعنې ای ابا هریره! او ته قناعت خپل کړه ترڅو د ټولو خلکو ښه شکر کوونکی جوړ شي. ذکر شوی مضمون یو پښتون شاعر په خپل یوه شعر کېنې خومره په ښه توګه رانیولی دی^(۴) چې: قناعت مې د خرقې لاندې اطلس دی :: پټ د درست جهان پاچا ظاهر گدا یم

﴿ فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ ﴾^(۵) إِنَّهُ لَيْسَ لَهُ سُلْطَانٌ عَلَى الَّذِينَ ءَامَنُوا وَعَلَىٰ رَبِّهِمْ يَتَوَكَّلُونَ ﴿٦١﴾ إِنَّمَا سُلْطَانُهُ عَلَى الَّذِينَ يَتَوَلَّوْنَهُ وَالَّذِينَ هُمْ بِهِ مُشْرِكُونَ ﴿٦٢﴾

[۹۸] نو (ای پیغمبره!) کله چې ته د قرآن کریم قرائت کوي (اراده ورته وکړې) نو (پرومې) په الله ﷻ سره د رتلي شوي شیطان څخه پنا وغواړه.

(۱) صحیح مسلم ج ۲ ص ۲۷۴

(۲) مسند احمد بن حنبل ج ۲ ص ۵۷۲

(۳) سنن ابن ماجه ص ۳۱۱

(۴) د عبدالرحمن مومند دیوان

[۹۹] یقیناً شیطان چې دی ده لره په هغو کسانو باندې څه سلطه (غلبه) نشته کومو چې ایمان راوړی وي او په خپل رب ﷻ باندې توکل (او اعتماد) کوي.

[۱۰۰] بې شکه د شیطان سلطه (غلبه) په هغو کسانو باندې ده کومو چې شیطان په دوستۍ سره نیولی وي او په هغو کسانو باندې ده کوم چې دوی د همدې (شیطان) په سبب سره مشرکان (گرځېدلي) دي.

ارتباط او د مطلب خلاصه

د وړاندېنيو ایتونو مضمون دا وه چې په خپلو تعهداتو باندې وفا وکړي او د سیاسي او مالي اغراضو د کبله پکښې خیانت مه کوي، ترڅو تاسو په دنیا کښې د خوندور ژوند خاوندان جوړ شئ او په آخرت کښې دائمي نعمتونه وگټئ.

په دې ایتونو کښې د شیطان د مخنیوي چاره ښودلې شوې ده چې د همېشه دپاره د انسانانو په دښمنۍ کښې اخته دي، نه یې ورباندې دنیاوي خوندور ژوند پېرزو کېږي او نه یې پرې د آخرت دائمي نعمتونه لوړېږي، بلکې د شیطان نهایی هدف دا دی چې د قرآن کریم د ارشاداتو څخه خلک منحرف کړي او په دې کښې اشتباه ور واچوي چې قرآن کریم د ټولو ضروریاتو او احتیاجاتو پوره کوونکی او بیانوونکی دی. نو حاصل یې داسې راوځي:

۱- ای پیغمبره! کله چې ته اراده وکړې چې قرآن کریم قرائت کړې نو د هرڅه څخه وړاندې په الله ﷻ سره د رتلی شوي شیطان څخه پنا وغواړه، او دا ځکه چې ترڅو ستا امت په تا پسې اقتداء وکړي او د شیطان څخه پنا وغواړي ځکه چې نوموړې ستاسو کلک دښمن دی او غواړي چې په شرعي احکامو کښې مسلمانانو ته اشتباهگاني او دسیسې وروړاندې کړي او بې اطاعتۍ ته یې وهڅوي.

که څه هم شیطان د مسلمانانو په گمراه کولو کښې د یوه شرعي حکم په هکله هم صرفه نه کوي مگر په تعهداتو کښې خیانت ته ډېر متوجه دی ځکه چې دا خیانت د ډېرو مفاسدو سرچینه ده.

۲- ای پیغمبره! دا یقیني خبره ده چې شیطان په مؤمنانو باندې په عمومي توګه تسلط او اقتدار نه لري چې په زور باندې یې بې لارې کړي او خاصاً په هغو کسانو باندې خو یې بالکل وسه نه رسېږي کوم چې په خپل رب ﷻ باندې توکل وکړي او په همدې ﷻ سره د نوموړي غټ دښمن څخه پنا وغواړي.

۳- د شیطان تسلط په هغو کسانو باندې دی کومو چې هغه په دوستۍ سره نیولی وي او خپل ځانونه یې ورتسلیم کړي وي او بالاخره په هغو کسانو باندې شیطان مسلط دی کوم چې د شیطان د اجابت د کبله مشرکان ګرځېدلي دي.

لنډه دا چې شیطان په چا باندې تسلط نه لري، مګر دا بېله خبره ده چې څوک په خپله خوښه او خپل اختیار خپل ځان د هغه په ولکه کښې واچوي او په خپل رب ﷻ سره پنا نه غواړي.

Scanned with CamScanner

ب: استعاذه د قرائت څخه وړاندې سنت ده او واجبه نه ده، برابره خبره ده چې په داخل د لمانځه کښې وي او که د لمانځه څخه بهر وي. همدا د احنافو عليهم الرحمه په نزد غوره ده^(۱).

سوال جواب

۴- که څوک وايي چې: د ﴿فَاسْتَعِذْ بِاللَّهِ﴾ څخه څرگندېږي چې استعاذه واجبه ده ځکه چې امر خود وجوب دپاره وي، نو تاسو ورته په څه منظور د سنت لقب ورکړ؟
مونږ وايو چې: که بالفرض دغه امر د وجوب دپاره وي نو نبي کریم ﷺ به هيڅکله استعاذه نه وی ترک کړې حال دا چې په ځينو ځايونو کښې يې د استعاذه څخه پرته په قرائت باندې پيل کړی دی^(۲) لکه چې د يوه اوږده حديث مضمون دی چې کله په نبي کریم ﷺ باندې د "الکوثر" سورت نازل شو نو صحابه وو کرامو ﷺ ته يې پرته د استعاذه څخه په دې ډول قرائت کړ چې: «بسم الله الرحمن الرحيم ﴿إِنَّا أَعْطَيْنَاكَ الْكَوْثَرَ﴾ فَصَلِّ لِرَبِّكَ وَانْحَرْ ﴿إِنَّ شَانِئَكَ هُوَ الْأَبْتَرُ﴾»^(۳).
ج: د استعاذه کلمات د نبي کریم ﷺ څخه په يوه حديث کښې داسې روايت شوي دي چې: «أَعُوذُ بِاللَّهِ مِنَ الشَّيْطَانِ الرَّجِيمِ»^(۴) همدا کلمات د لمانځه د اداء کونکو دپاره د فقهاوو په نزد باندې مستعمل دي^(۵).

يوه پوښتنه او د هغې جواب

۵- که څوک وايي چې: الله ﷻ د شيطان د خولې څخه حکايت کوي چې د قيامت په ورځ به خپل پيروان مخاطب کړي چې: ﴿وَمَا كَانَ لِي عَلَيْكُمْ مِنْ سُلْطَانٍ إِلَّا أَنْ دَعَوْتُكُمْ فَاسْتَجَبْتُمْ لِي﴾ [ابراهيم: ۲۲] يعنې په دنيا کښې ما په تاسو باندې څه سلطان (سلطه) نه درلوده مگر فقط تاسو ته مې دعوت درکړ او تاسو زما د دعوت استجابت وکړ؛ حال دا چې په دې مقام کښې الله ﷻ فرمايي چې: ﴿إِنَّمَا سُلْطَانُهُ عَلَى الَّذِينَ يَتَوَلَّوْنَهُ﴾ يعنې يقيناً د شيطان سلطه په هغو خلکو باندې شته کوم چې د هغه په دوستۍ باندې قائل دي. نو پوښتنه دا ده چې ايا دغه دواړه ايتونه سره څه منافات نه لري؟
مونږ وايو: لکه چې د دواړو ايتونو د اشارو او کلماتو څخه څرگندېږي چې الله ﷻ په هيڅ انسان باندې شيطان ته داسې سلطه نه ده ورکړې چې خپله اراده ورباندې تحميله کړي او د نجات لاره ترې ورکه کړي، بلکې شيطان ته يې فقط او فقط د دعوت او وسواس توان ورکړی دی، مگر دا بېله خبره ده چې څوک د هغه دعوت ته غاړه کېږدي او ورته تسليم شي؛ نو په لومړني ايت کښې لومړني حال ته اشاره شوې ده او په دې ايت کښې چې اوس د بحث لاندې دی دوهم حال ته اشاره کېږي، چې دواړه حالونه سره هيڅ منافات نه لري.

(۱) بدائع الصنائع في ترتيب الشرايع ج ۲ ص ۲۰۲

(۲) سنن ابی داود ج ۲ ص ۲۹۷

(۳) سنن ابی داود ج ۲ ص ۳۰۳

(۴) تفسير المظهر ج ۵ ص ۳۱۷

وَإِذَا بَدَّلْنَا آيَةً مَّكَانَ آيَةٍ وَاللَّهُ أَعْلَمُ بِمَا يُنَزِّلُ قَالُوا إِنَّمَا أَنْتَ مُفْتَرٍ بَلْ أَكْثَرُهُمْ لَا يَعْلَمُونَ ﴿١١﴾ قُلْ نَزَّلَهُ رُوحُ الْقُدُسِ مِنْ رَبِّكَ بِالْحَقِّ لِيُثَبِّتَ الَّذِينَ ءَامَنُوا وَهُدًى وَبُشْرَى لِلْمُسْلِمِينَ ﴿١٢﴾ وَلَقَدْ نَعْلَمُ أَنَّهُمْ يَقُولُونَ إِنَّمَا يُعَلِّمُهُ بَشَرٌ لِّسَانُ الَّذِي يُلْحِدُونَ إِلَيْهِ أَعْجَمِيٌّ وَهَذَا لِسَانٌ عَرَبِيٌّ مُبِينٌ ﴿١٣﴾ إِنَّ الَّذِينَ لَا يُؤْمِنُونَ بِآيَاتِ اللَّهِ لَا يَهْدِيهِمُ اللَّهُ وَلَهُمْ عَذَابٌ أَلِيمٌ ﴿١٤﴾ إِنَّمَا يَفْتَرِي الْكَذِبَ الَّذِينَ لَا يُؤْمِنُونَ بِآيَاتِ اللَّهِ وَأُولَٰئِكَ هُمُ الْكَاذِبُونَ ﴿١٥﴾

[۱۰۱] او هر کله چې مونږ د یوه (منسوخ) ایت په ځای (بدل کښې ناسخ) ایت (نازل) کړو، حال دا چې الله ﷻ په هغه شي (ایت) باندې ډېر ښه پوهېږي کوم چې نازلوي (وخت یې ورته ډېر ښه معلوم دی)، نو کفار (تاته) وایي چې: یقیناً ته دروغ جوړونکی یې (دا د الله ﷻ د پلوه نه دی نازل شوی). (دغسې نه ده لکه چې دوی یې وایي) بلکې د دوی اکثریت نه پوهېږي (چې په نسخه کښې څومره ډېر حکمتونه نغښتي دي، او اقلیت یې عناد نیولي دي).

[۱۰۲] (ای پیغمبره! ته) ووايه چې دا (قرآن کریم) مقدس روح (جبرائیل امین) ستا د رب ﷻ د پلوه د دې دپاره په حقه (بې شکه) نازل کړی دی ترڅو پرې د هغو کسانو (ایمان) ثابت (قوي) کړي کومو چې ایمان راوړی دی او (هم د دې دپاره) چې د مسلمانانو په ارتباط هدایت او بشارت (جوړ) شي. [۱۰۳] او (ای پیغمبره!) یقیناً مونږ پوهېږو چې بې شکه کفار (ستا په باره کښې) وایي چې: ده ته بنیادم (د قرآن کریم) ښودانه کوي. (حال دا چې) د هغه چا ژبه اعجمي ده کوم ته چې (ستا د معلمی په هکله) دوی میلان (انتساب) کوي، او دغه (قرآن کریم) واضحه عربي ژبه ده.

[۱۰۴] یقیناً هغه کسان چې د الله ﷻ په ایتونو باندې ایمان نه راوړي دوی ته به الله ﷻ (په دنیا کښې) هدایت ونه کړي (توفیق به ور نه کړي) او (همدارنگه) دوی ته (په آخرت کښې) دردناک عذاب دی.

[۱۰۵] یقیناً په الله ﷻ باندې هغه کسان دروغ جوړوي (تري) کوم چې د الله ﷻ په ایتونو باندې ایمان نه راوړي، او همدغه کسان چې دي همدوی دروغژنان دي (دروغ یې عادت ګرځېدلی دی).

ارتباط

وراندېني ایتونه په دوه وو مطالبو باندې مشتمل وه، یو دا چې د قرآن کریم د قرائت په وخت کښې شیطان زیار وباسي چې قاري ته وسواس ورواچوي نو تاسو د دغه وسواس څخه په الله ﷻ سره پنا حاصله کړئ، او بل دا چې د شیطان دوستان د هغه (علیه اللعنة) د تسلط لاندې دي او د مخلصو

شاگردانو په خبر د هغه په تگلاره باندې گړندي روان دي.
په دې ایتونو کې ذکر شوي دواړه مطالب د مثالونو په ضمن کې ښه شرحه شوي دي چې
حاصل یې داسې راڅرګړي:

د مطلب خلاصه

ای پیغمبره! اوس په خپل امت باندې لاندې دوه مثالونه قرائت کړه ترڅو دوی ته واضحه شي
چې شیطان څرنگه تشویشونه ایجادوي او مخلص شاگردان یې څرنگه تگلاره تعقیبوي.

لومړی مثال:

۱- کله چې مونږ یو شرعي حکم تبدیل کړو، چې یو ایت منسوخ کړو او په عوض یې بل ایت
نازل کړو، نو شیطان د خپلو مخلصو شاگردانو په خوله تا مخاطب جوړوي چې: یقیناً ته مفتري یې
او تا په الله ﷻ باندې دروغ ترلي دي، او دا ځکه که دا قرآن کریم د الله ﷻ د پلوه نازل شوی وی نو
په دې کې به نسخه نه وی واقع شوې ځکه چې نسخه خو دا معنی ورکوي چې الله ﷻ یو ایت
(حکم) پرون سهواً غیر مطابق نازل کړی وه، او نن یې خپله سهوه او غلطی اصلاح کړه.

۲- ای پیغمبره! ذکر شوی وسواس په لاندې ټکو کې جواب کړه چې:

الف: الله ﷻ چې هر یو ایت (حکم) نازلوي په هغه باندې د هر چا څخه پخپله ډېر ښه پوهېږي چې
دا حکم به د محدودو ورځو پورې وي، کله چې محدودې ورځې تېرې شي او نازل شوی حکم خپلې
ټاکلې شوې انتهای ته ورسېږي نو خلکو ته څرګنده کړي چې د دې څخه وروسته د هغه حکم په
عوض دغه تازه نازل شوی حکم معمول وگرځوي.

دغسې نه ده لکه چې کفار خیال کوي بلکې د دوی اکثریت نه پوهېږي او الله ﷻ نه پېژني چې د
هر چینه کامل دی، که نه نو دغه خیال به یې نه وی کړی، اما اقلیت یې پوهېږي چې نسخه په ډېرو
حکمونو مشتمله ده خو دوی عناد نیولي دي؟

ب: ای پیغمبره! دغه قرآن د ټولو ایتونو په شمول ستا د رب ﷻ د پلوه مقدس روح (جبریل آمین)
په تاباندې په تدریج سره نازل کړی دی، نو ته کفارو ته ووايه چې: ما په الله ﷻ باندې دروغ نه دي
ترلي او نه د دې قرآن کریم سره د نزول په مراحلو کې څه دروغ ضمیمه شوي دي، او دا ځکه چې
دا په حقه سره د واقع په مطابق زما رب ﷻ د دې دپاره نازل کړي دی چې:

اول: ترڅو د ناسخ او منسوخ په نزول سره د مؤمنانو په زړونو کې ایمان ښه قوي شي چې دوی
د شیطان شاگردان نه دي بلکې دوی د الله ﷻ مخلص بندګان دي او هر یو حکم ته یې منقاد دي.

دوهم: ترڅو دوی ته د هرې حادثې په مطابق احکام نازل کړي او هدایت ورته وکړي.
درېم: ترڅو د مسلمانانو دپاره بشارت جوړ شي چې د دوی د حال په مطابق احکام نازلېږي او د
تعمیل څنډه یې په نړه ل کېږي د نظره نه ده غورزولې شوې، که نه نو دوی به د مشکلاتو سره
مغامخ شوي وی.

دوهم مثال:

۳- ای پیغمبره! بل هغه شی په کوم باندې چې د شیطان اندیوالان تا ډېر زوروي او مونږ پوهېږو چې تا پرې متهموي، هغه دا دی چې دوی وايي چې: دا قرآن کریم د الله ﷻ د پلوه محمد ﷺ ته جبریل امین علیه السلام نه دی تعلیم کړی بلکې دا ورته یوه انسان بنودلی دی او په دروغو باندې یې الله ﷻ ته منسوبوي.

۴- ای پیغمبره! د ذکر شوي اتهام (تهمت) پورته کول خو دومره واضحه دي چې هرڅوک ورباندې پوهېږي، دا ځکه چې کوم انسان چې مشرکان (کفار) یې ستا استاذ گڼي چې قرآن کریم یې دربنودلی دی هغه اعجمي دی. په عربي ژبه کښې مهارت نه لري او په بلاغت او فصاحت کښې یې نواقص دي، حال دا چې قرآن کریم په داسې عربي لغت باندې نازل شوی دی چې په بلاغت او فصاحت کښې ساری او سیال نه لري، بلکې د عربي لغت ډېر ماهر او پوه طبقه هم ورسره په یوه سورت یا یوه ایت کښې سیالي نه شي کولی او د مقابلې څخه یې عاجز دی.

عجیبه ده چې د دوی په خیال یو اعجمي سړی درگړده په عربي ژبه معجزانه خبرې کوي، او دوی ترې عاجزان دي؟ ایا دا کار د شیطان د دوستۍ او تسلط یوه نښه او علامه نه ده؟

۵- ذکره شوې خبره پوره واضحه ده چې دروغ ده مگر هغو کسانو ته الله ﷻ هدايت نه کوي کوم چې د ده ﷻ په ایتونو باندې ایمان نه راوړي او د شیطان په دوستۍ باندې کلک وي (عناد نیولي وي)، نو ځکه کفارو ته په دنیا کښې توفیق نه په برخه کېږي چې پرته له دلیله د شیطان اوامرو ته غاړې ږدي، او دوی ته په آخرت کښې دردناک عذاب ټاکلی شوی دی.

۶- ای پیغمبره! نه ته دروغ ترې او نه ستا د شان سره دروغ تړل څه مناسبت لري، بلکې دروغ هغه کسان ترې کوم چې د الله ﷻ په څرگندو او واضحه دلایلو باندې عقیده نه لري او د شیطان بنودانه بدون د دلیل څخه قبلوي او غاړې ورته ږدي، نو دغه کسان همدوی دروغ‌غږنان دي او په دروغو ویاړ کښې اول نمره گان دي، ته به وایې چې د دوی څخه په غیر بل هیڅ دروغ‌غږن نشته.

توضیحات

۱- په ﴿وَإِذَا بَدَّلْنَا آيَةً مَّكَارًا﴾ کښې ځینو مفسرینو کرامو د ﴿آيَةً﴾ کلمه په شریعت سره تفسیره کړې ده^(۱). یعنې کله چې مونږ د یو شریعت په ځای بل شریعت راوړو (لکه چې پخواني شریعتونه مو ټول منسوخ کړه او په عوض مو د آخر الزمان پیغمبر ﷺ شریعت کېښود) نو کفار تاته د مفتري (دروغ تړونکي) لقب درکوي.

مگر مونږ ته بهتره برېښي چې ذکره شوې کلمه په قرآني ایت باندې تفسیره شي چې د یو پلوه متبادره ده او د بل پلوه وړاندې وروسته بحث په قرآن کریم کښې روان دی، نو حاصل به یې داسې راوخېږي چې کله مونږ یو ایت په بل ایت باندې منسوخ کړو نو کفار په تاباندې د مفتري نوم ږدي.

(۱) تفسیر القاسمي ج ۱۰ ص ۱۵۸: تفسیر القرطبي ج ۱۰ ص ۱۷۶

سوال جواب

۲۔ کہ څوک وایي چې دا سورت خو مکي سورت دی او په مکه معظمه کښې خو په نبي کریم ﷺ باندې په عمده توګه عقیدوي احکام نازلېدل چې نسخه پکښې نشته، نسخه خو په عملي احکامو کښې واقع شوې ده چې په مدینه منوره کښې نازل شوي دي. نو پوښتنه دا ده چې ایا همدغه خبره اولني تفسیر ته ترجیح نه شي ورکولی چې د ﴿ءَايَةٌ﴾ د کلمې څخه شریعت مراد کړی شي؟

مونږ وایو چې: نسخه په مدینه منوره پورې اختصاص نه لري بلکې په مکه معظمه کښې هم په عملي احکامو کښې نسخه واقع شوې ده، لکه چې هلته په مؤمنانو باندې د تهجد لمونځ فرض وه خو بیا الله ﷻ په ﴿فَاقْرَءُوا مَا تَيَسَّرَ مِنَ الْقُرْآنِ﴾ [المزمل: ۲۰] سره منسوخ او تخفیف کړ^(۱) چې پوره تحقیق به یې - إن شاء الله ﷻ - په خپل ځای کښې راشي.

دا د یو پلوه، او د بله پلوه دا هم څه لرې نه ده چې د ایت شریف مطلب دا وي چې کله مونږ په راتلونکي کښې کوم حکم منسوخ کړو او مشرکانو ته اطلاع ورسېږي نو دوی به تا ته د "مفتري" لقب درکړي.

د رُوحُ الْقُدُسُ معنی

۳۔ مونږ د ﴿رُوحُ الْقُدُسِ﴾ په معنی کښې د [البقرة: ۸۷] ایت لاندې (لله الحمد) څه بحث لیکلی دی چې بیا لیکلو ته یې اړتیا نه ګورو مګر په دې مقام کښې ورباندې لاندې وضاحت ورزیاتوو:

الف: په دې کښې هیڅ اختلاف نشته چې دلته د ﴿رُوحُ الْقُدُسِ﴾ څخه جبرائیل امین ﷺ مراد دی^(۲).

ب: د ﴿رُوحُ الْقُدُسِ﴾ کلمات په "الرُّوحُ الْقُدُسُ" سره تعبیرېږي، یعنې هسې روح چې مقدس او پاک دی، لکه چې "حاتم الجود" په "الحاتم الجواد" سره تعبیروو^(۳)، یعنې هسې حاتم چې جواد دی.

ج: نو جبرائیل ﷺ ته ځکه د روح لقب ورکول شوی دی چې نوموړی د هغې وحې راوړونکی دی کومه چې د انسانانو دپاره د روح مقام لري^(۴)، او مقدس ورته ځکه ویل کېږي چې د عدم اطاعتی او په وحې کښې د څه نقصان اچولو څخه پاک دی^(۵).

"بشر" یعنې څوک؟

۴۔ په ﴿إِنَّمَا يُعَلِّمُهُ بَشَرٌ﴾ کښې چې کوم بنیادم ته اشاره شوې ده د هغه په نامه او د هغه په

(۱) تفسیر ابن کثیر ج ۴ ص ۴۳۶
 (۲) البحر المحیط ج ۶ ص ۵۹۴
 (۳) تفسیر الکشاف ج ۲ ص ۶۳۴
 (۴) المعرر الوجیز ج ۱۰ ص ۲۳۱
 (۵) تفسیر القاسمي ج ۱۰ ص ۱۵۹

تعین کنی علماوو کرامو متعدد اقوال لیکلی دی چې تقریباً لسو ته رسېږي^(۱)، شاید چې د تعدد وجوه به یې دا وي چې:

الف: ځینو کافرانو به یو اعجمي سړی نبی کریم ﷺ ته د استاذ په حیث ټاکلی وي او ځینو نورو به بل اعجمي سړی ته دغه لقب ورکړی وي.

ب: دا هم څه لرې نه ده چې اعجمي سړی یو نفر وي خو په نومونو او القابو کې به یې تعدد واقع شوی وي چې چا به په یوه نامه باله او چا به ورته بل نوم ایښوده لکه جبر، یسار او داسې نور. دغه اعجمي سړی په هر نامه باندې چې وه خو په پخوانیو کتابونو (تورات، انجیل) باندې پوهیده او کله به چې نبی کریم ﷺ د مشرکانو د ستغو خبرو څخه په تنگ شو نو د هغه ترڅنګ به یې دمه جوړوله.

الله ﷻ ذکر شوی اعتراض په ډېره بسیطه او واضحه توګه جواب کړ چې: چاته چې دوی د معلم القرآن لقب ورکوي هغه خو اعجمي سړی دی چې په عربي لغت کې فصاحت او بلاغت نه لري، حال دا چې د قرآن د مقابلې څخه ټول فصحاء او بلغاء عاجزان دي، ایا دا عجیبه نه ده چې اعجمي سړی په عربیت کې په ټولو عربو باندې دپاسه شي؟

د "لِسَان" د کلمې معنی

۵- د "لِسَان" د کلمې معنی معلومه ده مګر کله-کله یې په لغت باندې هم اطلاق کېږي^(۲) او په دې مقام کې همدغه معنی مطلب ده. نو د ﴿وَهَذَا لِسَانٌ عَرَبِيٌّ مُبِينٌ﴾ معنی دا ده چې دغه قرآن عربي فصیح او بلیغ لغت دی چې اعجمیان لا څه چې سوچه عربان یې هم د مقابلې توان نه لري.

﴿مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ وَلَكِنْ مَنْ شَرَحَ بِالْكُفْرِ صَدْرًا فَعَلَيْهِمْ غَضَبٌ مِنَ اللَّهِ وَلَهُمْ عَذَابٌ عَظِيمٌ﴾ (۱۶) ذَلِكَ بِأَنَّهُمْ اسْتَحَبُّوا الْحَيَاةَ الدُّنْيَا عَلَى الْآخِرَةِ وَأَنَّ اللَّهَ لَا يَهْدِي الْقَوْمَ الْكَافِرِينَ ﴿۱۷﴾ أُولَئِكَ الَّذِينَ طَبَعَ اللَّهُ عَلَى قُلُوبِهِمْ وَسَمِعَتْهُمْ وَأَبْصَرَهُمْ وَأُولَئِكَ هُمُ الْغَافِلُونَ ﴿۱۸﴾ لَا جَرَمَ أَنَّهُمْ فِي الْآخِرَةِ هُمُ الْخَسِرُونَ ﴿۱۹﴾ ثُمَّ إِنَّ رَبَّكَ لِلَّذِينَ هَاجَرُوا مِنْ بَعْدِ مَا فُتِنُوا ثُمَّ جَنَّهُدُوا وَصَبَرُوا إِنَّ رَبَّكَ مِنْ بَعْدِهَا

(۱) زاد المسیر ج ۴ ص ۳۵۹: روح المعانی ج ۱۴ ص ۲۳۳: اسباب النزول للواحدی ص ۱۹۰: تفسیر البغوي ج ۳ ص ۸۵
(۲) مفردات الراغب ص ۴۷۰

لَقُفُورٌ رَّحِيمٌ ﴿۱۰۶﴾ يَوْمَ تَأْتِي كُلُّ نَفْسٍ تُجَادِلُ عَنْ نَفْسِهَا وَتُوَفَّى كُلُّ نَفْسٍ مَّا عَمِلَتْ وَهُمْ لَا يُظْلَمُونَ ﴿۱۰۷﴾

[۱۰۶] هر څوک چې په الله ﷻ باندې د خپل ایمان څخه وروسته (بېرته) کافر شي (مرتد شي نو په ده باندې د الله ﷻ د پلوه لوی غضب دی) مگر هغه څوک چې (د کافر کېدلو دپاره) پرې زور وکړي شي حال دا چې زړه یې په ایمان باندې مطمئن وي (نو په ده باندې غضب نشته)، مگر هغه څوک چې په کفر سره (خپله) سینه پرانیزي (پرې مطمئن شي) نو په دوی باندې د الله ﷻ د پلوه لوی غضب دی او دوی ته (په آخرت کېنې) لوی عذاب دی.

[۱۰۷] دغه (مذکور غضب او عذاب) په دې سبب (دوی ته ټاکلی شوی دی) چې یقیناً دوی نژدې (حقیر) ژوند په آخرت (دائمي ژوند) باندې غوره کړی دی، او په دې سبب چې یقیناً الله ﷻ کافر قوم ته هدايت نه کوي (چې استعداد یې د منځه تللی وي).

[۱۰۸] دغه خلک هغه کسان دي چې الله ﷻ د دوی په زړونو باندې او په غوږونو باندې او (هم) په سترگو باندې مهر وهلی دی، او همدغه کسان همدوی غافلان (بې خبره) دي.

[۱۰۹] دا خبره حقه ده چې: یقیناً دوی په آخرت کېنې همدوی زیانکاران (تاوانیان) دي.

[۱۱۰] بیا یقیناً (ای پیغمبره!) ستا رب ﷻ د هغو کسانو دپاره (په نصرت او کومک سره) دی کوم چې د هغه څخه وروسته هجرت هم وکړي چې دوی په فتنه کېنې اچولی شوي وي (او کفري کلمه پرې تحمیل شوې وي)، بیا (لا چې فی سبیل الله) جهاد وکړي او (د جهاد په مشقتونو باندې) صبر (هم) وکړي، یقیناً ستا رب ﷻ (ای پیغمبره!) د (ذکرې شوې) فتنې څخه وروسته (دوی ته) هرومرو ښونکی (او) مهربان دی.

[۱۱۱] (البته) په داسې (سخته) ورځ کېنې (به ورباندې مهرباني وکړي) چې هر یو کس به (د) محشر میدان ته) په داسې حال باندې راځي چې (یوازې) د خپل ځان څخه به اعتذار وړاندې کوي (اوبس). او هر چاته به (په دغې ورځ کېنې) د هغه شي پوره (جزا یا سزا) ورکړی شي کوم یې چې کړی وي حال دا چې په دوی (په هیچا) باندې به ظلم ونه کړی شي.

ارتباط

په وړاندېنيو پنځلسو ایتونو کېنې محوري مضمونونه یو دا وه چې په تعهداتو باندې وفاء وکړئ او بل دا وه چې شیطان او د ده شاگردان غواړي چې تاسو په ډول ډول حیلو او پلمو سره د خپلو تعهداتو ماتولو ته سوق کړي، په دې ایتونو کېنې یو د هغه چا جزا ته اشاره شوې ده کوم چې په خپله خوښه تعهدات مات کړي او د شیطان په لومه کېنې ونښلي، او بل پکېنې د هغه چا مغفرت بیان شوی دی کوم چې په اکراه (ظلم او زور) سره د تعهداتو ماتولو ته مجبور کړی شي مگر په زړه کېنې پرې ناراضی وي، نو حاصل یې داسې راڅېږي:

د مطلب خلاصه

ای پیغمبره! هرڅوک چې د الله ﷻ سره په خپل تعهد باندې وفا ونه کړي او د ایمان راوړلو (اسلامي بيعت کولو) څخه وروسته بېرته کفر ته رجوع وکړي او مرتد شي، نو په یوې استثنا سره په هغوی باندې د الله ﷻ د پلوه ډېر لوی غضب واقع کېدونکی دی.

استثنا دا ده چې هرڅوک چې په داسې حال کې چې د اسلامي بيعت په ماتولو باندې مجبور کړی شي چې زړه یې په ایمان باندې مطمئن وي او بيعت ماتولو پکېنې تحقق نه وي موندلی بلکې د مجبوري د کبله خپل ځان ته د نجات ورکولو په خاطر فقط په ژبه په کفري خبره باندې تلفظ وکړي او ظاهراً خپل بيعت مات کړي او بس، نو دغه ډول کسانو ته د الله ﷻ د پلوه غضب متوجه نه دی. اما څوک چې په خپله خوښه اسلامي بيعت مات کړي او یا یې د مجبوري د کبله مات کړي خو په زړه کې ورباندې خوښ شي او پرې مطمئن (راضي) شي نو دغسې کسانو ته لاندې عتابونه متوجه دي:

- ۱- په دوی باندې د الله ﷻ د پلوه ډېر لوی غضب دی او الله ﷻ ترې ډېر ناراض دی.
- ۲- دوی ته د قیامت په ورځ ډېر لوی عذاب متوجه دی چې په دائمې توګه به په دوزخ کېنې پراته وي.
- ۳- د دغسې خلکو فقط دنیا ده او بس، چې په آخرت کېنې هیڅ برخه نه لري، دا ځکه چې دوی دغه حقیر ژوند د آخرت په دائمې ژوند باندې غوره کړی دی او په همدې باندې راضي شوي دي.
- ۴- دغو کسانو ته به الله ﷻ هدایت ونه کړي او د نېکو کارونو توفیق به ورته کړي، ځکه چې دوی کافر قوم دی او الله ﷻ کافر قوم ته هدایت نه کوي چې استعداد یې د منځه تللی وي.
- ۵- ذکر شوي کسان چې د اسلامي بيعت په ماتولو او کفر ته په بېرته ورستنېدلو باندې راضي او خوشاله دي نو الله ﷻ د دوی په زړونو، غوږونو او حتی په سترګو باندې مهر لګولی دی چې د ایمان راوړلو صلاحیت یې ختم شوی دی، نو همدغه کسان په غفلت کېنې اول نمرګان دي، ته به وایې چې د همدوی څخه په غفلت کېنې بل څوک وړاندې نشته.
- ۶- نو بالاخره ضرور همدوی په آخرت کېنې زیانکاران او داسې تاوانیان دي چې په هیڅ صورت سره به یې د زیان او تاوان جبران ونه کړی شي.

ای پیغمبره! د مرتدانو د حالاتو څخه وروسته په خپل امت باندې د هغو کسانو د حالاتو څخه هم څه ارشادات قرائت کړه کوم چې د کفري کلمې په ویلو باندې مجبور کړی شي مګر په زړونو کېنې یې ارتداد حلول نه وی کړی، هغه دا چې:

الف: دوی ته د الله ﷻ هغه غضب متوجه نه دی کوم چې مرتد ته متوجه دی.

ب: خاصتاً ستا رب ﷻ د هغو کسانو سره په نصرت او کومک سره لا ملګری هم دی کوم چې د ذکرې شوي مصیبت او لوی امتحان د تېرولو څخه وروسته هجرت هم وکړي او د الله ﷻ د دین په خاطر خپل اصلي ټاټوبي هم پرېږدي.

ج: بیا لا چې د ذکرې شوې فتنې څخه وروسته دوی په فې سبیل الله جهاد کښې هم برخه واخلي، او لکه څنگه یې چې د ذکر شوي امتحان په وخت کښې خپل قلبي ثبات د لاسه نه دی ورکړی، د جهاد په مشقاتو باندې هم صبر وکړي او خپل استقامت خراب نه کړي.

نو ای پیغمبره! ضرور ستا رب ﷻ دوی ته ښوونکی دی او په دوی باندې مهربان دی، که څه قصور ترې واقع شوی وي نو هغه به ورته وښيي او نوره زیاته مهرباني به پرې هم وکړي.

د: په دغو کسانو باندې به الله ﷻ په ډېره سخته ورځ کښې مهرباني وکړي، چې هرڅوک به پکښې د الله ﷻ مهربانيو ته ډېر زیات لیوال او محتاج وي. دغه ورځ د قیامت ورځ ده، او دا دومره سخته ورځ ده چې هرڅوک به راځي او فقط د خپل ځان غم به ورسره وي چې د عذابونو څخه نجات موندنه کړي. یا په بل عبارت: په دغې ورځ کښې داسې وخت هم راتلونکی دی چې هرڅوک به پکښې "نفسی نفسی" وایي او بس.

ه: په دغې ورځ کښې به هر چاته د خپل عمل بدله پوره ورکړه شي برابره خبره ده چې ښک عمل وي او که بد عمل، او په هیڅا باندې به ظلم او تېری ونه کړی شي، چې عاصي د استحقاق څخه زیات معذب شي او یا مطیع ته د استحقاق څخه لږ اجر ورکړی شي، اما دا بېله خبره ده چې په دغې ورځ کښې به د ښکیو اجر و نه په ادنی درجه لس چنده ورکولی کېږي.

توضیحات

۱- مفسرینو کرامو د ﴿مَنْ كَفَرَ بِاللَّهِ مِنْ بَعْدِ إِيمَانِهِ﴾ په اعراب کښې گڼ شمېر احتمالات لیکلي دي^(۱)، مگر کوم احتمال چې مونږ ته بهتر برېښي هغه دا دی چې ذکر شوی موصول مبتدا وگڼل شي او خبر یې مقدر شي، چې په "فَعَلَيْهِمْ غَضَبٌ مِنَ اللَّهِ" سره ترې تعبیر کوو، او د ﴿إِلَّا مَنْ أَكْثَرَهُ وَقَلْبُهُ مُطْمَئِنٌّ بِالْإِيمَانِ﴾ کلمات د همدغه مقدر خبر څخه استثناء شي.

نو حاصل به یې داسې راوخېږي چې هرڅوک چې په الله ﷻ باندې د ایمان د روارولو څخه وروسته په کفرې کلماتو باندې تلفظ وکړي نو په هغه باندې د الله ﷻ د پلوه لوی غضب دی، مگر په هغه چا باندې غضب نشته چې د کفرې کلماتو په تلفظ باندې په داسې حال کښې مجبور کړی شوی وي چې زړه یې په ایمان باندې مطمئن وي او په زړه کښې ورباندې ناراض وي.

سوال جواب

۲- که څوک وایي چې په ذکر شوي مقدر خبر باندې قرینه څه شی ده؟ او یا په بل عبارت: د څه شي څخه معلومېږي چې د ذکر شوي موصول دپاره د "فَعَلَيْهِمْ غَضَبٌ مِنَ اللَّهِ" کلمات په مشخصه توگه د خبر په حیث مقدر دي؟

مونږ وایو چې: د ﴿مَنْ كَفَرَ بِاللَّهِ مِنْ بَعْدِ إِيمَانِهِ﴾ موصول او د ﴿وَلَيْكِنْ مَنْ شَرَحَ بِالْكُفْرِ﴾

(۱) روح المعاني ج ۱۴ ص ۲۳۵: البحر المحيط ج ۶ ص ۵۹۸

صَدْرًا ۽ موصول دواړه په مصداق کښې متحد دي، نو څرنگه چې د دې موصول خبر ۽ فَعْلِيَهْز غَضَبٌ مِّنَ اللَّهِ ۽ جمله نازل شوی دی نو معلومه شوه چې د هغه موصول دپاره به هم عين جمله د خبر په حيث مقدره وي.

يوه پوښتنه او د هغې جواب

۳- که څوک وايي چې په عربي کلام کښې د 'لکن' کلمه د هغه توهم د پورته کولو دپاره استعمالېږي کوم چې د وړاندېني کلام څخه چاته ذهن ته ورځي، نو پوښتنه دا ده چې په دې مقام کښې په ذکرې شوې کلمې سره د کوم توهم مخه نيولې شوې ده؟ مونږ وايو چې: د وړاندېني کلام مضمون دا دی چې د الله ﷻ د غضب څخه هغه څوک بچ دی کوم چې د مجبوريت د کبله په کفرې کلمه باندې تلفظ وکړي خو چې زړه يې په ايمان باندې مطمئن وي. نو څرنگه چې عدم اطمینان د اصل ايمان سره منافات نه لري، د همدې کبله ابراهيم عليه السلام د اطمینان د حاصلولو دپاره د الله ﷻ څخه د مړو د ژوندي کولو کيفيت غوښتی وه چې پوره بيان يې په [البقرة: ۲۶۰] ايت کښې تېر شوی دی وَالْحَمْدُ لِلَّهِ ﷻ، نو دلته توهم پيدا کيده چې هغه مجبور مسلمان به هم د الله ﷻ د غضب لاندې وي چې ايمان يې ثابت وي خو اطمینان ونه لري؟ الله ﷻ د دغه توهم مخه ونیوه چې د الله ﷻ غضب په هغه چا پورې اختصاص لري کوم چې اصل ايمان ونه لري او په کفر باندې يې زړه ډک وي، نه هغه چې ايمان لري خو اطمینان نه لري.

دا عزيمت دی که رخصت؟

۴- مخکښې له دې چې مونږ واضح کړو چې د مجبوريت په حال کښې په کفرې کلمه باندې تلفظ کول عزيمت دی او که رخصت دی، لازمه گڼو چې د دغو دواړو کليماتو معناوې په لنډه توگه شرحه کړو، که څوک پکښې اوږد تحقيق غواړي نو د اصول الفقه کتابونو ته دې مراجعه وکړي^(۱)؛ هغه دا چې:

الف: "عزيمة" د هغه شرعي حکم نوم دی کوم چې په معذرتونو باندې ولاړ نه وي.

ب: "رخصة" د هغه شرعي حکم نوم دی د کوم تشريع چې په معذرتونو باندې ولاړه وي او په عملي کولو باندې يې سړی د عتاب لاندې نه واقع کېږي، بلکې د ممنوعيت څخه وروسته يې تعميل جائز گرځولی شوی وي.

همدې مضمون ته نبي کریم ﷺ اشاره کړې ده چې: «إِنَّ اللَّهَ وَضَعَ عَنْ أُمَّتِي الْخَطَا وَالْإِسْيَانَ وَقَا اسْتُكْرِهُوا عَلَيْهِ»^(۲) يعنې يقيناً الله ﷻ زما د امت څخه د خطا او نسيان او هم د هغه عمل گناه وضعه کړې ده (غورزولې ده) په کوم باندې چې دوی مجبور کړي شي.

(۱) نور الاتوار ص ۱۶۵

(۲) سنن ابن ماجه ص ۱۴۷

نو د ذکرې شوې شرحې څخه وروسته وایو چې: د مجبوریت په حال کې د کفرې کلمې اظهار رخصت دی، که چا اظهار کړه او خپل مجبوریت یې پرې پورته کړ نو گناهگار نه دی فقط یو مباح کار یې کړی دی. اما عزیمت په دې کې دې چې په همدغه حال کې هم په کفرې خبره باندې تلفظ ونه کړي، نو که اذیت وگوري او یا ووژلی شي نو الله ﷻ به ډېر لوی اجر و نه ورکړي او یا به یې د جهادي شهیدانو څخه وشمېري^(۱).

په همدې ارتباط (چې د کفرې کلمې اظهار رخصت دی او نه اظهار یې عزیمت دی) د [آل عمران: ۲۸] ایت لاندې پوره بحث تېر شوی دی - لله الحمد، هیله ده چې هلته یو ځل مراجعه وکړی شي.

د شرعي اکراه اندازه

۵- "اکراه" دې ته وایي چې په چا باندې هغه شی تحمیل شي کوم چې نه خوښوي^(۲). نو علماء کرام وایي چې د کفرې کلمې تحمیل په هغه وخت کې شرعي اکراه گڼل کېږي چې سړی په داسې تعذیب باندې تهدید شي چې د هغه تحمل یې د وسې څخه وتلی وي لکه وژل، سخت وهل، د اندام پرې کول، په اور باندې سوزول او داسې نور^(۳).

یادونه

۶- که څوک غواړي چې د اکراه ډولونه^(۴)، فقهي احکام او اثرات، د اکراه په هکله د مذاهبو اختلاف او نورې اړونده موضوعگانې ولولي نو ځینو کتابونو^(۵) ته دې مراجعه وکړي، چې مونږ یې په دې لنډ تفسیر کې نه شو شاملولی.

سلفو صالحینو په دواړو عمل کړی دی

۷- په سلفو صالحینو کې ځینو په رخصت باندې عمل کړی دی او د مجبوریت په وخت کې یې په کفرې خبره باندې د تلفظ کولو څخه ډډه نه ده کړې، او ځینو عزیمت عملي کړی دی او د کفرې خبرې د تلفظ څخه یې ډډه کړې ده، د ښه وضاحت دپاره لاندې څو مثالونه ولولی:

الف: د نبي کریم ﷺ په زمانه کې مسیمة الکذاب دوه کسه صحابه کرام ﷺ ونيوه او دې ته یې مجبور کړه چې په خپل نبوت باندې یې قائل کړي، نو یوه صحابي ﷺ عزیمت عملي کړ چې د نوموړي کافر د پلوه شهید کړي شو او بل رخصت غوره کړ چې د هغه د لاسه یې نجات موندله کړ. دغه قیصه د [آل عمران: ۲۸] ایت لاندې مفصله لیکلې شوې ده، والحمد لله ﷻ.

ب: په لومړنیو مسلمانانو کې عمار ﷺ د مشرکانو له پلوه د سخت تعذیب د کبله په کفرې

(۱) احکام القرآن للجصاص ج ۳ ص ۱۹۲

(۲) مفردات الراغب ص ۴۴۷

(۳) تفسیر الخازن ص ۶۴۴

(۴) نور الآثار ص ۳۱۱

(۵) الفقه الاسلامي وادلته ج ۵ ص ۳۸۶

خبره باندې تلفظ وکړ او د تعذیب څخه یې خپل ځان خلاص کړ، او په داسې حال کې چې د خواشینۍ د کبله یې ژړل د نبی کریم ﷺ سره یې لاندې سوال جواب وکړ:

نبی کریم ﷺ: «مَا وَرَاءَكَ» یعنې ستا څخه هغې خوا ته څه شی دي چې ته یې ژړولی یې؟
عمار ؓ: یا رسول الله! هغه ډېر بدکار دی، چې ستا په هکله مې نامناسبې خبرې وکړې او د مشرکانو بوتان مې په ښه نامه یاد کړه.

نبی کریم ﷺ: په دغه وخت کې چې دې زړه په څه حال وه؟
عمار ؓ: زړه مې په ایمان باندې مطمئن وه، په زړه کې مې څه شک او اشتباه ځای نه درلود.
نبی کریم ﷺ ورته د سترگو اوبښکې وچې (پاکې) کړې او ورته یې وویل چې «إِنْ عَادُوا فَعَذُّ»^(۱) یعنې د ذکر و شوو کفري خبرو هېڅ باک نشته، نو که مشرکانو بیا ستا تعذیبول تکرار کړه نو ته ورته بیا ذکرې شوې کفرې خبرې تکرارې کړه.

ج: مگر د عمار ؓ مور (سمیه رضی الله عنها) او د ده پلار (یاسر ؓ) دواړو د کفري خبرې د تلفظ څخه امتناع وکړه او د کفارو د پلوه په ډېره بې رحمانه توګه شهیدان کړي شوه، فإنا لله وإنا إليه راجعون.
دوی دواړه د اسلام لومړني شهیدان دي چې د دوی دواړو څخه وړاندې هېڅوک فی سبیل الله نه دی شهید شوی^(۲).

که څوک غواړي چې د عبدالله بن الحذافه ؓ د عزیمت قیصه ولولي^(۳) چې رومیانو د عمر ؓ په خلافت کې اسیر کړی وه، یا د خُبیب ؓ د عزیمت قیصه د نظره تېره کړي^(۴) او یا په دې باره کې نور مثالونه قرائت کړي^(۵) نو ځینو اوږدو کتابونو ته مراجعه وکړي.

یو نحوي تحلیل

۸- مفسرینو کرامو د ﴿ثُمَّ إِنَّ رَبَّكَ لِلَّذِينَ هَاجَرُوا مِنْ بَعْدِ مَا فُتِنُوا﴾ په نحوي تحلیل کې متعدي وجې لیکلي دي^(۶) مګر کومه وجه چې بهتره برېښي هغه دا ده چې د ﴿لِلَّذِينَ هَاجَرُوا مِنْ بَعْدِ مَا فُتِنُوا﴾ جمله د متعلق (ناصر) په اعتبار سره خبر ده او کلام تمام شوی دی^(۷).
دا د یو پلوه، او د بله پلوه د ذکر شوي ایت په شان نزول کې هم علماوو کرامو زښت ډېر روایتونه ذکر کړي دي^(۸) خو که څه هم ایت شریف د مفهوم په اعتبار سره عام دی، د قیامت د

(۱) سنن البیهقي الکبری ج ۸ ص ۳۶۲

(۲) اسباب النزول للواحدی ص ۱۹۰

(۳) تفسیر ابن کثیر ج ۲ ص ۵۸۸

(۴) صحیح البخاری ج ۱ ص ۴۲۸ ج ۲ ص ۵۶۸

(۵) سیرت ابن هشام ج ۱ ص ۳۴۰

(۶) البحر المحیط ج ۶ ص ۶۰۱

(۷) حاشیه النبیخ زاده علی تفسیر البضاوی ج ۳ ص ۲۰۲

(۸) روح المعانی ج ۱۴ ص ۲۴۰

درځې پورې ټول کمزوري مسلمانان پکښې شامل دي، مگر ظاهره دا ده چې دلته به په عبارة النص سره هغه اشخاص مراد وي کومو چې په اکراه سره په کفري کلمه باندې تلفظ کړی وه او رخصت يې عملي کړی وه.

نو مونږ ځکه دغه وجه خوښه کړه چې په وړاندې ایتونو کښې خو د ذکر و شوو کمزورو مسلمانانو په هکله همدومره اشاره شوې وه چې په دوی باندې د الله ﷻ د پلوه غضب نشته، اما د اجرونو په هکله يې ایتونه ساکت وه، دا دی په دې ایت کښې د هغوی په اجرونو باندې هم صراحت وکړی شو نو حاصل يې داسې راڅرګړي چې:

ای پیغمبره! ستا په برکت ستا رب ﷻ د هغه کسانو سره په نصرت او دوستۍ سره ملګری دی کوم چې د فتنو او تعذیبونو د ګاللو څخه وروسته د الله ﷻ دپاره هجرت هم وکړي او خپل ایماني اطمینان څرګند کړي، نو که بالفرض د دوی په زړه کښې ایمان ثابت او محکم نه وی نو هجرت به يې نه وی کړی.

سوال جواب

۹- که څوک وايي چې: د همدې ایت د دوهمې جملې په ﴿ مِنْ بَعْدِهَا ﴾ کښې ضمير څه شي ته راجع دی؟

مونږ وايو چې: که څه هم ځينو علماوو کرامو ذکر شوی ضمير د دغو درېواړو افعالو (هجرة، جهاد، صبر) مجموعې ته راجع کړی دی چې د ﴿ هَاجِرُوا، جَاهِدُوا، صَبَرُوا ﴾ کلمات ورباندې دلالت کوي^(۱) مګر کوم شی چې مونږ ته د مقام په اعتبار سره بهتر برېښي هغه دا دی چې ذکر شوی ضمير "فتنة" ته راجع شي چې د ﴿ فِتْنُوا ﴾ کلمه ورباندې دلالت کوي. نو د معنی حاصل به يې داسې راوڅرګړي چې: هر څوک چې د کفري کلمې په لوستلو باندې مجبور کړی شي، حال دا چې ایمان يې په زړه کښې ښه محکم او قوي وي حتی چې هجرت او جهاد او هم په مشقاتو باندې يې صبر کول خپل کړي، نو الله ﷻ د دوی دپاره د ذکرې شوې فتنې څخه وروسته هم ښونکی او مهربان دی.

جدال څه معنی؟

۱۰- په ﴿ يَوْمَ تَأْتِي كُلُّ نَفْسٍ تُجَادِلُ عَنْ نَفْسِهَا ﴾ کښې د ﴿ تُجَادِلُ ﴾ کلمه د "جدال" - لکه "تفاؤل" - څخه اشتقاقه شوې ده خو علماوو کرامو په دې مقام کښې د اعتذار (دفاع) په معنی سره تفسیر کړې ده^(۲). دا د یوه پلوه، او د بله پلوه که څه هم صحت لري چې په ذکر شوي ایت کښې د ﴿ يَوْمَ ﴾ کلمه په مقدار "اذکر" سره منصوبه شي مګر د مقام په اعتبار سره مونږ ته بهتره ښکاري چې د ﴿ رَجِيم ﴾ په کلمه باندې منصوبه شوې وي چې وړاندېنی ایت ورباندې تمام شوی دی.

(۱) التفسير الكبير ج ۲۰ ص ۱۲۶: تفسير الكشاف ج ۲ ص ۶۳۸
(۲) البحر المعیط ج ۶ ص ۶۰۲

النحل (۱۶)

نو د معنی حاصل به یې داسې راوخېږي چې: په ذکر و شوو کسانو باندې الله ﷻ په داسې سخت وړځ کېنې هم مهربان دی چې په دې کېنې به د هیچا سره د خپل ځان څخه په غیر د بل چا غم او فکر نه وي، هرڅوک به په همدې خیال کېنې وي چې پخپله د عذاب څخه نجات موندنه کړي، خپلوان او دوستان به ترې هېر وي، مگر یوازې د نبی کریم ﷺ سره به د خپل امت د نجات فکر وي او د الله ﷻ څخه به ورته نجات غواړي. د ښه وضاحت دپاره لاندې نصوص ولولئ:

الف: الله ﷻ فرمایي چې: ﴿لِكُلِّ أَمْرٍ مِنْهُمْ يَوْمَئِذٍ شَأْنٌ يُغْنِيهِ﴾ [عبس: ۳۷] یعنې په دغې وړځ کېنې به هر سړی د خپلو اقاربو څخه تنبتي (څه د کومک فکر به یې ورسره نه وي) او هرڅوک به د داسې حال سره مخامخ وي چې د نورو له غمه به یې غافل کړی وي.

ب: نبی کریم ﷺ فرمایي چې په دغې سختې وړځ کېنې به ابراهیم خلیل الله ﷺ (د نورو پیغمبرانو په شمول) «نَفْسِي نَفْسِي» وايي^(۱) چې ای ربه! زما خپل ځان ته نجات راکړه.

یوازې نبی کریم ﷺ به په دغې وړځ کېنې وايي چې: «يَا رَبِّ اُمَّتِي يَا رَبِّ اُمَّتِي»^(۲) یعنې ای زما ربه! زما امت ته نجات ورکړه، ای زما ربه! زما امت ته نجات ورکړه، ای زما ربه! زما امت ته نجات ورکړه.

﴿وَضَرَبَ اللَّهُ مَثَلًا قَرْيَةً كَانَتْ ءَامِنَةً مُطْمَئِنَّةً يَأْتِيهَا رِزْقُهَا رَغَدًا مِنْ كُلِّ مَكَانٍ فَكَفَرَتْ بِأَنْعُمِ اللَّهِ فَأَذَاقَهَا اللَّهُ لِبَاسَ الْجُوعِ وَالْخَوْفِ بِمَا كَانُوا يَصْنَعُونَ﴾^(۱)
 وَلَقَدْ جَاءَهُمْ رَسُولٌ مِنْهُمْ فَكَذَّبُوهُ فَأَخَذَهُمُ الْعَذَابُ وَهُمْ ظَالِمُونَ ﴿۱۱۲﴾ فَكُلُوا مِنْمَا رَزَقَكُمُ اللَّهُ حَلَلًا طَيِّبًا وَاشْكُرُوا نِعْمَتَ اللَّهِ إِنْ كُنْتُمْ إِيَّاهُ تَعْبُدُونَ ﴿۱۱۳﴾ إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهِلَّ لِغَيْرِ اللَّهِ بِهِ ؕ فَمَنِ اضْطُرَّ غَيْرَ بَاغٍ وَلَا عَادٍ فَلِئَلَّ اللَّهُ غَفُورٌ رَحِيمٌ ﴿۱۱۴﴾ وَلَا تَقُولُوا لِمَا تَصِفُ أَلْسِنَتُكُمُ الْكَذِبَ هَذَا حَلَلٌ وَهَذَا حَرَامٌ لِيَتَفَتَرُوا عَلَى اللَّهِ الْكَذِبَ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ ﴿۱۱۵﴾ مَتَّعْ قَلِيلٌ وَلَهُمْ عَذَابٌ أَلِيمٌ ﴿۱۱۶﴾﴾

[۱۱۲] او الله ﷻ (د مکې د مشرکانو دپاره) داسې قريه (بنار) مثال گرځوي کومه چې امن درلودونکې (او) ارام لرونکې وي (او هم) یې ورته روزي د هر ځایه (هر طرفه) د پرمېاني په حال

(۱) صحيح البخاري ج ۱ ص ۴۷۴
 (۲) جامع الترمذي ج ۲ ص ۷۰

کنې ورځې (ورسپې)، نو (بیا) دا قریه د الله ﷻ په نعمتونو باندې ناشکري وکړي نو الله ﷻ هغې ته (د ناشکری د امله) د لوږې او ډار لباس وروځکي (ور واغوندي او ترې راچاپېر یې کړي البته) د هغه څه د کبله چې وي دوی چې (په مستمره توګه) یې کوي (چې هغه بد او ناروا کارونه دي).

[۱۱۳] او یقیناً دوی ته د همدوی د جملې څخه پیغمبر هم ورغلی وي خو دوی یې تکذیب کړي (د دروغو نسبت ورته وکړي)، نو (بیا) دوی لره عذاب په داسې حال کې ونیسي چې (په خپلو ځانونو باندې) ظلم کوونکي وي.

[۱۱۴] نو (ای خلکو!) د هغه شي څخه خورئ کوم چې مونږ تاسو ته حلال پاکېزه روزي کړي دي او د الله ﷻ د نعمت (نعمتونو) شکر وکړئ، که تاسو یاست چې خاص همده ﷻ ته عبادت کوئ.

[۱۱۵] یقیناً الله ﷻ په تاسو باندې مرداره حرامه کړې ده، او وینه هم او (بالآخره) د خنزیر غوښه او هغه ذبیحه (هم) په کومې باندې چې (د ذبحې په وخت کې) د غیر الله اواز پورته شي، نو هغه څوک چې په داسې حال کې (د ذکر و شوو محرماتو خوراک ته) مضطر (مجبور) شي چې نه (په بل مضطر باندې) بغاوت کوونکي وي او نه (په خوراک کې) د شرعي حد څخه تجاوز کوونکي وي؛ نو یقیناً الله ﷻ بنسټونکي (او) مهربان دی (په نوموړي باندې څه ګناه نشته).

[۱۱۶] او تاسو د هغه شي په باره کې دروغ مه وایاست کوم چې (فقط) ستاسو ژبې یې بیانوي (او شرعي دلیل ورباندې ونه لري)، چې دغه (شي) حلال دی او دغه (شي) حرام دی، چې په نتیجه کې تاسو په (بل چانه بلکې په) الله ﷻ باندې دروغ وتری.

یقیناً هغه کسان چې په الله ﷻ باندې دروغ تري هغوی فلاح (کامیابي) نه شي موندلی.

[۱۱۷] (ای پیغمبره! کوم سامانونه چې دوی په دروغو تړلو باندې اخلي هغه) ډېر لږ (دنیاوي) سامانونه دي او دوی لره (په آخرت کې) دردناک عذاب دی.

ارتباط

په وړاندېنيو ایتونو کې یو د هغو کسان حال بیان شوی وه کوم چې د ایمان راوړلو څخه وروسته بېرته کفر ته واوړي او مرتد شي، او بل پکې د هغو کسانو حال ته اشاره شوې وه کوم چې د ایمان څخه وروسته د کفرې خبرې ویلو ته مجبور کړي شي حال دا چې زړونه یې په ایمان باندې مطمئن وي. په دې ایتونو کې د هغو خلکو حال بیانېږي چې پخپله په کفر باندې کلک وي او نور خلک هم کفر ته هڅوي او یا ځینې مؤمنان کفرې وینا ته مجبوروي، نو حاصل یې داسې کېږي:

د مطلب خلاصه

۱- ای پیغمبره! څرنگه چې د مکې معظمې د ښار اوسېدونکي (مشرکان) د یو پلوه په کفر او شرک باندې کلک دي او د بله پلوه زیار وباسي چې نور خلک گمراه کړي او یا یې د کفرې خبرې کولو ته اړ باسي او مجبور یې کړي، نو دوی ته د هغه ښار اوسېدونکي د مثال په توګه شرحه کړه کومو چې لاندې صفات درلوده:

النحل (۱۱)

الف: د دغه ښار اوسېدونکي د خارجي او داخلي شخړو او جنگونو څخه په امن کېږي وه.
ب: دوی د آرام ژوند خاوندان وه، هلته عمومي مصیبتونو تحقق نه درلود بلکې دوی پر
مطمئن او ډاډه وه.

ج: دوی ته د هره طرفه خوراکي شيان او نور ضروریات وروړان وه او د هر شي پکښې پرېمانې وه.
د: خو د دغه ښار اوسېدونکو د الله ﷻ د نعمتونو ناشکري وکړه، چې په شرک او کفر باندې
کله پاتې شوه او نور خلک یې هم همدغې کفرې لارې ته سوقول او یا اقلأ مسلمانان یې
مجبورول چې په کفرې خبرو باندې تلفظ وکړي.

ه: نو الله ﷻ ذکر و شوو ناشکرانو (کفارو) ته په غضب شو، چې آرام ژوند یې ورته د اضطراب
سره مخامخ کړ او داسې لوږه یې ترې راچاپېره کړه چې د جامو پشان ترې راتاوه شوه او د ژوندانه
ضروریات یې د لاسه وواته.

و: د همدغه الهي غضب نتیجه وه چې امن یې په ډار باندې بدل شو او د جامو په څېر ترې
راچاپېر شو. د دغه الهي غضب وجه بله نه وه بې له دې چې دوی کفرې کړنلاره غوره کړه او همدې
ته یې په مستمره توګه ادامه ورکړه.

۲- ای پیغمبره! په ذکر شوي هلاک شوي ښار باندې یوازې د مادي نعمتونو پرېمانې نه وه
بلکې په هغوی باندې الله ﷻ معنوي نعمتونه هم کامل کړي وه، چې د همدوی د جنس او د همدوی
د تېر څخه (چې دوی ښه پېژانده) دوی ته د الله ﷻ پیغمبر هم ورغلی وه چې د کفر څخه لاس واخلي
که نه نو د سخت عذاب سره به مخامخ شئ. مګر دغو خلکو لکه څنګه چې د مادي نعمتونو
ناشکري وکړه په معنوي نعمتونو باندې یې هم تکبر وکړ او خپل ورلېږلی شوي پیغمبر ته یې د
دروغو نسبت وکړ.

۳- نو الله ﷻ ورباندې په داسې حال کې عذاب ورنازل کړ چې دوی ښه پاڅه ظالمان وه او د
عذاب د نزول مستحق ګرځېدلي وه.

د مطلب تطبیق:

۴- ای پیغمبره! ذکر شوي حالت کټ مټ د مکې معظمې په ښاریانو باندې تطبیق دي، چې نه
ورباندې د مادي نعمتونو کمی شته دی او نه د معنوي نعمتونو کمبود لیده کېږي او دا ځکه چې:
الف: دوی په مکه معظمه کېږي د هر ډول دښمنانو څخه په امن کېږي دي چې چارچاپېر تول
ښارونه ورته په احترام قائل دي، حال دا چې د دوی څخه په غیر نور هیڅوک هم په امن کېږي نه دي
او هرې خوا چور او چپاول شروع دی.

ب: دوی په ډاډه زړه ژوند کوي او په شاوخوا ښارونو کېږي اضطراب او وارخطايي خوره ده، نه
څوک د سر له خطرې بچ دی او نه څوک له مالي او ناموسي خطرې مطمئن دی.

ج: مکيان په وچه کانړه (بېدیا) کېږي پراته دي چې نه پکښې کرونده شته او نه پکښې څه کول

کېږي او نه پکښې رېبل کېږي مگر په دوی باندې د هر شي پرېماني ده، نه پکښې د غلو دانو کمی شته او نه پکښې میوجات کمبود لري بلکې دغه ټول ضروریات ورته د اطرافو څخه وروړوان دي. د: په دې ټولو باندې علاوه په همدوی کښې الله ﷻ آخر الزمان پیغمبر استولی دی او آخرنی اسماني کتاب یې ورباندې نازل کړی دی چې د دوی دپاره د زیات شرف او اعزاز سبب دی.

د نتائجو د تطبیق خطر:

۵- ای پیغمبره! د مکې ښاریان (مشرکان) مخاطب کړه چې:
الف: د الله ﷻ د نعمتونو څخه استفاده وکړئ، بې غمه خورئ او څښکئ او په آرامۍ سره په امنیت کښې ژوند تېروئ.

ب: خو د دغو نعمتونو شکریه وکړئ، په خپل پیغمبر باندې ایمان راوړئ او په نبوت باندې یې عقیده وکړئ، که بالفرض تاسو یاست چې د الله ﷻ د عبادت دعوه کوونکي یاست نو په عبادت کښې ورسره شریک مه دروئ.

ج: همدارنگه ای مکیانو! تاسو په مالي عبادتونو کښې د شرک څخه اجتناب وکړئ او د بوتانو په نامه باندې خپل څاروي په خپلو ځانونو باندې حرام مه گرځوئ، د هر شي تحریم او تحلیل د الله ﷻ پورې اختصاص لري حال دا چې الله ﷻ په تاسو باندې هغه څاروي نه دي حرام کړي کوم چې تاسو یې د بوتانو په نامه خوشې کوئ، بلکې په تاسو باندې یې دغه لاندې شیان حرام کړي چې:
اول: الله ﷻ په تاسو باندې مرداره حرامه کړې ده، خو دا تاسو خورئ او اجتناب ترې نه کوئ.
دوهم: په تاسو باندې یې داري وهونکې وینه هم حرامه گرځولې ده خو تاسو پرې اخته یاست.
درېم: د خنزیر خوښه یې هم درته حرامه گرځولې ده خو تاسو یې حلاله گڼئ.

څلور: هغه ټول ذبائح الله ﷻ په تاسو باندې حرام کړي دي کوم چې تاسو په هغو باندې د ذبحې په وخت کښې د الله ﷻ د نامه څخه په غیر د بل شي او یا د بل چا د نوم اواز پورته کړئ، حال دا چې تاسو خپل څاروي د بوتانو په نامه باندې ذبحه کوئ.

د: هو دغه څلور محرمات هم ستاسو د جملې څخه هغه چاته حرام نه دي کوم چې د اضطرار په حال کښې واقع وي او خوراک ته یې مجبور شي، مگر لاندې شرطونه لري:

اول: چې په بل مضطر باندې بغاوت ونه کړي، چې د هغه د لاسه یې واخلي او پخپله یې وخوري.
دوهم: چې د اضطرار د پورته کولو څخه اضافه خوراک ونه کړي. ځکه چې الله ﷻ په تاسو باندې ښونکي او مهربان دی چې د اضطرار په حال کښې یې تاسو ته محرمات مباح وگرځول، او همدارنگه تاسو امید وکړئ چې که بالفرض تاسو د اضطراري خوراک په اندازه کښې خطا شوی نو تاسو ته به ښه وکړي او مهرباني به درعنايته کړي.

۶- او ای پیغمبره! مکیانو ته دا هم ووايه چې:
الف: تاسو په خپله ژبه باندې د دروغو د کبله داسې مه وایاست چې دغه څاروي او یا دغه شی

په مونږ باندې حرام دی او دغه راته حلال دی، بلکې د تحریم او تحلیل کار په الله ﷻ پورې مختص وگنئ: که نه نو تاسو به په الله ﷻ باندې دروغ تړلي وي، ځکه چې الله ﷻ د تحریم او تحلیل اختیار هیچا ته نه دی ورکړی.

ب: ای مکيانو! دا يقيني خبره ده چې هرڅوک په الله ﷻ باندې دروغ تړي هغه نه شي کاميابېدلی او هرو مرو به يو وخت د ناکامۍ سره مخامخ کېږي.

ج: فقط محدوده زمانه به د الله ﷻ د نعمتونو څخه استفاده وکړي خو په پای کې به د نعمتونو د زوال سره لاس او گړېوان شي.

د: دا خو د مفتريانو (دروغ تړونکو) دنياوي انجام دی، اما په آخرت کې به د همدوی دپاره دردناک عذاب ټاکلی شوی دی چې هيڅکله به ترې د نجات لاره موندنه نه کړي.

توضیحات

۱- په ﴿وَضَرَبَ اللَّهُ مَثَلًا قَرْيَةً﴾ کې د ﴿ضَرَبَ﴾ کلمه د "جعل" معنی ته متضمنه ده چې ﴿مَثَلًا﴾ يې دوهم مفعول دی او ﴿قَرْيَةً﴾ يې لوهری مفعول دی^(۱).

دا د يو پلوه، او د بله پلوه دا مثال د مکې د مشرکانو دپاره بيان شوی دی^(۲)، خو د مفهوم په اعتبار سره پکې د قيامت د ورځې پورې ټول متکبران او ناشکران شامل دي. نو د معنی حاصل يې داسې کېږي چې الله ﷻ د مکې د بناريانو دپاره هغه ښار مثال گرځوي کوم چې په ايت شريف کې ذکر شوي صفات لري، چې که دوی د هغوی په شان ناشکری ته ادامه ورکړي نو د دوی څخه به هم الله ﷻ خپل نعمتونه واخلي او د ډار، لوږې او اضطراب سره به يې مخامخ کړي.

سوال جواب

۲- که څوک وايي چې: ايا هغه قريه (ښار) چې الله ﷻ د مکيانو دپاره مثال وگرځاوه د يوه متحقق ښار څخه عبارت دی؟ يا په بل عبارت: ايا همدغسې يو ناشکره ښار الله ﷻ هلاک کړی دی او که نه دا فرضي مثال دی؟

مونږ وايو چې: په دغه مشبه به ښار کېږي علماء کرام دوه نظره لري:
الف: يو نظر دا دی چې دا يو فرضي ښار دی^(۳) او پوره واضحه ده چې د تشبيه په غرض باندې د مشبه به تحقق او عدم تحقق څه اثر نه اچوي.

ب: ځينې نور وايي چې: الله ﷻ دغه ډول يو ناشکره ښار هلاک کړی دی چې د ډېره تکبره به يې په دودۍ باندې استنجا کوله^(۴).

(۱) تفسير الکشاف ج ۲ ص ۶۳۸

(۲) تفسير ابن کثير ج ۲ ص ۵۸۹

(۳) روح المعاني ج ۱۴ ص ۲۴۲

(۴) زاد المسير ج ۴ ص ۳۶۵

نو څرنگه چې مونږ ته دواړه احتماله يو برابر برېښي نو د ايتونو ترجمه مو د اول نظر په مطابق وکړه او د مطلب په خلاصه کښې مو دوهم نظر په لحاظ کښې ساتلی دی، والله اعلم بحقیقه الحال والیه المرجع والمآل.

يوه پوښتنه او د هغې جواب

۳- که څوک وايي چې: ايا د مکې معظمې په مشرکانو باندې ذکر شوی مثال تطبيق شو او د خوشالۍ وخت يې په غم باندې بدل شو؟

مونږ وايو چې: ذکر شوي مشرکان (ناشکران) په لاندې واقعو کښې په غم باندې اخته شوه:

الف: دوی دوه ځلې د لوږې سره مخامخ شوه چې د جامې په څېر ترې راتاوه شوه:

اول: يو هغه وخت چې کله نبي کریم ﷺ دوی ته ښېراوې وکړې چې: «اللَّهُمَّ سَبِّحْ يَٰ يُوسُفَ»^(۱) يعني ای الله! په دوی باندې د قحطۍ داسې اوه کلونه وروولې لکه د يوسف عليه السلام اوه کلونه. الله ﷻ دغه سوال قبول کړ او داسې لوږه يې ورباندې ورنازله کړه چې دوی پکښې مردارې او هلوکي وخواړه، تر دې پورې چې ابو سفیان (چې لا د "رضي الله عنه" لایق نه وو گرځېدلی) نبي کریم ﷺ ته ورغی او ورته يې وويلې چې: ای محمده! ته خو د دې دپاره راغلی يې چې صله الرحم وکړې حال دا چې قوم دې هلاک شو الله ﷻ ته سوال وکړه چې قحطي لرې کړي او پراخي راولي. نو الله ﷻ د نبي کریم ﷺ په دعاء باندې قحطي لرې کړه، «ثُمَّ عَادُوا إِلَىٰ كُفْرِهِمْ»^(۲) خو دوی بېرته خپل کفر ته وگرځېده او زاړه شرکيات يې بېرته تازه وساتل.

دوهم: بل هغه وخت کله چې نبي کریم ﷺ مدينې ته هجرت وکړ او هلته د ښه قوت خاوند شو نو د مجاهدينو يوې ډلې د "اليمامة" ښار يو مشر (چې "ثمامة" نومېده) اسير کړ چې نبي کریم ﷺ پرته د کوم عوض څخه بېرته ازاد کړ، نو نوموړی دستي په ايمان باندې مشرف شو، کله چې د عمرې د اداء کولو دپاره مکې معظمې ته لاړ نو مکيانو ته يې وويلې چې ما خو په نبي کریم ﷺ باندې ايمان راوړی دی او زما دې سوگند وي چې زما د وطن (اليمامة) څخه به تاسو ته يوه دانه غنم هم رانه شي ترڅو چې نبي کریم ﷺ اجازه ونه کړي^(۳). څرنگه چې ذکر شوی وطن (اليمامة) د غلو دانو غټ مرکز وه او په مکيانو باندې يې د خپلو غلو دروازه وتړله نو په دغه وخت کښې هم دوی د سختې لوږې سره مخامخ شوه، حتی چې د مکې مشرانو په همدې باره کښې د نبي کریم ﷺ سره خبرې وکړې چې دا خود سړيو دپاره عذاب دی (چې ستاسو سره دښمني کوي) نو د زنانه وو او ماشومانو څه گناه ده چې د لوږې سره دې مخامخ کړي دي؟ نو «أَذِنَ لِلنَّاسِ بِحَمْلِ الطَّعَامِ إِلَيْهِمْ وَهُمْ يَغْدُو مُشْرِكُونَ»^(۴) نبي

^(۱) صحيح البخاري ج ۱ ص ۱۳۷

^(۲) صحيح البخاري ج ۱ ص ۱۳۹، ج ۲ ص ۷۱۴

^(۳) صحيح مسلم ج ۲ ص ۹۴، صحيح البخاري ج ۲ ص ۶۲۸

^(۴) تفسير القرطبي ج ۱۰ ص ۱۹۵؛ زاد المسير ج ۴ ص ۳۶۶

کریم ﷺ خلکو ته اجازه ورکړه چې غلې دانې مکې ته ور بار (انتقال) کړي حال دا چې دوی په دغه وخت کښې هم مشرکان وه.

ب: د مکيانو اطمینان په هغه وخت کښې په اضطراب او وارخطايۍ باندې تبدیل شو چې کله هغوی ته د بدر د غزا د ماتې خبر ورسېد لکه څنګه چې "عاتکه بنت عبد المطلب" خوب لیدلې وه^(۱) نو د مکې معظمې یو کور هم بې غمه پاتې نه شو او ټول په ویر او ژړا باندې اخته شوه، او وارخطايي ترې راچاپېره شوه.

ج: د مکيانو امن هغه وخت په خوف باندې تبدیل شو چې کله دوی د مجاهدينو د تهديد لاندې واقع شول، چې په نتیجه کښې مکه معظمه فتحه شوه او په جزيرة العرب کښې د شرک جرړې وويستلې شوې، والحمد لله ﷻ.

يادونه

۴- د ﴿ إِنَّمَا حَرَّمَ عَلَيْكُمُ الْمَيْتَةَ وَالْدَّمَ ﴾ - الآية په اړوند د [البقرة: ۱۷۳] او د [الأنعام: ۱۴۵] ايتونو لاندې - لله الحمد والثناء - خوندور بحثونه تېر شوي دي چې دلته بيا تکرارولو ته يې اړتيا نه گورو، هيله ده چې هلته مراجعه وکړي شي.

سوال جواب

۵- که څوک وايي چې: په ﴿ وَلَا تَقُولُوا لِمَا تَصِفُ أَلْسِنَتُكُمُ الْكَذِبَ هَذَا حَلَلٌ وَهَذَا حَرَامٌ ﴾ کښې کومو شيانو ته اشاره ده چې دې ته په دروغو حلال مه وایاست او دا په دروغو حرام مه بولي؟ مونږ وايو چې: د دغو شيانو څه بيان ته په [المائدة: ۱۰۳] ایت کښې اشاره شوې ده او ډېر بيان يې د [الأنعام: ۱۳۶] ایت څخه پیل شوی، هيله ده چې هملته مراجعه وکړي شي.

﴿ وَعَلَى الَّذِينَ هَادُوا حَرَّمْنَا مَا قَصَصْنَا عَلَيْكَ مِنْ قَبْلُ وَمَا ظَلَمْنَاهُمْ وَلَكِنْ كَانُوا أَنْفُسَهُمْ يَظْلِمُونَ ﴾ ﴿ ثُمَّ إِنَّ رَبَّكَ لِلَّذِينَ عَمِلُوا السُّوءَ بِجَهْلَةٍ ثُمَّ تَابُوا مِنْ بَعْدِ ذَلِكَ وَأَصْلَحُوا إِنَّ رَبَّكَ مِنْ بَعْدِهَا لَغَفُورٌ رَحِيمٌ ﴾ ﴿ إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ ﴾ ﴿ شَاكِرًا لِنِعْمِهِ اجْتَبَاهُ وَهَدَاهُ إِلَى صِرَاطٍ مُسْتَقِيمٍ ﴾ ﴿ وَآتَيْنَاهُ فِي الدُّنْيَا حَسَنَةً وَإِنَّهُ فِي الْآخِرَةِ لَمِنَ الصَّالِحِينَ ﴾ ﴿ ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ﴾ ﴿ إِنَّمَا جُعِلَ السَّبْتُ عَلَى الَّذِينَ

أَخْتَلَفُوا فِيهِ وَإِنَّ رَبَّكَ لَيَحْكُمُ بَيْنَهُمْ يَوْمَ الْقِيَمَةِ فِيمَا كَانُوا فِيهِ يَخْتَلِفُونَ ﴿۱۱۸﴾

[۱۱۸] او په هغو کسانو باندې چې یهودان دي مونږ هغه شيان حرام کړي وه کوم مو چې په تا باندې د (الانعام په سورت کښې) وړاندې حکایت کړي دي، او مونږ په هغوی باندې (په تحریم سره) ظلم نه وې کړی مگر دوی وه چې په خپلو ځانونو باندې یې (د جناياتو په ارتکاب سره) ظلم کړی وه. [۱۲۹] بیا یقیناً (ای پیغمبره!) ستا رب ﷻ د هغو کسانو دپاره کوم چې په نادانۍ (سادګۍ) سره بد عملونه وکړي (او) بیا د همدغې بد عملۍ څخه توبه وباسي او (خپل ځانونه) اصلاح کړي، یقیناً (بل څوک نه) ستا رب ﷻ د توبې څخه وروسته (دوی ته) بښونکی (او) مهربان دی. [۱۲۰] یقیناً ابراهیم ﷺ (په محاسنو کښې) یو (کامل) امت وه، (او هم) الله ﷻ ته په دوامداره نوکه عاجزي کوونکی (وه او هم) د ټولو باطلو ادیانو څخه حق دین ته تاوېدونکی (وه) او د مشرکانو د ډلې څخه نه وه.

[۱۲۱] (همدارنګه ابراهیم ﷺ) د الله ﷻ د نعمتونو دپاره شکر کوونکی وه. الله ﷻ (په نبوت او نورو فضائلو سره) غوره کړی وه، او سمې لارې ته یې ورته هدایت کړی وه.

[۱۲۲] او مونږ ابراهیم ﷺ ته په دنیا کښې حسنة (ډېر نعمتونه) ورکړي وه. او یقیناً ابراهیم ﷺ په آخرت کښې د صالحانو د ډلې څخه دی.

[۱۲۳] بیا مونږ تاته وحې وکړه (ای پیغمبره!) چې د ابراهیم ﷺ د دین پیروي په داسې حال کښې وکړه چې هغه د ټولو باطلو ادیانو څخه حق دین ته تاوېدونکی دی، او هغه د مشرکانو څخه هم نه دی.

[۱۲۴] یقیناً د خالي (شنبې) ورځې (تعظیم) په هغو خلکو باندې (فرض) ګرځولی شوی وه کومو چې (د خپل پیغمبر موسی ﷺ سره) پکښې اختلاف (او جګړې) کړې وې (دا د ابراهیم ﷺ د دین د بقا باور څخه نه دي).

او یقیناً ستا رب ﷻ به (ای پیغمبره!) د دوی په منځ پکښې د قیامت په ورځ په هغه شي کښې (په حقه) حکم (فیصله) وکړي په کوم کښې چې وه دوی چې اختلاف یې پکښې کاوه.

ارتباط او د مطلب خلاصه

په وړاندېنيو ایتونو کښې د وروستنیو ایتونو مضمون دا وه چې: ای مشرکانو! په الله ﷻ دروغ مه نړۍ چې دا شی یې راته حرام کړی دی او دا شی یې راته حلال کړی دی. په دې ایتونو کښې په همدغه مضمون باندې څه دلایل اقامه کړي شوي دي چې حاصل یې داسې راڅیږي:

۱- ای پیغمبره! کوم شيان چې مونږ په یهودو باندې حرام کړي وه د هغو نومونه خو مونږ په تا باندې لا پخوا درنازل کړي دي، نو په هغو محرماتو کښې د هغو شيانو نومونه نشته کومو ته چې مشرکان د حرامو لقب ورکوي، که بالفرض په هغو کښې یې نومونه موجود وی نو د دوی خبرې ته

به څه دليل پيدا شوی وی چې دا محرمات مونږ ته آن د تورات څخه راپاتي دي.

په دې باندې علاوه، په يهودو باندې هم نازل کړی شوي محرمات اصلي محرمات نه وه بلکې د هغوی د ظلم او جنايتونو د کبله مو ورباندې حرام کړي وه، نو په حقيقت کې هغوی په خپلو ځانونو باندې ظلم کړی وه چې د جناياتو مرتکب شوي وه او مونږ ورباندې ظلم نه وه کړی.

۲- ای پیغمبره! اوس هم سر وخت دی، که مشرکان د افتراگانو څخه لاس واخلي او الله ﷻ په وحدانيت باندې وپېژني نو ستا رب ﷻ به يې په پخوانيو جناياتو باندې ونه نيسي دا ځکه چې يقيناً ستا رب ﷻ د هغو کسانو دپاره کوم چې په جهالت (او سادگۍ) سره بدکارونه وکړي او بيا ترې وروسته توبه تائب شي او خپل ځان اصلاح کړي او په خپله توبه باندې کلک ودرېږي (بېرته بدکاری او کفریاتو ته وروانه وړي) نو يقيناً د توبې څخه وروسته بل څوک نه بلکې ستا رب ﷻ ورته بې شکه بښونکی دی، او هم ورباندې مهربان دی چې د نورو نیکو اعمالو توفيق به هم ورکړي.

۳- ای پیغمبره! همدارنگه د مشرکانو دروغين محرمات د ابراهيم ﷺ په شريعت کې هم نه وه، حال دا چې دوی خپل ځانونه ابراهيم ﷺ ته منسوبوي چې مونږ د هغه اولاده ياستو او د هغه په پیروي باندې روان ياستو.

دغسې نه ده لکه چې دوی مدعيان دي، ابراهيم ﷺ خو څه صفات درلوده چې دوی ورسره په يوه صفت کې هم اشتراک نه لري، هغه دا چې:

الف: ابراهيم ﷺ د الله ﷻ په عبادت کې دومره مخلص وه تا به ويل چې يوازي ابراهيم ﷺ يو ټولگی دی او يو جماعت دی، حال دا چې دوی د بوتانو عبادت کوي.

ب: ابراهيم ﷺ الله ﷻ ته په دوامداره توگه د عاجزۍ په عبادت مشغول وه، حال دا چې دوی متکبران دي او الله ﷻ ته تواضع او عاجزي نه کوي.

ج: هغه ﷺ د ټولو باطلو ادیانو څخه حق دين ته تاوېدونکی وه او دوی په باطلو ادیانو باندې اخته دي.

د: هغه ﷺ مشرک نه وه او دوی مشرکان دي.

ه: هغه ﷺ د الله ﷻ د نعمتونو شکرگذار بنده وه او دوی ناشکران دي چې عاقبت به د ناشکری په سزا باندې ورسولي شي.

و: الله ﷻ هغه ﷺ غوره بنده گرځولی وه او په دوی باندې په غضب دی.

ز: هغه ﷺ ته الله ﷻ د سمې لارې ښودانه کړې وه او دوی په باطله لاره باندې روان دي.

ح: هغه ﷺ ته مونږ په دنيا کې نېک حالت وړېښلی وه چې د قيامت د ورځې پورې ورباندې د ټولو ادیانو پيروان آفرين وايي او خپل ځانونه همده ﷺ ته منسوبوي که څه هم د هغه د تگلارې څخه منحرف وي، او په دوی کې دا صفت نشته.

ط: په پای کې ابراهيم ﷺ په آخرت کې د صالحانو او نېکانو د ډلې څخه دی او دوی به

هلته د شیطانانو او فاجرانو په ډله کښې شامل وي.

لنډه دا چې ای مشرکانو! ستاسو کوم خوی او کوم عادت ابراهیم عليه السلام ته ورته دی چې تاسو خپل ځانونه د هغه پیروان بولي او خپل باطل دین ته د ابراهیمي دین لقب ورکوی؟

۴- ای پیغمبره! په ابراهیمي دین باندې همدا ته یې او همدا ستا دین ابراهیمي دین دی، ځکه چې مونږ تاته وحې کړې ده چې د ابراهیم عليه السلام د دین پیروي وکړه او لکه څنګه چې هغه د ټولو باطلو ادیانو څخه ګرځېدونکی وه ته هم ټول باطل ادیان د پښو لاندې کړه، او لکه څنګه چې هغه د مشرکانو څخه نه وه ته هم د مشرکانو څخه مه جوړېږه همدغه توحیدي حالت ته ادامه ورکړه.

لنډه دا که مشرکان غواړي چې د ابراهیمي دین پیروي وکړي نو فقط ستا د دین پیروي دي وکړي چې فقط همدا په ابراهیمي دین باندې مشتمل دی او بس.

۵- ای پیغمبره! که په تا باندې څوک اعتراض وکړي چې ستا دین ابراهیمي دین نه دی ځکه چې په دې دین کښې خو د خالي ورځ معظمه ګڼله کېده حال دا چې ته د جمعې د ورځې تعظیم کوي او د خالي ورځ معظمه نه ګڼې، نو ته ورته په جواب کښې ووايه چې د خالي د ورځې تعظیم د ابراهیم عليه السلام څخه نه دی راپاتې شوی، بلکې د دغې ورځې تعظیم په هغو خلکو باندې لازم ګرځولی شوی وو کومو چې د خپل پیغمبر (موسی عليه السلام) سره د همدې ورځې په هکله اختلاف کړی وه، البته کله چې د جمعې د ورځې تعظیم په هغوی باندې فرض ګرځولی شوی وه مګر هغوی ورته غاړه کېښودله او د خالي ورځ یې د تعظیم دپاره غوره کړه.

۶- نو ای پیغمبره! د قیامت ورځ راروانه ده، ستا رب ﷻ به په دې ورځ کښې ټولې اختلافي مسئلې حل او فصل کړي چې د همدې جملې څخه ذکره شوې اختلافي مسئله هم ده.

توضیحات

۱- په ﴿مَا قَصَصْنَا عَلَيْكَ مِنْ قَبْلُ﴾ کښې د "من" توری په ﴿قَصَصْنَا﴾ پورې تعلق نیسي. نو د معنی حاصل یې داسې کېږي چې په یهودانو باندې حرام کړی شوي شیان مونږ په تا باندې لا پخوا حکایت کړي او بیان کړي دي.

نو په دې ایت شریف کښې د [الأنعام: ۱۴۶] ایت ته اشاره ده چې هلته د ذکر و شوو محرماتو بیان نازل شوی دی، هیله ده چې محترم لوستونکي یو ځل هلته مراجعه وکړي.

یو نحوي تحلیل

۲- په ﴿ثُمَّ إِنَّ رَبَّكَ لِلَّذِينَ عَمِلُوا السُّوءَ بِجَهْلَةٍ ثُمَّ تَابُوا مِنْ بَعْدِ ذَلِكَ وَأَصْلَحُوا إِنَّ رَبَّكَ مِنْ

بَعْدِهَا لَغَفُورٌ رَحِيمٌ﴾ کښې لاندې نکاتو ته توجه په کار ده:

الف: په ﴿ثُمَّ إِنَّ رَبَّكَ﴾ کښې د ﴿رَبَّكَ﴾ کلمه د "إن" دپاره اسم ده او د ﴿لَغُفُورٌ رَحِيمٌ﴾ کلمات یې خبر دی.

ب: د ﴿لِلَّذِينَ عَمِلُوا السُّوءَ﴾ او نور کلمات ټول د خبر د متعلقاتو څخه گڼل کېږي.
ج: د ﴿إِنَّ رَبَّكَ﴾ کلمات د لومړي ﴿إِنَّ رَبَّكَ﴾ دپاره تاکید واقع شوي دي چې مستقل خبر نه غواړي.

د: د ﴿مِنْ بَعْدِهَا﴾ کلمات د ﴿ثُمَّ تَابُوا﴾ د معنی تاکید دی او ضمیر پکښې د "توبه" کلمې ته راجع دی چې د ﴿تَابُوا﴾ کلمه ورباندې دلالت کوي.

نو د معنی حاصل یې داسې راخېږي چې: ای پیغمبره! یقیناً ستا رب ﷻ هغو کسانو ته بښونکی او مهربان دی کوم چې په نادانۍ سره بد کارونه وکړي او بیا توبه تائب شي او خپل ځانونه اصلاح کړي، بل څوک نه بلکې ستا رب ﷻ د توبې څخه وروسته ورته بښونکی او مهربان دی.

یادونه

۳- مونږ په ﴿ثُمَّ إِنَّ رَبَّكَ لِلَّذِينَ عَمِلُوا السُّوءَ بِجَهَالَةٍ﴾ کښې د ﴿لِلَّذِينَ﴾ کلمات د متعلق په اعتبار سره د "ان" د توري دپاره خبر ونه گڼل لکه چې په [النحل: ۱۱۰] ایت کښې مو گڼلی وه، ځکه چې هلته یې صحیح معنی ورکوله او دلته په دې تقدیر سره فاسده معنی ورکوي چې: ای پیغمبره! ستا رب ﷻ د هغو کسانو دپاره نصرت کوونکی دی کوم چې په سادګۍ سره گناه وکړي.

په یاد ولری!

۴- مونږ د الله ﷻ په توفیق د [النساء: ۱۷] ایت لاندې د "جهالة" معنی لیکلې ده چې دلته ترې سادګي مراده ده، او هم مو د [آل عمران: ۸۹] ایت لاندې د توبې د قبول شرطونه لیکلي دي چې بیا لیکلو ته یې اړتیا نه گورو، هیله ده چې هلته مراجعه وکړی شي.

ابراهیم علیهِ السلام یو امت وه

۵- په ﴿إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا﴾ کښې مونږ د ﴿أُمَّة﴾ د کلمې تفصیلي معنی د [الأنعام: ۳۸] ایت لاندې لیکلي ده چې د یوه ټولګي معنی ورکوي خو په دې مقام کښې ابراهیم علیهِ السلام ته ځکه دا لقب ورکړی شوی دی چې په هغه کښې د عبادت او اطاعت صفت دومره قوي او کامل وه چې تا به ویل چې یوازې همدې ﷺ یو لوی ټولګی دی^(۱). یا په بل عبارت: په هغه کښې دومره محاسن موجود وه لکه چې د یوه بااطاعته ټولګي افراد ورباندې مشتمل وي.

او د "قانت" کلمه د "قوت" څخه اشتقاقه شوې ده، "قوت" د عاجزۍ سره سره د دوامداره اطاعت څخه عبارت دی^(۲). او بالاخره مونږ د الله ﷻ په توفیق د [البقرة: ۱۳۵] ایت لاندې د "حنيف" د کلمې ښه اوږده او مشرحه معنی کړې ده چې بیا لیکلو ته اړتیا نه گورو.

(۱) تفسیر الخازن ج ۳ ص ۶۵۳

(۲) مفردات الراغب ص ۴۲۸

نو د وړاندېني عبارت د معنی حاصل داسې راڅېړي چې: ابراهیم ﷺ د ډېرو داسې محاسنو خاوند وه چې په اکثره وختونو کېنې په یوه کس کېنې نه جمعه کېږي خو په ده کېنې راتول شوي وه، او هم په دوامداره توګه په عاجزی سره عبادت کوونکی وه، او بالاخره د ټولو باطلو ادیانو څخه ناپېدونکی او په حق دین باندې کلک نښتونکی وه، نو د همدې کبله د "رئيس الموحدين" په لقب مشهور شوی دی.^(۱)

یوه پوښتنه او د هغې جواب

۶- که څوک وایي چې: په ﴿وَأَتَيْنَاهُ فِي الدُّنْيَا حَسَنَةً﴾ کېنې د ﴿حَسَنَةً﴾ کلمه د څه شي څخه عبارت ده؟ او یا په بل عبارت: هغه څه شی دی چې الله ﷻ پرې ابراهیم ﷺ په دنیا کېنې سر لوری کړی وه؟

مونږ وایو چې: ذکره شوې کلمه په دې مقام کېنې علماوو کرامو په ډېرو معناوو باندې تفسیره کړې ده^(۲)، لاندې څو مثالونه یې ولولئ:

الف: ﴿حَسَنَةً﴾ دلته ټولو خلکو ته د محبوبیت څخه عبارت ده، یعنې مونږ ابراهیم ﷺ په دنیا کېنې ټولو خلکو ته محبوب ګرځولی دی، یهود دي، که نصارا دي، که مشرکان دي او که مسلمانان، دوی ټول ورته په نېک نظر ګوري او هره یوه ډله خپل ځانونه ورته منسوبوي.

ب: ﴿حَسَنَةً﴾ دلته په بوداتوب کېنې د اولادونو د ښلو څخه عبارت ده، یعنې مونږ ده ته د بوداتوب په حال کېنې اولاده (اسماعیل ﷺ، اسحق ﷺ) وربښلي وه.

ج: نوموړې کلمه د نبوت د سلسلې څخه عبارت ده، یعنې مونږ د ابراهیم ﷺ څخه وروسته ټول پیغمبران علیهم السلام د همدې په نسل کېنې مبعوث کړي وه.

زمونږ په فکر د ﴿حَسَنَةً﴾ کلمه عمومي مفهوم لري چې ذکره شوو معناوو او همدارنګه نورو معناوو ته شاملېږي، څه لري نه ده چې علماوو کرامو به یې یوه-یوه معنی د مثال په توګه ذکره کړې وي، حتی زموږ په نظر د ذکرې شوې کلمې په مفهوم کېنې دا هم شامله ده چې آخر الزمان پیغمبر ﷺ نه الله ﷻ امر وکړ چې: ﴿أَنْ أَتَّبِعَ مِلَّةَ إِبْرَاهِيمَ حَنِيفًا﴾ ای پیغمبره! د ابراهیم ﷺ د دین پیروي وکړه چې د ټولو باطلو ادیانو پرېښودونکی دی.

سوال جواب

۷- که څوک وایي چې: ایا د آخر الزمان پیغمبر ﷺ شریعت د ابراهیم ﷺ د شریعت سره متحد دی؟ ایا آخر الزمان پیغمبر ﷺ د ابراهیم ﷺ د امتیانو څخه ګڼل کېږي؟
مونږ وایو چې: په اصولو (عقائدو) او د فروعو په کلیاتو کېنې د ابراهیم ﷺ او محمد ﷺ د دواړو

^(۱) روح المعاني ج ۱۴ ص ۲۴۹
^(۲) زاد المسیر ج ۴ ص ۳۶۸: البحر المحیط ج ۶ ص ۶۱۰

شریعتونه متحد دي بلکې د ټولو پیغمبرانو علیهم السلام شریعتونه پکښې څه تفاوت نه لري ځکه چې عقیدوي احکام نسخه نه قبلوي، او همدارنګه په عملي احکامو کښې هم د کلیاتو په اعتبار سره فرق نه لري، لکه بدني عبادت، مالي عبادت او داسې نور. مګر د فروعو په عملي کیفیاتو کښې یې فرقونه درلودل، مثلاً د موسی (عليه السلام) په شریعت کښې لمونځونه په یوه کیفیت سره اداء کېده او زمونږ په شریعت کښې په بل کیفیت باندې اداء کېږي او داسې نور.

همدې مضمون ته نبي کریم ﷺ په یوه حدیث کښې اشاره کړې ده چې: «الْأَنْبِيَاءُ إِخْوَةٌ مِنْ غُلَانٍ وَأُمَّهَاتُهُمْ شَتَّى وَدِينُهُمْ وَاحِدٌ»^(۱) یعنې ټول پیغمبران د مېرې د وروڼو غوندې دي چې مورګانې یې متعددې دي (شریعتونه یې جدا-جدا دي) او اصل دین (عقیدوي احکام) یې یو دی او بس. نو په حقیقت کښې هر یو وروستنی پیغمبر مکلف وه چې د وړاندېنیو پیغمبرانو پیروي وکړي، د همدې کبله الله ﷻ خپل آخر الزمان پیغمبر ﷺ ته امر کړی دی چې: ﴿فَيُهْدِنُهُمْ آقْتَدِرَةَ﴾ [الأنعام: ۹۰] ای پیغمبره! د پخوانیو پیغمبرانو په هدایت سره اقتداء وکړه او د همغوی په قدم باندې لاړ شه. نو څرګنده شوه چې د ابراهیم (عليه السلام) د دین پیروي دا معنی نه ورکوي چې آخر الزمان پیغمبر ﷺ د هغه (عليه السلام) د امتیانو څخه وشمېرل شو.

هو! په دې مقام کښې ځکه د ابراهیم (عليه السلام) د دین په پیروي او اتباع باندې صراحت وکړی شو ترڅو مشرکان په غوږ باندې ووهل شي چې د ابراهیم (عليه السلام) اتباع د محمد ﷺ په اتباع کښې نغښتي ده، نو ای مشرکانو! ستاسو ادعاء غلطه ده چې د یو پلوه بوت پرستي کوئ او د بله پلوه مدعیان یاست چې همدا د ابراهیم (عليه السلام) دین دی، ایا ابراهیم (عليه السلام) هم بوت پرست وه؟ همدارنګه اهل الکتاب او د نورو مختلفو ادیانو خاوندان د اشارې په توګه پوه کړی شوي دي چې نن ورځ د آخر الزمان پیغمبر دین د ابراهیم (عليه السلام) د دین دپاره معیار دی او بس، نو تاسو ته په کار دي چې په همدې کنډه باندې خپل ځانونه وتلی.

یادونه

۸- په ﴿إِنَّمَا جُعِلَ السَّبْتُ عَلَى الَّذِينَ اخْتَلَفُوا فِيهِ﴾ کښې د یهودانو هغه اعتراض جواب شوی دی کوم چې هغوی په وړاندېني ایت باندې کاوه، هغه دا چې محمد ﷺ هم د ابراهیم (عليه السلام) پیرو نه شي ګرځېدلی او دا ځکه چې د ده په شریعت کښې د خالي د ورځې تعظیم نشته حال دا چې د خالي د ورځې تعظیم خو آن د ابراهیم (عليه السلام) څخه راپاتې دی؟ د جواب حاصل یې داسې راخېږي چې: د دغې ورځې تعظیم د ابراهیم (عليه السلام) په دین کښې مشروع نه وه بلکې دا تعظیم په هغو خلکو باندې لازم ګرځولی شوی دی کومو چې د همدې ورځې په تعظیم کښې اختلاف کړی وه، چې هغه یهود دي.

۱- که څوک وايي چې يهودان خو د خالي ورځ په تعظيم کښې ټول متفق دي (هو! دا بېله خبره ده چې ځينو يهودانو پکښې خپلې جوړې کړې او د ماهيانو ښکار يې پکښې مباح وباله چې په نتيجه کښې ترې بيزوگان جوړ شوه، لکه چې پوره بيان يې د [الأعراف: ۱۶۳] ايت کښې پيل شوی دی نو پوښتنه دا ده چې: ايا د ﴿الَّذِينَ اٰخْتَلَفُوا فِيهِ﴾ څخه د يهودانو مرادول صحت لري؟

مونږ وايو چې: علماوو کرامو د يهودانو اختلاف په لاندې ډولونو سره تصوير کړی دی:

الف: يهودانو په ذکره شوي موضوع کښې په خپل منځکښې اختلاف نه وه کړی بلکې د خپل پيغمبر سره يې په دغې موضوع کښې جگړې او اختلاف کړی وه^(۱) لکه چې په همدې مطلب باندې لاندې حديث شريف دلالت کوي چې نبي کریم ﷺ په يوه اوږده حديث کښې فرمايلي دي چې:

«هَذَا بَوْمُهُمُ الَّذِي فُرِضَ عَلَيْهِمْ فَاخْتَلَفُوا فِيهِ فَهَذَا اَنَا اللَّهُ فَالنَّاسُ لَنَا فِيهِ تَبَعُ الْيَهُودُ غَدًا وَالنَّصَارَى بَعْدَ غَدٍ»^(۲)

يعني دغه د جمعې ورځ په اهل الكتابو باندې فرض کړی شوې وه چې د دې ورځې تعظيم به په عبادت سره کوي، خو دوی پکښې اختلاف وکړ، ذکره شوې فريضه يې قبوله نه کړه او په خپل فکر باندې يې د خالي ورځ انتخاب کړه، مگر الله ﷻ مونږ ته هدايت وکړ او د جمعې ورځ يې د تعظيم دپاره راته وټاکله او په همدې باندې يې کلک کړو، نو په همدې بنياد مونږ اول نمرگان ياستو او خلک زمونږ پيروان دي چې يهودان زمونږ د ورځې پسې سبا ته ورځ (د خالي ورځ) تجليلوي او نصارا د بل سبا ورځې (يکشنبې) تعظيم کوي.

د ذکر شوي حديث په شرحه کښې د صحيح البخاري حواشيوو ليکلي دي چې: په يهودانو باندې په هفته کښې يوه ورځ د تعظيم دپاره فرض کړی شوې وه او تعين يې همدوی ته سپارلی شوی وه مگر دوی پکښې تېرواته چې د خالي ورځ يې انتخاب کړه، البته په دې خيال چې په دې ورځ کښې الله ﷻ د دنيا د پيدا کولو څخه فارغ شوی دی نو مونږ هم بايد په دغې ورځ کښې د خپلو معاملاتو څخه خپل ځانونه فارغ کړو او صرف په عبادت باندې مشغول شو.

په مونږ باندې الله ﷻ فضل وکړ او د هفتې يوه ورځ (د جمعې ورځ) يې راته وټاکله او زمونږ انتخاب ته يې پرېښودله، چې په دې ورځ کښې الله ﷻ د يو پلوه د دنيا پيدا کول تکميل کړي دي او د بله پلوه يې په همدې ورځ کښې د ځمکې خليفه (آدم ﷺ) پيدا کړی دی چې ټوله ځمکه د همدې ﷻ دپاره پيدا شوې ده، نو په مونږ باندې لازمه ده چې دغه ورځ د شکر گذاري په توگه په عبادت باندې تجليله کړو.

مگر زمونږ په فکر ذکرې شوې شرحې ته حاجت نشته، دا ځکه چې يهودانو خو د خپل پيغمبر (موسی ﷺ) سره په همدغې يوه موضوع کښې اختلاف نه دی کړی ترڅو مونږ يې تاويل ته مجبور

^(۱) التفسير الكبير ج ۲۰ ص ۱۳۷

^(۲) صحيح البخاري ج ۱ ص ۱۲۰: صحيح مسلم ج ۱ ص ۲۸۲

شو چې په دوی باندې ذکره شوې ورځ بالتعین نه وه فرضه شوې، یهودان خو هغه خلک دي کوم چې موسی ﷺ ته وویلې چې: ﴿لَنْ نُؤْمِنَ لَكَ حَتَّىٰ نَرَىٰ اللَّهَ جَهْرَةً﴾ [البقرة: ۵۵] مونږ به هیڅکله په تاباندې عقیده ونه کړو ترڅو چې مونږ الله ﷻ په څرگنده توګه وګورو، او داسې نور.

ذکر شوی مضمون د عبدالله بن عباس (رئيس المفسرين) رحمه الله څخه هم روایت شوی دی^(۱) چې څو مهم ټکي یې لاندې لوستلی شئ:

اول: موسی ﷺ یهودانو ته بالتعین د جمعې ورځ وښودله، چې دا ورځ په عبادت سره تجلیله کړئ او د خپلو معاملاتو څخه خپل ځانونه فارغ وګرځوئ.

دوهم: دوی ذکره شوې امریه قبوله نه کړه او ویې ویلې چې مونږ هغه ورځ په عبادت سره تجلیلوو په کومه کښې چې الله ﷻ د دنیا د پیدا کولو څخه فارغ شوی دی.

درېم: نو الله ﷻ په دوی باندې د همدغې ورځې (يوم السبت) تعظیم فرض وګرځاوه او په همدې تعظیم باندې یې ډېر شدت نازل کړ، خو په نتیجه کښې دوی په دغې فريضه کښې ناکام شوه او بېزوګان ترې جوړ شوه.

څلورم: بیا عیسی ﷺ خپل امت ته امر وکړ چې د جمعې ورځ په عبادت سره تجلیله کړئ، خو دوی هم د همدغه امر په تعمیم کښې د هغه اطاعت ونه کړ، دوی وویلې چې مونږ نه غواړو چې د یهودانو اختر او خوشالي دې زمونږ څخه وروسته شي نو که مونږ د جمعې ورځ د عبادت دپاره وټاکو د هغوی تعظیم به سبا ته (د شنبې په ورځ) صورت ونیسي، مونږ غواړو چې زمونږ اختر د هغو د اختر څخه یوه ورځ وروسته (د یکشنبې) ورځ صورت ونیسي چې په همدې ورځ کښې الله ﷻ د دنیا په پیدا کولو باندې پیل کړی دی او په شپږو ورځو کښې یې د دنیا پیدا کول بشپړ کړي دي، همدغه امتیاز یې د تخصیص دپاره کفایت کوي.

ب: کله چې موسی ﷺ په بني اسرائيلو (یهودانو) باندې د جمعې د ورځې د تعظیم فرضیت قرائت کړ نو هغوی پکښې اختلاف وکړ، ځینو د خالي ورځ د تعظیم دپاره خوښه کړه او ځیني نور د موسی ﷺ په امریه باندې ودرېده، خو بالاخره دوی هم د خپل نظر څخه منصرف شوه او د لومړنۍ ډلې سره متفق شوه، نو په ایت شریف کښې همدغه ابتدایي اختلاف ته اشاره ده^(۲).

مونږ ته لومړنی جواب په زړه پورې برېښي او دوهم جواب راته محض عقلي احتمال ښکارېږي، والله ﷻ اعلم.

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَدِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ ۖ وَهُوَ أَعْلَمُ بِالْمُهْتَدِينَ﴾ (٢٥٠) وَإِنْ عَاقَبْتُمْ فَعَاقِبُوا

(۱) روح المعاني ج ۱۴ ص ۲۵۲

(۲) المحرر الوجيز ج ۱۰ ص ۲۵۰

بِمِثْلِ مَا عُوقِبْتُمْ بِهِ ۚ وَلَئِنْ صَبَرْتُمْ لَهُوَ خَيْرٌ لِلصَّابِرِينَ ﴿١٢٥﴾ وَأَصْبِرْ وَمَا صَبْرُكَ إِلَّا
بِاللَّهِ ۚ وَلَا تَحْزَنْ عَلَيْهِمْ وَلَا تَكُ فِي ضَيْقٍ مِّمَّا يَمْكُرُونَ ﴿١٢٦﴾ إِنَّ اللَّهَ مَعَ الَّذِينَ
اتَّقَوْا وَالَّذِينَ هُمْ مُحْسِنُونَ ﴿١٢٧﴾

[۱۲۵] (ای پیغمبره!) د خپل رب ﷺ لارې (دین) ته په حکمت او ښائسته موعظې سره بلل
وکه، او (که خلکو درسره مباحثه کوله نو) د دوی سره په هغې طریقې سره مباحثه وکه کومه چې
(په ټولو طریقو کېنې) ډېره ښه (او بهتره) وي، یقیناً ستا رب ﷺ همدې ﷺ په هغه چا باندې ډېر ښه
پوهېږي کوم چې د ده ﷺ د لارې څخه بې لارې دی، او همدې ﷺ په لاره موندونکو باندې هم ډېر
ښه پوهېږي (نو مناسب چال چلند به ورسره وکړي).

[۱۲۶] او (ای مؤمنانو) که چرته (تاسو ته د دعوت په لاره کېنې چا تعذیب درکړ او بیا) تاسو
غوښتل چې (هغوی ته) تعذیب ورکړئ (خپل غچ واخلي) نو (هغوی ته) د هغه تعذیب په مثل باندې
تعذیب ورکړئ په کوم باندې چې تاسو تعذیب کړی شوي یاست، او هر ورو که تاسو صبر وکړئ (او
غچ واخلي) نو خامخا دا (کار) د صبر کوونکو دپاره (د الله ﷻ په نزد) بهتر دی.

[۱۲۷] او (ای پیغمبره!) صبر کوه او ستا صبر نه دی مگر په (توفیق د) الله ﷻ سره دی، او په
دوی (کفارو) باندې مه غمژن کېږه او د هغه شي څخه په تنگی کېنې مه کېږه (زړه مه تنگوه او
حوصله مه خرابوه) کوم چې دوی (پکېنې) پټ تدبیرونه جوړوي.

[۱۲۸] یقیناً الله ﷻ د هغو کسانو سره (ملگری) دی کوم چې تقوی کوي او د هغو کسانو سره
هم کوم چې دوی احسان کوونکي (او نیکو کاران) دي.

ارتباط

په دې ایتونو کېنې په هغو ادابو او اصولو باندې صراحت کړی شوی دی کومو ته چې په
وړاندېنيو ایتونو کېنې د اسلامي دعوت په ارتباط اشارې شوې دي، او نبي کریم ﷺ ورباندې د دې
دپاره مخاطب ګرځولی شوی دی ترڅو د قیامت د ورځې پورې ورباندې ټول اسلامي داعیان عمل
وکړي نو حاصل یې داسې کېږي:

د مطلب خلاصه

ای پیغمبره! د خپل رب ﷺ د دعوت څخه عبرت واخله او په لاندې نصوصو باندې د خپل رب ﷺ
لارې ته او د همدې ﷺ دین ته خلک دعوت کړه چې:

۱- په دعوت کېنې کمزوري دلایل مه استعمالوه بلکې د پخوا او قوي دلایلو څخه کار واخله،
که بالفرض ستا په دلایلو کېنې څه کمزوري مونده شي نو ټولې هلې ځلې به دې بې نتیجې وګرځي.

۲۔ په دعوت کښې د خلکو داسې خیر غواړه او نصیحت ورته کوه چې نرمي او مهرباني ورسره ملگرې وي، د تخویف دپاره د الله ﷻ عذابونه وریاد کړه او د ترغیب په غرض د الله ﷻ د جنتونو او نعمتونو ذکر هم مه هېروه، بلکې تخویف او ترغیب د خپل دعوت دوه وزرونه وگڼه.

۳۔ کله چې د دعوت په جریان کښې د سوال جواب سره مخامخ شوې او خبره مباحثې ته راښکودل شوه، نو په هغې طریقې باندې د خلکو سره مباحثه وکړه کومه چې احسنه او ښه طریقه وي، مه پکښې سپکې سپورې ویناوې کوه، مه نفرت غورزونکي کلمات استعمالوه او بالاخره مه په غصه کېږه، ځکه چې ستا رب ﷻ په هغو کسانو باندې ډېر ښه پوه دی څوک چې د ده ﷻ د لارې څخه بې لارې دی او همدارنگه ستا رب ﷻ په لاره موندونکو باندې هم ډېر ښه پوه دی.

نو که ته هرڅومره په غصه شې او هرڅومره دې زړه تنگ شي گمراهان لارې ته نه شي برابرولی او نه دا کار ستا په وسه کښې شته، په تا باندې صرف دعوت او ابلاغ دی او بس، نور نو ستا درې ﷻ کار دی چې هر ډول جزا ورکوي همغسې جزا به ورکړي ځکه چې همدې ﷻ په هر شي باندې پوه دی.

۴۔ ای پیغمبره! د دې سره سره چې په ذکر و شوا ارشاداتو باندې تاسو عمل وکړئ که بالمقابل د خلکو د پلوه درباندي تجاوز وشي او څه بده رویه درسره وکړه شي نو په دې صورت کښې ستاسو دپاره لاندې دوه لارې خلاصې دي:

الف: چې تاسو د ضرر رسوونکو څخه خپل غچ واخلي: که تاسو دا شق اختیار کړ نو هغوی ته دومره عذاب ورکړئ لکه چې تاسو ته د هغوی د پلوه عذاب درکړی شوی وه، تاسو ته په کار نه ده چې په غچ اخستلو کښې په غصه شئ او د خپلې اندازې څخه زیات عذاب ورکړئ او انصاف د لاسه وباسئ.

ب: چې تاسو د دعوت په لاره کښې په مشکلاتو او د خلکو په تعذیبونو او ضررونو باندې صبر وکړئ. نو که تاسو دغه شق اختیار کړئ نو صبر کول د رښتیاڼي صابرينو دپاره د غچ اخستلو څخه بهتر دي چې د الله ﷻ د پلوه پرې دوی ته بلا حساب اجر و نه ورکول کېږي. او په دې باندې علاوه، دا هم څه لرې نه ده چې ستاسو صبر او د غچ نه اخستل په دعوت کښې موثر واقع شي، نو دا به ستاسو دپاره په پټه خوله دعوت وي.

۵۔ ای پیغمبره! ته د الله ﷻ د پلوه دنیا ته د دعوت دپاره استولی شوی یې، په دې لاره کښې به تاته ډېر تکالیف پېښ شي، دا لاره ډېر خنډونه لري، نو لاندې ارشادات کلک ونیسه:

الف: د دعوت په لاره کښې په مشکلاتو باندې صبر کوه، نو څرنگه چې صبر ډېر تریخ او سخت دی نو ستا صبر کول به د الله ﷻ په توفیق باندې صورت نیسي او بس، نو د الله ﷻ څخه د توفیق غوښتنه کوه.

ب: د خلکو طبقات مختلف دي او نفس، شیطان هم ورسره شته دی، ټول خلک ستا دعوت نه مني

نو الله ﷻ تاته توصیه کوي چې د گمراهانو په گمراهۍ باندې دومره مه غمژن کېږه چې خپل خان د مرګ د خطر سره مخامخ کړي.

ج: همدارنگه د دعوت په لاره کېنې زړه تنګی کېږه مه، چې د خلکو بد تدبیرونه او فریبونه در باندې غټ اثر وغورزوي. ځکه چې الله ﷻ ستا ملګری او کومکي دی، د معاندینو ډېر تدابیر به په اوبو باندې لاهو کړي او په هیڅ صورت سره به د اسلام د پرمختګ په وړاندې خنډ واقع نه شي. د: خپلو پیروانو ته دې په تقوی او پرهیزګاری باندې توصیه کوه چې: یقیناً الله ﷻ د پرهیزګارانو ملګری او نصرت کوونکی دی.

ه: همدارنگه دوی ته په اخلاص او نېک نیتی باندې تاکید وکړه چې: یقیناً الله ﷻ هغو کسانو ته کومکي او مددګار دی کوم چې اخلاص کوونکي او د خلکو دپاره په اخلاص سره د خیر غوښتونکي وي، او د بدۍ په بدله کېنې بدې نه بلکې نېکې کوي.

توضیحات

۱- که څوک وایي چې ځینو علماوو کرامو لیکلي دي^(۱) چې ذکر شوي ایتونه د حمزه ؑ د شهادت په هکله نازل شوي دي چې د کفارو د پلوه مثله شوی وه (پوزه، غوږ او نور شیان یې پرې کړي شوي وه او مبارکه ګېډه یې ورځیرلې وه)؛ نو پوښتنه دا ده چې ذکر شوی شهادت خو د هجرت څخه وروسته د أحد په غزا کېنې واقع شوی وه حال دا چې دا سورت خو مکي دی او د هجرت څخه وړاندې نازل شوی دی؟

مونږ وایو چې: که څه هم ځینو علماوو کرامو ذکر شوي سوال ته جواب ورکړی دی چې دا ایتونه متکرر نازل شوي دي (د هجرت څخه وړاندې او هم د هجرت څخه وروسته یې نزول موندلی دی)^(۲) مګر مونږ ته بهتره برېښي چې دلته به د شان نزول څخه د ایتونو مصداق مطلب وي، چې سلف صالحینو په مصداقاتو باندې د شان نزول اطلاق کاوه^(۳) او په مصداق کېنې دا ضرور نه ده چې د ایت شریف په نزول کېنې دې موجودیت ولري، نو د امیر حمزه ؑ د شهادت موضوع د دې ایتو: مصداقاتو څخه ګڼله کېږي. نو که د چا زړه غواړي چې د سید الشهداء (حمزه ؑ) د شهادت قصه مفصله ولولي نو ځینو کتابونو^(۴) ته دې مراجعه وکړي.

د "حکمة" د کلمې معنی

۲- د "حکمة" د کلمې متعددو معناوو ته د [البقرة: ۲۶۹] ایت لاندې د الله ﷻ په توفیق اشاره شوې ده، خو په دې مقام کېنې دغه کلمه د هغو قوي (مضبوطو) دلایلو څخه عبارت ده په کومو

(۱) اسباب النزول للواحدی ص ۱۸۹

(۲) تفسیر المظهری ج ۵ ص ۳۹۳

(۳) تفسیر القاسمی ج ۱ ص ۲۷؛ تفسیر المنار ج ۹ ص ۶۴۲

(۴) صحیح البخاری ج ۲ ص ۵۸۳

النحل (۱۶)

باندې چې د اشتباهگانو جرړې ويستلې کېږي^(۱) چې په دې سورت (النحل) کېنې يې ډېر مثالونه تېر شوي دي. په تېره بيا هغه دلايل چې د دې سورت په اولنيو دواړو رکوعگانو کېنې الله ﷻ په خپل وحدانيت باندې اقامه کړي دي. يا لکه چې د [النحل: ۱۰۳] ايت کېنې د مشرکانو پر اعتراض ته ډېر مضبوط (قوي) جواب ورکړی شوی دی، هغه دا چې:

په کوم انسان باندې چې مشرکان تور لگوي چې دا د نبي کریم ﷺ استاذ دی، د هغه ژبه (لغت) اعجمي ده او قرآن کریم په عربي فصيح او بليغ لغت باندې نازل شوی دی چې ټول فصحاء او بلغاء يې د مقابلې څخه عاجز دي؛ ايا کوم د عقل خاوند به ذکره شوې استاذي ومني؟ او د زړه څخه به پرې قائل شي؟!

موعظة حسنة د کوم بيان څخه عبارت ده؟

۳- "مَوْعِظَةٌ" د هغه زجر نوم دی د کوم سره چې تخويف ملگری وي^(۲)، يعنې د منکراتو د مخنيوي بيان چې د الله ﷻ د عذاب څخه ډارول ورسره ملگري وي د "موعظة" په نامه يادېږي. نو کله چې ذکره شوې کلمه د "حسنة" په کلمه باندې موصوفه شوې ده نو د معنی حاصل يې داسې راخېږي: چې داعي إلى الله ته په کار دي چې په خپله بيانيه کېنې جريحه دار کلمات استعمال نه کړي، د مقتضى الحال پوره مراعات وساتي، د خلکو د علمي سويې مراعات د نظره ونه غورزوي، زړه سوي او مهرباني ورباندې وکړي، او بالاخره بايد چې په دعوت کېنې د پستو الفاظو څخه کار واخستل شي لکه چې الله ﷻ فرمايي: ﴿فَقُولَا لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَى﴾ [طه: ۴۴] يعنې ای موسى او ای هارونه! تاسو دواړه فرعون ته ورشئ او په پستو الفاظو کېنې يې دعوت کړئ شايد چې پند او نصيحت قبول کړي او يا وډار شي، نو تاسو داسې کلمات مه استعمالوئ چې هغه په خپل عناد او عداوت باندې لا کلک وگرځوي.

بنايسته مباحثه

۴- په ﴿وَجَدِلْهُمْ بِلَايَةٍ هِيَ أَحْسَنُ﴾ کېنې دې ته اشاره ده چې ای پیغمبره! کله چې ستا او د مخالفينو خبره بحث او مناظرې ته ورسېږي نو ته په دغه وخت کېنې د لاندې قيوداتو محافظت وکړه: الف: د خپلې ژبې عفت وساته او توهين آميز الفاظ مه استعمالوه. ب: خپل دلايل په واقعاتو باندې ولاړ وساته او د واهياتو او اشتباهي کلماتو څخه خپل خان اداره کړه.

ج: لنډه دا چې په مباحثه کېنې د ابراهيم عليه السلام لاره تعقيب کړه چې مثالونه يې دا دي:

(۱) روح المعاني ج ۱۴ ص ۲۵۴

(۲) مفردات الراغب ص ۵۶۴

النحل (۱۶)

اول: د نمرود کافر پاچا سره یې په [البقرة: ۲۵۸] ایت کښې یوې مناظرې ته اشاره شوې ده.
 دوهم: بله مناظره یې د خپل پلار (آزر) سره د [الأنعام: ۷۴] ایت څخه پیل شوې ده.
 د: بالاخره په خپله مناظره کښې یې هغه ډول کیفیات مراعات کړه کوم چې په وړاندې ایت کښې نانه درېښودلی شوي دي، هغه دا چې:
 که کفارو ستا سره مناظره پیل کړه چې ته په ابراهیمي ملت باندې نه یې ځکه چې ته د خالي د ورځې تعظیم نه کوي، د دې ورځې تعظیم خو د ابراهیمي شعائرو څخه دي، نو د کفارو ذکر شوی اعتراض په احسنه توګه جواب کړه چې: د خالي د ورځې تعظیم د ابراهیمي دین د شعائرو څخه نه دی بلکې د د غې ورځې تعظیم ډېر وروسته په هغو خلکو باندې فرض کړی شوی وه کومو چې د خپل پیغمبر (موسی ﷺ) سره پکښې اختلاف کاوه او غاړې یې ورته نه ایښودلې.

سوال جواب

۵- که څوک وایي چې: په دې کښې څه حکمت دی چې په وړاندې او بهرته ایتونو کښې نبي کریم ﷺ مخاطب کړی شوی دی او په منځکښې په ﴿وَإِنْ عَاقَبْتُمْ فَعَاقِبُوا﴾ کښې د کلام مخ تولو مؤمنانو ته اړولی شوی دی؟

مونږ وایو - والله ﷻ اعلم - چې: حکمت به پکښې دا وي ترڅو مونږ پوه شو چې دا د مؤمنانو کار دی چې انتقام واخلي، اما پیغمبر ﷺ د خپل شخصي انتقام اخستلو خاصیت نه لري بلکې صبر او عفو غوره کوي، لکه چې لاندې نصوص ورباندې دلالت کوي:

الف: د یوه اوږد حدیث مضمون دی چې د آخر الزمان پیغمبر ﷺ په خواصو کښې آن لا په تورات کښې نازل شوي وه چې: «وَلَا يَدْفَعُ السَّيْئَةَ بِالسَّيْئَةِ وَلَكِنْ يَغْفُو وَيَصْفَحُ»^(۱)، یعنې دغه پیغمبر په بدې سره د بدې مخه نه نیسي مګر عفو کوي او د غچ اخستلو څخه مخ اړوي.

ب: بي بي عائشه رضی الله عنها (أم المؤمنین) په یوه اوږده حدیث کښې وایي چې: «مَا رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ مُتَّصِرًا مِنْ مَظْلَمَةٍ ظَلَمَهَا قَطُّ»^(۲)، یعنې ما نبي کریم ﷺ نه دی لیدلی چې ده د هغې مظلمې څخه انتقام اخستی وي په کومه باندې به چې پرې ظلم شوی وه.

لنډه دا چې په ذکر شوي ډول نزول کښې مونږ مسلمانان ترغیب شوي یاستو چې په خپل پیغمبر ﷺ پسې په دغه افضل کار کښې هم اقتداء وکړو او په انتقام باندې عفوي ته ترجیح ورکړو، اردا ځکه چې د مقتدی صبر د مقتدي د صبر دپاره لاره هواروي، لکه چې یوه شاعر همدا مضمون عبد الله بن عباس رضی الله عنها (رئيس المفسرين) ته د عباس ﷺ د وفات په وخت کښې د تعزیه په شکل په خپلو شعرونو کښې ځای په ځای کړی وه، شعرونه دا دي:

(۱) معجم البخاري ج ۲ ص ۷۱۷
 (۲) سننل جامع الترمذي ص ۲۴

إصْبِرْ لَكَ صَابِرِينَ فَإِنَّمَا :: صَبْرُ الرُّعِيَّةِ عِنْدَ صَبْرِ الرَّأْسِ
خَيْرٌ مِنَ الْعَبَاسِ أَجْرَكَ بَعْدَهُ :: وَاللَّهُ خَيْرٌ مِنْكَ لِلْعَبَاسِ

يعني صبر وکړه چې ستا په صبر باندې مونږ هم صبر کوونکي جوړ شو، ځکه چې د رعیت صبر د مشر د صبر په وخت کېنې تحقق موندل کوي، د عباس رضی الله عنه د وفات څخه وروسته تاته د هغه رضی الله عنه څخه خپل اجر بهتر دی چې په صبر سره یې ترلاسه کړې، او الله تعالی د عباس رضی الله عنه دپاره ستا څخه بهتر دی چې د مغفرت دعاگانې ورته وکړې.

رئيس المفسرين رحمته الله وايي چې ما ته د ذکرې شوې تعزې څخه بهتره تعزیه هیچا ونه کړه^(۱).

په قصاص کېنې مثلث ضرور دی

۶_ په ذکر شوي ایت شریف کېنې الله تعالی د انتقام او غچ اخستلو دپاره مثلث ضرور کړی دی چې د ﴿بِمِثْلِ مَا عُوْقِبْتُمْ بِهِ﴾ کلمات یې نازل کړي دي، نو په کومو زخمونو کېنې چې مثلث په یقین سره نه شي څرگندېدلی نو هلته انتقام جواز نه لري بلکې هلته دیت واجبه پري. نو که څوک په دې موضوع کېنې اوږد بحث غواړي ترڅو پوه شي چې په کوم جراحت کېنې مثلث تحقق موندلی شي او په کوم کېنې یې نه شي موندلی نو فقهي کتابونو^(۲) ته دې مراجعه وکړي، چې دا موضوع هلته تفصیلاوړه ذکره ده.

یادونه

۷_ د سلفو صالحینو څخه یو صالح سړی د ځنګدن په حال کېنې وه چې چا ورڅخه وصیت کول وغوښتل، نو هغه جواب ورکړ چې: «إِنَّمَا الْوَصِيَّةُ مِنَ الْمَالِ وَلَا مَالَ لِي وَأَوْصِيَكُمْ بِخَوَاتِينِ سُورَةِ النَّحْلِ»^(۳) وصیت خود مال څخه صورت نیسي او زه مال نه لرم خواتینو ته د "النحل" سورت په وروستنیو ایتونو باندې وصیت کوم چې عمل پرې وکړئ. یعنی د ﴿أَدْعُ إِلَى سَبِيلِ رَبِّكَ﴾ څخه نیولې تر آخره پورې.

د الله تعالی په توفیق او بې انتهای مهربانیو سره څوارلسمه سپاره ختمه شوه.

د الله تعالی څخه لا زیات توفیق غواړو.

۱۱/رمضان/۱۴۱۸ هـ ق - ۱۳۷۶/۱۰/۱۹ هـ ش - ۱۹۹۸/۱/۷ م

(۱) تفسیر القاسمي ج ۱۰ ص ۱۸۱

(۲) الهدایه فی الفقه ج ۲ ص ۵۶۷

(۳) روح المعاني ج ۱۴ ص ۱۶۰: الدر المنثور ج ۵ ص ۱۸۰

بنی اسرائیل (۱۷)

سریزه

۱۔ دا سورت په لاندې درېو نومونو باندې نومول شوی دی:

الف: "سبحان" چې په همدغې کلمې باندې پیل شوی دی^(۱).

ب: "الإسراء" چې د لومړني ایت ﴿أَسْرَى﴾ د کلمې دپاره مصدر دی^(۲).

ج: "بنی اسرائیل" چې د همدې سورت د څلورم ایت څخه اخستلی شوی دی، خو په درېواړو نومو کښې په درېم نوم باندې ډېر شهرت لري^(۳).

مونږ وړاندې هم څو واره لیکلي دي چې د قرآن کریم د سورتونو نومونه د بشري کتابونو د عنوانونو غوندې نه دي چې د هر عنوان لاندې مربوط بحثونه تحقق ولري او بس، بلکې دا نومونه محض د معرفت او پېژاندنې دپاره دي چې د نبی کریم ﷺ د پلوه ورباندې ایښودل شوي دي.

۲۔ د دې سورت ټول ایتونه یو سلو یوولس (۱۱۱) دي^(۴).

۳۔ د دې سورت د کلماتو شمېر یو زرو پنځه سوه درې دیرش (۱۵۳۳) دی، او د حرفونو شمېر یې شپږ زره څلور سوه شپيته (۶۴۶۰) دی^(۵).

۴۔ که څه هم د دې سورت په ځینو ایتونو کښې اختلاف شته مگر د جمهورو علماوو په نزد ټول ایتونه یې مکي دي^(۶)، او د هجرت څخه یو کال وړاندې د بعثت په دولسم (۱۲) کال باندې نازل شوي دي، او دا ځکه چې په همدغه کال کښې د نبی کریم ﷺ د معراج مهمه قیصه پېښه شوې وه^(۷).

۵۔ د وړاندې سورت (النحل) په خبر دا سورت هم مکي سورت دی، لکه څنگه چې هغه سورت په عقایدو پورې ارتباط درلود، دا سورت هم په عقیدوي موضوعاتو پورې ارتباط نیسي، که څه هم د ځینو مناسباتو په اعتبار پکښې ځینې عملي احکام هم نازل شوي دي مگر په عمده توګه پکښې عقیدوي احکامو نزول موندلی دی، لکه د الله ﷻ توحید، د نبی کریم ﷺ نبوت، د قیامت د ورځې قیام، د قرآن کریم اعجاز او داسې نور.

بِسْمِ اللَّهِ الرَّحْمَنِ الرَّحِيمِ

﴿سُبْحَنَ الَّذِي أَسْرَى بِعَبْدِهِ، لَيْلًا مِنْ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَارَكْنَا حَوْلَهُ، لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ ﴿۱﴾﴾ وَآتَيْنَا مُوسَى

(۱) تفسیر ابن کثیر ج ۳ ص ۲

(۲) تفسیر البغوي ج ۳ ص ۹۲

(۳) تفسیر الخازن ج ۴ ص ۲

(۴) تفسیر القاسمي ج ۱۰ ص ۱۸۲

(۵) اللباب فی علوم الكتاب ج ۱۲ ص ۱۹۳

(۶) البحر المحيط ج ۷ ص ۷

(۷) روح المعاني ج ۱۵ ص ۶

الْكِتَابَ وَجَعَلْنَاهُ هُدًى لِّبَنِي إِسْرَءِيلَ أَلَّا تَتَّخِذُوا مِن دُونِي وَكِيلًا ﴿١٦﴾ ذُرِّيَّةَ مَنْ
خَفَلْنَا مَعَ نُوحٍ إِنَّهُ كَانَ عَبْدًا شَكُورًا ﴿١٧﴾

د ډېر مهربان (او) ډېر بارحمة الله ﷺ په نامه

[۱] هغه اقدس ذات ته د پاکۍ نسبت کوم چې خپل بنده (محمد ﷺ) یې د شپې په څه برخه کې د مسجد حرام څخه هغه مسجد اقصی ته بوتله د کوم په شاوخوا کې چې مونږ (ظاهري او معنوي) برکتونه خواره کړي دي، (البته) د دې دپاره ترڅو مونږ خپل بنده ته د خپلو (معجزانه) دایلو څخه په سترگو باندې ورولیده کړو (چې د دعوت اثر یې زیات شي).

بېنا الله ﷺ همدې اورېدونکي دی (چې خلک څه وايي او هم) لیدونکي دی (چې خلک څه کوي).
[۲] او مونږ موسی ﷺ ته کتاب (تورات) ورکړی وه او همدا کتاب مو د بني اسرائيلو دپاره لارښود گرځولی وه چې (ای بني اسرائيلو) زما څخه پرته بل (هیڅوک او هیڅ شی) کارساز مه نیسی.
[۳] ای د هغه چا اولادې کوم چې مونږ د نوح ﷺ سره (په بهرۍ کې) بار کړي وه (او نجات مو ورکړی وه). یقیناً نوح ﷺ (زمونږ) شکر گزار بنده وه (چې د همدې وجې بهرۍ نجات وموند).

ارتباط

۱- د "النحل" په وروستیو ایتونو کې الله ﷻ نبي کریم ﷺ ته امر کړی وه چې: ﴿أَنِ اتَّبِعْ مِلَّةَ إِبْرَاهِيمَ﴾ د ابراهیم ﷺ د دین پیروي وکړه. نو د دې دپاره چې د چا ذهن ته ورنه شي چې ابراهیم ﷺ به د الله ﷻ په نزد د محمد ﷺ څخه بهتر وي الله ﷻ ذکر شوي ایتونه نازل کړه چې خبره دغسې نه ده اړوا ځکه چې:

الف: الله ﷻ ابراهیم ﷺ ته د ځمکو او اسمانونو عجائب او غرائب ورنښودلي وه مگر د محمد ﷺ غوندې معجزانه رحله یې نه وه ورکړې.

ب: الله ﷻ موسی ﷺ ته تورات ورکړې وه او د "کليم الله" لقب یې هم گټلی وه مگر د سدرۃ المنتهی دوره یې نه وه ورکړې.

ج: همدارنگه نوح ﷺ د الله ﷻ شکر گزار بنده وه مگر د نبي کریم ﷺ غوندې سدرۃ المنتهی ته نه وه بیولی شوی.

۲- هلته الله ﷻ نبي کریم ﷺ په دعوت باندې مامور کړی وه او دلته د دعوت د ښه موثریت وجې ته اشاره شوې ده، چې په سترگو باندې لیدلو شوو شيانو (لکه جنت او دوزخ) ته دعوت کول د نالیدلو شيانو د دعوت څخه ډېر موثر واقع کېږي، نبي کریم ﷺ فرمایلي دي چې: «لَيْسَ الْخَبْرُ كَالْمَقَابِلَةِ»^۱ خبرېدل د لیدلو غوندې نه دي.

^۱ مسند احمد بن حنبل ج ۱ ص ۴۶۱

د مطلب خلاصه

یعنی ای پیغمبره! د الله ﷻ د پلوه خلکو ته ابلاغ کړه چې:

۱- ای خلکو! هغه اقدس ذات ته د تنزیه (پاکۍ) نسبت وکړئ او سبحان الله ووايست چې د خپلو خاصو بندگانو د جملې څخه په یوه ډېر خاص بنده (محمد ﷺ) باندې یې لوی فضل وکړ او په ټولو خاصو بندگانو یې امتیاز ورکړ چې:

الف: د شپې په یوه برخه کې یې د مسجد حرام څخه مسجد اقصی ته په معجزانه توګه بوتله.
ب: هغه مبارک ځایونه یې ور وښودل کوم چې د مادي او معنوي نعمتونو څخه ډک دي، چې هلته د پیغمبرانو علیهم السلام اکثریت دفن شوی دی او د ژوند ټول ضروریات پکې موجودیت لري.
ج: دا د دې دپاره چې مونږ خپل اخص الاخصین بنده (محمد ﷺ) ته د خپلو قدرتي نښو نښانو څخه دومره اندازه ور ولېدی کړو څومره چې ورته د دعوت په بڼه موثریت کې ضرورت دی.

۲- ای پیغمبره! خلکو ته ورسوه چې: یقیناً الله ﷻ په کامله توګه اورېدونکی او په کامله توګه نښدونکی (بینا) دی، نو د خلکو ټولې ویناوې اوري او اوضاع یې ګوري چې دوی د ذکرې شوې پېښې په هکله څه وايي او څه وضعه څرګندوي.

۳- یا په بل عبارت: مونږ خپل اخص الخواص بنده هغو مناطقو ته بوتله د کومو په یوه برخه (د طور په غره) کې چې مونږ موسی ﷺ ته تورات ورکړې وه او مناجات مو ورسره کړې وه، چې دا هم د هغو مناطقو د برکاتو څخه یو برکت ګڼل کېږي، او دا ځکه چې تورات داسې کتاب وه چې د بني اسرائیلو دپاره هدایت کوونکی او لارښودونکی وه.

په دې کتاب کې مونږ بني اسرائیلو ته توصیه کړې وه چې زما څخه پرته بل هیڅوک کارساز مه نیسي، کارسازي زما خاصه ده.

مونږ هغوی مخاطب کړي وه چې: ای د هغو خلکو اولادونو کوم چې مونږ د نوح ﷺ سره په بهرې کې پورته کړي وه او د غرقېدلو څخه مو نجات ورکړې وه، تاسو په خپل کتاب (تورات) باندې د الله ﷻ شکرګذاري وکړئ او د دواړو دارینو دپاره یې دستور العمل وگرځوئ، او دا ځکه چې ستاسو نیکه (نوح ﷺ) زموږ شکرګزار بنده وه چې د همدغه د شکر گذارۍ په وجه بهرې د غرقېدلو څخه بچ شوه، نو تاسو هم د خپل همدغه نیکه (نوح ﷺ) په قدم باندې قدم کېږدئ او د خپل کتاب شکریه وکړئ.

توضیحات

۱- د «سُبْحَنَ» په کلمه کې ځینو علماوو کرامو^(۱) ډېر اوږد بحث کړی دی او ډېره بڼه یې تحلیل کړې ده، مګر مونږ یې دلته فقط د لاندې نکاتو په ذکر باندې اکتفاء کوو:

(۱) روح المعانی ج ۱۵ ص ۳

بنی اسرائیل (۱۷)

الف: دا کلمه اصلاً د سباحه څخه اخستلی شوې ده، سباحه په اوبو کېښې او یا په هوا کېښې نیز (ګرندی) حرکت ته ویل کېږي^(۱) چې لرهوالی ورسره لازم دی.

ب: دا کلمه چې کله منصرفه استعماله شي نو د تسبیح دپاره اسم ګڼله کېږي، نو په دې تقدیر پکښې د غیر انصراف یو علت تحقق مومي چې د "غفران" غوندې څه اثر نه لري، او چې کله غیر منصرفه مستعمله شي نو د تسبیح دپاره علم ګڼله کېږي او د "عثمان" غوندې پکښې د غیر انصراف دوه علتونه تحقق مومي^(۲) چې یو علمیت دی او بل الف او نوون دی.

ج: په هر تقدیر، په دې مقام کېښې ذکره شوې کلمه د مقدر "أَسْبَحْ" دپاره مصدر ده چې د معنی حاصل یې داسې راخپړي چې: زه هغه اقدس ذات ته د ټولو نواقصو څخه د لویوالي او پاکۍ نسبت کوم چې خپل بنده (محمد ﷺ) ته یې ذکره شوې مرتبه ورپېرزو کړه، نو ای انسانانو! تاسو هم ورته د نواقصو څخه د لرهوالي او پاکۍ نسبت وکړئ.

إسراء څه معنی؟

۲- په ﴿الَّذِي أَسْرَىٰ بِعَبْدِهِ لَيْلًا﴾ کېښې د ﴿أَسْرَىٰ﴾ کلمه د "إِسْرَاء" څخه اشتقاقه شوې ده، په دې کلمه کېښې همزه د تعدیت دپاره نه ده بلکې د خپل مجرد مصدر "سُرَى" لکه "ثَقَى" غوندې لازمه ده، چې د ﴿بِعَبْدِهِ﴾ د "ب" په توري باندې یې تعدیت موندلی دی^(۳).

نو "إِسْرَاء" یا "سُرَى" د شپې تللو ته ویل کېږي چې د شپې ﴿لَيْلًا﴾ معنی پکښې پرته ده، مګر صراحت پرې ځکه وکړی شو ترڅو مونږ پوه شو چې ذکرې شوې رحلې (د شپې تګ) ټوله شپه نه وه اشغاله کړې بلکې د شپې په یوه برخه کې یې صورت نیولی وه، او دا ځکه چې کله د "لَيْل" نهار کلمې نکرې ذکرې شي نو په بعضیت باندې دلالت کوي^(۴).

۳- ټول علماء کرام متفق دي، حتی چې یو کس هم پکښې مخالف نشته، چې دلته د "عَبْد" څخه محمد ﷺ مراد دی^(۵). شاید چې په دې مقام کېښې به د ده ﷺ څخه د "عَبْد" په کلمې باندې ځکه تعبیر کړی شوی وي ترڅو ټول مؤمنان په غوږ باندې ووهلی شي چې په ذکر شوي خارق العاده بېولو باندې محمد ﷺ د بندګۍ څخه نه اوچتېږي نو تاسو پام کوئ چې خپل پیغمبر ﷺ ته د الوهیت لقب ورنه کړئ، لکه څنګه چې نصاراوو عیسیٰ ﷺ ته دغه لقب ورکړی وه او خپل ځانونه یې د ګمراهۍ په کنده کېښې وراچولي وه.

هَذَا مَضْمُونُ عَبْدِ الرَّحْمَنِ مُؤْمِنٍ بِه خَيْلُ شَعْرُ كُنْزٍ دَاسِي خَايَ بِه خَايَ كَرِي چي:

(۱) مفردات الراغب ص ۲۲۶

(۲) لسان العرب ج ۳ ص ۴۷۱

(۳) مفردات الراغب ص ۲۲۷: تفسير القاسي ج ۱ ص ۱۳۸

(۴) روح المعاني ج ۱۵ ص ۴

(۵) تفسير الخازن ج ۴ ص ۳

خدای یی مه گنه بی شکه چې بنده دی :: نور یی کل واره صفات دي په رښتیا

شپه د مناجات دپاره مناسبه ده

۴- شاید چې د ذکرې شوې رحلې دپاره به ځکه شپه غوره کړې شوې وي چې د راز او مناجات دپاره شپه ډېره مناسبه ده، نو د موسی عليه السلام اولنی مناجات هم په شپه کښې صورت نیولی وه. د همدې کبله الله تعالی فرمایي چې: ﴿ إِنَّ لَكَ فِي النَّهَارِ سَبْحًا طَوِيلًا ﴾ [المزمل: ۷] یعنې ای پیغمبره! یقیناً تاته په ورځ کښې اوږده مشغولتیا ده، نو د عبادت دپاره د شپې ځینې برخې ځانگړې وگرځوه او د تهجد لمونځونه پکښې وکړه.

إسراء او معراج څه فرق لري؟

۵- د "إسراء" د کلمې لغوي معنی خو وړاندې ذکره شوه، او په اصطلاح کښې د نبی کریم ص ذکره شوې رحلې ته د "إسراء" نوم ایښودلی شوی دی، چې د شپې په یوه برخه کښې د الله تعالی د پلوه د وښتېا په حال کښې جسمًا او روحًا د المسجد الحرام څخه المسجد الاقصی ته بیولی شوی وه. اما "معراج" د "عروج" څخه اشتقاق شوی دی چې د مخ پورته تللو (ختلو) څخه عبارت دی^(۱)، او په اصطلاح کښې د نبی کریم ص د هغې رحلې نوم دی په کومه کښې چې د ذکر و شوو کیفیاتو سره سره د المسجد الاقصی څخه سدره المنتهی ته د الله تعالی د پلوه خپرولی شوی وه. دا وي د ذکر و شوو کلمو خاصې خاصې معناوې، که څه هم کله-کله د المسجد الحرام څخه نیولې د المسجد الاقصی په شمول آن د سدره المنتهی پورې د ټولو کیفیاتو مجموعه د "إسراء" په نوم یادېږي او کله په همدې مجموعه باندې د معراج اطلاق کېږي چې دا اطلاق زیات مشهور دی.

گټور معلومات

۶- علماوو کرامو د إسراء او معراج په هکله زښت ډېر گټور معلومات لیکلي دي او اوږده بحثونه یې پکښې کړي دي. لاندې مثالونه یې ولولئ:

الف: ځینو علماوو کرامو په همدې هکله مربوط احادیث راغونډ کړي دي^(۲).

ب: ځینو د همدې موضوع د راویانو نومونه شمېرلي دي^(۳).

ج: ځینو یې ذاتي امکان او وقوعي امکان شرحه کړې دي^(۴).

د: ځینو هغه شبهات جواب کړي دي کوم چې په همدې ارتباط د چا په ذهن کښې خطور کوي^(۵).

(۱) مفردات الراغب ص ۳۴۱

(۲) تفسیر ابن کثیر ج ۳ ص ۲: الدر المنثور ج ۵ ص ۲۲۸: تفسیر الطبري ج ۱۵ ص ۲: تفسیر البغوي ج ۳ ص ۹۲: تفسیر الخازن ج ۴ ص ۴

(۳) تفسیر القاسمي ج ۱۰ ص ۱۸۹

(۴) التفسیر الکبير ج ۲۰ ص ۱۴۷

(۵) تفسیر المراغي ج ۱۵ ص ۶: تفسیر القاسمي ج ۱۰ ص ۱۹۱

بنی اسرائیل (۱۲)

څرنگه چې دا کتاب (عزیز التفاسیر) د اوږدو بحثونو حوصله نه لري نو د محترم لوستونکو څخه هیله کېږي چې د ذکر و شوو او نورو اړوندو بحثونو دپاره هملته مراجعه وکړي، مونږ فقط د لاندې معلوماتو په ذکر باندې اکتفاء کوو او بس:

د دې مبارکې پېښې نېټه

اول: که څه هم اختلاف پکښې شته خو مشهوره دا ده چې ذکرې شوې مبارکې پېښې د بعثت څخه وروسته په دولسم (۱۲) کال (د هجرت څخه یو کال وړاندې) د رجب د میاشتې په اوه ویشتمه (۲۷) شپه صورت نیولی دی^(۱).

په همدغې یوه شپه کښې نبي کریم ﷺ د مکې معظمې څخه بیت المقدس ته او بیا له هغه ځایه سدرۃ المنتهی ته بوتلل شو، بیا په عین شپه کښې بېرته بیت المقدس ته راښکته او بیا په تیاره کښې مکې معظمې ته ورسولی شو^(۲).

لنډه دا چې په ﴿أَسْرَى بِعَبْدِهِ لَيْلًا﴾ کښې د ﴿لَيْلًا﴾ کلمه په بعضیت باندې دلالت کوي^(۳) چې ذکرې شوې رحلې د شپې په یوه برخه کښې صورت نیولی وه، مگر په دې باندې دلالت نه کوي چې څو ساتونه یې اشغال کړي وه، خو ذکره شوې رحله د دوهم ځل دپاره نه ده تکراره شوې^(۴).

دا مبارکه رحله په وینه او جسماني توګه وه

دوهم: نبي کریم ﷺ په خوب کښې نه، او یوازې په روحاني توګه نه، بلکې په وینه او جسماني توګه د مسجد حرام څخه مسجد اقصی ته او د مسجد اقصی څخه سدرۃ المنتهی ته بیولی شوی او بېرته راوستلی شوی دی. او دا ځکه چې:

الف: د "عَبْدٌ" د کلمې اطلاق د روح او جسم (جسد) د دواړو په مجموعې باندې کېږي.

یا په بل عبارت: څرنگه چې الله ﷻ د نبي کریم ﷺ څخه په نورو ایتونو کښې د "عَبْدٌ" په کلمې سره تعبیر کړی دی او یوازې روح یې نه دی مراد کړی، لکه چې فرمایي: ﴿وَأَنَّهُ لَمَّا قَامَ عَبْدُ اللَّهِ﴾ [الجن: ۱۹]، نو په کار دي چې دلته هم د ذکرې شوې کلمې څخه یوازې روح مراد نه کړی شي. نو که بالفرض ذکرې شوې رحلې یوازې په روح باندې او په خوب کښې صورت نیولی وی نو "بِرُوحِ عَبْدِهِ" کلمات به نازل شوي وی.

ب: همدارنګه د ﴿أَسْرَى﴾ د کلمې څخه په وینه باندې جسماني بیول په تبادر سره د سړي ذهن ته ورځي، او ترڅو پورې چې د متبادرې معنی د اراده کولو دپاره څه مانع نه وي موجود شوی نو په کار دي چې غیر متبادرې معنی ته ترې انتقال ونه کړی شي.

(۱) تفسیر الفاسي ج ۱۰ ص ۱۸۸: تفسیر البغوي ج ۳ ص ۹۶

(۲) روح المعاني ج ۱۵ ص ۱۲

(۳) البحر المحیط ج ۷ ص ۹

(۴) تفسیر ابن کثیر ج ۳ ص ۲۲

که بالفرض د دې ایت شریف ﴿فَأَسْرِ بِعَبَادِي لَيْلًا﴾ [الدخان: ۲۳] څخه څوکا داسې معنی واخلي چې: ای موسی! د شپې په یوه برخه کښې زما بندګان په خوب کښې بوځه؛ نو د څومره غني خطا مرتکب به شي.

ج: که ذکره شوې رحله په وینه او جسماني توګه نه وی متحققه شوې نو خلکو ته به څارز العاده نه وی ښکاره شوې او چا به ترې انکار نه وی کړی، ځکه چې په خوب کښې عادي خلک هم ډېر لرې سفرونه کولی شي؛ حال دا چې کله نبی کریم ﷺ خپله دغه معجزانه رحله خلکو ته حکایت کړه نو ځینې خلک مرتد شوه او کفر ته ستانه شوه^(۱).

هو! دا څه لرې نه ده چې نبی کریم ﷺ ذکره شوې مبارکه رحله په خوب کښې هم لیدلې وي او بیا په عین واقعې باندې په وینه سره هم سرلوری شوی وي لکه چې د نبی کریم ﷺ د خوبونو په اړه بي بي عائشه رضی الله عنها وايي چې: «فَكَانَ لَا يَرَى رُؤْيَا إِلَّا جَاءَتْهُ مِثْلَ فَلَقِ الصُّبْحِ»^(۲) یعنې د وحې په ابتداء کښې نبی کریم ﷺ وه چې هیڅ شی به یې په خوب کښې نه لیده مګر هغه به داسې رښتیا ګېده لکه سپین سبا.

براق د کوم څاروي نوم دی؟

درېم: 'براق' یو غیبي څاروی دی چې ابراهیم ؑ به په همدغه څاروي باندې د شام څخه مکې معظمې ته سفرونه کول^(۳) البته په هغه وخت کښې چې هلته یې خپله بي بي (هاجره) او خپل زوی (اسماعیل ؑ) د الله ﷻ په امر ډېره کړې وه.

په همدغه څاروي باندې نبی کریم ﷺ هم د معراج معجزانه سیر کړی دی، لکه چې په یوه اوږده حدیث کښې فرمایي: «وَأُتِيتُ بِدَابَّةٍ أَيْتَضُّ دُونَ الْبُغْلِ وَفَوْقَ الْحِمَارِ الْبُرَاقُ فَأُطْلِقَتْ»^(۴) یعنې او ماته یو سپن څاروی راوستلی شو چې د قچر څخه وړوکی وه او د خره څخه غټ وه، چې د براق څخه عبارت وه، نو (په همدغه څاروي باندې سور شوم او د جبرائیل ؑ سره) روان شوم.

یوه عجیبه اشاره

څلورم: په کوم څاروي باندې چې نبی کریم ﷺ د معراج اوږده رحله ترسره کړې وه هغه یې په وړاندې حدیث شریف کښې د 'براق' په نامه یاده کړه، چې اصلي توري (ب، ر، ق) یې د برق د کلمې سره سمون خوري، شاید چې په ذکر شوي نامه سره به مونږ په غوږ باندې وهل شوي یاستو چې دغه څاروي د برق په شان تېز رفتاری وه.

که څه هم زموږ یقین دی چې د نوموړي څاروي د سرعت په اندازه یوازې الله ﷻ پوهېږي مګر

(۱) تفسیر الطبري ج ۱۵ ص ۶: تفسیر القرطبي ج ۱۰ ص ۹۰

(۲) صحیح البخاري ج ۱ ص ۲

(۳) الدر المنثور ج ۵ ص ۲۲۸

(۴) صحیح البخاري ج ۱ ص ۴۵۵

مونږ ته ځکه اشاره د برق سره تشبیه کړې شو چې د برق د سرعت څخه په زیات سرعت باندې مونږ علم نه لرو.

همدغه بې اندازې سرعت په یوه حدیث کښې نبي کریم ﷺ داسې انځور کړی دی چې: «أَبِيتُ بِذَاتِهِ فَوْقَ النِّجْمِ وَدُونَ الْبَغْلِ خَطْوُهَا عِنْدَ مُنْتَهَى طَرَفِهَا فَرَكِبْتُ وَمَعِيَ جِبْرِيلُ ﷺ» (۱) یعنې ماته داسې څاروی راوستلی شو چې د څره څخه غټ او د قچر څخه وړوکی وه، چې قدم یې د نظر په منځ ته (چرته به یې چې نظر رسېده هملته به یې قدم هم رسېده)، نوزه ورباندې سور شوم حال دا چې جبرائیل ﷺ راسره وه، نوروان شوم.

د ټولو پیغمبرانو امامت

پنځم: په ذکره شوې رحله کښې چې کله نبي کریم ﷺ د سدرۃ المنتهی د دورې څخه راستون شو (۲) نو په مسجد اقصی کښې یې ټولو پیغمبرانو او ورسره پرېستو ته د دوه رکعت له مانځه امامت وکړ (۳)، ترڅو څرگنده شي چې همدې خیر الانبیاء او خیر الملائکه دی بلکې خیر المخلوقات دی. همدغه امامت ته نبي کریم ﷺ اشاره کړې ده چې: «لَمَّا دَخَلْتُ بَيْتَ الْمَقْدِسِ فَجُمِعَ لِي الْأَنْبِيَاءُ عَلَيْهِمُ السَّلَامُ فَقَدْ مَنَنِي جِبْرِيلُ حَتَّى أَمْتَهُمْ» (۴) یعنې بیا زه بیت المقدس ته ورننوتلم نو ټول پیغمبران علیهم السلام راتول کړي شول نو جبریل امین ﷺ زه وړاندې کړم ترڅو چې دوی (ټولو) ته مې امامت وکړ. همدې مضمون ته یوه پښتون شاعر عبدالرحمن مومند داسې اشاره کړې ده چې (۵):
چې همه واره خوبان دي مقتدیان دي :: د همه وارو امامه راشه راشه
پري رویه سنبل مویه ملک خویه :: عنبر بویه لاله فامه راشه راشه

د یوه یهودي دیني مشر شهادت

شپږم: کوم اوږد سوال جواب چې محدثینو کرامو د ابو سفیان (چې لا د 'رضي الله عنه' مستحق نه وه څرگندلی) او د هرقل ترمنځ روایت کړی دی (۶)، په هغه کښې ځینو علماوو کرامو د یوه یهودي دیني مشر شهادت هم حکایت کړی دی (۷)، چې د هرقل په وړاندې یې شهادت ورکړ چې یوه شپه زمونږ په جومات (المسجد الاقصی) کښې یوه پیغمبر لمونځ کړی دی، او په همدې باره کښې یې ورته یوه اوږده قیصه تېره کړه چې پخپله همدغه دیني یهودي مشر په خپلو سترگو باندې لیدلی (۸)، که څوک یې د لوستلو شوق لري نو هملته دې مراجعه وکړي.

(۱) سنن النسائي ج ۱ ص ۷۷: صحيح مسلم ج ۱ ص ۹۱

(۲) تفسير ابن كثير ج ۳ ص ۲۳

(۳) روح المعاني ج ۱۵ ص ۱۲

(۴) سنن النسائي ج ۱ ص ۷۸

(۵) د عبد الرحمن مومند ديوان ص ۱۵۵

(۶) صحيح البخاري ج ۱ ص ۴

(۷) تفسير ابن كثير ج ۳ ص ۲۳

ایا د معراج څخه انکار کفر دی؟

اوم: علماء کرام وایی^(۱) چې د اسراء څخه انکار کول کفر دی ځکه چې په دغه ایت کښې چې اوس د بحث لاندې دی په صراحت سره ذکر دي او ټول مفسرین کرام ورباندې متفق دي چې هیڅوک پکښې مخالف نشته. اما د معراج څخه (چې په احادیثو باندې په اثبات رسېدلی دی) انکار کول کفر نه دی بلکې بدعت او فسق دی، که څه هم ځینو مفسرینو کرامو د 'النجم' د سورت اولنې څو ایتونه په معراج باندې تفسیر کړي دي مگر اتفاق ورباندې نشته.

اقصى څه معنی؟

۷- په ﴿إِلَى الْمَسْجِدِ الْأَقْصَا﴾ کښې د 'أَقْصَى' کلمه د 'قَصَى' - لکه 'رَضَى' - څخه اشتغال شوې ده چې د بعد او لرېوالي معنی ورکوي^(۲). کوم جومات چې سلیمان عليه السلام په شام کښې اباد کړي دي هغه ځکه د اقصی په نامه باندې یاد شوي دي چې د مسجد حرام څخه ډېر لرې پروت دي، حتی چې د دواړو ترمنځ د څلوېښتو شپو مزل دی^(۳)، مگر الله تعالى خپل پیغمبر ﷺ ته دومره اسان کړ چې د شپې په لږه برخه کښې یې هلته ورساوه.

سوال جواب

۸- که څوک وایی چې: په دې کښې څه حکمت وه چې الله تعالى خپل پیغمبر ﷺ ته د معراج رځه ورپېرزو کړه خو دغه رځه یې د المسجد الحرام څخه مستقیماً د سدرۃ المنتهی په لور پیل نه کړ، بلکې د المسجد الاقصی دوره یې هم ورکړه؟

مونږ وایو چې: د ذکر شوي سوال جواب ته الله تعالى د ﴿لِئُرِيَهُ مِنْ آيَاتِنَا﴾ په کلماتو سره د اشارې په توګه جواب ورکړی دی، چې څه ناڅه شرحه یې لاندې لوستلی شی:

الف: ترڅو نبی کریم ﷺ ته هغه څه په سترګو باندې ورولیده کړي کومو ته چې دعوت چلوي، ترڅو د یو پلوه ښه اغېزمن واقع شي او د بله پلوه د نبی کریم ﷺ د شریعت او د فلاسفه وو د نظریاتو تفرقه په واضحه توګه خلکو ته څرګنده شي، چې د پیغمبرانو شریعتونه حقایق دي او د فلاسفه وو نظریات محض خیالات او فکریات دي، یا به حقیقت ولري او یا نه.

ب: ترڅو اهل الکتاب په غوږ ووهل شي چې د نبی کریم ﷺ نبوت عربو پورې اختصاص نه لري بلکې عربو او عجمو ټولو ته شامل دی، چې د دواړو قبلو (کعبې، بیت المقدس) امام دی، او په نن سبا کښې به یې د نبوت د ډیوې رڼا ټولې دنیا ته ورسېږي.

ج: ترڅو د خپل نبوت د اثبات دپاره مشرکانو ته هغه معجزات وړاندې کړي چې پخپله دوی ترې انکار ونه شي کړی، هغه دا چې نبی کریم ﷺ فرمایلي دي چې: «لَمَّا كَذَّبَنِي قُرَيْشٌ قُمْتُ فِي الْجَبْرِ

(۱) التفسيرات الاحمدية ص ۵۰۳ روح المعاني ج ۱۵ ص ۱۳

(۲) مفردات الراغب ص ۴۲۰

(۳) تفسیر الکشاف ج ۲ ص ۶۴۶

بنی اسرائیل (۱۷)

فَجَلَىٰ اللَّهُ إِلَيَّ بَيْتَ الْمَقْدِسِ فَطَفِقْتُ أَخْبِرُهُمْ عَنْ آيَاتِهِ وَأَنَا أُنْظَرُ إِلَيْهِ»^(۱) یعنی کله چې زه د معراج څخه بېرته راستون شوم او پخپله معجزانه رحله باندې مې مشرکان خبر کړه نو هغوی زما رحله دروغ وگڼله چې که ته رښتیا بیت المقدس ته تللی وې نو مونږ ته یې نښې او علامات بیان کړه، خو زه ډېر خفه شوم چې ځینې علامات یې زما څخه هېر شوي وه، او په حجر (حطیم) کښې غمگین ودرېدم نو الله ﷻ راته بیت المقدس راڅرگند کړ او په ټولو نښو باندې مې هغوی ته په داسې حال کښې خبر ورکړ چې ما ورته کاته او په سترگو باندې مې لیده.

ځینو مفسرینو کرامو^(۲) د ذکر شوي حدیث شریف تفصیلات روایت کړي دي چې خلاصه یې په لاندې سوال جواب کښې لوستلی شئ:

قریش: زمونږ قافله شام ته تللې ده، هغه دې ولیده او که څنگه؟

نبي کریم ﷺ: هو، فلاني خيلو يو اوبن ورک کړی وه او په لټونه باندې یې بوخت وه، همدارنگه هلته یوه پیاله ایښې وه چې اوبه یې ما وڅښکلې، نو چې کله راغله تاسو ترې پوښتنه وکړئ چې: ایا اوبن ترې نه وه ورک شوی؟ ایا دوی په خپله پیاله کښې اوبه موندې کړې؟

قریش: دا یوه نښه.

نبي کریم ﷺ: د فلاني خيلو په کاروان باندې تېرېدم چې فلانی او فلانی په یوه اوبن باندې سواره وه چې اوبن یې زما څخه تور وخور نو فلانی یې وغورزاوه او لاس یې مات شو، چې کله راغله پوښتنه ترې وکړئ.

قریش: دا دوهمه نښه، خو زمونږ قافله به کله راشي؟

نبي کریم ﷺ: ستاسو قافله به په فلانی ورځ د لمر څرک سره سمه راوړسېږي، چې ایرو رنگی نور اوبن به د کاروان په سر کښې را روان وي او دوه گنډلي جوالونه به ورباندې بار وي.

قریش: دا درېمه نښه.

نو کله چې د قافلې د راتګ ټاکلې شوې ورځ را ورسېدله نو په ډېره خفاسته ټول قریش په لاره کښې کېناستل چې د نبي کریم ﷺ د خبرې رښتیا او دروغ معلوم کړي، دوی په همدې انتظار کښې وه چې یوه نفر غږ وکړ چې هاغه دی لمر راوخت او بل غږ وکړ چې دغه ده قافله راښکاره شوه چې ایرو رنگی اوبن یې په اول سر کښې را روان دی،

نو دوی ته په اثبات ورسېده چې نبي کریم ﷺ رښتیا ویلي وه مګر د دې سره سره په ایمان مشرف نه شوه چې دا جادوګر دی.

﴿وَقَضَيْنَا إِلَىٰ بَنِي إِسْرَءِيلَ فِي الْكِتَابِ لُتْفِسِدُنَّ فِي الْأَرْضِ مَرَّتَيْنِ وَلَتَعْلُنَّ عُلُوقًا كَبِيرًا﴾
﴿فَإِذَا جَاءَ وَعْدُ أُولَاهُمَا بَعَثْنَا عَلَيْكُمْ عِبَادًا لَّنَا أُولِي بَأْسٍ شَدِيدٍ فَجَاسُوا خِلَلِ

(۱) صحيح البخاري ج ۲ ص ۶۸۴؛ جامع الترمذي ج ۲ ص ۱۴۵

(۲) تفسير البغوي ج ۳ ص ۹۶

بنی اسرائیل (۱۷)

الذَّيَارِ وَكَانَ وَعْدًا مَّفْعُولًا ﴿١٦﴾ ثُمَّ رَدَدْنَا لَكُمُ الْكُرَّةَ عَلَيْهِمْ وَأَمْدَدْنَاكُمْ بِأَمْوَالٍ
وَبَنِينَ وَجَعَلْنَاكُمْ أَكْثَرَ نَفِيرًا ﴿١٧﴾ إِنَّ أَحْسَنَ تَعَامُلٍ لَكُمْ لَأَنْفُسِكُمْ وَإِنْ أَسَأْتُمْ فَلَهَا
فَإِذَا جَاءَ وَعْدُ آخِرَةِ لِيَسْتَوْفُوا وَجُوهَكُمْ وَلِيَدْخُلُوا الْمَسْجِدَ كَمَا دَخَلُوهُ أَوَّلَ مَرَّةٍ
وَلِيُتَبَرَّوْا مَا عَلَوْا تَتْبِيرًا ﴿١٨﴾ عَسَىٰ رَبُّكُمْ أَنْ يَرْحَمَكُمْ وَإِنْ عُدتُمْ عُدتْنَا وَجَعَلْنَا جَهَنَّمَ
لِلْكَافِرِينَ حَصِيرًا ﴿١٩﴾ إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ الَّذِينَ
يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا ﴿٢٠﴾ وَأَنَّ الَّذِينَ لَا يُؤْمِنُونَ بِالْآخِرَةِ أَغْنَيْنَا لَهُمْ
عَذَابًا أَلِيمًا ﴿٢١﴾

[۴] او مونږ بني اسرائيلو ته په تورات کښې کلکه فيصله ورکړې (وحې کړې) وه چې ضرر
هر ورو به تاسو په ځمکه کښې دوه ځله فساد وکړئ او ضرور هر ورو به (پکښې دوه ځله) سرکشي
وکړئ لویه سرکشي.

[۵] نو کله چې د دواړو څلو رومي ځل وعده راغله (لومړی ځل فساد) نو مونږ په تاسو باندې
داسې بندگان مسلط کړه چې د کلک جنگ خاوندان وه، نو (ستاسو) د کورونو په منځکښې
وگرځېدل (ورننوتل او مسجد اقصی یې هم خراب کړ)، او دا (کار) کړی شوی وعده وه (ضرور واقع
کېدونکې وه).

[۶] بیا مونږ تاسو ته په هغوی باندې قوت (غلبه) بېرته درتاوه کړه او تاسو ته مو په مالونو او
زامنو سره امداد درکړ او تاسو مو د نفرو (لښکرو) د حیثه زیات وگرځولئ.

[۷] (او تاسو ته مو وویلې چې) که تاسو نېکي وکړئ نو د خپلو ځانونو دپاره به نېکي وکړئ، او
که تاسو بدې وکړئ نو د (خپلو) ځانونو دپاره (به بدې وکړئ).

نو کله چې د آخرنۍ (بلې) وعدې وخت راغی (راورسېد نو په تاسو باندې مو بیا د کلک جنگ
درلودونکي بندگان) د دې دپاره (مسلط کړه) چې ستاسو مخونه بد (غمزن تک تون) کړي او د دې
دپاره چې (د اقصی) جومات ته داسې (په فساد سره) ورننوي لکه چې په لومړني نوبت کښې (په
فساد سره) ورننوتلی وه، او (بلاخره) د دې دپاره چې دوی هغه شی هلاک (خراب) کړي په کوم
باندې چې ورپورته (بريالی) شي، هلاکول (خرابول).

[۸] ستاسو رب ﷻ امید کوي (امید ورته وکړی) چې په تاسو باندې رحم وکړي (او بیا قوت
درکړي) او که تاسو بېرته (فسادونو ته) وگرځئ نو مونږ به هم (سزا درکولو ته) درتاو شو.
او مونږ د کفارو دپاره دوزخ بنديخانه گرځولی دی (چې نجات ترې نه شي موندلی).

بني اسرائيل (۱۲)

[۹] يقيناً دغه قرآن کریم هغې لارې ته هدايت کوي کومه چې ډېره سمه ده او (هم دا قرآن کریم) موښانو ته زيری ورکوي کوم چې نېک عملونه کوي (داسې زيری چې) يقيناً دوی لره (د الله ﷻ په نژدې لوی اجر دی).

[۱۰] او (دا چې) يقيناً هغه کسان چې دی کوم چې په آخرت باندې ايمان نه راوړي، مونږ د دوی دپاره دردناک عذاب تيار کړی دی.

ارتباط

د وړاندېنيو ايتونو په مضامينو کېنې دا مضمون هم شامل وه چې بني اسرائيلو ته توصيه شوې وه چې د تورات په هداياتو عمل وکړي او د زړه له کومې يې قبول کړي مگر هغوی ورته اعتناء ونه کړه او د پښو لاندې يې کړه. په دې ايتونو کېنې د هغوی د سرغړونو او د تورات څخه د مخالفتونو څه مثالونو ته اشاره شوې ده، چې حاصل يې داسې راخېږي:

د مطلب خلاصه

ای پیغمبره! په خپل امت باندې د بني اسرائيلو څه پخواني تاريخي حالات قرائت کړه ترڅو ترې د قيامت د ورځې پورې ټول خلک عموماً عبرت واخلي او د قرآن کریم هدايات شاته وانچوي، او ترڅو خاصاً اهل الكتاب (يهود) راوښي شي او د قرآن کریم د هداياتو مطابق عقیده او عمل وکړي چې دا خلک بيا د عذاب د نزول سره مخامخ نه شي، هغه دا چې:

۱- مونږ بني اسرائيلو ته په خارق العاده توگه په تورات کېنې د يوه فيصله شوي شي خبر ورکړی وه، چې تاسو به دوه ځلې په ځمکه کېنې لوی فساد وکړي او د تورات هدايات به په ډېر تکبر او سرکشی سره د پښو لاندې کړي، خو په دواړو وارونو کېنې به مونږ په تاسو باندې خپل عذاب درنازل کړو او په دنيا کېنې به درڅخه انتقام واخلو، مونږ ته واقعي معلومات دي چې تاسو به دغه مخالفتونه وکړي.

د بني اسرائيلو لومړنی فساد

۲- کله چې د ذکر شوو دواړو فسادونو څخه د لومړني فساد وخت ورسېد نو لکه څنگه چې مونږ پخوا خبر ورکړی وه د هماغه خبر مطابق دوی په لوی فساد باندې پيل وکړه، چې د تورات هدايات او لارښوونې يې د پښو لاندې کړې او حتی د پیغمبرانو په وژنه باندې يې صرفه وېه کړه. نو ای پیغمبره! زمونږ د پلوه بني اسرائيل مخاطب کړه چې: د دغه فساد د مخنيوي دپاره مونږ په تاسو باندې داسې بنديگان مسلط کړه چې د کلک جنگ خاوندان وه او تاسو ونه شو کړی چې مقاومت ورسره وکړي او په مقابل کېنې يې ودرېږي، نو د همدې کبله هغوی په تاسو باندې برلاسي شوه او ډېره بده ورځ يې درباندي جوړه کړه، چې ستاسو کورونو ته ننوته او ستاسو ټول سامان آلات يې چور کړه او د غټ مرگ او ژوبلي څخه علاوه يې تاسو ډېر اسيران وگرځولي او د وينخوا او غلامانو په توگه يې په لښکر باندې توزيع کړي.

بنی اسرائیل (۱۷)

په دې باندې علاوه ذکر شوي جنگيالان مسجد اقصی ته هم داخل شوه او هلته يې هم په تخریب باندې صرفه ونه کړه. يا په بل عبارت: ستاسو د فساد د کبله ستاسو عبادتخای هم روغ پاتې نه شو. او دا ځکه داسې وشوه چې د دې عذاب نازلېدل کړی شوی کار وه او څه بدلون پکښې صورت نه شو نیولی.

۳- بیا څه موده وروسته مونږ بیا تاسو ته قوت درکړ، پخوانی برم (قوت) ته مو بېرته ورتاو کړی او په دښمنانو باندې مو غلبه درکړه چې:

الف: زیات مالونه مو درپېرزو کړه، احتیاجات مو په ښه توګه درپوره کړه.

ب: اولادونه او زامن مو ښه پرېمانه در وېښل چې د پخوانیو وژلو شوو او اسیرانو شوو کمبود يې پوره کړ.

ج: بلکې لا د هغوی څخه اضافه شوه او ښه تکړه لښکر ترې جوړ شو، نو په دې باندې علاوه پخواني دښمنان مو درته په ګوندو کړل بلکې په دنیا کښې داسې خلکو موجودیت نه درلود چې په تاسو باندې تعرض ته زړه ښه کړي.

۴- مونږ تاسو ته ارشاد کړی وه چې که تاسو ښه کوئ نو هغه ستاسو د خپلو ځانونو دپاره دي چې زمونږ له عذابه پرې بچ کېږئ، او که تاسو بد وکړئ او فسق فجور ته لاس واچوئ او هم د پخواني وار په څېر بیا پیغمبر ووژنئ او جنایاتو ته لاسونه اوږده کړئ نو دا کار به همدا ستاسو په ضرر تمام شي او بیا به زمونږ د عذاب سره مخامخ شئ. نو تاسو ته په کار دي چې د اولني تعذیب څخه عبرت واخلي او جنایات بیا تکرار نه کړئ.

د بني اسرائيلو دوهم فساد

۵- مګر هغوی د خپل پخواني تاریخ څخه عبرت وانخست نو دوهم ځل يې بیا پخوانیو جنایاتو ته لاسونه واچول او زمونږ احسانات يې هېر کړه (شکر يې ونه کړه)، البته دا هغه وخت وه چې د دوی د دوهم فساد نوبت رارسېدلی وه، نو لاندې کیفیت پېښ شو:

الف: مونږ دا ځل هم په تاسو باندې ښه قوي جنگيالان درمسلط کړه، تاسو مو د داسې حوادثو سره مخامخ کړئ چې د ډېر غم او غصې څخه مو مخونه تک تور واوښتل چې هرچا پکښې په ډېره اسانۍ سره ستاسو پرېشاني او ذلت حس کولی شو. يا په بل عبارت: دا ځل هم د لومړني ځل په شان ستاسو ډېر کسان ووژل شوه او ډېر بنديان او اسیران د لښکريانو ترمنځ توزیع کړی شوه.

ب: دا ځل هم ستاسو کورونو ته درننوتل او په چور چپاو باندې يې صرفه ونه کړه، حتی چې دا ځل هم برسېره د کورونو په چورکولو باندې ستاسو جومات (المسجد الاقصی) ته د اولني ځل په شان ورننوتل، او چا چې هلته پنا ورورې وه د هغوی په وینو باندې يې جومات رنگ کړ او ستاسو په عبادتګاه کښې يې وینې وبهولې.

ج: دا ځل هم ستاسو دښمنانو هیڅ شی روغ پرېښود او په هر شي باندې يې چې لاس بر شو هغه

بنی اسرائیل (۱۷)

یې د خاورو سره برابر کړه او د هغه بنیاد یې وویست، نه یې د ابادۍ په وړاندو باندې صرفه وکړه او نه د سوزولو څخه صرف نظر شوه.

د: مونږ تاسو ته په همدغه وخت کښې هم توصیه کړې وه چې د خپل رب ﷻ د رحمت او مهربانۍ څخه مه ناامیده کېږئ، او تمه ورته وکړئ چې بیا تاسو ته پخوانی ضائع شوی قوت بیرته درکړي او په دښمنانو باندې مو غالب وگرځوي، خو په یاد ولرئ چې:

ه: که تاسو بیا جنایاتو ته لاس وچاوه او بیرته خپلو خطا کارو ته ورتاو شوی نو ضرور به مونږ په تاسو باندې د عذاب درنازولو ته ورتاو شو او د تېرو شوو وړونو په څېر به در باندې بیا ښه قوي دښمنان مسلط کړو، چې بیا مو تار په تار کړي او ورځ مو بده کړي.

و: مونږ تاسو ته ویلي وه چې: ذکر شوي تعذیبونه صرف د دنیا عذابونه دي چې تاسو به ورسره د عصیان په صورت کښې مخامخ شئ، اما د اخروي عذاب څخه ورباندې نجات نه شئ موندلی بلکې دوزخ خو مونږ د ټولو کافرانو دپاره بندیخانه گرځولی دی، چې ټول جنایتکاران به هلته ور واچولی شي که څه هم تاسو یاست.

دا قرآن کریم ډېر ښه لارښود دی

۶- ای پیغمبره! د وړاندېنیو عبرتي ارشاداتو څخه وروسته اوس په عربو او عجمو او هم په اهل الکتابو باندې لاندې نکات قرائت کړه چې:

الف: نن ورځ دا قرآن کریم د ټولې دنیا لارښود دی او د تورات د هداياتو څخه بهتر هدايات او ارشادات پکښې شامل دي، بلکې دا د هغه ناسخ دی.

ب: دا قرآن ټولو هغو مؤمنانو ته په لوی اجر سره زېری ورکوي کومو چې د ایمان سره ښک عملونه هم ملگري کړي وي، او په رښتیانيو معناوو کښې یې د خپل ژوند دستور العمل گرځولی وي، نو دغسې کسانو ته په دنیا او آخرت کښې خوشالي ده.

ج: ای پیغمبره! زمونږ د پلوه خلکو ته ورسوه چې بالمقابل دا قرآن کریم هغو خلکو ته خبر ورکوي کوم چې په آخرت باندې عقیده نه لري او باور پرې نه کوي چې: مونږ ورته په دنیا او آخرت (دواړو) کښې دردناک عذاب تیار کړی دی. یا په بل عبارت: څوک چې د قرآن کریم ارشاداتو ته اعتناء (پاملرنه) ونه کړي نو د بني اسرائيلو په شان به په دنیا کښې د سخت ذلت سره مخامخ او په آخرت کښې به د دوزخ بندیخانې ته ور وغورځولی شي.

توضیحات

۱- مونږ د دې سورت په سريزه کښې لیکلي دي چې دا سورت د بعثت په دولسم کال نازل شوی دی، چې د مشرکانو په دعوت باندې دولس کاله تېر شوي وه او د اهل الکتابو مستقیم دعوت د الله ﷻ په علم کښې یو کال وروسته پیل کېدونکی وه، چې نبي کریم ﷺ مدینې منورې ته هجرت وکړي او هلته د هغوی دعوت مستقیماً پیل کړي.

نو د ذکر و شوو ایتونو په نزول سره مشرکان اشاره په غوږ باندې وهلی شوي دي چې ستاسو د ذلت او هلاکت وخت رانژدې شوی دی او فسادات مو اوج ته رسېدلي دي، لږ وخت وروسته به تاسو د بني اسرائيلو غوندې د قوت څخه وغورزولي شئ او زور به مو مات شي.

او اهل الكتاب هم د ارشادې په توګه پوه کړی شوي دي او اخطار ورکړی شوی دی چې نن سبا تاسو هم د مستقیم دعوت سره مخامخ کېدونکي یاست، نو که غاړه مو ورته کېښودله، د دنیا او آخرت سرلوري به حاصله کړئ، او که د خپلو پخوانیو اسلافو غوندې مو خپل فساد ته ادامه ورکړه نو یو ځل بیا به د ذلت سره مخامخ شئ او ښه ورځ به ونه ګوری.

ذکرې شوې دواړه اشارې رښتیا شوې

۲۔ الله ﷻ په ذکر و شوو ایتونو کېنې خپلې دواړه اشارې رښتیا کړې چې یو کال وروسته نبي کریم ﷺ مدینې منورې ته هجرت وکړ او هلته د قوت خاوند شو چې په نتیجه کېنې مکه معظمه فتحه شوه او مشرکان د ډېر ذلت سره مخامخ شوه. همدارنګه په مدینه منوره کېنې یهودانو (اهل الكتاب) خپلو فساداتو ته ادامه ورکړه او اسلامي دعوت یې قبول نه کړ چې په نتیجه کېنې بني قریظه پوښا کړی شوه او بني نضیر او بني قینقاع د مدینې منورې څخه وشړل شوه، والحمد لله علی ذلک.

"الكتاب" یعنی تورات

۳۔ په ﴿ وَقَضَيْنَا إِلَىٰ بَنِي إِسْرَءِيلَ فِي الْكِتَابِ ﴾ کېنې ځینو علماوو کرامو د "كتاب" څخه لوح محفوظ مراد کړی دی او د "إلى" توری یې د "علی" په معنی اخستی دی^(۱) یعنی مونږ په لوح محفوظ کېنې په بني اسرائيلو باندې دا فیصله کړې وه چې دوی به د دوه ورو فسادونو مرتکب کېږي.

مګر مونږ ته بهتره برېښي چې کتاب د تورات څخه عبارت شي او د ﴿ وَقَضَيْنَا ﴾ کلمه د "أَوْحَيْنَا" معنی ته متضمنه شي چې په همدغه اعتبار سره به ورپورې د "إلى" توری تعلق ونیسي^(۲)، نو د معنی حاصل به یې داسې راوڅرخي چې: مونږ په تورات کېنې بني اسرائيلو ته د موسی ﷺ په ذریعه وحی کړې وه او قطعي فیصله مو ورته اورولې وه چې تاسو به په راتلونکي کېنې دوه ځله د خپل کتاب ارشادات په فاحشه توګه د پښو لاندې کړئ، البته هغه کتاب چې مونږ ستاسو دپاره هدایت کوونکی (لارښودونکی) ګرځولی دی.

د بني اسرائيلو تواریخ

۴۔ په بني اسرائيلو باندې د تاریخ په اوږدو کېنې زښت ډېر مختلف حالات ورغلي دي، خو کرته د خپلې بې دینۍ د کبله د ذلت سره مخامخ شوي دي چې په مالونو باندې یې چورچاپو ګه شوی دی او دوی پخپله اسیران او غلامان ګرځولی شوي دي. که څوک غواړي چې د بني اسرائيلو

(۱) تفسیر القرطبي ج ۱۰ ص ۲۱۴: تفسیر المظهر ج ۵ ص ۴۰۴

(۲) البحر المحیط ج ۷ ص ۱۲: تفسیر ابي السعود ج ۵ ص ۱۵۶

مفصل تاریخ ولولي نو ځينو اوږدو کتابونو ته دې مراجعه وکړي^(۱). مونږ فقط د لاندې معلوماتو په ذکر باندې اکتفاء کوو:

الف: د يوسف عليه السلام د زمانې څخه نيولې آن د سليمان عليه السلام د زمانې پورې تقريباً نهه سوه (۹۰۰) کاله بني اسرائيلو لږ څه د عزت ژوند کړی دی^(۲).

ب: کله چې سليمان عليه السلام وفات شو او په ځای يې زوی پاچا شو نو په مملکت کېنې يې اتفاقي او اختلافات پيل شوه، او پوره واضحه ده چې د اختلافونو د موجوديت سره عزت او وقار نه پاتې کېږي، نو په بني اسرائيلو باندې هم بده ورځ او د بې حرمتۍ حالت ورغی چې کله به د يوه دښمن د لاسه تالا ترغه شوه او کله به بل دښمن تالا والا کړه (د بې عزتۍ او اهانت سره به يې مخامخ کړه).

ج: په ذکر شوو ايتونو کېنې د بني اسرائيلو د دوه ځله توهين ذکر شوی دی مگر په دې باندې صراحت نه دی شوی چې اول څل توهين د چا د پلوه وه او په دوهم ځل توهين باندې يې کومو دښمنانو پيل کړی وه، او نه په دغه ډول صراحتونو کېنې څه گټه او فائده شته، که بالفرض فائده او گټه پکېنې نغښتې وي نو په هر ځل کېنې به د يرغلگرانو نومونه هم اخستل شوي وي، دا ځکه چې قرآن کریم په تاريخي پېښو کېنې صرف د فائدو ټکي ذکر کوي او بس.

د: نو د دې کبله چې په دواړو ځايونو کېنې د يرغلگرو په نومونو باندې صراحت نه دی شوی او په بني اسرائيلو باندې گڼ ځلې بدې ورځې ورغلې دي مفسرين کرام هم د ﴿عِبَادًا لَّنَا اُولٰٓئِیْ سَیْرُ شَدِیْدٍ﴾ په تفسير کېنې اختلاف لري. لاندې څو مثالونه يې ولولي:

اول: په لومړي ځل کېنې ورباندې بخت نصر البابلي گمارلی شوی وه^(۳) او په دوهم ځل ورباندې فارسيان مسلط کړی شوي وه^(۴).

دوهم: په لومړي ځل کېنې د سنجاريب البابلي د پلوه تالترغه شوي وه^(۵) او په دوهم ځل ورباندې روميانو چپاو وروړی وه^(۶) او داسې نور.

ه: د ذکر شوو دواړو وارونو توهيناتو څخه پرته د توهيناتو نورو وارونو ته الله تعالى د ﴿وَإِنْ عُدْتُمْ عَدْنَا﴾ په کلماتو باندې اشاره کړې ده. يا په بل عبارت: الله تعالى بني اسرائيلو ته د هغوی د جناياتو او پيغمبر وژنې په مقابل کېنې عمومي قاعده ورنازله کړې وه، هغه دا چې که تاسو جنايتونو ته ورگرځئ نو مونږ به ستاسو سرزنش او توهين ته وگرځو.

د همدغې عمومي قاعدې په بنياد په مدينه منوره کېنې هم هلته د نبي کریم ﷺ د هجرت څخه

(۱) تفسير البغوي ج ۳ ص ۹۷: تفسير الخازن ج ۴ ص ۱۶

(۲) تفسير القاسمي ج ۱۰ ص ۲۰۵

(۳) تفسير المظهر ج ۵ ص ۴۰۴

(۴) زاد المسير ج ۵ ص ۹

(۵) روح المعاني ج ۱۵ ص ۱۷

(۶) تفسير المراغي ج ۱۵ ص ۱۵

وروسته د توهین سره مخامخ شوه چې الله ﷻ ورباندې دا ځل مسلمانان مسلط کړه، لکه چې ورباندې په دوهمه توضیح کښې ورته اشاره شوې ده.

و: څه لرې نه ده چې ذکره شوې قاعده په راتلونکي کښې هم په بني اسرائيلو باندې د جناياتو په تجدد سره بيا بيا تطبيق شي، لکه چې نبي کریم ﷺ په يوه اوږده حديث کښې فرمايلي دي چې: «تَقَاتِلُكُمُ الْيَهُودُ فَتُسَلِّطُونَ عَلَيْهِمْ حَتَّى يَقُولَ الْخَجَرُ يَا مُسْلِمُ هَذَا الْيَهُودِيُّ وَرَأَيْتُ فَاَقْتُلُهُ»^(۱) يعنې اى مسلمانانو! ستاسو سره به يهودان (بني اسرائيل) جنگ وکړي خو تاسو به ورباندې د الله ﷻ د پلوه مسلط کړى شئ، حتی چې کاني به هم تاسو ته نارې وهي چې: اى مسلماننه! دغه دى زما شاته يهودي پټ دى راشه قتل يې کړه.

کړۍ څه معنی؟

۵- په ﴿ثُمَّ رَدَدْنَا لَكُمُ الْكُرَّةَ عَلَيْهِمْ﴾ کښې مفسرينو کرامو د "کړۍ" کلمه په دولت او غلبې سره تفسيره کړې ده^(۲)، زمونږ په فکر دغه تفسير به هغوى ځکه خوښ کړى وي چې د ذکرې شوې کلمې د ډېرو معناوو څخه يوه معنی د قوي پري معنی ده^(۳) او واضحه ده چې د قوي پري سره قوت او غلبه لازمه ده. نو حاصل به يې داسې راخېژي چې: بيا مونږ تاسو ته قوت او دولت درکړ او په دښمنانو باندې مو غالب او بريالي وگرځولى، خو تاسو بيا فسق او فجور ته لاس واچاوه.

سوال جواب

۶- که څوک وايي چې: په ﴿وَإِنْ أَسَأْتُمْ فَلَهَا﴾ کښې د "ل" تورى د گټې دپاره استعمالېږي لکه چې لږ ورباندې په ﴿لَا أَنْفُسَكُمْ﴾ کښې د همدې مطلب دپاره استعمال شوى دى؛ نو پوښتنه دا ده چې د څه حکمت په بنياد د ﴿فَلَهَا﴾ په عوض "فَعَلَيْهَا" نازل نه شو، چې حاصل به يې داسې راوتلى وي چې که تاسو بدې وکړئ نو همدا ستاسو په نفسونو باندې به بار شي؟
مونږ وايو چې: مفسرينو کرامو د "ل" تورى د "علی" د تورى^(۴) په معنی اخستى دى مگر بهتره دا ده چې دا تورى په خپله معنی باندې پرېښول شي، ترڅو اشاره وکړي شي چې ظالمان په ظلم کښې دومره زیار وباسي ته به وايي چې ظلم يې په گټه باندې دى. نو د معنی حاصل به يې داسې راوخېژي چې که تاسو بدې وکړئ نو دغه بدې ستاسو د خپلو ځانونو دپاره ده، لکه چې الله ﷻ فرمايي چې: ﴿هَذَا مَا كَسَزْتُمْ لِأَنْفُسِكُمْ﴾ [التوبة: ۳۵] يعنې د قيامت په ورځ به زکات خواره پيسه داران په خپلو پيسو باندې داغل کېږي او ورته به ويل کېږي چې دا هغه شى دى کوم چې تاسو د خپلو ځانونو دپاره زخيره کړى وه.

(۱) جامع الترمذي ج ۲ ص ۴۷

(۲) تفسير ابي السعود ج ۵ ص ۱۵۷

(۳) مفردات الراغب ص ۴۴۵

(۴) البحر المحيط ج ۷ ص ۱۵

۷۔ د ﴿لِيَسْتَفْهُوا وُجُوهَكُمْ﴾ کلماتو سره دغه عبارت "بَعَثْنَا عَلَيْكُمْ عِبَادًا لَنَا أُولِي بَأْسٍ شَدِيدٍ" مقدار دی چې په ﴿لِيَسْتَفْهُوا﴾ کښې د "ل" توری ورپورې تعلق نیسي. نو د معنی حاصل یې داسې راوځي: چې کله د ذکر و شوو دوه وو وعدو څخه د وروستنۍ وعدې وخت راوړسېد نو په تاسو باندې مو د دوهم ځل دپاره خپل داسې بندګان (مخلوقات) درمسلط کړه چې د کلک جنگ خاوندان وه، نو دا ځل هم د المسجد الاقصی په شمول ستاسو په کورونو کښې وگرځېده راوگرځېده او تاسو ټول یې تالا والا کړی. ذکرې شوي مقدري کلمې د وړاندېني پنځم ایت څخه څرګندېږي.

حصیر څه معنی؟

۸۔ په ﴿وَجَعَلْنَا جَهَنَّمَ لِلْكَافِرِينَ حَصِيرًا﴾ کښې د "حصیر" کلمه د "حضر" لکه "ضرب" څخه اشتقاقه شوې ده چې د تنګوالي معنی ورکوي^(۱)، مګر عبدالله بن عباس رضی الله عنهما په بنديخانې باندې تفسیره کړې ده^(۲) چې د هره طرفه محاصره وي او هیڅوک ترې وتلو ته نه پرېښودل کېږي، یعنې مونږ په آخرت کښې د کفارو دپاره دوزخ بنديخانه ګرځولی دی چې په هیڅ صورت کښې به ترې بهر وتل موندنه نه کړی شي.

﴿وَيَذَعُ الْإِنْسَانُ بِالْأَشْرَارِ دُعَاءَهُ بِالْخَيْرِ وَكَانَ الْإِنْسَانُ عَجُولًا﴾ ۱۱ ﴿وَجَعَلْنَا اللَّيْلَ وَالنَّهَارَ آيَاتَيْنِ فَمَحْوَنًا آيَةَ اللَّيْلِ وَجَعَلْنَا آيَةَ النَّهَارِ مُبْصِرَةً لِّتَبْتَغُوا فَضْلًا مِّن رَّبِّكُمْ وَلِتَعْلَمُوا عَدَدَ السِّنِينَ وَالْحِسَابَ وَكُلُّ شَيْءٍ فَصْلَنَاهُ تَفْصِيلًا﴾ ۱۲ ﴿وَكُلُّ إِنْسَانٍ أَلْزَمْنَاهُ طَبِيرَهُ فِي عُنُقِهِ وَنُخْرِجُ لَهُ يَوْمَ الْقِيَمَةِ كِتَابًا يَلْقَاهُ مَنشُورًا﴾ ۱۳ ﴿أَقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا﴾ ۱۴ ﴿مَنْ آهْتَدَىٰ فَإِنَّمَا يَهْتَدِى لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَلَا تَزِرُ وَازِرَةٌ وِزْرَ أُخْرَىٰ وَمَا كُنَّا مُعَذِّبِينَ حَتَّىٰ نَبْعَثَ رَسُولًا﴾ ۱۵ ﴿وَإِذَا أَرَدْنَا أَن نُّهْلِكَ قَرْيَةً أَمَرْنَا مُتْرَفِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَّرْنَاهَا تَدْمِيرًا﴾ ۱۶

[۱۱] او بنياد (په قول او عمل سره) شر لره (داسې په جدیت سره) غوښتنه کوي لکه غوښتنه یې خیر لره (ته به وایې چې خیر غواړي)، او انسان جلتی کوونکي دي.

[۱۲] او مونږ (په خپل کامل قدرت باندې) شپه او ورځ دوه نښې ګرځولي دي، نو د شپې نښه

(۱) مفردات الراغب ص ۱۱۹

(۲) الدر المنثور ج ۵ ص ۲۴۵

مو بی نور کړې ده (بې نور مو پیدا کړې ده) او د ورځې نښه مو د لیدلو دپاره مساعده (رنه) پیدا کړې ده، (دا دواړه) د دې دپاره چې تاسو د خپل رب ﷻ د پلوه فضل (حلال مال) ولټوئ او د دې دپاره چې تاسو د کلونو په شمېر او (په نورو) حسابونو باندې پوه شئ، او هر شی (مونږ تفصیلوار بیان کړی دی) تفصیلوار مو بیان کړی دی، تفصیلوار بیانول.

[۱۳] هر انسان لره (مونږ) د ده عمل د ده په غاړه کښې (لازم گرځولی دی) لازم مو گرځولی دی، او مونږ به ورته د قیامت په ورځ (د ده عمل) د داسې کتاب په شکل راوباسو (راڅرګند کړو) چې هر انسان به ورسره په داسې حال کښې ملاقي شي چې (کتاب به یې ورته) پرانستلی وي.

[۱۴] (هر انسان ته به په دغې ورځ کښې وویل شي چې) خپل کتاب (عملنامه) دې (پخپله) ولوله، چې نن ورځ ستا خپل خان په همدا تاباندې د حساب کوونکي په حیث کفایت کوي (نو انصافاً فیصله وکړه).

[۱۵] (ای پیغمبره!) هر څوک چې لاره موندلې کړې (په سمه لاره روان شي) نو یقیناً د خپل خان دپاره یې لاره موندلې کړه (ګټه یې همده ته ده)، او هر څوک چې بې لارې شي نو یقیناً (بې لارې یې) په همده باندې ده (فقط د همده په ضرر تمامېږي)، او (دا ځکه چې) یو پشاکوونکی نفس هم د بل پشاکوونکي نفس پټی (بار) نه پشاکوي (نه اوچتوي)، او مونږ ترهغې پورې (هیچا ته) عذاب ورکوونکي نه یاستو ترڅو چې (ورته) پیغمبر مبعوث کړو (ورولېږو چې دعوت ورکړي).

[۱۶] او کله چې مونږ اراده وکړو چې مونږ یو ښار هلاک (پوښا) کړو نو (د ښار) په نعمتونو باندې مستو (سرکشانو) خلکو ته (په اطاعت باندې) امر وکړو (چې سرکشي پرېږدي) نو هغوی په ښار کښې فسق وکړي (په خپل فسق او سرکشي باندې کلک شي) نو (په دغه وخت کښې) په دوی باندې (د تعذیب) خبره ثابته شي نو مونږ یې هلاک کړو هلاکول (چې بالکل نښي او اثار یې ورک شي).

ارتباطونه

۱- د وړاندېنیو ایتونو د جملې څخه په وروستنیو ایتونو کښې قرآن کریم ته د هدایت کوونکي لقب ورکړی شوی وه، او دلته د یو پلوه د هدایت په هکله د انسان عکس العمل ته اشاره شوې ده او د بله پلوه د قرآن د ارشاداتو او هدایاتو څو مثالونه بیان شوي دي چې باید د عقیدې د پوخوالي استفاده ترې وکړی شي.

۲- هلته د الله ﷻ د کتاب صفات بیان شوي وه او دلته د انساني کتاب (عملنامه) څه وضاحت شوی دی، نو حاصل یې داسې راڅرګړي.

د مطلب خلاصه

ای پیغمبره! که څه هم قرآن کریم د سمې او سیدې لارې ښودونکی دی چې د خیر کارونو ته بلل کوي او د شر د کارونو څخه خلک منعه کوي مګر انسان د قرآن کریم د هدایاتو څخه استفاده نه کوي نو د شر کارونو ته داسې په زغرده ورنژدې کېږي ته به وایې چې دا ورته په ګټه تمامېږي او دا

بنی اسرائیل (۱۲)

د خبر کارونه دي. یا په بل عبارت: قرآن کریم انسان ته د جنت د لارې هدایت کوي مگر انسان د دوزخ لاره خوښوي او د جنایاتو مرتکب کېږي بلکې کله-کله لا په خپله خوله هم خپل ځان ته د شر غوښتنه کوي.

د انسان د ذکرې شوې کړنلارې وجه دا ده چې: انسان عجول (تادي کوونکی) دی، هغه شی یې ډېر خوښېږي چې په عجله سره لاس ته ورځي، نو د همدې کبله آخرت په دنیا باندې پلوري او د الله ﷻ غضب د خپل ځان دپاره گټي.

۲- قرآن کریم لکه څنگه چې خلکو ته عملي ارشادات کوي همدارنگه په عقیدوي ارشاداتو او د دلایلو په بیان باندې یې هم هیڅ کمی نه دی کړی، ای انسانانو! تاسو لاندې دلایلو ته څیر شئ:

الف: مونږ شپه او ورځ د خپل وحدانیت په اثبات باندې دوه واضحه دلایل درولي دي، که بالفرض المحال الله ﷻ واحد او لا شریک نه وی نو د شپې او ورځې بدلون رابدلون به په دغسې منظمه توګه صورت نه وی نیولی لکه چې اوس په دوامداره توګه بدلېږي رابدلېږي.

ب: په دې باندې علاوه مونږ شپه تیاره پیدا کړې ده خو دومره تیاره نه چې څوک پکښې د خپله ځایه حرکت ونه کړي شي او بالمقابل ورځ مو روښانه ګرځولې ده، که بالفرض المحال الله ﷻ شریک درلودی نو ذکر شوی صورت حال به په دوامداره توګه تحقق نه وی موندلی. دا د دې دپاره چې:

اول: چې تاسو په شپه کښې آرام وکړئ او خپله ستوماني وباسئ او په ورځ کښې د خپل رب ﷻ فضل (حلال مال) حاصل کړئ او کار او کسب وکړئ، نو که ټول عمر مو شپه وي د حلال رزق او نورو ضروریاتو د پوره کولو دپاره به مو وخت نه درلودی، او که ټول عمر مو ورځ وي نو تاسو به نارامه شوي وی او دنیا به در باندې تنګه شوې وی.

دوهم: ترڅو تاسو د کلونو په شمېر باندې پوه شئ، که نه نو تاسو به د کلونو په شمېر باندې نه وی پوه شوي او مصالح به مو ټال شوي وی.

درېم: ترڅو تاسو د کال په داخل کښې د میاشتو او ساتونو په شمېره باندې هم پوه شئ او خپل احتیاجات پرې پوره کړئ.

ج: ای انسانانو! مونږ تاسو ته ټول ضروریات او احتیاجات پوره کړي دي او هر شی مو درته په قرآن کریم کښې ښه تفصیلوار بیان کړی دی، چې نه مو ستاسو دنیاوي ضروریات پکښې پرېښي دي او نه مو اخروي ضروریات ترک کړي دي.

۳- ای پیغمبره! څرنگه چې مونږ د انسان ټول ضروریات بیان کړي دي او د قرآن کریم د نزول احسان مو پرې کړی دی نو هیڅوک د قیامت په ورځ د اعتذار وجه نه شي درلودلی، بیا مو د همدې کبله د نتایجو د ثبت په غرض د هر انسان دپاره یو بل کتاب هم لازم ګرځولی دی چې ټول کړه وړه یې پکښې لیکلې کېږي او هیڅوک ترې خپل ځان نه شي ګوښه کولی، ته به وایې چې د هر چا د غاړې هار دی. همدغه کتاب (عملنامه) به د قیامت په ورځ مونږ د هر چا دپاره راڅرګنده کړو او هر څوک به د خپل کتاب سره په داسې حال کښې ملاقي شي چې هغه به ورته پرانستی وي او په

دېره اسانۍ سره به يې لوستلی شي.
نو هر چاته به په دغې ورځ کښې امر وکړي شي چې خپل کتاب دې پخپله ولوله او د بنې دقېبې محاسبې څخه کار واخله، چې ستا په شخصي قضاوت کښې تاته څومره ملائمه متوجه ده او ياد څومره سزا يا جزا لايق يې.

۴- ای پیغمبره! هرڅوک چې د قرآن کریم په ارشاداتو باندې عمل وکړي نو دا يې د خپل ځان دپاره گټه ده، الله ﷻ د عبادت کوونکو د عبادت څخه بهې پروا دی، او که څوک يې د پښو لاندې کړي نو ضرر يې همده ته متوجه دی او د قیامت په ورځ به يې يوازې همدې د سزا متحمل کېږي، او دا ځکه چې په دغې ورځ کښې هيڅوک د بل چا د گناه پېټې نه په خپلو اوږو باندې اخلي او نه ورباندې وربارولې شي.

۵- مونږ ځکه قرآني ارشادات او هدايات خلکو ته ورنازل کړه چې مونږ تر هغه د هېچا تعذيب کوونکي نه ياستو ترڅو به هغوی ته پیغمبر ورولېږو او په شرعي هداياتو باندې يې پوه کړو، نو که د پیغمبر د لېږلو څخه وروسته يې سمه لاره خپله نه کړه او د ضلالت لاره يې غوره کړه نو د هغه څخه وروسته به زمونږ د عذاب سره مخامخ شي.

۶- نو د همدې کبله کله چې مونږ اراده وکړو چې يو ښار هلاک کړو نو يو په يو ورباندې عذاب نه ورنازلوو بلکې د هغه مشران او د عزت خاوندان مستقيماً او نور خلک په غير مستقيمه توگه په شرعي احکامو باندې مامور گرځوو او د خير دپاره دعوت ورکړو، نو کله چې هغوی زمونږ شرعي احکام د پښو لاندې کړي او نافرماني وکړي نو په دغه وخت کښې په دوی باندې د عذاب وربښکته کول حتمي وگرځي، نو عذاب ورباندې وربښکته کړو او ټول پوښا کړو، چې د قیامت په ورځ مونږ ته اعتذار هم نه شي وړاندې کولی چې: ای ربه! مونږ ته خو به دې په دنيا کښې خپل ارشادات رالېږلي وی نو که مونږ پکښې ناغیرې کړي وی نو بيا به دې په عذاب باندې اخته کړي وی او اوس به دې په دوزخ کښې وراچولي وی.

توضیحات

۱- مونږ د [البقرة: ۷۲] ایت لاندې - لله ﷻ الحمد - لیکلي دي چې کله-کله په محاوراتو کښې د ځينو افرادو عمل ټول قوم او ټول جنس ته نسبت کېږي. نو په همدې بنياد په ﴿وَيَذَعُ الْإِنْسَانُ بِالْأَثَرِ دُعَاءَهُ بِالْخَيْرِ﴾ کښې د کفارو د شر غوښتنه جنس انسان ته منسوبه شوې ده حال دا چې مؤمنان د کفارو غوندې خاصيت نه لري چې د خپل ځان دپاره د شر په غوښتنه کښې زیاته عجله (تادي) وکړي. د کفارو د شر غوښتنه په لاندې دوه ډوله ده:

الف: د حال په ژبه خو ټول کفار د خپلو ځانونو دپاره د الله ﷻ د غضب غوښتونکي دي او په دغې عاجلې او فاني دنيا باندې د آخرت دائمي نعمتونه پلوري، لکه چې د [بنی اسرائیل: ۷] ایت لاندې ورته په شپږمه توضیح کښې اشاره شوې ده.

ب: ځینې کفار د ډېر عناد د کبله کله-کله د قال په ژبه هم په ډېر الحاح سره د شر غوښتنه کوي لکه چې الله ﷻ د همدوی د خولو څخه حکایت کوي چې: ﴿اللَّهُمَّ إِنَّكَ كَأَنَّ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا جِجَارَةً مِنَ السَّمَاءِ أَوْ آتِنَا بِعَذَابٍ أَلِيمٍ﴾ [الأنفال: ۳۲] یعنې ای الله! که چرته دغه قرآن کریم ستا په نزد همدا حق وي نو په مونږ باندې د اسمانه ډېرې راووروه او یا راته دردناک عذاب راوړه (راباندې نازل کړه).

سوال جواب

۲- که څوک وايي چې: ځينو مفسرينو کرامو خو ذکر شوی ایت شریف د مؤمنانو د حال سره مربوط گڼلی دی چې په ځينو وختونو کښې د بې صبرۍ د کبله خپل خان او خپل اولاد ته ښېراوې کوي او شر ورته غواړي، حال دا چې په همدغه ډول تفسیر باندې لاندې حدیث شریف هم دلالت کوي چې یوه ورځې نبي کریم ﷺ وفرمایيل چې: «لَا تَدْعُوا عَلَى أَنْفُسِكُمْ وَلَا تَدْعُوا عَلَى أَوْلَادِكُمْ وَلَا تَدْعُوا عَلَى خَدَمِكُمْ وَلَا تَدْعُوا عَلَى أَمْوَالِكُمْ لَا تُؤَافِقُوا مِنْ اللَّهِ سَاعَةً يُنِيلُ فِيهَا عَطَاءُ قَبَسْتَجِيبَ لَكُمْ»^(۱) (ای مؤمنانو! تاسو په خپلو ځانونو باندې ښېراوې مه کوئ او په خپلو اولادونو باندې ښېراوې مه کوئ او په خپلو خدمتگارانو باندې ښېراوې مه کوئ او (بالآخره) په خپلو مالونو باندې ښېراوې مه کوئ، له دې گبله چې تاسو د داسې سات سره موافق نه شئ چې په هغه کښې د الله ﷻ د پلوه ورکړه موندله کېږي، نو الله ﷻ به ستاسو ښېراوې قبولې کړي (او بیا به تاسو پخپله پرې خپه یاست)؟
مونږ وايو چې: مونږ ځکه ذکره شوې شرحه د ایت شریف د پاره د تفسیر په حیث قبوله نه کړه چې وړاندې او بېرته ټول ایتونه د کفارو خاصیت بیانوي، نو مناسبه دا ده چې د ملغلرو امېل پرې نه کړی شي.

یوه پوښتنه او د هغې جواب

۳- که څوک وايي چې: په ﴿فَمَحَوْنَا آيَةَ الْآيِلِ﴾ کښې د «مَحَوْنَا» کلمه د «مَحُو» لکه «ضَرَبَ» څخه اشتقاقه شوې ده چې د یوه شي د اثارو د منځه وړلو معنی ورکوي^(۲) نو د معنی حاصل یې باید داسې راوخېژي چې مونږ شپه او ورځ پیدا کړه چې د الله ﷻ د قدرت دوه نښې دي نو بیا مو د شپې اثار (رڼا) د منځه وېره او تیاره مو کړه؛ حال دا چې شپه خو همدغسې تیاره پیدا کړې شوې ده؟
مونږ وايو چې: د ذکر شوو کلماتو معنی هغسې نه ده لکه څنگه چې په اعتراض کښې ذکره شوې ده، بلکې معنی یې دا ده چې مونږ شپه همدغسې تیاره پیدا کړه ترڅو ستاسو مصالح ټال نه شي. او دا ډول استعمال په عربي ژبه کښې رایج دي لکه چې وايي: «ضَيَّقَ فَمَ الرُّكْبَةَ»^(۳) د څا خوله تنگه کړه، یعنې تنگه یې جوړه کړه.

(۱) سنن ابی داؤد ج ۱ ص ۲۱۴

(۲) مفردات الراغب ص ۴۸۴

(۳) روح المعاني ج ۱۵ ص ۲۶

سوال جواب

۴۔ کہ څوک وایي چې: په ﴿وَلَتَعْلَمُوا عَدَدَ اللَّيْنِ وَالْحِسَابِ﴾ کښې خو د "حساب" کلمه د عدد د استعمال یا شمېرلو څخه عبارت ده^(۱) نو پوښتنه دا ده چې د څه حکمت په بنیاد په دې مقام کښې د ﴿عَدَدَ اللَّيْنِ﴾ کلمې په تعقیب د ﴿وَالْحِسَابِ﴾ کلمه هم نازل شوه؟

مونږ وایو چې: که څه هم ځینو علماوو کرامو د "عَدَد" او "حِسَاب" ترمنځ په اوږده بحث کښې څه توپرونه لیکلي دي^(۲) مگر کوم شی چې مونږ ته په جواب کښې بهتر برېښي هغه دا دی چې د ﴿عَدَدَ اللَّيْنِ﴾ څخه د کلونو شمېر مراد دی او د "حساب" څخه د کال په داخل کښې محاسبه مطلب ده، لکه میاشتې، ورځې، ساتونه، دقیقې او داسې نور. ځکه چې د شپې او ورځې په بدلون باندې لکه څنګه چې کلونه څرګندېږي همدارنګه د کال په داخل کښې د نورو برخو څرګندونه هم ترې معلومېږي، نو که بالفرض ټول عمر شپه وی او یا ټول عمر ورځ وی نو نه به چا کال پېژاندلی وی او نه به یې د کلونو په پرځو (ساتونو او دقیقو) باندې علم حاصل شوی وی.

او یا د ﴿وَالْحِسَابِ﴾ څخه هغه حسابونه مطلب دي کوم چې په معاملاتو کښې جریان لري لکه د راکړې ورکړې اوقات، او یا په عباداتو کښې مراعات کېږي لکه د لمانځه وختونه او د حج موسم؛ نو که بالفرض الله ﷻ د شپې او ورځې څخه فقط د یوه په پیدا کولو باندې اکتفاء کړې وی نو نه به چا د معاملاتو وختونه پېژاندلي وی او نه د عباداتو.

یو نحوي تحلیل

۵۔ په ﴿وَكُلُّ شَيْءٍ فَصَّلْنَاهُ تَفْصِيلًا﴾ کښې د ﴿كُلُّ﴾ کلمه په مقدر فعل "فَصَّلْنَا" سره منصوبه ده چې مذکور فعل ﴿فَصَّلْنَاهُ﴾ ورته تفسیر واقع شوی دی، ته به وایي چې داسې نازل شوی وي: "وَفَصَّلْنَا كُلَّ شَيْءٍ فَصَّلْنَاهُ تَفْصِيلًا" یعنې او مونږ هر شی بیان کړی دی، بیان کړی مو دی بیانول. د دې ډول منصوب زیات بحث د نحوي په کتابونو کښې دی^(۳).

اما د دې خبرې تحقیق چې الله ﷻ هر شی بیان کړی دی د [الأنعام: ۳۷] او د [النحل: ۸۹] ایتونو لاندې تېر شوی دی والحمد لله ﷻ چې تکرار ته یې اړتیا نه ګورو.

د "طَائِر" کلمه څه معنی؟

۶۔ ذکر شوی عین نحوي تحلیل باید په ﴿وَكُلُّ إِنْسَانٍ أَلْزَمْنَاهُ طَائِرَهُ فِي عُنُقِهِ﴾ کښې هم مراعات شي. دا د یو پلوه، او د بله پلوه د "طَائِر" کلمه علماوو کرامو^(۴) په متعددو معناوو باندې

(۱) مفردات الراغب ص ۱۱۵

(۲) تفسیر ابی السعود ج ۵ ص ۱۶۰

(۳) شرح ملا جامي فی النحو ص ۱۱۹

(۴) زاد المسیر ج ۵ ص ۱۲

تفسیرہ کړې ده لاندې مثالونه یې ولولئ:

الف: په دې مقام کېنې د "طائر" د کلمې څخه هغه څه مراد دي کوم چې هر انسان ته په ازل کېنې لیکلی شوي دي، برابره خبره ده چې خیر وي او که شر وي^(۱).

ب: دا کلمه د هر انسان د هغې عملنامې څخه عبارت ده په کومه کېنې چې د هر چا کړه وړه د ژوند د اختتام پورې لیکلی کېږي. یا په بل عبارت: د عبد الله بن عباس رضی الله عنہما په روایت د "طائر" کلمه د عمل څخه عبارت ده^(۲).

مونږ ته داسې برېښي چې ذکرې شوې دواړه معناوې مرادول څه منافات نه لري، نو څه لرې نه ده چې دواړه مرادې وي. نو د معنی حاصل به یې داسې شي چې مونږ هر انسان ته د ده هغه کړه وړه په غاړه کېنې د غاړکۍ په شان لازم گرځولي دي، لازم مو ورته گرځولي دي چې نه د تقدیر څخه تخلف کولی شي او نه یې د کړو وړو څخه څه شی د لیکلو څخه پرېښودل کېږي.

سوال جواب

۷- که څوک وایي چې په څه مناسبت د انسان د هغه عمل څخه په "طائر" سره تعبیر وکړی شو کوم چې ورته په ازل کېنې لیکلی شوي دي او د مرګه پورې یې روزمره په عملنامه کېنې ثبت کېږي؟ مونږ وایو چې: ځینو علماوو کرامو د ذکر شوي مناسبت وجه د عربانو عادت بنودلی دی^(۳) چې د مرغانو په الوتلو سره به یې د خپلو اعمالو دپاره نېک فالونه او بد فالونه نیول، چې پوره بیان یې د [الأعراف: ۱۳۱] ایت لاندې تېر شوی دی والحمد لله، نو قرآن کریم په دې مقام کېنې د همدوی د عادت په مطابق د اعمالو څخه په "طائر" سره تعبیر وکړ لکه چې دوی خپل اعمال د مرغانو په الوزولو پورې مربوط کړي وه.

مګر مونږ ته ذکر شوی مناسبت په زړه پوری نه برېښي ځکه چې دا کار یوازي مشرکانو کاوه نه ټولو انسانانو. مونږ ته دا ښه ښکاري چې د "طائر" کلمه به د هغې برخې څخه عبارت وي کومه چې چاته په قرعه اچولو سره ورووځي، چې په همدې معنی باندې په محاوراتو کېنې استعماله شوې ده^(۴)، لکه چې ام العلاء رضی الله عنها په یوه اوږده حدیث کېنې وایي چې: «إِقْتَسِمَ الْمُهَاجِرُونَ قُرْعَةً فَطَارَ لَنَا عُثْمَانُ بْنُ مَظْعُونٍ»^(۵) یعنې په مدینه منوره کېنې اولني مهاجرین په قرعه (بچي اچولو) سره ویشلی شول نو زمونږ دپاره په وېش کېنې عثمان بن مظعون ؓ راوالوت (ورسېد)، زمونږ دغه صحابي ؓ په برخه شو.

(۱) تفسیر الطبري ج ۱۵ ص ۵۰

(۲) تفسیر البغوي ج ۲ ص ۱۰۸

(۳) التفسیر الکبير ج ۲۰ ص ۱۶۷

(۴) لسان العرب ج ۴ ص ۵۱۱

(۵) صحيح البخاري ج ۱ ص ۱۶۶

بنی اسرائیل (۱۷)

نو په دې مقام کښې به یې د معنی حاصل داسې راوڅیږي چې الله ﷻ هر چاته د اعمالو ازلي برخه لازمه گرځولې ده چې د همدغې برخې څخه ورته د ژوند په دوران کښې یو کتاب جوړېږي چې د قیامت په ورځ به ورسره ملاقي شي.

هېر مونه شي!

۸- هېر مونه شي! چې تقریباً د عربي محاورې څخه علاوه په ټولو محاورو کښې عادت دی چې د هر چا اعمال او کړه وړه د هغه لاسونو ته نسبت کېږي، که څه هم څوک لاسونه ونه لري او یا یې د لاسونو څخه په غیر په بل کوم اندام باندې اجراء کړی وي، همدارنگه په محاوراتو کښې دام عادت دی چې د یوه شي د لزوم څخه د غاړې په غاړکۍ باندې تعبیر کوي لکه چې په پښتو کښې وایي چې: دا کار ماته په غاړه کښې راولوېد.

نو په دې مقام کښې د همدغې محاورې په لحاظ کښې نیولو سره د اعمالنامو لزوم (فې عقیق) د هر چا غاړې ته منسوب شو.

سوال جواب

۹- که څوک وایي چې د ﴿أَقْرَأْ كِتَابَكَ﴾ څخه څرگندېږي چې د قیامت په ورځ به هر څوک مکلف وي چې خپله اعمالنامه پخپله قرائت کړي، حال دا چې په دنیا کښې خو د اکثرو خلکو لیک او لوست نه وي زده؟

مونږ وایو: ځینو علماوو کرامو ذکر شوی سوال داسې جواب کړی دی چې: هلته به ټول اعمال مجسم شي چې هر څوک به یې کتلی شي او هر چا ته به په سترگو باندې ښکارېږي^(۱)، مگر مونږ ته دا جواب خوندور نه برېښي ځکه چې د ﴿أَقْرَأْ كِتَابَكَ﴾ د کلماتو سره سمون نه خوري مونږ ته چې کوم جواب خوندور ښکاري هغه دا دی چې هلته به د الله ﷻ په کامل قدرت سره هر څوک لوستونکی وگرځي البته د هغه لیک دپاره کوم چې د پریستو د پلوه په اعمالنامو کښې صورت نیولی وي، لکه چې قتاده ؓ وایي چې: «سَيَقْرَأُ يُؤْمِنُ مَنْ لَمْ يَكُنْ قَارِئًا فِي الدُّنْيَا»^(۲) ژر دی چې په دغې ورځ کښې به هغه څوک هم لوستل وکړي کوم چې په دنیا کښې لوستونکی نه وي.

ایا د کفارو ماشومان جنتیان دي؟

۱۰- د ﴿وَلَا تَزِرُ وَازِرَةٌ وِزْرَ أُخْرَى﴾ په تفسیر کښې ځینو علماوو کرامو کښې د کفارو د ماشومانو او د دوی د لهونیانو موضوع مطرحه کړې ده چې: ایا دوی د مور او پلار په کفر باندې نیولی کېږي چې دوزخ ته لاړ شي او که څنګه؟ څرنگه چې دغه بحث ډېر اوږد بحث دی نو مونږ یې دلته فقط د لاندې ټکو په ذکر باندې اکتفاء کوو:

(۱) تفسیر الفاسي ج ۱۰ ص ۲۱۲

(۲) الدر المنثور ج ۵ ص ۲۵۰: تفسیر البغوي ج ۳ ص ۱۰۸

الف: په ذکره شوي موضوع کښې ځينو مفسرينو کرامو متعدد مربوط احاديث راغونډ کړي دي^(۱)، الله ﷻ دې ورته اجرونه ورکړي.

ب: په دغې موضوع کښې علماء کرام په پنځو گروپونو باندې ويشلي شوي دي^(۲) او هر يوه گروپ په يوه حديث باندې استناد کړی دی. گروپونه دا دي:

اول: د کفارو ماشومان دوزخيان دي.

دوهم: دوی جنتيان دي او د مور پلار په کفر باندې نه نيول کېږي.

درېم: دوی به په جنت کښې د جنتيانو خدمتگاران وي.

څلورم: دوی د الله ﷻ په مشيت او ارادې پورې اړه لري، نو که د جنت اراده يې ورته وشي جنت ته به لاړ شي او که د دوزخ اراده يې ورته وکړه نو دوزخ به يې ځای وي.

پنځم: دوی به د قيامت په ورځ د امتحان لاندې واقع کړی شي نو څوک چې کامياب شو هغه به جنت ته لاړ شي او ناکامان به د دوزخيانو په ډله کښې شامل کړی شي.

ج: مگر تحقيقي خبره دا ده چې د کفارو ماشومان به د مور او پلار په کفر باندې ونه نيول شي او الله ﷻ به يې په خپل فضل سره جنت ته داخل کړي^(۳).

د: اما ذکر شوی اختلاف په دنياوي امورو کښې نشته بلکې دلته ټول علماء متفق دي چې په دنيا کښې د کفارو ماشومان د مور او پلار د کفر د کبله د غلامۍ لاندې واقع کېږي او د جنازې د لمانځه څخه محرومېږي او داسې نور.

هغه کسان چې بې دعوتۍ پاتې وي مکلف دي؟

۱۱- په دې مقام کښې د ﴿وَمَا كُنَّا مُعَذِّبِينَ حَتَّىٰ نَبْعَثَ رَسُولًا﴾ په ارتباط دا پوښتنه پيدا کېږي چې: ايا لاندې کسان به د قيامت په ورځ د عذاب لاندې واقع شي او که نه؟

الف: هغه کسان چې د فتره (د پيغمبرانو څخه په خالي زمانه) کښې تېر شوي دي، چې د يوه پيغمبر دين د خلکو څخه هېر شوی وي او بل پيغمبر ورته لا نه وي مبعوث شوی ترڅو هغوی ته د الله ﷻ هېر کړی شوی دين ورپه ياد کړي.

ب: هغه کسان کوم چې بالفرض په داسې يوې سيمه کښې ژوند وکړي چې هلته د پيغمبر دعوت نه وي ورسېدلی او هغوی بالکل د نبوت څخه خبر نه وي.

د ذکرې شوي پوښتنې په هکله مفسرينو کرامو^(۴) ډېر اوږده بحثونه کړي دي که څوک يې د لوستلو شوق لري نو هملته دې مراجعه وکړي، مونږ چې د کوم شي ليکل غواړو هغه دا دی چې اول

(۱) تفسير ابن کثير ج ۳ ص ۲۸

(۲) تفسير المظهر ج ۵ ص ۴۲۶

(۳) روح المعاني ج ۱۵ ص ۳۶

(۴) تفسير المظهر ج ۵ ص ۴۲۲: روح المعاني ج ۱۵ ص ۳۷: تفسير المراغي ج ۱۵ ص ۲۵

خو د ذکر و شوو دواړو ډلو شتون محض یوه فرضیه ده او دا ځکه چې الله ﷻ فرمایي چې: ﴿وَإِنْ مِنْ أُمَّةٍ إِلَّا خَلَا فِيهَا نَذِيرٌ﴾ [فاطر: ۲۴] یعنی: هیڅ امت (ډله) نه ده مگر دارونکی پکښې تېر شوی دی چې یا به پیغمبر وه او یا به یې نائب وه.

او که ومنو چې ذکرې ډلې شته نو بیا وایو چې: د ذکرې شوې پوښتنې جواب د عقل په ارزښت پورې ارتباط لري او د عقل ارزښت په لاندې درېو موادو کې خلاصه کېږي^(۱):
 اول: اهل الاعتزال (معتزله) وایي چې اصلاً د شرعي احکامو واجب وونکی عقل دی اما شرعي دلائل محض معرف او نښې نښانې دي، نو که بالفرض د سره شریعت نه وی نازل شوی هم انسان به د عقل په سبب مکلف وی چې په الله ﷻ باندې یې د وحدانیت عقیده خپله کړې وی. د دوی په نزد هوښیار ماشوم مکلف دی چې ایمان راوړي او که نه نو په دوزخ کې به په دوامداره توګه معذب شي.

د دغې ډلې په نزد په هغه شي کېښې باید تاویل وکړی شي کوم چې د عقل د احاطې لاندې نه واقع کېږي لکه د الله ﷻ دیدار، د قبر عذاب او داسې نور.

د معتزله وو په نظر په سوال کېښې ذکرې شوې ډلې ټولې اهل النار دي په دې شرط چې هوښیارې وي او د وحدانیت عقیده خپله نه کړي، نو د همدې کبله دوی مجبور دي چې په ذکر شوي ایت کېښې د رسول کلمه په عقل سره مووله کړي^(۲)، یعنی مونږ ترهغه څوک نه معذبوو ترڅو چې هغه ته عقل ورکړو او هوښیار یې وګرځوو.

دوهم: د الامام الشافعي رحمه الله او ځینو نورو علماوو کرامو د عقل په هکله نظر دا دی چې عقل د احکامو په وجوب او عدم وجوب کېښې د شریعت څخه په غیر هیڅ حیثیت نه لري، د همدې کبله د هوښیار ماشوم ایمان صحیح نه دی، ځکه چې ماشوم شرعاً مکلف نه دی.

د دوی په نظر ذکرې شوې ډلې هیڅ مسؤلیت نه لري او حتی په کفر او شرک باندې نه نیولی کېږي په دې شرط چې هغوی ته د یوه پیغمبر دعوت نه وي رسېدلی، لکه چې همدا د ایت شریف متبادر مفهوم دی.

درېم: ابو حنیفه رحمه الله او ځینې نور علماء کرام وایي چې عقل په انسان کېښې یو جوهر دی خو دومره لوړ هم نه دی لکه چې معتزله ورباندې قائل دي چې په شریعت باندې وړاندې شي، او دومره ټیټ هم نه دی لکه چې په شریعت کېښې هیڅ حیثیت ونه لري لکه چې شوافع عليهم السلام ورباندې قائل دي. بلکې عقل په اهلیت کېښې اعتبار لري چې انسان د احکامو د وجوب دپاره اهل ګرځوي لڼا د احکامو دپاره واجب وونکی نه دی، نو د هوښیار ماشوم ایمان راوړل صحت لري مګر ایمان راوړل ورباندې واجب نه دي.

(۱) الحسامي في اصول الفقه، بحث العقل ص ۱۳۶؛ نور الاتوار ص ۲۸۲

(۲) التفسير الكبير ج ۲۰ ص ۱۷۳

د دوی په نظر په سوال کښې ذکرې شوې ډلې چې هوښیارې وي صرف په عقل باندې مکلفې نه دي چې ایمان راوړي بلکې دوی ترهغه وخته پورې معذورې دي ترڅو چې ورته د پیغمبر دعوت ورسېږي او د عقل دپاره لاره روښانه کړي، او یا ورباندې دومره وخت تېر شي چې د یوه هوښیار سړي د تفکر دپاره کفایت کوي. یا په بل عبارت: د عقل دپاره د مسوولیت په هکله پخپله د دعوت او یا د دعوت د قائم مقام (د تفکر دپاره کافي وخت) موجودیت ضرور دی، نو د ایت شریف د معنی حاصل داسې راوځي چې مونږ ترهغه څوک نه معذبوو ترڅو چې ورته دعوت وکړي شي او یا د دعوت قائم مقام (د تفکر دپاره کافي وخت) ولري.

سوال جواب

۱۲- که څوک وایي چې: ایا د تفکر دپاره کافي وخت او فرصت د پیغمبر د دعوت قائم مقام جوړېدلی شي حال دا دی چې کافي وخت هیڅکله د وحې ځای نه شي نیولی، یا په بل عبارت: ایا د کافي وخت په درلودلو سره عقل د لمانځه رکعتونه ټاکلی شي؟ او د قیامت د ورځې حالات کشفولی شي؟ او یا د دوزخ او جنت او د نورو هغو شیانو څخه پرده پورته کولی شي کوم چې په وحې پورې توقف لري؟

مونږ وایو چې: کافي وخت په سمعیاتو کښې چې د وحې پورې توقف لري د دعوت قائم مقام نه ګرځي بلکې په هغو احکامو کښې د دعوت قائم مقام جوړېږي چې په وحې پورې توقف نه لري لکه د الله ﷻ وحدانیت چې یو فطري شی دی، د همدې کبله هغه څوک کوم چې په دار الحرب کښې په ایمان باندې مشرف شي او د لمانځه او روژې د وجوب څخه خبر نه وي د لمانځه او روژې د قضاء راوړلو څخه عفو دی^(۱). د دې دپاره چې د وخت اهمیت ښه څرګند شي لاندې وضاحتونه ولولی:

الف: کله چې الله ﷻ په عالم الذر کښې ټول انسانان مخاطب کړه چې: ﴿أَلَسْتُ بِرَبِّكُمْ قَالُوا بَلَىٰ﴾ [الأعراف: ۱۷۲] ایا زه ستاسو رب نه یم؟ ټولو په یوه خوله جواب ورکړ چې ولې نه، ته زموږ رب یې. الله ﷻ ځکه دا کار وکړ چې د قیامت په ورځ څوک بهانه ونه نیسي چې مونږ د وحدانیت څخه غافل وو او یا مو د خپلو اسلافو پیروي کړې ده (د دې پوره بیان په خپل ځای کښې تېر شوی دی).
ب: الله ﷻ د دوزخیانو د خولو څخه حکایت کوي چې: ﴿وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ﴾ [الملك: ۱۰] یعنې دوزخیان به ووايي چې که مونږ په دنیا کښې د دعوت کوونکي خبرې اورېدلې وې او یا مو د عقل څخه کار اخستی وې نو نن ورځ به د دوزخیانو په ډله کښې شامل نه وې.

ج: الله ﷻ فرمایي چې: ﴿أَوَلَمْ نُعْزِزْكُمْ مَّا يَتَذَكَّرُ فِيهِ مَن تَذَكَّرْ وَجَاءَكُمُ النَّذِيرُ﴾ [فاطر: ۳۷] یعنې کله چې دوزخیان په دوزخ کښې په ډېر الحاح سره وغواړي چې ای زموږ ربه! مونږ بهرته دنیا

(۱) احکام القرآن للجصاص ج ۳ ص ۱۹۵

ته بوخه چې مونږ هلته دا ځل ښه صالح عملونه وکړو او د دغه اوره خلاص شو نو د الله ﷻ د پلوه به جواب ورکړی شي چې: ایا ستاسو عقل اوس سرته درغی؟ ایا مونږ تاسو ته په دنیا کښې دومره عمر او فرصت نه وو درکړی چې که چا پکښې د عقل څخه د حق په پېژاندلو کښې استفاده کولی نو استفاده به یې ترې کړې وی، او علاوه په دې تاسو ته ډاروونکي (پیغمبر) هم درغلی وه.

د: الله ﷻ فرمایي چې: ﴿وَلَا تَأْكُلُوا أَمْوَالَكُمْ بَيْنَكُمْ وَبَيْنَ أَوْلِيَاءِكُمْ بِذَارًا أَنْ يَكْبُرُوا﴾ [النساء: ۶] یعنې د یتیمانو مالونه د شریعت څخه د تجاوز د امله او د ډېر عمری څخه د چالاکی د امله مه خورئ چې که د دوی عمر زیات شي نو شریعت به د دوی مالونه زمونږ د لاسونو څخه وباسي (د دې شرحه په خپل ځای کښې تېره شوې ده).

ه: نبي کریم ﷺ فرمایلي دي چې: «أَعْذَرَ اللَّهُ إِلَى أَمْرِي أَخْرَجْتَهُ حَتَّى بَلَغَهُ سِتِينَ سَنَةً»^(۱) الله ﷻ د هغه سړي څخه د اعتذار وړاندې کول لرې کړه د چا د مرګ نېټه یې چې دومره وروسته کړه تردې چې شپېتو کالو ته یې ورساوه نو د قیامت په ورځ په خپلې ناپوهۍ باندې استدلال نه شي نیولی.

یوه پوښتنه او د هغې جواب

۱۳- که څوک وایي چې: د ﴿أَمَرْنَا مُتْرَفِيهَا فَفَسَقُوا فِيهَا﴾ څخه سړي ته ذهن ته ورځي چې کله مونږ د کوم ښار د هلاکت اراده وکړو نو د ښار مالدارانو او د نعمتونو خاوندانو ته د فسق په کولو باندې امر وکړو نو هغوی په ښار کښې فسق وکړي او زمونږ د عذاب مستحق جوړ شي نو بیا پرې خپل عذاب ورنازل کړو، نو پوښتنه دا ده چې: ایا دغه معنی صحت لري؟

مونږ وایو چې: د ذکرې شوې پوښتنې د جوابولو دپاره علماوو کرامو ډېر اوږد بحث کړی دی^(۲) مګر په زړه پورې او ژر فهمېدونکي جواب هغه دی کوم چې د عبد الله بن عباس رضی الله عنهما څخه روایت شوی دی هغه دا چې دلته د "بِاطَاعَةٍ" کلمه مقدره ده^(۳) چې د ﴿فَفَسَقُوا فِيهَا﴾ کلمه ورباندې دلالت کوي او دا ځکه چې عربان وایي چې: "تُعَرَفُ الْأَشْيَاءُ بِأَصْدَادِهَا" شيان په خپلو ضدونو سره پېژاندل کېږي. همدارنګه د هغو پنځه ویشټو (۲۵) علاقاتو څخه چې مجازي معنی ته صحت ورکوي یوه د تضاد علاقه هم ده^(۴) نو د معنی حاصل یې داسې راڅېږي: چې کله مونږ د یوه ښار د پوښنا کولو اراده وکړو نو مونږ د نوموړي ښار سرکشو مشرانو ته چې د نعمتونو د پراخۍ د کبله بغاوت کوونکي ګرځېدلي وي د خپل پیغمبر په ذریعه دعوت ورکړو چې د بغاوت څخه لاس واخلئ او د الله ﷻ اطاعت ته غاړې کېږدئ نو هغوی دعوت قبول نه کړي او په ښار کښې خپل فسق او فجور ته ادامه ورکړي او د ﴿وَمَا كُنَّا مُعَذِّبِينَ حَتَّى نَبْعَثَ رَسُولًا﴾ په مطابق هغوی پوښنا کړو.

(۱) صحيح البخاري ج ۲ ص ۹۵۰

(۲) البحر المحيط ج ۷ ص ۲۷

(۳) الدر المنثور ج ۵ ص ۲۵۴: تفسير ابن كثير ج ۳ ص ۳۲

(۴) نور الأنوار في الأصول ص ۱۰۴

وَكَمْ أَهْلَكْنَا مِنَ الْقُرُونِ مِنْ بَعْدِ نُوحٍ وَكَفَىٰ بِرَبِّكَ بِذُنُوبِ عِبَادِهِ خَبِيرًا
 بَصِيرًا ﴿١٧﴾ مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ
 جَهَنَّمَ يَصْلَاهَا مَذْمُومًا مَذْهُورًا ﴿١٨﴾ وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ
 فَأُولَٰئِكَ كَانَ سَعْيُهُمْ مَشْكُورًا ﴿١٩﴾ كُلًّا نُمِدُّ هَتُولَاءِ وَهَتُولَاءِ مِنْ عَطَاءِ رَبِّكَ وَمَا
 كَانَ عَطَاءُ رَبِّكَ مَحْظُورًا ﴿٢٠﴾ أَنْظِرْ كَيْفَ فَضَّلْنَا بَعْضَهُمْ عَلَىٰ بَعْضٍ وَلِلْآخِرَةِ الْكِبْرُ
 دَرَجَاتٍ وَأَكْبَرُ تَفْضِيلًا ﴿٢١﴾

[۱۷] اوڅومره ډېر خلک د (پخوانیو) پېړیو څخه د نوح ﷺ څخه وروسته مونږ هلاک کړي (او پېنا کړي) دي (لکه عاديان او ثموديان).

(ای پیغمبره!) ستا رب ﷻ د خپلو بندگانو په گناهونو باندې د خبردار (او) پېنا په حیث پس دی (کفایت کوي، چې د جزا او سزا لیاقت درلودونکی پېژني).

[۱۸] هرڅوک چې (په عمل سره فقط) ژر حاصلېدونکی (نغد) کور غواړي نو په تلوار سره به مونږ ورته په همدې کور (دنیا) کېنې هغه شی ورکړو چې زمونږ اراده وشي (مگر) هغه چاته چې مونږ (ورته ورکول) وغواړو (هر چاته نه او هر شی نه).

بیا به ورته جهنم (د دائمی کور په حیث) وگرځوو، چې په داسې حال کېنې به ورننوځي چې بد گنلې شوی (او) رټلی شوی به وي.

[۱۹] او هرڅوک (چې په خپل عمل سره) آخرت (جنت) غواړي او د همدې دپاره ورسره لایقه سعيه (کوښښ کوي) حال دا چې سوچه مؤمن وي نو دغه کسان چې دي د دوی سعيه (کوښښ د الله ﷻ په نزد) شکر کړی شوی دی (چې مننه به یې وکړي او زیات اجر و پاداش به ورکړي).

[۲۰] (د ذکر و شوق دوه وړتولگیو څخه) هر یوه ته مونږ (ای پیغمبره!) ستا د رب ﷻ د ورکړې څخه امداد ورکړو، هاغې ډلې ته (چې دنیا غواړي) او دغې ډلې ته (چې آخرت غواړي). او ستا د رب ﷻ ورکړه (په دنیا کېنې د کفارو څخه) ممنوعه نه ده.

[۲۱] (ای پیغمبره!) وگوره! چې مونږ (په رزق او نورو شیانو کېنې) څنګه ځینې په ځینو نورو باندې بهتر ګرځولي دي، او هرومرو آخرت (جنت) د درجاتو د حیثه لوی دی او (هم) د بهتر ګرځولو د حیثه لوی دی.

ارتباطونه

۱- په وړاندېنيو ایتونو کېنې انسان ته دعجول لقب ورکړی شوی وه، او دلته د عجولیت په

نتائجو باندې یوه تبصره شوې ده.

۲- هلته د یوه ښار د پوپنا کولو قانون بیان شوی وه، او دلته یې د یو پلوه څه مثالونو ته اشاره شوې ده او د بله پلوه څه وضاحت ورکړې شوی دی چې دا قانون الله ﷻ په عجله سره نه عملي کوي بلکې د حکمت په اقتضاء یې په عمل کښې پیاده کېږي، چې حاصل یې داسې راڅیږي:

د مطلب خلاصه

۱- ای پیغمبره! ذکر شوی د هلاکت قانون مونږ د هر بل قوم څخه وړاندې د نوح ﷺ په قوم باندې تطبیق کړی دی چې د نهه نیم سوه کاله دعوت څخه وروسته مو هغوی پوپنا کړه او د مؤمنانو د نجات څخه وروسته مو ټول غرق کړه.

همدارنگه مونږ د نوح ﷺ څخه وروسته په ډېرو پېړیو کښې نوموړی قانون په عمل کښې پیاده کړی دی او د عادیانو او ثمودیانو په شمول مو ډېر قومونه هلاک کړي دي، نو په کار دي چې د قیامت تر ورځې پورې د دغه قانون د تطبیق څخه خلک وډار شي، دا ځکه چې:

ای پیغمبره! ستا رب ﷻ د خپلو بندګانو په ګناهونو باندې خبردار دی او هم پرې بینا دی، چې اقوال یې اوري او په زړونو باندې یې پوه دی او بالاخره کارونه او کړه وړه یې ګوري، نو یوازې د الله ﷻ کامله پوهه د ذکر شوي قانون د تطبیق دپاره کفایت کوي.

۲- ای پیغمبره! رښتیا چې انسان عجول او توندي کوونکی دی، چې د نسیاوو څخه په نغده باندې ډېر ترکیز کوي، مګر قرآني ارشادات ورته لارښونه کوي او د توندۍ مخه یې نیسي نو د همدې کبله انسانان په لاندې دوه وو قسمونو باندې وېشل کېږي:

الف: یو قسم هغه انسانان دي چې د شریعت ارشادات د پښو لاندې کړي او د دنیا حقیر ژوند ته په ابدې ژوند باندې ترجیح ورکړي نو د دوی د توندۍ نتیجه لاندې خلاصه کېږي:

اول: کوم شی چې په دنیا کښې په عجله (توندۍ) سره غواړي هغه به ورته ورکړو خو د هغه په خوښه نه بلکې زمونږ په خوښه، چې څومره ورکړو او چاته یې ورکړو.

نو څه لرې نه ده چې خپل آخرت ورباندې خراب کړي مګر د دې سره سره خپل مطلب ته یا د سره ونه رسېږي او یا د مطلب څه برخه ترلاسه کړي خو په پوره مطلب باندې برلاسي نه شي.

دوهم: دغه توندي کوونکي خلک به مونږ په آخرت کښې د دوزخ اور ته ورواچوو چې په داسې حال کښې به ور داخل شي چې هم به بدحالي او شرمېدلي وي او هم به د الله ﷻ د رحمت څخه په ابدې توګه شړلی شوی او لرې کړی شوی وي.

ب: بل قسم هغه انسانان دي چې دنیا ته د متاع البلاغ په نظر ګوري بلکې دنیا د آخرت د ګټلو دپاره غواړي او ټول کوښښ او زیار یې د آخرت دپاره وي، بلکې د همدې غرض دپاره کار کوي او د همدې غرض دپاره په قرآني ارشاداتو باندې عقیده کوي.

نو د دغه ګروپ انسانانو زیار او هلې ځلې د الله ﷻ په نزد باندې مقبولې دي چې په دنیا او

بنی اسرائیل (۱۶)

آخرت دواړو کښې به ورته اجرونه ورکړي، او د داسې طرف څخه به روزي موندنه کړي چې په خیال کښې به یې هم نه ګرځي.

۳- ای پیغمبره! دغسې نه ده چې د دنیاوي نعمتونو د ترلاسه کولو دپاره کافر کېدل ګټور واقع کېږي لکه چې کفار خیال کوي، بلکې ذکر و شوو دواړو ډلو انسانانو ته (دغې ډلې ته او هاغې ډلې ته) مونږ په دنیا کښې امداد ورکوو او د ژوند ضروریات ورپوره کوو او دا ځکه چې:

ای پیغمبره! دا ستا د رب ﷻ ورکړه ده او ستا د رب ﷻ ورکړه په دنیا کښې د هیڅا څخه ممنوعه نه ده او هیڅوک ترې محروم نه دی بلکې د هر ژوندي شي (ساکښ) د روزی دپاره ستا رب ﷻ وعده کړې ده او په خپل فضل سره یې د ورکولو التزام کړی دی، د همدې کبله کفار یو په یو (په زغرده) نه نیسي او د کفر په سبب ورباندې روزي نه بندوي، بلکې دوی ته ښه کافي وخت ورکوي چې د پیغمبرانو په دعوت کښې پوره فکر وکړي او د کفر څخه لاس واخلي.

۴- ای پیغمبره! که بالفرض ستا رب ﷻ په کفر باندې روزي بندولی نو کفار به د همېشه دپاره په دنیا کښې خوار روزي وی خو خبره دغسې نه ده، د ښه اطمینان دپاره ته وګوره چې مونږ په انسانانو کښې څنګه ځینې ډلې په ځینو نورو کښې بهرې ګرځولې دي.

ځینې کفار په دنیاوي نعمتونو کښې په مؤمنانو باندې دپاسه دي، او بالعکس ځینې مؤمنان د کفارو په نسبت د زیاتو نعمتونو خاوندان دي، بلکې د حکمتونو په بنیاد نه کفار په خپلو منځو کښې په روزی کښې یو برابر دي او نه مؤمنان یو تریله په دنیاوي نعمتونو کښې مساوات لري.

۵- اما د آخرت نعمتونه په کفارو باندې بالکل حرام ګرځولی شوي دي او یوازې مؤمنانو پورې اختصاص لري خو دوی به هلته هم په خپل منځکښې د متفاوتو درجو درلودونکي وي او دا ځکه چې آخرت د درجاتو د حیثه هم ډېر لوی دی او د فضائلو د ورکړې د حیثه هم ډېر لوی دی.

توضیحات

۱- په ﴿ مِنْ الْقُرُونِ ﴾ کښې د "قُرُون" کلمه د "قَرْن" جمع ده چې پوره بیان یې د [الأنعام: ۶] ایت لاندې تېر شوی دی وَالْحَمْدُ لِلَّهِ ﷻ چې بیا لیکلو ته یې اړتیا نه ګورو.

۲- د ﴿ مِنْ بَعْدِ نُوحٍ ﴾ د کلماتو څخه داسې څرګندېږي چې د نوح ﷺ د قوم څخه وړاندې بل قوم د کفر په سبب د بېخه نه دی وېستلی شوی او نه دی پوښا کړی شوی، د همدې کبله په یوه اوږده حدیث شریف کښې نبي کریم ﷺ د نوح ﷺ ته د «أَوَّلُ الرُّسُلِ» لقب ورکړی دی^(۱) چې نوح ﷺ د هغو پیغمبرانو لومړنی پیغمبر دی کوم چې د کفر او بوت پرستی د مخنیوي دپاره استولی شوی وه.

یو ارشاد

۳- د ﴿ عَجَّلْنَا لَهُ فِيهَا مَا نَشَاءُ لِمَنْ نُرِيدُ ﴾ کلمات مونږ ته ارشاد کوي چې مونږ باید د دنیاوي

(۱) صحیح البخاري ج ۱ ص ۴۷۰: جامع الترمذي ج ۲ ص ۶۹

متاع د لاس ته راوړلو دپاره خپل ایمان په خطره کښې وانچوو او دا ځکه چې د دنیاوي نعمتونو ورکړه صرف د الله ﷻ په ارادې پورې متوقفه ده چې چاته یې ورکوي او څومره ورکوي. نو د دې خبرې وېره شته چې یو سړی خپل ایمان هم د خطر سره مخامخ کړي او د دنیاوي متاع څخه هم هېڅ شی لاس ته ورنه شي، نو د دنیا او آخرت دواړو د خسران سره به مخامخ شي.

مشکور عمل څه معنی؟

۴- په ﴿فَأُولَٰئِكَ كَانَ سَعْيُهُمْ مَّشْكُورًا﴾ کښې د مؤمنانو عمل او کوښښ ته د "مَشْكُور" لقب ورکړی شوی دی چې د "غله" کلمه ورسره مراده ده. نو د معنی حاصل یې داسې راوځي چې دغه کسان کومو چې خپله ټوله توجه آخرت ته اړولې ده د الله ﷻ په نزد د مقبول عمل خاوندان دي چې د دوی د عمل څخه به شکریه وکړي شي او برسېره په آخرت باندې دنیا به هم ورکړي شي لکه چې په همدې مطلب باندې د نبی کریم ﷺ یو اوږد حدیث دلالت کوي چې مضمون یې دی:

هر څوک چې دنیا اصلي مطلب وگرځوي نو الله ﷻ به یې کار تیت پرک وگرځوي او فقیري به یې په سترگو کښې واقع کړي چې بالکل به نه مړېږي حال دا چې نوموړی سړی به بل شی ترلاسه نه کړي مگر هغه چې په ازل کښې ورته لیکلی شوي وي. او بالمقابل د هرچا چې په زړه کښې آخرت اصلي مطلب وي نو الله ﷻ به یې کار راتول کړي او د افکارو د پرېشانی څخه به یې وساتي او زړه به یې په قناعت باندې غني کړي «وَأَتَتْهُ الدُّنْيَا وَهِيَ رَاضِيَةٌ»^(۱) او بالاخره دنیا به په داسې حال کښې وروانه وي چې ذلیل (تابع) به وي او بدون د کوښښ به ورته حاصله شي بلکې د داسې طرف څخه به ورباندې برلاسي شي چې د هغه گومان به هم نه کوي.

یادونه

۵- دا جمله: ﴿كُلًّا نُّمِدُّ هُنُوًا ۖ وَهَنُوًا ۖ مِنْ عَطَاءِ رَبِّكَ﴾ تقریباً د دې جملې ﴿وَمَا مِنْ دَابَّةٍ فِي الْأَرْضِ إِلَّا عِنْدَ اللَّهِ رِزْقُهَا﴾ [هود: ۶] مضمون ادا، کوي نو هیله ده چې پوره څېړنه یې هملته وکتله شي، چې الله ﷻ د کافرانو او مؤمنانو په شمول د ټولو ساکینانو د روزی د ورکړې التزام کړی دی.

د آخرت درجات څومره او څو دي؟

۶- په ﴿وَلِلْآخِرَةِ الْكِبَرُ دَرَجَاتٍ ۖ وَكَبُرُ تَفْضِيلًا﴾ کښې د جنت درجاتو ته اشاره شوې ده چې نبی کریم ﷺ په لاندې احادیثو کښې ډېرې ښې تفسیرې کړې دي:

الف: نبی کریم ﷺ په یوه اوږده حدیث کښې فرمایلي دي چې: «إِنَّ فِي الْجَنَّةِ مِائَةَ دَرَجَةٍ أَغْنَاهَا اللَّهُ لِلْمُجَاهِدِينَ فِي سَبِيلِ اللَّهِ مَا بَيْنَ الدَّرَجَتَيْنِ كَمَا بَيْنَ السَّمَاءِ وَالْأَرْضِ»^(۲) یعني یقیناً په جنت کښې سل درجې دي چې الله ﷻ د الله د لارې مجاهدینو دپاره تیارې کړې دي، چې د دوه وو درجو ترمنځ

(۱) سنن ابن ماجه ص ۳۰۲

(۲) صحیح البخاري ج ۱ ص ۳۹۱

(فاصلہ دومرہ ذہ) لکہ چہ د خمکی او اسمان ترمنخ (فاصلہ).

ب: نبی کریم ﷺ فرمایلی دی چہ: «فِي الْجَنَّةِ بِأَلْفِ دَرَجَةٍ مَا بَيْنَ كُلِّ دَرَجَتَيْنِ كَمَا بَيْنَ السَّمَاءِ وَالْأَرْضِ وَالْفِرْدَوْسُ أَغْلَاها دَرَجَةٌ وَبِهَا تُفَجَّرُ أَنْهَارُ الْجَنَّةِ الأَرْبَعَةُ وَبَيْنَ فَوْقِهَا يَكُونُ الْعَرْشُ فَإِذَا سَأَلْتُمُ اللَّهَ فَاسْأَلُوهُ الْفِرْدَوْسَ»^(۱) یعنی پہ جنت کنبی سل درجہ دی چہ د هرو دوه درجو ترمنخ (فاصلہ) د اسمان او خمکی ترمنخ (د فاصلی غوندې) ده، او جنت الفردوس (په جنتونو کنبی) د درجہ د حیثه لوړ دی چہ د همدې (جنت الفردوس) څخه د جنت خلور ویا لې هم بهیرې او د جنت الفردوس څخه پاس عرش العظیم دی، نو تاسو چہ کله د الله ﷻ څخه (د جنت) سوال کوئ، نو جنت الفردوس ترې وغواړئ (او د همدې سوال ترې وکړئ).

لَا تَجْعَلْ مَعَ اللَّهِ إِلَهًا آخَرَ فَتَقْعُدَ مَذْمُومًا مَّخْذُولًا ﴿٢٢﴾ وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أَفٍ وَلَا تَنْهَرْهُمَا وَقُلْ لَهُمَا قَوْلًا كَرِيمًا ﴿٢٣﴾ وَأَخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ أَرْحَمْهُمَا كَمَا رَبَّيَانِي صَغِيرًا ﴿٢٤﴾ رَبُّكُمْ أَعْلَمُ بِمَا فِي نُفُوسِكُمْ إِنْ تَكُونُوا صَالِحِينَ فَإِنَّهُ كَانَ لِلْأَوَّابِينَ غَفُورًا ﴿٢٥﴾ وَآتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تُبَذِّرْ تَبْذِيرًا ﴿٢٦﴾ إِنَّ الْمُبَذِّرِينَ كَانُوا إِخْوَانَ الشَّيَاطِينِ وَكَانَ الشَّيْطَانُ لِرَبِّهِ كَفُورًا ﴿٢٧﴾ وَإِمَّا تَعْرِضْ عَنْهُمْ أَبْتِغَاءَ رَحْمَةٍ مِّنْ رَبِّكَ تَرْجُوهَا فَقُلْ لَهُمْ قَوْلًا مَّيْسُورًا ﴿٢٨﴾

[۲۲] او ته (ای پیغمبره!) د الله ﷻ سره بل معبود مه گرځوه چہ ته به کنبی (وگرځې) بدگنلی شوی (او) بې مدد کړی شوی.

[۲۳] او ستا رب ﷻ حکم کړی دی (په تاسو باندې یې فرض کړې ده) چہ تاسو (د بل هیچا) عبادت مه کوئ مگر د همدې ﷻ، او (هم) د مور او پلار سره (احسان وکړئ) احسان کول.

که چرته ستا په نزد هرومرو د دوی دواړو څخه یو تن او یا دواړه بوداوالي ته ورسېږي نو دوی دواړو ته أف (قدرې هم) مه وایه او دوی دواړه مه رته او (هم) دواړو ته د کرامت څخه ډکه (نرمه او پسته) خبره کوه.

[۲۴] او دوی دواړو ته د تواضع وژر د مهربانۍ (او زړه سوي) د کبله ښکته کړه (خواره کړه) او (خپل رب ﷻ ته د دوی دواړو دپاره د سوال لاسونه پورته کړه) او ووايه چہ: ای ربه! په دوی دواړو

(۱) جامع الترمذی ج ۲ ص ۷۹

بني اسرائيل (۱۷)

باندې مهرباني وکړې (او په دنیا او آخرت کې یې داسې وپالې) لکه چې دوی دواړو زه د ورکړتوب په حال کې پاللي يم.

[۲۵] ستاسو رب څو په هغه شي باندې ډېر ښه پوهېږي کوم چې ستاسو په زړونو کې دې (نو) دوی دواړو ته په زړه کې هم په غصه کېږي. که چرته تاسو (ظاهراً او باطناً) صالحین یاست نو یقیناً الله څو ډېرو رجوع کوونکو ته (د گناهونو) بښونکی دی.

[۲۶] او د قرابت خاوند ته خپل حق ورکړه او مسکین ته هم او د لارې بېچي (مسافر) ته هم (حقونه ورکړه). او بې سنجشه اتفاق (اسراف) مه کوه اسراف کول.

[۲۷] یقیناً اسراف کوونکي د شیطانانو وروڼه دي (ناشکري کوي) او شیطان خپل رب څو لره ناشکري کوونکی دی.

[۲۸] او که ته د دوی (دربارو ډلو) څخه د خپل رب څو د پلوه د رحمت د لټونې د کبله چې ته ورته لري اعراض وکړې (چې څه دې په لاس کې موجدیت نه لري) نو دوی ته اسانه خبره ووايه (په پسته ژبه جواب ورکړه او ستغ جواب مه ورکوه).

ارتباط

د وړاندېنیو ایتونو په مضمون کې دا خبره هم شامله وه چې عجول انسان د شریعت ارشاداتو ته په کتلو سره په دوه وو گروپونو باندې ویشلی شوی دی: یو گروپ هغه دی چې په حاضره دنیا باندې د خپل زیار او کوښښ ترکیز کوي او د شریعت ارشادات د پښو لاندې کوي او په نتیجه کې د الله څو د غضب لاندې واقع کېږي. او بل گروپ هغه دی کوم چې خپلې ټولې هلې ځلې د آخرت دپاره کوي او حتی د دنیا په هر یوه کار کې یې د الله څو رضاء د نظر لاندې نیولې وي، چې دغه ډله په دنیا او آخرت کې کامیابه ډله ده.

د دې ایتونو څخه نیولې آن تر [۳۹] ایت پورې په اتلس ایتونو کې د شریعت د ارشاداتو څه مهم مثالونه نازل کړي شوي دي ترڅو پرې ذکرې شوې دواړه ډلې خپل ځانونه وتلي چې څومره یې عملي کړي دي او څومره یې تر پښو لاندې کړي دي.

په دغو اتلس ایتونو کې تقریباً د څلېریشو (۲۴) احکامو نومونه اخستل شوي چې -ان شاء الله څو د مطالبو په خلاصه کې به مسلسل شماره ورکړو.

د مطلب خلاصه

یعنې ای پیغمبره! اوس نو په خپل امت باندې د شریعت د احکامو څو مثالونه قرائت کړه ترڅو پرې هر څوک خپل ځان وتلي چې شریعت یې عملي کړی دی او که نه؟، هغه دا چې:

۱- ای پیغمبره! د خپلې تگلارې (خط السیر) تعقیب ته ادامه ورکړه او د الله څو سره بل معبود مه دروه او په شریک ورته مه قائل کېږه او په همدې تگلارې باندې خپل امت ته توصیه وکړه. که (بالفرض المحال) ته د الله څو سره په عبادت کې شریک ودروي نو ته به هیڅکله مطلب ته

ونه رسېږي او د مایوسی (ناامیدی) په حالت کښې به په ځمکه باندې کښې او د حرکت به ولوېږي. په دې باندې علاوه د الله ﷻ د پلوه او هم د پریستو او موټنانو د پلوه به په بدې سره یاد شي او د الله ﷻ توفیق به در سره نه وي.

۲- ای پیغمبره! ته د خپل رب ﷻ عبادت ته ادامه ورکړه، او د همدې څخه پرته د بل هیڅ شي او هیڅا عبادت مه کوه ځکه چې د ده ﷻ څخه په غیر بل د عبادت مستحق نشته.

۳- په دې باندې علاوه د خپلو والدینو (مور او پلار) سره احسان کوه ځکه چې دوی دواړه ستا د پاره مجازي تربیه کوونکي دي او په تا باندې زبنت زیات حق لري مگر عبادت یې مه کوه او د الله ﷻ سره دوی دواړه هم شریکان مه گرځوه او مه په دې باره کښې د هغوی اطاعت کوه.

۴- که مور او پلار د بوډاتوب حال ته نه وي رسیدلي نو څه لرې نه ده چې ښې معقولې خبرې وکړي او په ناسته ولاړه کښې ورسره خپل اولادونه بې حوصلې نه شي مگر په اولادونو باندې لازمه ده که مور او پلار (دواړه) او یا د دواړو څخه یو تن د بوډاتوب په حال کښې موندنه کړي چې په همدغه حال کښې یې هم خبرو ته زړه تنگی نه شي چې خپله زړه تنگی د 'أف' د کلمې په ویلو سره څرگنده کړي او په اشارې سره د دوی زړونه خپه کړي. نو ای پیغمبره! د الله ﷻ د پلوه د پلار او مور موندونکي مخاطب کړه چې په دغه حال کښې ورته د 'أف' کلمه هم مه استعمالوه.

۵- او که ته ورته ډېر زړه تنگی شي نو په دغه حال کښې هغوی دواړه مه رته او د کنځلو او بې عزته کولو خبره ورته مه کوه.

۶- بلکې په عین حال کښې ورته د وقار او کرامت څخه ډکه وینا وکړه هسې نه چې یا ورباندې خندنې وکړي او یا ورته د مسخرو په توګه د کرامت والا خبره وکړي.

۷- همدارنګه په عین حال کښې ورته د تواضع او عاجزۍ وژرونه خواره کړه او خپل ځان د مهربانۍ د کبله داسې وشمېره لکه چې د مرغۍ بچوړي د خپلې مور په وړاندې د وژرونو په ښورولو سره خپله عاجزي او کمزوري څرګندوي.

۸- په دې ټولو باندې دپاسه د دواړو دپاره د الله ﷻ په حضور کښې د سوال لاسونه هم پورته کړه چې: ای زما ربه! زما په مور او پلار باندې داسې رحم او مهرباني وکړې لکه څنګه چې دوی دواړو په ما باندې مهرباني کړې ده او زه یې د ورکتوب په حال کښې روحاً او جسماً تربیه کړې يم او مهرباني یې راباندې کړې ده.

ای انسانانو! ستاسو رب ﷻ ستاسو په زړونو باندې ډېر ښه پوهېږي چې تاسو د خپل مور او پلار دپاره څومره اخلاص لرئ؟ او د دوی سره څومره محبت لرئ؟ که تاسو هغوی دواړه وغولوی نو خپل رب ﷻ څو نه شی تېر ویستلی، ځکه چې ستاسو ټول حالات ورته ښه پوره څرګند دي.

نو که چرته تاسو صالحان یاست او د مور او پلار سره ذکر شوي اقوال او افعال په ښک نیت سره ترسره کړئ او خپل ځانونه په صالحینو کښې وشمېرئ او خپل رب ﷻ ته رجوع وکړئ نو یقیناً ستاسو رب ﷻ د رجوع کوونکو دپاره د گناهونو ښونکی دی، نو د تقصیراتو څخه به مو

۹- د قرابت خاوندانو ته خپل حق ورکړه برابره خبره ده چې مالي حق وي او که غیر مالي حق وي

ورباندې مه خرابوه.

۱۲۔ همدارنگه خپل مال د شرعي چوکاټ څخه پرته مه مصرفوه او په کم او کيف کبنې يې

یقیناً اسراف کوونکي او د خپل مال بې ځایه مصرفوونکي د شیطانانو وروڼه دي او هر یو

وه مگر کار یی ترې وانخست او د پښو لاندې یې ضائع کړ نو (بدون د شرعي چوکاټ څخه) خپل

۱۳- ای پیغمبره! د ذکر و شوو درېواړو ډلو (ذوالقربی، مسکین، ابن السبیل) د حقوقو څخه

کښې هغه څه موجودیت ونه لري په کوم باندې چې د هغوی حق او غوښتنه پوره کېدلی شي حال دا

ﷻ څه مهرباني او رحمت وکړي او دومره څه به درکړي چې ته ورباندې د ذکر و شوو ټولو غوښتنې

زړه بدي او د خپګان سره مخامخ نه شي. يا په بل عبارت په ذکر شوي صورت کېنې د ورکړې څخه

اعراض وکړه مگر د نرمې او پستې خبرې څخه اعراض مه کوه او وچ کلک جواب مه ورکوه.

۱۔ پہ ﴿ فَتَقَعْدَ مَذْمُومًا مَّخْذُولًا ﴾ کنبی د "مَخْذُول" کلمہ د "خُذْلَان" لکہ "نُضْرَان" خُخہ

کولو گومان کهرې^(۱) نو د معنی حاصل به یې داسه راوځي، چې هه څوک د الله تعالی سره شریک

د بله پلوه به ورسره هغه څوک کومک ونه کړي په چا ماندي، چې د نصرت او کمک کولو گومان

کهرې ده او فرمايلي يې دي چې: «مَنْ تَزَلَتْ بِهِ فَاقَةٌ فَإِنَّهَا بِالْبَابِ الْفَاقَةُ» ١٠٠ ١٠١ ١٠٢ ١٠٣ ١٠٤ ١٠٥ ١٠٦ ١٠٧ ١٠٨ ١٠٩ ١١٠ ١١١ ١١٢ ١١٣ ١١٤ ١١٥ ١١٦ ١١٧ ١١٨ ١١٩ ١٢٠ ١٢١ ١٢٢ ١٢٣ ١٢٤ ١٢٥ ١٢٦ ١٢٧ ١٢٨ ١٢٩ ١٣٠ ١٣١ ١٣٢ ١٣٣ ١٣٤ ١٣٥ ١٣٦ ١٣٧ ١٣٨ ١٣٩ ١٤٠ ١٤١ ١٤٢ ١٤٣ ١٤٤ ١٤٥ ١٤٦ ١٤٧ ١٤٨ ١٤٩ ١٥٠ ١٥١ ١٥٢ ١٥٣ ١٥٤ ١٥٥ ١٥٦ ١٥٧ ١٥٨ ١٥٩ ١٦٠ ١٦١ ١٦٢ ١٦٣ ١٦٤ ١٦٥ ١٦٦ ١٦٧ ١٦٨ ١٦٩ ١٧٠ ١٧١ ١٧٢ ١٧٣ ١٧٤ ١٧٥ ١٧٦ ١٧٧ ١٧٨ ١٧٩ ١٨٠ ١٨١ ١٨٢ ١٨٣ ١٨٤ ١٨٥ ١٨٦ ١٨٧ ١٨٨ ١٨٩ ١٩٠ ١٩١ ١٩٢ ١٩٣ ١٩٤ ١٩٥ ١٩٦ ١٩٧ ١٩٨ ١٩٩ ٢٠٠ ٢٠١ ٢٠٢ ٢٠٣ ٢٠٤ ٢٠٥ ٢٠٦ ٢٠٧ ٢٠٨ ٢٠٩ ٢١٠ ٢١١ ٢١٢ ٢١٣ ٢١٤ ٢١٥ ٢١٦ ٢١٧ ٢١٨ ٢١٩ ٢٢٠ ٢٢١ ٢٢٢ ٢٢٣ ٢٢٤ ٢٢٥ ٢٢٦ ٢٢٧ ٢٢٨ ٢٢٩ ٢٣٠ ٢٣١ ٢٣٢ ٢٣٣ ٢٣٤ ٢٣٥ ٢٣٦ ٢٣٧ ٢٣٨ ٢٣٩ ٢٤٠ ٢٤١ ٢٤٢ ٢٤٣ ٢٤٤ ٢٤٥ ٢٤٦ ٢٤٧ ٢٤٨ ٢٤٩ ٢٥٠ ٢٥١ ٢٥٢ ٢٥٣ ٢٥٤ ٢٥٥ ٢٥٦ ٢٥٧ ٢٥٨ ٢٥٩ ٢٦٠ ٢٦١ ٢٦٢ ٢٦٣ ٢٦٤ ٢٦٥ ٢٦٦ ٢٦٧ ٢٦٨ ٢٦٩ ٢٧٠ ٢٧١ ٢٧٢ ٢٧٣ ٢٧٤ ٢٧٥ ٢٧٦ ٢٧٧ ٢٧٨ ٢٧٩ ٢٨٠ ٢٨١ ٢٨٢ ٢٨٣ ٢٨٤ ٢٨٥ ٢٨٦ ٢٨٧ ٢٨٨ ٢٨٩ ٢٩٠ ٢٩١ ٢٩٢ ٢٩٣ ٢٩٤ ٢٩٥ ٢٩٦ ٢٩٧ ٢٩٨ ٢٩٩ ٣٠٠ ٣٠١ ٣٠٢ ٣٠٣ ٣٠٤ ٣٠٥ ٣٠٦ ٣٠٧ ٣٠٨ ٣٠٩ ٣١٠ ٣١١ ٣١٢ ٣١٣ ٣١٤ ٣١٥ ٣١٦ ٣١٧ ٣١٨ ٣١٩ ٣٢٠ ٣٢١ ٣٢٢ ٣٢٣ ٣٢٤ ٣٢٥ ٣٢٦ ٣٢٧ ٣٢٨ ٣٢٩ ٣٣٠ ٣٣١ ٣٣٢ ٣٣٣ ٣٣٤ ٣٣٥ ٣٣٦ ٣٣٧ ٣٣٨ ٣٣٩ ٣٤٠ ٣٤١ ٣٤٢ ٣٤٣ ٣٤٤ ٣٤٥ ٣٤٦ ٣٤٧ ٣٤٨ ٣٤٩ ٣٥٠ ٣٥١ ٣٥٢ ٣٥٣ ٣٥٤ ٣٥٥ ٣٥٦ ٣٥٧ ٣٥٨ ٣٥٩ ٣٦٠ ٣٦١ ٣٦٢ ٣٦٣ ٣٦٤ ٣٦٥ ٣٦٦ ٣٦٧ ٣٦٨ ٣٦٩ ٣٧٠ ٣٧١ ٣٧٢ ٣٧٣ ٣٧٤ ٣٧٥ ٣٧٦ ٣٧٧ ٣٧٨ ٣٧٩ ٣٨٠ ٣٨١ ٣٨٢ ٣٨٣ ٣٨٤ ٣٨٥ ٣٨٦ ٣٨٧ ٣٨٨ ٣٨٩ ٣٩٠ ٣٩١ ٣٩٢ ٣٩٣ ٣٩٤ ٣٩٥ ٣٩٦ ٣٩٧ ٣٩٨ ٣٩٩ ٤٠٠ ٤٠١ ٤٠٢ ٤٠٣ ٤٠٤ ٤٠٥ ٤٠٦ ٤٠٧ ٤٠٨ ٤٠٩ ٤١٠ ٤١١ ٤١٢ ٤١٣ ٤١٤ ٤١٥ ٤١٦ ٤١٧ ٤١٨ ٤١٩ ٤٢٠ ٤٢١ ٤٢٢ ٤٢٣ ٤٢٤ ٤٢٥ ٤٢٦ ٤٢٧ ٤٢٨ ٤٢٩ ٤٣٠ ٤٣١ ٤٣٢ ٤٣٣ ٤٣٤ ٤٣٥ ٤٣٦ ٤٣٧ ٤٣٨ ٤٣٩ ٤٤٠ ٤٤١ ٤٤٢ ٤٤٣ ٤٤٤ ٤٤٥ ٤٤٦ ٤٤٧ ٤٤٨ ٤٤٩ ٤٥٠ ٤٥١ ٤٥٢ ٤٥٣ ٤٥٤ ٤٥٥ ٤٥٦ ٤٥٧ ٤٥٨ ٤٥٩ ٤٦٠ ٤٦١ ٤٦٢ ٤٦٣ ٤٦٤ ٤٦٥ ٤٦٦ ٤٦٧ ٤٦٨ ٤٦٩ ٤٧٠ ٤٧١ ٤٧٢ ٤٧٣ ٤٧٤ ٤٧٥ ٤٧٦ ٤٧٧ ٤٧٨ ٤٧٩ ٤٨٠ ٤٨١ ٤٨٢ ٤٨٣ ٤٨٤ ٤٨٥ ٤٨٦ ٤٨٧ ٤٨٨ ٤٨٩ ٤٩٠ ٤٩١ ٤٩٢ ٤٩٣ ٤٩٤ ٤٩٥ ٤٩٦ ٤٩٧ ٤٩٨ ٤٩٩ ٥٠٠ ٥٠١ ٥٠٢ ٥٠٣ ٥٠٤ ٥٠٥ ٥٠٦ ٥٠٧ ٥٠٨ ٥٠٩ ٥١٠ ٥١١ ٥١٢ ٥١٣ ٥١٤ ٥١٥ ٥١٦ ٥١٧ ٥١٨ ٥١٩ ٥٢٠ ٥٢١ ٥٢٢ ٥٢٣ ٥٢٤ ٥٢٥ ٥٢٦ ٥٢٧ ٥٢٨ ٥٢٩ ٥٣٠ ٥٣١ ٥٣٢ ٥٣٣ ٥٣٤ ٥٣٥ ٥٣٦ ٥٣٧ ٥٣٨ ٥٣٩ ٥٤٠ ٥٤١ ٥٤٢ ٥٤٣ ٥٤٤ ٥٤٥ ٥٤٦ ٥٤٧ ٥٤٨ ٥٤٩ ٥٥٠ ٥٥١ ٥٥٢ ٥٥٣ ٥٥٤ ٥٥٥ ٥٥٦ ٥٥٧ ٥٥٨ ٥٥٩ ٥٦٠ ٥٦١ ٥٦٢ ٥٦٣ ٥٦٤ ٥٦٥ ٥٦٦ ٥٦٧ ٥٦٨ ٥٦٩ ٥٧٠ ٥٧١ ٥٧٢ ٥٧٣ ٥٧٤ ٥٧٥ ٥٧٦ ٥٧٧ ٥٧٨ ٥٧٩ ٥٨٠ ٥٨١ ٥٨٢ ٥٨٣ ٥٨٤ ٥٨٥ ٥٨٦ ٥٨٧ ٥٨٨ ٥٨٩ ٥٩٠ ٥٩١ ٥٩٢ ٥٩٣ ٥٩٤ ٥٩٥ ٥٩٦ ٥٩٧ ٥٩٨ ٥٩٩ ٦٠٠ ٦٠١ ٦٠٢ ٦٠٣ ٦٠٤ ٦٠٥ ٦٠٦ ٦٠٧ ٦٠٨ ٦٠٩ ٦١٠ ٦١١ ٦١٢ ٦١٣ ٦١٤ ٦١٥ ٦١٦ ٦١٧ ٦١٨ ٦١٩ ٦٢٠ ٦٢١ ٦٢٢ ٦٢٣ ٦٢٤ ٦٢٥ ٦٢٦ ٦٢٧ ٦٢٨ ٦٢٩ ٦٣٠ ٦٣١ ٦٣٢ ٦٣٣ ٦٣٤ ٦٣٥ ٦٣٦ ٦٣٧ ٦٣٨ ٦٣٩ ٦٤٠ ٦٤١ ٦٤٢ ٦٤٣ ٦٤٤ ٦٤٥ ٦٤٦ ٦٤٧ ٦٤٨ ٦٤٩ ٦٥٠ ٦٥١ ٦٥٢ ٦٥٣ ٦٥٤ ٦٥٥ ٦٥٦ ٦٥٧ ٦٥٨ ٦٥٩ ٦٦٠ ٦٦١ ٦٦٢ ٦٦٣ ٦٦٤ ٦٦٥ ٦٦٦ ٦٦٧ ٦٦٨ ٦٦٩ ٦٧٠ ٦٧١ ٦٧٢ ٦٧٣ ٦٧٤ ٦٧٥ ٦٧٦ ٦٧٧ ٦٧٨ ٦

يَا لَيْلَى فَيُوشِكُ اللَّهُ لَهُ بُرْزُقٌ عَاجِلٌ أَوْ آخِلٌ»^(٢)، یعنی هر چه زودتر یا دیرتر،

(٢) جامع الترمذی ج ٢ ص ٥٨

کړي نو د حاجت مخه به یې بنده شي (لاس ته به ورته شي) او هر څوک چې محتاج شي او خپل حاجت الله ښه ته وړاندې کړي (د همدې څخه یې وغواړي) نو په چالاکی سره به الله ښه ته عاجله روزي (په دنیا کېنې) او یا څه په نېټه روزي (په آخرت کېنې) ورکړي او حاجت به یې پوره کړي.

قضاء څه معنی؟

۲- په ﴿ وَقَضَىٰ رَبُّكَ ﴾ کېنې د ﴿ قَضَىٰ ﴾ کلمه د "قضاء" څخه اشتقاقه شوې ده، په قرآن کریم کېنې دغه (قضاء) په ډېرو معناوو باندې استعماله شوې ده^(۱).

که څه هم په دې مقام کېنې مفسرینو کرامود "امر" په معنی اخستې ده یعنې ای پیغمبره! ستا رب ښه په راتلونکو کارونو باندې امر کړی دی؛ مگر څرنگه چې راتلونکي کارونه ټول مامورات نه دي بلکې ځینې پکېنې منهیات دي - لکه ﴿ وَلَا تَقْتُلُوا أَوْلَادَكُمْ ﴾ او داسې نور - نو مونږ ته بهتره برېښي چې دلته د قضاء کلمه د توصیه معنی ورکړي. یعنې ای پیغمبره! ستا رب ښه په کلکه سره ناته په راتلونکو شیانو باندې توصیه کړې ده چې ځینې عملي کړي او د ځینو څخه اجتناب وکړي لکه چې فرمایي د ﴿ وَوَصَّيْنَا الْإِنْسَانَ بِوَالِدَيْهِ ﴾ [لقمان: ۱۴] یعنې مونږ انسان ته په کلکه د مور مور او پلار سره په احسان کولو باندې توصیه کړې ده، چې نوموړې کلمه په همدې معنی باندې استعماله شوې ده^(۲).

سوال جواب

۳- که څوک وایي چې: د ﴿ لَا تَجْعَلْ مَعَ اللَّهِ إِلَهًا آخَرَ ﴾ کلمات خو عین د ﴿ أَلَّا تَعْبُدُونَ إِلَّا إِيَّاهُ ﴾ د کلماتو مضمون اداء کوي نو پوښتنه دا ده چې د څه حکمت په منظور یو مضمون په دوه وو ایتونو کېنې په تکرار سره نازل کړی شو؟

مونږ وایو چې: د ﴿ لَا تَجْعَلْ مَعَ اللَّهِ إِلَهًا آخَرَ ﴾ کلمات خاص دي، یوازې شرکي عقېدې ته شمولیت لري، دهریت ته شامل نه دي. او د ﴿ أَلَّا تَعْبُدُونَ إِلَّا إِيَّاهُ ﴾ کلمات عام دي، هغه کفر ته هم شامل دي کوم چې په شرکي عقیده بناء وي او هغه کفر ته هم شمولیت لري چې د دهریت په عقیده ولاړ وي او بالکل د الله ښه عبادت نه کوي، د ښه وضاحت دپاره لاندې ایتونه قرائت کړئ:

الف: الله ښه فرمایي: ﴿ أَرَأَيْتَ مَنِ اتَّخَذَ إِلَهَهُ هَوْنَهُ ﴾ [الفرقان: ۴۳] یعنې ایا ته گورې چې چا خپل خواهش معبود نیولی دی؟ ایا ته د هغه د هدایت ذمه واري کولی شي؟

ب: الله ښه د دهریانو کفارو څخه حکایت کوي چې: ﴿ وَمَا يُلْكُنَا إِلَّا الْدَّهْرُ ﴾ [الباقی: ۲۴] یعنې ای پیغمبره! ځینې کفار وایي چې: بل ژوندون نشته فقط همدغه ژوندون دی چې مونږ د نباتاتو غوندې مړه کېږو او ژوندي کېږو او مونږ بل هیڅوک نه هلاکوي (مړه کوي) مگر زمانه.

(۱) تفسیر القرطبي ج ۱۰ ص ۲۳۷
(۲) لسان العرب ج ۱۵ ص ۳۹۵

نو که بالفرض د لومړنیو کلماتو په نزول اکتفاء شوې وی د کفر ځینې ډولونه (لکه دهریت) به د ذکر څخه پاتې شوي وی، او که په دوهمو کلماتو باندې بسوالی شوی وی نو د وخت کفار (مشرکان) به په صراحت سره د شرک څخه نه وی منعه کړې شوي.

د اُف ویل څه معنی؟

۴- په ﴿فَلَا تَقُلْ لَهُمَا أُفٍ وَلَا تَنْهَرُهُمَا﴾ کښې د ﴿اُف﴾ کلمه د لغت په اعتبار سره ډېرې معناوې لري لکه د نوکانو خیري او داسې نور^(۱)، مگر په محاوراتو کښې ذکره شوې کلمه هغه څوک استعمالوي کوم چې د یوه کار او یا یوې وینا څخه زړه تنگی شي او د خپل ځان په ضرر باندې یې وگڼي^(۲)، د دې کلمې استعمال په عربي محاورې پورې اختصاص نه لري بلکې په پښتو کښې هم ذکر شوی استعمال شتون لري.

نو په دې مقام کښې یې د معنی حاصل داسې راڅېړي چې: ای مؤمنانوا! تاسو د مور او پلار کارونو او خبرو ته مه زړه تنگی کېږئ چې یا خپله زړه تنگی د اُف د کلمې په ویلو سره څرگنده کړئ او یا یې ورته چې داسې دې ولې وویلې او یا داسې دې ولې وکړه؟! لکه چې دوی دواړه ستاسو د ماشومتوب په حال کښې ستاسو په ساده خبرو او یا ساده کارونو باندې نه دي زړه تنگی شوي، چې نه یې تاسو ته د اُف کلمه اورولې ده او نه یې رتلي یاست، بلکې په هغه وخت کښې دوی دواړو ستاسو ماشومانه حرکات په خندا او خوشالی سره بدرگه کول. یا په بل عبارت: کله به چې تاسو خپلې جامې چټلې کړې او یا به مو د هغوی په غېږ کښې خپل طبعي ضروریات اجراء کړه نو دوی دواړه به نه تاسو ته په غصه کېدل او نه به درته زړه تنگی کېدل.

کریم قول څه معنی؟

۵- یوه ورځې د سعید بن المسيّب عنه څخه چا پوښتنه وکړه چې: زه د ﴿وَقُلْ لَهُمَا قَوْلًا كَرِيمًا﴾ په معنی نه پوهېږم چې قول کریم د کوم ډول خبرو څخه عبارت دی؟
هغه جواب ورکړ چې: «قَوْلُ الْقَبْدِ الْمَذْنِبِ لِلْسَيِّدِ الْقَظِي»^(۳) یعنې قول کریم د دې څخه عبارت دی چې سړی د مور او پلار په وړاندې داسې په عاجزی خبرې وکړې لکه څنگه چې یو گنهگار غلام د خپل غصناک بادار په وړاندې د خپلې گناه اعتذار وړاندې کوي.
همدارنگه په کار دي چې مور او پلار په نومونو سره ونه بللی شي بلکې د وقار او عزت څخه ډک القاب ورته باید استعمال کړي شي لکه ای پلاره! او ای مورې! او یا داسې نور^(۴).

(۱) زاد المسیر ج ۵ ص ۱۸

(۲) لسان العرب ج ۹ ص ۶

(۳) الدر المنثور ج ۵ ص ۲۵۹

(۴) البحر المحیط ج ۷ ص ۳۷

د جَنَاحِ الدَّلِّ معناوي

۶- په ﴿وَأَخْفِضْ لَهُمَا جَنَاحَ الذَّلِّ مِنَ الرَّحْمَةِ﴾ کښې د ﴿جَنَاح﴾ کلمه د "وزر" څخه عبارت ده او د "ذُل" کلمه د تواضع او عاجزۍ معنی ورکوي نو په دې مقام کښې یې د معنی حاصل په لاندې ډولونو باندې راڅېړي چې^(۱):

الف: د مور پلار په وړاندې د عاجزۍ ووزرونه خواږه کړه لکه څنگه چې د یوه مرغۍ وړوکی ناتوانه بچی د خپلې مور په وړاندې خپلو ووزرونو ته په ځمکه باندې په ورو-ورو حرکت ورکوي او اذوقه ترې غواړي.

ب: د خپلې مور او پلار څخه پرواز (تکبر) مه کوه بلکې د مهربانۍ او نرمۍ د کبله ورباندې د عاجزۍ ووزرونه داسې ورخواږه کړه لکه څنگه چې یوه چرگه په خپلو چرگورو باندې خپل ووزرونه خوروي او حفاظت یې کوي. نو څه لرې نه ده چې د بدلیت په اعتبار سره دواړه معناوي مرادې وي.

مور او پلار ته مغفرت غوښتل هم یو حق دی

۷- په ﴿وَقُلْ رَبِّ ارْحَمْهُمَا﴾ کښې دې خبرې ته اشاره ده چې (برسېره په هغو مهربانيو باندې کومې چې د اولاد په واک او اختیار کښې دي او وړاندې ورته اشاره وشوه) په دوی باندې د مور او پلار د حقوقو څخه یو حق دا هم دی چې د الله ﷻ څخه ورته هم مهرباني وغواړي او د دوی دپاره د سوال لاسونه پورته کړي چې: ای ربه! په دواړو باندې داسې مهرباني وکړې لکه چې دوی په ما باندې د ماشومتوب په حال کښې مهرباني کړې وه او په خپل فضل سره یې داسې تربیه کړې لکه چې زه یې تربیه کړې او غټ کړې يم، ای ربه! گناهونه وروبښې او په دنیا کښې یې د غمونو څخه وساتې او په آخرت کښې ورته جنتونه ورکړي.

هوا که د چا مور او پلار کافران وي او ژوندي وي نو په هغه باندې لازمه ده چې د الله ﷻ څخه ورته یوازې د مهربانۍ سوال وکړي چې: ای ربه! په دوی دواړو باندې رحم وکړې او د ایمان راوړلو توفیق ورکړې چې په ایمان باندې مشرف شي. او دا ځکه چې د کافرانو دپاره د مغفرت د غوښتلو اجازه په شریعت کښې نشته.

سوال جواب

۸- که څوک وايي چې: وړاندې په پنځو فقرو کښې الله ﷻ نبي کریم ﷺ مخاطب کړ چې: مور او پلار ته اُف مه وایه، او ستغې خبرې ورته مه کوه، او هم ورته پستې خبرې کوه او په وړاندې یې تواضع څرگندوه، او بالاخره د الله ﷻ څخه ورته مرحمت غواړه، نو پوښتنه دا ده چې د نبي کریم ﷺ مور او پلار خو د ایتونو د نزول په وخت کښې ژوندي نه وه (وفات شوي وه) نو په کوم ملحوظ ورته خطاب متوجه کړی شوی دی؟

(۱) روح المعاني ج ۱۵ ص ۵۶

نبی اسرائیل (۱۷)

مونږ وایو چې: ذکر شوي ارشادات اصلاً ټولو مؤمنانو ته متوجه دي او نبی کریم ﷺ ورباندې د دې دپاره مخاطب کړی شوی دی چې اهمیت یې څرگند شي او د قیامت د ورځې پورې خلک په غوږ باندې ووهلی شي چې که بالفرض د نبی کریم ﷺ مور او پلار ژوندي وي نو ده ته به هم مکلفیت متوجه وي.

د مرگ څخه وروسته د مور او پلار حقوق

۹- د چا مور او پلار چې وفات شي هم حقوق یې ورباندې نه ختمېږي د مثال په توګه لاندې وضاحتونه ولولئ:

الف: په سړي باندې لازمه ده چې خپلو مسلمانانو (مور او پلار) ته د مغفرت دعاوې وکړي، نبی کریم ﷺ فرمایلي دي چې: «إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ إِلَّا مِنْ صَدَقَةٍ جَارِيَةٍ أَوْ عِلْمٍ يُنْتَفَعُ بِهِ أَوْ وَلَدٍ صَالِحٍ يَدْعُو لَهُ»^(۱) یعنې کله چې بنیادم مړ شي نو د ده عمل ترې قطعېږي (نوی ثواب نه شي ګټلی) مګر د درېو عملونو څخه د نوموړي اجرونه نه قطعېږي چې هغه جاري صدقات دي لکه جومات جوړول، مدرسه ابادول او داسې نور چې ثوابونه یې جاري پاتې کېږي. او هم یې علم دی چې ثواب یې نه منقطع کېږي لکه چې شاګردان یې روزلي وي او تصانیف یې پرېښي وي، او بالاخره د صالح بچوري د پلوه یې هم اجرونه جريان لري چې دعاوې ورته کوي.

ب: یوه ورځې د نبی کریم ﷺ څخه یوه سړي پوښتنه وکړه چې: یا رسول الله! ایا په ماباندې د خپل پلار او مور څه د نېکۍ حق شته چې د دواړو د مرگ څخه وروسته یې ورسره وکړم؟

نبی کریم ﷺ جواب ورکړ چې: «نَعَمْ الصَّلَاةُ عَلَيْهِمَا وَالِاسْتِغْفَارُ لَهُمَا وَإِيفَاءُ بَعُودِهِمَا مِنْ بَعْدِ مَوْتِهِمَا وَإِكْرَامُ صَدِيقَيْهِمَا وَصِلَةُ الرَّحِمِ الَّتِي لَا تُوَصَّلُ إِلَّا بِهِمَا»^(۲) یعنې هو، په تا باندې یې حق دی چې په دواړو باندې د رحمت نزول وغواړې او دواړو ته د مغفرت دعاوې وکړې او هم د دواړو په عهدونو باندې د دوی د مرگ څخه وروسته هم وفاء وکړې (په خپل عهد باندې ودرېږي) او د دواړو د دوستانو (او استاذانو) احترام او عزت وکړي او بالاخره د خپلو هغه څنډه وصل (تینګه) کړي کومه چې فقط د همدوی دواړو په سلسله (تاته) وصل کېږي او کومه چې فقط د همدوی دواړو د خاطرې وصل کول غواړي، لکه د دوی او لادونه او د دوی پلرونه او نیکونه او بالاخره لکه میاره او پلندر او داسې نور.

ج: شاید چې ذکر شوي حقونه به د مور او پلار څخه په غیر نور خپلوان هم د درجاتو په تفاوت سره په سړي باندې لري او دا ځکه چې په یوه اوږده حدیث کې یې بی عائشه رضی الله عنها (ام المؤمنین) وایي چې: «وَأِنْ كَانَ لَيَذْبَحُ الشَّاةَ فَيَتَّبِعُ بِهَا صَدَائِقَ خَدِيجَةَ فَيُهْدِيهَا لَهُنَّ»^(۳) یعنې او یقیناً نبی کریم ﷺ وه چې پسه به یې ذبحه کاوه او بیا به یې د بی بی خدیجه الکبری (ام المؤمنین رضی الله عنها) دوستانې

(۱) صحیح مسلم ج ۲ ص ۴۱

(۲) سنن ابن ماجه ص ۲۶۰

(۳) جامع الترمذي ج ۲ ص ۲۲۷

ورته لټولې او د مذبوحه پسې غوښه به یې ورته هدیه کوله.

د: یوه ورځې عبد الله بن عمر رضی الله عنهما د مکې معظمې په لاره کښې یو سړی د خپلې سورلۍ په څره باندې سور کړ، او خپله پگړۍ یې ورپه سر کړه، کله چې د نوموړي صحابي څخه د دغه کار وجه وغوښتله شوه نو جواب یې ورکړ چې د دغه سړي پلار زما د پلار (عمر بن الخطاب) دوست وه او ما د نبی کریم ﷺ څخه اورېدلي دي چې: «إِنَّ أَتْرَ الْبِرِّ صَلَةُ الْوَلَدِ أَهْلٌ وَذَوَّابِيهِ»^(۱) یقیناً (د پلار سره) په نېکیو کښې ډېره ښه نیکی دا ده چې یو بچوری د خپل پلار د دوستۍ د خاوندانو سره پیوستون (او صلة الرحم) وکړي.

کافره مور او یا کافر پلار هم حق لري

۱۰- په دنیا کښې د مور او پلار حقونه او امدادونه د دوی دواړو په کفر او شرک باندې د منځه نه ځي، لکه چې یوه ورځې اسماء بنت ابی بکر رضی الله عنها د نبی کریم ﷺ څخه پوښتنه وکړه چې یا رسول الله! ایا زه د خپلې مور سره صله رحمي وکړم حال دا چې هغه کافره ده او کومک ته رغبت کوونکې ده (ورته اړه ده)؟ نبی کریم ﷺ جواب ورکړ چې: «نَعَمْ صِلِي أُمَّكَ»^(۲) هو، د خپلې مور سره صله رحمي وکړه.

سوال جواب

۱۱- که څوک وایي چې یوه ورځې نبی کریم ﷺ د نهو کبیره وو گناهونو څخه عقوق الوالدین هم وشمېرل^(۳)، نو پوښتنه داده چې: عقوق الوالدین څه ته وایي او په څه شي باندې تحقق مومي؟
مونږ وایو چې: د "عقوق" کلمه د "عق" د کلمې سره په اصلي حرفونو کښې متحده ده، "عق" پرېکولو ته ویل کېږي د همدې کبله ذبحه کړی شوی څاروی د "عَقِيقَة" په نوم یادېږي چې څارگونه او مری یې پرې شوې وي^(۴)، هغه څاروي ته هم دغه لقب ورکړی شوی دی کوم چې د یوه ماشوم د سر څخه په اول ځل د وینستانو د پرېکولو په وخت کښې ذبحه کول کېږي او دا ځکه چې د وینستانو د پرېکولو د شکريې په خاطر ذبحه شوی دی.

که څه هم ځینو علماوو کرامو^(۵) د عقوق الوالدین په پېژاندلو کښې ډېر اوږد بحث کړی دی که څوک فرصت لري نو هملته دې مراجعه وکړي مگر زموږ په نظر د مور او پلار عقوق د دې څخه عبارت دی چې حقوقي ورنه کړی شي او صلة الرحم ورسره پرې کړی شي یا په بل عبارت چې په ایتونو کښې ذکر شوي پنځه فقرنیز ارشادات د پښو لاندې کړی شي؛ نو که څوک یې ټول حقوق د

(۱) صحیح مسلم ج ۲ ص ۳۱۴

(۲) صحیح البخاري ج ۱ ص ۳۵۷

(۳) سنن ابی داود ج ۲ ص ۴۱

(۴) النهاية فی غریب الحديث والثر ج ۳ ص ۲۷۶

(۵) روح المعانی ج ۱۵ ص ۵۹- تفسیر القرطبي ج ۱۰ ص ۲۳۸

پسو لاندې کړي هغه به په عقوق کښې اول نمره وي که نه نو د هر یوه حق په ضایع کولو باندې (د مراتبو په تفاوت سره) سړی د عاق (پرېکونکي) لقب گټي.

لنډه دا چې د مور او پلار اطاعت ضرور دی مگر یو شرط لري هغه دا چې د دوی دواړو غوښتنه د شریعت د چوکاټ څخه دباندې نه وي او دا ځکه چې:

الف: الله ﷻ فرمایي چې: **وَإِنْ جَاهِدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا**

[لقمان: ۱۵] یعنې او که ستا مور او پلار کوښښ وکړي او تا دې خبرې ته وهڅوي چې زما سره هغه شی شریک کړي په کوم باندې چې تاته علم نشته، نو د دوی دواړو اطاعت مه کوه (دا په عقوق الوالدین کښې نه شمېرل کېږي).

ب: نبي کریم ﷺ په یوه اوږده حدیث کښې فرمایلي دي چې: **«لَا طَاعَةَ فِي مَعْصِيَةِ اللَّهِ»**^(۱) یعنې د الله ﷻ څخه په نافرمانۍ کښې بالکل اطاعت نشته که څه هم چاته خپل مور او پلار امر وکړي. دا د یو پلوه، او د بله پلوه ځینو مفسرینو کرامو د مور او پلار په ارتباط زبنت ډېر احادیث راغونډ کړي دي او هم یې د سلفو صالحینو ډېر اثار راټول کړي دي^(۲) الله ﷻ دې ورته اجر و ورکړي که څوک یې د لوستلو شوق لري نو هملته دې لطفاً مراجعه وکړي ځکه چې دا کتاب د اوږدو بحثونو حوصله نه لري او فقط د ضروریاتو په ذکر باندې بسنه کوي.

اواب څه معنی؟

۱۲- په **فَإِنَّهُ كَانَ لِلْأَوَّابِينَ غُفُورًا** کښې د **أَوَّابِينَ** کلمه د **أَوَّاب** - لکه **عَلَّام** - جمعه ده، چې د **أَوَّاب** - لکه **ضَرْب** - څخه اشتقاقه شوې ده. **أَوَّاب** د هغې شي رجوع کولو ته ویل کېږي کوم چې د ارادې خاوند وي^(۳) په دې مقام کښې علماوو کرامو د **أَوَّابِينَ** په تفسیر کښې متعدد اقوال کړي دي چې تقریباً لسو ته رسېږي^(۴) لکه ډېر توبه کوونکي او ډېر لمونځ کوونکي او یا هغه کسان کوم چې د مابنام او ماسخوتن د لمونځونو ترمنځ نوافل کوي او یا د ځاینت په وخت د نوافلو اداء کوونکي وي او داسې نور.

مگر شیخ المفسرین (العلامة الطبري رحمه الله) وایي چې: **أَوَّاب** د هغه چا څخه عبارت دی کوم چې د گناه څخه توبه تائب وي او د هغه شي څخه خپل ځان په څنګ ساتي په کوم کښې چې د الله ﷻ څخه عصیان نغښتی وي او د ده رضاء پکښې نه وي^(۵). مونږ ته یې همدغه معنی په زړه پورې برېښي چې تقریباً ټولو تفاسیرو ته یې شامله ده.

(۱) مجمع مسلم ج ۲ ص ۱۲۵

(۲) تفسیر ابن کثیر ج ۳ ص ۳۲: تفسیر الخازن ج ۴ ص ۳۱: الدر المنثور ج ۵ ص ۲۵۸

(۳) مفردات الرامب ص ۲۵

(۴) زاد المسیر ج ۵ ص ۲۰

(۵) تفسیر الطبري ج ۱۵ ص ۷۱

تبذیر څه معنی؟

۱۳- د ﴿وَلَا تُبْذِرْ﴾ کلمه د "تبذیر" څخه اشتقاقه شوې ده چې په مصداق کښې د اسراف سره مساوي ده چې مونږ - لله ﷻ الحمد والثناء - د [الأنعام: ۱۴۱] ایت لاندې په متعددو صورتونو کښې شرحه کړې ده، اما د اشتقاق په اعتبار سره په مفهوم کښې په لاندې ډول فرق لري:

"تبذیر" د (إلقاء البذر) تخم شیندلو ته ویل کېږي چې شیندونکي د دانو د غورزېدلو مراعات نه کوي چې فلانکي دانه دې په فلانکي ځای کښې ولوېږي او داسې نور.

او "اسراف" د شرعي حد څخه تجاوز ته ویل کېږي برابره خبره ده چې په افراط سره وي او یا په تفریط سره، او هم برابره خبره ده چې په کمیت کښې وي او یا په کیفیت کښې وي.

شاید چې په دې مقام کښې به د "تبذیر" کلمه ځکه نازله کړې شوې وي ترڅو مونږ په خپل انفاق کښې دقت وکړو چې غیر مستحقو کسانو ته یې ورنه کړو یا په بل عبارت باید خپل مال د توخم په څېر وشیندو چې چرته لوېږي هلته به لوېږي او مراعات یې د ذهن څخه وباسو.

سوال جواب

۱۴- که څوک وایي چې: په ﴿أَبْتِغَاءَ رَحْمَةٍ مِنْ رَبِّكَ تَرْجُوهَا﴾ کښې د ﴿أَبْتِغَاءَ﴾ کلمې ته څه شي نصب ورکړی دی؟

مونږ وایو چې: که څه هم ځینو علماوو کرامو جائزه گنلې ده چې ذکره شوې کلمه د جزا دپاره 'مفعول له' واقع شي^(۱) یعنې ای پیغمبره! که د ذکر و شوو ډلو د انفاق څخه اعراض وکړي او ورکړي ته دې نیت نه وي نو هغوی په نرمه باندې جواب کړه د دې دپاره چې د خپل رب ﷻ هغه رحمت او ثواب ولټوي کوم ته چې ته امید لري، که بالفرض ستغ جواب ورکړي نو د دغه اجر څخه به محروم شي؛ مگر مونږ ته بهتره برېښي چې ذکره شوې کلمه د شرط دپاره 'مفعول له' واقع شي او ذکر شوي ټول کلمات د ناداری څخه کنایه شي نو د معنی حاصل به یې داسې راوڅېږي چې:

ای پیغمبره! که ته د ذکر و شوو درېواړو ډلو د انفاق څخه د دې کبله اعراض (ډډه) کوې چې څه نه لرې او په تمه یې چې څه حلال مال به لاس ته درشي، نو هغوی ته نرم جواب ورکړه او ستغه خبره ورته مه کوه.

مونږ ځکه ذکر شوی تفسیر غوره کړ چې د نبی کریم ﷺ د جوادیت او سخاوت سره ښه مناسب دی. لکه چې یوه ورځې ورباندې سوالگرو تېل وروړو حتی چې څادر یې په یوه اغزي لرونکې ونې کښې ونښت نو ویې فرمایل چې څادر مې راکړی: «فَلَوْ كَانَ عَدَدُ هَذِهِ الْعِضَاهِ نَعْمًا لَقَسَمْتُهُ بَيْنَكُمْ ثُمَّ لَا تُجِدُونَنِي بِخَيْلًا وَلَا كَذُوبًا وَلَا جَبَانًا»^(۲) که بالفرض د دغو ونو (د بېدیا ونو ته یې اشاره وکړه) په اندازه

(۱) تفسیر الکشاف ج ۲ ص ۶۶۲

(۲) صحیح البخاري ج ۱ ص ۴۴۶

خاروي زه ولرم نو هغه به ټول ستاسو په منځکښې ووېشم، نو بیا به مې تاسو نه بخیل مونده کړي او نه دروغژن او (بالآخره) نه به زړه (چې د فقر څخه وډار شم).

﴿وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا مَّحْسُورًا ۝﴾

اِنَّ رَبَّكَ يَبْسُطُ الرِّزْقَ لِمَنْ يَشَاءُ وَيَقْدِرُ ۚ اِنَّهٗ كَانَ بِعِبَادِهٖ خَبِيرًا بَصِيرًا ۝ وَلَا تَقْتُلُوا

اَوْلَادَكُمْ خَشْيَةً اِمْلَاقٍ ۖ نَحْنُ نَرْزُقُهُمْ وَاِيَّاكُمْ اِنْ قَتَلْتُمْ ۖ كَانَ خِطَاً كَبِيْرًا ۝ وَلَا تَقْرَبُوا

الزَّيْنٰى ۚ اِنَّهٗ كَانَ فَحِشَةً وَّسَاءَ سَبِيْلًا ۝ وَلَا تَقْتُلُوا النَّفْسَ الَّتِي حَرَّمَ اللّٰهُ ۖ اِلَّا بِالْحَقِّ وَمَنْ

قُتِلَ مَظْلُوْمًا فَقَدْ جَعَلْنَا لَوْلِيَهٗ سُلْطٰنًا فَلَا يُسْرِفُ فِي الْقَتْلِ ۚ اِنَّهٗ كَانَ مَنصُورًا ۝﴾

[۲۹] او لاس دې خپلې غاړې ته تړلې شوی مه گرځوه (بخل مه کوه)، او مه یې خوروه (غزوه) نهایت غزول (په ورکړه کښې افراط مه کوه)، نو ته به (په اول صورت کښې) ملامت کړی شوی او

(په دوهم صورت کښې) ستومانه شوی (د مال څخه لوڅ پوڅ) کښې، (چې دواړه صورتونه د ستاینې وړ نه دي).

[۳۰] یقیناً (ای پیغمبره!) ستا رب ښه د هغه چا دپاره روزي پراخوي کوم ته یې چې اراده وشي او (چا ته یې چې اراده وشي هغه ته یې) تنگوي (چې ټول کارونه یې په حکمت ولاړ دي).

یقیناً همدې ښه په خپلو بندگانو باندې خبردار (او) بینا (لیدونکې) دی.

[۳۱] او تاسو خپل اولادونه د فقیرۍ د ډاره مه وژنئ، مونږ هغوی ته هم روزي ورکوو او تاسو ته هم (اولادونه تاسو نه فقیران کوي).

بې شکه چې د دوی وژل ډېره لویه ګناه (او خطاکاري) ده، (عقلاً او شرعاً).

[۳۲] او تاسو زنا ته مه ورنژدې کېږئ، یقیناً زنا چې ده ډېره قبیحه (بده) ده، او (همدارنگه زنا) د لارې د حیثه ډېره بده ده (چې د ډېرو فتنو او فسادونو سبب جوړېږي).

[۳۳] او تاسو هغه نفس مه وژنئ د کوم (وژل) چې الله ښه حرام کړي دي، مګر په حقه سره. او هرڅوک چې د مظلومیت په حال کښې ووژل شي نو مونږ د هغه وارث (یا متولي) ته سلطه (واک) ګرځولی (ورکړی) دی (چې قصاص یا دیت واخلي).

نو نوموړی (وارث یا متولي) دې په وژلو (قصاص کولو) کښې د شرعي حد څخه تجاوز نه کوي، (ځکه چې) نوموړی (د شریعت د پلوه) نصرت کړی شوی دی (نو د دې شکریه دې وکړي او اسراف

دې نه کوي).

د مطلب خلاصه

په دې ایتونو کښې هم د شریعت د ارشاداتو د څو احکامو نومونه اخستلی شوي دي او هغه

بنی اسرائیل (۱۷)

شماره پکنې تعقيب شوې ده کومه چې د وړاندېنيو ايتونو په مطلب خلاصه کښې ديارلسو ته رسېدلی ده نو حاصل يې داسې راڅېړي چې:

۱۴- ای پیغمبره! د خپلو مالونو په انفاق کښې اقتصاد (ميانه روي) کوه يا په بل عبارت مه دومره سختي او بخل کوه لکه چې لاس دې د غاړې پورې تړلی شوی وي او د سوگتۍ د امله بالکل انفاق ونه کړې، او مه دومره سخاوت او ورکړه کوه چې په لاس کښې هيڅ شی پرېږدې او په انتها درجه کښې خپل لاس وغزوې.

که نه نو په اول صورت کښې به تاته د ملامتۍ لقب درکړی شي چې په واجبي انفاق کښې به د الله ﷻ دپلوه د ملامتۍ لاندې واقع شي او بنيادمان خو به درته ضرور د ملامتۍ گوته ونيسي، او په دوهم صورت کښې به ستړی ستومانه شي او په خپلو ورکړو باندې به نادم (پښېمانه) شي او يا به خپل لاس چاته د سوال دپاره اوږد کړې او د مجبوري سره به مخامخ شي، چې دغه دواړه صورتونه خوندور نه دي، او د خان ساتل ترې په کار دي.

نو ای پیغمبره! تاته په کار دي چې د انفاق څخه په کلي توگه لاس وانخلي په دې خیال چې روزي به دې تنگه شي او نه خپل ټول مال انفاق کړې په دې هیله چې د نورو خلکو د روزۍ تنگي به د منځه یوسي او دا ځکه چې د روزۍ پراخول او تنگول ستا د رب ﷻ کار دی چاته يې چې اراده وشي هغه ته يې پراخوي او چاته يې چې اراده وشي هغه ته يې تنگوي.

یقیناً چې ستا رب ﷻ په خپلو بندگانو باندې خبردار دی خیر او شر يې دواړه ورته معلوم دي چې کوم یو حالت يې په گټه او کوم یو يې په تاوان دی؟ او هم د خپلو بندگانو ټول کره وړه گوري چې په پراخۍ کښې څه وضعه اختیاروي او په تنگسه کښې کوم کیفیت غوره کوي؟

۱۵- ای انسانانو! تاسو خپل اولادونه مه وژنئ او د تنگسۍ څخه مه ډارېږئ چې دوی به درياندې روزي کمه کړي او د فقیرۍ سره به مو مخامخ کړي، او دا ځکه چې:

الف: ستاسو اولادونه ستاسو روزي نه شي خوړلی او تاسو د هغوی روزي نه شي خوړلی بلکې مونږ تاسو ته هم روزي درکوو او هغوی ته هم روزي ورکوو، نو د هغوی په وژلو سره ستاسو روزي نه زیاتېږي او په ژوندي پرېښودلو سره يې نه کمېږي.

ب: یقیناً چې اولاد وژنه ډېره لویه خطاکاري او گناه ده دغه کار په روزۍ باندې هيڅ اثر نه غورزوي بلکې د الله ﷻ یو ډېر لوی نعمت د پښو لاندې کېږي او د بې رحمۍ یوه ډېره غټه مظهره تحقق مومي.

۱۶- همدارنگه تاسو د زنا څخه خپل ځانونه په جدې توگه وساتئ او د هغو حرکاتو څخه خپل ځانونه په څنگ کړئ کوم چې تاسو زنا ته ورنژدې کوي او دا ځکه چې:

الف: زنا ډېر بې شرمه او بې حیا گناه ده او په جنایت کښې ډېره زیاته ده او مفسد يې زښت ډېر دي.

ب: دا ډېره بده لاره ده چې په دې لارې باندې تللو سره د دنیا نظام گډوډېږي، حتی چې دا کار

هیڅوک د خپل خان دپاره نه خوښوي چې د ده د اقاربو او خپلوانو سره ترسره شي. ۱۷- ای انسانانو! تاسو هغه نفس مه وژئ د کوم وینه تویول چې الله ﷻ حرام کړي دي کوم چې ایمان راوړی وي، او یا یې د مسلمانانو سره معاهده کړې وي چې یا یې امان اخستی وي او یا یې جزیه قبوله کړې وي.

هوا د ذکر شوي نفس په وژلو کښې په تاسو باندې په هغه صورت کښې گناه نشته چې د وژلو حق ورباندې ثابت شي چې یا په ناحقه بل څوک ووژني او تاسو ترې قصاص واخلئ، یا مرتد شي، او یا زنا وکړي او تاسو ورباندې د رجم حکم اجراء کړئ.

۱۸- هرڅوک چې په ناحقه (په ظلم سره) ووژل شي نو مونږ د هغه ولي (یا ولیانو او خپلوانو) ته شرعاً دومره قوت ورکړی دی چې د مقتول (وژل شوي) کسات واخلې او قاتل د قصاص په توګه ووژني (اعدام یې کړي) او یا ترې دیت واخلې، خو په ده یا په دوی باندې لازمه ده چې په وژلو کښې د شرعي اندازې څخه تجاوز ونه کړي چې یا د وژلو سره مثله (د اندامو پرېکول) هم ملګري کړي، او یا متعدد کسان (چې غیر قاتلین هم پکښې شامل وي) اعدام کړي.

د مقتول وارث هم د الله ﷻ د پلوه منصور کړی شوی دی چې د کسات اخستلو اجازه یې ورکړې ده، او هم نور مسلمانان او د اسلامي حکومت حکام مکلف دي چې په کسات اخستلو کښې ورسره کومک وکړي، نو نوموړي ته په کار دي چې د دغه احسان شکریه وکړي او د قصاص په قتل کښې د شرعي حد څخه تجاوز ونه کړي او په شریعت منګولې ښځې کړي.

توضیحات

۱- په ﴿وَلَا تَجْعَلْ يَدَكَ مَغْلُولَةً إِلَىٰ عُنُقِكَ﴾ کښې په غاړې پورې د لاس مغلولیت او غوراب کېدل د بخل څخه کنایه دي، لکه چې نبي کریم ﷺ په یوه اوږده حدیث کښې بخیل سړی د هغه چا غوندې ګڼلی دی د چا چې دواړه لاسونه د اوسپنې په چپن کښې د سینې او غاړې پورې کلک تاو کړي شوي وي «فَلَا يُرِيدُ أَنْ يُتَّفِقَ شَيْئًا إِلَّا لَزَقَتْ كُلُّ حَلَقَةٍ مَكَائِهَا فَهُوَ يُوسِعُهَا فَلَا تَتَّسِعُ»^(۱) نو نوموړی هیڅ شي ته اراده نه کوي چې انفاق یې کړي مګر (د نوموړي د اوسپنيزي چپن) هره یوه کړۍ په خپل ځای کښې کلکېږي (او یوه بلې پورې نښلي) چې تاو کړی شوی سړی هرڅومره زور ولګوي چې پراخه یې کړي (او خپل لاسونه ترې د انفاق دپاره خلاص کړي) هغه نه پراخېږي (او لاسونه یې نه خوشې کوي).

سوال جواب

۲- که څوک وايي چې: ځينو علماوو کرامو د ﴿وَلَا تَبْسُطْهَا كُلَّ الْبَسْطِ﴾ په ارتباط یو شان نزول لیکلي دي چې حاصل یې په لاندې ټکو کښې خلاصه کېږي^(۲):

(۱) صحيح البخاري ج ۱ ص ۱۹۴

(۲) اسباب النزول للواحي ص ۱۹۴: روح المعاني ج ۱۵ ص ۶۵

الف: نبی کریم ﷺ ته یو ماشوم ورغی او ویې ویل چې: ای د الله رسول! زما مور ستا څخه غواړي چې یو کمیس ورکړي، زه یې د همدې خبرې دپاره را استولی یم.

ب: نبی کریم ﷺ ورته جواب ورکړ چې سمدستي خو راسره نشته، تاسو یې په بل وخت کښې پوښتنه وکړئ.

ج: ماشوم مور ته ورغی او بېرته راغی او بیا یې وویل چې ای د الله رسول! زما مور ستا څخه همدغه کمیس غواړي چې تا اغوستی دی.

د: نبی کریم ﷺ کور ته ننوت، هلته یې کمیس وویست او ماشوم ته یې راوېږه چې مور ته یې یوسي او پخپله په کور کښې لوڅ کېناست.

ه: د لمانځه وخت راوړسېد، بلال رضی الله عنہ اذان وکړ او صحابه کرام رضی الله عنہم منتظر وه چې نبی کریم ﷺ راوځي چې لمونځ وکړو مگر نبی کریم ﷺ د برېښه توب د کبله نه شو راوتلی، نو الله ﷻ ذکر شوی ایت نازل کړ، والله ﷻ أعلم بصفة هذه القصة وعلمه أتمن وأكمل.

نو پوښتنه دا ده چې: د قيصي د کیفیت څخه په ډاگه څرگندېږي چې که دا قيصه پېښه شوې وي نو په مدینه منوره کښې به پېښه شوې وي حال دا چې دا سورت مکي سورت دی؟

مونږ وايو چې: که بالفرض قيصه واقعیت ولري نو د شان نزول د روایت سره څه منافي نه ده، او دا ځکه چې سلفو صالحينو په مصداقاتو باندې د شان نزول اطلاق کاوه^(۱) او په مصداقاتو کښې خو دا ضرور نه ده چې د ایت شریف سره دې په یوه وخت کښې واقع شوي وي.

محسور څه معنی؟

ج: په ﴿فَتَقَعْدَ مَلُومًا مَحْسُورًا﴾ کښې د "مَحْسُور" کلمه د "حَسْر" - لکه "ضَرْب" - څخه اشتقاقه شوې ده. "حَسْر" دې ته وايي چې یو شی د بل شي څخه لوڅ او برېښه کړی شي، لکه لاس د لستوني څخه او مذبوحه د پوستکي څخه^(۲)، کوم څاروی چې د مزل څخه پاتې شي او مزل نه شي کولی هغه ته هم "حَسِيرٌ" وايي ځکه چې د قوت څخه لوڅ (خالي) شو او کمزوري یې څرگنده شوه.

په دې مقام کښې یې د معنی حاصل داسې راخېږي چې که ته په نهايي درجه سره خپل لاس ازاد کړې او هیڅ شی خپل ځان ته پرېږدې نو د خپلو ضروریاتو څخه به لوڅ شي او بیا به دې ته مجبور وي چې بل ته لاس ونيسي او خپل ضرورت ترې وغواړي.

سوال جواب

۴- که څوک وايي چې د ایت شریف څخه څرگندېږي چې خپله ټوله دارايي (شته) د الله ﷻ په لاره کښې نفقه کول ښه کار نه دی حال دا چې همدغسې کار ابو بکر الصديق رضی الله عنه کړی وه چې د ده د لوړو مناقبو څخه وشمېرل شو؟ هغه دا چې: یوه ورځې عمر الفاروق رضی الله عنه د خپل مال نیمه برخه خیرات

(۱) تفسیر القاسمي ج ۱ ص ۲۷: تفسیر المنار ج ۹ ص ۶۴۲

(۲) لسان العرب ج ۴ ص ۱۸۷: مفردات الراغب ص ۱۱۷

کړه او خیال یې وکړ چې څه لرې نه ده چې نن ورځ به زه د ابو بکر الصديق څخه په فضیلت کښې وړاندې شم، خو کله چې ابو بکر الصديق څخه د نبی کریم څخه حضور ته خیرات راوړ نو پوښتنه یې ترې وکړه: «مَا أَتَيْتَ بِأَهْلِكَ»^(۱) کور کهول ته دې څه شی پرېښودل؟ نو ابو بکر الصديق څخه عرض وکړ چې: ای د الله رسول! د کور دپاره مې فقط الله څخه او د ده پیغمبر څخه پرېښی دی (خپل ټول مال مې د خیرات په توګه ستا حضور ته حاضر کړی دی)، په دغه وخت کښې عمر الفاروق څخه وویل چې: زه به هیڅکله د ده څخه (په فضیلت کښې) مخکښ نه شم.

مونږ وایو چې: ځینې خاص اشخاص چې یقین او ایمان یې قوي وي او بصیرت یې زیات وي او بالاخره په اطمینانې توګه په خپل خیرات باندې نه پښېمانه کېږي او خپل خان ته د ملامتۍ ګوته نه نیسي نو د هغوی دپاره د ټول مال خیراتول ډېر زیات فضیلت لري^(۲) چې ابو بکر الصديق څخه د همدغه ډول اشخاصو څخه شمېرل کېده.

اما د قیامت د ورځې پورې د یوه شرعي قانون په حیث په انفاق کښې اعتدال ضرور دی لکه چې الله څخه فرمایي چې: ﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾ [الفرقان: ۶۷] یعنې د الله څخه مخلص بندګان هغه دي کوم چې کله انفاق کوي نو نه د اندازې څخه زیات تجاوز کوي او نه تنګي (بخل) کوي بلکې د دغه حال په منځکښې (په اعتدال باندې) ولاړ وي.

املاق څه معنی؟

۵- په ﴿وَلَا تَقْتُلُوا أَوْلَادَكُمْ خَشْيَةً إِمْلَاقٍ﴾ کښې د ﴿إِمْلَاقٍ﴾ کلمه مونږ - الله الحمد - د [الأنعام: ۱۵۱] ایت لاندې ښه پوره تحلیل کړې ده چې د فقر څخه عبارت ده او هم مو د [الأنعام: ۱۳۷] ایت لاندې د اولاد وژنې ډولونه لیکلي دي چې د قرآن کریم د نزول په زمانه کښې ورباندې جاهلان اخته وه، نو د دغو دواړو مطلبونو بیا لیکلو ته اړتیا نه ګورو خو فقط همدومره ورباندې وراضافه کوو چې ذکر شوی ایت په هغه سورت کښې بدون د "خَشْيَةً" کلمې څخه ﴿وَلَا تَقْتُلُوا أَوْلَادَكُمْ إِمْلَاقٍ﴾ نازل شوی دی او دلته ورسره د ﴿خَشْيَةً﴾ کلمه نازله شوې ده.

نو د دواړو ایتونو څخه داسې څرګندېږي چې په هغه وخت کښې اولاد وژنه په لاندې دوه ډولونو باندې رواج وه:

الف: ځینو خلکو خپل اولادونه د موجوده فقر د امله وژل چې لاس به یې تنګ وه او د خپل اولاد نفقه به ورباندې بوج وه چې دغه ډول ته په هغه ایت کښې اشاره شوې ده.

ب: او ځینې نورو د راتلونکي فقر د ډاره ذکر شوی کار کاوه چې اولادونه به راڅخه دارايي (سرمایه) وځوري او فقیر به شم چې دغه ډول اولاد وژنه په همدغه ایت کښې مطلب ده په کوم کښې چې بحث روان دی.

(۱) جامع الترمذي ج ۲ ص ۲۰۸

(۲) تفسیر القرطبي ج ۱۰ ص ۲۵۰

زناکاری بده لاره ده

ع۔ الله ﷻ د زنا دنیاوي او اخروي مفسدو ته د ﴿وَسَاءَ سَبِيلًا﴾ په نزول سره اشاره کړې ده، نو لاندې مفسد یې د مثال په توګه ولولئ:

الف: نبی کریم ﷺ په یوه اوږده حدیث کښې فرمایلي دي چې: «لَا يَزْنِي الزَّانِي حِينَ يَزْنِي وَهُوَ مُؤْمِنٌ»^(۱) او زناکار زنا نه کوي په کوم وخت کښې چې په زنا باندې اخته وي حال دا چې دی به مؤمن وي، (په دغه وخت کښې د ده د ایمان رڼا د منځه ځي).

ب: نبی کریم ﷺ په یوه اوږده حدیث کښې زناکاری د قیامت د علاماتو څخه بنودلې ده: «وَيَفْشُو الزَّانَا»^(۲) یعنې د قیامت نښه دا هم ده چې د زناکاری عمل به خورشې او رواج به مونده کړي.

ج: همدارنګه نبی کریم ﷺ په یوه اوږده حدیث کښې فرمایلي دي چې: «لَمْ يَظْهَرِ الْفَاحِشَةُ فِي قَوْمٍ قَطُّ حَتَّى يُغْلَبُوا بِهَا إِلَّا فَشَا فِيهِمُ الطَّاعُونَ وَالْأَوْجَاعُ الَّتِي لَمْ تَكُنْ مَضَتْ فِي أَسْلَافِهِمْ»^(۳) یعنې په هېڅ قوم کښې هیڅکله زناکاری دومره ظهور نه کوي چې حتی دوی یې په ډاګه باندې ترسره کوي مګر په دوی کښې به د طاعون (وباء) مرض او نور هغه دردونه (او مرضونه) خواره شي کوم چې د دوی څخه په وړاندېنيو قومونو کښې نه وي تېر شوي (لکه د ایدز مرض او داسې نور).

د: د نسبونو ثبوت یو لوی نعمت دی چې د ژوند د نظام دپاره د ملا د تیر مثال لري او په زنا سره دغه نعمت د منځه ځي او نسبه سره ګډوډیږي.

ه: په زنا سره د هرج مرج (قتل قتل) دروازه خلاصیږي او فتنې زیاتېږي، او همدارنګه په زنا سره د ایدز مرض په خلکو کښې خورېږي او عمومیت پیدا کوي.

عجیبه قیصه

و: د زناکار په اولاده کښې به داسې څوک تحقق ومومي چې زنا به ورسره وکړي شي - العیاذ بالله ﷻ، په همدې ارتباط یوه عجیبه قیصه ولولئ چې یوه پاچا په خپل خان باندې تجربه کړې ده^(۴)، چې مونږ یې د لاندې مهمو ټکو په ذکر باندې اکتفاء کوو:

کله چې یوه پاچا د زنا د مفسدو څخه شپږمه مفسده واورېده نو قصد یې وکړ چې په خپل خان باندې یې تجربه کړي، خپله یوه ښانسته لور یې په سازوباز برابره کړه او د یوې خدمتګارې په لاس یې ورکړه چې لوڅ مخ یې په ټول بازار کښې کوڅه په کوڅه وګرځوي. خپلې لور ته یې توصیه کړې وه چې د هیچا د غوښتنې په مقابل کښې خنډ واقع نه شي، چې څوک ترې څه غواړي هغه ورکړي. د بازار په کوڅو کښې به چې ذکره شوې حسینه انجلۍ د هرچا سره مخ کېدله هغه به سترګې ښکته

(۱) سنن ابن ماجه ص ۲۸۲

(۲) جامع الترمذي ج ۲ ص ۴۴

(۳) سنن ابن ماجه ص ۲۹۰

(۴) روح المعاني ج ۱۵ ص ۶۸

اچولې، چې هیچا ترې څه غوښتنه ونه کړه او نه ورباندې چا څه تعرض وکړ. بالآخره ذکرې شوې خدمتگاري ښځې نوموړې انجلۍ بېرته د پاچا کور ته راروانه کړه مگر کور ته د ننوتلو په وخت کښې یوه سړي را ایساره کړه او مچو یې ترې واخستله. کله چې خدمتگاري ښځې ذکره شوې قیصه د پاچا په حضور کښې هو بهو تېره کړه نو پاچا د شکر په سجده باندې پرېوت چې الحمد لله ﷻ ما په خپل ټول عمر کښې یوه ناجائزه مچو اخستې وه چې د هغې جزا هم په دنیا کښې الله ﷻ راکړه، زه همده ﷻ ته توبه تائب یم او ډېر خوښ یم چې نور څه مې نه دي کړي.

نَسْأَلُ اللَّهَ ﷻ أَنْ يَعْصِمَنَا وَذُرَارِيَنَا وَمَنْ يُنْسَبُ إِلَيْنَا مِنَ الْفَوَاحِشِ مَا ظَهَرَ مِنْهَا وَمَا بَطَنَ. آمِينَ يَا رَبَّ الْعَالَمِينَ.

په حقه وژل وپېژنئ!

۷- نبی کریم ﷺ دا ایت شریف ﴿وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ﴾ په لاندې ډول تفسیر کړی دی چې:

«لَا يَجِلُّ دَمُ امْرِئٍ مُسْلِمٍ يَشْهَدُ أَنْ لَا إِلَهَ إِلَّا اللَّهُ وَأَنَّي رَسُولُ اللَّهِ إِلَّا يَأْخُذِي ثَلَاثُ النَّفْسِ بِالنَّفْسِ وَالتَّيْبُ الزَّانِي وَالْمُقَارِقُ لِدِينِهِ التَّارِكُ لِلْجَمَاعَةِ»^(۱) یعنې د هغه مسلمان سړي وینه تویول حلال نه دي څوک چې شهادت ورکوي چې په حقه معبود نشته مگر فقط الله ﷻ دی او هم شهادت ورکوي چې یقیناً زه په حقه د الله ﷻ د پلوه رالېږلی شوی یم، (د نوموړي سړي وژل روا نه دي) مگر د درېوو وجوهو څخه په یوه وجه، چې نفس د بل نفس په بدل (قصاص) کښې ووژلی شي او یا د واده خاوند زناکار وي چې رجم شي او بالآخره یا د خپل دین (اسلام) څخه جدا شوی (د اسلامي ټولګي پرېښودونکی) وي او مرتد شوی وي العیاذ بالله ﷻ.

په جائز قتل کښې هم اسراف روا نه دی

۸- علماوو کرامو په ﴿فَلَا يُسْرِفُ فِي الْقَتْلِ﴾ کښې د اسراف دپاره لاندې معناوې کړې دي^(۲) څه لرې نه ده چې په ایت شریف کښې ټولې مرادې وي:

- الف: چې د قاتل په شمول یو یا ډېر نور کسان (غیر قاتلین) هم ووژني.
- ب: چې قاتل بالکل پرېږدي او په عوض یې غیر قاتلین یا غیر قاتل قتل کړي.
- ج: چې د عفوي یا د دیت د اخستلو څخه وروسته (په خپل خیال) قاتل قصاص کړي.
- د: چې د قاتل په قتل باندې مثله زیاته کړي چې پوزه او غوږ او نور اندامونه ترې پرې کړي.
- ه: چې د قتل په هغو ډولونو کښې قاتل ووژني په کومو کښې چې قصاص مشروع نه وي لکه قتل خطا او نور.

(۱) صحیح البخاري ج ۲ ص ۱۰۱۶

(۲) روح المعاني ج ۱۵ ص ۶۹: تفسیر القرطبي ج ۱۰ ص ۲۵۵: زاد المسیر ج ۵ ص ۲۵

۹۔ که څوک غواړي چې د قتل په هکله پوره معلومات ترلاسه کړي نو د [البقرة: ۱۷۸] او [النساء: ۹۲، ۹۳] ایتونو تفاسیرو ته دې مراجعه وکړي چې بیا لیکل یې د اوږدوالي څخه پرته څه گټه نه لري.

وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ وَأَوْفُوا بِالْعَهْدِ إِنَّ الْعَهْدَ
كَانَ مَسْئُولًا ﴿٣٤﴾ وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ الْمُسْتَقِيمِ ذَٰلِكَ خَيْرٌ
وَأَحْسَنُ تَأْوِيلًا ﴿٣٥﴾ وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ
أُولَٰئِكَ كَانَ عَنْهُ مَسْئُولًا ﴿٣٦﴾ وَلَا تَمْشِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ وَلَن
تَبْلُغَ الْجِبَالَ طُولًا ﴿٣٧﴾ كُلُّ ذَٰلِكَ كَانَ سَيِّئُهُ عِندَ رَبِّكَ مَكْرُوهًا ﴿٣٨﴾ ذَٰلِكَ مِمَّا أَوْحَىٰ إِلَيْكَ
رَبُّكَ مِنَ الْحِكْمَةِ وَلَا تَجْعَلْ مَعَ اللَّهِ إِلَهًا ءَاخَرَ فَتُلْقَىٰ فِي جَهَنَّمَ مَلُومًا مَّدْحُورًا ﴿٣٩﴾

[۳۴] او تاسو د یتیم مال ته (په هیڅ وجه) مه ورنژدې کېږئ مگر په هغې وجې (طریقې) سره چې هغه بنائسته (او نیکه) وي (چې د مال حفاظت پکښې مرموز وي. دا ډول نژدېکت هم باید فقط) ترهغه ادامه ولري چې نوموړی خپل قوت ته ورسېږي (او د مال حفاظت پخپله وکړي شي).
او تاسو په (مطلق) عهد باندې وفاء وکړئ، یقیناً عهد پوښتنه کړی شوی دی (په دې باره کښې به ستاسو څخه پوښتنه وکړي شي).

[۳۵] او کله چې تاسو (نورو خلکو ته) پیمانې کول کوئ، پیمانې پوره کړئ (ناقصه مه ورکوئ) او تاسو په ډېره، برابره (سمه) تله باندې تول وکړئ (ډنډې او نور خیانت پکښې مه کوئ). دغه (کار ستاسو دپاره په دنیا کښې) بهتر دی او (په آخرت کښې) د انجام د حیثه ډېر بنائسته دی.

[۳۶] او ته هغه شي پسې مه گرځه (پیروي یې مه کوه) په کوم باندې چې تاته علم نه وي (ځکه چې) یقیناً غوږونه او سترگې او (هم) زړه هر یو د دغو (درېواړو) څخه د خپل ځان په هکله (د قیامت په ورځ) مسؤل دی (چې په څه شي کښې استعمال شوی دی).

[۳۷] او په ځمکه کښې په افراطي خوشالۍ (تکبر) سره تلل مه کوه، یقیناً ته چې یې (په دغه حالت کښې) به هیڅکله ځمکه (په خپلو پښو باندې) خیرې نه کړې، او نه به هیڅکله د اوږدوالي (اوږدوالي) د حیثه غرونو ته ورسېږي (نو تاته تکبر په کار نه دی).

[۳۸] دغه ټول محکمت چې دي د دغو څخه بد محکمت ستا د رب څخه په نزد ناخوښه کړي شوي دي (پرې ناراضې کېږي).

[۳۹] دغه (ذکر شوي ارشادات) د هغې جملې څخه دي کوم چې ستا رب ﷻ تاته وحې کړې دي چې د محکمو احکامو څخه عبارت دي.

او ته د الله ﷻ سره بل معبود (شریک) مه گرځوه نو ته به دوزخ ته په داسې حال کېښې وروغورزولی شې چې ملامت کړی شوی (او د الله ﷻ د رحمت څخه) به رټلی شوی (لرې کړی شوی) یې.

د مطلب خلاصه

په دې ایتونو کېښې هم د شریعت د ارشاداتو څو مثالونه نازل شوي دي او هغه شمېره پکېښې تعقیبه شوې ده کومه چې د وړاندېنيو ایتونو د مطلب په خلاصه کېښې اتلسو (۱۸) ته رسېدلې وه چې حاصل یې داسې راڅرګړي:

۱۹- ای انسانانو! تاسو په هیڅ وجه د یتیم مال ته مه ورنژدې کېږئ ځکه چې هغه د خپل مال څخه دفاع نه شي کولی. څه لرې نه ده چې تاسو خپل ځانونه اداره نه کړي شی او په مال به یې قبضه ولګوئ.

هو! په هغې وجه باندې تاسو ته جائزه ده چې ورنژدې شی کومه چې د نوموړي د مال په څیر تمامېږي او ګټه یې پکېښې نغښتې وي، چې یا یې حفاظت وکړئ او یا ورته پکېښې د تجارت نیت ولرئ، نو ترهغه پورې خپلې دغې کړنلارې ته ادامه ورکړئ ترڅو چې نوموړی قوت ته ورسېږي او د خپل مال د ادارې جوګه شي.

۲۰- همدارنګه چې کله تاسو پیمانې کول کوئ نو په پیمانې کېښې ټکي برکي مه کوئ او حقدارانو ته خپل حقونه ښه پوره ورکړئ.

۲۱- او چې کله تاسو کوم شی په وزن سره اخلئ او یا یې ورکوئ نو په تول او تله کېښې هم خیانت مه کوئ، او مه خلک غولوی چې یا ډنډې ووهئ او یا په کاني کېښې ټکي وکړئ. دا کار (په کیل یا وزن کېښې استقامت) ستاسو دپاره په دنیا کېښې بهتر دی چې د خلکو بې اعتمادی به درباندي نه پیدا کېږي او د حلالې روزۍ سره به مو پليتي (حرام مال) نه ګډوډېږي، همدارنګه ذکر شوی عمل د عاقبت (انجام) په اعتبار سره هم ګټور دی چې د قیامت په ورځ به یې د ملامتۍ څخه بچ یاست او څوک به درڅخه د الله ﷻ په وړاندې د حقوقو مطالبه نه کوي.

۲۲- ای پیغمبره! د خپلې همدغې تګلارې تعقیب ته ادامه ورکړه او په کوم شي باندې چې علم نه لرې هغه پسې مه ګرځه، مه یې په فعل سره تعقیبوه او مه په قول سره، او مه پکېښې خپل زړه مصروفوه. او دا ځکه چې یقیناً غوږونه او سترګې او بالآخره زړونه چې دي دغه هر یو د قیامت په ورځ د خپل ځان په هکله د استنطاق لاندې نیول کېږي چې په تاباندې خپل خاوند څه شی اورېده او څه یې درباندي لیده او هم یې د څه شي په تصوراتو کېښې مصروف ساتلی وي.

۲۳- همدارنګه په ځمکه کېښې په تکبر سره مه ګرځه او د همدغې ځمکې څخه تواضع زده کړه، ته د همدې ځمکې (خاورې) څخه پیدا شوی یې چې ستا پلار (آدم ﷺ) د خاورو څخه جوړ شوی وه.

تاته ځکه تکبر په کار نه دی چې ته په تکبر سره ځمکه نه شي څیرلی او چې څومره خپل سر پورته ونیسي نو د غرونو څوکو ته نه شي رسېدلی، نو چې نه زیات قوت لري او نه غټه جوته لري نو تاته تکبر څه په کار دی؟

ای پیغمبره! په کومو شيانو (کارونو) باندې چې تاسو ته په وړاندېنيو ایتونو کښې ارشادات درنازل کړي شو د هغو بد شيان (بد کارونه) ستا د رب ﷻ په نزد مېغوضات دي، ستا رب ﷻ ورباندې ناخوښ دی او د ده ﷻ د غضب سببونه دي. بالمقابل په ذکر شوو شيانو (کارونو) کښې نېک شيان (نېک کارونه) ستا د رب ﷻ په نزد مرضیات دي، ستا رب ﷻ ورباندې خوښ او راضي دی او د ده ﷻ د رحمت سببونه دي.

ای پیغمبره! وړاندې ارشادات د هغې جملې څخه دي کوم چې تاته ستا رب ﷻ وحې کړي دي چې ټول د حکمتونو څخه ډک دي او د دنیا او آخرت گټې پکښې نغښتې دي، که بالفرض ته په حقه پیغمبر نه وی نو دغه ارشادات به تاته نه وی درښودلی شوي.

۲۴- ای پیغمبره! د ارشاداتو په پای کښې یو ځل بیا واوره چې: د الله ﷻ سره بل معبود مه ګرځوه او په توحید باندې کلک ودرېږه، که نه نو په دوزخ کښې به ملامته کړی شوی او شړلی شوی ور واچول شي چې هم به د الله ﷻ او پرښتو د پلوه ملامته کړی شي او هم به روزمره د الله ﷻ د رحمت څخه لرېوځي.

توضیحات

۱- د یتیم او د ده د مال په اړوند د [النساء: ۲-۶] ایتونو لاندې ښه ګټور معلومات تېر شوي دي. والحمد لله ﷻ علی ذلک- چې بیا لیکلو ته یې اړتیا نه ګورو، که په دې مقام کښې د چا په زړه کښې څه پوښتنه وګرځي نو هلته دې مراجعه وکړي، إن شاء الله ﷻ چې هلته به جوابه شوې وي.

“قِسْطَاس” څه معنی؟

۲- ځینې علماء کرام وایي^(۱) چې په ﴿ وَزِنُوا بِالْقِسْطَاسِ الْمُسْتَقِيمِ ﴾ کښې صحیح خبره دا ده چې د “قِسْطَاس” کلمه اصلاً رومي کلمه ده خو د عربي لغاتو په مجموعه کښې هم شامله ده، ته به وایې چې نوموړې کلمه په رومي او عربي دواړو ژبو کښې مشترکه ده، نو د دغسې عجمي لغاتو استعمال د قرآن کریم د عربي بودن سره څه منافات نه لري چې هیڅ ژبه د مشترکو لغاتو د استعمال څخه خالي نه ده.

لنډه دا چې د “قِسْطَاس” کلمه د انصاف او عدالت تلې ته ویل کېږي برابره خبره ده چې دراهم او دنانیر پرې تللی کېږي او که د نورو شيانو د تول دپاره^(۲) په کار اچوله کېږي همدارنګه برابره خبره

(۱) روح المعاني ج ۱۵ ص ۷۲

(۲) لسان العرب ج ۶ ص ۱۷۶

بنی اسرائیل (۱۷)

ده چې د مشهورې تلې په شکل وي چې دوه پلې او یو موتی او ډنډی ولري او یا په نورو نوو عصري شکلونو سره وي.

څرنگه چې د عدالت او انصاف ټکی د "قسطاس" په مفهوم کې شامل دی نو د ﴿الْمُسْتَقِيم﴾ په کلمه باندې همدغه مفهوم تاکید شوی دی. نو د معنی حاصل یې داسې کېږي چې تاسو په ډېره کلکه انصافي تله باندې ټول کوی چې په هیڅ وجه پکېښ خیانت واقع نه شي.

"قَفُو" څه معنی؟

۳- په ﴿وَلَا تَقْفُ مَا لَيْسَ لَكَ بِهِ عِلْمٌ﴾ کېږي د ﴿تَقْفُ﴾ کلمه چې په اصل کېږي "تَقْفُو" ده او د "و" توری یې په جزم سره ساقط شوی دی، اصلاً د "قَفُو" لکه "ضَرْب" - څخه اشتقاقه شوې ده، چې د اتباع او یو شي پسې د وروسته تللو معنی ورکوي^(۱). نو د معنی حاصل به یې داسې راوڅیږي چې: د هغه شي اتباع (پیروي) مه کوه او وروسته ورپسې تلل مه کوه په کوم باندې چې ستا علم نه وي او تاته په اثبات نه وي رسیدلی.

سوال جواب

۴- که څوک وایي چې: که څه هم ځینو مفسرینو کرامو^(۲) د ﴿وَلَا تَقْفُ﴾ کلمه په گڼ شمېر معناوو باندې تفسیره کړې ده، چې دروغ مه وایه او په ناحقه شاهدهي مه وایه او هم په پاک لمنو زنانه وو باندې بهتان مه تره او داسې نور، مگر صحیح خبره داده چې ذکره شوې کلمه په خپل عموم سره پرېښودله شي او ذکر شوي مثالونه یې د افرادو او جزئیاتو څخه وگرځي، نو نظر ذکر شوي عموم ته په کار دي چې قیاس هم د اعتباره ولوېږي او په خبر واحد باندې هم عمل ونه کړي شي ځکه چې دا دواړه ظني دلائل دي او یقین نه فائده کوي، یعنې نو ته د هغه حکم پیروي مه کوه (په عمل کېږي یې مه پیاده کوه) په کوم باندې چې ته یقین نه لري (که څه هم گومان ورباندې لري)، مونږ وایو چې: ځینو علماوو کرامو^(۳) د ذکر شوي سوال په جوابولو کېږي ډېر اوږده بحثونه کړي دي که څوک فرصت لري او یو ځل یې پخپله وگوري نو گټور به ورته واقع شي مگر مونږ په جواب کېږي فقط لاندې نکات ذکر کوو چې:

الف: څرنگه چې په دې مقام کېږي د حقوق العباد په هکله بحث راروان دی او سیاق او سباق (وړاندې او بهرته) دلالت کوي چې دلته د ﴿وَلَا تَقْفُ﴾ څخه هغه بې علمي مراد ده کومه چې په حقوق العباد پورې تعلق لري او عملي کول ورباندې د دوی په ضرر تمامېږي، نو دلته دا خبره چې قیاس او خبر واحد دواړه ظني دلائل دي او علم نه فائده کوي (خو په شریعت کېږي پرې احکام ثابتېږي)؛ مطرحه کول چندان په ځای کار نه دی.

(۱) لسان العرب ج ۱۵ ص ۱۹۴

(۲) زاد المسیر ج ۵ ص ۲۶

(۳) التفسیر الکبیر ج ۲۰ ص ۲۰۷: روح المعانی ج ۱۵ ص ۷۳

بنی اسرائیل (۱۲)

ب: د سړي په ذهن کښې ګرځي چې په کوم ایت شریف کښې چې اوس بحث روان دی د هغه دپاره دغه ایت شریف تفسیر واقع شوی دی چې: ﴿يَتَأْتِيهِمُ الَّذِينَ ءَامَنُوا اِنْ جَاءَ كُمْ فَاسِقٌ بِنَبَاٍ فَتَبَيَّنُوا﴾ [الحجرات: ۶] یعنې ای مؤمنانو! که چرته تاسو ته یوه فاسق سړی (د مؤمنانو په هکله) څه خبر دروړي (او څه جاسوسي درته وکړي)، نو تاسو په هغه کښې ښه تحقیق وکړئ او سمدستي یې اقتفاء (پیروي) مه کوئ، که نه نو څه لرې نه ده چې تاسو په دغې پیروي باندې پښېمانه شئ او داسې قوم ته به ضرر ورسوي د کومو برائت او پاکي چې درته وروسته څرګنده شي.

ج: په کوم حدیث کښې چې نبی کریم ﷺ د گومان څخه نهی (منعه) فرمایلي ده په هغه کښې یې هم د حقوق العباد څو مثالونه ښودلي دي. حدیث دا دی چې نبی کریم ﷺ فرمایلي دي چې: «إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ وَلَا تَحْسَبُوا وَلَا تَجَسَّسُوا وَلَا تَحَاسَدُوا وَلَا تَبَاغَضُوا وَلَا تَدَابَرُوا وَكُونُوا عِبَادَ اللَّهِ إِخْوَانًا»^(۱) تاسو د گومان څخه خپل ځانونه وساتئ ځکه چې په گومان کښې ډېر دروغ واقع کېږي (رښتیا پکښې لږ وي)، او تاسو د مسلمانانو د عیبونو پلټنه مه کوئ، او هم د دوی په اړه جاسوسي مه کوئ، او تاسو یو تربله حسد مه کوئ، او هم یو تربله بغض مه کوئ، او تاسو یو بل ته شا مه وراړوئ (چې یو د بل څخه مرور شئ) او (بالآخره) ای د الله ﷻ بندګانو! په خپلو منځو کښې سره وروڼه جوړ شئ لکه چې واقعا تاسو ټول دیني وروڼه یاست.

د: په دې باندې علاوه که د احادیثو او قیاس (اجتهاد) حجتیت په شریعت کښې په اثبات نه وی رسېدلی نو بیا به د معترض اعتراض څه ارزښت درلودلی وی خو خبره داسې نه ده بلکې د دواړو حجتیت په شریعت کښې په اثبات رسېدلی دی چې د اصول الفقه کتابونو ښه پوره څېړلی دی.

یادونه

۵- په ﴿كُلُّ أَوْلِيَّكَ كَانَ عَنْهُ مَسْئُولًا﴾ کښې د ﴿عَنْهُ﴾ ضمیر په دوه وېشلونو سره تفسیر کېدلی شي که څه هم دواړه ډولونه په اصلي مطلب کښې فرق نه لري، هغه دا:

الف: چې هر یوه (غورې، سترګې، زړه) ته راجع شي. یعنې د قیامت په ورځ به د ذکر و شوو درېواړو اندامونو د هر یوه څخه د خپل ځان په هکله پوښتنه وکړي چې ته خپل خاوند په کوم-کوم شي کښې استعمال کړی وې؟ لکه چې الله ﷻ فرمایي: ﴿الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَعْيُنَهُمْ﴾ [یس: ۶۵] یعنې نن ورځ (د قیامت په ورځ) به مونږ د دوی په خولو باندې مهر ولګوو او زموږ سره به د دوی لاسونه (او نور اندامونه) خبرې وکړي.

ب: چې ذکر شوی ضمیر هغه چا ته راجع شي کوم چې بلا علمه د خلکو په عیبونو پسې تاند وهي. یعنې په هغې ورځ کښې به هر څوک د استنطاق لاندې ونیولی شي چې خپل غوږونه او سترګې یې په څه شي کښې استعمال کړي وه او په زړه کښې یې د کوم-کوم شي پلانونه سنجولي وه؟

(۱) مصبح البخاري ج ۲ ص ۸۹۶: صحیح مسلم ج ۲ ص ۳۱۶

بنی اسرائیل (۱۷)

نبی کریم ﷺ په یوه اوږده حدیث کښې فرمایي: «وَعَنْ جَسْمِهِ فِيمَا أُثْلَاهُ»^(۱) یعنې د قیامت په ورځ به څوک تر هغه قدم وانخلي ترڅو چې ترې د جسم (بدن او اندامونو) په هکله پوښتنه وکړي شي چې په څه شي کښې یې زور کړی (زاړه کړي او استعمال کړي) دي؟

څو یادونې

ع: د ﴿إِنَّكَ لَن تَخْرِقَ الْأَرْضَ وَلَن تَبْلُغَ الْجِبَالَ طُولًا﴾ په ارتباط لاندې یادونې ولولي:

الف: ځمکه دومره کلکه ده چې متکبران یې په پښو باندې نه شي خیرلی او د دومره لوړو غرونو درلودونکې ده چې د سرکشانو سرونه نه شي ور رسېدلی، خو د دې سره سره د ټولو انسانانو دپاره د یوه فرش په شکل خوره ده او په هیچا باندې تکبر نه کوي چې په خپل ځان باندې یې ګرځېدلو ته پریښدي، نو په کار دي چې متکبران د ځمکې څخه تواضع زده کړي او د تکبر څخه لاس واخلي.

ب: مونږ - لله الحمد والشکر - د [النحل: ۲۲] ایت لاندې د کبر کلمه او د دې مشتقات ښه پوره څېړلي دي هیله ده چې یو ځل هلته مراجعه وکړي شي.

ج: په دې مقام کښې هم ځینو مفسرینو کرامو^(۲) د تکبر او تواضع په ارتباط ډېر احادیث راغونډ کړي دي الله ﷻ دې ورته اجروونه ورکړي، که څوک غواړي چې دغه دواړه کلمې د احادیثو په رڼا کښې وڅېړي نو هملته دې ولولي، مونږ د اوږدوالی د کبله دلته رانقل نه کړه.

یو نحوي تحلیل

۷- که څه هم مفسرینو کرامو د ﴿كُلُّ ذَٰلِكَ كَانَ سَيِّئُهُ عِنْدَ رَبِّكَ مَكْرُوهًا﴾ په ارتباط ډېر اوږده تحلیلونه کړي دي^(۳) مګر کوم تحلیل چې مونږ ته غوره برېښي د هغه مهم ټکي دا دي چې:

الف: د ﴿ذَٰلِكَ﴾ کلمه د مذکور په تاویل سره وړاندېنيو متعددو خاصیتونو ته اشاره ده چې ځینې مامورات دي او د الله ﷻ رضامندي پکښې نغښتې ده او ځینې منہیات دي چې د الله ﷻ ناراضی کېدلو څخه استازیتوب کوي.

ب: د ﴿سَيِّئُهُ﴾ کلمه د ﴿كَانَ﴾ دپاره اسم ده او ضمیر یې ﴿ذَٰلِكَ﴾ ته راجع دی.

ج: او د ﴿مَكْرُوهًا﴾ کلمه د ﴿كَانَ﴾ دپاره خبر ده.

نو د معنی حاصل یې داسې راڅیږي چې د ذکر و شوو ټولو خاصیتونو د جملې څخه ډېر خاصیتونه ستا د رب ﷻ په نزد ناخوښ دي او په کولو باندې یې ناراض کېږي، چې دا د یوولسو (۱۱) خاصیتونو څخه عبارت دي لکه: ۱- د الله ﷻ سره شریک درول، ۲- د غیر الله عبادت کول، ۳- مور او پلار ته د اُف کلمه استعمالول، ۴- د مور او پلار رټل، ۵- اسراف او تبذیر کول، ۶-

(۱) جامع الترمذی ج ۲ ص ۶۷

(۲) روح المعانی ج ۱۵ ص ۸۰: تفسیر ابن کثیر ج ۳ ص ۴۰

(۳) تفسیر ابی السعود ج ۵ ص ۱۷۲: البحر المحیط ج ۷ ص ۵۰

عدم اقتصاد (په انفاق کښې افراط یا تفریط)، ۷- اولاد وژنه، ۸- زناکاری، ۹- په ناحقه بنیاد م وړل، ۱۰- په نامعلومه شي پسې گرځېدل، ۱۱- او په ځمکه باندې په نخرو او تکبر باندې تلل. بالمقابل د ذکر و شوو خاصیتونو څخه نېک خاصیتونه (چې مامورات دي لکه د مور او پلار سره احسان کول او نور) ستا د رب ﷻ په نزد رضامندي ده او په عملي کولو باندې یې راضي کېږي، نو تاسو ته په کار دي چې د خپل رب ﷻ د ناراضي کېدلو څخه ډډه وکړئ او په راضي کېدلو پسې یې تاند ووهئ.

سوال جواب

۸- که څوک وايي چې: په دې کښې څه حکمت دی چې ذکر شوي متعدد احکام په ﴿لَا تَجْعَلْ مَعَ اللَّهِ إِلَهًا آخَرَ﴾ باندې پیل شوي دي او په ﴿لَا تَجْعَلْ مَعَ اللَّهِ إِلَهًا آخَرَ﴾ باندې ختم شوي دي یا په بل عبارت: د توحید په تکراري نزول کښې څه حکمت دی؟ مونږ وايو چې:

الف: ترڅو ټول انسانان په غوږ باندې ووهلی شي چې د ثواب د گټلو او د الله ﷻ د راضي کولو دارمдар په توحید پورې ارتباط لري چې بدون د سالمې عقیدې څخه نېک اعمال ضائع کېږي او څه گټه نه لري، نو په کار دي چې هر نېک کار یوازې د الله ﷻ په نامه پیل شي او یوازې د همدې ﷻ په نامه ختم شي او هیڅا ته پکښې اشتراک ورنه کړی شي.

ب: په لومړني نزول کښې انسانان د شرکي عقیدې دنیاوي اضرارو ته متوجه کړی شوي دي او په دوهم نزول کښې یې اخروي ضررونو ته اشاره شوې ده د همدې کبله هغه ایت شریف په ﴿مَذْمُومًا مَّخْذُولًا﴾ سره ختم شوی دی او دا ایت شریف په ﴿مَلُومًا مَّذْهُورًا﴾ باندې اختتام موندلی دی، چې د دغو څلورو واړو کلماتو معناوې دا دي:

اول: د "مَذْمُوم" کلمه د "ذَم" څخه اشتقاقه شوې ده چې د قبیح (بد گڼلو) معنی ورکوي.

دوهم: لکه څنگه چې مونږ د [بنی اسرائیل: ۲۲] ایت لاندې لیکلي دي د "مَخْذُول" معنی د "خُذْلَان" څخه اخستله شوې ده، "خُذْلَان" دې ته وايي چې هغه څوک د چا نصرت پرېږدي په کوم باندې چې د نصرت کولو گومان کېږي.

نو دغه دواړه کلمات د دنیاوي سزا سره ښه مناسبت لري چې په دنیا کښې د شرکي عقیدې خاوند بد گڼل کېږي او د الله ﷻ د توفیق څخه محرومېږي او هم خپل باطل معبودان ورسره نصرت او کومک نه شي کولی.

درېم: د "مَلُوم" کلمه د "لُوم" - لکه "ضرب" - څخه اشتقاقه شوې ده "لُوم" دې ته وايي چې د یو قبیح کار کوونکي ته ملامتي راجع کړی شي چې دا دې ولې کړی دی؟ او ولې دې خپل ځان ته ضرر رسولی دی؟

خلورم: د "مذخور" کلمه د مرجوم (رتلی شوي) او د رحمت څخه د لرې کړې شوي معنی ورکوي. دغه دواړه کلمات د مشرکانو د اخروي جزا سره ښه پيوستون لري چې د قیامت په ورځ به هم ملامه کړی شي او په همدې باره کښې به د استنطاق لاندې ونیول شي او هم به د الله ﷻ د رحمت څخه په دانسي توګه لرې کړی شي او دوزخ ته به د توهین په توګه ورواچولی شي.

یادونه

۹- په دې کښې خو هیڅ شک نشته چې د وړاندېنیو اتلسو ایتونو په احکامو کښې خطاب ټول امت ته متوجه دی چې دا کوی او دا مه کوی، خو په ځینو احکامو کښې په صراحت سره امت مخاطب ګرځولی شوی دی او په ځینو نورو کښې خطاب نبي کریم ﷺ ته متوجه شوی دی او د امت د مکلفیت دپاره په اشارې باندې اکتفاء شوې ده.

الله ﷻ د خپل کتاب په اسرارو باندې ډېر ښه پوهېږي چې د کومو حکمتونو په بنیاد باندې به یې په ځینو احکامو کښې په صراحت سره مکلفیت خوښ کړی وي او د کومو حکمتونو په منظور به یې په ځینو نورو کښې په ضمني او غیر صریحي خطاب باندې اکتفاء کړې وي، مونږ ته په دې هکله د نبي کریم ﷺ او سلفو صالحینو څخه څه وجوه په نظر رانغله. اما ځینو مفسرینو پکښې تقریباً نهه وجې لیکلې دي^(۱) که څوک یې د لوستلو شوق لري نو هملته دې مراجعه وکړي.

﴿ أَفَأَصْفَنَکُمْ رَبُّکُمْ بِالْبَیِّنِ وَأَتَّخَذَ مِنَ الْمَلَائِكَةِ إِنْسَانًا إِنَّکُمْ لَتَقُولُونَ قَوْلًا عَظِيمًا ۝۱۰ ﴾

وَلَقَدْ صَرَّفْنَا فِي هَٰذَا الْقُرْآنِ لِيَذَّکَّرُوا وَمَا يَزِيدُهُمْ إِلَّا نُفُورًا ۝۱۱ ﴿ قُلْ لَوْ كَانَ مَعَهُ ۝۱۲

ءَالِهَةٌ كَمَا يَقُولُونَ إِذَا لَّا بُتَّغُوا إِلَىٰ ذِی الْعَرْشِ سَبِيلًا ۝۱۳ سُبْحَنَهُ وَتَعَالَىٰ عَمَّا يَقُولُونَ ۝۱۴

عُلُوءًا کَبِيرًا ۝۱۵ تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ ۝۱۶ وَلَٰکِنْ لَا تَفْقَهُونَ تَسْبِيحَهُمْ إِنََّّهُ كَانَ حَلِيمًا غَفُورًا ۝۱۷ ﴾

﴿ ۱۰ ﴾

[۴۰] (ای مشرکانو!) ایا تاسو خپل رب ﷻ په زامنو سره غوره کړي یاست او (پخپله) یې زنانه

(د لورګانو په حیث) نیولې دي چې د پرېستو څخه عبارت دي؟

یقیناً تاسو هر ورو (د جنایت د حیثه) ډېره لویه (درنه) خبره کوئ.

[۴۱] او یقیناً مونږ (ای پیغمبره!) په دغه قرآن کریم کښې (د توحید دلایل) بیابیا د دې دپاره

بیان کړي دي ترڅو ترې دوی پند واخلي (او د شرکیاتو او کفریاتو څخه صرف نظر شي، حال دا

چې) دا قرآن کریم په هر ځل بیان سره دوی ته نه وراضافه کوي مګر نفرت (او د الله ﷻ د رحمت څخه لرې کېدل).

[۴۲] ای پیغمبره! کفارو ته یو خل بیا، ووايه چې: که (بالفرض المحال) د الله ﷻ سره نور معبودان (په حقه باندې) وی لکه څنگه چې دوی وایی (او پرې قائل دي) نو په دغه وخت کښې به هرومرو دوی (نورو معبودانو) د عرش العظیم خاوند (الله ﷻ) ته (د تقرب) لاره لټولې وی (او د ځانونو د نژدېکت هلې ځلې به یې ورته کړې وی).

[۴۳] (خو دغسې نه ده بلکې) الله ﷻ ته (د شرکیانو څخه) پاکې ده او د هغو (شرکي ویناگانو) څخه هم اوچت دی کومې چې مشرکان یې وایی. ډېر لوی اوچتوالی.

[۴۴] (او دا ځکه چې) الله ﷻ ته اوه اسمانونه تسبیحات وایی (د پاکۍ نسبت ورته کوي) او (اوه) ځمکې هم، او (بالآخره) هغه څوک هم (د ده ﷻ په تسبیحاتو باندې مشغول دی) کوم چې د دغو (اسمانونو او ځمکو) په مجموعه کښې موجودیت لري.

او (لنډه دا چې) هیڅ شی نشته مگر د الله ﷻ د حمد سره (د ده ﷻ) تسبیحات وایی مگر تاسو یې په تسبیح ویلو باندې (دقیقه) پوهه نه شئ درلودی.

یقیناً الله ﷻ حلیم دی (په عجله چاته سزا نه ورکوي او) بنسټونکی دی (څوک چې په ایمان مشرف شي په پخوانیو کفریاتو باندې یې نه نیسي).

ارتباط

وړاندینې اتلس ایتونه د ځینې شرعي احکامو د بیان په هکله د شرک څخه په اجتناب پیل شوي وه او د همدې مطلب په بیان باندې ختم شوي وه. په دې ایتونو کښې د شرکي عقیدې د ابطال او رد دپاره څه دلایلو ته اشاره شوې ده، چې حاصل یې داسې راڅپړي:

د مطلب خلاصه

ای پیغمبره! څرنگه چې وړاندې واضح شوه د الله ﷻ توحید د ټولو عباداتو د قبول دپاره اصل دی او شرکي عقیده د ټولو نیکو اعمالو ضائع کوونکې ده نو خپل امت لاندې ټکو ته متوجه کړه:

۱- د مشرکانو، باطلو عقایدو څخه یوه باطله عقیده دا هم ده چې پرښتو ته د بنات الله لقب ورکوي، نو دوی زمونږ دپلوه مخاطب کړه چې:

الف: ای مشرکانو! ایا دا ډېره عجیبه نه ده چې تاسو ته خپل رب ﷻ د لورگانو په شمول زامن درکوي حال دا چې پخپله یې پرښتې فقط د زنانه وو (لورگانو) په صفت باندې نیولې دي؟ یقیناً چې تاسو ډېره درنه او لویه خبره کوئ او په خپل رب ﷻ باندې ډېر لوی دروغ ورتپئ. او دا ځکه چې:

ب: الله ﷻ بالکل د ولدیت څخه پاک او منزّه دی، او نه ورسره ولدیت مناسب دی بلکې د ولدیت سلسله د مخلوقاتو او محتاجاتو سره مناسبه ده.

ج: بالفرض المحال که الله ﷻ د خپلو مخلوقاتو څخه څوک په ولدیت نیولی نو یا به یې لورگانې او زامن دواړه په ولدیت سره نیولي وی لکه چې تاسو ته یې دواړه درعنایت کړي دي او یا به یې یوازې زامن په ولدیت سره نیولي وی لکه چې تاسو یې خوښوئ؛ خو خبره دغسې نه ده بلکې الله ﷻ

بنی اسرائیل (۱۷)

ته خپل ټول مخلوقات په مخلوقیت کښې یو برابر دي او یو هم په بل باندې څه رجحان او برلاسي نه لري چې یوازې همدۀ ته دې الله ﷻ د ولدیت لقب ورکړي او نور دې په مخلوقیت کښې پرېږدي. یا په بل عبارت: که بالفرض المحال الله ﷻ خپل اقدس ذات ته د ولدیت په نیولو باندې قائل شوی وی نو خپلو ټولو مخلوقاتو ته به یې همدغه لقب ورکړی وي، خو حقیقت دغسې نه دی لکه چې مشرکان ورباندې معتقد دي.

۲- ای پیغمبره! مونږ د خپل وحدانیت په اثبات او د شرک په ابطال باندې په دې قرآن کریم کښې بیا- بیا پوره دلایل د دې دپاره نازل کړي دي ترڅو ترې مشرکان پند او نصیحت واخلي او د شریکاتو څخه اجتناب وکړي، مگر برسېره په دې چې مشرکان ترې پند نه اخلي د توحید څخه یې پرې نفرت لا زیاتېږي او د قرآن کریم څخه یې پرې عداوت لا ډېرېږي. او دا ځکه چې دوی په دلايلو کښې د تعمق او تحقیق څخه کار نه اخلي که نه نو د شرکي عقیدې بطلان بالکل څرگند دی، نو دلته یو ځل بیا کفارو ته د شرکي عقیدې د بطلان دلایل په لاندې ډول واوروه:

الف: دوی ته ووايه چې که بالفرض المحال د الله ﷻ سره نور معبودان په حقه موجود وی لکه چې د دوی په عقیده او د دوی په خیال ورسره شته نو ضرور به دغو معبودانو د عرش العظیم خاوند (الله ﷻ) ته په لاندې ډول یوه لاره لټولې وی:

اول: یا به دغه معبودان د الله ﷻ په مقابل کښې پاڅېدلي وی او جگړه به یې ورسره پیل کړې وی چې په نتیجه کښې به دغه موجود نظام باقي نه وی پاتې شوی او اسمانونه او ځمکې به درې ورې شوې وی.

دوهم: یا به یې ورته اطاعت کړی وی او د هغه ﷻ د احکامو پیروي به یې غوره کړې وی، نو په دې تقدیر به ذکر و شوو فرضي معبودانو خپل الوهیت د لاسه ورکړی وی او د معبودیت وړتیا به یې د دوی په خیال هم نه وی درلودلې ځکه چې معبود د بل چا عبادت او اطاعت نه کوي.

ب: ای پیغمبره! الله ﷻ ته پاکې ده او الله ﷻ د هغه شي څخه په لوی اوچتوالي سره اوچت دی کوم شی چې مشرکان یې وایي او پرته له کوم دلیل یې ورسره خپل بوتان په عبادت کښې شریکان کړي دي، او دا ځکه چې:

ج: حقیقت دا دی چې اوه اسمانونه، اوه ځمکې او هغه څوک چې په دغو اوو اسمانونو او اوو ځمکو کښې موجودیت لري ټول الله ﷻ ته د پاکۍ نسبت کوي او د هغو شریکاتو څخه یې پاک بولي د کومو چې مشرکان په عبادت باندې بوخت دي.

د: بلکې هیڅ شی نه وړاندې تېر شوی دی او نه به وروسته تېر شي او نه په اوس وخت کښې موجودیت لري مگر د الله ﷻ په حمد او ثناء باندې مشغول دی او د مشرکانو د شریکاتو او نورو نواقصو څخه ورته تسبیح وایي، حتی د مشرکانو باطل معبودان (بوتان) هم د الله ﷻ په تسبیحاتو باندې مصروف دي او خپله بندگي ورته وړاندې کوي.

مگر دا بېله خبره ده چې تاسو ای انسانانو! نه د اوو اسمانونو او اوو ځمکو په تسبیحاتو باندې

بنی اسرائیل (۱۷)

پوهې او نه د نورو شيانو د بندگۍ په اظهار باندې دقیقه پوه لرئ.

۲- ای پیغمبره! الله ﷻ حلیم دی په عجله باندې څوک په جناياتو باندې نه نیسي، که نه په کار ده چې مشرکان یې سمدستي پوپنا کړي وی چې د الله ﷻ د ټولو مخلوقاتو څخه مخالفت کوي او په ارادي عبادت کښې ورسره بوتان شریکوي.

مگر د حلم سره سره غفور او ښونکی هم دی، که دوی د خپلو کفریاتو څخه اجتناب وکړي او د توحید عقیدې ته په کلکه باندې راواوړي نو الله ﷻ به یې په پخوانیو کفریاتو او شرکیاتو باندې ونه ښي، نو اوس هم سر وخت دی باید دوی خپلو ځانونو ته د دائمی عذاب څخه نجات ورکړي او په اخلاص باندې په ایمان مشرف شي.

توضیحات

۱- د [النحل: ۵۷] ایت لاندې د مشرکانو د دې کفری عقیدې ښه تحقیق تېر شوی دی - الله الحمد - چې مشرکان پرېستو ته د بنات الله لقب ورکوي، نو بیا لیکلو ته یې اړتیا نه گورو، خو فقط په دې مقام کښې ورباندې لاندې تحقیق وراضافه کوو:

هله الله ﷻ د مشرکانو د شرکي عقیدې څخه د "بنات" په کلمې سره تعبیر کړی وه چې ﴿وَيَجْعَلُونَ لِلَّهِ الْبَنَاتِ﴾ یعنې او مشرکان الله ﷻ ته لورگانې ټاکي چې پرېستې بنات الله دي. او په دې مقام کښې یې ترې د "اناث" په کلمې سره تعبیر وکړ چې ﴿مِنْ أَلْمَلَكَةِ إِنثًا﴾، ترڅو اشاره وکړي شي چې د مشرکانو ذکره شوې عقیده په لاندې دوه وو کفری خبرو باندې مشتمله ده:

الف: یوه دا چې مشرکان پرېستو ته د ښځینه وو لقب ورکوي، ځکه چې د ﴿إِنثًا﴾ کلمه د "انثی" جمع ده^(۱)، حال دا چې هغوی نه مذکرې دي او نه موثې دي، تذکیر او تانیث په هغه مخلوق کښې صورت نیسي په کوم چې توالد او تناسل جاري وي او په دغه مکرم مخلوق کښې توالد او تناسل نشته. لکه چې پوره تحقیق یې د ذکر شوي ایت لاندې تېر شوی دی.

ب: دوهمه دا چې په ښځینه وو کښې ورباندې دوی د بنات الله نوم ږدي، نو که بالفرض مشرکان دوهمه خبره ونه کړي نو یوازې لومړنۍ خبره یې هم کفایت کوي چې دوی په دائمی توگه په دوزخ کښې پاتې شي.

دوه تفسیرونه

۲- مفسرینو کرامو دا جمله: ﴿إِذَا لَّابَتَغَوْا إِلَىٰ ذِي الْعَرْشِ سَبِيلًا﴾ په لاندې دوه ډوله باندې تفسیر کړې ده:

الف: د ﴿سَبِيلًا﴾ څخه د مغالبي او قوت حاصلولو معنی مراده ده^(۲)، یعنې که د الله ﷻ سره په

(۱) لسان العرب ج ۲ ص ۱۱۲

(۲) تفسیر ابن السعدي ج ۵ ص ۱۷۴

خمکو او اسمانونو کښې په حقه شریکانو (معبودانو) موجودیت درلودی نو ضرور به هغوی د الله ﷻ سره زور ازمایي کړې وی او په نتیجه کښې به د دنیا نظام خراب شوی وی، لکه چې همدې مضمون ته په بل ایت کښې اشاره شوې ده چې: «لَوْ كَانَ فِيهِمَا آلَٰهَةٌ إِلَّا آلَٰهُ لَفَسَدَتَا» [الأنبياء: ۲۲] یعنې که بالفرض المحال په خمکه او اسمان کښې به د الله ﷻ څخه نورو (په حقه) معبودانو تحقق درلودی نو دواړه (خمکه او اسمان) به تباہ شوي وی او د دنیا نظام به خراب شوی وی.

ب: د «سَبِيلًا» څخه د قربت او نژدېکت لاره مطلب ده^(۱)، یعنې که بالفرض المحال د الله ﷻ سره په وجود کښې (په حقه) شریکانو تحقق درلودی نو هغوی به هم الله ﷻ ته د تقرب او نژدېکت لاره لتولی او کوښښ به یې کولی چې د الله ﷻ رضا حاصله کړي، او دا ځکه چې په عالم وجود کښې هیڅ مخلوق نشته مگر د الله ﷻ تسبیحات وایي او همده ﷻ ته د خپل ځان د نژدېکت په هیله تاند وهي. حال دا چې الله ﷻ ته خپله عاجزي وړاندې کول او تقرب حاصلول د الوهیت سره منافي کار دی، نو پوره څرگنده شوه چې د همده ﷻ څخه په غیر بل په حقه معبود نشته.

که څه هم ځینو علماوو کرامو لومړي تفسیر ته ترجیح ورکړې ده^(۲) مگر مونږ ته دوهم تفسیر په زړه پورې برهښي او دا ځکه چې د وروستنیو ایتونو سره ډېر ښه پیوند اخلي او د ملغلرو امیل پرې ډېره ښه ښکلا پیدا کوي.

ایا هر شی د الله ﷻ تسبیحات وایي؟

۳- د «وَإِنْ مِنْ شَيْءٍ إِلَّا يُسَبِّحُ بِحَمْدِهِ» وَلَٰكِنْ لَا تَفْقَهُونَ تَسْبِيحَهُمْ په تفسیر کښې علماء کرام په لاندې گروپونو باندې ویشلي شوي دي:

الف: ځینې وایي چې هر شی د الله ﷻ تسبیح وایي او هیڅ شی د دې عمومي قاعدې څخه وتلی نه دی، خو د تسبیح څخه د حال په ژبه (لسان الحال) سره تسبیح مطلب ده، یا په بل عبارت: هر مخلوق د خپل خالق په موجودیت باندې دلالت کوي^(۳).

دغه گروپ علماوو زیات اعتماد په عقل باندې کړی دی چې په جماداتو او نباتاتو کښې د قال په ژبه تسبیحات نشته او دا ځکه چې په دغو شیانو کښې حیات او پوهه نشته.

ب: ځینې نور علماء کرام جماداتو ته هم په تسبیح ویلو باندې قائل دي مگر د مذکورې قاعدې په عمومیت باندې قائل نه دي، دوی وایي چې هر مخلوق الله ﷻ ته تسبیحات وایي خو ترهغه پورې چې په خپل اصلي خلقت باندې پاتې وي، نو کوم بوټی چې پرې کړی شي او کومه ونه چې ووهلی شي بیا د الله ﷻ تسبیحات نه وایي^(۴)، ته به وایي چې ژوند یې ختم شوی دی او خوله یې په مرگ باندې ماته شوې ده.

(۱) تفسیر الطبری ج ۱۵ ص ۹۱

(۲) تفسیر الکشاف ج ۲ ص ۶۶۹

(۳) التفسیر الکبیر ج ۲۰ ص ۲۱۸

(۴) المحرر الوجیز ج ۱۰ ص ۳۰۰

دغه گروپ علماء د ذکرې شوې قاعدې تخصیص دپاره هیڅ قوي دلیل نه شي وړاندې کولی چې د ایت شریف د عمومیت مخه ونیسي.

ج. درېم گروپ علماء کرام وایي^{۱۱} چې هر شی د جماداتو، نباتاتو، حیواناتو، پرنستو او بالاخره د انسانانو او جنیاتو په شمول ټول د الله ﷻ په تسبیحاتو باندې مشغول دي. همدارنګه دوی وایي چې په دغې قاعده کېږي څه تخصیص هم نشته بلکې په خپل عموم سره باقي ده. د دغه گروپ علماوو کرامو دلایل لاندې لوستلی شی:

اول: الله ﷻ د غیر ذوی العقول تسبیحاتو ویلو ته په ﴿تُسَبِّحُ لَهُ السَّمَوَاتُ السَّبْعُ وَالْأَرْضُ﴾ سره اشاره کړې ده او د ذوی العقول تسبیحات یې په ﴿وَمَنْ فِيهِنَّ﴾ کېږي بیان کړي دي، او بیا یې د ښه تاکید دپاره د ﴿وَإِنْ مِنْ شَيْءٍ إِلَّا يُسَبِّحُ بِحَمْدِهِ﴾ کلمات نازل کړي دي، نو د ذکر او تصویحاتو سره سره د تسبیح څخه مجازي تسبیح (په لسان الحال سره) اخستل او یا ذکر شوی موکد عموم ته تخصیص ورکول چندان مزه ناک کار نه دی، بلکې کاواکي پکېږي ډېره ده.

دوهم: الله ﷻ ذکر شوی موکد ارشاد د ﴿وَلَكِنْ لَا تَفْقَهُونَ تَسْبِيحَهُمْ﴾ په کلماتو باندې تعقیب کړي دي، که بالفرض د تسبیح څخه په لسان الحال سره تسبیح مطلب وي نو ذکر شوي کلمات به نه وي نازل شوي او دا ځکه چې په دې باندې خو هر څوک پوهېږي چې مخلوق په خالق باندې دلالت کوي، اما دا بېله خبره ده چې کفارو ورباندې خپل خانونه رانده او کانه اچولي دي، بلکې د کفارو اکثریت د عناد د کبله دغسې جهالت ته لاس اچوي او په زړونو کېږي پرې ښه قناعت لري.

درېم: الله ﷻ ذکر شوی ایت شریف په ﴿إِنَّهُ كَانَ حَلِيمًا غَفُورًا﴾ سره ختم کړی دی ترڅو ټول انسانان په غوږ ووهلی شي چې مشرکان د بوتانو عبادت کوي خو بالمقابل د دوی بوتان (باطل معبودان) د الله ﷻ په تسبیح او تقدیس باندې مشغول دي، مګر تاسو ورباندې نه پوهېږئ چې د هغوی لغات ستاسو د لغاتو څخه جدا دي او د هغوی ژبې ستاسو د ژبو څخه بېلې دي.

د مشرکانو د ذکرې شوې کړنلارې غوښتنه دا ده چې الله ﷻ یې سمدستي پوښا کړي، مګر الله ﷻ حلیم دی او خلکو ته د توبه تائب ګرځېدلو فرصت ورکوي، او هم غفور دی که څوک په ایمان مشرف شي نو په پخوانیو کفریاتو باندې یې نه نیسي.

خلوم: الله ﷻ فرمایي چې: ﴿وَسَخَّرْنَا مَعَ دَاوُدَ الْجِبَالَ يُسَبِّحْنَ وَالطَّيْرَ﴾ [الأنبياء: ۷۹] یعنې اومونږ داود ﷺ ته غرونه تابع ګرځولي وه چې تسبیحات به یې ورسره ویلې او مرغان هم.

پنځم: نبي کریم ﷺ په یوه اوږده حدیث کې د حیواناتو دوه پېښې حکایت کړې دي^{۱۲} یوه دا چې یو سړی په غوا باندې سور وه او وهل یې ورکړه نو غوا ورته وویلې چې: «إِنَّا لَمْ نُخْلَقْ لِهَذَا إِنَّا خُلِقْنَا لِلْغَرْثِ» یعنې: یقیناً مونږ د دغه کار (سورلی)، دپاره نه یاستو پیدا کړی شوي بې شکه مونږ د کښت

^{۱۱} تفسیر ابن کثیر ج ۳ ص ۴۲
^{۱۲} مصابیح البخاري ج ۱ ص ۴۹۴

(زراعت) دپاره پیدا کړی شوي یاستو.

بله دا چې د یوه سړي څخه لېوه (شرمخ) یوه گډه وتښتوله خو هغه ترې خلاصه کړه نو لېوه نوموړی سړی مخاطب کړ چې: «فَمَنْ لَهَا يَوْمَ السَّبْعِ يَوْمَ لَا رَاعِي لَهَا غَيْرِي» یعنې د مېړو (گډو) د حفاظت دپاره به د لېوانو په ورځ باندې څوک وي؟ په کومه ورځ کښې چې زما څخه پرته بل شپون ونه لري (او خلکو یې د فتنو د کبله د حفاظت څخه لاس اخستی وي).

کله چې د حیواناتو خبرې په ذکر شوي حدیث شریف کښې په ثبوت ورسېدې نو د تسبیحاتو په ویلو کښې به یې څه ممانعت تحقق ومومي؟!

شېرم: نبي کریم ﷺ فرمایلي دي چې: «مَا مِنْ مُسْلِمٍ يُلَبِّي إِلَّا لَبَّى مَنْ عَنْ يَمِينِهِ أَوْ عَنْ شِمَالِهِ مِنْ حَجَرٍ أَوْ شَجَرٍ أَوْ مَذْرَ حَتَّى تَلْقَطَ الْأَرْضُ مِنْ هَاهُنَا وَهَاهُنَا»^(۱) هیڅ مسلمان تلبيه نه وایي مگر هغه شیان ټول ورسره تلبيه وایي کوم چې د نوموړي بنی طرف ته او چپ ته واقع وي چې د ډبرو او ونو او هم د لوټو څخه عبارت دي، آن تر دې چې ځمکه د دې ځایه او د دې ځایه قطع شي، یعنې د شمال څخه تر جنوب پورې او د شرق څخه تر غرب پورې.

اوم: یوه ورځې نبي کریم ﷺ د یوه سفر څخه د مدینې منورې په لور روان وو چې د احد غر ورته ښکاره شو، نو غره ته یې اشاره وکړه او وې ويل چې: «هَذَا جَبَلٌ يُحْيِيْنَا وَنُحْيِيْهُ»^(۲) دغه یو غر دی چې زموږ سره مینه (محبت) لري او موږ هم ورسره مینه (محبت) لرو.

نو کله چې په جماداتو کښې محبت تحقق موندلی شي نو د تسبیحاتو د ویلو به څه مانع موجود وي؟!

اتم: نبي کریم ﷺ په یوه اوږده حدیث کښې د پخواني یوه پیغمبر حکایت کړی دی چې یوه مېړې وچپچه نو هغه د مېړتنو ټوله جاله د منځه وېوړه، الله ﷻ ورته وحې وکړه چې: «أَفِي أَنْ قَرَضْتَكَ نَفْلَةً أَهْلَكْتَ أُمَّةً مِنْ النَّاسِ تُسَبِّحُ»^(۳) ایا (فقط) د همدې کبله چې ته یوه مېړې وچپچلې تا د داسې امتونو څخه یو امت هلاک کړ کوم (چې د الله ﷻ تسبیحات وایي)؟!

د جماداتو او حیواناتو تسبیحات اورېدلی شوي هم دي

۴- مونږ د [البقرة: ۱۴۷] ایت لاندې څو مثالونه د الله ﷻ په توفیق لیکلي دي چې جمادات او حیوانات (څاروي) هم د الله ﷻ تسبیحات وایي - والله الحمد والشکر علی ذلک - خو په دې مقام کښې ورباندې لاندې وضاحتونه وراضافه کوو:

الف: عبد الله بن مسعود ؓ وایي چې: «وَلَقَدْ كُنَّا نَسْمَعُ نَسِيحَ الطَّغَامِ وَهُوَ يُؤْكَلُ»^(۴) او یقیناً مونږ

(۱) جامع الترمذی ج ۲ ص ۷۰

(۲) صحیح البخاری ج ۲ ص ۱۰۹۰

(۳) ستر اېمې داوود ج ۲ ص ۲۵۸

(۴) صحیح البخاری ج ۱ ص ۵۰۵

بجاء الذي (۱۵)
د نبي کریم ﷺ په زمانه کښې، وو چې د خوراکي شيانو تسبیحات به مو اورېده حال دا چې هغه به
خواره کېده.

بنی اسرائیل (۱۷)

ب. علي وایي چې: زه د نبي کریم ﷺ سره د مکې معظمې په ځینو شاوخوا کښې (بېدیا ته)
روتلېم: «فَمَا اسْتَقْبَلَهُ جَبَلٌ وَلَا شَجَرٌ إِلَّا وَهُوَ يَقُولُ السَّلَامُ عَلَيْكَ يَا رَسُولَ اللَّهِ!»^(۱) نو مخې ته یې نه غر
ورشی او نه ونه مگر هر یوه به ویلې چې په تا دې سلام وي ای د الله ﷻ پیغمبره!

یادونه

۵. الله ﷻ دې اجرونه ورکړي ځینو مفسرینو کرامو^(۲) ډېر احادیث او اثار راغونډ کړي چې ټول د
جماداتو تسبیحات په اثبات رسوي بلکې ثابتوي چې هیڅ شی د الله ﷻ د تسبیحاتو څخه ساکت نه
دی، نو که څوک یې د لوستلو شوق لري هملته دې مراجعه وکړي.

تبصره

۶. زموږ په فکر په درېمه توضیح کښې د علماوو کرامو د درې گوني گروپ څخه د اولني او
درېم گروپ نظریات سره هیڅ منافات نه لري نو بهتره دا ده چې د تسبیح څخه «مَا يُطْلَقُ عَلَيْهِ
التَّسْبِيحُ» (هر هغه شی د تسبیح اطلاق پرې کېږي) اراده کړي شي ترڅو ټولي تسبیح او حالي تسبیح
دواړو ته شامله شي. نو د معنی حاصل به یې داسې راوڅرخي چې:

د کفارو څخه په غیر نور ټول مخلوقات په ذکر و شوو دواړو ژبو باندې د الله ﷻ تقدس او پاکي
بیانوي او په توحید باندې یې قائل دي، اما کفار د ټولو مخلوقاتو په مقابل کښې واقع دي او د
ټولو څخه مخالفت کوي چې د الله ﷻ تقدس (پاکي) او توحید یوازې د حال په ژبه څرگندوي چې په
نکړني توگه پرې قائل دي؛ مگر د قال په ژبه یا د الله ﷻ د مطلق وجود څخه انکار کوي لکه
دهریان، او یا په یوه وجه ترې منکران دي لکه نور کافران، نو دوی ته په کار دي چې د ټولو
مخلوقاتو څخه مخالفت ونه کړي او په توحید باندې قائل شي.

﴿وَإِذَا قَرَأْتَ الْقُرْآنَ فَجَعَلْنَا بَيْنَكَ وَبَيْنَ الَّذِينَ لَا يُؤْمِنُونَ بِلَاخِرَةِ حِجَابًا مَّسْتُورًا ۝
وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا ۝ وَإِذَا ذَكَرْتَ رَبَّكَ فِي الْقُرْآنِ
وَخَلَدَهُ وَلَوْ أَعْلَىٰ أَذْبَرْتَهُمْ نَفُورًا ۝﴾ ۱۱ ۝ نَحْنُ أَعْلَمُ بِمَا يَسْتَمِعُونَ بِهِ ۚ إِذْ يَسْتَمِعُونَ إِلَيْكَ
وَإِذْ هُمْ نَجْوَىٰ إِذْ يَقُولُ الظَّالِمُونَ إِنْ تَتَّبِعُونَ إِلَّا رَجُلًا مَّسْحُورًا ۝﴾ ۱۲ ۝ أَنْظِرْ كَيْفَ ضَرَبُوا
لَكَ الْأَمْثَالَ فَضَلُّوا فَلَا يَسْتَطِيعُونَ سَبِيلًا ۝﴾ ۱۳ ۝ وَقَالُوا أَإِذَا كُنَّا عِظْمًا وَرُفُفًا أَءِنَّا

۱. جامع الترمذي ج ۲ ص ۲۰۴
۲. تفسیر ابن کثیر ج ۳ ص ۴۱: روح المعاني ج ۱۵ ص ۸۳

لَمَبْعُوثُونَ خَلْقًا جَدِيدًا ﴿٤٥﴾ قُلْ كُونُوا حِجَارَةً أَوْ حَدِيدًا ﴿٤٦﴾ أَوْ خَلْقًا مِمَّا يَصْخَرُ
فِي صُدُورِكُمْ فَسَيَقُولُونَ مَنْ يُعِيدُنَا قُلِ الَّذِي فَطَرَكُمْ أَوَّلَ مَرَّةٍ فَسَيُنْغِضُونَ إِلَيْكَ
رُءُوسَهُمْ وَيَقُولُونَ مَتَى هُوَ قُلْ عَسَى أَنْ يَكُونَ قَرِيبًا ﴿٤٧﴾ يَوْمَ يَدْعُوكُمْ
فَتَسْتَجِيبُونَ بِحَمْدِهِ وَتَظُنُّونَ إِن لَّبِثْتُمْ إِلَّا قَلِيلًا ﴿٤٨﴾ ۞

[۴۵] او کله چې ته (ای پیغمبره!) قرآن کریم لولې نو مونږ ستا ترمنځ او د هغو کسانو ترمنځ
کله (پټه) پرده ګرځوو کوم چې په وروستۍ ورځې (د قیامت په قیام) باندې ایمان نه راوړي
[۴۶] او مونږ د همدوی په زړونو باندې پټوونکي (غلافونه) له دې کبله ګرځوو (وراچوو) چې
دوی به پرې پوه شي، او (همدارنګه مونږ) د دوی په غوږونو کې دروندوالی (کونوالی پیدا کوو)
او کله چې ته (ای پیغمبره!) خپل رب ښه په قرآن کریم کې یوازې (په وحدانیت سره) یاد کړې نو
مشرکان په خپلو شاګانو باندې د نفرت د کبله بېرته ګرځي (او په خپلو شرکیاتو باندې لا کله پري)
[۴۷] (ای پیغمبره!) مونږ په هغه شي باندې ښه پوهېږو د کوم په سبب باندې چې دوی غوږ پردي
(البته) کله چې دوی تاته غوږ پردي (چې هغه د استخفاف او عیب لټونې څخه عبارت دی).
او (همدارنګه مونږ) د دوی په پټو رازونو باندې ښه پوهېږو) کله چې دوی (پټه) جرګه وي، کله
چې (همدغه) ظالمان (په جرګه کې فیصله کوي او) وایي چې تاسو پیروي نه کوئ (د هیچا پیروي
ته نه بلل کېږي) مګر د یوه سړي چې جادو ورباندې کړی شوی دی (او عقل ورباندې ولکه نه لري).
[۴۸] (ای پیغمبره!) وګوره چې تاته څنګه مثالونه بیانوي (او څنګه نومونه ورباندې پردي) نو
دوی (په دغسې نومونو ایښودلو باندې لا زیات) بې لارې شوه نو دوی په لاره نه شي توانېدلی (چې
مونده بې کړي).

[۴۹] او (بله تعجیبي خبره یې دا ده چې) دوی وایي چې ایا کله چې مونږ هډوکي شو او وراسته شو
(خاورې شو) ایا یقیناً مونږ به (له قبرونو نه) راپورته کړی شوي یاستو په نوي (تازه) پیدا کولو سره؟
[۵۰] (ای پیغمبره!) ته ورته په جواب کې، ووايه چې: تاسو (د ورستو هډوکو په عوض) کاني او
یا اوسپنه جوړ شئ.

[۵۱] (او) یا د بل هغه مخلوق څخه (وګرځي) کوم چې ستاسو په سینو (زړونو) کې لوی (او د
حیات څخه لرې) ښکارېږي (نو په دغه صورت کې به هم تاسو د قبرونو څخه راپورته کړی شئ).
نو ژر دی چې (په دغه وخت کې به تاته) ووايي چې: (ښه نو) مونږ به څوک بېرته (حیات ته)
راتاو کړي؟

ته ورته ووايه چې: هغه څوک (به مو بېرته راتاو کړي) چا چې اول کړت (د نشت څخه) پیدا کړي
یاست.

بنی اسرائیل (۱۷)

نو تا ته به (د دغه جواب په اورېدلو سره د تمسخر په توګه) خپل سرونه وښوروي او بیا به (درته) وایي چې: دا به کله وي؟

ته ورته (بیا) ووايه چې: امید دی چې دا به نژدې وي (او په لنډ وخت کې به صورت ونیسي).
[۵۲] (د قیام صورت به یې داسې وي چې) په کومه ورځ چې الله ﷻ تاسو (د قبرونو څخه پورته کېدلو ته) ويلي (چې پورته شئ)، نو تاسو به یې په داسې حال کې اجابت وکړئ (د قبرونو څخه به راپورته شئ چې ژبې به مو) د الله ﷻ په حمد (او ثناء) باندې (چلېږي) او (هم به) ګومان وکړئ چې تاسو (په دنیا یا په برزخ کې) درنګ نه دی تېر کړی مګر لږ (وخت).

ارتباطونه

- ۱- وړاندې ایتونه په دې تمام شوي وه چې مشرکانو د ټولو مخلوقاتو څخه مخالفت اختیار کړی دی چې د الله ﷻ تسبیحات نه وایي او د کفریاتو او شرکیاتو څخه ورته د تنزیه (پاکۍ) نسبت نه کوي، په دې ایتونو کې د همدغه مخالفت وجې ته اشاره ده چې د مشرکانو په زړونو باندې مېړونه لګېدلي دي او د نېکۍ استعدادونه یې د منځه تللي دي.
- ۲- هلته دا مضمون هم شامل وه چې د قرآن کریم په اورېدلو سره د مشرکانو نفرت لا اضافه کېږي، په دې ایتونو کې همدغه مضمون د یو مثال په ضمن کې واضح کړی شوی دی نو حاصل یې داسې راڅرګړي:

د مطلب خلاصه .

ای پیغمبره! په خپل امت باندې د کفارو څه حالات په لاندې ډول قرائت کړه ترڅو ښه پوره څرګنده شي چې دوی په څه وجه د ټولو مخلوقاتو څخه مخالفت کوي او الله ﷻ ته د پاکۍ نسبت نه کوي، هغه دا چې:

۱- هغو کفارو او مشرکانو خپل د نېکۍ استعداد د خاورو سره برابر کړی دی کوم چې د قرآن کریم څخه متنفر دي، د همدې کبله:

الف: کله چې ته قرآن کریم تلاوت کوې او هغوی ته د ایمان راوړلو دعوت ورکوې نو مونږ د همدوی د بد استعداد له امله ستا او د هغوی ترمنځ پرده دروو داسې پرده چې د پتوالي درلودونکې ده چې په سترګو باندې نه ښکارېږي، البته د هغو کفارو ترمنځ کومو چې قصد کړی دی چې په آخرت باندې ایمان رانه وړي چې د دوی د شهوت پرستۍ مخه نیسي.

ب: همدارنګه مونږ د ذکر وکړو کفارو په زړونو باندې غلاف خوړو چې د قرآن کریم په مفاهیمو باندې پوه نه شي او حقائقو ته یې فکرونه ونه رسېږي.

ج: بالاخره په عین حال کې مونږ د هغوی په غوږو باندې دروندوالی اچوو چې د قرآن کریم د اورېدلو څخه کانه وګرځي. نو ځکه ستا د انوارو څخه د پردې ترشا استفاده نه شي کولی او

همدارنگه د قرآن کریم حقائق د هغوی په زړونو کښې ځای نه نیسي او ستا د پلوه د وراورولو توان هم د لاسه ورکوي.

د: نو د همدې امله د قرآن کریم په قرائت سره د هغوی نفرت په عمومي توګه اضافه کېږي او په خاصه توګه په هغه وخت کښې خو د هغوی نفرت اوج ته رسېږي او د قرائت د ځای څخه تېښتي او یا لا په غوږونو کښې ګوتې ږدي په کوم وخت کښې چې ته د خپل رب ﷻ توحید بیانوي او په همدې مطلب باندې دلایل او قوی حجتونه وراوړوي.

که بالفرض المحال تا د الله ﷻ د یادولو سره څنګ په څنګ د هغوی د بوتانو (باطلو معبودان) ذکر هم کولی نو بیا به هغوی ډېر خوښ وي او په تاباندې به یې افرین ویلی.

۲- ای پیغمبره! مونږ د مشرکانو په لاندې حالونو باندې هم پوهېږو:

الف: کله چې هغوی د قرائت مجلس ته شا نه کړي او تاته غوږ ونیسي، مونږ پوهېږو چې په څه منظور تاته غوږ نیسي، هلته په دې منظور غوږ نیسي چې په قرآن کریم کښې کوم د عیب لګولو ټکی موندل کړي او کوم د استخفاف (سپکاوي) بهانه ترلاسه کړي.

ب: همدارنگه مونږ د هغوی په پټو مشورو باندې هم پوهېږو چې هغوی پکښې د اسلام په ضد کومې خبرې غوټه کوي او څه فیصلې پکښې کوي؟ د دغو ظالمانو (مشرکانو) د شوری د فیصلو یو مثال دا دی چې د محمد ﷺ د پیروي څخه خپل ځانونه په کلکه وساتي، که بالفرض تاسو یې پیروي وکړئ نو د داسې سړي پیروي به مو کړې وي په کوم باندې چې جادو کړی شوی دی او پرته له اختیاره اوتي بوتې وایي.

۳- ای پیغمبره څرنگه چې د مشرکانو سره د خپلې مدعی دپاره هیڅ دلیل په لاس کښې نشته نو د بیا ژوندې کېدلو د عقیدې څخه صرف د استبعاد په مثالونو باندې خپلو ځانونو ته ډاډ ورکوي. نو ته نه گوري چې تاته مثالونه بیانوي ترڅو تاته قناعت درکړي او خپله مدعی درباندې ومني، خو خبره داسې نه ده، دوی په خپلو مثالونو باندې په گمراهۍ کښې لا وړاندې تېرېږي او د حقې لارې څخه پرې لا زیات لرې کېږي چې د بېرته راگرځېدلو توان د لاسه ورکوي. د هغوی مثالونه دا دي چې:

مشرکان تاته په تعجب سره خطاب کوي او وایي چې: ایا کله چې مونږ هډوکي هډوکي شو او بیا مو هډوکي وراسته (خوسا) هم شي، نو ایا مونږ به بیا د ځمکې څخه ژوندې راپورته شو؟ ایا مونږ به په نوي او تازه پیدا کولو سره بیا موجود کړی شو؟ دا کار هیڅکله نه شي کېدلی.

۴- ای پیغمبره! مشرکانو ته د هغوی د مثالونو په رد کښې او په قناعت ورکولو کښې ووايه چې ای مشرکانو! د مرګ څخه وروسته تاسو د وراستو هډوکو په عوض ډېرې جوړې شئ، یا کلکې اوسپنې وگرځئ او یا په یوه بل هغه مخلوق باندې بدل شئ کوم چې تاسو ته په زړونو کښې ډېر لوی ښکارېږي او د حیات او ژوند څخه درته ډېر لرې برېښي، نو که بالفرض تاسو د ذکر و شوم مخلوقاتو څخه یو مخلوق جوړ شئ هم تاسو به ضرور راژوندي شئ او د قبرونو څخه به راپورته شئ.

۵۔ نو په دغه وخت کښې به مشرکان تاته پوښتنه راجع کړي او تاته به ووايي چې: ښه نو که بالفرض د مرگ څخه وروسته مونږ وراسته هډوکي شو (لکه چې همداسې کېږي) او یا په یوه بل مخلوق باندې تبدیل شو کوم چې د حیات (ژوند) سره زیات منافات ولري، نو مونږ به څوک بېرته راژوندي کړي؟

کله چې هغوی تاته ذکره شوي پوښتنه راجع کړه نو جواب ورکړه چې: هغه اقدس ذات به مو بېرته راژوندي کړي کوم چې اول ځل یې پیدا کړي یاست، چې نه وراسته هډوکي وي او نه بل مخلوق، بلکې محض د عدم څخه یې بدون د سابق مثال پیدا کړي یاست، نو ایا هرڅوک چې د نشت څخه پیدا کول کوي هغه ته د ورستو هډوکو ژوندي کول مشکل کار دی؟

۶۔ ای پیغمبره! کله چې ته هغوی ته ذکر شوی جواب ورکړي نو په رد کښې به یې هیڅ ونه ویلی شي خو د مسخرو په توګه به تاته د یو پلوه سرونه وښوروي چې ستا خبره رښتیا ده، او د بله پلوه به درته د ملنډو په توګه ووايي چې: ښه نو دا به کله وي؟ مونږ به څه وخت د قبرونو څخه راپورته شو او قیامت به کله قائم شي؟

۷۔ نو ته ورته په جواب کښې ووايه چې: الله ﷻ ماته د قیامت د قیام وخت نه دی رابښودلی خو دومره پوهېږم او تمه کوم چې لرې نه دی، رانژدې دی، د تېر شوي وخت په نسبت ورته پاتې وخت لږ دی، که څه هم نن ورځ تاسو ته د قیامت د قیام وخت لرې برېښي مګر:

۸۔ کله چې الله ﷻ تاسو همدغې ورځې ته د قبرونو څخه راوبلي نو ستاسو حالت به داسې شي چې: الف: په ډېرې جلتۍ سره به یې تاسو اجابت وکړئ او سمدستي به ترې ژوندي راپورته شئ، چې د هیچا په توان کښې به هلته پاتې کېدل تحقق ونه شي موندلی.

ب: نن ورځ خو تاسو د الله ﷻ د قدرت څخه انکار کوئ چې مونږ به څوک را ژوندي کړي؟ او د ټولو مخلوقاتو څخه مخالفت کوئ، چې نه د الله ﷻ په تسبیحاتو باندې خوله ښوروي او نه یې حمدونه او سپېڅلي صفات بیانوي، خو په هغې ورځ کښې به د الله ﷻ په کامل قدرت باندې معترف جوړ شئ او په داسې حال کښې به د محشر میدان ته روان یاست چې الله ﷻ ته به د پاکۍ نسبت کوئ او په حمد او ثناء باندې به یې مشغول اوسئ! اما څه ګټه به درته نه شي رسولی.

ج: نن ورځ خو تاسو ته د قیامت قیام ډېر لرې او نه کېدونکی برېښي خو په هغې ورځ کښې به خیال وکړئ چې دا خو ډېر په نژدې وخت کښې قائم شو، او ډېر ژر یې تحقق وموند، مونږ په دنیا کښې هیڅ ټال نه دی کړی مګر لږ وخت، ای کاش چې خپل ځانونه مو دغې ورځې ته چمتو کړي وی.

توضیحات

۱۔ په ﴿حِجَابًا مُّشْتُورًا﴾ کښې د "مشتور" کلمه د اسم مفعول صیغه ده چې علماوو کرامو دلته په لاندې متعددو معناوو سره تفسیره کړې ده^(۱):

(۱) روح المعانی ج ۱۵ ص ۸۷

الف: لکه څرنگه چې کله-کله د جامد اسم څخه د "فاعل" په وزن باندې ځينې کلمې اشتقاق کېږي ترڅو څرگنده شي چې موصوف يې د نوموړي جامد اسم خاوند دی، لکه چې وايي: "زَيْدٌ ثَامِرٌ وَلَابِنٌ" زيد د تمر (کجورو) او شودو (لبن) خاوند دی^(۱)؛ همدارنگه د مفعول په وزن هم ځينې کلمې اشتقاق مونده کوي، خو په کثرت کېنې د "فاعل" وزن ته نه شي رسېدلی، نو د همدغې قاعدې په بنياد د مستور کلمه دلته د ستر د خاوند معنی ورکوي، يعنې داسې حجاب چې د ستر (پردې) خاوند دی. ب: په دې مقام کېنې اسم مفعول د فاعل معنی ورکوي، يعنې داسې حجاب چې ساتر (پټوونکي) دی.

ج: اسم مفعول په خپله معنی سره دی، يعنې داسې حجاب چې پټ کړی شوی دی او خلکو ته په سترگو نه ښکارېږي. ذکر شوي درېواړه تفسیرونه په مصداق کېنې څه تفاوت نه لري بلکې په درېواړو کېنې د حجاب قوت او مضبوطوالی نغښتی دی. خو په یاد ولری چې د ﴿حِجَابًا مَّسْتُورًا﴾ کلمات او په ﴿عَلَىٰ قُلُوبِهِمْ أَكِنَّةٌ﴾ کېنې د ﴿أَكِنَّةٌ﴾ کلمه، چې پوره بیان يې د [النحل: ۸۱] ایت لاندې تېر شوی دی، او بالاخره په ﴿وَفِي ءَاذَانِهِمْ وَقْرًا﴾ کېنې د "وَقْرٌ" (دروندوالی) کلمه، دغه ټولې په دې مقام کېنې د دې خبرې څخه کنایات دي چې مشرکان ایمان نه راوړي او د ایمان د راوړلو استعدادونه يې ضائع شوي دي، چې په [البقرة: ۷] کېنې ورته اشاره شوې ده. نو د ټولو د معنی حاصل داسې راخېږي چې: ای پیغمبره! د مشرکانو په کفریاتو باندې مه غمژن کېږه، دوی د خپلې تگلارې څخه اوښتونکي نه دي، په دوی کېنې د ایمان راوړلو استعداد ختم دی، ستا په ابلاغ کېنې قصور نشته.

الله ښکاري چې ذکر شوی مضمون د کفارو د خولو څخه هم مونږ ته حکایت کړی دی چې: ﴿وَقَالُوا قُلُوبُنَا فِي أَكِنَّةٍ مِّمَّا تَدْعُونَا إِلَيْهِ وَفِي ءَاذَانِنَا وَقْرٌ وَمِنْ بَيْنِنَا وَبَيْنِكَ حِجَابٌ فَأَعْمَلْ إِنَّنَا عَمِلُونَ﴾ [حم السجدة: ۵] يعنې ای پیغمبره! د دې دپاره چې مشرکان تا د خپل ایمان راوړلو څخه نا امیده کړي، تاته وايي چې مونږ ته د ایمان راوړلو تمه مه کوه ځکه چې زمونږ زړونه د هغه شي څخه په غلافونو (پردو) کېنې دي کوم ته چې ته مونږ وربلې، او زمونږ په غوږونو کېنې دروندوالی (کوڼوالی) دی او زمونږ او ستا ترمنځ پرده ده، نو ته خپل کار کوه او مونږ د خپل کار کوونکي یاستو، زمونږ او ستا جوړښت ممکن نه دی.

فائده ده خو تفسیر نه دی

۲- ځينو علماوو کرامو^(۲) په ﴿وَإِذَا قَرَأْتَ الْقُرْآنَ﴾ کېنې د "قرآن" څخه لاندې درې ایتونه مراد کړي دي چې:

(۱) صرف العزيز ص ۳۲۰

(۲) تفسیر القرطبي ج ۱۰ ص ۲۶۹

الف: ﴿أُولَٰئِكَ الَّذِينَ طَبَعَ اللَّهُ عَلَىٰ قُلُوبِهِمْ وَسَمِعَتْهُمْ وَأَبْصَرَهُمْ وَأُولَٰئِكَ هُمُ الْغَافِلُونَ﴾ [النحل: ۱۰۸].

ب: ﴿إِنَّا جَعَلْنَا عَلَىٰ قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا﴾ [الكهف: ۵۷].

ج: ﴿أَفَرَأَيْتَ مَنْ أَخَذَ إِلَهَهُ هَوْنَهُ وَأَضَلَّهُ اللَّهُ عَلَىٰ عِلْمٍ وَخَتَمَ عَلَىٰ سَمْعِهِ وَقَلْبِهِ وَجَعَلَ عَلَىٰ بَصَرِهِ غِشَاوَةً فَمَنْ يَهْدِيهِ مِنْ بَعْدِ اللَّهِ أَفَلَا تَذَكَّرُونَ﴾ [البجائية: ۲۳].

ذکر شوی علماء کرام د کعب ؑ په روایت وایی چې نبی کریم ﷺ به د مشرکانو څخه په دغو درېو ایتونو باندې پټېده، چې کله به یې ولوستل نو بیا به د هغوی د نظر لاندې نه واقع کېده. حتی چې یوه ورځې د ابو لهب ښځه ډېره په غصه د نبی کریم ﷺ پسې ورغله او ډېره یې په لاس کېښي نیولې وه خو نبی کریم ﷺ یې د نظر لاندې ورنغی او د ابو بکر الصديق ؓ سره د سوال جواب څخه وروسته بېرته ستنه شوه. ابو بکر الصديق ؓ نبی کریم ﷺ ته وویلې چې: ای د الله ﷻ پیغمبره! دغې ښځې ونه لېدلې؟، نو نبی کریم ﷺ وفرمایل چې: «لَا، لَمْ يَزَلْ مَلَكُ بَيْنِي وَبَيْنَهَا»^(۱) یعنې نه (زه دغې ښځې ونه لیدم) چې په دوامداره توګه زما ترمنځ او د هغې ترمنځ یوه پرېسته حائله وه، تر آخره یې په ماباندې سترګې ونه لګېدلې.

زمونږ په فکر دغسې تفسیر د ایتونو سلسله پرې کوي او د وړاندې وروسته پیوند د منځه وړي، نو بهتره دا ده چې ذکر شوی تفسیر د تفسیر په حیث قبول نه کړی شي اما د یوې مهمې ګټې او فائدې په حیث ترې باید مسلمانان استفاده وکړي او په خطري مواقعو کې یې قرائت کړي، الله ﷻ ته امید دی چې دښمنان به پرې رانده کانه کړي لکه چې په نبی کریم ﷺ باندې یې د همدغو ایتونو په قرائت سره نوموړې ښځه رنده کړې وه.

سوال جواب

۳- که څوک وایی چې د ﴿نَحْنُ أَعْلَمُ بِمَا يَسْتَمِعُونَ بِمَا إِذْ يَسْتَمِعُونَ إِلَيْكَ﴾ څخه څرګندېږي چې مشرکانو به قرآن کریم ته غوږ ایښود، حال دا چې لږ وړاندې الله ﷻ فرمایلي دي چې: ﴿وَفِي آذَانِهِمْ وَقْرًا﴾ یعنې او مونږ د مشرکانو (کفارو) په غوږونو کېښي دروندوالی اچولی دی چې قرآن کریم نه اوري؟

مونږ وایو چې: په لومړۍ توضیح کې تېر شوه چې د «وَقْرًا» کلمه هم د ختم او مهر څخه کنایه ده، او داسې مطلب نه دی چې مشرکان د قرآن کریم د اورېدلو څخه بالکل کانه دي بلکې مطلب دا دی چې د قبول په حیث د قرآن کریم د اورېدلو څخه کانه دي. لکه چې پوره تحقیق یې د [البقرة: ۹۳] ایت لاندې تېر شوی دی، والحمد لله والشکر والمنة.

(۱) تفسیر الخازن ج ۴ ص ۴۲: تفسیر ابن کثیر ج ۳ ص ۴۳

دوه ډوله تفسیر

۴- په ﴿ اَنْظُرْ كَيْفَ ضَرَبُوا لَكَ الْاَمْثَالَ فَضْلُوا ﴾ کښې د "اَمْثَالَ" کلمه په لاندې دوه ډوله تفسیره

شوي ده^(۱):

الف: یعنې ای پیغمبره! مشرکان په خپلو خاصو مجالسو کښې ستا دپاره مثالونه جوړوي او لقبونه درباندي ږدي چې ته ساحر یې او یا مسحور (جادو کړی شوی) یې، او یا ته شاعر او لیونی یې، خو دوی د همدغو لقبونو په ایښودلو باندې لا زیات گمراه کېږي او توان نه لري چې حقه لاره مونده کړي او د پیغمبر حقاني لقب درکړي.

ب: یعنې ای پیغمبره! د مشرکانو یوه بل جهالت ته وگوره چې د بیا ژوندي کېدلو په هکله تاته مثالونه تېروي چې مونږ خاورې، هډوکي او وراسته شوي تیت پرک وگرځو نو ایا بیا به هم مونږ بېرته راژوندي کړی شو؟ نو په دغسې مثالونو باندې لا گمراه کېږي او د حقې لارې د موندلو توان یې لا پسې ختمېږي.

تبصره

۵- څرنگه چې لومړنی تفسیر د وړاندېني ایت سره ښه پيوند اخلي او دوهم تفسیر د وروستیو ایتونو سره په ښه ډول سلېست نيسي او دواړه تفسیرونه سره یو تربله منافات هم نه لري، نو که د بدلیت په اعتبار سره دواړه اراده کړی شي هیڅ بده نه ده او هیڅ مشکل پکښې نشته.

﴿ وَقُلْ لِّعِبَادِي يَقُولُوا الَّتِي هِيَ اَحْسَنُ اِنَّ الشَّيْطَانَ يَنْزِعُ بَيْنَهُمْ اِنَّ الشَّيْطَانَ كَانَ لِلْاِنْسَانِ عَدُوًّا مُّبِينًا ۝ رَبُّكُمْ اَعْلَمُ بِكُمْ اِنْ يَشَاءْ يَرْحَمْكُمْ اَوْ اِنْ يَشَاءْ يُعَذِّبْكُمْ وَمَا اَرْسَلْنَاكَ عَلَيْهِمْ وَكِيلًا ۝ وَرَبُّكَ اَعْلَمُ بِمَنْ فِي السَّمَوَاتِ وَالْاَرْضِ وَلَقَدْ فَضَّلْنَا بَعْضَ النَّبِيِّينَ عَلَىٰ بَعْضٍ وَاَتَيْنَا دَاوُدَ زَبُورًا ۝ ﴾

[۵۳] او (ای پیغمبره!) زما بندگانو (مؤمنانو) ته ووايه چې: دوی دې (د مشرکانو په مقابل کښې) هغه خبرې وکړي کومې چې (د اثر د حیثه) ښائسته (نرمې) وي (ځکه چې) یقیناً شیطان د انسانانو په منځکښې (د دښمنۍ دپاره) وسوسه اچوي، یقیناً شیطان چې دی د انسان (بنیادم) دپاره ښکاره دښمن دی.

[۵۴] (ښائسته خبره دا ده چې: ای مشرکانو!) ستاسو رب ﷻ په تاسو باندې ډېر ښه پوهېږي که اراده یې وشي نو رحم (مهرباني) به درباندي وکړي (او د توبې توفیق به درکړي) او که اراده یې وشي نو عذاب به درکړي (د توبې توفیق به مونده نه کړي).

(۱) روح المعاني ج ۱۵ ص ۹۰

بنی اسرائیل (۱۷)

او مونږ (ای پیغمبره! حتی ته) په کفارو باندې د وکیل په حیث نه یې استولی (چې د دوی مسولیت به ستا غاړې ته درلوېږي نو مؤمنان خو بالکل د دوی وکیلان نه دي).

[۵۵] او (ای پیغمبره!) ستا رب ﷻ په هغو کسانو باندې ښه پوهېږي کوم چې په اسمانونو او ځمکو کې دي (چې څوک د نبوت دپاره جوگه دي).

او (بیا د پیغمبرانو د فضائلو په تفاوت باندې هم ډېر ښه پوهېږي نو) بې شکه مونږ ځینې پیغمبران په ځینو نورو باندې (فقط په فضائلو کې) بهتر ګرځولي دي (د مثال په توګه) او مونږ داود ﷺ ته (د) زبور (په نوم کتاب) ورکړی دی (چې داود او هم د ده کتاب څه امتیازات لري).

ارتباط او شان نزول

وراندېني ایتونه په لاندې مضامینو باندې هم شامل وه چې:

- ۱- مشرکان د الله ﷻ د وحدانیت څخه نفرت کوي.
- ۲- دوی قرآن کریم ته د استخفاف او عیب لټون په غرض غوږ نیسي.
- ۳- د اسلام د پرمختګ د مخنیوي دپاره پټ مجالس او مشورې کوي.
- ۴- په نبي کریم ﷺ باندې د ساحر، جادوګر، لیوني او نور نومونه ږدي.
- ۵- حتی دوی په پټو مجالسو کې وایي چې باید الله ﷻ د نبوت دپاره پریښتي رااستولي وي او یا یې په ځمکه کې د مکې او طائف په کوم غټ مشر باندې وحې ورنازله کړې وي، ایا د ابو طالب د یتیم څخه په غیر د نبوت د ورکړې دپاره بل څوک مستحق نه وه؟!.
- ۶- د قیامت د قیام د صریحو او واضحو دلایلو څخه په جدي توګه انکار کوي.
- ۷- بالاخره نبي کریم ﷺ ته د ملنډو په توګه سرونه ښوروي چې هو صاحبه! قیامت راتلونکی دی. نو څه لرې نه ده چې په ذکر و شوو اوضاعو باندې مسلمانان متاثر شوي وي او د مشرکانو په مقابل کې یې غبرګون ښکاره کړی وي او په مقابل کې ورته مشرکانو سپکې سپورې خبرې کړې وي.
- لکه چې په ځینو روایتونو کې شته چې: مشرکانو صحابه وو کرامو ﷺ ته په قول او فعل سره ضررونه رسول نو دوی نبي کریم ﷺ ته شکایت وکړ نو الله ﷻ ذکر شوي ایتونه رانازل کړه^(۱)، چې حاصل یې داسې راڅرګړي:

د مطلب خلاصه

- ۱- ای پیغمبره! زما بندګانو (مؤمنانو) ته ووايه چې د کفارو (مشرکانو) په مقابل کې حوصلې مه ځوابوئ او د هغوی د ستغو سپورو خبرو د کبله سخت جوابونه مه ورکوئ.
- دا د دې دپاره چې دوی داسې کلمې استعمالې کړي کومې چې پستې او نرمې وي او د دعوت دپاره ډېرې بهرې او مناسبې وي، چې د کفارو نفرت لازیات نه شي او عداوت یې لا قوي نه شي.

(۱) اسباب النزول للواحدي ص ۱۹۵

بني اسرائيل (۱۷)

۲۔ ځکه چې يقيناً شيطان غواړي چې د دوی (مؤمنانو) او د هغوی (مشرکانو) ترمنځ جگړه جوړه کړي او دوی په هغوی باندې په غصه کړي ترڅو د دعوت مخه بنده شي، او په نتیجه کېنې هیڅوک په ایمان باندې مشرف نه شي. بې شکه چې شيطان د جمله انسان دپاره ښکاره دښمن دی برابره خبره ده چې مؤمن وي او که کافر وي.

۳۔ ای پیغمبره! د مؤمنانو نرمه او پسته خبره دا ده چې مشرکان مخاطب کړي چې ستاسو رب ﷻ په تاسو باندې ډېر ښه پوهېږي، چې د هر حیثه یې علم کامل او پوره دی، نو که د ده ﷻ اراده وشي په تاسو باندې به رحم وکړي او د ایمان د راوړلو توفیق به درکړي او د عذاب څخه به نجات مونده کړي، او که اراده یې وشي نو په عذاب کېنې به مو واقع کړي زمونږ په واک او اختیار کېنې نه توفیق شته چې د عذابه ورباندې خلاص شی او نه مونږ د عذاب د درکولو توان لرو.

۴۔ ای پیغمبره مونږ لا ته په کفارو باندې څارونکي او د کارونو متولي (جوړونکي) نه یې گرځولی او د قیامت په ورځ لا ستا څخه د کافرانو د کفر په هکله پوښتنه نه کېږي نو د مؤمنانو څخه به څنگه وکړي شي، نو ښه دا ده چې ته او مؤمنان فقط خپل خپل وظائف ترسره کړي، نور نو مونږ پوهېږو او کار مو.

۵۔ ای پیغمبره! ستا رب ﷻ په هغه چا باندې ډېر ښه پوهېږي کوم چې په اسمانونو کېنې دی او د پرښتو څخه عبارت دی، چې دوی د انسانانو دپاره د نبوت جوگه نه دي، نو مشرکانو ته په کار نه دي چې د پرښتو د جملې څخه د پیغمبر غوښتنه وکړي.

همدارنگه ستا رب ﷻ په هغو مخلوقاتو باندې هم ډېر ښه پوه دی کوم چې په ځمکه کېنې استوگنه کوي چې په دوی کېنې څوک د نبوت دپاره مناسب دی، نو مشرکانو ته جائزه نه ده چې ستا د نبوت څخه په دې بهانه انکار وکړي چې د نبوت دپاره ولې فلانکي او بستانکي انتخاب نه کړي شو، نو که هغه یا دغه د پیغمبر په حیث را استولی شوی وي نو مونږ به پرې ایمان راوړی وي.

۶۔ ای پیغمبره! لکه څنگه چې ستا رب ﷻ په هغو کسانو باندې ډېر ښه پوهېږي کوم چې د نبوت دپاره مناسب دي همدارنگه ستا رب ﷻ د نبیانو په ډله کېنې هم د هر یوه په لیاقت باندې ډېر ښه پوهېږي چې د څومره فضیلت جوگه دی.

د همدې کبله مونږ ټول پیغمبران په درجاتو کېنې نه دي مساوي کړي، ځینې مو اولو العزم گرځولي دي او ځینې په دغې درجه کېنې نه دي، د ځینو سره مو مناجات کړی دی او د ځینو سره مو نه دی کړی، ځینې مو معراج ته پورته کړي دي او نور مو نه دي پورته کړي، بالاخره ځینو ته مو کتاب یا صحیفې ورکړې دي او ځینو ته مو نه دي ورکړې، حتی چې ځینو ته مو اول نمره کتاب (قرآن کریم) نازل کړی دی او چاته مو تورات یا انجیل ورکړی دی خو داود عليه السلام ته مو څلورم درجه کتاب زبور ورپېرزو کړی دی.

لنډه دا چې ستا رب ﷻ خپل رحمت پخپله په خپلو بندګانو باندې توزیع کوي، ایا نو مشرکان غواړي چې د ده ﷻ د رحمت تقسیمات د دوی په لاس وکړي شي؟

توضیحات

۱۔ پہ ﴿وَقُلْ لِعِبَادِي يَقُولُوا الَّتِي هِيَ أَحْسَنُ﴾ کبھی باید ہفہ دوه نحوی تحلیلونہ کتہ متہ تطبیق شی کوم چہ پہ [ابراہیم: ۳۱] ایت شریف کبھی تہر شوی دی. نو پہ یوہ تحلیل باندی یی د معنی حاصل داسی راخبری چہ: ای پیغمبرہ! زما مخلصو بندگانو (مؤمنانو) تہ وواہ چہ: تاسو د مشرکانو سرہ نرمی خبری وکری ترخو دوی ستا د ہدایت پہ اساس د ہغوی سرہ ہفہ خبری وکری کومی چہ پیری بی وی او نفرت غورزونکی نہ وی.

او پہ دوہم تحلیل سرہ یی د معنی حاصل داسی کہی چہ: ای پیغمبرہ! مؤمنانو تہ وواہ (توصیہ وکری) چہ: دوی دی د مشرکانو پہ مقابل کبھی ہفہ خبری وکری کومی چہ پستی او نرمی وی او د تنافر باعث نہ جوہری چہ د دعوت مخہ بندہ کری.

دوه خبری پہ یاد ولری!

۲۔ پہ دی مقام کبھی باید محترم لوستونکی لاندی دوه خبری پہ یاد ولری:

الف: یوہ دا چہ پہ ﴿يَنْزِعُ بَنِيَّ﴾ کبھی بارز ضمیر یوازی مؤمنانو تہ نہ بلکی تولو انسانانو تہ راجع دی، کہ بالفرض یوازی مؤمنانو تہ راجع وی نو پہ ﴿إِنَّ الشَّيْطَانَ كَانَ لِلْإِنْسَانِ عَدُوًّا مُّبِينًا﴾ کبھی بہ د ﴿لِلْإِنْسَانِ﴾ پہ عوض "لہم" نازل شوی وی.

دا د یوہ پلوہ، او د بلہ پلوہ شیطان لکہ خنگہ چہ د مؤمنانو ترمنخ عداوت او دہمنی اچوی ہمدارنگہ زیار باسی چہ مؤمنان او کفار ہم پہ جنگ اختہ کری او د دعوت مخہ بندہ کری.

ب: بلہ دا چہ پہ ﴿رَبُّكُمْ أَعْلَمُ بِكُمْ﴾ ان یثا یزحکم او ان یثا یعذبکم ﴿کبھی د خطاب ضمائر تول کفارو تہ راجع دی او ہم دغہ درہوارہ جملی د ﴿الَّتِي هِيَ أَحْسَنُ﴾ دپارہ تفسیر واقع شوی دی^(۱).

نو د معنی حاصل یی داسی راخبری چہ مؤمنان دی د کفارو سرہ پہ دغہ دول جملو سرہ مخاطبہ وکری او داسی جملی دی ورتہ نہ استعمالوی چہ ہغوی پہ غصہ کری او نہ دی د ہغوی معبودان کنخی، چہ ہغوی بہ اللہ ﷻ تہ کنخلی وکری.

سوال جواب

۳۔ کہ خوک وایی چہ: د خہ حکمت پہ بنیاد اللہ ﷻ پہ دی مقام کبھی د پیغمبرانو د جملی خخہ د داود پہ نامہ صراحت وکری او پہ اسمانی کتابونو کبھی یی یوازی د زبور نوم واخست؟

مونہ وایو چہ: کہ خہ ہم خینو علماوو کرامو د دغہ تخصیص دپارہ خہ وجہ ذکر کری دی^(۲) مگر کومہ وجہ چہ مونہ تہ بنہ بنکارہ شوی دہ ہفہ دا دہ چہ:

(۱) تفسیر الکشاف ج ۲ ص ۶۷۲

(۲) روح المعانی ج ۱۵ ص ۹۵

د داود عليه السلام ذکر په دې مقام کېږي - والله تعالى أعلم - د مثال په توګه نازل شوی دی چې نبی کریم صلى الله عليه وسلم ورباندې ښه رڼا اچولې ده او فرمایلي یې دي چې: «أَفْضَلُ الصُّومِ صَوْمُ أَخِي دَاوُدَ كَانَ يَصُومُ يَوْمًا وَيُفْطِرُ يَوْمًا وَلَا يَفِرُّ إِذَا لَاقَى»^(۱) یعنې په روژو کېږي بهتره روژه زما د ورور داود عليه السلام روژه ده، چې په یوه ورځ به یې روژه نیوله او یوه ورځ به یې نه نیوله (یوه ورځ به روژه وه او بله ورځ به بوزه وه)، او همدارنګه د داود عليه السلام د فضائلو څخه دا هم وه چې کله به د دښمن سره (په جنگ کېږي) مخامخ شو نو نه تښتېده.

همدارنګه نبی کریم صلى الله عليه وسلم په یوه اوږده حدیث کېږي د داود عليه السلام د امتیازاتو په هکله فرمایلي دي چې: «وَلَا يَأْكُلُ إِلَّا مِنْ عَمَلٍ يَذِيهِ»^(۲) یعنې او داود عليه السلام روزي نه خوړه مګر د خپلو لاسونو د عمل څخه (کومه به یې چې په خپلو لاسونو باندې ګټلې وه).

د دې ایت نظیر وړاندې تېر شوی دی چې: ﴿تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ﴾ [البقرة: ۲۵۳]. هلته الله تعالى د فضائلو د تمثیل دپاره موسی عليه السلام ته اشاره کړې وه او د عیسی عليه السلام په نامه باندې یې صراحت کړی وه.

هوا څرنگه چې زبور په داود عليه السلام باندې نازل شوی وه نو د هغه د ذکر په ارتباط د زبور ذکر هم وشو، او په دې باندې علاوه د اسماني کتابونو امتیازاتو ته هم اشاره وشوه چې اسماني کتابونه هم په فضائلو کې یو برابر نه دي لکه چې په زبور کې مواعظ او دعاګانې (اذکار) زیات وه حتی ځینې لا وایي چې حلال او حرام پکې نه وه بیان شوي^(۳).

﴿قُلِ ادْعُوا الَّذِينَ زَعَمْتُمْ مِنْ دُونِهِ فَلَا يَمْلِكُونَ كَشْفَ الضُّرِّ عَنْكُمْ وَلَا تَحْوِيلًا﴾^(۴)
 أُولَئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ وَيَرْجُونَ رَحْمَتَهُ
 وَيَخَافُونَ عَذَابَهُ إِنَّ عَذَابَ رَبِّكَ كَانَ مَحْذُورًا﴾^(۵) وَإِنْ مِنْ قَرْيَةٍ إِلَّا نَحْنُ مُهْلِكُوهَا
 قَبْلَ يَوْمِ الْقِيَمَةِ أَوْ مُعَذِّبُوهَا عَذَابًا شَدِيدًا كَانَ ذَٰلِكَ فِي الْكِتَابِ مَسْطُورًا﴾^(۶)

[۵۶] (ای پیغمبره! مشرکانو ته) ووايه چې: تاسو (خپل) هغه (معبودان د خپلو احتیاجاتو دپاره) وېلي په کومو باندې چې تاسو د الله تعالى څخه په غیر (د معبودانو) ګومان کوئ نو دوی به ستاسو څخه نه د سختیو د لرې کولو توان ولري او نه یې د مخ اړولو (یا د بدلولو، چې د واقع کېدلو مخه یې ونیسي او یا پکې بدلون ته تحقق ورکړي).

[۵۷] (ای پیغمبره! د مشرکانو) دغه (ناتوانه معبودان) هغه دي کوم چې دوی یې (خپلو احتیاجاتو

(۱) جامع الترمذي ج ۱ ص ۱۶۰؛ صحيح البخاري ج ۱ ص ۲۶۶، ۴۸۶

(۲) صحيح البخاري ج ۱ ص ۴۸۵

(۳) المحرر الوجيز ج ۱ ص ۳۱۰

نه) وربولي حال دا چې هغوی (ناتوانه معبودان) خپل رب ﷻ ته د تقرب (نژدېکت) حاصلولو لټون کوي (او حارسان دي چې) کوم یو یې ډېر ورنژدې شي، او (همدارنگه) دوی د خپل رب ﷻ د رحمت امید کوي او د عذاب څخه یې ډارېږي (او دا ځکه چې) یقیناً ستا د رب ﷻ عذاب محذور دی (لباقت لري چې ډار ترې وکړي شي).

[۵۸] او هیڅ یو ښار نه دی مگر مونږ یې د قیامت (د قیام) څخه وړاندې هلاکونکي (ارواگانې) اخستونکي) یاستو او یا یې په سخت عذاب سره عذابوونکي (پوښا کوونکي) یاستو. همدغه (مضمون) په لوح محفوظ کښې لیکلی شوی (ثبت شوی) دی.

ارتباط

د وړاندېنیو ایتونو مضمون په دې باندې هم مشتمل وه چې الله ﷻ چې هرڅه وغواړي هغه کولی شي، چې چاته توفیق ورکوي او د عذابه یې خلاصوي او څوک په عذاب باندې اخته کوي، د پیغمبر جوړولو اختیار هم د همدې ﷻ پورې مختص دی او د پیغمبرانو په فضائلو کښې تفاوت هم فقط په همدې ﷻ پورې اختصاص لري. په دې ایتونو کښې د باطلو معبودانو ناتواني بیانې شوې ده چې حاصل یې داسې راڅرګړي:

د مطلب خلاصه

۱- ای پیغمبره! یو ځل بیا مشرکان مخاطب کړه او داسې ورته ووايه چې: ای مشرکانو! د الله ﷻ د کامل قدرت مثالونه خو په تاسو باندې په وړاندېنیو ایتونو کښې قرائت شوه خو تاسو د خپلو کفریاتو او شرکیاتو څخه لاس وانخست، نو تاسو د امتحان په توګه خپل هغه معبودان وبلل چې په کومو باندې چې تاسو د حقو معبودانو ګومان کوئ او د الله ﷻ سره یې په عبادت کښې شریک ګرځوئ. نو تاسو ته به په تجربه باندې په اثبات ورسېږي چې هغوی نه ستاسو څخه سختیګانې لرې کولی شي او نه درڅخه د هغو مشکلاتو مخ اړولی شي کوم چې تاسو ته متوجه وي او په نن سبا کښې درېاندې نازلېدونکي وي.

۲- ای پیغمبره! د مشرکانو باطل، معبودان په ناتوانۍ باندې علاوه د لاندې صفاتو درلودونکي هم دي:

الف: هغه معبودان د کومو چې دوی بلنه او عبادت کوي خپل رب (الله ﷻ) ته محتاج دي او زیار وباسي چې په عبادت سره خپل ځانونه ورنژدې کړي، حتی دوی ټول په همدې لټه کښې دي چې کوم یو به د ده ﷻ په حضور کښې د لوړې درجې څښتن جوړ شي.

ب: دوی ټول د خپل رب ﷻ د رحمت امیدوار دي او لاس ته په راوړلو کښې یې زیار وباسي.

ج: بلکې دوی ټول د خپل رب ﷻ د عذاب څخه ډارېږي او د غضب څخه یې د بچ کېدلو سوالونه کوي، او دا ځکه چې:

یقیناً (ای پیغمبره!) ستا د رب ﷻ عذاب د دې وړ دی چې ډار ترې وکړي شي او د بچ کېدلو

څخه ترې سوالونه او زاری وکړی شي.

۳- ټولو خلکو ته په کار دي چې د الله ﷻ د عذاب څخه د خلاصون او نجات لارې چارې ولټوي او دا ځکه چې هېڅ داسې ښار او ښاريان نشته چې هغوی به له مرګه بچ شي او د قیامت په ورځ به د ده ﷻ په حضور کښې ونه درولی شي، بلکې د قیامت د قیام څخه وړاندې مونږ د ټولو خلکو یا هلاکوونکي (او د ارواګانو قبض کوونکي) یاستو البته کله چې د دومره جنايت نه وي مرتکب شوي چې په غضب باندې د پوپنا کولو جوګه شي، او یا یې په سخت عذاب باندې تعذیب کوونکي او پوپنا کوونکي یاستو البته کله چې دوی د داسې جناياتو مرتکب شي چې زمونږ د غضب د ورنازلولو لیاقت ولري.

دا خبره په لوح محفوظ کښې لیکلې شوې ده او زمونږ سره فیصله ده چې هیڅوک ژوندی پاتې کېدونکی نه دی او نه د قیامت د ورځې څخه بچ کېدونکی دی.

توضیحات

۱- مونږ د [المائدة: ۳۵] ایت لاندې د "وَسِيلَةً" کلمه ښه پوره څېړلې ده - الحمد لله الذي وفقنا - چې بیا څېړلو ته یې اړتیا نه ګورو، او هلته مو لیکلي دي چې دغه کلمه د هغه نژدېکت څخه عبارت ده کوم چې په رغبت او محبت سره صورت نیسي.

سوال جواب

۲- که څوک وايي چې په ﴿يَبْتَغُونَ إِلَىٰ رَبِّهِمُ الْوَسِيلَةَ﴾ کښې خو مستتر ضمير او هم بارز ضمير دواړه بوتانو او د کفارو معبودانو ته راجع دی، نو د سړي په ذهن کښې ګرځي چې:
الف: بوتان خو ذو العقول نه دي حال دا چې دغه ضميرونه د ذو العقولو دپاره وضعه شوي دي؟
ب: بوتان خو جمادات دي، ایا په جماداتو کښې هغه تقرب حاصلول تحقق موندلی شي کوم چې په عقل او علم باندې توقف لري؟

مونږ وايو چې: په دې مقام کښې د مشرکانو د معبودانو څخه بوتان (جمادات) مطلب نه دي چې نه عقل لري او نه علم لري، بلکې دلته ترې پېريان مطلب دي چې د ایت شریف د نزول په وخت کښې به یې ځينو مشرکانو عبادت کاوه خو الله ﷻ توفیق ورکړ او په ایمان باندې مشرف شوه او د الله ﷻ د رضامندی حاصلولو په هڅه کښې ولېده او د همدې دپاره یې ګوښېښ پیل کړ، حال دا چې د دوی عبادت کوونکي (مشرکان) خبر نه وه چې معبودین یې په ایمان باندې مشرف شوي دي، خو الله ﷻ د ذکر شوي ایت په نزول سره اطلاع ورکړه چې ستاسو معبودان د الله ﷻ رضاء حاصلوي او تاسو یې په غضب پسې تاند وهی.

ذکر شوی جواب د عبد الله بن مسعود رضی الله عنه څخه روایت شوی دی^(۱)، نو د ذکر شوي صحابي

(۱) صحيح البخاري ج ۲ ص ۶۸۵

تفسیر په بنیاد د باطلو معبودانو څخه هغه باطل معبودان مطلب دي کوم چې پوهه لري لکه پیریان. له ازموڼې په نظر که باطلو معبودانو ته تخصیص ور نه کړی شي او په عموم سره پرېښودل شي نو دا به بهتره وي، په دې تقدیر به اولنۍ پوښتنه داسې جوابه شي چې: ذکر شوي ضمیرونه په تغلیب باندې بناء دي لکه چې د مور او پلار (اب، أم) څخه کله کله د تغلیب په بنیاد په "ابوین" سره تعبیر کېږي، نو په دې مقام کېږي پوهو باطلو معبودانو ته په ناپوهو باندې غلبه ورکړی شوې ده، او ټول پوه گڼل شوي دي.

او د دوهمې پوښتنې جواب به هغه وي کوم ته چې د همدې سورت په [۴۲، ۴۳] ایتونو کېږي اشاره شوې ده چې مراجعه کول ورته لري نه دي، خو لنډ مطلب یې دا دی چې: بالفرض المحال که د الله ﷻ سره په حقه معبودانو اشتراک درلودی نو ضرور به هغوی هم د نورو مخلوقاتو غوندې د خپل رب ﷻ د رضامندی حاصلولو پسې تاند وهلې وی خو په دغه صورت کېږي به په حقه معبودان نه وي، بلکې په حقه عابدان به وي.

لکه چې خبره همدغسې ده، د کومو باطلو معبودانو په عبادت باندې چې مشرکان اخته دي مغوی پخپله خپل رب ﷻ ته تقرب حاصلوي او د ټولو مخلوقاتو په ضمن کېږي یې په عبادت او نسیحاتو باندې مشغول دي او حتی په دغې باره کېږي په مسابقه لگيا دي چې کوم یو به خپل رب ﷻ ته ډېر ورنژدې شي، ټول یې د رحمت امید لري او ټول یې د عذاب ډارېږي، خو د دې سره سره مشرکان په جاهلانۍ توګه د دغو محتاجانو څخه خپل احتیاجات پوره کول غواړي او په جاهلانۍ توګه یې عبادت کوي.

دلته عامه قریه مراده ده او که خاصه

۳- په ﴿وَإِنْ مِنْ قَرْيَةٍ إِلَّا نَحْنُ مُهْلِكُوهَا قَبْلَ يَوْمِ الْقِيَمَةِ أَوْ مُعَذِّبُوهَا عَذَابًا شَدِيدًا﴾ کېږي ځينو مفسرينو کرامو د ﴿قَرْيَةٍ﴾ د کلمې څخه په دې مقام کېږي ظالمه او کافره قریه مراده کړې ده^(۱) یعنې هیڅ یوه کافره قریه به هم د عافیت په حال کېږي پرېږدو مګر یا به یې د قیامت د قیام څخه وړاندې پوښنا کړو او یا به یې په سخت عذاب باندې اخته کړو، نو کفارو ته په کار دي چې زموږ د غضب څخه وډار شي او ایمان راوړي.

همدا مضمون الله ﷻ په بل ځای کېږي داسې بیان کړی دی چې: ﴿وَمَا كُنَّا مُهْلِكِي الْقُرَىٰ إِلَّا وَأَهْلِهَا ظَالِمُونَ﴾ [القصص: ۵۹] او موږ په یوه حال کېږي هم د ښارونو هلاکونکي نه یاستو مګر په داسې حال کېږي چې اهل یې ظالمان (او کافران) وي.

خو موږ ته بهتره برېښي چې ذکره شوې کلمه په عموم سره پرېښودله شي چې د تخصیص دپاره یې څه مجبوریټ نه لیده کېږي.

(۱) تفسیر ابي السعود ج ۵ ص ۱۷۹

بنی اسرائیل (۱۷)

نو د معنی حاصل به یې داسې شي چې دنیا فاني ده او بقا نه لري، په کار ده چې د دوهم ژوندون دپاره خلک تیاری ونیسي او دا ځکه چې مونږ د یوه ښار هم پرېښودونکي نه یاستو چې اباد به پاتې شي مگر د قیامت د قیام څخه وړاندې به یې په مقررې نېټه باندې ارواگانې قبض کړو، البته په هغه صورت کې چې دوی ظالمان او کافران نه وي، او یا به یې په سخت عذاب باندې مبتلا او پوښنا کړو، البته که دوی ظالمان او کافران وي.

نو د ټولو انسانانو مړه کیدل یوه حتمي خبره ده او په لوح محفوظ کې ثبتې ثبته او فیصله ده، ځکه چې: ﴿كُلُّ نَفْسٍ ذَائِقَةُ الْمَوْتِ﴾ [الانبیاء: ۳۵] هر نفس د مرګ څکونکی دی او: ﴿كُلُّ شَيْءٍ هَالِكٌ إِلَّا وَجْهَهُ﴾ [القصص: ۸۸] هر شی هلاکېدونکی دی مګر د الله ﷻ اقدس ذات (باقي دی او بس).
لنډه دا چې دنیا نه د ښکانونو دپاره دائمي استوګنځای دی او نه د بدانو دپاره د همېشوالي کور دی، دوی ټول دلته مسافران دي باید چې دوی ډ اصل کور د جوړولو څخه بې غمه پاتې نه شي.

یادونه

۴- په دې مقام کې ځینو مفسرینو کرامو د قیامت د قیام څخه وړاندې د هلاکت په ارتباط د ډېرو ښارونو نومونه اخستي دي چې فلانکی ښار به په فلاني ډول عذاب باندې هلاک شي او فلانی په فلاني^(۱)، که څوک یې د لوستلو شوق لري نو هملته دې مراجعه وکړي مونږ ته ذکر شوی نوملیک د روایت په حیث چندان قوي ښکاره نه شو حتی چې ځینو علماوو کرامو لا ورته د اسرائیلیاتو لقب ورکړی دی^(۲).

﴿وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوَّلُونَ وَآتَيْنَا ثُمُودَ النَّاقَةَ مُبْصِرَةً فَظَلَمُوا بِهَا وَمَا نُرْسِلُ بِالْآيَاتِ إِلَّا تَخْوِيفًا﴾ ۱۰۰ ﴿وَإِذْ قُلْنَا لَكَ إِنَّ رَبَّكَ أَحَاطَ بِالنَّاسِ وَمَا جَعَلْنَا الرِّئَاسَ الَّتِي أَرَيْنَاكَ إِلَّا فِتْنَةً لِلنَّاسِ وَالشَّجَرَةَ الْمَلْعُونَةَ فِي الْقُرْآنِ وَنُخَوِّفُهُمْ فَمَا يَزِيدُهُمْ إِلَّا طُغْيَانًا كَبِيرًا﴾ ۱۰۱ ﴿

[۵۹] او مونږ هېڅ شي (د دې څخه) منعه کړي نه یاستو چې (فرمايشي) معجزات (خلکو ته) ور واستوو مګر (فقط همدې خبرې منعه کړي یاستو چې) معجزاتو ته پخوانیو (کافرانو) د دروغو نسبت کړی وه (چې بیا پوښنا کړی شول، نو دوی به هم ورته د دروغو نسبت وکړي او د څرمې به هلاک کړی شي). او مونږ ټمودیانو ته (د صالح عليه السلام په لاس د معجزې) اوبه په داسې حال کې ورکړې وه چې پوره څرګنده (معجزه) وه، خو دوی پرې ظلم وکړ (او قتله یې کړه). او مونږ معجزې

(۱) روح المعاني ج ۱۵ ص ۱۰۰

(۲) أضواء البيان ج ۳ ص ۵۴۷

نه لېږو مگر د ډارولو دپاره (نه د قناعت دپاره د قناعت ورکولو دپاره خو دلايل استوو).
 [۶۰] او (ای پیغمبره د خپلې تسلی دپاره) هغه وخت درېه زړه کړه چې مونږ تاته (د وحې په توګه) وویلې چې یقیناً ستا رب ﷻ په (ټولو) خلکو باندې (په علم سره) احاطه کړې ده (حالات یې ورته ښه معلوم دي)، او (د همدې کبله) مونږ ستا هغه لیدلي شوي شیان نه دي ګرځولي کوم چې مونږ تاته (د معراج په شپه) درولیده کړه مگر د خلکو دپاره فتنه (او امتحان چې ځینې پرې بېرته کفر ته واوښتل) او (همدارنګه مونږ) ملعونه ونه (چې خوړونکي یې ملعونان دي) په قرآن کېنې (نه ده ګرځولي مگر د خلکو دپاره فتنه او امتحان).
 او مونږ خلک (په خوارکو باندې) ډاروو (چې د قناعت دلايلو ته متوجه شي) خو دوی ته نه زیاتوي مگر لوی طغیان (او سرکشي).

ارتباط او شان نزول

د دې سورت د پیل څخه تردې ځایه پورې د سالمې عقیدې د تثبیت دپاره په ډول-ډول اسالیبو سره زښت ډېر دلايل نازل شوي دي؛ په دې ایتونو کېنې په دلايلو باندې علاوه د مشرکانو یوه غوښتنه جوابه شوې ده، چې زمونږ د ایمان د نه راوړلو وجه دا ده چې مونږ ته فرمايشي معجزات نه راکول کېږي که زمونږ دغه مطلب پوره شي نو مونږ به ضرور په ایمان باندې مشرف شو.
 همدې مضمون ته عبد الله بن عباس رضی الله عنهما اشاره کړې ده چې یوه ورځې د مکې مشرکانو د نبی کریم ﷺ څخه وغوښتل چې مونږ ته د صفا غونډۍ سره زر وګرځوه او یا زمونږ د شاوخوا څخه غرونه لرې کړه چې مونږ پکېنې کېنست او زراعت وکړو. خو د الله ﷻ د پلوه نبی کریم ﷺ ته اختیار ورکړی شو چې په لاندې خواوو کېنې یوه خوا غوره کړي:
 ۱- چې یا د مشرکانو همدغه غوښتنه پوره نه کړی شي (څه لرې نه ده چې ځینې په ایمان باندې مشرف شي).

۲- چې هغه څه ورکړی شي کوم چې دوی یې غواړي نو که بیا یې هم خپل کفر ته ادامه ورکړه نو داسې به هلاک کړی شي لکه چې د دوی څخه وړاندېني نور قومونه هلاک کړي شوي دي.
 نو نبی کریم ﷺ لومړنۍ خوا خوښه کړه نو الله ﷻ ذکر شوي ایتونه نازل کړه^(۱) چې حاصل یې داسې راخېږي.

د مطلب خلاصه

ای پیغمبره! د مشرکانو د معجزاتو فرمایش زمونږ د پلوه په لاندې ډول جواب کړه چې:
 ۱- مونږ د هر ډول معجزاتو په خلق باندې کامل قدرت لرو، نو د هغوی د فرمایش پوره کول مونږ ته هېڅ مشکلات نه لري. یا په بل عبارت: د فرمايشي معجزاتو پیدا کول بل څه مانع نه لري، منعه کوونکي یې فقط دا دي چې:

(۱) مسند احمد بن حنبل ج ۱ ص ۵۵۵، اسباب النزول للواحدي ص ۱۹۵

الف: پخوانیو هلاکو شوو قومونو ته مونږ فرمايشي معجزې ورکړې وې خو هغوی ورباندې عقیده ونه کړه او د دروغو نسبت یې ورته وکړ، نو مونږ هغوی پوښا کړه.

څرنگه چې د ټولو زمانو د کفارو عادتونه سره یو برابر دي او وروستني د اولنیو په قدم باندې روان دي، ته به وایې چې هغوی ورته وصیت کړی دی، نو که د دې زمانې کفارو (مشرکانو) ته مونږ فرمايشي معجزات ورکړو دوی به هم پرې ایمان رانه وړي او ضرور به ورته د دروغو نسبت وکړي، چې په دغه وخت کښې به دوی هم داسې پوښا کړی شي لکه چې هغوی پوښا کړی شوي دي، حال دا چې د آخر الزمان پیغمبر ﷺ د امت سره دغسې کار کول د حکمت غوښتنه نه ده.

ب: د مثال په توګه مونږ ثمودیانو ته د صالح ﷺ په لاس ښه پوره واضحه فرمايشي معجزه ورکړه او د وچې کلکې ډبرې څخه مو ورته اوبڼه راوويستله مګر هغوی پرې ظلم وکړ او قتله یې کړه، نو مونږ د هغوی بېخ او نیله وويستله.

۲- ای پیغمبره! د خلکو د قناعت دپاره دلایل په کار دي چې شک او شبه یې د زړونو څخه وباسي او په سمه سیده لاره باندې روان شي، چې مونږ پکښې هیڅ کمی نه دی کړی (په خپل وحدانیت او ستا په نبوت باندې مو هر ډول دلایل نازل کړي دي)، اما د معجزاتو نزول خو د خلکو قناعت نه شي حاصلولی او ایمان ته په زړه کښې تقرر نه شي ورکولی، نو د معجزاتو او خوارقو نزول ته مونږ د بل شي دپاره موجودیت نه ورکوو فقط د همدې دپاره چې په زړونو کښې ډار ورواچوي او دلایلو ته یې متوجه کړي (چې د عقلونو څخه کار واخلي).

۳- ای پیغمبره! د فرمايشي معجزاتو په عدم نزول باندې ته مه غمژن کېږه او د دې تمه مه کوه چې مشرکان به د فرمایش د پوره کېدلو په صورت کښې په ایمان باندې مشرف شي. دا ځکه چې: الف: ته خو هغه وخت درېه زړه کړه او هغه وحې زړه ته حاضره کړه په کومه کښې چې مونږ تاته ويلي وه چې ټیښتا ستا رب ﷻ په ټولو خلکو باندې د علم د حیثه احاطه کړې ده او ټول حالات یې ورته معلوم دي.

نو ستا د زمانې د کفارو حال (د فرمايشي معجزاتو په نسبت) دا دی چې: دوی د فرمایش د پوره کېدلو سره سره ایمان نه راوړي، چې په دې صورت کښې به یې نیله وويستله شي او ټول به پوښا شي، حال دا چې په دې کار باندې ته هم راضي نه یې.

ب: د خوارقو لیدل په دې عوض چې خلکو ته ګټه ورسوي کله-کله ورته په ضرر تمامېږي او بېرته پرې کفر ته اوړي (ارتداد غوره کوي) د همدې کبله:

اول: مونږ هغه څه د خلکو دپاره فتنه (امتحان) وګرځول کوم مو چې تاته د معراج په شپه باندې در ولیده کړه او تا پرې خپل قوم ته اخبار ورکړ، چې د بیت المقدس ښانې دې ورته بیانې کړې، خو ځینو خلکو پرې باور ونه کړ او خپل کفر ته یې ادامه ورکړه او ځینې لا پرې بېرته مرتد شوه. دوهم: همدارنگه د هغې ونې په ذکر باندې هم د ځینو کافرانو کفر ښه قوي شو د کومې چې

خوږونکي لعنتيان دي (د الله ﷻ د رحمت څخه لرې دي) او تاته مونږ په قرآن کریم کښې وحې کړې ده، چې هغه د زقوم د ونې څخه عبارت ده او د دوزخ په منځکښې موقعيت لري. همدغې ونې ته هم مجنو کفارو د دروغو نسبت وکړ چې: ايا شنه ونه په اور کښې موقعيت درلودلی شي؟ حال دا چې دوی د الله ﷻ کامل قدرت هېر کړی دی.

۴- لنډه دا چې مونږ په قرآني او کوني خوارقو باندې کفار ډاروو ترڅو دلایلو ته متوجه شي او د طغيان او سرکشی څخه رابښکته شي مگر دوی ته نه اضافه کوي مگر لویه سرکشي، یا په بل عبارت: دوی ته د لویې سرکشي څخه په غیر د بل شي گټه نه شي رسولی.

توضیحات

۱- د صالح ﷺ د معجزې (اوبښې) بیان د [الأعراف: ۷۳] ایت لاندې تېر شوي دي - والله الحمد والشکر والمنة - خو په دې مقام کښې ورباندې وراضافه کوو چې دلته ذکرې شوې د معجزې اوبښې ته د ﴿مُبْصِرَةٌ﴾ لقب ورکړی شوی دی چې علماوو کرامو دغه کلمه په "مُضِيئَةٌ لِلْأَبْصَارِ" باندې معنی کړې ده^(۱)، یعنې ذکره شوې اوبښه داسې اوبښه وه چې د ثمودیانو سترگې یې په کامله توګه روښانه کړې چې صالح ﷺ په حقه پیغمبر دی، خو د دې سره سره په ایمان باندې مشرف نه شوه.

په یاد ولری!

۲- په ﴿وَمَا نُزِيلُ بِالْآيَاتِ إِلَّا تَخْوِيفًا﴾ کښې د "آیات" کلمه د "آیة" جمع ده، "آیة" هغه څرګند شي ته ویل کېږي په کوم باندې چې سړي ته د علم د حاصلېدلو څخه په بل شي باندې هم علم حاصلېږي^(۲)، نو لکه چې "کلام الله" ته "آیة" لقب ورکول کېږي همدارنګه کونیه خارق العاده هر کار هم په همدې نامه بلل کېدلی شي.

د همدې کبله نبي کریم ﷺ فرمایلي دي چې: «إِنَّ الشَّمْسَ وَالْقَمَرَ آيَتَانِ مِنْ آيَاتِ اللَّهِ لَا يَتَكَيَّفَانِ لِمَوْتِ أَحَدٍ وَلَا لِحَيَاتِهِ وَلَكِنْ يُخَوِّفُ اللَّهُ بِهِمَا عِبَادَهُ»^(۳) یعنې یقیناً لمر او سپوږمۍ د الله ﷻ د قدرتي نبو څخه دوه د قدرت نښې دي، نه د چا د مرګ د کبله تغیر کېږي او نه د چا د حیات د کبله مګر الله ﷻ د دغو دواړو (د تغیر کولو) په سبب سره خپل بندګان ډاروي.

سوال جواب

۳- که څوک وایي چې په ﴿وَمَا جَعَلْنَا الزُّرِّيَّا الَّتِي أَرَيْنَاكَ﴾ کښې د "زُرِّيَّا" کلمه د څه شي څخه عبارت ده؟ یا په بل عبارت: لکه چې تاسو د [یوسف: ۵] ایت لاندې لیکلي دي چې د "زُرِّيَّا" کلمه په هغولیدلو شوو شيانو کښې استعمالېږي چې څوک یې په خوب کښې وګوري، نو پوښتنه دا ده چې

(۱) مفردات الراغب ص ۴۷

(۲) مفردات الراغب ص ۲۸

(۳) صحيح البخاري ج ۱ ص ۱۴۳

نبی کریم ﷺ څه خوب لیدلی وه چې خلک ورباندې په فتنه (امتحان) کښې واچول شوه؟ مونږ وایو چې: که څه هم ځینو علماوو کرامو ذکره شوې "رُؤْيَا" د هغه خوب څخه عبارت گڼلې ده، کوم ته چې په [الفتح: ۲۷] ایت کښې اشاره شوې ده^(۱)، هغه دا چې نبی کریم ﷺ په مدینه منوره کښې خوب لیدلی وه چې مونږ مسجد حرام ته داخل شوي یاستو، خو چې کله یې د عمرې کولو او مسجد حرام ته د داخلېدلو قصد وکړ نو په حدیبیه مقام کښې یې مشرکانو مخه بنده کړه او بیرته راستانه شوه، نو منافقانو اوازې خورې کړې چې د پیغمبر خوب دروغ و خوت نو معلومه شوه چې د ده د نبوت دعوه په دروغو ده.

د منافقانو دې ته فکر نه وه چې په خوب کښې خو نبی کریم ﷺ ته کال نه وو ټاکلی شوی چې همدا سړ کال به مسجد حرام ته داخلېږي، نو الله ﷻ د خپل پیغمبر خوب رښتیا کړ او د حدیبې په دوهم کال د عمرې د قضایې راولو دپاره هلته لاړه او مسجد حرام ته داخل شوه.

مگر عبد الله بن عباس رضی الله عنهما (رئیس المفسرین) د ذکر شوي ایت د "رُؤْيَا" په کلمه کښې فرمایي چې: «هِيَ رُؤْيَا عَيْنِ أَرِيهَا رَسُولُ اللَّهِ ﷺ لَيْلَةَ أُسْرِي بِهِ»^(۲) دا د خوب لېدل نه دي بلکې د سترگو لیدل دي چې نبی کریم ﷺ ته په هغې شپه کښې ورلیدل شوي وه د کومې په یوه برخه کښې چې بیت المقدس او بیا معراج ته پورته کړی شوی وه.

همدغه د جمهورو علماوو کرامو نظر دی^(۳)، نو کومه معنی چې مونږ د یوسف په سورت کښې لیکلې ده هغه د "رُؤْيَا" دپاره مشهوره معنی ده اما د سترگو په لیدلو کښې هم استعمال مومي^(۴) لکه چې په همدې ایت کښې استعماله شوې ده.

پاتې شوه دا خبره چې نبی کریم ﷺ ته د اسراء یا معراج په شپه څه شیان وربښودلی شوي وه چې په اخبار باندې یې ځینې خلک مرتد شوه او باور یې پرې ونه کړ، نو د دې خبرې تفصیلات د همدې سورت د اولني ایت لاندې تېر شوي دي، والحمد لله ﷻ.

ملعونه شجره د کومې شجرې څخه عبارت ده؟

۴- عبد الله بن عباس رضی الله عنهما په ﴿وَالشَّجَرَةُ الْمَلْعُونَةُ فِي الْقُرْآنِ﴾ کښې وایي چې: «وَالشَّجَرَةُ الْمَلْعُونَةُ شَجَرَةُ الزُّقُومِ»^(۵) یعنې او هغه ونه د کومې چې خورونکي ملعونان دي او د الله ﷻ د رحمت څخه لرې دي د زقوم د ونې څخه عبارت ده، چې څه شرحه یې دا ده:

الف. الله ﷻ د زقوم د ونې په باره کښې فرمایي چې: ﴿إِنَّهَا شَجَرَةٌ تَخْرُجُ فِي أَصْلِ الْجَنَّةِ﴾

(۱) تفسیر القاسمي ج ۱۰ ص ۲۴۴

(۲) صحيح البخاري ج ۲ ص ۶۸۶

(۳) البحر المحیط ج ۷ ص ۷۴: المحرر الوجيز ج ۱۰ ص ۳۱۴: تفسیر الطبري ج ۱۵ ص ۱۱۳

(۴) روح المعاني ج ۱۵ ص ۱۰۵

(۵) صحيح البخاري ج ۲ ص ۶۸۶

[الصافات: ۶۴] يعني يقيناً دا "شَجَرَةُ الزُّقُومِ" يوه ونه ده چې راوځي د دوزخ په بېخ کښې (د دوزخ په نل کښې ولاړه ده).

ب: نبي کریم ﷺ فرمايي چې: «لَوْ أَنَّ قَطْرَةً مِنْ الزُّقُومِ قُطِرَتْ فِي دَارِ الدُّنْيَا لَأَفْسَدَتْ عَلَى أَهْلِ الدُّنْيَا مُقَابِلَهُمْ»^(۱) که بالفرض د زقوم د ونې څخه فقط يو څاڅکي په دې دنيا کښې وڅڅولې شي نو د دنيا په ټولو اوسېدونکو باندې به معيشت او ژوند فاسد کړي (هر شی به ورته تريخ او بدبويه وگرځوي).

سوال جواب

۵- که څوک وايي چې د زقوم ونه د خلکو دپاره په څه ډول فتنه او امتحان وگرځېده؟
مونږ وايو: چې کله الله ﷻ د زقوم د ونې په هکله ذکر شوي معلومات نازل کړه او نبي کریم ﷺ ورباندې د وخت کفار وډار کړه نو ابو جهل غږ وکړ چې: "هَاتُوا ثَمَرًا وَزُبْدًا فَتَرَقَّمُوا"^(۲) يعني کجورې او کوچ راوړئ نو ويي خورئ (نوش جان يې کړئ) زقوم خو بل شی نه دی په غير د دې څخه.
دا د يو پلوه، او د بله پلوه ابو جهل د نورو مشرکانو په شمول وويلې چې: "يُخْبِرُنَا مُحَمَّدٌ أَنَّ فِي النَّارِ شَجَرَةً نَابِتَةً وَالنَّارُ تَأْكُلُ الشَّجَرَ فَكَيْفَ تُنْبِتُ فِيهَا"^(۳) يعني محمد مونږ ته خبر راکوي چې په دوزخ کښې شنه ونه زرغونه ده حال دا چې اور خو ونه خوري (سوزي) نو څنگه به پکښې ونه زرغونه شي.

کله-کله اور هم سوزول نه کوي

۶- ابو جهل او نورو مشرکانو عناداً او د خلکو د غولونې په غرض په ذکره شوې پلمه باندې کلک ولاړ وه، که نه نو الله ﷻ په دنيا کښې هم داسې شيان پيدا کړي دي چې اور ورباندې (د خپل عادت په خلاف) څه اثر نه غورزوي، لاندې مثالونه ولولئ^(۴):

الف: د "نعامة" په نوم يوه مرغۍ ده چې د اور سکروټې بنويه تېروي او د اوسپنې هغه ټوټې د ستونې څخه ښکته کوي کومې چې په اور باندې گرمې شوې وي او تکې سرې گرځېدلې وي حال دا چې ذکره شوې مرغۍ ورباندې نه متضرره کېږي.

ب: همدارنگه د "سمندل" په نوم يو ساکن دی چې خلک يې د وړيو څخه دسمالونه جوړوي او کله چې خیرن شي نو په اور باندې ترې خیري سوزوي، چې دسمالونه پرې پاکېږي مگر سوزي نه.

﴿وَإِذْ قُلْنَا لِلْمَلٰٓئِكَةِ اسْجُدُوا لِآدَمَ فَسَجَدُوا اِلَّا اِبٰلٰٓيسَ قَالَ ؕ اَسْجُدْ لِمَنْ خَلَقْتَ

طِينًا ﴿٦١﴾ قَالَ اَرَاۤءَيْتَ الَّذِي كَرَّمْتَ عَلٰٓى لَيْنٍ اٰخَرْتَنِيْ اِلٰى يَوْمِ الْقِيٰمَةِ

(۱) جامع الترمذي ج ۲ ص ۸۶؛ سنن ابن ماجه ص ۳۲۱

(۲) مسند احمد بن حنبل ج ۱ ص ۸۰۰

(۳) تفسير الطبري ج ۱۵ ص ۱۱۵

(۴) روح المعاني ج ۱۵ ص ۱۰۶

لَا خَتِيكَ بِ ذُرِّيَّتِهِ إِلَّا قَلِيلًا ﴿٦١﴾ قَالَ أَذْهَبَ فَمَنْ تَبِعَكَ مِنْهُمْ فَلَا جَهَنَّمَ جَزَاءُكُمْ جَزَاءً مُّوَفُّوْرًا ﴿٦٢﴾ وَاسْتَفْزِزْ مَنْ اسْتَطَعْتَ مِنْهُمْ بِصَوْتِكَ وَأَجْلِبْ عَلَيْهِم بِخَيْلِكَ وَرَجِلِكَ وَشَارِكْهُمْ فِي الْأَمْوَالِ وَالْأَوْلَادِ وَعِدْهُمْ وَمَا يَعِدُهُمُ الشَّيْطَانُ إِلَّا غُرُورًا ﴿٦٣﴾ إِنَّ عِبَادِي لَئِْسَ لَكَ عَلَيْهِمْ سُلْطَانٌ وَكَفَىٰ بِرَبِّكَ وَكِيلًا ﴿٦٤﴾

[۶۱] او هغه وخت (یاد کړه) چې مونږ پرېستو ته وویلې چې آدم ﷺ ته سجده وکړئ نو دوی (تولو) سجده وکړه، مگر ابلیس (سجده ونه کړه)، ده وویلې چې: ایا زه هغه چاته سجده وکړم کوم چې تا د ختې څخه پیدا کړی دی (او زه دې د اوره پیدا کړی یم).

[۶۲] ابلیس وویلې چې: (ای ربه!) ماته خبر راکړه چې ایا دغه (آدم ﷺ) هغه څوک دی چې په ماباندې دې ورته عزت ورکړ (نو زما دې سوگند وي چې) که زه دې چرته د قیامت د ورځې پورې روستی کړم نو ضرور هرو مرو به زه د ده اولاده (په معنوي هلاکت باندې) هلاکه کړم، مگر له کسان (به یې زما څخه بچ شي).

[۶۳] الله ﷻ وفرمایل چې: (په خپل خط السیر باندې) لار شه! نو هغه څوک چې د دوی څخه ستا پیروي وکړي نو یقیناً دوزخ چې دی ستاسو (د کفن) جزا ده، پوره جزا.

[۶۴] او (دا یې هم ورته وفرمایل چې: د حقې لارې څخه) په خپل اواز (دعوت او وسوسې) سره د دوی د جملې څخه هغه څوک تېل وهه په کوم باندې چې ستا وسه رسېږي، او د دوی په ضد په خپلو سوږو او پیادوؤ باندې غږ وکړه (قومنده ورکړه) او هم ورسره په مالونو او اولادونو کښې شریک شه او (بالآخره) دوی ته (دروغینې) وعدې ورکړه.

(ای پیغمبره!) د دوی (بنیادمانو) سره شیطان (د بل هیڅ شي دپاره) وعدې نه کوي مگر د غولونې دپاره.

[۶۵] یقیناً (ای ابلیسه!) زما (مخلص) بندگان چې دي تالره په دوی باندې څه سلطه (توان) نشته (ستا تسلط په سرکشانو باندې دی). او (ای پیغمبره!) ستا رب ﷻ د کارساز په حیث بس دی (چې څوک پرې توکل وکړي نو شیطان پرې سلطه نه شي موندلی).

ارتباط

وراندېني ایتونه په ﴿فَمَا يَزِيدُهُمْ إِلَّا طُغْيَانًا كَبِيرًا﴾ باندې تمام شوي وه چې د عناد او حسد د کبله مشرکان د معجزاتو فرمایش درکوي، که نه نو د معجزاتو په ښودلو او د خوارکو په لیدلو باندې د هغوی سرکشي او عداوت لا اضافه کېږي او قناعت یې پرې نه حاصلېږي. په دې ایتونو کښې د مشرکانو د ذکر شوي خاصیت وجې ته اشاره شوې ده چې وجه یې صرف د شیطان پیروي او متابعت دی او بس، نو حاصل یې داسې راڅېږي:

د مطلب خلاصه

یعنې ای پیغمبره! د خپلې تسلی دپاره او هم د دې دپاره چې د مشرکانو د سرکشی وجه خلکو ته ښه څرگنده کړې، د لاندې معلوماتو یادونه وکړه:

۱- د هر څه څخه وړاندې هغه وخت ورپه زړه کړه چې مونږ پرېستو ته د ابلیس په شمول امر وکړ چې: آدم ﷺ ته په سجده پرېوزی او تعظیم یې وکړی، نو سحدستي پرېستو زموږ اطاعت وکړ او په سجده سره یې د آدم ﷺ تعظیم اداء کړ. مگر یوازې ابلیس دغه کار ته چمتو نه شو او د سجده کولو څخه یې منعه وکړه، او خپله دغه کړنلاره یې داسې توجیه کړه چې:

الف: ای ربه! تاته خوښه پوره څرگنده ده چې زه دې له اوره پیدا کړی یم او آدم ﷺ دې له خاورې او خټې څخه پیدا کړی دی، نو ایا دا عجیبه نه ده چې زه بل چاته نه بلکې دغه خټین مخلوق ته تعظیم وکړم او ورته سلامي شم؟

ب: د تفکر دپاره د کافي وخت څخه وروسته ابلیس یو ځل بیا خپله تگلاره تائیده کړه او په داسې حال کې چې آدم ﷺ ته یې اشاره کوله ویلې چې: ای ربه! ایا دغه هغه څوک دی چې په ماباندې دې هغه ته فضیلت ورکړ؟ ایا دا کار مناسب کار دی؟

ج: زما دې ستا په اقدس ذات باندې سوگند وي که ته ما د قیامت د ورځې پورې ژوندی پرېږدي نو هرومرو او خامخا به زه د ده اولاده بې لارې کړم او خپل تسلط به پرې قائم کړم، یا په بل عبارت: زه به د آدم ﷺ اولاده قیزه کړم؛ مگر لږ کسان به زما د تسلط لاندې واقع نه شي.

۲- الله ﷻ لا په همغه وخت کې چې ابلیس مخاطب کړ چې: کومه لاره چې تا د خپل خان دپاره انتخابه کړه په همدغې باندې تلل وکړه خو لاندې ټکي هېر نه کړې:

الف: هرومرو به زه ستا او ستا د پیروانو څخه دوزخ ډک کړم چې ستاسو دپاره پوره او لایقه جزا ده چې هیڅکله به ترې تاسو نجات ونه شئ موندلی.

ب: ای ابلیسه! څومره چې ستا وسه کېږي او توان دې رسېږي د آدم ﷺ اولاده د حقې لارې څخه تېل وه، او په لاندې وسائلو او طریقو باندې یې بې لارې کړه:

اول: څوک چې په خپل اواز باندې غولولی شي هغه په اواز باندې وغولوه (د سرود اوازونه ورته ښائسته کړه او په غزلیاتو او سندرو باندې یې مین کړه).

دوهم: د دوی په بې لارې کولو کې د خپلو ټولو وسائلو څخه کار واخله او خپل سواره او پیاده د همدې غرض دپاره په کار واچوه (خپل ټول لښکر په همدې هکله توظیف کړه).

درېم: په مالونو کې ورسره خپل خان برخوال جوړ کړه چې په ناجائزو لارو باندې یې حاصل کړي او په ناروا وو کې یې ولگوي، او هم چې د باطلو معبودانو په نامه باندې د خپلو مالونو څه برخه وټاکي.

څلورم: په اولادونو کې یې هم خپل خان بې برخې پرېږدي ترڅو ورته غیر اسلامي تربیه ورکړي

بنی اسرائیل (۱۷)

او د بې دينۍ په لاره باندې يې سوق کړي، او يا خپلې لورگانې ژوندۍ ښخې کړي، يا يې بې مشورې واده کړي او يا پرې رشوتونه (ولورونه) واخلي او داسې نور.

پنځم: بالاخره د آدم ﷺ اولادې ته هر ډول د دروغو وعدې ورکړه چې د رښتياوو وعدې د پښو لاندې کړي او د دنيا په لذتونو کښې لتار شي.

ای پیغمبره! خپل امت ته خبر ورکړه چې شیطان دوی ته د بل هیڅ شي دپاره وعده نه ورکوي مگر د غولونې او تېر ویستنې دپاره، د ده ټولې وعدې دروغینې دي، ستا امت ته په کار دي چې اعتماد پرې ونه کړي او رښتیاوې وعدې پرې هېرې نه کړي.

۳- الله ﷻ په همغه وخت کښې لا ابلیس د راتلونکي حالاتو او نتايجو څخه خبر کړ چې: یقیناً زما په مخلصو بندگانو باندې ته څه قدرت نه شي درلودلی، چې د لارې څخه یې واړوي او په غلطو باندې یې روان کړي. یا په بل عبارت: ای ابلیسه! ستا د گمراهۍ وسائل یو هم زما په مخلصو بندگانو باندې موثر نه واقع کېږي، ستا رسوخ به په هغو کسانو باندې اثر واچوي کوم چې ستا غوندې متکبران او سرکشان وي او بس.

۴- ای پیغمبره! ستا رب ﷻ د خپلو مخلصو بندگانو دپاره د وکیل او کارساز په حیث بس دی، چې د شیطان به ورباندې هیڅ وسه ونه رسېږي چې د حقې لارې څخه یې واړوي.

توضیحات

۱- مونږ الحمد لله ﷻ د [الأعراف: ۱۱] ایت لاندې لیکلي دي چې د آدم ﷺ او د ابلیس قیصه الله ﷻ د قرآن کریم په اوو سورتونو کښې نازلې کړې ده چې په هر سورت کښې خاص خاص هدفونه لري، شاید چې په دې سورت کښې به یې د نزول څخه دا هدف وي چې: خوارق عناد یانو ته قناعت نه شي ورکولی، که بالفرض قناعت یې ورکولی شوی نو ابلیس ته به یې قناعت ورکړی وی چې په رڼو سترگو باندې یې ولیده چې الله ﷻ په خپل کامل قدرت سره آدم ﷺ د تورو خاورو (شنې خټې) څخه پیدا کړ خو د دې سره سره په عوض د دې چې د الله ﷻ اوامرو ته غاړه کېږدي بغاوت یې وکړ، او د خوارقو لیدلو ورته د کفارو غوندې د ﴿طُغْيَانًا كَبِيرًا﴾ غټې سرکشی څخه په غیر نوره څه گټه ونه رسولی شوه.

سوال جواب

۲- که څوک وايي چې ذکر شوي [۶۱، ۶۲] ایتونه دواړه په "قَالَ، قَالَ" باندې پیل شوي دي او دواړه د ابلیس څخه حکایت دي، که بالفرض دوهم ایت په ﴿قَالَ﴾ باندې نه وی پیل شوی او د دواړو ایتونو مضامین د لومړي ﴿قَالَ﴾ مقولې واقع شوې وی نو د یو پلوه به په معنی کښې څه نقصان نه واقع کېده او د بل پلوه به د محاوراتو د قوانینو سره مطابقت ترلاسه کیده؛ نو پوښتنه دا ده چې: د دوهم ﴿قَالَ﴾ په نزول کښې څه حکمت دی؟

مومن واپو چې په محاوراتو کښې د يو کس خبرې په هغه وخت کښې په يوه "قال" باندې راځنکايټ کېږي، که څه هم تعدد ولري، چې د خبرو ترمنځ زمانه فاصله نه وي. مفسرين کرام وايي: چې ابليس عليه السلام د اولني ايت خبره د عتيبان سره سمه کړې ده، او د دوهم ايت په مضمون باندې يې په بل وخت کښې تلفظ کړی او د يوه فکر او سنجش څخه وروسته يې وراندې استدلال نيولی دی. والله اعلم.

يادونه

۳- په "أَرَأَيْتَكَ هَذَا الَّذِي كَرَّمْتَ عَلَيَّ" کښې د "أَرَأَيْتَكَ" کلمه بايد په هغه ډول تحليله کړی شي په کوم ډول باندې چې په [الأنعام ۴۰] ايت کښې د "أَرَأَيْتَكُمْ" کلمه تحليله شوې ده، چې د معنی څخه يې په "اخيروني" باندې تعبير کېږي، او حاصل يې داسې راخبري چې: ای زه! ما د هغه کرامت په وجه باندې خبر کړه کوم کرامت چې تا آدم ﷺ ته ورپرزو کړ او ماته دې رانه کړ، حال دا چې د دغه کرامت لياقت يوازې ما درلوده چې له اوره دې جوړ کړی يم.

احتناک څه معنی؟

۴- په "لَا أُخْبِتُكَ ذُرِّيَّتَهُ" کښې د "اُخْتِكَ" کلمه د "احتناک" څخه اشتقاقه شوې ده چې اصلي حرفونه يې: ح، ن، ک دي چې "خُتْک" ترې جوړېږي، "خُتْک" - لکه "شرف" - اصلاً د انسان يا د څاروي د خولې په داخل کښې پاسنۍ برخې ته وضعه شوی دی^(۱) چې په پښتو کښې ورته تالو وايي. بي بي عائشه (أم المؤمنين رضى الله عنها) روايت کوي چې: «أَتَيْتِ النَّبِيَّ ﷺ بِصَبِيٍّ يُخْبِتُكَ قَبَالَ عَلَيْهِ فَأَتْبَعَهُ الْفَاءُ»^(۲) يعنې نبي کریم ﷺ ته يو ماشوم (هَلْک) د دې دپاره راوړلی شو چې د تبرک دپاره په خوله کښې خپلې مبارکې لارې ورکړي او يا کجوره په خپله مبارکه خوله کښې نرمه کړي او بيا يې د ماشوم په تالو پورې وموږي، نو ماشوم پرې متيازې وکړي چې اوبه يې ورباندې ور واچولې او خپلې جامې يې ووينځلې.

اما په استعمال کښې ذکره شوې کلمه په لاندې ډولونو باندې اورېدلې شوې ده^(۳):
الف: عرب وايي چې: "اُخْتِكَ الدَّابَّةُ" يعنې په څاروي کښې مې پرې يا قيزه واچوله او کش مې کړ، نو که ذکره شوې کلمه د همدې څخه واخستله شي نو معنی به يې داسې راوڅري چې زه به ضرور او هرومرو د آدم ﷺ د اولادې په غاړو کښې پرې او په خولو کښې قيزې واچوم (او په اصطلاح د گربوان څخه به يې ونيسم) نو کوم لور ته چې زما خوښه وي په همغه لور باندې به يې روان کړم.

(۱) روح المعاني ج ۱۵ ص ۱۰۹

(۲) لسان العرب ج ۱۰ ص ۴۱۶

(۳) صحيح البخاري ج ۲ ص ۸۲۱

(۴) لسان العرب ج ۱۰ ص ۴۱۷

ب: عرب وایي چې: "إِحْتَنَكَ الْجَزَادُ الْأَرْضَ" یعنی مولخانو د ځمکې نباتات وخواړه او ټول یې د منځه وېوړه. نو په دې مقام کې به یې حاصل داسې لاس ته راشي چې: زه به ضرور د آدم ﷺ اولاد په معنوي هلاکت سره هلاک کړم او ټول به د دوزخ د اور خاشاک جوړ کړم.

سوال جواب

۵_ که څوک وایي چې: ابلیس په څه وجه اعتماد درلود چې په کلک یقین سره یې وویل چې زه به د آدم ﷺ په اولادې باندې هغسې او دغسې کارونه وکړم؟
مونږ وایو چې: که څه هم ځینو مفسرینو کرامو د شیطان د یقین دپاره ډېرې احتمالي وجې بنودلې دي^(۱) خو بهتره دا ده چې د ابلیس یقین به په هغې وجې باندې حاصل شوی وي په کومې باندې چې د پرېستو علم راغلی وه چې د ده اولاده به فساد کوي او ویني به تویه وي، چې بیان یې د [البقرة: ۳۰] ایت لاندې تېر شوی دی، والحمد لله ﷻ.

هېر مو نه شي!

۶_ هېر مو نه شي چې په ﴿قَالَ أَذْهَبَ فَمَنْ تَبِعَكَ﴾ کېنې د ﴿أَذْهَبَ﴾ کلمه د هغه ذهاب (تللو) څخه نه ده اشتقاقه شوې دکوم په مقابل کېنې چې مجئ (راتلل) استعمالېږي، بلکې په دې مقام کېنې په هغې لارې باندې تلل مطلب دي کومه چې ابلیس د خپل ځان دپاره خوښه کړې وه^(۲).
نو حاصل یې داسې کېږي چې: ای ابلیسه! په خپلې همدغې تگلارې باندې تلل کوه، زه دې ترې نه را ایساروم خو نتیجه یې ستا په ضرر تمامېږي.

د استفزاز معنی

۷_ په ﴿وَأَسْتَفْزِزُ مَنْ أَسْتَطَعَتْ مِنْهُمْ﴾ کېنې د "استفزز" کلمه د "استفزاز" څخه اشتقاقه شوې ده، "استفزاز" دې ته ویل کېږي چې یو شی په خپل ځای کېنې ثابت پرېښودلی شي^(۳) بلکې حرکت او اضطراب ورکړی شي، نو په دې مقام کېنې یې معنی داسې راوځي چې: ای ابلیسه! ستا چې د آدم ﷺ د اولادې څخه په هر چا باندې وسه کېږي هغه د خپل فطري دین (اسلام) څخه بې ځایه کړه او د باطلو او ناجائزو کارونو په لور حرکت ورکړه.

د ابلیس اواز یعنی څه؟

۸_ په ﴿مَنْ أَسْتَطَعَتْ مِنْهُمْ بِصَوْتِكَ﴾ کېنې د "صوت" کلمه د اواز دپاره وضعه شوې ده، یعنې ای ابلیسه! که د بندګانو څخه څوک په خپل اواز سره بې لارې کولی شي هم صرفه پرې مه کوه.
نو په کومو اوازونو کېنې چې د الله ﷻ عصیان منظور وي هغه ټول د ابلیس د اواز څخه عبارت

(۱) روح المعاني ج ۱۵ ص ۱۱۰: التفسير الكبير ج ۲۱ ص ۴

(۲) تفسير ابي السعود ج ۵ ص ۱۸۳

(۳) مفردات الراغب ص ۳۹۳

دې (۱) لکه د ډول، سرنې، سندرو او گمراهۍ اوازونه، برابره خبره ده چې د کوم شخص څخه راوړېدل شي، يا په تېپ کښې فېته چيلانه کړې شي او داسې نور.

ايا ابليس اسونه لري؟

۹- په ﴿وَأَجْلَبَ عَلَيْهِمْ يُخَيِّلُكَ وَرَجِلُكَ﴾ کښې د مقدمې په توگه لاندې لغات ولولئ:

الف: د «أَجْلَبَ» کلمه اصلاً د «جَلَبَ» لکه «ضَرْبَ» څخه اشتقاقه شوې ده، «جَلَبَ» هغې چېغې ته وضعه شوې ده کومه چې د تخويف او ډارولو دپاره صورت ونيسي او مطلب پکښې تېزول وي (۲) ته به وايي چې قومنده ورکوي.

ب: د «خَبَل» کلمه د خپل لفظ څخه مفرد نه لري، دا کلمه لکه څنگه چې د آسونو معنی ورکوي همدارنگه د هغو کسانو دپاره هم وضعه شوې ده کوم چې په آسونو باندې سواره وي (۳). په دې مقام کښې دوهمه معنی مراده ځکه چې:

ج: د «رَجِل» کلمه د «رَاجِل» جمع ده، «رَاجِل» هغه چاته ويل کېږي کوم چې پياده وي، چې په مقابل کښې يې «رَاكِب» استعمالېږي (۴) چې د سور معنی ورکوي.

نو مفسرين کرام د ذکرې شوې تکررې د تفسير په هکله په دوه وو گروپونو باندې وېشلي شوي دي (۵): ځينې وايي چې د ابليس پياده او سواره د تابعانو او پيروانو څخه کنايه دي، نو د معنی حاصل يې داسې کېږي چې: ای ابليس! د بنيادمانو په ضد خپلو پيروانو ته قومنده ورکړه. ځينې نور وايي چې ابليس د خلکو د غولونې او تېر وېستلو دپاره لښکرې لري او پوره واضحه ده چې په لښکرو کښې خو پياده او سواره دواړه شامل وي.

څرنگه چې د [البقرة: ۳۴] ايت لاندې - لِّلّٰهِ الْحَمْدُ وَالشُّكْرُ وَالْمِنَّةُ - مونږ ليکلي دي چې ابليس د ملائکو د جنس څخه نه دی او د پيريانو د جنس څخه دي، او په احاديثو کښې د ابليس دپاره عرش تخت ثابت شوی دی چې پياده او سورې لښکرې ورسره مناسبې يا لازمې دي، اما پيريانو ته خو څاروي ثابت شوي دي؛ نو زمونږ په نزد همدغه دوهم تفسير غوره برېښي حال دا چې لومړنی تفسير ورسره څه منافات هم نه لري، د ښه وضاحت دپاره لاندې روايات او نکات ولولئ:

اول: په يوه اوږده حديث کښې يوه ورځې نبي کریم ﷺ د ابن صياد څخه پوښتنه وکړه چې څه گورې؟ هغه جواب ورکړ چې د اوبو د پاسه پاچايي تخت گورم، نو نبي کریم ﷺ خپلو صحابه وو کرامو ته مخ ورواړاوه او ويې فرمايل چې: «يَرَى عَرْشَ إِبْلِيسَ فَوْقَ الْبَحْرِ» (۶) يعنې: دا د درياب

(۱) زاد السیر ج ۵ ص ۴۲

(۲) لسان العرب ج ۱ ص ۲۶۹

(۳) مفردات الراغب ص ۱۶۴

(۴) تفسير الکشاف ج ۲ ص ۶۷۷

(۵) تفسير ابن کثير ج ۳ ص ۴۹: تفسير القرطبي ج ۱۰ ص ۲۸۹: تفسير الطبري ج ۱۵ ص ۱۱۸

(۶) جامع الترمذي ج ۲ ص ۵۰

د پاسه د ابلیس تخت گوري.

دوهم: همدارنگه نبي کریم ﷺ په یوه بل اوږده حدیث کښې فرمایلي دي چې: «إِنَّ ابْلِسَ بَضِعُ غَرَضَهُ عَلَى الْمَاءِ ثُمَّ يَبْعَثُ سَرَابَهُ فَأَذْنَاهُمْ مِنْهُ مَزَلَةٌ أَكْثَرُهُمْ فِتْنَةً»^(۱) یعنې یقیناً ابلیس خپل تخت د اوبو د پاسه ږدي بیا خپلې لښکرې (د فتنې اچولو دپاره) استوي (خوړوي)، نو د ده لښکریانو څخه ده ته د درجې د حیثه ډېر نژدې هغه لښکرې دي کوم چې د فتنې اچولو (او فساد) د حیثه لویې او لوړې وي.

درېم: په دې باندې علاوه نبي کریم ﷺ فرمایلي دي چې: «لَا تَسْتَجُوا بِالرُّوثِ وَلَا بِالْبِظَامِ فَإِنَّهُ زَادَ إِخْوَانَكُمْ مِنَ الْجِنِّ»^(۲) تاسو مه په خرشنو استنجا کوی او مه په هډوکو، ځکه چې دا (مذکور) ستاسو د وروڼو توبنه ده چې د پیریانو څخه عبارت دي (هډوکي د دوی دپاره او خرشنه یې د څارویو دپاره). څلورم: یوه ورځې نبي کریم ﷺ ته د پیریانو یوه جرگه (وفد) ورغی او عرض یې وکړ چې: ای د الله رسوله! خپل امت دې منعه کړه چې په هډوکي، یا په خرشنو او (بالآخره) یا په سکرو باندې استنجا وکړي، ځکه چې الله ﷻ مونږ ته په دغو شیانو کښې روزي اچولې ده؛ «فَنَهَى النَّبِيُّ صَلَّى اللَّهُ عَلَيْهِ وَسَلَّمَ»^(۳) نو نبي کریم ﷺ خپل امت د دې څخه منعه کړ.

همدغه حدیث شریف ځینو علماوو کرامو د روایتونو په استناد باندې داسې تشریح کړی دی^(۴) چې الله ﷻ د پیریانو دپاره په هډوکو باندې هغه غوښه شنه کوي کومه چې ورپورې پخوا نښتې وي (او بیا ترې تویه شوې وي)، د دوی د څارویو دپاره په خرشنو باندې هغه دانې او هغه وابنه شنه کوي کوم چې د خوړلو په وخت کښې یې موجودیت درلود.

سوال جواب

۱۰- که څوک وايي چې په ذکر او ایتونو کښې د «اسْتَفْزُزُ، أَجْلِبُ، شَارِكُ، عِدَّة» څلور واړه کلمات امرونه دي چې د الله ﷻ د پلوه ورباندې ابلیس مخاطب کړی شوي دي چې دا وکړه او دا وکړه؛ نو پوښتنه دا ده چې: الله ﷻ خو په بدو کارونو باندې امر نه کوي حال دا چې دغه ټولې کلمې په جنایاتو باندې دلالت کوي؟

مونږ وایو چې: ذکر شوی سوال به په هغه وخت کښې وارد شوی وي که بالفرض الله ﷻ دا جمله ﴿فَمَنْ تَبِعَكَ مِنْهُمْ فَإِنَّ جَهَنَّمَ جَزَاءُكُمْ جَزَاءً مَوْفُورًا﴾ نه وی نازل کړې، نو د دې جملې په نزول سره د ایتونو مضمون داسې راخېژي چې: په دغو کارونو باندې زه راضي نه یم، دغو ته مه وروړاندې کېږه، که نه نو په دوزخ کښې به دې د پیروانو سره ورواچوم.

(۱) صحیح مسلم ج ۲ ص ۳۷۶

(۲) جامع الترمذی ج ۱ ص ۱۱

(۳) سنن ابی داود ج ۱ ص ۶

(۴) مرقات المفاتیح ج ۲ ص ۶۷

بنی اسرائیل (۱۷)

الله ﷻ همدا مضمون په بل خای کښې داسې نازل کړی دی چې: ﴿اعْمَلُوا مَا شِئْتُمْ إِنَّهُ بِمَا تَعْمَلُونَ بَصِيرٌ﴾ [حم السجدة: ۴۰] یعنې ای کفارو! هر ډول عمل مو چې خوښ وي هغه وکړئ، یقیناً الله ﷻ په هغه شي باندې بیڼا دی کوم چې تاسو یې کوئ (موافقه سزا به درکړي).

یوه پوښتنه او د هغې جواب

۱۱- که څوک وایي چې: څه وجه وه چې ابلیس د الله ﷻ د عذاب څخه ونه ډار شو حال دا چې په خپلو غوږونو باندې یې ترې وعیدات واورېده او ځینې شيان یې په خپلو سترگو باندې ولیدل په کومو باندې چې مونږ بالغیب ایمان راوړو؟

مونږ وایو چې: ځینو مفسرینو د دغه سوال د جوابولو دپاره څه جوابونه کړي دي^(۱) مگر بهتره دا ده چې د عصیان وجه یې حُبُّ الْبِرَاسَةِ وه او کله چې په چا باندې د کوم شي محبت غلبه وکړي نو هغه بیا د لیونتوب کارونه کوي.

نبي کریم ﷺ فرمایلي دي چې: «حُبُّ الشَّيْءِ يُعْمِي وَيُصِمُّ»^(۲) یعنې د یوه شي سره ستا افراطي محبت به دې روڼد کړي او په غوږو باندې به دې کونې کړي.

د همدې کبله الله ﷻ د دوزخیانو څخه حکایت کړی دی چې: ﴿وَلَوْ رُدُّوا لَعَادُوا لِمَا نُهُوا عَنْهُ﴾ [الأنعام: ۲۸] یعنې او که بالفرض دوزخیان بېرته دنیا ته تاو کړي شي نو ضرور به دوی هغو جنایاتو ته بېرته وروگرځي د کومو څخه چې په پخوا منعه کړې شوي وه خو دوی ترې منعه نه شوه (که څه هم دوی آخرت په سترگو باندې وگوري).

دوه ډوله تفسیر

۱۲- ځینو مفسرینو کرامو^(۳) په ﴿وَكَفَىٰ بِرَبِّكَ وَكِيلًا﴾ کښې په "ک" سره ابلیس مخاطب ګرځولی دی یعنې: ای ابلیسه! ستا رب ﷻ د کارساز په حیث بس دی چې ستا د غولونې څخه مؤمنان وساتي او هم ورته هغه گناهونه وېښي د کومو چې ستا په شیطانت سره مرتکب شي.

مونږ ته بهتره برېښي چې دغه خطاب به نبي کریم ﷺ ته وي یعنې: ای پیغمبره! غمژن کېږه مه، ستا رب ﷻ کافي دی چې خپل بندګان د شیطان د دوکې څخه وساتي، نو دوی ته په کار دي چې د خپل رب ﷻ په ارشاداتو باندې کلک شي او په همدې ﷻ باندې د شیطان څخه پنا وغواړي.

﴿رَبُّكُمْ الَّذِي يُزْجِي لَكُمْ الْفُلْكَ فِي الْبَحْرِ لِتَبْتَغُوا مِنْ فَضْلِهِ إِنَّهُ كَانَ بِكُمْ رَحِيمًا﴾ (۱۱) وَإِذَا مَسَّكُمُ الضُّرُّ فِي الْبَحْرِ ضَلَّ مَنْ تَدْعُونَ إِلَّا إِلَاهُ فَأَمَّا نَجِّنَا إِلَى الْبَرِّ

(۱) التفسير الكبير ج ۲۱ ص ۹: روح المعاني ج ۱۵ ص ۱۱۲

(۲) مستند احمد بن حنبل ج ۸ ص ۱۶۳

(۳) تفسير المظهر ج ۵ ص ۴۵۷

أَعْرَضْتُمْ وَكَانَ الْإِنْسَانُ كَفُورًا ﴿٦٦﴾ أَفَأَمِنْتُمْ أَنْ تَخْسِفَ بِكُمْ جَانِبَ الْبَرِّ أَوْ يُرْسِلَ عَلَيْكُمْ حَاصِبًا ثُمَّ لَا تَجِدُوا لَكُمْ وَكِيلًا ﴿٦٧﴾ أَمْ أَمِنْتُمْ أَنْ يُعِيدَكُمْ فِيهِ تَارَةً أُخْرَى فَيُرْسِلَ عَلَيْكُمْ قَاصِفًا مِنَ الرِّيحِ فَيُغْرِقَكُم بِمَا كَفَرْتُمْ ثُمَّ لَا تَجِدُوا لَكُمْ عَلَيْنَا بِهِ نَبِيعًا ﴿٦٨﴾ وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلًا ﴿٦٩﴾

[۶۶] ستاسو رب ﷻ هغه اقدس ذات دی چې ستاسو (د گتې په غرض) په دریاب کنډې بهر یو ته چلښت ورکوي (البته) د دې دپاره چې تاسو د خپل رب ﷻ فضل (حلال مال) ولټوئ (او تجارتونه وکړئ او خپل ضروریات پوره کړئ). یقیناً ستاسو رب ﷻ په تاسو باندې ډېر مهربان دی.

[۶۷] او کله چې تاسو ته په دریاب کنډې سختي ورسېږي نو تاسو هغه څوک (باطل معبودان) ورکه وئ (هېرئ، سوال ترې نه کوئ) کوم چې تاسو یې (په وچه او عافیت کنډې) بلئ (او په عبادت باندې یې مشغول یاست).

مگر (په دغه وخت کنډې تاسو) خپل رب ﷻ (نه هېرئ او خاص د همدې ﷻ څخه د نجات سوال کوئ)، نو هرکله چې تاسو ته خپل رب ﷻ نجات درکړي (او) وچې (ته مو روغ رمت پورې باسي) نو دستي ترې تاسو اعراض کوئ (او د بوتانو په عبادت باندې مشغولېږئ)، او (دا ځکه چې) انسان ډېر ناشکره دی.

[۶۸] ایا نو تاسو په امن کنډې یاست چې ستاسو رب ﷻ په تاسو باندې د وچې (ځمکې) یوه څنډه خسف کړي (ښکته یې ننباسي)، او یا په تاسو باندې توند باد (چې ډېرې الوزوي) درواستوي، بیا به تاسو د خپلو خانو دپاره کارساز مونده نه کړئ (چې نجات درکړي).

[۶۹] او یا تاسو په امن کنډې یاست چې تاسو بل کړت په دریاب کنډې ورتاو کړي (بیا مو د بهر یو سورېدلو ته اړتیا پېښه شي) نو (دا خل) ستاسو رب ﷻ په تاسو باندې تېز اواز کوونکی (هلاکوونکی) باد درولېږي نو (چې بهر یو مو چپه کړي او) د خپل کفر (او ناشکری) په سبب مو (په دریاب کنډې) غرق کړي. بیا به تاسو د خپلو (خانونو) دپاره په مونږ باندې په غرقولو سره راتاوېدونکی مونده نه کړئ (چې دوی دې ولې غرق کړه او دا کار دې ولې وکړه؟).

[۷۰] او یقیناً مونږ د آدم ﷺ اولادې ته کرامت ورکړی دی او په وچه او لمد (دریاب) کنډې مو دوی پورته کړي دي (په نورو شیانو باندې مو سواره کړي دي) او هم مو دوی ته د پاکیزه (او خوندورو) شیانو څخه روزي ورکړې ده او (بلاخره) دوی ته مو په ډېرو باندې فضیلت ورکړی دی چې (دغه ډېر) د هغه چا څخه عبارت دي کوم چې مونږ پیدا کړي دي، (البته) ډېر لوی فضیلت.

ارتباطونه

- ۱- د وړاندېنيو ایتونو مضمون په دې باندې تمام شوی وه چې الله ﷻ د کارساز په حیث کافي دی، په دې ایتونو کېنې همدغه مطلب د مثالونو په ضمن کېنې تعقیب شوی دی.
- ۲- هلته د انسان هغه کرامت ته اشاره شوې وه په کوم باندې چې ابلیس په غصه شو او خپل ځان یې ورباندې ملعون او مطرود وگرځاوه او دلته په همدغه کرامت باندې صراحت شوی دی، چې حاصل یې داسې راڅیږي:

د مطلب خلاصه

ای پیغمبره! څرنگه چې الله ﷻ د کارساز په حیث کافي دی او د ده ﷻ څخه په غیر بل څوک نه چاته ښېگنه رسولی شي او نه ترې د مصائبو مخ اړولی شي، نو د همدې مطلب د توضیح دپاره په دوی باندې لاندې نکات قرائت کړه:

۱- ای خلکو! ستا رب ﷻ هغه اقدس ذات دی چې ستاسو دپاره یې په دریابونو کېنې بهرې روانې کړې دي، ایا د ده ﷻ څخه په غیر بل څوک دا کار کولی شي؟ که همده ﷻ دریابونه د بهرینو د چلښت دپاره مساعد نه وی جوړ کړي نو ایا بل چا به پکېنې دا استعداد اچولی وي؟ نو تاسو د همدغه استعداد څخه استفاده کوئ او د تجارتونو او مالونو د انتقالولو دپاره ترې کار اخلئ او په دریابونو کېنې گرځئ راگرځئ.

یقیناً چې ستاسو رب ﷻ په تاسو باندې ډېر مهربان دی خو تاسو ناشکري کوئ او په عبادت کېنې ورسره شریکان دروئ.

۲- په دې باندې علاوه، چې کله په دریاب کېنې تاسو د څه سختیو سره مخامخ شئ او بهرې مو طوفاني شي نو په همدغه سخت حال کېنې تاسو فقط د همدغه ﷻ څخه د خپل نجات غوښتنه کوئ او د سوال لاسونه ورته پورته کوئ، ځکه چې تاسو پوهېږئ چې د همدغه ﷻ څخه پرته تاسو ته هیڅوک نجات نه شي درکولی او ستاسو باطل معبودان تاسو ته په درد نخوري.

مگر عجیبه دا ده چې کله تاسو ته خپل رب ﷻ د دریابي مشکلاتو څخه نجات درکړي او وچې ته مو روغ رمت ورسوي نو تاسو سمدستي خپل پخواني شرکي حالت ته بیرته ورگرځئ او د باطلو معبودانو په عبادت باندې پیل کوئ، په دغه وخت کېنې تاسو ته د خپل رب ﷻ کامل قدرت او د باطلو معبودانو ناتواني نه درپه زړه کېږي، تاسو ته خپل ځانونه داسې برهښي لکه چې همدوی نجات درکړی وي.

نو دا یقیني خبره ده چې بنیادمان ناشکره دي او د خپل رب ﷻ د نعمتونو قدرداني نه کوي.

۳- نو ای خلکو! ای بنیادمانو! تاسو لاندې پوښتنو ته جواب ورکړئ چې:
الف: ایا ستاسو باطل معبودان په وچه کېنې تاسو ته د مصائبو او سختیو څخه نجات درکولی شي؟ ایا د دوی ناتواني فقط په دریابونو پورې منحصره ده؟

ب: ایا ستاسو رب ښه په تاسو باندې په وچه کښې قدرت نه لري؟ نو ایا تاسو له دې څخه په امن

کښې یاست چې:

اول: ستاسو رب ښه په تاسو باندې د ځمکې کومه څنډه ښکته نښاسي او د قارون غونډې مو

پکښې خسف کړي.

دوهم: په تاسو باندې داسې سخت باد وچلوي چې کړتکاني درباندي درپورته کړي او درباندي یې ووروي چې د غرقېدلو څخه سخت حالت درباندي درولي.

نو په دغو دواړو صورتونو کښې به تاسو بل کارساز او نجات درکونکي د خپلو خانونو دپاره مونده نه کړئ، چې یا مو د خسف څخه بچ کړي او یا درڅخه د تېز باد د چلښت مخه ونيسي.

ج: ایا تاسو په امن کښې یاست چې ستاسو رب ښه یو ځل بیا تاسو بهرپو ته ورتاو کړي او دېته مو اړ باسي چې د دوهم ځل دپاره دریابي سفر وکړئ او د وچې څخه دریاب ته ورښکته شئ؟

د: ایا تاسو په خطر کښې نه یاست چې یو ځل بیا ستاسو بهرپو طوفاني کړي او توند باد ورباندې وچلوي او په غرق باندې مو تهدید کړي، حتی چې خپل باطل معبودان درڅخه هېر کړي او بیا د خپل رب ښه په حضور کښې د سوال لاسونه پورته کړئ، مگر دا ځل مو سوال قبول نه کړي او د خپلو کفریاتو او ناشکریو په سبب مو په دریاب کښې غرق کړي؟

ه: نو ای خلکو! ایا په دغه صورت کښې تاسو ته خپل باطل معبودان نجات درکولی شي؟

پوره واضحه ده چې لکه څنگه چې هغوی تاسو د غرق څخه نه شي خلاصولی همدارنگه زمونږ څخه ستاسو په هکله پوښتنه قدرې هم نه شي کولی چې دا دې ولې غرق کړه؟ او نه ستاسو په گټه په مونږ باندې څه زور راوړلی شي چې ستاسو نصرت وکړي او یا مو انتقام واخلي.

۴- ای پیغمبره! مونږ خو بنیادمان عزتمند پیدا کړي دي او په لاندې شیانو باندې مو کرامت ورکړی دی:

الف: درن مو په وچه او لمده کښې په نورو مخلوقاتو باندې سواره کړي دي، چې په وچه کښې په څارویو او نورو شیانو باندې سواره گرځي او په دریاب کښې په بهرپو باندې د یوې خوا څخه بلې خوا ته پورېوزي او بحري سفرونه پرې کوي.

ب: دوی ته مو پاکیزه او لذیذ (خوندور) خوراکونه ورپېزو کړي دي، یا په بل عبارت: د دوی خوراک حبوبات او میوجات دي او د څارویو خوراک بوس او پانې دي، او داسې نور.

ج: بالاخره د بنیادمانو جنس ته مو په هغو ډېرو جنسونو باندې فضیلت ورکړی دی کوم چې مونږ پیدا کړي دي، البته داسې فضیلت چې هیڅوک پرې سترگې نه شي پټولی، د همدې کبله مو د آدم ښه په تعظیم باندې پرېښتې مکلفې کړي.

نو بنیادمانو ته په کار دي چې د الله ښه څخه په غیر بل هیچا او هیڅ شي ته سر په ځمکه باندې کېږدي او عبادت ورته ونه کړي، مگر په دوی کښې داسې خلک شته چې ذکر شوی کرامت د پښو لاندې کوي او غیر الله ته سجدې کوي.

توضیحات

۱۔ په ۛ رُبُّكُمُ الَّذِي يُزْجِي لَكُمُ الْفَلَكَ ۛ کښې د ۛ يُزْجِي ۛ کلمه د ۛ اِزْجَاء ۛ څخه اشتقاقه شوې ده چې سوق او چلښت ورکولو ته وضعه شوې ده^(۱)، یعنې ستاسو رب ښه هغه اقدس کارساز دی چې بهر یو ته یې ستاسو د اړتیاوو د پوره کولو دپاره په دریابونو کښې چلښت ورکړی دی، که د همدې ښه مهرباني نه وی نو د بهر یو دروندوالی او د دریابونو نرموالی دواړه د چلښت سره منافات لري.

د حاصب او د قاصف معناوې

۲۔ په ۛ أَوْ يُرْسِلَ عَلَيْكُمْ حَاصِبًا ۛ کښې د ۛ حاصب ۛ کلمه هغه باد ته وضعه شوې ده چې د بهر قوت د کبله په حصباء (کوچنیو کانو) باندې ویشتل کوي^(۲)، او په ۛ فَيُرْسِلَ عَلَيْكُمْ قَاصِفًا مِّنَ الرِّيحِ ۛ کښې د ۛ قَاصِف ۛ کلمه د هغه تېز باد نوم دی چې تېره اواز لري او په کوم شي باندې چې تېر شي هغه ټول هلاکوي (ونې له بېخه وباسي او تعمیرونه چپه کوي)^(۳).

نو د معنی حاصل یې داسې راخېژي چې: ای مشرکانو! لکه څنگه چې الله ښه په دریابونو باندې قدرت لري او په تېزو بادونو باندې بهر ی غرقوي همدارنگه په وچه کښې هم ټول بادونه د همدې ښه په امر باندې چلېږي، نو تاسو ته په کار نه دي چې په دریابونو کښې الله ښه ته په عبادت کښې مخلص یاست او په وچه کښې ورسره پکښې شریکان دروئ، بلکې په وچه او لمنده دواړو کښې موحدین جوړ شی.

تبیع یعنې څه؟

۳۔ په ۛ ثُمَّ لَا تَجِدُوا لَكُمْ عِلِيًّا بِهِ تَبِيعًا ۛ کښې د ۛ تبیع ۛ کلمه د ۛ تبع ۛ لکه ۛ ضَرْب ۛ څخه اشتقاقه

شوې ده چې یوه شي پسې د گرځېدلو او یا د هغه پیروي کولو معنی ورکوي. مگر په علم اللغة کښې تبیع د هغه چا نوم دی کوم چې د خپل حق غوښتنه کوي^(۴)، دا د یو پلوه، او د بله پلوه د ۛ به ۛ ضمیر هغه غرق ته راجع دی په کوم باندې چې ۛ فَيُغْرِقْكُمْ ۛ کلمه دلالت کوي.

نو د معنی حاصل یې داسې راخېژي: که مونږ تاسو په دریاب کښې غرق کړو نو بیا به تاسو د خپلو ځانونو دپاره هغه څوک موندنه نه کړئ کوم چې ستاسو د غرقولو په هکله مونږ پسې وگرځي او ستاسو د کومک په اړه راڅخه پوښتنه وکړي چې دا کار دې ولې وکړي.

الله ښه همدا مضمون په بل ځای کښې داسې بیان کړی دی چې: ۛ وَلَا تَخَافُ عُقْبَاهَا ۛ [الشمس:

۱۵] یعنې الله ښه ښمودیان هلاک کړه او د عاقبت څخه یې نه ډاریده چې څوک به یې د انتقام غوښتنه وکړي او مرستې ته به یې راپورته شي.

(۱) لسان العرب ج ۱۴ ص ۳۵۴

(۲) لسان العرب ج ۱ ص ۳۲۰

(۳) روح المعاني ج ۱۵ ص ۱۱۷

(۴) لسان العرب ج ۸ ص ۳۰

انسان د کرامت خاوند دی

۴۔ په ﴿وَلَقَدْ كَرَّمْنَا بَنِي آدَمَ﴾ کښې د ﴿كَرَّمْنَا﴾ کلمه د تکریم څخه اشتقاقه شوې ده، چې اصلي مصدر یې «كَرَّمَ» لکه «شَرَّفَ» دی، «كَرَّمَ» هغو ټولو نېکو صفاتو ته شامل دی په کومو باندې چې د چا ستاینه او توصیف کېږي^(۱)، نو د ذکر و شوو حمیده و و صفاتو خاوند ته کریم وایي چې په مقابل کښې یې د «لَتَّيْم» کلمه استعمالېږي.

نو تکریم د ذکر و شوو صفاتو د ورکړې څخه عبارت دی، یعنې بنیادمان مونږ مکرم ګرځولي دي او په حمیده صفاتو باندې مو موصوف پیدا کړي دي.

پاتې شوه دا خبره چې دغه حمیده صفات کوم کوم دي چې انسان ته پرې امتیاز ورکړی شوی دی او د ده د کراماتو څخه شمېرلی شوي او حتی کفارو ته هم شامل دي، نو علماوو کرامو پکښې زښت ډېر اقوال کړي دي چې تقریباً یوولسو قولونو ته رسېږي^(۲)، لاندې مثالونه یې ولولئ:

الف: ذکر شوی امتیازي صفت د عقل څخه عبارت دی.

ب: انسان سم قامت او ښائسته څېره لري.

ج: انسان خپلې خولې ته خوراكي شيان په لاس باندې ورپورته کوي او نور ساکبنان ورپسې یا خپل سرونه وربښکته کوي چې خوله یې ور رسېږي، یا یې د پیل په شان په ختم باندې ور جگوي او بالاخره یا یې د بېزو په شان خپلې خولې ته په پښه باندې رسوي.

د: انسان په ناطقه قوه باندې امتیاز موندلی دی، او داسې نور.

په دې باندې علاوه، ځینو مفسرینو کرامو^(۳) په همدې ارتباط زیات اوږد بحث کړی دی که څوک یې د لوستلو شوق لري نو هملته دې مراجعه وکړي.

مګر مونږ په داسې حال کښې چې د علماوو کرامو اقوال یو هم نه ردوو، وایو چې د ﴿وَلَقَدْ كَرَّمْنَا بَنِي آدَمَ﴾ دپاره ډېره تفسیر هغه دی کوم چې د ﴿قَالَ أَرَأَيْتَكَ هَذَا الَّذِي كَرَّمْتَ عَلَيَّ﴾ [الإسراء: ۶۲]

ایت څخه اشاره معلومېږي، چې لږ وړاندې تېر شو. یا په بل عبارت په ذکره شوې جمله کښې د انسان هغه کرامت مراد دی د کوم په ورکړه باندې چې ابلیس په غصه شو او خپل ځان یې ورباندې د ابد دپاره مېغوض او مطرود وګرځاوه هغه دا چې الله ﷻ انسان (ابو البشر) په ځمکه خپل خلیفه جوړ کړ او پرېښتې یې مکلفې کړې چې د تعظیم سجدې ورته وکړي حال دا چې دغه کرامت ابلیس د خپل ځان دپاره خوښاوه او لا ورته په تمه وه خو کله چې لاس ته ورنغی نو په عداوت یې پیل وکړ.

په همدې تفسیر باندې همدغه ایت شریف هم د اشارې په توګه دلالت کوي په کوم کښې چې بحث روان دی، چې:

(۱) لسان العرب ج ۱۲ ص ۵۱۰

(۲) زاد السیر ج ۵ ص ۴۵ تفسیر ابی السعود ج ۵ ص ۱۸۶

(۳) التفسیر الکبیر ج ۲۱ ص ۱۲ روح المعانی ج ۱۵ ص ۱۱۸

اول: اللہ ﷻ بنیاد م تہ دا رتبہ ورکړې ده چې په وچه او لمدہ (بر، بحر) کښې سور گرځي، حتی هوا هم د دوی دپاره مسخره ده چې د سلیمان تخت به په هوا روان وه او په نني عصر کښې دوی د الوتکو څخه استفادہ کوي.

دوهم: پاکیزه او لذیذ خوراک او څښاک د بنیادمانو په برخه دی، چې پرېښتې خو بالکل خوراک او څښاک نه کوي او د پیریانو په هکله نبی کریم ﷺ فرمایلي دي چې: «لَا تُسْتَجُوا بِالرُّؤُثِ وَلَا بِالْبَعْظَامِ فَإِنَّهُ زَادُ إِخْوَانِكُمْ مِنَ الْجِنِّ»^(۱) یعنی تاسو په خرشنو (لډوانو) او هډوکو باندې استنجاء مه کوئ ځکه چې دا (مذکور) ستاسو د وروڼو توبنه ده چې د پیریانو څخه عبارت دي. د دې حدیث پوره شرحه لږ وړاندې د [۶۴] ایت په (۹) توضیح کښې تېره شوې ده، والحمد لله. دغه دواړه کرامتونه د خلیفه توب څخه نمایندګي کوي.

درېم: دوی ته په ډېرو هغو مخلوقاتو باندې بهتري ورکړه شوې ده کوم چې اللہ ﷻ پیدا کړي دي. دا کرامت د انسان مسجودیت ته اشاره ده چې د ابلیس په شمول ټولې پرېښتې مکلفې وګرځولې شوې چې د تعظیم سجدې ورته وکړي، دا ډول تعظیم د انسان څخه پرته د بل چا نه دی په نصیب شوی.

سوال جواب

۵- که څوک وايي چې اللہ ﷻ د ﴿وَلَقَدْ كَرَّمْنَا﴾ په تعقيب د ﴿وَفَضَّلْنَاهُمْ﴾ جمله نازلہ کړې ده، نو پوښتنه دا ده چې د تکریم او تفضیل ترمنځ په دې مقام کښې څه فرق دی؟
مونږ وايو: که څه هم ځينو مفسرينو کرامو د دواړو ترمنځ څه تکلفي (غير متبادر) فرق ليکلی دی^(۲) خو ظاهره داسې برېښي چې په دې مقام کښې د دواړو ترمنځ په مصداق کښې څه فرق نشته مګر دواړه اعتباري فرق لري او بس، هغه دا چې:

په تکریم کښې يوازې د بنیادمانو ذواتو ته کتلی شوي دي چې اعزاز يې په نصیب شوی دی او په تفضیل کښې همدغه اعزاز د نورو مخلوقاتو په تناسب بيان شوی دی. نو حاصل يې داسې راڅېږي چې اللہ ﷻ انسانان د کرامت او اعزاز خاوندان ګرځولي دي خو د دوی غوندې کرامت او اعزاز يې بل چاته نه دی ورکړی، د همدې کبله يې په خپلو ډېرو مخلوقاتو باندې غوره ګرځولي دي.

يو نحوي تحليل

۶- په ﴿وَفَضَّلْنَاهُمْ عَلَى كَثِيرٍ مِّمَّنْ خَلَقْنَا﴾ کښې ﴿مِّمَّنْ﴾ په اصل کښې «مِنْ، مَن» وه چې^(۳) الف: د «مِنْ» توري د ﴿كَثِيرٍ﴾ د کلمې دپاره بيان واقع شوی دی.

ب: او د «مَنْ» کلمه پکښې د هغه مخلوق څخه عبارت ده چې د عقل او پوهې خاوندان وي، لکه پرېښتې، پیریان او انسانان. د اللہ ﷻ په مخلوقاتو کښې - څومره چې مونږ ته معلومات دي - درې

(۱) جامع الترمذی ج ۱ ص ۱۱
(۲) التفسیر الکبیر ج ۲۱ ص ۱۶
(۳) روح المعاني ج ۱۵ ص ۱۱۹

طائفی د عقل او پوهی خاوندان دی چې یوه طائفه پرېستې دي او دوه طائفې پیریان او انسانان دي. نو د معنی حاصل یې داسې راڅرګړي چې: او مونږ په ځمکه کېنې په خلافت او مسجودیت سره انسان ته په ډېرو باندې فضیلت ورکړی دی چې دغه ډېر د هغه چا څخه عبارت دي چې مونږ پیدا کړي دي او عقلونه مو ورکړي، چې پرېستې او پیریان دي، نو دوی ته مو نه خلافت ورکړی دی او نه مو دوی مسجود گرځولي دي.

اما کوم اقلیت چې انسانان ورباندې بهتري نه لري هغه خپله د انسانانو څخه عبارت دی ځکه چې هیڅوک په خپل ځان باندې بهتر او افضل نه شي جوړېدلی، نو کله چې الله ﷻ انسانانو ته په ذوالعقول باندې بهتري ورکړې ده چې د خلافت صلاحیت پکېنې شته دی، نو په غیر ذوالعقول باندې خو په طریقه اولی سره بهتر وگرځول شو، لکه نور حیوانات او جمادات.

یادونې

۷- په دې مقام کېنې محترمو لوستونکو ته په کار دي چې لاندې یادونې هېرې نه کړي:
الف: د ذکر شوي ایت شریف په تفسیر کېنې ځینو مفسرینو کرامو^(۱) دا خبره مطرحه کړې ده چې انسان بهتر دی او که پرېسته؟ او بیا یې زور اچولی دی چې د پرېستو افضلیت ترې راوباسي، حال دا چې نظر هغه تحقیق ته کوم چې وړاندې تېر شو په دې ایت کېنې دا مفاضله هیڅ مطرحه نه ده چې څوک الله ﷻ ته په درجه او منزلت کېنې لوړ دی، انسان که پرېسته؟

ب: په دې باندې علاوه ذکره شوې مفاضله او یوه طرف ته په بل طرف باندې بهتري ورکول مونږ ته چندان په درد باندې نه خوري، مونږ مکلف نه یاستو چې یوه ته په بل باندې د افضلیت عقیده وکړو، که بالفرض مونږ مکلف وی نو په ایت او حدیث کېنې به راته واضحه ارشاد کړی شوی وی. د همدې کبله پکېنې امام ابو حنیفه رحمۃ اللہ علیہ سکوت غوره کړی دی او هیڅ یې پکېنې نه دي ویلي^(۲).

ج: بالاخره د دې سره سره چې ضرورت ورته نشته که څوک غواړي چې په همدې موضوع کېنې ښه اوږد بحث له نظره تېر کړي نو ځینو اوږدو کتابونو ته دې مراجعه وکړي^(۳) مونږ پکېنې په هغه لنډ بیان باندې اکتفاء کوو کوم چې د [البقرة: ۳۴] ایت لاندې تېر شوي دي، والحمد لله والمنة والإحسان.

﴿يَوْمَ نَدْعُوا كُلَّ أُنَاسٍ بِإِمْئِنِهِمْ فَمَنْ أُوْتِيَ كِتَابَهُ بِيَمِينِهِ فَأُولَٰئِكَ يَقْرَءُونَ كِتَابَهُمْ وَلَا يُظْلَمُونَ فَتِيلًا ۝ وَمَنْ كَانَتْ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ

وَأَضَلُّ سَبِيلًا ۝﴾

(۱) تفسیر الکشاف ج ۲ ص ۶۸۰

(۲) شرح العقيدة الطحاوية ص ۳۱۱

(۳) شرح المقاصد ج ۲ ص ۱۹۹؛ حاشیه الشیخ زاده علی تفسیر البیضاوي ج ۳ ص ۱۳۳؛ شرح العقيدة الطحاوية ص ۳۰۱

بنی اسرائیل (۱۷)

[۷۱] هغه ورځ (یاده کړه) چې مونږ هره ډله خلک د خپل مشر په نامه (د قبرونو څخه را) وبلو، نو هرڅوک چې خپله عملنامه یې په بنې لاس باندې ورکړې شي نو دغه خلک به خپلې اعمالنامې قرائت کوي (او د خوشحالی په حال کې به یې نورو ته وړاندې کوي) حال دا چې په دوی باندې به د کجورې (د زړې) د نري تار په اندازه هم ظلم ونه کړی شي.

[۷۲] او هرڅوک چې په دغې (دنیا) کېنې (په زړه باندې) پوند وي نو هغه به په آخرت کېنې (په سترگو باندې) پوند وي (او اعمالنامه به په چپ لاس ورکړې شي) او (هم) هغه به د لارې د حیثه ډېر گمراه وي (چې د هدایت وخت به ترې تېر وي او د جنت او د نجات لار به موندنه نه کړي).

ارتباط

وړاندې ایتونه په دې تمام شوي وه چې الله ﷻ انسان ته په دنیا کېنې څه کرامات ورکړي دي او په خپلو ډېرو مخلوقاتو باندې یې بهتر ګرځولی دی، ترڅو د ده ﷻ د نعمتونو شکر په وکړي چې په آخرت کېنې هم د کراماتو خاوند جوړ شي. په دې ایتونو کېنې د انسانانو عکس العمل ته اشاره شوې ده، چې ځینو ذکر شوي کرامات حفظ کړي دي او د آخرت کرامات به یې په نصیب شي او ځینو پکېنې ناشکري کړې ده چې په آخرت کېنې به د کراماتو په بدل کېنې د توهیناتو سره مخامخ شي. نو حاصل یې داسې راڅیږي:

د مطلب خلاصه

ای پیغمبره! مونږ خو انسانانو ته په دنیا کېنې کرامات ورکړي دي او په نورو باندې مو بهتر ګرځولي دي خو کله چې مونږ هره یوه ډله خلک دخپل امام او لارښود په نامه د قبرونو څخه د محشر میدان ته راوبلو، او یا کله چې مونږ هره ډله خلک د خپل مشر او لارښود په موجودیت سره د قبرونو څخه راپورته کړو نو هلته به د دوی دنیاوي عکس العمل په لاندې ډول ښه پوره څرګند شي:

۱- هرچا چې د کراماتو شکر په وکړي وي او په دنیا کېنې د کفریاتو او شرکیاتو نه وي مرتکب شوی نو هغه ته به خپله دنیاوي عملنامه په بنې لاس باندې ورکړې شي، دوی به خپلې عملنامې ډېرې په خوشحالی سره قرائت کوي او خپلو دوستانو ته به هم دعوت ورکوي چې تاسو راشئ زموږ عملنامې ولولئ چې څومره ښه اعمال پکېنې ثبت دي.

په دغو خلکو باندې به د کجورې د زړې د نري تار په اندازه هم تېری او ظلم ونه کړی شي حال دا چې د هرې نېکۍ اجرونه او ثوابونه به په چندانو چندانو باندې ورکړي شي. یا په بل عبارت: دغه کسان لکه چې په دنیا کېنې په ډېرو باندې بهتر ګرځولی شوي وه په آخرت کېنې به هم په ډېرو باندې بهتر وګرځولی شي او جنتونه به ورپېرزو کړي شي.

۲- بالمقابل چا چې په دنیا کېنې د کراماتو شکر په نه وکړي او د الله ﷻ په شریعت باندې یې خپل ځانونه رانده او کانه اچولي وي نو هغوی ته به په آخرت کېنې د کراماتو په عوض اهانتونه ورکړي شي. هغه دا چې

الف: عملنامې به یې ورته په چپو لاسونو ورکړې شي او د محشر په میدان کېنې به د غنې سپکاوي سره مخامخ شي.

ب: دوی به د قبرونو څخه په سترگو باندې رانده راپورته شي، دوی به هلته پوښتنه وکړي چې دا ولې؟ مونږ خو په دنیا کېنې سترگې درلودې؟، جواب به ورکړې شي چې دا ځکه چې په دنیا کېنې ستاسو د زړه سترگې ړندې وې او د الله ﷻ په شریعت باندې مو خپل ځانونه رانده کانه اچولي وه، نو نن ورځ ستاسو قلبي ړوندوالی څرگند شو او د اهانت سره مخامخ شوی.

ج: دوی به د قیامت په ورځ نه د نجات لاره پیدا کړي او نه به د جنت لاره موندلې، بلکې د دوی گمراهي به هلته ډېره قوي او زیاته وي چې د هدایت فرصت به ختم شوی وي او د لارې موندلو امکان به نه وي.

توضیحات

۱- د ﴿يَوْمَ نَدْعُوا كُلَّ اُنَاسٍ بِاِمْمِهِمْ﴾ جمله علماوو کرامو^(۱) په لاندې دوه ډوله باندې تفسیر کړې ده:

الف: هغه وخت یاد کړه چې کله مونږ هره یوه ډله خلک د خپل امام په نامه باندې راوبلو چې ای د فلانې امام خاوندانو یا پیروانو! راپورته شئ.

ب: هغه وخت خلکو ته ورپه یاد کړه چې کله مونږ هره یوه ډله د خپل امام په معیت سره وبلو چې د هرې ډلې سره به خپل امام موجودیت ولري.

پاتې شوه دا خبره چې د هرې ډلې خلکو امام د چا یا د څه شي څخه عبارت دی، نو په دې کېنې علماء کرامو مختلف نظریات لري^(۲) لاندې مثالونه یې ولولئ:

اول: د هر چا امام د هغه د پیغمبر څخه عبارت دی، یعنې چې کله مونږ هره ډله د خپل پیغمبر په نامه راوبلو چې ای د فلانکې پیغمبر امتیانو! راپورته شئ، او یا هره ډله د خپل پیغمبر په شمول د محشر میدان ته راوبلو.

دوهم: د امام څخه دلته عملنامې مرادې دي، چې ای د فلانکې ډول عملنامو خاوندانو! راپورته شئ، او یا هرڅوک د خپلې عملنامې سره په خپل حضور کېنې ودروو.

درېم: امام یعنې خپل کتاب چې همدوی ته نازل شوی دی چې ای د قرآن کریم خاوندانو! یا ای د تورات خاوندانو! راشئ، او یا هرڅوک د خپل کتاب په معیت سره په خپل حضور کېنې د حساب کتاب دپاره حاضر کړو.

څلورم: دلته امام د دنیاوي مشر او رئیس څخه عبارت دی، لکه گوندي مشر یا قومي مشر یا دیني مشر او داسې نور چې ای د فلانکې مشر پیروانو! یا ای مریدانو! راپورته شئ، لویا هره ډله

(۱) تفسیر الناسی ج ۱۰ ص ۲۵۲

(۲) تفسیر القرطبي ج ۱۰ ص ۲۹۶ - زاد السیر ج ۵ ص ۴۷

د خپل رئیس په شمول محاسبې ته ودروو.

تبصره

۲- د "امام" کلمه اصلاً د هغه شي دپاره وضعه شوې ده د کوم چې پیروي کېږي، برابره خبره ده چې هغه انسان وي، یا کتاب وي او یا بل شی وي او هم برابره خبره ده چې پیروي (اقتداء) ورپسې حقه وي او یا باطله وي^(۱). د همدې کبله علماوو کرامو ذکره شوې کلمه په متعددو معناوو باندې تفسیره کړې ده چې د هرې معنی د اراده کولو استعداد پکښې شته دی.

مگر شیخ المفسرین (العلامه الطبري رحمه الله) ذکره شوې څلورمه معنی په دې مقام کېښې حقه گڼلې ده چې همدا معنی په عربي استعمال کېښې اشتهره او اغلبه ده او په کار دي چې حتی الامکان د قرآن کلمات په مشهورو معناوو باندې تفسیر شي^(۲).

همدا معنی د نبي کریم ﷺ د یوه اوږده حدیث څخه هم د اشارې په توگه څرگندېږي چې: «مَنْ كُنْ يَغْبُدُ شَيْئًا فَلْيَتَّبِعْهُ»^(۳) یعنې د قیامت په ورځ به امر وکړی شي چې هرڅوک دې هغه شي پسې لاړ شي د کوم عبادت به یې چې په دنیا کېښې کاوه.

زمونږ په نزد ذکرې شوې معناوې سره یو تربله څه منافات نه لري نو څه لرې نه ده چې د بدلیت په اعتبار سره ټولې مرادې کړی شي، او دا ځکه چې د قیامت ورځ ډېره اوږده ورځ ده چې الله ﷻ نړې په پنځوس زره کاله باندې تعبیر کړی دی نو که د هرې یوې معنی د تحقق وخت او حالت بېل-بېل وي هم امکان لري.

سوال جواب

۳- که څوک وايي چې نبي کریم ﷺ فرمایلي دي چې: «إِنَّكُمْ تُدْعَوْنَ يَوْمَ الْقِيَامَةِ بِأَسْمَائِكُمْ وَأَسْمَاءِ آبَائِكُمْ فَأَخْبِسُوا أَسْمَاءَكُمْ»^(۴) یقیناً د قیامت په ورځ به تاسو په خپلو نومونو او د پلرونو په نومونو باندې وبلل شئ (چې ای فلانکېه د فلانکې زوی ده)، نو تاسو خپل نومونه ښه کړئ (ښه معنی لرونکي نومونه کېږدئ).

همدارنگه ځینو علماوو کرامو لیکلي دي^(۵) چې د قیامت په ورځ به هرڅوک د خپلو مورگانو په نومونو باندې بلل کېږي چې: ای د فلانکې زوی ده! نو پوښتنه دا ده چې ایا دغه دواړه مطلبونه د ایت شریف سره څه منافات نه لري؟

مونږ وایو چې: په دوهم مطلب باندې خو ځینو علماوو کرامو تنقید کړی دی چې ثبوت نه لري^(۶)

(۱) لسان العرب ج ۱۲ ص ۲۴: مفردات الراغب ص ۲۰

(۲) تفسیر الطبري ج ۱۵ ص ۱۲۷

(۳) صبح البخاري ج ۱ ص ۱۱۱

(۴) سنن ابی داود ج ۲ ص ۳۲۰

(۵) تفسیر البغوي ج ۳ ص ۱۲۶

(۶) روح المعاني ج ۱۵ ص ۱۲۱

اما لومړی مطلب خو د ایت شریف سره هیڅ منافات نه لري او په لاندې صورتونو باندې سره مطابقت پیدا کوي:

الف: چې په ځینو حالاتو کې به په خپلو نومونو او د خپلو پلرونو په نومونو باندې هم وبلل شي
ب: چې د امام د نامه سره د دوی نومونه هم ضمیمه شي مثلاً: ای فلانکيه! د فلانکي زویه اود فلانکي پیروه او یا مریده، او داسې نور.

فتیل څه معنی؟

۴- په ﴿وَلَا يُظْلَمُونَ فَتِيلًا﴾ کې د "فتیل" د کلمې پوره شرحه د [النساء: ۹۰] ایت لاندې تېره شوې ده چې د هغه نري تار څخه عبارت ده کوم چې د کجورې د زړې په ژوره برخه کې قرار لري. ذکره شوې کلمه په عربي کلام کې د یو شي د تقلیل دپاره د مثال په توګه استعمالېږي، په قرآن کریم کې په همدې منظور نوموړې کلمه درې ځله نازله شوې ده چې همدا یې درېم ځل نزول دی.

ړوند په دوه ډوله دی

۵- په ﴿وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ﴾ کې د ﴿أَعْمَىٰ﴾ دواړه کلمې د "عَمِي" - لکه "ضَرْبٌ" - څخه اشتقاقې شوې دي، "عَمِي" هغه ړوندوالی ته ویل کېږي کوم چې په دواړو سترګو کې په کلي توګه صورت ونیسي چې په پښتو کې ورته تپ ړوندوالی وايي. ړوندوالی لاندې دوه ډولونه لري:^(۱)

الف: یو د سترګو ړوندوالی دی چې په مقابل کې یې د "بَصْر" کلمه استعمالېږي.

ب: بل د زړه ړوندوالی دی چې په مقابل کې یې "بَصِيرَة" واقع کېږي.

په دې مقام کې د ﴿أَعْمَى﴾ لومړنۍ کلمه د هغه ړانده څخه عبارت ده کوم چې په زړه باندې ړوند وي او بصیرت نه لري، اما په دوهمه کلمه کې لاندې دوه احتماله تحقق موندلی شي:
اول: چې دا هم د هغې "عَمِي" څخه مشتقه وګڼله شي د کومې څخه چې لومړنۍ د ﴿أَعْمَى﴾ کلمه مشتقه شوې ده^(۲)، یعنې په دنیا کې چې د هرچا زړه ړوند وي او د توحید هغه ټول دلایل نه ګوري کوم چې الله ﷻ په خپل وحدانیت باندې قائم کړي دي نو هغه د آخرت په امورو کې (لکه جنت، دوزخ او داسې نور) هم ړوند دی او بلکې لا زیات بې لارې او ګمراه دی چې په سترګو باندې یې نه دی لیدلی او لا تر اوسه پورې هلته نه دی ورغلی.

په دې احتمال کې د ﴿أَعْمَى﴾ دواړه کلمې د دنیا پورې ارتباط نیسي.

دوهم: چې دا د هغې "عَمِي" څخه واخستله شي کومه چې د سترګو د ړوندوالي معنی ورکوي^(۳).

(۱) لسان العرب ج ۱۵ ص ۹۶

(۲) تفسیر الطبري ج ۱۵ ص ۱۲۸

(۳) حاشیه الشیخ زاده علی تفسیر البیضاوي ج ۳ ص ۲۳۵

یعنی څوک چې په دې دنیا کېنې د شریعت څخه ورنه وي نو هغه به په آخرت کېنې په سترگو باندې ورنه وي او پټ غیث به یې هلته څرگند شي، او هم به نوموړی هلته زیات گمراه وي چې نه به د جنت لاره او نه به د خپل نجات لاره موندل کړي، او دا ځکه چې په آخرت کېنې به یې استعداد ختم شوی وي او د ایمان د راوړلو چانس به یې په کامله توګه د لاسه وتلی وي.

همدې مضمون ته الله ﷻ اشاره کړې ده چې: ﴿وَنُخْشِرُهُ يَوْمَ الْقِيَمَةِ أَعْمَى﴾ [طه: ۱۲۴] یعنې هر څوک چې په دنیا کېنې زما د یادو (دلایلو) څخه اعراض کوي نو یقیناً هغه ته تنګ ژوندون دی او د قیامت په ورځ به یې د قبر څخه ورنه راپورته کړو.

په دې احتمال کېنې د ﴿أَعْمَى﴾ لومړنۍ کلمه د دنیا پورې ارتباط نیسي او دوهمه کلمه یې د آخرت پورې ارتباط پیدا کوي.

سوال جواب

۶- که څوک وایي چې الله ﷻ د کفارو څخه حکایت کوي چې: ﴿رَبَّنَا أَبْصَرْنَا وَسَمِعْنَا﴾ [السجدة: ۱۲] یعنې کفار به د قیامت په ورځ ووايي چې: ای زموږ ربه! موږ ولیده او موږ واورېده نو موږ بهرنه دنیا ته تاو کړه چې نېک عملونه وکړو او د یقین کوونکو څخه جوړ شو؛ نو پوښتنه دا ده چې: ایا ذکر شوی تفسیر د دې ایت سره منافات نه لري چې د سترگو لیدل ترې حکایت شوي دي؟

موږ وایو: لکه څنګه چې موږ د همدې ایتونو په لومړنۍ توضیح کېنې لیکلي دي چې د قیامت ورځ ډېره اوږده ورځ ده، نو څه لري نه ده چې د تعذیب او تخجیل دپاره ترې په ځینو وختونو کېنې د سترگو نظر واخستلی شي او په ځینو نورو کېنې بهرنه ورکړی شي، حتی دا هم څه لري نه ده چې د حشر په لومړي وخت کېنې د قبرونو څخه ټول کافران پانده راپورته کړي شي او بیا وروسته بیا وګرځولی شي، والله ﷻ أعلم بحقیقة الحال.

تبصره

۷- موږ ته د لاندې وجوهو د کبله دوهم احتمال قوي برېښي:

الف: د قرآن کریم په نورو ایتونو کېنې د اصحاب الیمین او اصحاب الشمال حالات څنګ په څنګ بیان شوي دي، نو که په دې مقام کېنې د ﴿أَعْمَى﴾ دوهمه کلمه په دوهم احتمال باندې شرحه شي نو د اصحاب الشمال څخه به کنایه شي او د نورو ایتونو سره به پوره تشابه تحقق ومومي، اما په لومړني احتمال کېنې د اصحاب الشمال ذکر بالکل پاتې کېږي.

ب: د ﴿فَهُوَ فِي الْأَجْرَةِ أَعْمَى﴾ څخه سړي ته په تبادر سره ذهن ته ورځي چې دلته د ﴿فِي الْأَجْرَةِ﴾ څخه اخروي امور مراد نه دي بلکې د آخرت ورځ مراد ده، لکه چې د ﴿يَوْمَ نَدْعُوا كُلَّ أُنَاسٍ بِإِسْمِهِ﴾ کلمات ورباندې دلالت کوي.

﴿وَإِنْ كَادُوا لَيَفْتِنُونَكَ عَنِ الَّذِي أَوْحَيْنَا إِلَيْكَ لِتَفْتَرِيَ عَلَيْنَا غَيْرَهُ وَإِذَا لَا تَأْخُذُوكَ

خَلِيلًا ﴿٧٣﴾ وَلَوْلَا أَنْ تَبَيَّنْتَكَ لَقَدْ كِدْتَ تَرْكَنُ إِلَيْهِمْ شَيْئًا قَلِيلًا ﴿٧٤﴾ إِذَا لَأَذَقْنَاكَ
 ضِعْفَ الْحَيَاةِ وَضِعْفَ الْمَمَاتِ ثُمَّ لَا تَجِدُ لَكَ عَلَيْنَا نَصِيرًا ﴿٧٥﴾ وَإِنْ كَادُوا
 لَيَسْتَفْرِزُونَكَ مِنَ الْأَرْضِ لِيُخْرِجُوكَ مِنْهَا وَإِذَا لَا يَلْبَثُونَ خِلْفَكَ إِلَّا قَلِيلًا ﴿٧٦﴾
 سُنَّةً مَنْ قَدْ أَرْسَلْنَا قَبْلَكَ مِنْ رُسُلِنَا وَلَا تَجِدُ لِسُنَّتِنَا تَحْوِيلًا ﴿٧٧﴾

[۷۳] او یقیناً شان دا دی چې: مشرکان نژدې وه چې تا د هغه شي څخه په فتنه کېنې واچوي
 (واړوي) کوم چې مونږ تاته وحې کړې دي (چې د حق څخه عبارت دي، البته دا) د دې دپاره چې ته د
 هغه (حق) څخه په غیر (بل شی) په مونږ باندې په دورغو را وتپي (وتړي). او (مشرکان تاته وایي
 چې:) په دغه وخت کېنې به دې هر ورو د دوست په حیث ونیسي (او پیروي به دې وکړي).

[۷۴] او که مونږ ته (په خپل حق دریځ باندې) نه وی کلک کړی نو ضرور به یقیناً ته نژدې شوی
 وی چې دوی ته کوچنی میلان وکړي (البته) ډېر لږ میلان.

[۷۵] نو د دغه (لږ میلان) په وخت کېنې به مونږ خامخا تاته د ژوند (دنیا) غبرگ (عذاب) او
 (هم) د مرگ (آخرت) غبرگ (عذاب) درځکلی وی، بیا به دې د خپل ځان دپاره په مونږ باندې
 کومک کوونکی (د عذاب څخه بچ کوونکی) نه وی موندلی.

[۷۶] او یقیناً شان دا دی (ای پیغمبره!) چې مشرکان نژدې دي چې تا د ځمکې (مکې معظمې)
 څخه دیکه کړي (وشرې، البته دا) د دې دپاره چې تا ترې وباسي (او دوی پکېنې خپلو کفریاتو ته
 ادامه ورکړي او بې غمه پکېنې ژوند وکړي)، او (زمونږ فیصله دا ده چې) په دغه وخت کېنې به ستا
 (د شرلو) څخه وروسته (پکېنې) دوی پاتې نه شي مگر لږ وخت.

[۷۷] (مونږ ستا سره په یوه قانون او یوې طریقې باندې تلل کوو البته) د هغو کسانو په قانون
 (او طریقه باندې) څوک چې مونږ ستا څخه وړاندې استولي دي چې (دوی) زموږ د پیغمبرانو څخه
 عبارت دي. او (ای پیغمبره!) ته به زموږ قانون (او طریقې) ته اړول (بدلون رابدلون) مونده نه کړي
 (دا به ضرور عملي کېږي).

ارتباط او شان نزول

وړاندېني ایتونه په ﴿وَأَصْلُ سَبِيلًا﴾ باندې تمام شوي وه چې مشرکان په دنیا او آخرت دواړو
 کېنې رانده او بې لارې دي، د دې ایتونو مضمون دا دی چې هغوی برسېره په گمراهۍ غواړي چې
 عام خلک په عمومي توګه گمراهان وګرځوي او په خصوصي توګه زور اچوي چې نبي کریم
 (افضل المخلوقات) هم د لارې څخه واړوي. لکه چې د شان نزول روایتونه ورباندې دلالت کوي^(۱)

(۱) زاد المسیر ج ۵ ص ۴۹: اسباب النزول للواحدي ص ۱۹۶: تفسیر القرطبي ج ۱ ص ۲۹۹

که څه هم په دې روایتونو کې داسې ټکي هم شته چې نبي کریم ﷺ ته یې نسبت کول صحت نه لري^۱ مگر مونږ د صحیحو او مهمو ټکو په خلاصه باندې اکتفاء کوو کوم چې مونږ ته په زړه پورې ښکاره شوی دی، هغه دا چې:

۱- د مکې معظمې مشرکانو یوه شپه تر سبا پورې نبي کریم ﷺ ته خپلې غوښتنې وړاندې کړې او سوال زاری یې ورته وکړې چې خپله تگلاره پرېږدي او د یوتانو سپکاوی ونه کړي. یا په بل عبارت: په اسلام کې بوت پرستی ته هم لږ څه ارزښت او ځای ورکړي^۲.

۲- یوه ورځې د ثقیف د قبیلې یوه جرګه نبي کریم ﷺ ته ورغله او لاندې وړاندیزونه یې ورته وکړه^۳ چې:

الف: د یو کاله پورې مونږ ته وخت راکړه چې مونږ د خپلو بوتانو فقط هغه شکرانې راغونډې کړو کومې چې ورته دعوامو د پلوه راوړلې کېږي، زمونږ وعده ده چې عبادت به یې نه کوو.

ب: یو کال وروسته به مونږ خپل بوتان په خپلو لاسونو باندې مات کړو.

ج: مونږ ته څه امتیازات راکړه چې مونږ ورباندې د نورو خلکو په نسبت افتخار وکړو هغه دا چې:

اول: زمونږ څخه زکات مه اخله.

دوهم: مونږ د جهاد څخه معاف کړه.

درېم: زمونږ د لمانځه څخه رکوع او سجده لرې کړه چې فقط په قیام باندې اکتفاء وکړو.

څلورم: زمونږ سودونه دې خلک راکړي او په مونږ باندې چې څه سودي پیسې پاتې دي هغه الغاء کړه چې څوک یې راڅخه ونه غوښتلی شي.

پنځم: زمونږ وطن (منطقه) داسې محترم وگرځوه لکه څنګه چې مکه معظمه محترمه ده.

شپږم: که نور عرب زمونږ په امتیازاتو باندې اعتراض وکړي نو هغوی ته جواب ورکړه چې: ماته الله ﷻ همدا سې امر کړی دی (دا امتیازات الله ﷻ دوی ته ورکړي دي).

اوم: که ته ذکر شوي وړاندیزونه قبول کړې (په الله ﷻ باندې دروغ وتړې) نو مونږ به په تاباندې ایمان راوړو.

نو نبي کریم ﷺ د دوی غوښتنې ردې کړې او دا یې هم ورته وفرمایل چې: «وَلَا خَيْرَ فِي دِينِ لَيْسَ فِيهِ رُكُوعٌ»^۴ یعنې او په هغه دین کې هېڅ خیر نشته په کوم کې چې رکوع نه وي.

د مطلب خلاصه

یعنې ای پیغمبره! د خپل ځان په هکله لاندې نکاتو ته متوجه شه چې:

۱- مشرکان په خپله گمراهۍ باندې نه ودرېږي بلکې غواړي چې ستا غوندې معصوم بنده هم

(۱) تفسیر ابن کثیر ج ۳ ص ۵۳
(۲) تفسیر الطبري ج ۱۵ ص ۱۳۰
(۳) روح المعاني ج ۱۵ ص ۱۲۷
(۴) سنن ابی داود ج ۲ ص ۷۲

بې لارې کړي او په گناه باندې يې اخته کړي.
الف: ته نه گوري چې خومره غټه فتنه يې ستا دپاره پلان کړې ده ترڅو پکښې ته واقع شي او په مونږ باندې دروغ وتری، چې يا بوتانو ته په احترام قائل شي او يا دوی ته په دروغينو او ناجائزو امتیازاتو باندې قول وکړي چې ماته ورباندې امر شوی دی.

ب: يقيناً مشرکان نژدې وه چې خپل پلان په تاباندې تطبيق کړي، او دا ځکه چې دوی تاته وعده درکړه چې که ته يې غوښتنې قبولې کړې نو دوی به تا په دوستۍ سره ونيسي (ایمان به ورباندې راوړي او د دښمنۍ څخه به دې صرف نظر شي).

۲- ای پیغمبره! مونږ په تاباندې احسان کړی دی چې د گناه څخه مو معصوم گرځولی يې، که بالفرض ستا سره هغه ثابت قدمي موجوده نه وی کومه چې مونږ درپېرزو کړې ده نو د فتنې د قوت د کبله به ته نژدې شوی وي چې مشرکانو ته ډېر لږ میلان وکړي، خو زموږ په فضل سره تا هغوی ته نه ډېر لږ میلان وکړ او نه دغه ډېر لږ میلان ته ورنژدې قدرې شوې. که بالفرض تا دغه کار کړی وي نو: الف: په دغه وخت کښې به مونږ تاته په دنیا کښې د نورو په نسبت غبرگ عذاب درځکلی وي او هم به مو په آخرت کښې (د مرگ څخه وروسته) هم د غبرگ عذاب سره مخامخ کړی وي.

ب: بیا به نو تا د خپل ځان د خلاصون دپاره زموږ په مقابل کښې هیڅ کومکي نه وي موندلی چې تاته يې نجات درکړی وي.

ج: ځکه چې ستا درجه د ټولو مخلوقاتو څخه لوړه ده نو په کار ده چې ستا ډېر لږ میلان هم غټ جنایت وگڼلی شي، او لکه څنگه چې ستا ثوابونه غبرگ دي باید چې ستا عذاب هم غبرگ جوړ شي.
۳- ای پیغمبره! کله چې د کفارو فتنه او پلان شنډ شو او ونه توانېدل چې ستا څخه مفتري (دروغژن) جوړ کړي نو يقيناً دوی نژدې دي چې (په نن سبا کښې) تا د مکې معظمې د ځمکې څخه دیکه کړي ترڅو ته مجبور شي چې له خپله وطنه هجرت وکړي.

نو تاته په کار دي چې د جلا وطنۍ دپاره تیاری ونيسي، خو په یاد ولره چې:

الف: کله چې دوی خپله ذکره شوې نقشه په تاباندې عملی کړه او له خپله وطنه يې وشړلې نو دوی به هم ستا د ويستلو څخه وروسته په همدغه وطن (مکه معظمه) کښې پاتې نه شي مگر لږ وخت، بیا به ترې د ابد دپاره وويستلی شي او بالمقابل همدغه وطن به بېرته ستا د تسلط لاندې واقع شي.
ب: ای پیغمبره! مونږ د پخوانیو پیغمبرانو سره په همدې طریقه باندې عمل کړی دی، چې کله به هغوی خپل قوم د وطن څخه شړلو ته مجبور کړل نو لږ وخت وروسته به مونږ د هغوی قومیان د وطن څخه د ابد دپاره وشړل، دا زموږ دائمي کړنلاره ده او هیڅکله به ته زموږ دغې کړنلارې ته بدلون رابدلون موندنه نه کړي.

توضیحات

۱- په ۱۰ وَإِنْ كَادُوا لَيَفْتِنُونَكَ ۚ كُنْ بِدِينِ تَوْرَى د "إِنْ" څخه مخفف شوی دی چې د تحقیق

او یقین معنی ورکوي، او د «يَفْتِنُونَ» کلمه د «افتنان» څخه اشتقاقه شوې ده چې په عذاب او مصیبت کې د اچولو څخه عبارت دی^(۱).

یعنې ای پیغمبره! دا خبره یقیني او تحقیقي ده چې مشرکان نژدې وه چې تا په مصیبت اخته کړي او په خپل رب ښه باندې دې دروغو تړلو ته اړباسي خو مونږ ستا حفاظت وکړ او ستا ثبات او استقامت مو ښه پیاوړی او کلک کړ چې تاته مو د گناه څخه عصمت په نصیب کړی دی. یا په بل عبارت: د مشرکانو افتنان ستا په باره کې دومره غښتلی وه که بالفرض دغه افتنان بل چاته منوجه کړی شوی وی چې د عصمت خاوند نه وی نو ضرور به د خپلې تگلارې څخه اړولی شوی وی. اما په کومه طریقه باندې چې مشرکانو د نبی کریم ﷺ افتنان غوښت د هغې څه مثالونه د دې ایټونو په شان نزول کې تېر شوي دي. والحمد لله.

۲- د ﴿لَقَدْ كَذَبْتَ تَزَكَّىٰ ۖ اِلَيْهِمْ شِئًا قَلِيلًا﴾ کلمات په زیات تاکید سره دلالت کوي چې نبی کریم ﷺ ته الله ښه د گناهونو څخه عصمت ورکړی وه، او دا ځکه چې:
الف: د ﴿لَقَدْ كَذَبْتَ﴾ کلمه په نزدېکت باندې دلالت کوي^(۲).

ب: د ﴿تَزَكَّىٰ﴾ کلمه د «زکون» څخه اشتقاقه شوې ده چې د کوچني میلان دپاره وضعه شوې ده^(۳).

ج: په ﴿شِئًا قَلِيلًا﴾ کې د «شيء» کلمه د «زکون» څخه عبارت ده چې په ﴿قَلِيلًا﴾ سره موصوفه شوې ده؛ نو د معنی حاصل یې داسې راخېږي چې: ای پیغمبره! که مونږ تاته ثبات او استقامت نه وی درکړی نو یقیناً ته به نژدې شوی وی چې د مشرکانو غوښتنو ته ډېر لږ کوچنی میلان وکړي، خو په تاباندې زمونږ فضل وه چې ډېر لږ کوچني میلان ته ورنژدې هم نه شوي.
ځینې علماء کرام وايي چې د ذکر شوي ایت شریف د قرائت څخه وروسته نبی کریم ﷺ هغه سوال وکړه کوم چې په یوه اوږده حدیث کې روایت شوی دی^(۴) چې: «فَلَا تَكِلْنِي اِلٰى نَفْسِي طَرَفَةَ عَيْنٍ»^(۵)، یعنې ای ربه! ما د سترگو د رپ په اندازه وخت کې هم خپل ځان ته ونه سپاري چې حفاظت او ساتنه مې ونه کړي.

ضِعْف څه معنی؟

۳- په ﴿ضِعْفَ الْحَيٰوةِ وَضِعْفَ الْمَمٰتِ﴾ کې د ﴿ضِعْفَ﴾ کلمه د دې څخه عبارت ده چې د

یو شي سره خپل مثل ضمیمه شي^(۶) چې په پښتو کې ورته غبرگ ویل کېږي.

(۱) مفردات الراغب ص ۳۸۶

(۲) لسان العرب ج ۳ ص ۲۸۳

(۳) روح المعاني ج ۱۵ ص ۱۲۸

(۴) تفسیر الطبري ج ۱۵ ص ۱۳۱

(۵) سنن ابو داود ج ۲ ص ۳۳۸؛ مسند احمد بن حنبل ج ۷ ص ۳۱۷

(۶) تفسیر الفاسي ج ۱۰ ص ۲۵۵

په دې مقام کښې ذکره شوې کلمه د عذاب معنی ورکوي ځکه چې دردونه پکښې غبرگ دي^(۱) او یا دلته د (عذاب) کلمه مقدره ده، په هر صورت ذکر شوي کلمات عبدالله بن عباس رضی الله عنهما د دنیا په غبرگ عذاب او د آخرت په غبرگ عذاب سره تفسیر کړي دي^(۲)، لکه چې په همدې تفسیر باندې د ﴿لَا ذَنْبَ لَكَ﴾ کلمات هم دلالت کوي چې د معنی حاصل یې داسې راڅرګړي چې: ای پیغمبره! که بالفرض مونږ ستا څخه خپل حفاظت اخستی وی نو ضرور به ته د مشرکانو غوښتنو ته ورنژدې شوی وی چې په دغه وخت کښې به مونږ تاته په دنیا او آخرت دواړو کښې غبرگ عذاب درځکلی وی او په ډبل عذاب به مو اخته کړی وی او هیڅا به راڅخه نه وی خلاص کړی.

سوال جواب

۴- که څوک وایي چې: په دې کښې څه حکمت دی چې د تخلف په صورت کښې نبی کریم ﷺ ته د غبرگ عذاب وعید ورکړی شو حال دا چې الله ﷻ فرمایي چې: ﴿وَمَنْ جَاءَ بِالسَّيِّئَةِ فَلَا تَجْزِي إِلَّا مِثْلَهَا﴾ [الأنعام: ۱۶۰] او هرڅوک چې یوه بدې راولي (وکړي) نو هغه ته به جزا ورنه کړی شي مګر د هغې په مثل (یو په یو)؟

مونږ وایو چې: همدغه وعید د نبی کریم ﷺ په ډېرې لوړې درجې باندې دلالت کوي چې هغې ته هیڅوک نه شي رسېدلی او دا ځکه چې د نبی کریم ﷺ هر یو کار د قیامت د ورځې پورې د ټول امت دپاره اساس (بنیاد) دی، د دې امت څخه چې هرڅوک نېک کار کوي نبی کریم ﷺ ته پکښې د ثوابونو برخه شته نو که بالفرض المحال نبی کریم ﷺ د کفارو کفرې غوښتنو ته ډېر لږ ورنژدې شوی وی او میلان یې ورته کړی وی نو دا به د قیامت د ورځې پورې د ټولو میلان کوونکو دپاره بنیاد ګڼلی شوی وی، حال دا چې نبی کریم ﷺ په یوه اوږده حدیث کښې فرمایلي دي چې: «وَمَنْ سَنَّ فِي الْإِسْلَامِ سُنَّةً سَيِّئَةً فَعَلَيْهِ وَزَرُهَا وَوَزَّرَ مَنْ عَمِلَ بِهَا مِنْ غَيْرِ أَنْ يَنْقُصَ مِنْ أَوْزَارِهِمْ شَيْئًا»^(۳) یعنې او هرڅوک چې په اسلام کښې یوه بده لاره جوړه کړي نو په ده باندې د همدغې بدې لارې ګناه ده، او له هغه چا ګناه هم ورباندې ده څوک چې په همدغې بدې لارې باندې عمل وکړي، بې د دې چې د هغوی د ګناهونو څخه څه شی کم کړی شي.

یوه پوښتنه او د هغې جواب

۵- که څوک وایي چې د ﴿وَإِذَا لَا يَلْبُثُونَ خَلْفَكَ إِلَّا قَلِيلًا﴾ څخه څرګندېږي چې که مشرکانو نبی کریم ﷺ د مکې معظمې څخه اخراج کړ نو دوی به پکښې د ډېر لږ وخت څخه په غیر پاتې نه شي، حال دا چې د هجرت په اتم کال مکه معظمه فتحه شوه؛ نو پوښتنه دا ده چې: ایا ټول اته کاله د قلیل په نامه بلل شوي دي؟

(۱) تفسیر البغوي ج ۳ ص ۱۲۷

(۲) الدر المنثور ج ۵ ص ۳۱۹

(۳) صحیح مسلم ج ۲ ص ۳۴۱: سنن النسائي ج ۱ ص ۲۵۶

مونږ وايو چې:

الف: د ځينو علماوو کرامو نظر دا دی چې نبی کریم ﷺ د مکې معظمې څخه اخراج شوی نه دی، که بالفرض اخراج شوی وی نو د وخت مشرکان به سمدستي هلاک شوي وی او د لږ وخت څخه به غیر به یې پکښې استوگنه نه وی کړې، بلکې الله ﷻ خپل پیغمبر ﷺ ته امر وکړ چې مدینې منورې ته هجرت وکړه. نو اخراج تحقق نه دی موندلی ترڅو ذکره شوې پوښتنه صورت ونیسي بلکې خروج تحقق موندلی دی او دا ځکه چې:

اول: د ﴿وَإِنْ كَادُوا لَيَسْتَفِزُّوكَ مِنَ الْأَرْضِ﴾ کلمات ورباندې دلالت کوي چې یقیناً مشرکان نژدې شوي وه چې تا د ځمکې (مکې معظمې) څخه اخراج کړي، یا په بل عبارت دوی د نبی کریم ﷺ اخراج نه نژدې شوي وه مګر د اخراج مرتکب شوي یې نه وه.

دوهم: د [الأنفال: ۳۰] ایت لاندې مونږ د الله ﷻ په فضل او توفیق سره لیکلي دي چې په دار الندوه (مقام) کښې مشرکانو د نبی کریم ﷺ په هکله درې طرحې وړاندې کړې چې: یا یې بندې کړي، یا یې له وطنه وشړي او یا یې شهید کړي؛ خو د بحث په نتیجه کښې په درېمه طرحه باندې تصویب وشو خو د الله ﷻ په لطف عملي صورت یې موندنه نه کړ، اما نژدې وه چې دوهمه طرحه تصویب شوې وی او نبی کریم ﷺ یې له وطنه شړلی وی، نو په دغه صورت کښې به مشرکانو په مکې معظمه کښې اته کاله نه وی تېر کړي.

مګر دا جواب د لاندې وجوهو د کبله کمزوری برهښي چې:

• الله ﷻ په ﴿مَنْ قَرَّبَ إِلَيْكَ الْبَئِىَ أَخْرَجَتْكَ﴾ [محمد: ۱۳] کښې د اخراج نسبت مکې معظمې ته کړی دی یعنې: ای پیغمبره! مونږ د کفارو ډېر ښارونه هلاک کړي دي چې ستا د هغه ښار څخه ډېر قوي وه د کوم اوسېدونکو چې ترې ته اخراج کړې، خو هیچا ورته نجات ور نه کړ.

• کله چې د بعثت په اول وخت کښې ورته بن نوفل ؓ، نبی کریم ﷺ مخاطب کړ چې: کاشکې چې زه په هغه وخت کښې ژوندی وی په کوم کښې چې ستا قوم تا د دې خپل وطن څخه اخراج کوي نو نبی کریم ﷺ ترې په تعجب سره پوښتنه وکړه چې: «أَوَمُخْرِجِي هُمْ»^(۱) یعنې ایا دوی زما اخراج کوونکي (ويستونکي) دي؟ هغه ورته په «نَعَمْ» هو* سره جواب ورکړ.

• نبی کریم ﷺ په هجرت باندې په داسې حال کښې پیل وکړ چې کور یې د کفارو له پلوه د محاصرې لاندې وه او د وژلو تصویب یې ورباندې کړی وه، چې بیا یې تر درېوو شپو پورې د ثور په غار کښې پنا واخستله؛ نو پوښتنه دا ده چې: که دغه حالت هم د اخراج (ويستلو) معنی ور نه کړي نو د اخراج معنی به څه وي؟ په دې تقدیر خو به بالکل په هجرت کښې د مجبوریت مفهوم تحقق ونه مومي، په دې تقدیر خو به افغان مهاجرین هم د افغانستان څخه نه وي اخراج شوي؟

ب: اته کاله د «قليل» په نامه نه دي یاد شوي بلکې فقط يو کال او شپږو میاشتو ته ذکر شوی

(۱) صحيح البخاري ج ۱ ص ۳

لقب ورکری شوی دی. دا ځکه چې د نبی کریم ﷺ د هجرت څخه فقط یونیم کال وروسته د بدر غزا صورت ونیوه چې د مشرکانو اویا (۷۰) نفره مشران د خپل وطن څخه وویستل شوه او هلته یې د کالبوتونو څخه څاگانې ډکې کړې شوې. ایا د اویا نفرو مشرانو وژل او د اویا نفرو مشرانو اسیرول د یو قوم هلاکت نه دی؟

بلکې د نبی کریم ﷺ د اخراج سره سم د مشرکانو د اهلاک او اخراج ډېره کېښودله شوه چې رحمة للعالمین د دوی له منځه خارج کړی شو، چاته چې الله ﷻ خطاب کړی دی چې: ﴿وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ﴾ [الأنفال: ۳۳] او (ای پیغمبره!) الله ﷻ نه دی چې مشرکان معذب کړي حال دا چې ته په دوی کېښې موجودیت لري.

یو نحوي تحلیل

۶- په ﴿سُنَّةٌ مِّن قَدْ أَرْسَلْنَا قَبْلَكَ مِنْ رُّسُلِنَا﴾ کېښې د ﴿سُنَّةٌ﴾ کلمې د اعراب دپاره علماوو کرامو متعدد احتمالات لیکلي دي^(۱) مگر ډېر بې تکلفه احتمال یې دا دی چې نوموړې کلمه د مفعول مطلق په بنیاد منصوبه ده چې د وړاندېنۍ جملې مضمون یې تاکید کړی دی، دغه ډول تاکید ته نحویان تاکید لنفسه لقب ورکوي^(۲).

په همدې ارتباط د [البقرة: ۱۳۸] ایت لاندې د الله ﷻ په توفیق څه بحث تېر شوی دی چې یو خل کتل یې بد نه دي. نو په دې مقام کېښې د ذکر شوي مبارک کلام حاصل یې داسې راخېږي چې: ای پیغمبره! نژدې ده چې مشرکان تا د مکې معظمې څخه وشړي خو کله یې چې درباندي خپله دغه نقشه عملي کړه او هجرت ته یې مجبور کړې نو لږ وخت وروسته به ترې مونږ دوی هم د ابد دپاره وباسو، زموږ دغه ویستل به د یوه قانون لاندې صورت ونیسي چې د ټولو پیغمبرانو سره مو همدغه قانون عملي کړی دی، زموږ په قانون کېښې بدلون نه شي واقع کېدلی.

﴿أَقِمِ الصَّلَاةَ لِذُلُوكِ الشَّمْسِ إِلَى غَسَقِ اللَّيْلِ وَقُرْءَانَ الْفَجْرِ إِنَّ قُرْءَانَ الْفَجْرِ كَانَ مَشْهُودًا﴾ ۱۰۱ ﴿وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ أَنْ يَبْعَثَكَ رَبُّكَ مَقَامًا مَّحْمُودًا﴾ ۱۰۲ ﴿وَقُلْ رَبِّ أَدْخِلْنِي مُدْخَلَ صِدْقٍ وَأَخْرِجْنِي مَخْرَجَ صِدْقٍ وَأَجْعَلْ لِي مِّنْ لَّدُنكَ سُلْطٰنًا نَّصِيرًا﴾ ۱۰۳ ﴿وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ ۱۰۴ ﴿وَنُزِّلُ مِنَ الْقُرْءَانِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا﴾ ۱۰۵ ﴿وَإِذَا أَنْعَمْنَا

(۱) البحر المحيط ج ۷ ص ۹۳

(۲) شرح ملا جامي ص ۱۰۰

عَلَى الْإِنْسَانِ أَعْرَضَ وَنَأَى بِجَانِبِهِ ۖ وَإِذَا مَسَّهُ الشَّرُّ كَانَ يُتُوسَّأُ ﴿٨٢﴾ قُلْ كُلٌّ يَعْمَلُ
عَلَىٰ شَاكِلَتِهِ ۖ فَرَبُّكُمْ أَعْلَمُ بِمَنْ هُوَ أَهْدَىٰ سَبِيلًا ﴿٨٣﴾

[۷۸] (ای پیغمبره!) د لمر د زوال څخه وروسته آن د پخې تیاري پورې لمونځ (لمونځونه) ودروله او (همدارنگه) د سهار لمونځ هم (و دروله)، یقیناً د سهار قرائت (د سهار لمونځ) چې دی حاضر کړی شوی دی (پرېنستی ورته حاضرېږي).

[۷۹] او د شپې په څه برخه کښې (هم لمونځ ودروله) نو په قرائت (لمانځه) سره بهې خوبی وکړه په داسې حال کښې چې دا لمونځ ستا دپاره (په فرضي لمونځونو باندې) زیات (اضافه) دی. (او هم) امید کوه چې خپل رب ﷻ به دې (د قیامت په ورځ) په ستایلي شوي مقام کښې مبعوث کړي (او هلته به دې ودروي).

[۸۰] او (ای پیغمبره!) وایه (سوال کوه) چې: ای زما ربه! ما (مدینې منورې ته) په رښتیاڼي (او خوندور) ادخال (تنوېستلو) سره ننباسې او په رښتیاڼي (او خوندور) اخراج (ویستلو) سره مې ترې راوباسې، او ماته د خپل نزد څخه مدد ورکوونکی قوت وگرځې (راکړې او کمزوري مې ختمه کړي). [۸۱] او (ای پیغمبره!) په همدغه حال کښې، وایه چې: حق راغی او باطل نابود (ورک) شو، یقیناً باطل چې دی نابود کېدونکی (ورکېدونکی) دی.

[۸۲] او مونږ هغه شی نازلوو کوم چې د مؤمنانو دپاره شفاء او رحمت دی چې د قرآن کریم څخه عبارت دی، او (همدغه قرآن کریم) ظالمانو ته نه زیاتوي مگر زیان (او تاوان چې کفر یې پرې کلکېږي). [۸۳] او کله چې مونږ په بنیاد باندې انعام وکړو (د حق څخه) مخ اړوي او خپل څنګ ترې لرې کوي (ډډه ترې کوي)، او کله چې ده ته شر (سختي او بدې) ورسېږي نو (د الله ﷻ څخه) ناامیده گرځي (جوړېږي).

[۸۴] (ای پیغمبره!) ووايه چې: هر څوک (کافر وي او که مسلمان) په خپله تگلاره باندې عمل کوي (او خپل خط السیر ورته ښه ښکارېږي) خو ستا رب ﷻ په هغه چا باندې ډېر ښه پوهېږي کوم چې د لارې د حیثه ډېر ښه سم تلوونکی دی.

ارتباط

په وړاندېنيو ایتونو کښې نبي کریم ﷺ ته په سري توګه ارشاد شوی وه چې په نن سبا کښې به ته د مشرکانو د پلوه هجرت ته اړ کړی شې او په دې ایتونو کښې ورته توصیه کېږي چې د هجرت تکالیف وزغمي او خپله رتبه لا لوړه کړي، نو حاصل یې داسې راخېږي:

د مطلب خلاصه

ای پیغمبره! څرنگه چې تاته د هجرت او جلا وطنۍ مشکلات مخې ته درتلونکي دي نو د خپلې

حوصلې غټولو او زغم زیاتولو دپاره لاندې وصایا په نظر کېنې ونیسئ:

۱- د هر څه څخه وړاندې خپل لمونځونه ودرره او مداومت ورباندې وکړه، ستا د لمونځونو سلسله د لمر د زوال څخه پیل کېږي آن تردې چې شپه بڼه تیاره شي، دغه په څلورو لمونځونو باندې مشتمل وخت دی چې د ماسپښین، مازدیگر، ماښام، ماسخوتن د لمونځونو دپاره پکښې وختونه ټاکلي شوي دي.

په دغو څلورو لمونځونو باندې علاوه د سهار لمونځ هم بڼه په کلکه په پښو باندې ودرره چې د اوږده جهرې قرائت درلودونکی دی، په دغه لمانځه کېنې امتیاز دا دی چې د همدغه لمانځه په وخت کېنې پرېنټې حاضرېږي چې د الله ﷻ د فیوضاتو څخه نمایندګي کوي.

لنډه دا چې په لمونځونو باندې د غمونو زغم پیاوړی کړه، لمونځونه خو بل شی نه دی بلکې د الله ﷻ ذکر دی او د الله ﷻ په ذکر باندې زړونه اطمینان او ډاډینه موندل کوي.

۲- همدارنګه (ای پیغمبره!) د شپې څه برخې هم په قرآن کریم او د لمونځونو په قیام باندې رڼې کړه او خپل ځان پرې بې خوبه کړه، چې دا کار هم ستا د حوصلې د غټېدلو دپاره ډېره بڼه ذریعه ده. یا په بل عبارت: د شپې لمونځونه ستا دپاره د هغو لمونځونو څخه اضافه دي کوم چې په تاباندې پنځه وخته فرض شوي دي.

۳- ای پیغمبره! خپل رب ﷻ تاته تمه درکوي چې د قیامت په ورځ به تاته په یوه ستایلي شوي مقام کېنې ودروي چې هرڅوک به یې ستاینه کوي او ستا څخه به غیر به بل هیچا ته ورنه کړي شي، نو د مشکلاتو د زغملو دپاره د دغه مقام تذکر هم تاته ګټور تمامېږي.

۴- ای پیغمبره! د سفر په وخت کېنې خپل رب ﷻ ته سوالونه کوه چې: ای ربه! ما خپل هجرت ځای ته په غوره داخلولو سره ور داخل کړې، او د دښمنانو څخه مې په امان کېنې وساتې (هلته مې په خیر او خیرت سره ورسوي).

۵- او دا سوال هم کوه چې: ای ربه! د خپل هجرت ځای څخه مې په غوره ویستلو سره راوباسې چې د دین د ښمنان تعقیب کړم او د دوی د نابودولو دپاره راووخم.

ای ربه! زما دغه کمزوري ختمه کړې چې د شپې په تیاره کېنې د کوره وویستلی شوم او په غار کېنې پنا اخستلو ته مجبور کړی شوم. ای ربه! ماته د همدغه غرض د لاس ته راوړلو دپاره بڼه غښتلی قوت راوبښه او ډېر کومکیان راته پیدا کړه.

۶- ای پیغمبره! دغه مخې ته درتلونکی سفر څه عادي سفر نه دی بلکې په دې سفر سره د حق د غلبې او د باطل د نابودۍ ډېره اښودله کېږي، ته به په خپلو سترګو باندې ډېر ژر وګورې چې حق د باطل کور څنګه وړانوي او څنګه یې پوښا کوي.

څرنګه چې دا کار بالکل ستا د رب ﷻ سره فیصله شوی کار دی نو د همدا نن څخه دا خبره کوه چې دغه دی حق راغی او باطل له منځه لاړ او بې شکه باطل په نن سبا کېنې نابودېدونکی او له منځه تلونکی دی.

بنی اسرائیل (۱۷)

۷۔ ای پیغمبره! مونږ تاته هغه شی درنازلوو چې په هغه کښې د هر ډول امراضو شفاء نغښتي ده، او هم د ټولو مؤمنانو دپاره په دنیا او آخرت کښې رحمت او مهرباني ده، چې دغه شی د قرآن کریم څخه عبارت دی. نو تاته په کار دي چې د همدغه قرآن کریم په ایتونو باندې خپل ځان د بې صبرۍ د مرض څخه بچ وساتي او هم خپل امت ته په همدې باندې توصیه وکړي.

په دې قرآن کریم باندې د خپلو عاداتو او خاصیتونو اصلاح هغه کسان کوي کوم چې په همدې قرآن کریم ایمان لري، او یقین لري چې ارشادات یې واقعیت لري، هرڅوک چې ظالمان دي او عقیده پرې نه لري هغوی ته قرآن کریم په زیان تمامېږي، هغوی ته یې ارشادات دروغین برېښي، او د کفر عقیده یې ورباندې لا قوي کېږي.

۸۔ ای پیغمبره! چې د مشکلاتو د درمخې کېدلو په وخت کښې د کمزوري انسان د خاصیتونو څخه خپل ځان په څنګ وساته، هغه دا چې:

الف: کله چې مونږ په کمزوري انسان باندې انعام وکړو او خوشالی ورپه برخه کړو نو سمدستي زمونږ د ارشاداتو څخه اعراض کوي او خپل ځان ترې یو طرف ته کوي (ناشکری ته ملا تړي).
ب: او کله چې ورته بدې او سختې ورسېږي نو سمدستي ناامیده کېږي او خیال کوي چې مونږ به یې مشکل حل نه کړو او د سختیو څخه به نجات ورنه کړو.

بلکې ته زمونږ په نعمتونو باندې شکر گذار اوسه او په مشکلاتو کښې مونږ ته امید کوه چې نجات به درکړو.

۹۔ ای پیغمبره! په آخر کښې خپل ټول امت ته اعلان وکړه او ورته ووايه چې: په دنیا کښې هرڅوک د خپل مذهب او د خپلې طریقې مطابق عمل کوي، د همدې کبله قرآن کریم د مؤمنانو دپاره رحمت او شفاء ده او د کفارو دپاره زیان او تاوان دی، چې د مؤمنانو طریقه په قرآن کریم باندې باور او عقیده ده او د کفارو ورباندې کفر او انکار دی.
نو داسې ورځ راتلونکې ده چې د هرچا سره د هغه د عمل او کړنلارې مطابق چال چلند وکړي شي او دا ځکه چې ستا رب ﷻ ډېر ښه پوهېږي چې د لارې د حیثه څوک ښه هدایت درلودونکی دی او څوک نه دی.

توضیحات

۱۔ لکه چې الله ﷻ ټولو مؤمنانو ته توصیه کړې ده چې: ﴿يَتَأْتِيهَا الَّذِينَ ءَامَنُوا اسْتَعِينُوا بِالصَّبْرِ وَالصَّلَاةِ﴾ [البقرة: ۱۵۳] ای هغو کسانو کومو چې ایمان راوړی دی! تاسو (په مشکلاتو کښې) په صبر او لمانځه سره (د الله ﷻ څخه) کومک وغواړئ؛ همدارنګه یې خپل پیغمبر ﷺ ته د هجرت د نژدېکت په وخت کښې د لمانځه په ودرولو باندې ارشاد کړی دی چې: ﴿أَقِمِ الصَّلَاةَ﴾ لمونځ ودروه (و درولو ته یې ادامه ورکړه) ترڅو د لمانځه په برکت مشکلات حل او فصل شي.

د دُلوک او غَسَق معنای

۲۔ په ﴿ أَقِمِ الصَّلَاةَ لِدُلُوكِ الشَّمْسِ إِلَى غَسَقِ اللَّيْلِ ﴾ کښې لاندې تحقیقات په نظر کښې ساتل

په کار دي:

الف: ټول مفسرین کرام متفق دي چې دلته د ﴿ الصَّلَاةَ ﴾ څخه فرضي لمونځونه مطلب دي^(۱).
ب: په ﴿ لِدُلُوكِ الشَّمْسِ ﴾ کښې د "ل" توری د توقیت دپاره دی چې د وخت په بیان باندې دلالت کوي او مونږ ترې په "بغد" سره تعبیر کوو، یعنې د لمر د دُلوک څخه وروسته^(۲).
ج: د "دُلوک" د کلمې اصلي توری (د، ل، ک) دی، او په عربي لغت کښې چې د هرې یوې کلمې لومړنی توری "د" وي او دوهم توری یې "ل" وي نو د هغې په معنی کښې به انتقال شامل وي، برابره خبره ده چې درېم توری یې هر توری وي^(۳).

د همدې کبله ځینې خلک نایي (سرڅیړونکي) ته دلاک - لکه "علام" - وایي چې د "دالک" مبالغه ده، یعنې هغه څوک چې د سر د خوشتولو او موږلو دپاره خپل لاس د سر د یوې برخې څخه بلې برخې ته انتقالوي.

نو په دې مقام کښې "دُلُوكِ الشَّمْسِ" په دوه وو معناوو باندې تفسیر شوی دی^(۴): یو د لمر زوال چې د نصف النهار د دائرې څخه انتقال وکړي او ورځ د نیمایي څخه واوړي، او بل د لمر غروب چې د افق د دائرې څخه ښکته شي او ولوېږي.
مگر لومړني تفسیر چې د عبد الله بن عباس او نورو صحابه کرامو څخه روایت شوی دی د لاندې وجوهو د کبله بهتر برېښي:

اول: په دې تفسیر سره ایت شریف پنځو وارو لمونځونو ته شاملېږي چې د ماسپښین، مازدیګر، ماښام او ماسخوتن لمونځونه په ﴿ لِدُلُوكِ الشَّمْسِ إِلَى غَسَقِ اللَّيْلِ ﴾ کښې داخلېږي او د سبا لمانځه ته څو په ﴿ وَقُرْءَانَ الْفَجْرِ ﴾ سره اشاره شوې ده. اما که "دُلُوكِ" په غروب سره تفسیر شي نو ایت شریف د ماسپښین او مازدیګر (دوه وو لمونځونو) د ذکر څخه ساکت پاتې کېږي او پوره واضحه ده چې بیان خو د عدم بیان څخه بهتر دی.

دوهم: په نبي کریم ﷺ باندې د معراج په شپه پنځه لمونځونه فرض کړي شوه، اما وختونه یې لا ورته نه وه ښودلي شوي، د همدې کبله نبي کریم ﷺ د معراج د شپې د سهار څخه لمونځونه پیل نه کړه بلکې د همدغې ورځې د ماسپښین څخه یې پیل کړه^(۵) چې الله ﷻ ورته د جبرائیل امین ﷺ

(۱) المحرر الوجیز ج ۱۰ ص ۳۳۲

(۲) تفسیر القاسمي ج ۱۰ ص ۲۵۹

(۳) روح المعانی ج ۱۵ ص ۱۳۷

(۴) احکام القرآن للجصاص ج ۳ ص ۲۰۶

(۵) احکام القرآن للجصاص ج ۳ ص ۲۰۶

بنی اسرائیل (۱۲)

د رواستاه او دوه ورځې یې ورته د پنځو وارو لمونځونو تعلیمي امامت وکړ^(۱). چې یوه ورځې یې ټول لمونځونه په اولو وختونو کښې ورته ادا کړه او دوهمه ورځ یې ورته ټول په آخرو وختونو کښې ادا کړه چې د دغو دواړو وختونو په منځکښې ستا د لمونځونو وختونه دي.

نو مناسبه ده چې د ایت شریف دپاره هغه تفسیر غوره وگڼلی شي د کوم سره چې ذکر شوی تعلیمي امامت مطابقت ولري. چې د ماسپښین څخه پیل شي او ټولو لمونځونو ته شامل شي. ج: د ﴿عَسَىٰ أَلَّيْلٌ﴾ کلمه د شپې د تیاري د شدت څخه عبارت ده^(۲).

نو د معنی حاصل یې داسې راڅیږي چې: ای پیغمبره! خپل لمونځونه د لمر د زوال څخه د ماسپښین په لمانځه پیل کړه او آن په بنې تهرې شپې کښې یې د ماسخوتن په لمانځه باندې ختم کړه.

سوال جواب

۳- که څوک وایي چې: ایا د ذکر شوي ایت شریف څخه دا نه معلومېږي چې د دغو څلورو لمونځونو ترمنځ د وخت تخصیص نشته بلکې د زوال څخه نیولې آن د تهرې شپې پورې د هر یوه لمانځه ادا کول جائز دي، یا په بل عبارت: جائزه ده چې سړی د ماسپښین لمونځ مثلاً د غروب څخه وروسته ادا کړي؟

مونږ وایو چې: دغه اجمال خو یو ځل الله ﷻ د اشارې په توگه پورته کړی دی چې: ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا﴾ [النساء: ۱۰۳] یعنې یقیناً لمونځ چې دی په مؤمنانو باندې (فرض) دی په ټاکلو وختونو سره (وخت په وخت). بیا نبی کریم ﷺ په قولې او فعلې احادیثو سره په مفصله توگه ذکر شوی اجمال تفسیر کړی دی لکه چې په کتابونو کښې تفصیلوار روایت شوی دی^(۳). لنډه دا چې د لمونځونو اوقات او د رکعتونو شمېره د جبرائیل ﷺ په امامت سره لکه چې لېوړاندې ورته اشاره شوې ده- او د نبی کریم ﷺ په ارشاداتو سره په اثبات رسېدلې ده.

پاتې شوه د بین الصلاتین د جمعې مسئله، نو هغه د دې ایت شریف سره چندان ارتباط نه لري نو مونږ ځکه دلته مطرحه نه کړه، که څوک پکښې د تحقیق او تدقیق اراده لري نو ځینو اوږدو کتابونو^(۴) ته دې مراجعه وکړي چې د الله ﷻ په توفیق به یې پرې سر خلاص شي.

یوه پوښتنه او د هغې جواب

۴- که څوک وایي چې: ﴿وَقُرْآنَ الْفَجْرِ﴾ خو په ﴿الصَّلَاةَ﴾ باندې عطف دی چې د معنی حاصل یې داسې راڅیږي چې ای پیغمبره! د سبا قرآن کریم ودروله؛ نو پوښتنه دا ده چې د سبا یا سهار د قرآن کریم درول څه معنی؟

(۱) صحیح البخاري ج ۱ ص ۴۵۷ جامع الترمذي ج ۱ ص ۲۸

(۲) معرقات الراغب ص ۲۷۲

(۳) صحیح مسلم ج ۱ ص ۲۲۱ جامع الترمذي ج ۱ ص ۲۸

(۴) شرح معانی الآثار ج ۱ ص ۱۱۹ روح المعاني ج ۱۵ ص ۱۳۳

بنی اسرائیل (۱۲)

مونږ وايو چې: په دې مقام کښې د ﴿قُرْآن﴾ کلمه د قرائت په معنی سره ده^(۱) او څرنگه چې قرائت د لمانځه يو رکن او جزء دی نو د ټول لمانځه څخه د مجاز په توګه په قرائت سره تعبير شوی دی، لکه چې په ﴿وَأَرْكَعُوا مَعَ الرَّاكِعِينَ﴾ [البقرة: ۴۳] کښې ترې په رکوع سره او په ﴿وَقُومُوا لِلَّهِ قَانِتِينَ﴾ [البقرة: ۲۳۸] کښې ترې په قیام سره تعبير شوی دی.

د سهار لمونځ مشهود دی

۵- الله ﷻ په ﴿إِنَّ قُرْآنَ الْفَجْرِ كَانَ مَشْهُودًا﴾ کښې د سهار لمانځه ته د "مَشْهُود" لقب ورکړی دی چې د نبی کریم ﷺ په یوه اوږده حدیث کښې دغه لقب ډېر ښه تفسیر شوی چې فرمایلي یې دي: «يَتَقَابُونَ فِيكُمْ مَلَائِكَةٌ بِاللَّيْلِ وَمَلَائِكَةٌ بِالنَّهَارِ وَيَجْتَمِعُونَ فِي صَلَاةِ الْفَجْرِ وَصَلَاةِ الْعَصْرِ»^(۲) یعنې په تاسو کښې د پرېستو ټولګی یو د بل په تعقیب بدلېږي رابدلېږي، چې دا ټولګی د هغو پرېستو څخه عبارت دی چې ستاسو سره په شپه کښې وي او ستاسو د اعمالو لیکنه کوي او هم ستاسو حفاظت کوي او د هغو څخه چې ستاسو سره په ورځ کښې د همدې غرض دپاره موجودیت لري، دغه دواړه ټولګي د سهار په لمانځه او د مازدیګر په لمانځه کښې سره جمعه کېږي چې یو ټولګی تازه رابنګته شي او بل ټولګی لا پورته شوی نه وي.

تهجد څه معنی؟

۶- په ﴿وَمِنَ اللَّيْلِ فَتَهَجَّدْ بِهِ نَافِلَةً لَّكَ﴾ کښې د "تَهَجَّد" کلمه اصلاً د "هَجُود" - لکه "قَوْل" - څخه اشتقاقه شوې ده، "هَجُود" مصدر دی او د اضدادو څخه دی، د شپې ویده کېدلو او هم د شپې بې خویه کېدلو دواړو ته وضعه شوی دی^(۳)، اما په دې مقام کښې یې دوهمه معنی مراده ده. دا د یو پلوه، او د بل پلوه د ﴿بِهِ﴾ ضمیر ﴿قُرْآن﴾ ته راجع دی چې د مجاز په توګه ترې لمونځ مراد دی، او د ﴿نَافِلَةً﴾ کلمه ترې حال واقع شوې ده، نو د معنی حاصل یې داسې راخپړي چې: ای پیغمبره! د شپې په څه برخه کښې د قرآن کریم په لوستلو یعنې د لمانځه په اداء کولو باندې خپل ځان بې خویه کړه په داسې حال کښې چې دغه لمونځ ستا دپاره د پنځو لمونځونو څخه اضافه دی.

یوه پوښتنه او د هغې جواب

۷- ایا د تهجد په لمونځونو کښې شرط ده چې د خوب څخه وروسته دې صورت ونیسي؟ یا په بل عبارت: که څوک ټوله شپه په عبادت باندې رڼه کړي او بالکل خوب ونه کړي ایا دغه عبادت (لمانځه) ته د تهجد لمونځ ویلی شي؟

مونږ وايو چې: په اکثر و احادیثو کښې د نبی کریم ﷺ د شپې په لمونځونو کښې د خوب سبقت

(۱) تفسیر القاسمي ج ۱۰ ص ۲۵۳

(۲) صحیح البخاري ج ۱ ص ۴۵۷، ۷۹

(۳) لسان العرب ج ۳ ص ۴۳۲

نه دی روایت شوی^(۱)، نو ظاهره دا ده چې ذکر شوي لمانځه ته د تهجد د لمانځه لقب ورکولی کېږي.

سوال جواب

۱- که څوک وايي چې: دا خبره خو واضحه ده چې د ﴿نَافِلَةً﴾ کلمه د زائد څخه عبارت ده ځکه چې دا د "نفل" لکه "شرف" څخه اشتقاقه شوې ده او "نفل" خو زیادت ته ویل کېږي^(۲)، خو پوښتنه دا ده چې په کوم بنیاد د شپې لمانځه ته دغه لقب ورکړی شوی دی؟

مونږ وايو چې: په دغه لقب کېنې علماء کرام په لاندې دوه گروپونو وېشلی شوي دي:
الف: ځینې وايي چې دغه لقب ځکه ورکړی شوی دی چې نبي کریم ﷺ باندې د پنځو لمونځو څخه علاوه د تهجد لمونځ هم فرض وه^(۳)، یا په بل عبارت: په امت باندې پنځه لمونځونه فرض دي او په نبي کریم ﷺ باندې شپږ لمونځونه فرض وه چې یو د تهجد لمونځ وه.

یعنې ای پیغمبره! د شپې څه برخه په هغه لمانځه باندې رڼه کړه کوم چې ستا د درجاتو د لوړولو دپاره ستا په فرائضو کېنې زیات دی، یا په بل عبارت: شپږم فرض لمونځ هم اداء کړه.

ب: ځینې نور وايي چې د تهجد لمونځ په فرائضو کېنې زیادت نه دی بلکې په فرائضو باندې زیات او علاوه دی^(۴)، یعنې ای پیغمبره! علاوه په پنځو فرضو لمونځونو باندې د شپې په څه برخو کېنې زیات لمونځونه هم د خپلو درجاتو د لوړولو دپاره ورکړه.

مونږ ته همدغه دوهم نظر په زړه پورې برېښي، دا ځکه چې نبي کریم ﷺ د معراج په اوږده حدیث شریف کېنې دا هم فرمایلي دي چې: «فَفَرَضَ عَلَيَّ خَمْسِينَ صَلَاةً فِي كُلِّ يَوْمٍ وَلَيْلَةٍ»^(۵) یعنې الله ﷻ په ما باندې په هره ورځ او شپه کېنې پنځوس لمونځونه فرض کړه چې په بیابیا مراجعې سره الله ﷻ فضل وکړ او پنځو ته یې راتیټ کړه، مگر ثوابونه یې د پنځوسو دي ځکه چې هر یو لمونځ په لسو باندې محاسبه کوي.

هو! د بعثت په اولو وختونو کېنې په نبي کریم ﷺ باندې لا څه چې په صحابه کرامو ﷺ باندې هم الله ﷻ د تهجد لمونځ د سورت المزمّل په لومړنیو ایتونو باندې فرض کړی وه خو تقریباً یو کال وروسته د همدې سورت د اختتام ایت نازل شو او د ذکر شوي لمانځه فرضیت منسوخ وگرځېده، چې د قیامت تر ورځې پورې یې پنځو فرضي لمونځونو ځای ونیوه.

ذکر شوی مضمون د بي بي عايشې (أم المؤمنين رضی الله عنها) څخه په یوه اوږده حدیث کېنې روایت شوی دی چې: «فَصَارَ قِيَامُ اللَّيْلِ تَطَوُّعًا بَعْدَ فَرِيضَةٍ»^(۶) یعنې: نو د تهجد لمونځ "قِيَامُ اللَّيْلِ" د فرضیت

(۱) روح المعاني ج ۱۵ ص ۱۳۸

(۲) مفردات الراغب ص ۵۲۴

(۳) تفسیر ابن کثیر ج ۳ ص ۵۴ ج ۴ ص ۴۲۴

(۴) زاد المسیر ج ۵ ص ۵۴: احکام القرآن للجصاص ج ۳ ص ۲۰۷

(۵) صحیح مسلم ج ۱ ص ۹۱

(۶) صحیح مسلم ج ۱ ص ۲۵۶: سنن النسائي ج ۱ ص ۲۳۷

څخه وروسته صرف ثوابي (نفلي) عبادت وگرځېد.

خو د دې سره سره چې د نبی کریم ﷺ څخه د تهجد د لمانځه فرضیت ساقط شوی وه د اهتمام څخه یې نه وه غورزولی. آن تردې چې مبارکې پښې یې د ډېر قیام د کبله وپرسېدلې. یوه ورځې ورته وویلی شوه چې: ایا په دې اندازه مشقت گالي حال دا چې الله ﷻ درته وړاندې او بهرته ټول گناهونه بښلي دي (معصوم یې گرځولی یې)؟ نو نبی کریم ﷺ جواب ورکړ چې: «أَفَلَا أَكُونُ عَبْدًا شَكُورًا»^(۱) ایا نوزده شکر گذار بنده نه شم! (زما دا عبادت د مغفرت دپاره نه دی بلکې د شکرگذاري دپاره دی).

د تهجد د لمانځه د رکعتونو شمېره

۹- د تهجد د لمانځه رکعتونه مشخص نه دي ځکه چې د نبی کریم ﷺ څخه پکښې مختلف اعداد روایت شوي دي، خو ابو عیسیٰ علیه الرحمة وايي چې اکثر تعداد یې د وترو په شمول دیارلس (۱۳) رکعت روایت شوی دی او اقل تعداد یې نهه (۹) رکعت روایت شوی دی^(۲).

سوال جواب

۱۰- که څوک وايي چې په دې کښې څه حکمت دی چې په دې مقام کښې الله ﷻ د سهار د لمانځه او هم د تهجد د لمانځه څخه په قرآن سره تعبیر وکړ؟

مونږ وايو: شاید چې دا تعبیر به د دې دپاره غوره کړی شوی وي - والله ﷻ أعلم - ترڅو مونږ اشاره پوه کړی شو چې د سهار او هم د تهجد په لمونځونو کښې اوږده قرائتونه ووايو ته به وايي چې دغه دواړه لمونځونه قرائتونه دي.

يادونه

۱۱- که څوک غواړي چې د احاديثو په رڼا کښې د تهجد د لمانځه څرنگوالی خپل ځان ته ښه پوره معلوم کړي نو د احاديثو په کتابونو باندې علاوه دې ځينو اوږدو تفاسيرو^(۳) ته مراجعه وکړي، چې په همدې اړه یې زښت ډېر احاديث راغونډ کړي دي الله ﷻ دې ورته اجر وانه ورکړي.

محمود مقام د کوم مقام څخه عبارت دی؟

۱۲- په ﴿عَسَىٰ أَنْ يَبْعَثَكَ رَبُّكَ مَقَامًا مَّحْمُودًا﴾ کښې د محمود مقام په تفسیر کښې علماو کرامو ډېر اوږده بحثونه کړي دي^(۴) او زیات احاديث یې راغونډ کړي دي^(۵)، که څوک غواړي چې له خپله نظره یې تېر کړي نو هملته دې مراجعه وکړي، مونږ د لنډون په غرض په همدې باره کښې په

(۱) جامع الترمذي ج ۱ ص ۹۴

(۲) جامع الترمذي ج ۱ ص ۱۰۰

(۳) تفسیر الخازن ج ۴ ص ۶۰: تفسیر البغوي ج ۳ ص ۱۲۸: تفسیر المظهر ج ۵ ص ۴۶۸

(۴) روح المعاني ج ۱۵ ص ۱۴۰: تفسیر القاسمي ج ۱ ص ۶۹

(۵) تفسیر ابن کثير ج ۳ ص ۵۵: تفسیر المظهر ج ۵ ص ۴۷۱

لاندې وضاحتونو باندې اکتفاء کوو:

الف: نبی کریم ﷺ په یوه اوږده حدیث کښې فرمایلي دي چې: «فَيَأْتُونِي فَأَسْجُدُ تَحْتَ الْعَرْشِ فَيَقَالُ يَا مُحَمَّدُ! ارْفَعْ رَأْسَكَ وَاشْفَعْ تُشَفَّعَ وَتُسَلَّ تُعْطَى»^(۱) یعنې کله چې د قیامت په ورځ د حشر په میدان کښې ټول خلک راغونډه کړي شي نو د آدم ﷺ او نوح ﷺ په شمول د ډېرو پیغمبرانو عليهم السلام څخه به وغواړي چې د الله ﷻ په حضور کښې سوال او شفاعت وکړي ترڅو حساب کتاب شروع شي، خو هر یو پیغمبر به خپل اعتذار وړاندې کړي چې زه دا کار نه شم کولی، نو په پای کښې به ماته راشي چې زه به یې غوښتنه ومنم او د عرش العظیم لاندې به (خپل رب ﷻ ته د شفاعت دپاره) په سجده باندې پرېوزم، نو راته به وویل شي چې: ای محمده! خپل سر د سجده څخه راپورته کړه او شفاعت وکړه چې شفاعت دې قبول کړي شي او سوال وکړه چې درکړی شي.

ب: د ذکر شوي حدیث په یوه بل روایت کښې نبی کریم ﷺ د هغه حدیث په پای کښې په کوم کښې چې ذکر شوی مضمون انځور شوی دی، دا جمله هم زیاته کړې ده چې: «وَهُوَ الْمَقَامُ الْمَحْمُودُ الَّذِي قَالَ اللَّهُ ﷻ غَسَى أَنْ يَبْعَثَكَ رَبُّكَ مَقَامًا مَحْمُودًا»^(۲) یعنې دا هغه محمود مقام دی د کوم په هکله چې الله ﷻ ذکر شوی ایت شریف نازل کړی دی.

ج: همدارنگه عبد الله بن عمر ؓ وايي چې: «إِنَّ النَّاسَ يَصِيرُونَ يَوْمَ الْقِيَامَةِ جُنًّا كُلُّ أُمَّةٍ تَتَّبِعُ نَبِيَّهَا يَقُولُونَ يَا فُلَانُ اشْفَعْ يَا فُلَانُ اشْفَعْ حَتَّى تَنْتَهِيَ الشَّفَاعَةُ إِلَى النَّبِيِّ صَلَّى اللَّهُ عَلَيْهِ وَسَلَّمَ فَذَلِكَ يَوْمَ يَبْعَثُهُ اللَّهُ الْمَقَامَ الْمَحْمُودَ»^(۳) یعنې یقیناً د قیامت په ورځ به خلک ډلې-ډلې شي، هر ټولگی به د خپل پیغمبر پلټنه کوي او ورته به وايي چې: ای فلانی! شفاعت وکړه، ای فلانی! شفاعت وکړه چې حساب کتاب شروع شي، خو هر یو به منفي جواب ورکوي آن تر دې چې د شفاعت د غوښتنې خبره به نبی کریم ﷺ ته ورسېږي نو نبی کریم ﷺ به شفاعت وکړي او حساب کتاب به شروع شي، دغه هغه ورځ ده چې الله ﷻ به نبی کریم ﷺ په داسې مقام کښې ودروي او داسې لویه رتبه به ورکړي چې د محشر ټول خلک به یې ستاینه کوي.

یوه پوښتنه او د هغې جواب

۱۳- که څوک وايي چې: د ذکر شوو احادیثو څخه څرگندېږي چې شفاعت کبری (لوی شفاعت) په یقین سره نبی کریم ﷺ ته ورکول کېدونکی دی، حال دا چې په ایت شریف کښې د ﴿عَسَى﴾ کلمه نازله شوې ده چې یقین ترې نه فهمېږي بلکې په تمه (امید) باندې دلالت کوي؟

مونږ وایو چې: د «عَسَى» او همدارنگه د «لَعَلَّ» دواړه کلمې د تمې ورکولو دپاره دي مگر کله یې چې الله ﷻ د خپل اقدس ذات د پلوه استعمال کړي نو هلته په یقین باندې دلالت کوي، ځکه چې

(۱) صحیح البخاري ج ۱ ص ۴۷۰

(۲) جامع الترمذي ج ۲ ص ۱۴۷

(۳) صحیح البخاري ج ۲ ص ۶۸۶

چاته تمه ورکول او بیا پرې وفا نه کول د غولونې معنی لري او الله ﷻ د غولونې او نورو ټولو نواقصو څخه پاک او منزّه دی، نو په همدې بنیاد په کوم مضمون باندې چې ایت شریف دلالت کوي عین مضمون په احادیثو کې منعکس شوي دي او څه مخالفت پکې نشته.

د مُدْخَل او مُخْرَج معناوې

۱۴- په ﴿وَقُلْ رَبِّ اَدْخِلْنِيْ مُدْخَلَ صِدْقٍ وَّاَخْرِجْنِيْ مُخْرَجَ صِدْقٍ﴾ کې د ﴿مُدْخَل﴾ او ﴿مُخْرَج﴾ دواړه کلمې د خپلو خپلو فعلونو دپاره میمی مصدرونه دي، چې دواړه خپلو صفتونو (صدق) ته مضافې دي چې د صادق معنی ورکوي، د دې ډول اضافت پوره شرحه د [یونس: ۲] ایت لاندې تېره شوې ده. نو د معنی حاصل یې داسې راڅرګړي چې: ای پیغمبره! د همدا اوس څخه خپل رب ﷻ ته سوالونه کوه چې: ای زما ربه! کوم ځای یا کوم شي ته چې ما نېاسې په ډېر رښتیاڼي او خوندوږه توګه مې ورنېاسه او د کوم ځای یا کوم شي څخه چې ما وباسې نو په صادق او خوشالۍ په ډول مې ترې وباسه.

پاتې شوه دا خبره چې هغه کوم شی او کوم ځای دی چې الله ﷻ خپل پیغمبر ﷺ ته په خیر سره هلته د ورننويستلو او په خیر سره ترې د ويستلو غوښتل توصیه کړي دي، نو په دې کې ځینو علماوو کرامو ته ظاهره څرګنده شوې ده چې په عموم سره پرېښودلی شي ترڅو ټولو مواردو او ټولو ځایونو ته شامل شي^(۱)، او ځینو نورو ته د ځای یا د شي تشخیص بڼه ښکاره شوی دی چې په تشخیص کې یې ګڼ شمېر اقوال کړي دي چې تقریباً یوولسو قولونو ته رسېږي^(۲)، نو که څوک یې د لوستلو شوق لري نو هملته دې مراجعه وکړي.

مګر مونږ ته داسې برېښي چې د مفهوم په اعتبار سره ایت شریف عام دی، ټولو مواردو ته شامل دی خو د ایتونو د سباق او سیاق (وړاندې او بېرته) په مراعات سره باید داسې تفسیر کړی شي چې: الف: رښتیاڼی ادخال مدینې منورې ته په خیر سره د رسېدلو څخه عبارت دی چې: ای ربه! هلته مې په خیر سره ورسوې او کفارو ته توان ورته کړې چې مخه مې بنده کړي او یا مې د لارې څنګ شي، او په دې باندې علاوه هلته مې د ژوند ضروریات پوره کړې او دکړاوونو څخه مې بچ وساتې. ب: رښتیاڼی اخراج د مدینې منورې څخه د اسلام د ترقۍ دپاره او د کفارو د تعقیب دپاره د بېرته راويستلو څخه عبارت دی چې: ای ربه! ماته هلته دومره توان راکړې او ملګري راته موندل کړې ترڅو وکړم شم چې د غزواتو سلسله جاري کړم، هسې نه چې په مدینه منوره کې د یو تښتېدلي سړي په صفت بند پاتې شم.

همدا مضمون د ﴿وَاَجْعَلْ لِّيْ مِنْ لَّدُنْكَ سُلْطٰنًا نَّصِيْرًا﴾ څخه په ډاګه څرګندېږي، او هم په همدې مضمون باندې هغه ایت شریف هم دلالت کوي کوم چې د بدر د غزا په هکله نازل شوی دی چې:

(۱) المحرر الوجيز ج ۱۰ ص ۳۲۷

(۲) زاد المسير ج ۵ ص ۵۵

﴿ثُمَّ أَخْرَجَكَ رَبُّكَ مِنْ بَيْتِكَ بِالْحَقِّ﴾ [الأنفال: ۵] یعنی د غنیمت مالونه ستاسو په مېرانه لاس ته نه دي درغلي ځکه چې: ای پیغمبره! ته خو له خپله کوره پرته له شکه فقط خپل رب څخه د بدر د غزا په لور وروستلی وې او بس، بل هیچا ورته نه وې هڅولې.

د تسلي دپاره یو بل خارق العاده

۱۵- په ﴿وَقُلْ جَاءَ الْحَقُّ وَزَهَقَ الْبَاطِلُ﴾ کښې د ﴿زَهَقَ﴾ کلمه د "زهوق" - لکه "قتول" - څخه اشتقاقه شوې ده، "زهوق" بطلان او نابود کېدلو ته ویل کېږي^(۱).

الله څخه خپل پیغمبر ته په داسې حال کښې ذکره شوې جمله توصیه کړه چې د ډېرې کمزورۍ د کبله د مکې معظمې څخه د شړلو په حال کښې وه او کفارو ورته تصمیم نیولی وه چې کفر ته غلبه ورکړي او حق په ابدې توګه له منځه لاړ او نابود شي.

ته به وایې چې په ذکره شوې توصیه باندې نبی کریم ﷺ ته الله څخه تسلي او ډاډینه ورکړې ده چې همدا د نن څخه د حق د غلبې ډبره کېښودله شوه، او داسې یې وګڼله لکه چې دا کار انجام شوی وي او کفر بالکل له منځه تللی وي.

الله څخه خپله خارق العاده وعده رښتیا کړه کله چې مکه معظمه فتحه شوه، حال دا چې د کعبې شریفې په شاوخوا کښې درې سوه او شپېته (۳۶۰) بوتان د عبادت په غرض درول شوي وه، نو نبی کریم ﷺ هر یو بوت په وړوکي لږګي څوخواه او دا کلمات یې په خوله وه چې: ﴿وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾^(۲)، یعنی دغه ده الله څخه وعده رښتیا کړه، حق راغی او غالب شو او باطل نابود شو او له منځه لاړ، یقیناً باطل (کفر) له منځه تلونکی دی تقرر نه لري.

یو نحوي تحلیل

۱۶- په ﴿وَنُزِّلُ مِنَ الْقُرْآنِ مَا هُوَ شِفَاءٌ﴾ کښې د "مِنْ" د توري په ارتباط لاندې دوه احتماله ممکن دي:

الف: چې د "ما" د توري دپاره مقدم بیان واقع شي^(۳)، نو د معنی حاصل به یې داسې راوڅېږي چې: او مونږ هغه شی نازلوو کوم چې د مؤمنانو دپاره شفاء او رحمت دی چې هغه د قرآن کریم څخه عبارت دی، چې ټول روحي امراض پرې لري کېږي او عقیده پرې تصحیح مونده کوي، او هم یې په تلاوت کښې اجر و نه دي او عمل پرې د الله څخه د رضامندی حاصلولو لویه ذریعه ده، او د ژوند نظام پکښې نغښتی دی.

ب: چې د "مِنْ" توري د تبعیض دپاره شي^(۴)، په دې معنی نه چې د قرآن کریم ځینې ایتونه شفاء

(۱) لسان العرب ج ۱۰ ص ۱۴۷

(۲) صبیح البخاري ج ۲ ص ۶۸۶

(۳) حاشیه الشیخ زاده علی تفسیر البضاوي ج ۳ ص ۲۳۸

(۴) تفسیر امی السعود ج ۵ ص ۱۹۱

بنی اسرائیل (۱۲)

او رحمت دی او خینی شفاء او رحمت نہ دی بلکی پہ دی معنی چہ پہ ہر کرت نزول کنی مونہ د قرآن کریم خخہ شفاء او رحمت نازلوو، چہ د مؤمنانو دپارہ د قلبی ناروغیو علاج دی او عمل کول ورباندی د دنیا او آخرت خوشالی دہ.

یادونه

۱۷۔ پہ دی مقام کنی خینو مفسرینو کرامو دا خبرہ ہم مطرحہ کرہ دہ چہ قرآن کریم د جسمانی امراضو دپارہ ہم شفاء دی^(۱)، مگر مونہ پہ داسی جال کنی چہ د ہمدغی خبری رد نہ کوو بلکی یقین ورباندی لرو وایو چہ دلته یی مطرح کول د ﴿وَلَا يَزِيدُ الظَّالِمِينَ إِلَّا خَسَارًا﴾ سرہ پہ زہر پوری پیوند نہ اخلی، او دا خکہ چہ د دی جملہ پہ لحاظ سرہ یی د معنی حاصل داسی راخبری چہ قرآن کریم د روحی امراضو دپارہ شفاء دہ مگر د کفارو دپارہ روحا وژونکی زہر دی.

شاکلہ خہ معنی؟

۱۸۔ پہ ﴿قُلْ كُلٌّ يَعْمَلُ عَلَى شَاكِلَتِهِ﴾ کنی د "شاکلہ" کلمہ د "شکل" لکہ "ضرب" خخہ اشتقاقہ شوہ دہ، د "شکل" کلمہ اصلاً د یوہ خاوی تہلو او بندولو تہ وضعہ شوہ دہ^(۲)، خبری او ہیئت تہ خکہ شکل وایو چہ ہر خوک پہ خپلی خبری سرہ د نورو خخہ جدا کہری، تہ بہ وایو چہ پہ خبرہ باندی تہلی شوی دی چہ خوک ورسرہ پکنی گہون نہ شی کولی.

د "شاکلہ" کلمہ پہ دی مقام کنی علماو کرامو پہ خط السیر او مذهب او ہم پہ خوی او عادت سرہ تفسیرہ کرہ دہ؛ نو د معنی حاصل یی داسی راخبری چہ: ہر خوک پہ ہغی لاری باندی روان دی کومہ چہ ورته بنہ او حقہ برہنی، یا پہ بل عبارت: ہر چاتہ خپلہ تگلارہ او خپل مذهب حق خرگندہری، مگر حقیقت دغسی نہ دی بلکی حقہ لارہ ہغہ دہ کومہ چہ ستاسو رب ﷻ نازلہ کرہ دہ نو د حق لاری خاوند ہمدی ﷻ ہر بنہ پیرنی او بس.

﴿وَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا﴾ ﴿۸۵﴾ وَلَئِنْ شِئْنَا لَنَذْهَبَنَّ بِالَّذِي أَوْحَيْنَا إِلَيْكَ ثُمَّ لَا تَجِدُ لَكَ بِهِ عَلَيْنَا وَكِيلًا ﴿۸۶﴾ إِلَّا رَحْمَةً مِن رَّبِّكَ إِنَّ فَضْلَهُ كَانَ عَلَيْكَ كَبِيرًا ﴿۸۷﴾ قُلْ لِّئِنْ أَجْتَمَعَتِ الْإِنْسُ وَالْجِنُّ عَلَىٰ أَن يَأْتُوا بِمِثْلِ هَٰذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا ﴿۸۸﴾ وَلَقَدْ صَرَّفْنَا لِلنَّاسِ فِي هَٰذَا الْقُرْآنِ مِن كُلِّ مَثَلٍ فَأَبَىٰ أَكْثَرُ النَّاسِ إِلَّا كُفُورًا ﴿۸۹﴾

(۱) التفسیر الکبیر ج ۲۱ ص ۳۴: تفسیر القاسمی ج ۱۰ ص ۲۷۷: روح المعانی ج ۱۵ ص ۱۴۵

(۲) مفردات الراغب ص ۲۷۳

[۸۵] او (ای پیغمبره!) کفار ستا څخه د روح په هکله پوښتنه کوي (چې حقیقت یې څه شی دی)، (دوی ته) ووايه چې روح زما د رب څخه د فرمان څخه (موجود شوی) دی. (د ده څخه یو مخلوق دی) او تاسو (ټولو انسانانو) ته د علم څخه نه دی درکړی شوی مگر لږ (چې د روح حقیقت پرې نه شی پېژاندلی).

[۸۶] او (ای پیغمبره!) ضرور که زمونږ اراده وشي نو خامخا هغه شی (قرآن کریم) به یوسو کوم چې مونږ تاته وحې کړی دی (بالکل به یې د سینو څخه وباسو او د صحیفو څخه به یې محوه کړو) بیا به نه د خپل ځان دپاره پرې په مونږ باندې (څوک) کارساز مونده نه کړي (چې بېرته یې درېه یاد کړي). [۸۷] مگر ستا د رب څخه د رحمت د کبله (یې نه درڅخه هېروو او نه یې محوه کوو)، یقیناً چې په تاباندې د خپل رب څخه فضل ډېر لوی دی.

[۸۸] (ای پیغمبره! کفارو ته) ووايه چې: که (بالفرض) ضرور بنیادمان او پیریان (چې د سرکشی استعداد پکښې شته دی) په دې باندې راټول شي (او قصد وکړي) چې د دغه قرآن کریم مثل (همرنگی کتاب) راوړي نو په مثل سره به یې راتگ ونه شي کړی (جوړ به یې نه کړی شي)، که څه هم د دوی ځینې کسان ځینو نورو ته قوت ورکوونکي (او په اخلاص سره مددکوونکي) وي. [۸۹] او ضرور به یې شکه مونږ د خلکو دپاره په دغه قرآن کریم کښې د هر ډول مثال (او استدلال) څخه بیا بیا بیان کړی دی، خو اکثره خلک ابا (منعه) کوي مگر د ناشکری څخه (اکثريت یې ناشکران دي).

ارتباطونه

۱- وړاندېني ایتونه په دې تمام شوي وه چې هر څوک په خپل نظر او په خپل صواب دید باندې عمل کوي او په دې ایتونو کښې د همدې مطلب څه مثالونو ته اشاره شوې ده، چې ځینې خلک د روحي امراضو په هکله نه بلکې پخپله د روح په هکله پوښتنه کوي چې هیڅ اړتیا ورته نه لري، او ځینې خلک د خپل روح په هکله نه بلکې د روحي امراضو په ارتباط خپل ځانونه پوه کوي چې په دنیا او آخرت کښې ورته په گټه تمامېږي.

۲- هلته دا مضمون هم شامل وه چې قرآن کریم د مؤمنانو دپاره شفاء او رحمت دی او د کفارو دپاره خساره (تاوان) زیاتوونکی دی، دلته په همدې مطلب باندې د قرآن کریم د اعجاز حجت او دلیل اقامه کړی شوی دی چې حاصل یې داسې راڅیږي:

د مطلب خلاصه

۱- ای پیغمبره! له دې کبله چې خلک د قرآن کریم په نسبت په دوه وو گروپونو باندې وېشلی شوی دی:

الف: د یوې ډلې صواب دید او خط السیر دا دی چې قرآن کریم ته د یوه اسماني کتاب په نظر گوري او په تاباندې د یوه حقاني پیغمبر عقیده لري، نو د دوی دپاره د قرآن کریم هر یو ایت شفاء ده

بني اسرائيل (۱۷)

چې د روحي امراضو څخه پرې بچ کېږي او د شیطاني اشتباهاتو مخه یې پرې نیوه کېږي، او هم ورته رحمت دی چې په تعميل سره ورباندې خپله دنیا او خپل آخرت روښانه گرځوي، او بالاخره ستا څخه د تعميل په غرض په ضروریاتو کښې پوښتنې کوي او بس.

ب: بله ډله خلک (چې د کفارو څخه عبارت دي) په هغې تگلاره باندې روان دي کومه چې په دنیا او آخرت دواړو کښې ورته په نقصان تمامېږي. دوی قرآن کریم ته د شک په نظر گوري او ته ورته د الله ﷻ پیغمبر نه برېښي، نو د همدې کبله ستا څخه د داسې شیانو پوښتنې کوي چې د هغو جوابونو ته دوی ضرورت نه لري، بلکې د عناد څخه منشا اخلي. مثلاً ستا څخه پوښتنه کوي چې روح څه شی دی؟ او داسې درته نه وایي چې روحي امراض په شي باندې اصلاح کېږي او دارو درمل یې په څه شي باندې صورت نیسي؟

نو ای پیغمبره! ته دغو عنادي سوال کوونکو ته لنډ جواب ورکړه چې:

اول: روح خوزما د رب ﷻ د اوامرو څخه یو امر دی او د ده ﷻ د مخلوقاتو څخه یو مخلوق دی، ترڅو پورې چې دغه امر او دغه شی په بدن کښې موجودیت ولري نو سړی ژوندی وي او کله چې د بدن څخه بهر شي نو سړی مړ شي.

دوهم: که تاسو له دې څخه اضافه معلومات غواړئ چې حقیقت یې څه شی دی نو تاسو پرې د پوهېدلو توان نه لرئ، ځکه چې د روح په حقیقت باندې د پوهېدلو دپاره لوی علم او لوی استعداد په کار دی چې دا تاسو ته نه دی درکړی شوی بلکې تاسو ته ډېر لږ علم درکړی شوی دی چې فقط خپل ضروریات ورباندې پوره کړئ او خپله جاله ورباندې روانه کړئ، او په روح باندې پوهېدل ستاسو د ضروریاتو څخه نه دي.

۲- ای پیغمبره! که کفار خپله ذکره شوې تگلاره بدله کړي او د عنادي پوښتنو څخه لاس واخلي نو ضرور به قرآن کریم د دوی دپاره هم شفاء او رخصت جوړ شي، ځکه چې قرآن کریم پخپله په خپل ځان باندې شاهدي اداء کوي چې په حقه د الله ﷻ د پلوه نازل شوی دی، او دا ځکه چې:

الف: که بالفرض قرآن کریم حقاني کتاب نه وي او ته حقاني پیغمبر نه وي نو هیڅ کله به ته نه وي توانېدلی چې یوه ایت یا یوه سورت ته دې په خپل زړه کښې ځای ورکړی وي، لکه چې د بعثت څخه وړاندې تا دغه کار نه شو کولی.

ب: نو ستا په ژبه باندې د قرآن کریم تلاوت یو دلیل دی چې دا حقاني کتاب دی او ستا په سینه کښې یې تقرر نیول بل دلیل دی چې الله ﷻ په حقه نازل کړی دی.

نو که بالفرض زمونږ اراده وشي او مونږ وغواړو نو همدغه قرآن کریم به (چې مونږ تاته وحی کړی دی) ستا د سینې څخه بهرته وباسو لکه څنګه یې چې د بعثت څخه وړاندې ستا په سینه کښې موجودیت نه درلود، نو دا کار به وکړو، خو په دغه وخت کښې به ته هیڅوک د خپل ځان دپاره مونده نه کړې چې زمونږ په ضد کار وکړي شي او قرآن کریم بهرته ستا سینې ته درتاو کړي (ستا کارسازي وکړي)، مګر دغه کار به یوازې او یوازې ستا د رب ﷻ په رحمت او فضل سره صورت

نبی او بس، نو پوره څرگنده شوه چې (ای پیغمبره!) په تاباندې د خپل رب ﷺ فضل ډېر لوی او عظیم الشان دی چې د یو پلوه یې درياندې قرآن کریم درنازل کړ او د بله پلوه یې ورته ستا په سینه کښې تقرر او ځای ورکړ.

ج: ای پیغمبره! لکه څنگه چې د قرآن کریم د یوه ایت یا یوه سورت د جوړلو څخه ته عاجز وې او عاجز یې، همدارنگه ترې ټول مخلوقات په عجز او ناتوانۍ کښې وه او دي. نو که بالفرض ټول انسانان او ټول پیریان د دې دپاره راغونډ شي چې د دغه قرآن کریم مقابله وکړي نو دوی به ونه توانېږي او مثل به یې رانه وړلی شي، که څه هم دوی ټول سره لاس یو کړي او یو تربله سره په ډېر اخلاص کومک او یو د بل تائید وکړي.

۳- ای پیغمبره! وگوره چې مونږ په واقعي توګه په دغه قرآن کریم کښې د همدې د حقانیت د اثبات دپاره بیابیا په هر ډول اسالیبو کښې بیان کوو او په ډول-ډول مثالونو کښې یې درته واضحه کوو مګر اکثره خلک خپله تګلاره نه بدلوي او د دغه لوی رحمت شکر به نه کوي، بلکې په بیابیا بیان باندې یې ناشکري لا اضافه کېږي او د حسد او کینې اورونه یې په زړونو کښې لا تازه کېږي، او خصاره او تاوان یې پرې لا زیاتېږي.

توضیحات

- ۱- د ﴿وَسْأَلُونَكَ عَنِ الرُّوحِ﴾ په مرفوع ضمیر کښې دوه ډوله توجیحات روایت شوي دي، یا په بل عبارت: په دې خبره کښې چې د نبی کریم ﷺ څخه د روح پوښتنه چا کړې ده علماء کرام په لاندې دوه وروپوښو باندې وېشلی شوي دي:

الف: عبد الله بن مسعود ؓ وايي چې یوه ورځې زه د نبی کریم ﷺ سره د مدینې منورې د ابادۍ څخه بهر روان وم حال دا چې نبی کریم ﷺ د خرما د ونې په یوه څاخ باندې تکیه کوله (د همسا کار یې ترې اخست) په عین وخت کښې د یهودانو په ټولګي باندې تېر شو نو هغوی یو تربله سره وویلې چې تاسو د ده څخه د روح په هکله پوښتنه وکړئ.

د همدې ټولګي څخه ځینو کسانو ځینو نورو ته مخ وړ وړاوه چې پوښتنه ترې مه کوئ، هسې نه چې داسې جواب درکړي چې هغه ستاسو خوښ نه وي. مګر نورو ټینګار وکړ چې ضرور به ترې پوښتنه کوو، نو د همدوی څخه یو سړی ودرېده او ویې ویلې چې: ای ابا القاسم! روح څه شی دی؟، «فَسَكَتَ فَقُلْتُ إِنَّهُ يُوحَىٰ إِلَيْهِ فَقُمْتُ فَلَمَّا انْجَلَىٰ عَنْهُ فَقَالَ ﴿وَيَسْأَلُونَكَ عَنِ الرُّوحِ﴾ (الآیة)»^(۱) نو نبی کریم ﷺ سکوت وکړ، نو ما له خپله ځانه سره وویلې چې یقیناً وحې پرې نازلېږي نو زه ودرېدم، نو کله چې د وحې حالت د نبی کریم ﷺ څخه لرې شو نو ذکر شوی ایت شریف یې ولوست.
- ب: زبنتو ډېرو مفسرینو کرامو لیکلي دي^(۲) چې یو ځل د مکې معظمې مشرکانو د مدینې

(۱) صحیح البخاري ج ۱ ص ۲۴

(۲) تفسیر البغوي ج ۳ ص ۱۳۴: اسباب النزول للواحدی ص ۱۹۷: المحرر الوجيز ج ۱ ص ۲۴۰

بنی اسرائیل (۱۷)

منورې يهودانو ته يوه جرگه ورولبېله ترڅو د هغوی څخه د نبی کریم ﷺ په هکله پوښتنه وکړي چې ایا د ده نبوت به واقعیت لري او که څنگه، تاسو څو اهل العلم یاست؟. هغوی ورته وویل چې تاسو ترې د درې شیانو په باره کښې پوښتنې وکړئ نو که درېواړو ته یې جواب درکړ او یا یې یوه هم جوابه نه کړه نو نوموړی پیغمبر نه دی، او که دوه وو ته یې جواب درکړ او د یوې پوښتنې د جواب څخه ساکت شو نو تاسو پوه شئ چې په حقه پیغمبر دی، درې شیان دا دي:

اول: په پخوانیو زمانو کښې یو ټولګی ځوانان ورک شوي وه د هغوی عجیبه حالات څنگه وه، په څه کیفیت ورک شوي وه او په څه کیفیت مونده شوه؟

دوهم: د هغه سړي هم څه حال شرحه کړه کوم چې د ځمکې شرق او غرب ته رسېدلی وه؟

درېم: همدارنګه مونږ ته څرګنده کړه چې روح څه شی دی؟

کله چې د يهودانو په اشاره ذکرې شوې قریشي جرګې نبی کریم ﷺ ته ذکرې شوې درې پوښتنې راجع کړې نو نبی کریم ﷺ ورته وعده ورکړه چې سبأ ته به جواب در واوړم، خو د "إِنْ شَاءَ اللَّهُ" کلمات یې هېر شوه.

د روایاتو په اختلاف سره دولس یا پنځلس ورځې وځنډیده او نبی کریم ﷺ ډېر غمژن شو، او د مشرکانو پروپاګند ورباندې ډېر دروند تمام شو چې مونږ ته یې د جواب دپاره یوه شپه وعده راکړه او اوس دومره او دومره شپې تېرې شوې او جواب نه راکوي.

خو د ذکر و شوو شپو څخه وروسته لاندې ایتونه نازل شوه چې:

﴿وَلَا تَقُولَنَّ لِشَايٍ إِنِّي فَاعِلٌ ذَٰلِكَ غَدًا ۚ﴾ (۱) ﴿إِلَّا أَنْ يَشَاءَ اللَّهُ﴾ [الكهف: ۲۳، ۲۴] یعنې ای

پیغمبره! او د هیڅ شي په باره کښې (داسې) مه وایه چې: زه سبأ ته د دغه کار کوونکی یم، مګر هله چې متصل ورسره ووايي چې: که الله ﷻ اراده فرمایلي وي.

همدارنګه اصحاب الکهف قیصه په ﴿أَمْرٌ حَسِبْتُمْ أَنْ أَصْحَابَ الْكَهْفِ وَالرَّقِيمِ﴾ [الكهف: ۹]

ایت سره پیل شوه، او په ﴿وَسْتَغْلِبُونَكَ عَنْ ذِي الْقَرْنَيْنِ﴾ [الكهف: ۸۳] کښې د هغه سړي حال بیان شو چې په شرق او غرب کښې ګرځېدلی وه، یا په بل عبارت: د الکهف سورت ټول نازل شو^(۱).

بالآخره د روح په هکله ذکر شوی ایت شریف نازل شو چې حقیقت ورته ونه ښودل شو او په اجمالي بیان باندې یې اکتفاء وکړی شوه چې تاسو په روح باندې د پوهېدلو توان نه لرئ.

ج: د عبد الله بن عباس رضی الله عنهما په روایت^(۲) یوه ورځې قریشو يهودو ته وویل چې مونږ ته داسې یو شی (په خوله کښې) راکړئ چې مونږ پرې د دغه سړي (نبی کریم ﷺ) څخه پوښتنه وکړو نو هغوی ورته وویل چې د روح په هکله ترې پوښتنه وکړئ، نو کله چې قریشو د نبی کریم ﷺ څخه پوښتنه وکړه نو ذکر شوی ایت شریف نازل شو.

(۱) الدر المنثور ج ۵ ص ۳۵۷: تفسیر ابن کثیر ج ۳ ص ۷۱

(۲) جامع الترمذی ج ۲ ص ۱۴۶

بیا نو یهودانو اعتراض وکړ چې مونږ ته خو تورات را کړی شوی دی چې ډېر علم پکښې نغښتی دی نو ایا دا عجیبه نه ده چې مونږ په کم علمانو کښې وشمېرلی شو؟ نو الله ﷻ نبي کریم ﷺ ته جواب ورنازل کړ چې: ﴿قُلْ لَوْ كَانَ الْبَحْرُ مِدَادًا﴾ [الكهف: ۱۰۹] یعنې ستاسو په شمول د ټولو انسانانو بلکې د ټولو مخلوقاتو علم د الله ﷻ د علم په نسبت ډېر لږ او ناچیز دی.

تبصره

۲- د ذکر و شوو تشریحاتو څخه د سړي په ذهن کښې کیني چې د روح په باره کښې یهودانو دوه کرته سوال کړی دی، یو ځل په غیر مستقیمه توګه د قریشي جرګې په ذریعه او بل ځل په مستقیمه توګه په مدینه منوره کښې.

که څه هم ځینو مفسرینو کرامو لیکلي دي چې امکان لري چې ذکر شوی ایت شریف دوه ځلې نازل شوی وي، یو ځل په مکه معظمه کښې او بل ځل په مدینه منوره کښې^(۱)، مګر که څوک د عبد الله بن مسعود رضی الله عنه ذکر شوي روایت ته په ځیر سره وګوري نو پوه به شي چې ایت شریف دوه کرته نه دی نازل شوی، ځکه چې په روایت کښې د "نزلت" کلمه نشته بلکې د «فَلَمَّا الْجَلَّى عَنْهُ فَقَالَ» کلمات روایت شوي دي، یعنې کله چې د نبي کریم ﷺ څخه د وحې حالت لرې شو نو ذکر شوی ایت شریف یې ولوست، ته به وایې چې الله ﷻ به ورته وحې کړې وي چې دوی ته هغه جواب مستقیماً ورکړه کوم جواب چې تا په مکه معظمه کښې په غیر مستقیمه توګه ورکړی وه.

دلته روح په کومه معنی سره دی؟

۳- په ﴿وَتَسْتَلُونَكَ عَنِ الرُّوحِ﴾ کښې د "روح" کلمه په زبنتو ډېرو معناوو باندې استعماله شوې ده، لکه: راحت، قوت، نصرت، قرآن، عیسی ﷺ، جبرائیل امین ﷺ او داسې نور^(۲) مګر په دې کښې اختلاف دی چې په دې مقام کښې د روح کلمه په کومې معنی سره ده؟ یا په بل عبارت: په کومه معنی باندې نبي کریم ﷺ ته د روح په هکله پوښتنه راجع کړې شوې ده؟

په دې معنی کښې علماوو کرامو زبنت ډېر اقوال کړي دي چې تقریباً اوو ته رسېږي^(۳) خو د جمهورو علماوو کرامو په نظر د هغه روح څخه پوښتنه شوې ده په کوم پورې چې د یوه ساکنین ژوند توقف لري. همدا نظر صحیح دی^(۴) خو پوښتنه د حقیقت پېژاندلو ته متوجه ده چې مونږ ته یې حقیقت بیان کړه، مګر جواب د حقیقت په بیان سره ورنه کړی شو چې: تاسو ورباندې د پوهېدلو توان نه لرئ، تاسو ته لږ علم درکړی شوی چې خپل ضروریات پرې پوره کړئ او خپله ځاله پرې روانه کړئ؛ بلکې د روح یو حال ورته واضحه کړی شو چې روح زما د رب ﷻ د اوامرو څخه یو امر دی

(۱) روح المعانی ج ۱۵ ص ۱۵۳

(۲) لسان العرب ج ۲ ص ۴۶۳: تفسیر القاسمي ج ۱۰ ص ۲۹۳

(۳) زاد السیر ج ۵ ص ۵۸. تفسیر ابن کثیر ج ۳ ص ۶۱

(۴) تفسیر امی السعد ج ۵ ص ۱۹۲. البحر المحیط ج ۷ ص ۱۰۶

چې همدی ښه ورباندې ډېر ښه پوهېږي، نه یې پرې بل چاته علم ورکړی دی او نه یې علم ته څوک اړتیا لري.

دغه ډول جواب ورکولو ته "الأسلوب الحکیم" ویل کېږي، یعنې د حکمت څخه ډکه طریقه. د ښه وضاحت دپاره د ذکر شوي جواب څه نظائر ولولئ:

الف: په [البقرة: ۱۸۹] ایت کښې د یوه احتمال په بنیاد د نبی کریم ﷺ څخه د میاشتو د تفراتو وجوه غوښتلې شوي وه، خو الله ﷻ د کیفیاتو په بیان سره جواب ورکړ چې تاسو ته مناسب دي چې د میاشتو د تفراتو فوائدو ته متوجه شئ، نه دا چې دا تفرات څه وجوه لري.

ب: الله ﷻ د فرعون د خولې څخه حکایت کوي چې موسیٰ ﷺ ته یې وویلې چې: ﴿وَمَا رَبُّ الْعَالَمِينَ﴾ [الشعراء: ۲۳] یعنې هغه رب العالمین کوم چې ته ما هغه ته وردعوت کوي هغه څه شی دی (حقیقت یې څه دی)؟ مگر موسیٰ ﷺ د رب العالمین ﷻ په څه اختصاصي صفاتو باندې جواب ورکړ چې: د اسمانو، ځمکو او د هغو شیانو رب دی چې د دغو دواړو ترمنځ دي.

سوال جواب

۴_ که څوک وایي چې: د وړاندې بیان څخه واضحه شوه چې د روح موضوع د بحث دپاره ډېر مستقیمه او یا غیر مستقیمه توگه) یهودانو مطرحه کړې وه، خو پوښتنه دا ده چې په ﴿وَمَا أُوتِيتُمْ مِنَ الْعِلْمِ إِلَّا قَلِيلًا﴾ کښې خطاب یوازې یهودانو ته متوجه دي او که ټول انسانان مخاطب کړی شوي دي؟ مونږ وایو چې: د ځینو مفسرینو کرامو نظر دا دی چې که څه هم یهودانو ته تورات ورکړې شوی وه مگر د روح په حقیقت باندې د پوهېدلو توان نه ورکړی شوی، اما په دې امت کښې الله ﷻ داسې بندگان پیدا کړي دي چې په حقیقت باندې یې پوهېږي^(۱) نو ذکر شوی خطاب یوازې یهودانو ته متوجه دی. د همدې کبله ځینو مفسرینو کرامو د روح په حقیقت پېژاندلو کښې ډېر اوږده بحثونه کړي دي^(۲) که څوک یې د لوستلو شوق لري نو هملته دې مراجعه وکړي.

مگر بهتره داسې برېښي چې ذکر شوی خطاب به ټولو انسانانو ته متوجه وي او دا ځکه چې: الف: لږ وړاندې د لومړنۍ توضیح د "ج" په ماده کښې تېر شو چې د یهودانو د قناعت دپاره الله ﷻ [الکھف: ۱۰۹] ایت نازل کړ او د یهودانو په شمول د ټولو بنیادمانو علوم قلیل وگڼل شوه.

ب: که بالفرض د روح په حقیقت باندې د دې امت څخه څوک پوهېدلی نو اقلأ په یوه خبره او په یوه تعریف باندې خو به سره متفق شوي وي او یا به یې اختلاف زښت ډېر شقونه نه وي پیدا کړي حال دا چې د نوموړي په حقیقت کښې ټول اقوال (۷۰) شقونو ته رسېږي، نو ډېر اختلاف د ناپوهۍ څخه نمایندګي کوي. همدا نظر شیخ المفسرین (العلامه الطبري علیه الرحمة) هم صواب گڼلی دی^(۳).

(۱) تفسیر المظهر ج ۵ ص ۴۸۵

(۲) روح المعاني ج ۱۵ ص ۱۵۴، ۱۶۴: التفسیر الکبیر ج ۲۱ ص ۳۶، ۵۳: تفسیر القاسمي ج ۱۰ ص ۲۸۴

(۳) تفسیر الطبري ج ۱۵ ص ۵۷

۵- په ۱۰ قُلْ لِّهِنْ آخِثَمَتِ الْإِنْسُ وَالْجِنُّ ۖ (الآیه) کښې د قرآن کریم اعجاز ته اشاره شوې ده چې مونږ د الله ﷻ په فضل او توفیق سره د [البقرة ۲۳] ایت لاندې ښه پوره شرحه کړې دی، بیا شرحه کولو ته یې اړتیا نه گورو.

۱۰ وَقَالُوا لَنْ نُّؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعًا ۖ أَوْ تَكُونَ لَكَ جَنَّةٌ مِنْ نَخِيلٍ وَعِنَبٍ فَتُفَجِّرَ الْأَنْهَارَ خِلَالَهَا تَفْجِيرًا ۖ أَوْ تُسْقِطَ السَّمَاءَ كَمَا زَعَمْتَ عَلَيْنَا كِسْفًا أَوْ تَأْتِيَ بَالِلًا ۖ وَالْمَلَكُ قَبِيلًا ۖ أَوْ يَكُونَ لَكَ بَيْتٌ مِّنْ زُخْرٍ أَوْ تَرْقَىٰ فِي السَّمَاءِ وَلَنْ نُّؤْمِنَ لِرُقِيِّكَ حَتَّى تُنْزِلَ عَلَيْنَا كِتَابًا نَّقْرُؤُهُ ۚ قُلْ سُبْحَانَ رَبِّي هَلْ كُنْتُ إِلَّا بَشَرًا رَسُولًا ۖ وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا ۖ قُلْ لَوْ كُنْتُ فِي الْأَرْضِ مَلَكًا يَمْشُونَ مُطْمَئِنِّينَ لَنَزَّلْنَا عَلَيْهِم مِّنَ السَّمَاءِ مَلَكًا رَسُولًا ۖ قُلْ كَفَىٰ بِاللَّهِ شَهِيدًا بَيْنِي وَبَيْنَكُمْ إِنَّهُ كَانَ بِعِبَادِهِ خَبِيرًا بَصِيرًا ۖ وَمَنْ يَهْدِ اللَّهُ فَهُوَ الْمُهْتَدِ ۖ وَمَنْ يُضِلِلْ فَلَنْ تَجِدَ لَهُمْ أَوْلِيَاءَ مِنْ دُونِهِ ۖ وَنَحْشُرُهُمْ يَوْمَ الْقِيَمَةِ عَلَىٰ وُجُوهِهِمْ عُمِّيًّا وَبُكْمًا وَصُمًّا مَّا وَنَّهُمْ جَهَنَّمَ كُلَّمَا خَبَتْ زِدْنَاهُمْ سَعِيرًا ۖ ذَلِكَ جَزَاؤُهُمْ بِأَنَّهُمْ كَفَرُوا بِآيَاتِنَا وَقَالُوا أَإِذَا كُنَّا عِظْمًا وَرُفْنًا أَإِنَّا لَمَبْعُوثُونَ خَلْقًا جَدِيدًا ۖ أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ قَادِرٌ عَلَىٰ أَنْ يَخْلُقَ مِثْلَهُمْ وَجَعَلَ لَهُمْ أَجَلًا لَا رَيْبَ فِيهِ فَأَبَى الظَّالِمُونَ إِلَّا كُفُورًا ۖ

[۹۰] او مشرکان وايي چې مونږ به هيڅکله تاته (د حقانيت) عقیده ونه کړو ترڅو چې ته زمونږ دپاره (د مکې معظمې) د ځمکې څخه بهېدونکي چينه جاري کړې (چې کرونده پرې وکړو).
[۹۱] يا تالره د خرماگانو او انگورو باغ شي (ته دغسې باغ ولري) چې په منځکښې يې ويالې روانې کړې (وبهويې) روانول (بهول).

بنی اسرائیل (۱۲)

[۹۲] یا لکه څنگه چې ته گومان کوي په مونږ باندې اسمان په داسې حال کېښې راوغورزوي چې توتې توتې وي او یا الله ﷻ او پرېښتې (مونږ ته) مخامخ راولي (چې ستا د رسالت تصدیق وکړي). [۹۳] یا تالره شي (ته ولري) د سرو زرو کوټه (کور)، یا ته (زمونږ د نظر لاندې) اسمان ته وڅېړي (هو! اسمان ته به) ستا د ختلو د کبله هم هیڅکله ایمان رانه وړو ترڅو چې په مونږ باندې (د ځانه سره) داسې مکتوب راوړي چې مونږ یې پخپله باندې قرائت کړو (او په تاباندې د ایمان راوړلو غوښتنه پکښې لیکلې شوې وي).

(ای پیغمبره! په جواب کېښې ورته) ووايه چې: زما رب ﷻ ته (د ټولو شرکیاتو څخه) پاکي ده، ایا زه یم (بلکې نه یم زه) مگر لېږلې شوی بشر یم (ستاسو غوښتنې زما په توان کېښې نشته). [۹۴] او (ای پیغمبره!) خلک (بل شي) نه دي منعه کړي چې دوی ایمان راوړي (البته) کله چې دوی ته هدایت ورغی مگر (همدې منعه کړي دي چې) دوی وایي ایا الله ﷻ بشر (انسان) د پیغمبر په حیث استولی دی؟ (که الله ﷻ دا کار کولی نو پرېښته به یې رالېږلې وي).

[۹۵] (په جواب کېښې ورته) ووايه: که (بالفرض د بنیادمانو په عوض) په ځمکه کېښې پرېښتې وي (اوسېدلې) چې پکښې د آرامۍ په حال کېښې ګرځېدلې (اسمان ته یې پرواز نه کولی) نو هرومرو به مونږ په دوی باندې د اسمان څخه پرېښته د پیغمبر په حیث ورلېږلې وي (چې په اسانۍ سره یې ترې استفاده کړې وي).

[۹۶] (ورته) ووايه چې: زما او ستاسو په منځ کېښې الله ﷻ د شاهد په حیث بس دی، یقیناً همدې ﷻ په خپلو بندګانو باندې خبردار او بینا دی.

[۹۷] او هرڅوک چې الله ﷻ (ورته) هدایت وکړي نو همدې (سمه) لاره موندونکی دی، او الله ﷻ چې هرڅوک ګمراه کړي نو هیڅکله به ته دوی ته د همدې ﷻ څخه په غیر څه دوستان مونده نه کړي (چې هدایت ورته وکړي).

او مونږ به دوی د قیامت په ورځ په خپلو مخونو باندې په داسې حال کېښې حشر کړو چې رانده او ګونګان او (هم) ګانه به وي. د دوی استوګنځای دوزخ دی، هر کله چې د دوزخ لمبې مړې شي نو مونږ به دوی ته لمبې وهونکې اور ورزیات کړو (لمبې به یې بیا ورتازه کړو).

[۹۸] دغه (دوزخ) د دوی د دې کبله جزاء (ټاکلې شوې) ده چې یقیناً دوی زمونږ په ایتونو باندې کفر غوره کړی دی او وایي چې: ایا کله چې مونږ هډوکي او (ورستې) خاورې شو ایا یقیناً مونږ به په نوي پیدایښت سره راپاخولی شوي یاستو (مونږ به راپاخولی شو)؟

[۹۹] ایا (دغه خبره کوي) او نه ګوري (نه پوهېږي) چې یقیناً هغه الله ﷻ چې اسمانونه او ځمکې یې پیدا کړي دي په دې باندې قادر دی چې (دوی او) د دوی امثال (بیا) خلق کړي. او الله ﷻ د دوی دپاره داسې نېټه ټاکلې ده چې شک پکښې نشته (او تر اوسه پورې لا نه ده رارسېدلې). نو (د ذکر و شوو دلایلو سره سره) ظالمان (مشرکان د هر شي څخه) منعه کوي مګر د انکار څخه (او دلایل د پښو لاندې کوي).

د لاهوتی ایتونه په دې تمام شوي وه چې د خلکو اکثریت ناشکره دی، په دې ایتونو کې یې د ناشکری مثالونو ته اشاره شوې ده چې نه د قرآن کریم شکر اداء کوي او نه د پیغمبر ﷺ په نبوت باندې شکر ویایي، نو حاصل یې داسې راڅرګړي:

د مطلب خلاصه

ای پیغمبره! اوس نو په خپل امت باندې د اکثره (کفارو) د ناشکری مثالونه په لاندې ډول قرآن کړه:

۱- برسېره په دې چې مشرکان خپله کفري او شرکي تګلاره نه بدلوي او د قرآن کریم د اعجاز څخه د قلبی شبهاتو او شکونو د محو کولو دپاره کار نه اخلي تاته د معجزاتو فرمایش هم درکوي، نه به وایي چې د قرآن کریم عظیم الشانه معجزه دوی ته نه ده ورکړه شوې او کفر یې د معجزاتو د عدم موجودیت د کبله صورت نیولی دی. هغه دا چې:

الف: دوی وایي چې: مونږ به په تاباندې ترهغه ایمان رانه وړو، ترڅو چې مونږ ته د مکې معظمې په وچه بیدیا کېنې چينې وېهوي، ترڅو پرې مونږ خپل بیابانونه اباد کړو او د ښو پرېمانه غلوانو خاوندان شو.

ب: که دا نه کوي نو اقلأ د خپل خان دپاره خو د یوه باغ بندوبس وکړه چې د کجورو او انگورو د ونو لرونکي وي او په داخل کېنې یې ډکې ویالې روانې وي چې په بهېدلو کېنې یې د هیچا شک او شبهه نه وي، یا په بل عبارت: د خپل خان دپاره خو د اعجاز په توګه د شام د باغونو غوندې یو باغ ولره، ترڅو ستا امتیاز د نورو خلکو څخه په ډاګه شي.

ج: که دا کار هم نه کوي نو د معجزې په توګه په مونږ باندې د اسمان څخه توتې راوغورزوه لکه چې نه کله-کله مونږ په همدغه سقوط باندې ډاروي، که ته په خپله دعوه کېنې صادق یې نو دغه عذاب دې ولې تال کړی دی؟

د: او یا الله ﷻ او پرېنستې مخامخ راوله چې زمونږ په وړاندې ستا د نبوت تصدیق وکړي. ه یا باید ته د سرو زرو کوټه ولرې، ترڅو د خلکو څخه ممتاز جوړ شي لکه څنګه چې د امتیاز مدعي یې، که نه نو اقلأ ستا کور ته باید د سرو زرو په اوبو باندې رنګ ورکړی شوی وي.

و: که ذکر شوي کارونه یو هم نه کوي نو باید زمونږ په وړاندې پورته اسمان ته وڅېړه چې مونږ دې په سترګو باندې وګورو، هسې نه چې مونږ دې ونه ګورو او ته ادعاء وکړې چې زه بېګاه شپه اسمان ته ختلی وم او سهار بېرته راغلم. خو په یاد ولره چې اسمان ته په محض اوچته کېدلو باندې هم مونږ په تاباندې هیڅکله ایمان نه راوړو ترڅو چې د خپله خانه سره یو کتاب هم رابښکته کړې چې زمونږ په نامه باندې لیکلی سوی وي او مونږ پکېنې پخپله ولولو چې: ای فلانکېه! په دغه کتاب (لیک) در وړونکي باندې ایمان راوړه، دا په حقه پیغمبر دی.

بنی اسرائیل (۱۷)

۲۔ نو ای پیغمبره! د مشرکانو د ذکر و شوو فرمایشاتو د رد دپاره لنه جواب ورکړه چې: زه خپل رب ﷻ ته د دې څخه د پاکۍ نسبت کوم (ده ﷻ ته پاکي ده) چې زه ورسره په تګونیناتو کښې شریک جوړ شم، زه نه د ځمکې څخه چينې راغوتولی شم، نه د بيدیاگانو څخه باغونه جوړولی شم، نه د اسمان څخه ټوټې راغورزولی شم، نه الله ﷻ او پرېستې ستاسو سره مخامخ کولی شم، نه د سروزرو کور جوړولی شم او نه اسمان ته ختلی شم چې ستاسو په نامه مکتوبونه راوړم او تاسو یې ولولی، دا کارونه پخوانیو پیغمبرانو هم نه دي کړي او نه د دغو کارونو دپاره استولی شوي وه.

زه خو بل څوک نه یم فقط بنیادم یم، زه هغه کارونه کولی شم کوم کارونه چې بنیادمان کوي، هو! د بنیادمانو څخه یو امتیاز لرم چې: زه د الله ﷻ د پلوه پیغام راوړونکی یم او بس، زه د پیغام رسونې څخه علاوه په تګونیناتو کښې هیڅ واک او اختیار نه لرم، نو تاسو ته په کار دي چې زما څخه د نبوت په مربوطاتو کښې پوښتنې او غوښتنې وکړئ او بس.

د کفارو بله ناشکري

۳۔ ای پیغمبره! الله ﷻ په انسانانو باندې احسان کړی دی چې د همدوی د جنس څخه یې دوی ته پیغمبر ور استولی دی (او تاته یې دغه لوړه درجه درپېرزو کړې ده)، چې ترڅو دوی ورسره ناسته پاسته او خبرې اترې وکولی شي، او د استفادې دپاره یې ورته زمینه برابره کړې ده. مگر کفار د همدغه احسان هم ناشکري کوي او ایمان پرې نه راوړي بلکې همدغه احسان د ایمان راوړلو مانع بولي چې که دا رښتیا پیغمبر وی نو انسان به نه وی، او دا ورته عجیبه برېښي چې الله ﷻ یو بنیادم د رسول په حیث وراستوي، دوی وایي چې: ایا الله ﷻ بنیادم پیغمبر رالېږلی دی؟

۴۔ ای پیغمبره! د کفارو ذکره شوې اشتباهه جوابه کړه او زمونږ د پلوه ورته د یوه رسول په حیث ورسوه چې: که بالفرض په ځمکه کښې ستاسو په عوض پرېستې ګرځېدلی راګرځېدلی او ستاسو په عوض ځمکه د هغوی مرکز وی او کوم ډول مکلفیت چې تاسو ته متوجه دی دا هغوی ته متوجه وی، نو ضرور به مونږ د هغوی د جنس څخه کومه پرېسته د پیغمبر په حیث وراستولې وی او انسان به مو د پیغمبر په صفت نه وی وراستولی، او دا ځکه چې زمونږ د حکمت همدا غوښتنه ده چې هر یو مخلوق ته د همدوی د جنس څخه پیغمبر ور واستوو.

۵۔ ای پیغمبره! تکراراً کفار مخاطب کړه چې: ای خلکو که الله ﷻ ستاسو د معجزاتو فرمایش پوره نه کړ نو زه خو یې بې معجزو او بې خوارکو نه یم دراستولی بلکې پخپله الله ﷻ زما په رسالت باندې شاهدي وایي چې قرآن کریم (معجز کتاب) یې راباندې رانازل کړی دی، ایا د الله ﷻ شهادت تاسو ته د ایمان د راوړلو دپاره کفایت نه کوي.

په دې باندې علاوه، الله ﷻ په خپلو ټولو بندګانو باندې خبردار او بینا دی، نو که بالفرض ما ورباندې دروغ ټرلي وی چې زه پیغمبر یم حال دا چې زه په واقع کښې پیغمبر نه وی، نو ایا ماته به یې جزا نه وی راکړې؟ ایا زما په دروغینې دعوي باندې به یې شاهدي اداء کړې وی؟ او بالاخره ایا

زابه بي په دغه صورت کښې نه وي تکذيب کړی؟

۷- ای پیغمبره! نو د کفارو د ایمان د نه راوړلو وجه د معجزاتو کمبود نه دی بلکې وجه یې دا ده چې د الله ﷻ اراده نه ده شوې چې دوی ته هدایت وکړي، بلکې الله ﷻ اراده کړې ده چې د دوی د حالاتو د غوښتنې په مطابق دوی گمراه او بې لارې کړي.

او پوره واضحه ده چې د الله ﷻ د پلوه لار ښودلې شوی څوک بې لارې کولی نه شي او د همدې ﷻ د پلوه گمراه کړی شوی څوک په لار کولی نه شي، حتی ته (چې یو پیغمبر یې) هم دوی ته د الله ﷻ څخه په غیر څه دوستان نه شي موندلې چې د گمراهۍ څخه یې سمې لارې ته واړوي.

۷- دا خو د ذکر و کفارو دنیاوي جزا ده چې د هدایت توفیق به مونده نه کړي، اما اخروي جزا یې دا ده چې:

الف: ذکر شوي کفار به مونږ د قیامت په ورځ په خپلو مخونو باندې د حساب کتاب میدان ته حشر کړو حال دا چې دوی به په دغه وخت کښې په سترگو رانده، په ژبه گونگان او په غوږونو کانه وي، چې دوی په دنیا کښې د خپلو ټولو حواسو څخه حقاني کار نه وه اخستی او ټول یې په لاهو او لعب کښې کارولي وه.

ب: اما د حشر د میدان څخه وروسته به د ذکر و شوو کافرانو دائمي استوگنځای دوزخ وي چې هېڅکله به په دوی باندې سوږ نه کړی شي، بلکې هر کله چې سپړېدلو ته میلان وکړي نو مونږ به یې ورته بیا د گرمۍ د حیثه زیات کړو، نو د دوزخ اور به سپړېږي نه، بلکې لا به تېږېږي او گرمېږي.

۸- ای پیغمبره! دغه جزا ذکر و شوو کافرانو ته بې سببه نه ده ټاکلې شوې بلکې سبب یې دا دی: الف: دوی زمونږ ایتونو (قرآن کریم) ته د دروغو نسبت کوي او عظیم الشانه معجزه یې د پښو لاندې کړې ده او د عناد د کبله فرمایشي معجزات غواړي.

ب: دوی د بیا ژوندي کېدلو څخه انکار کوي او وایي چې کله مونږ هډوکي هډوکي او ټوټه-ټوټه شو، ایا مونږ به بیا په نوي پیدایښت سره د قبرونو څخه ژوندي راپورته کړی شو؟ دا کار هېڅکله کېدونکی نه دی.

۹- ای پیغمبره! ایا د حشر منکران نه گوري او نه پوهېږي چې هغه الله ﷻ کوم چې ځمکې او اسمانونه یې پیدا کړي دي، په دې باندې قادر دی چې دوی او د دوی امثال بیا راژوندي کړي او په نوي پیدایښت سره یې بیا پیدا کړي؟

۱۰- دوی پرې پوهېږي خو عناداً ترې انکار کوي، الله ﷻ سمدهستي هم کولی شي چې پخواني نېر شوي او خاورې شوي خلک راژوندي کړي خو د حکمت په بنیاد یې ورته معینه نېټه مقررې کړې ده چې د هغې نېټې په راتگ کښې نه شک شته او نه باید چې څوک پکښې شک شته وکړي.

۱۱- لنډه دا چې عنادي کفار هېڅ ډول دلایلو ته غوږ نه ږدي او په خپل کفر باندې ډېر کلک دي یا په بل عبارت: د هر شي څخه ابا، کوي مگر د حشر د انکار څخه ابا، نه کوي (هر شی مني مگر حشر نه مني).

توضیحات

۱۔ یوہ ورخی مشرکانو نبی کریم ﷺ ته زبنت ډېر تعجب آور عنادي وړاندیزونه وکړه چې شپږو غټو وړاندیزونو ته یې په ایت شریف کښې اشاره شوې ده، مونږ هم د همدغو شپږو په ذکر باندې اکتفاء کوو چې وړاندې د مطلب خلاصه تر عنوان لاندې مو څه وضاحت ورکړې دی، که څوک غواړي چې ټکی په ټکی یې ولولي نو ځینو اوږدو کتابونو ته دې مراجعه وکړي^(۱).

يُنْبُوع څه معنی؟

۲۔ په ﴿حَتَّى تَفْجُرَ لَنَا مِنَ الْأَرْضِ يَنْبُوعًا﴾ کښې د "يَنْبُوع" کلمه د اوبو د چینې دپاره وضعه شوې ده چې په "ينابيع" باندې جمعه کېږي^(۲)، او د ﴿الْأَرْضِ﴾ څخه د مکې معظمې څمکه مطلب ده. یعنې ترهغه به ستا په نبوت باندې مونږ عقیده ونه کړو ترڅو چې مونږ ته د مکې معظمې په وچو ډاگونو کښې دوامداره چینې وبهوي.

۳۔ په ﴿أَوْ تُسْقِطَ السَّمَاءَ كَمَا زَعَمْتَ عَلَيْنَا كِسْفًا﴾ کښې د "كِسْف" کلمه د "كِسْفَةٌ" جمعه ده، چې اصلاً د ورېځې یا د مالوچو ټوټې ته وضعه شوې ده^(۳)، نو څرنگه چې په دې مقام کښې ذکره شوې کلمه د ﴿السَّمَاءَ﴾ څخه په اعراب کښې حال واقع شوې ده نو د معنی حاصل یې داسې راخېږي چې: او یا په مونږ باندې (د خپل گومان په مطابق) اسمان ټوټې ټوټې راوغورزو.

څرنگه چې الله ﷻ مشرکانو ته اخطار ورکړی وه چې: ﴿إِنْ نَشَأْ نُخِيفْ بِهِمُ الْأَرْضَ أَوْ نُسْقِطَ عَلَيْهِمْ كِسْفًا مِنَ السَّمَاءِ﴾ [سبا: ۹] یعنې که زموږ اراده وشي نو په کفارو باندې به څمکه خسه کړو او یا به پرې د اسمان څخه ډېرې ټوټې راوغورزو؛ نو کفارو د نبی کریم ﷺ څخه د خندنې په توگه د ذکر شوي اخطار واقع کېدل وغوښتل چې دا به مونږ د یوې معجزې په توگه قبول کړو او هم به ورباندې ستا صدق او کذب معلوم کړو.

قبیل څه معنی؟

۴۔ په ﴿أَوْ تَأْتِيَ بِاللَّهِ وَالْمَلَائِكَةِ قَبِيلًا﴾ کښې د "قبیل" کلمه په دې مقام کښې په لاندې معناو باندې تفسیره شوې ده:

الف: لکه څنگه چې په [الأعراف: ۲۷] ایت کښې د "قَبِيل" کلمه د "قَبِيلَة" جمعه ده دلته هم د جمعیت معنی مراده ده، نو په دې صورت کښې ذکره شوې کلمه یوازې د ﴿وَالْمَلَائِكَةِ﴾ سره ارتباط لري او بس. یعنې یا مونږ ته الله ﷻ راوله چې ستا په نبوت باندې شهادت ورکړي او هم د همدغه غرض

(۱) روح المعاني ج ۱۵ ص ۱۷۰؛ اسباب النزول للواحدی ص ۱۹۸

(۲) مفردات الراغب ص ۵۰۲

(۳) مفردات الراغب ص ۴۴۸

دپاره دلې-دلې پرېنټې رابښکته کړه چې زمونږ يقين راشي^(۱).

ب: د "قبيل" کلمه د ضامن معنی ورکوي^(۲)، نو په دې صورت کښې ذکره شوې کلمه يوازي د الله د کلمې سره ارتباط لري او د "الْمَلَأْنِيكَ" دپاره د "قبلاء" کلمه مقدره گڼله کېږي. يعنې يا مونږ ته الله د ضامن په حيث او هم پرېنټې د ضامنانو په حيث راوله چې مونږ درباندي باور وکړو.

ج: مونږ ته بهتره برېښي چې د "قبيل" کلمه دلته د "مقابله" او "عياناً" په معنی سره واخستله شي^(۳). يعنې يا مونږ ته الله د پرېنټې په څرگنده توگه مخامخ راوله چې مونږ ترې په خپلو غوږونو باندې شهادت واورو.

همدغه معنی الله د کفارو څخه حکايت کړې ده چې: ﴿وَقَالَ الَّذِينَ لَا يَرْجُونَ لِقَاءَنَا لَوْلَا أُنْزِلَ عَلَيْنَا الْمَلَيِكَةُ أَوْ نَرَىٰ رَبَّنَا﴾ [الفرقان: ۲۱] يعنې هغه کسان وايي کوم چې زمونږ د ملاقات اميد (يقين) نه لري چې ولې په مونږ باندې پرېنټې رابښکته نه شوې کړې چې پخپله موليدلې وي، او يا ولې مونږ خپل رب نه گورو (چې ستا په هکله ترې شهادت واورو).

د زخرف معنی

۵- په ﴿أَوْ يَكُونَ لَكَ بَيْتٌ مِّنْ زُخْرٍ﴾ کښې د ﴿زُخْرٍ﴾ کلمه سرو زرو ته هم ويل کېږي او هغه شي ته هم کوم چې په سرو زرو باندې ښايسته کړې شوی وي او رنگ يې ورکړی شوی وي^(۴). يعنې يا ستا دپاره د سرو زرو څخه کور جوړ کړی شوی وي، او که نه اقلأ ستا کور خودې په سرو زرو باندې ښايسته کړی شوی او رنگ کړی شوی وي.

مشرکانو ځکه ذکره شوې معجزه وغوښتله چې د دوی په خيال الله د ډېر معزز هغه څوک دی چاته يې چې ډېره دنيا او ډېر ماديات ورکړي وي.

که پرېنټې په ځمکه کښې مېشتې وي

۶- په ﴿يَمْشُونَ مُطْمَئِنِّينَ﴾ کښې د ﴿مُطْمَئِنِّينَ﴾ کلمه د "اطمئنان" څخه اشتقاقه شوې ده، چې د هغه سکون څخه عبارت ده کوم چې د اضطراب او نارامۍ څخه وروسته صورت ونيسي^(۵). خو په دې مقام کښې د دائمي سکونت معنی ورکوي^(۶). يعنې که بالفرض ستاسو په عوض په ځمکه کښې پرېنټې اوسېدلې او ستاسو غوندې پکښې په پښو باندې گرځېدلې راگرځېدلې، چې اسمان ته يې پرواز نه شوی کولی، او حکمت غوښتنه کړې وي چې څه ورزده کړو نو مونږ به ضرور دغه کار د ملکې لېږلې شوې په ذريعه کړی وي نه د انسان په ذريعه.

(۱) تفسير القرطبي ج ۱۰ ص ۳۲۱

(۲) تفسير الکشاف ج ۲ ص ۶۹۲

(۳) المعرر الوجيز ج ۱۰ ص ۳۴۶

(۴) لسان العرب ج ۹ ص ۱۳۲

(۵) مفردات الراغب ص ۳۱۷

(۶) تفسير ابي السعود ج ۵ ص ۱۹۶

یادونه

۷۔ د دې موضوع په اړه چې الله ﷻ بنیادمانو ته د دوی د جنس څخه په غیر (پربنسته) د پیغمبر په صفت راونه لېږله، د [الأنعام: ۸] ایت لاندې په دې تفسیر کښې ښه اوږد تحقیق تېر شوی دی ووالحمد لله ﷻ چې بیا لیکلو ته یې څه اړتیا نه گورو، فقط لاندې سوال جواب ورباندې اضافه کوو.

سوال جواب

۸۔ که څوک وایي چې: د همدغه قانون په بنیاد چې باید هر جنس ته د خپل جنس څخه پیغمبر ورواستولنی شي، په کار وه چې پیریانو ته د نبی کریم ﷺ رسالت نه وی شامل کړی شوی چې د هغوی د جنس څخه نه دی؟

مونږ وایو چې: د جنس د اتحاد وجې ته الله ﷻ اشاره کړې ده چې: ﴿وَلَوْ أَنزَلْنَا مَلَكًا لَّقُضِيَ الْأَمْرُ لَهُ لَا يَنْظُرُونَ﴾ [الأنعام: ۸] یعنې که مونږ بنیادمانو ته پربنسته د رسول په حیث ورلېږلې وی او په دعوت یې پیل کړی وی نو ضرور به کار فیصله شوی وی (توله به هلاک شوي وی) بیا به نه وی ټال شوي. او ذکره شوې وجه په پیریانو کښې تحقق نه لري ځکه چې که څه هم دوی د پربنستو د لیدلو توان نه لري مگر د بنیادمانو د لیدلو توان خو پکښې شته دی. اما په انسانانو کښې نه د پربنستو د لیدلو توان شته او نه د پیریانو لیدنه کولی شي.

هو! چاته چې الله ﷻ امتیازي قوت او توان ورکړي لکه چې نبی کریم ﷺ ته یې ورکړی وه، نو هغه بېله خبره ده، چې هم د پربنستو سره لیدل کتل کولی شي او هم د پیریانو سره.

په مخونو باندې بېول

۹۔ نبی کریم ﷺ دا ایت شریف ﴿وَنَحْشُرُهُمْ يَوْمَ الْقِيَامَةِ عَلَىٰ وُجُوهِهِمْ عُمًيًا وَنُكْمًا وَصُمًّا﴾ په لاندې ډول تفسیر کړی دی:

الف: یوه ورځې یوه سړي نبی کریم ﷺ ته عرض وکړ چې یا نبی الله! ایا د قیامت په ورځ به کافر سړی په خپل مخ باندې حشر کړی شي؟ نبی کریم ﷺ جواب ورکړ چې: «أَلَيْسَ الَّذِي أُمِّشَاهُ عَلَى الرَّجُلَيْنِ فِي الدُّنْيَا قَادِرًا عَلَىٰ أَنْ يُمَشِّيَهُ عَلَىٰ وَجْهِهِ يَوْمَ الْقِيَامَةِ»^(۱) ایا هغه اقدس ذات چې کافر یې په دنیا کښې په دوو پښو باندې روان کړی وه قادر نه دی چې د قیامت په ورځ یې په مخ باندې روان کړي؟

ب: نبی کریم ﷺ په یوه اوږده حدیث کښې فرمایلي دي چې: «يُحْشَرُ النَّاسُ يَوْمَ الْقِيَامَةِ ثَلَاثَةَ أَصْنَافٍ صِيفًا مُشَاةً وَصِيفًا رُكْبَانًا وَصِيفًا عَلَىٰ وُجُوهِهِمْ»^(۲) یعنې د قیامت په ورځ به خلک (د قبرونو څخه) د درېوو ډلو په حال کښې راټول کړی شي، یوه ډله خلک به په پښو باندې تلونکي وي او بله ډله به سواره وي او درېمه ډله به په مخونو باندې روان کړی شوي وي.

(۱) صحیح البخاري ج ۲ ص ۷۰۱

(۲) جامع الترمذي ج ۲ ص ۱۴۶

یادونه

۱۰۔ د [طه: ۱۰۲] ایت لاندې۔ اِنْ شَاءَ اللّٰهُ ﷻ په دې اړوند څه سوال جواب راروان دی چې په کفارو باندې به د قیامت په ورځ مختلف حالات ورشي، په ځینو حالاتو کېنې به رانده وي او په ځینو نورو کېنې به بېنا وي، هلته دې مراجعه وکړی شي.

د ځبو او سغر معناوې

۱۱۔ په ﴿كُلَّمَا خَبَتْ زِدْنَاهُمْ سَعِيرًا﴾ کېنې د ﴿خَبَتْ﴾ کلمه د "خَبُوْ" لکه "ضَرْبُ" څخه او د "نَعِيْرُ" کلمه د "سَغَرُ" لکه "ضَرْبُ" څخه اشتقاقه شوې ده، چې دواړه د اور د حالاتو څخه حالات دي په اور باندې د بلېدلو څخه وروسته لاندې حالات ورځي:

الف: چې تیز شي او لوړې لمبې ووهي نو دې ته "سَغَرُ" وايي^(۱).
ب: کله يې چې لمبه مړه شي او سکروټې په خپل حرارت باندې پاتې وي، نو د دې حالت څخه په "خَبُوْ" سره تعبیر کېږي^(۲)، همدغه حالت ته "خُمُوْدُ" لکه "قُتُوْلُ" هم ويل کېږي^(۳).
ج: چې سکروټې يې هم مړې شي او حرارت يې د منځه لاړ شي، نو د دغه حالت څخه په "هَمُوْدُ" لکه "قُتُوْلُ" سره تعبیر کولی شي^(۴).

دا د يو پلوه، او د بله پلوه د ﴿كُلَّمَا﴾ کلمه د اوقاتو عموم ته وضعه شوې ده نو د معنی حاصل يې داسې راڅرخي چې هرکله چې په دوزخیانو باندې اور بل شي او په تیزو لمبو سره دوی وسوزوي او سکروټې شي او لمبې يې مړې شي، نو مونږ به بيا د هغوی پوستکي وربدل کړو او بيا به ورباندې دوزخ په لمبو شي. همدغه مضمون ته الله ﷻ اشاره کړې ده چې:

اول: ﴿كُلَّمَا نَضْجَتْ جُلُودُهُمْ بَدَّلْنَاهُمْ جُلُودًا غَيْرَهَا لِيَذُوقُوا الْعَذَابَ﴾ [النساء: ۵۶] يعنې کله چې د کفارو پوستکي په اور باندې پاڅه شي او وسوزي نو مونږ به دوی ته نور پوستکي وربدل کړو چې د پخوانيو پوستکو څخه به مغاير وي، دا د دې دپاره چې تازه-تازه عذاب وڅکي او موقع په موقع يې عذاب زیادت ومومي.

دوهم: ﴿فَلَا يُخَفَّفُ عَنْهُمْ الْعَذَابُ وَلَا هُمْ يُنصَرُونَ﴾ [البقرة: ۸۶] يعنې د دغو (کفارو) څخه به نه عذاب تخفیف کړی شي او نه به ورسره کومک وکړی شي.

دوه ډوله تفسیر

۱۲۔ علماوو کرامو^(۵) دا جمله ﴿قَادِرٌ عَلَىٰ أَنْ يَخْلُقَ مِثْلَهُمْ﴾ په لاندې دوه ډوله تفسیره کړې ده:

(۱) لسان العرب ج ۴ ص ۳۶۵

(۲) لسان العرب ج ۳ ص ۱۶۵

(۳) لسان العرب ج ۱۴ ص ۲۲۳

(۴) لسان العرب ج ۳ ص ۴۳۷

(۵) تفسیر الطري ج ۱۵ ص ۱۶۹: تفسیر القاسمي ج ۱۰ ص ۳۰۳

الف: چې د خلق څخه د نشت څخه پیدا کول مطلب شي او د "مثل" کلمه د دوی د امثالو څخه عبارت شي. یعنې ایا کفار نه پوهېږي چې یقیناً کوم اقدس ذات چې اسمانونه او ځمکې یې د نشت څخه پیدا کړي دي قادر دی چې د دوی امثال (نور انسانان) هم د نشت څخه پیدا کړي لکه چې همدا سلسله د دوی د سترگو لاندې روانه ده. نو چې د نشت څخه په پیدا کولو باندې قادر دی په بیا پیدا کولو باندې خو ضرور د قدرت خاوند دی ځکه چې بیا پیدا کول خو د اول پیدا کولو څخه اسان دي. ب: چې د خلق څخه بیا پیدا کول (را ژوندي کول) مراد شي. یعنې ایا دوی نه پوهېږي چې د اسمانونو او ځمکو پیدا کوونکی د دوی د خبرو او اشکالو په بیا پیدا کولو باندې او یا د دوی د پخوانیو تېرو شوو امثالو په اعاده کولو باندې (چې وراسته هډوکي ګرځېدلي دي) هر ورو د قدرت خاوند دی، نو په کار دي چې انکار ترې ونه کړی شي.

مونږ ته دوهم تفسیر غوره برېښي چې د موضوع سره مستقیماً ارتباط نیسي.

یو نحوي تحلیل

۱۳- په ﴿وَجَعَلَ لَهُمْ أَجَلًا لَا رَيْبَ فِيهِ﴾ کښې لاندې دوه ډوله نحوي تحلیل صورت نیولی شي:

الف: یو دا چې دغه جمله په ﴿قَادِر﴾ باندې عطفه شي^(۱). یعنې ایا کفار نه ګوري (نه پوهېږي) چې الله ﷻ د دوی د مړه کېدلو او هم د بیا راژوندي کولو دپاره داسې یوه نېټه ټاکلې ده چې د هغې په راتللو کښې هېڅ شک شبه نشته.

ب: دغه جمله په هغې جملې باندې عطفه ده په کومې باندې چې انکاري استفهام دلالت کوي چې په "قَدْ عَلِمُوا" باندې ترې تعبیر کولی شو^(۲). نو د معنی حاصل به یې داسې راوڅیږي چې: ای پیغمبره! د بعث بعد الموت د منکرانو په هکله لاندې دوه مطلبه قرائت کړه:

اول: یو دا چې منکران پوهېږي چې الله ﷻ په اعاده باندې قادر دی او دا ځکه چې د ابتدائي خلق څخه اعاده اسانه ده.

دوهم: اما د تاخیر وجه یې عاجز نه دی بلکې وجه یې داده چې الله ﷻ د دوی د بیا راژوندي کولو دپاره وخت ټاکلی دی چې په راتللو کښې یې باید هیڅوک شک او شبه ونه کړي، او دغه وخت لا تر اوسه نه دی راغلی.

زمونږ همدغه دوهم تحلیل خوښ دی چې د وړاندېنیو ایتونو سره په زړه پورې پیوند اخلي.

﴿قُلْ لَوْ أَنْتُمْ تَمْلِكُونَ خَزَائِنَ رَحْمَةِ رَبِّي إِذَا لَأَمْسَكْتُمْ خَشْيَةَ الْإِنْفَاقِ وَكَانَ

الْإِنْسَانُ قَتُورًا﴾

(۱) حاشیه الشیخ زاده علی تفسیر البیضاوي ج ۲ ص ۲۴۲

(۲) تفسیر المظهری ج ۵ ص ۴۹۶

[۱۰۰] (ای پیغمبره!) ووايه چې که چرته تاسو (همدا تاسو) زما د رب ﷻ د رحمت د خزانو مالکان وئ نو په دغه وخت کښې به هر ورو تاسو (د ورکړې څخه) د لگښت (د تمامېدلو) له ډاره خان ساتنه (او شومتيا) کړې وي. او يقيناً انسان (بنیاد) ډېر زيات تنگي کوونکي (شومتيا کوونکي) دی.

ارتباط او د مطلب خلاصه

- ۱- په دې ایت کښې د هغې پلمې رد ته اشاره شوې ده د کومې په لوري چې مشرکانو په وړاندېنيو ایتونو کښې د وهمي ناشکري د جوابولو څخه وروسته تنزل کړی وه، هغه دا چې: که مونږ ومنتو چې انسانانو ته د انسي پیغمبر ضرورت دی او په ملکي پیغمبر باندې یې درد نه دوا کېږي، نو بیا د ابو طالب د یتیم نبوت څکه دروغ گڼو چې که الله ﷻ مونږ ته انسي پیغمبر رالېږلی نو ضرور به یې دغه منصب یوه مالدار او بډای سړي ته ورکړی وي، نو کله چې دغسې نه دي شوي نو معلومه شوه چې د ابو طالب د یتیم د نبوت دعوه دروغه ده.
- ۲- د رد حاصل دا دی چې: ای مشرکانو! ستاسو د استدلال غوښتنه دا ده چې زما د رب ﷻ د پراخه رحمت خزاني دې ستاسو په خوښه توزیع شي، که بالفرض المحال دغه کار ستاسو په خوښه صورت نیولی وي نو هغه ټول ساکینان به ستاسو د شومتيا د کبله د روزی څخه محروم شوي وي د کومو روزي چې زما رب ﷻ په خپل اقدس ذات باندې احساناً واجبه کړې ده. همدارنگه د معنوي رحمت (نبوت) څخه خو به د معدودو انسانانو په استثنا نور ټول بې برخې شوي وي حال دا چې زما رب ﷻ دغه لوړ فضیلت یو لک او څلیرشت زره زیات یا کمو کسانو ته ورکړی دی. د دغه بخل او شومتيا وجه به دا وي چې انسان بالطبع شوم او بخیل دی، مگر هغه څوک نه چې د الله ﷻ د ارشاداتو پابندي وکړي او شریعت د پښو لاندې نه کړي.

توضیحات

- ۱- ذکر شوی ایت شریف دې ایتونو ته ورته دی چې: ﴿لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْقُرَيْتَيْنِ عَظِيمٍ﴾ (أَهْمَرُ يَقْسِمُونَ رَحْمَتَ رَبِّكَ) [الزخرف: ۳۱، ۳۲] یعنې او مشرکان وايي چې که دغه قرآن رښتیاڼي اسماني کتاب وي نو د دغو دوه وو ښارونو (مکه، طائف) په یوه لوی مالدار (بډای) باندې ولې نازل نه کړی شو؟ نو معلومه شوه چې دا اسماني کتاب نه دی. ای پیغمبره! ایا ستا د رب ﷻ د پراخه رحمت تقسیمات د دوی په لاس دي، چې فلاني ته دې ورکړی شي او فلاني ته دې ورته کړی شي؟ هیڅکله دغسې نه ده.

امساک څه ته وايي؟

- ۲- په ﴿إِذَا لَأْمَسَكُمْ خَشْيَةَ الْإِنْفَاقِ﴾ کښې "أَمْسَكْتُمْ" کلمه د "إِمْسَاكُ" څخه اشتقاقه شوې ده، "إِمْسَاكُ" حفظ (ساتنې) ته وضعه شوی دی مگر د کنایې په توگه په بخل کښې استعمالېږي^(۱) چې په

(۱) مفردات الراغب ص ۴۸۹

دې مقام کښې همدغه معنی مراده ده، یعنې که بالفرض الهی خزانی ستاسو په لاس کښې وی هم تاسو به له دې کبله بخل کړی وی چې دا به ختمې شي او تاسو به د فقر سره مخامخ شئ.

د "قَتَار" معنی

۳- په ﴿وَكَانَ الْإِنْسَانُ قَتُورًا﴾ کښې د "قَتُور" کلمه د "قَاتِر" مبالغه ده او "قَاتِر" د "قَتَار" - لکه "فَوَاقِر" - څخه اشتقاق شوی دی، "قَتَار" د هغې لوړې او هغه بوی نوم دی کوم چې د وړیت کړی شوې غوښې او یا د سوزول شوي هډوکي څخه پورته کېږي^(۱). په دې مقام کښې عبد الله بن عباس رضی الله عنهما ذکره شوې کلمه په سخت بخیل سره تفسیره کړې ده^(۲)، یعنې او انسان سخت بخیل دی، ته به وایې چې د وړیت کړی شوې غوښې په بوی باندې هم بخل کوي.

سوال جواب

۴- که څوک وایې چې: په انسانانو کښې جوادان (سخیان) هم شته نو د کوم حکمت په بنیاد ټول شومان وگڼل شوه؟

مونږ وایو: دغه سوال ته ځینو مفسرینو کرامو متعدد جوابونه کړي دي، لاندې مثالونه یې ولولئ^(۳):

الف: انسان بخیل دی ځکه چې محتاج دی، او څوک چې محتاج وي د خپل احتیاج پورته کولو فکر یې د مغزو څخه بالکل بهر نه وځي.

ب: د انسان سخاوت یې غرضه نه وي یا به د ثواب په نیت، یا د واجب د اداء کولو په غرض او بالاخره یا د دنیاوي اغراضو په ملحوظ صورت نیسي.

مونږ ته هغه جواب په زړه پورې ښکاري کوم ته چې مونږ - لله الحمد - د [البقرة: ۷۳] ایت لاندې اشاره کړې ده، هغه دا چې په محاوراتو کښې عادت شته چې د ځینو افرادو فعل (کار) کله-کله ټول جنس ته نسبت کېږي. په دې مقام کښې همدغه عادت په نظر کښې نیولی شوی دی، یعنې کومو کسانو چې ذکر شوی اعتراض کړی وه چې دغه قرآن کریم ولې په کوم بډای باندې نازل نه کړی شو، هغوی سخت بخیلان وه. نو د دوی بخل ټولو انسانانو ته منسوب کړی شو، والله اعلم.

﴿وَلَقَدْ آتَيْنَا مُوسَىٰ تِسْعَ آيَاتٍ بَيِّنَاتٍ ۖ فَنَسِيَٰ بَنِي إِسْرَآءِيلَ إِذْ جَاءَهُمْ فَقَالَ لَهُ فِرْعَوْنُ إِنِّي لَأَظُنُّكَ يَمُوسَىٰ مَسْحُورًا ۚ﴾ قَالَ لَقَدْ عَلِمْتَ مَا أَتَزَلْ هَتُولَآءِ إِلَّا رَبُّ السَّمَوَاتِ وَالْأَرْضِ بِصَآئِرٍ وَإِنِّي لَأَظُنُّكَ يَمُوسَىٰ مَسْحُورًا ۚ﴾ فَأَرَادَ أَنْ يَنْتَفِيزَهُمْ

(۱) لسان العرب ج ۵ ص ۷۱

(۲) تفسیر الطبري ج ۱۵ ص ۱۷۰

(۳) تفسیر الخازن ج ۴ ص ۷۴: التفسیر الكبير ج ۲۱ ص ۶۳

مِنْ الْأَرْضِ فَأَغْرَقْنَاهُ وَمَنْ مَعَهُ جَمِيعًا ﴿١٠١﴾ وَقُلْنَا مِنْ بَعْدِهِ لِبَنِي إِسْرَءِيلَ اسْكُنُوا
الْأَرْضَ فَإِذَا جَاءَ وَعْدُ الْآخِرَةِ جِئْنَا بِكُمْ لَفِيفًا ﴿١٠٢﴾

[۱۰۱] او یقیناً مونږ موسی ﷺ ته نهه څرگندې معجزې ورکړې وې نو (ای پیغمبره!) د بني اسرائیلو څخه پوښتنه وکړه (چې څه نتیجه یې ورکړه).

(البته په هغه وخت کې مو ورکړې وې) کله چې بني اسرائیلو ته (د مدین د ښار څخه بهرته) ورغی (او په دعوت یې پیل وکړ)، نو (نتیجه یې دا شوه چې) فرعون ورته وویلې چې: بې شکه زه یقین کوم چې (بل څوک نه) همدا ته جادو کړی شوی یې.

[۱۰۲] موسی ﷺ (ورته) وویلې چې: (ای فرعونونه!) یقیناً ته خو (په خپل زړه کې بڼه) پوهېږي چې دغه معجزات نه دي نازل کړي مگر د اسمانو او ځمکو رب ﷻ (نازل کړي دي) په داسې حال کې چې (دغه معجزات) بصیرت درلودونکي دي (په لیدلو سره یې بصیرت پیدا کېږي)، او بې شکه زه یقین کوم چې: ای فرعونونه! (بل څوک نه همدا ته) هلاک کړی شوی یې.

[۱۰۳] نو فرعون اراده وکړه چې بني اسرائیل د ځمکې څخه تېل وهي (یا یې هلاک کړي او یا یې په دوامداره توګه په خپل بند کې وساتي) نو مونږ فرعون او هغه څوک چې له ده سره وه (د قلم په بحیره کې) ټول غرق کړه.

[۱۰۴] او د ده (د غرقولو) څخه وروسته مو بني اسرائیلو ته وویلې چې په ځمکه کې استوګنه وکړئ (هر چرته مو چې خوښه وي) نو کله چې د آخرت وعده راشي نو تاسو (ټول) به په اجتماعي توګه (د محشر میدان ته) راوړلو.

ارتباط

د وړاندېنيو ایتونو محوري مضمون دا وه چې: ای پیغمبره! مشرکان مخاطب کړه چې زه په نکوښاتو کې د خپل رب ﷻ سره اشتراک نه لرم او ستاسو د معجزاتو فرمایش نه شم پوره کولی. نو څه لرې نه ده چې د نبي کریم ﷺ مبارک زړه غوښتي وي چې: ای کاش! الله ﷻ په خپل فضل سره د هغوی د فرمایشاتو څخه کوم یو پوره کړی وی ګوندې دوی په ایمان باندې مشرف شوي وی، نو الله ﷻ د ده ﷺ د تسلی دپاره ذکر شوي ایتونه نازل کړه چې خلاصه یې داسې راڅېږي:

د مطلب خلاصه

ای پیغمبره! د دې ارمان مه کوه چې د مشرکانو د معجزاتو د فرمایش څخه کوم یو عملي شوی وی نو دوی به ایمان راوړی وی. او دا ځکه چې:

۱- دوی عناد یولي دي او د ایمان راوړلو استعداد یې ختم شوی دی (په زړونو باندې یې مهر لګېدلی دی)، او هر څوک چې به همدغې مرحله کې قرار ولري هغه ایمان نه راوړي که څه هم

ټولې غوښتنې یې پوره کړې شي. یا په بل عبارت: که څه هم مړي ورته د هدیرو څخه کفنونه په سر ورشي او ستا د رسالت تصدیق وکړي.

۲- ایا نه گوري چې مونږ موسی (عليه السلام) ته د فرعون د مسلمانولو دپاره یوه نه بلکې نهه معجزات ورکړي وه او هره یوه معجزه په خپل اعجاز کښې دومره څرگنده وه چې بلې ته اړتیا هم نه پاتې کېدله چې د موسی (عليه السلام) د رسالت تصدیق وکړي (البته په هغه وخت کښې چې د مدین د ښار څخه هغوی ته ورغی).

۳- خو د دې سره سره فرعون په ایمان باندې مشرف نه شو، او ته خو د بني اسرائیلو څخه پوښتنه وکړه چې کله هغه ته معجزات ورڅرگند کړي شوه هغه څه وویلې؟ په هر ځل به فرعون موسی (عليه السلام) ته وعده ورکوله چې د دې معجزې په لیدلو سره به ایمان راوړم، او په هر ځل به یې په خپله وعده باندې وفاء نکوله او په خپل کفر باندې به لا کلکېده. ترڅو چې بالاخره د موسی (عليه السلام) سره یې لاندې سوال جواب وکړ او کار ختم شو:

الف: فرعون وویلې چې: ای موسی (عليه السلام) زه گومان کوم بلکې یقین کوم چې په تاباندې جادو کړی شوی دی او دغه خوارق نه دي مگر د همدغه جادو اثرات دي.

ب: موسی (عليه السلام) جواب ورکړ چې: ای فرعون! ته خو په خپل زړه کښې ښه پوهېږې چې دغه خوارق بل چا نه دي نازل کړي مگر هغه اقدس ذات نازل کړي دي چې د اسمانونو او ځمکو رب دی او هرڅه د همدغه (عليه السلام) په واک او اختیار کښې دي.

ج: دغه ټول معجزات او خوارق زما رسالت تاته په اثبات رسوي او ستا د سترگو څخه د ناپوهۍ پردې اوچتوي، نو تکبر مه کوه او په ایمان مشرف شه.

د: که نه نو زما گومان دی بلکې زما یقین دی چې ای فرعون! ستا د هلاکت وخت رانژدې شوی دی، او په نن سبا کښې به په تاباندې الهي عذاب درنازل شي او بېخ او بنیاد به دې ووځي.

۴- مگر د دې سره سره چې فرعون نه د معجزاتو څه پروا وکړه او نه یې د موسی (عليه السلام) ارشاداتو ته څه التفات وکړ، تصمیم یې ونیوه چې موسی (عليه السلام) او بني اسرائیل د ځمکې د مخ څخه محوه کړي او په دائمې توګه یې د اقتدار څخه محروم کړي، د همدې کبله یې د قلمز د دریاب په لور د تېښتې په حال کښې تعقیب کړه.

۵- مگر نتیجه بالعکس شوه، مونږ فرعون او فرعونیان ټول د قلمز په دریاب کښې غرق کړه او د ځمکې مخ مو ترې خلاص کړ، او بالمقابل مو د ده د مرګ څخه وروسته بني اسرائیلو ته په ټکونې توګه امر وکړ چې اوس نو بې غمه په ځمکه کښې اوسېږئ او د ټاکلي شوي وخته پورې ژوند وکړئ.

۶- خو په یاد ولری چې تاسو هم په دنیا کښې بې مسولیته نه یاست، د قیامت ورځ راتلونکې ده، هلته به ستاسو سره هم حساب کتاب وکړی شي، په دغې ورځ کښې به ستاسو دښمنان (فرعونیان) هم حاضر کړی شي او څه لرې نه ده چې د هغو مظلومو غوښتنه ترې وکړی شي کوم یې چې په تاسو باندې د خپل اقتدار په وخت کښې اجرا کړي وه.

توضیحات

۱۔ په ﴿وَلَقَدْ آتَيْنَا مُوسَىٰ تِسْعَ آيَاتٍ بَيِّنَاتٍ﴾ کښې الله ﷻ د موسیٰ علیہ السلام د معجزاتو عدد نهه ښودلی دی، او پوره واضحه ده ترڅو پورې چې قرینه تحقق ونه لري په عدد باندې صراحت کول حصر نه فائده کوي نو د همدې کبله مونږ وایو چې موسیٰ علیہ السلام ته الله ﷻ متعدي معجزې او خوارق ورکړي وه، حتی چې ځینو علماوو کرامو د شپاړلسو نومونه اخستي دي^(۱) پاتې شوه دا خبره چې په ایت شریف کښې کومو نهو ته اشاره شوې ده؟ نو د دې تفصیل دا دی چې علما، کرام د (۷) معجزاتو په تعین کښې متفق دي هغه دا دي: ۱۔ د لاس معجزه، ۲۔ د همسا معجزه، ۳۔ د طوفان معجزه، ۴۔ د مولخانو معجزه، ۵۔ د سپریو معجزه، ۶۔ د چونډو معجزه، ۷۔ د وینو معجزه.

اما په دوه وو نورو کښې، چې نهه عدد ورباندې پوره شي، اختلاف لري چې ټول اقوال یې تقریباً اتو ته رسېږي^(۲) لاندې دوه مثالونه یې ولولئ:

الف: ځینو د موسیٰ علیہ السلام د ژبې غوټه پرانیستل اتمه گڼلې ده او د دریاب (قلزم) په څیرې کېدلو باندې یې د نهمې نوم ایښی دی.

ب: ځینو ذکر شوی عدد د دریاب په څیرې کېدلو او د غره په پورته کېدلو باندې پوره کړی دی او داسې نور.

تبصره

۲۔ مونږ ته داسې برهښي والله ﷻ أعلم چې په دې مقام کښې به د معجزاتو څخه هغه خوارق مطلب وي کوم چې فرعون ته د دعوت په اوږدو کښې وربښودل شوي وه ترڅو ترې عبرت واخلي او په ایمان باندې مشرف شي، چې د [الأعراف: ۱۳۰] ایت کښې ورباندې صراحت شوی دی او مونږ پرې د الله ﷻ په توفیق هلته څه رڼا اچولې ده.

نو په کار دي چې په هغو خوارقو باندې ذکر شوی عدد پوره نه کړی شي کوم چې موسیٰ علیہ السلام ته دعوت د پیل څخه وړاندې ورکړی شوی وه، لکه د ژبې غوټه خلاصېدل، او یا د دعوت د اختتام څخه وروسته یې صورت نیولی وه لکه د قلزم څیرې کېدل او د بنی اسرائیلو ترې معجزانه پورېوتل. همدارنګه باید ذکر شوی عدد په هغو خوارقو باندې هم نهو ته ونه رسولی شي کوم چې موسیٰ علیہ السلام ته د فرعونیانو د هلاکت څخه وروسته (د بنی اسرائیلو د دعوت په جریان کښې) ورکړی شوي وه، لکه د غره پورته کېدل او یا د ډبرې څخه د دولسو چینو بهېدل او داسې نور.

مونږ ځکه چې ذکره شوې تبصره وکړه چې په همدې باندې راتلونکي ایت شریف دلالت کوي چې:

^(۱) تفسیر المرائی ج ۱۵ ص ۱۰۳: التفسیر الکبیر ج ۲۱ ص ۶۴
^(۲) زاد المسیر ج ۵ ص ۶۵

﴿لَقَدْ عَلِمْتَ مَا أَنْزَلَ هُنَا مِنْ رَبِّكَ إِلَّا رُبَّ السَّمَوَاتِ وَالْأَرْضِ بِصَآئِرٍ﴾ یعنی ای فرعونہ! تہ خو پوهېږې چې دغه نهه خوارق بل چا نه دي نازل کړي مگر د اسمانو او ځمکو رب څو په داسې حال کې نازل کړي دي چې بصیرت درلودونکی دی او پوره حقیقت ترې سړي ته څرگندېږي.

سوال جواب

۳- که څوک وایي چې یوه ورځې نبي کریم ﷺ ته دوه کسان (یهودان) ورغله او څه سوال جواب یې ورسره وکړ^۱ چې مضمون او وضاحت یې په لاندې کرښو کې لوستلی شئ:

یهودان: ای ابو القاسم! په ﴿وَلَقَدْ ءَاتَيْنَا مُوسَىٰ تِسْعَ ءَايَاتٍ بَيِّنَاتٍ﴾ کې کومې نهه معجزې مطلب دي؟

نبي کریم ﷺ: دغه نهه احکام پکې مراد دي چې: ۱- د الله ﷻ سره شریکان مه دروئ. ۲- زنا مه کوئ. ۳- ناحقه قتل مه کوئ. ۴- غلا مه کوئ. ۵- جادو مه کوئ. ۶- بې گناه سړی واکدار ته مه وروئ چې قتل یې کړی. ۷- سود مه خورئ. ۸- پاک لمنو بنځو ته قذف مه وایئ. ۹- یاد کفارو سره په جنگ کې مه تښتئ. (په نهم کې د راوي شک دی چې همدغه یې پکې شمېرلی وه او که بل کوم یو).

بیا نبي کریم ﷺ وویل: ای یهودانو! د ذکر و شوو نهو احکامو مراعات خو په ټولو باندې لازم دي مگر په تاسو باندې په خاصه توګه د دې حکم مراعات هم ضرور کړی شوي وه چې د خالي په ورځ به ښکار نه کوئ.

یهودانو د نبي کریم ﷺ پښې او لاسونه مچي کړه او هم یې وویل چې مونږ شاهدی وایو چې تہ په حقه پیغمبر یې.

نبي کریم ﷺ دوی مخاطب کړه چې: نو بیا تاسو (یهودان) په ایمان باندې ولې نه مشرف کېږئ؟ یهودان: ډول یهودان خو ځکه ایمان نه راوړي چې (د دوی په عقیده) داود ﷺ الله ﷻ ته سوال کړی وه چې په دائمی توګه دې د ده په اولاده کې د نبوت سلسله جریان لري، دغه سول یې (د دوی په خیال) الله ﷻ قبول کړی دی، او تہ خو د داود ﷺ د اولادې څخه نه یې. اما مونږ دواړه ځکه په علني توګه ایمان نه راوړو چې که ایمان راوړو نو داسې به مو یهودان ووژني.

نو پوښتنه دا ده چې: ایا د ﴿تِسْعَ ءَايَاتٍ بَيِّنَاتٍ﴾ تفسیر په نهو معجزاتو سره د ذکر شوي حدیث سره څه منافات نه لري چې په نهو احکامو باندې تفسیر شوی دی؟

مونږ وایو چې: علماوو کرامو د ایت او حدیث ترمنځ د تطبیق دپاره لاندې قولونه کړي دي:

الف: د حدیث په راویانو کې یو راوي عبد الله بن سلمه ﷺ نومېږي چې د حفظ د حیثه ضعیف او کمزوری دی^۲ شاید چې په هغه باندې اشتباه ورغلې وي او اشتباها یې ذکر شوی حدیث شریف

۱) جامع الترمذي ج ۲ ص ۱۴۶

۲) تفسیر ابن کثیر ج ۳ ص ۶۷

د ایت شریف دپاره تفسیر گنلی وي.

ب: شاید چې د نبی کریم ﷺ جواب د "أسلوب الحكيم" د قبیلې څخه وي^(۱) چې ای یهودانوا ناسوته په کار دي چې د نهو احکامو پوښتنه وکړي چې د فلاني او فلاني څخه عبارت دي، نه د نهو معجزاتو څخه چې د هغو نومونه اخستل تاسو ته چندان په گټه نه تمامېږي.

ج: شاید چې نبی کریم ﷺ د نهو معجزاتو د بیان څخه وروسته په جواب باندې علاوه ورته ذکر شوي احکام هم ښودلي وي خو راوي به په خپل روایت کښې اصلي جواب نه وي روایت کړی او د علاوه په ذکر باندې به یې اکتفاء کړې وي^(۲)، والله ﷻ أعلم.

یادونه

۴- جمهورو علماوو کرامو دا جمله ﴿فَسَلَّ بَنِي إِسْرَءِيلَ إِذْ جَاءَهُمْ﴾ د لاندې نکاتو په نظر کښې نیولو سره تفسیر کړې ده^(۳):

الف: په ﴿فَسَلَّ﴾ سره موسی ﷺ مخاطب دی او د "قُلْنَا لَهُ" کلمات ورسره مقدر دي.

ب: د ﴿فَسَلَّ﴾ کلمه د هغه سوال څخه اشتقاقه شوې ده کوم چې د پوښتنې معنی نه بلکې د طلب معنی ورکوي، چې غیر مشهوره معنی ده.

ج: د ﴿إِذْ﴾ توری په مقدر "قُلْنَا لَهُ" پورې تعلق نیسي.

د: د "هم" ضمیر فرعونیانو ته راجع دی.

نو د معنی حاصل یې داسې کېږي چې مونږ موسی ﷺ ته نهه ښکاره معجزې ورکړې وې او مونږ ورته ویلي وه چې کله فرعونیانو ته ورغلې نو غوښتنه ترې وکړه چې بنی اسرائیل د اسارت څخه خوشې کړي.

مگر ځینې نور علماء کرام د ذکرې شوې جملې په تفسیر کښې د لاندې نکاتو مراعات کوي^(۴):

اول: په ﴿فَسَلَّ﴾ سره خطاب موسی ﷺ ته نه بلکې نبی کریم ﷺ ته متوجه دی او د "قُلْنَا لَهُ" د کلماتو تقدیر ته اړتیا نشته.

دوهم: سوال په خپله مشهوره معنی سره دی چې پوښتنه کول دي، نه د غوښتنې او طلب معنی چې غیر مشهوره ده.

درېم: د ﴿إِذْ﴾ توری په ﴿ءَاتَيْنَا﴾ پورې تعلق نیسي چې وړاندې ذکر دی.

څلورم: د "هم" ضمیر فرعونیانو ته راجع نه دی چې مخکښې یې په صراحت ذکر نشته بلکې بنی اسرائیلو ته راجع دی چې ډېر نژدې ذکر دی.

(۱) تفسیر امی السعود ج ۵ ص ۱۹۸

(۲) حواشي سنن النسائي ج ۲ ص ۱۷۱

(۳) البحر المحیط ج ۵ ص ۱۱۹: حاشیه الشیخ زاده علی تفسیر البیضاوي ج ۳ ص ۲۴۴

(۴) روح المعاني ج ۱۵ ص ۱۸۴

بني اسرائيل (۱۷)

نو د معنی حاصل یې داسې راڅپړي چې: مونږ موسی عليه السلام ته نهه (۹) څرگندي معجزې هغه وخت ورکړې وې کله چې د مدين بنار څخه بېرته بني اسرائيلو ته ورغی او په دعوت باندې یې پیل وکړ.

نو ای پیغمبره! ته د بني اسرائيلو څخه پوښتنه وکړه چې د معجزاتو په مقابل کښې فرعون څه غبرگون وښود؟ د هغه غبرگون دا وه چې موسی عليه السلام ته یې د جادوگر او جادو کړی شوي لقب ورکړ او معجزې یې دروغ او کوډې وبللې، نو که ستا د وخت فرعونيانو ته مونږ د فرمايشي معجزاتو غوښتنه پوره کړو دوی به هم د هغوی غوندې په گمراهۍ کښې لازيات ورکوي شي.

مونږ ته همدغه دوهم تفسیر غوره برېښي چې نه ورباندې د ایتونو ارتباط خرابېږي، نه پکښې د کلماتو تقدیر ته اړتیا شته او بالاخره نه د سوال کلمه په غیر مشهوره معنی باندې اخستلې شوې ده.

ثبور څه معنی؟

۵- په ﴿وَإِنِّي لَأَظُنُّكَ يَافِرٌ عَوْنٌ مَّثْبُورًا﴾ کښې د "مَثْبُور" کلمه د "ثبور" - لکه "قتول" - څخه اشتقاقه شوې ده چې علماوو کرامو یې تقریباً شپږ معناوې کړې دي^(۱)، مگر کومه معنی یې چې بهتره برېښي او نژدې ده چې په نورو معناوو باندې احتمال ولري هغه د هلاک معنی ده. یعنې ای فرعونه! زه گومان کوم چې ته هلاک کړی شوی یې او په نن سبا کښې به د الهي غضب لاندې واقع شې.

یادونه

۶- څرنگه په دغو ایتونو کښې په دوه وو جملو کښې د "ظَنُّ" او د "إِنْ" دوه کلمې څنګ په څنګ نازلې شوې چې ظاهراً یې په معناوو کښې منافات معلومېږي، نو هبله ده چې هغه تحقیق ته یو ځل مراجعه وکړی شي کوم چې د [البقرة: ۲۴۹] ایت لاندې تېر شوی دی، والحمد لله عز وجل.

د لفیف معنی

۷- په ﴿جِئْنَا بِكُمُ لَفِيفًا﴾ کښې د "لَفِيف" کلمه د "لُفَّ" څخه اشتقاقه شوې ده چې د تاوولو معنی ورکوي، مگر کله چې نوموړې کلمه په انسانانو کښې استعماله شي نو د هغو خلکو مجموعې ته ویل کېږي کومه چې د مختلفو قبائلو څخه تشکیل شوي وي^(۲). یعنې ای بني اسرائيلو! اوس چې ستاسو دښمن هلاک کړی شو نو ټوله ځمکه ستاسو د اوسېداني دپاره مساعده ده چې په هر ځای کښې استوګنه کولی شئ، خو په یاد ولری چې دنیا دائمی کور نه دی، کله چې د قیامت ورځ راشي نو تاسو او ستاسو دښمنان (فرعونیان) به په مجموعې توګه د حشر په میدان کښې د حساب کتاب دپاره ودروو.

(۱) زاد المسیر ج ۵ ص ۶۷: لسان العرب ج ۴ ص ۹۹

(۲) مفردات الراغب ص ۴۷۲

د ایتونو ارشاد

۸- د ﴿لَقَدْ عَلِمْتُمْ﴾ الآية څخه څرگندېږي چې په علم باندې سړی موټن نه شي جوړېدلی که نه نو فرعون خو به موټن گڼل شوی وی، بلکې ایمان د هغه علم څخه عبارت دی د کوم سره چې قبول ملگری وي، نو فرعون د معجزاتو په حقانیت علم درلود خو په حقانیت سره یې قبول کړي نه وه. همدې مضمون ته الله ﷻ اشاره کړې ده چې: ﴿وَأَسْتَيْقِنَتْهَا أَنْفُسُهُمْ﴾ [النمل: ۱۴] یعنې فرعونیانو د معجزاتو څخه انکار وکړ حال دا چې زېږونو یې ورباندې یقین کاوه چې د الله ﷻ د پلوه په حقه نازلې شوې دي، البته چې په دوی باندې فقط تکبر او په خپلو ځانونو باندې ظلم کول باعث وه.

﴿وَبِالْحَقِّ أَنْزَلْنَاهُ وَبِالْحَقِّ نَزَلَ وَمَا أَرْسَلْنَاكَ إِلَّا مُبَشِّرًا وَنَذِيرًا﴾ ﴿١٥﴾ وَقُرْءَانًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنَزَلْنَاهُ تَنْزِيلًا ﴿١٦﴾ قُلْ ءَامِنُوا بِهِ ءَوْ لَا تُؤْمِنُوا إِنَّ الَّذِينَ أُوتُوا الْعِلْمَ مِنْ قَبْلِهِ إِذَا يُتْلَى عَلَيْهِمْ يَخِرُّونَ لِلْأَذْقَانِ سُجَّدًا ﴿١٧﴾ وَيَقُولُونَ سُبْحَنَ رَبِّنَا إِنْ كَانَ وَعْدُ رَبِّنَا لَمَفْعُولًا ﴿١٨﴾ وَيَخِرُّونَ لِلْأَذْقَانِ يَبْكُونَ وَيَزِيدُهُمْ خُشُوعًا ﴿١٩﴾

[۱۰۵] او په حقه سره دا (قرآن کریم) مونږ نازل کړی دی او په حقه سره نازل شوی دی، او مونږ خو ته نه یې استولی مگر په داسې حال کښې چې (فقط) زېری ورکوونکی او ډاروونکی یې (اوبس).

[۱۰۶] او مونږ قرآن کریم ټوټه-ټوټه نازل کړی دی (همدا مونږ) د دې دپاره (ټوټه-ټوټه نازل کړی دی) چې ته یې (ای پیغمبره!) په ارامۍ سره په خلکو باندې قرائت کړې، او مونږ دا (قرآن کریم) د حوادثو او واقعاتو په ارتباط) په دفعاتو نازل کړی دی، په دفعاتو نازلول.

[۱۰۷] (ای پیغمبره! د قرآن کریم منکرانو ته) ووايه چې: تاسو پرې ایمان راوړئ او یا یې پرې مه راوړئ (ستاسو خوښه)، یقیناً هغه کسان کومو ته چې د دې (قرآن کریم) څخه وړاندې (د نورو کتابونو) علم ورکړی شوی دی کله چې ورباندې دا (قرآن کریم) تلاوت کړی شي نو دوی په زڼو (مخونو) سره (نسکور) په داسې حال کښې لوېږي چې (خپل رب ﷻ ته) سجدې کوونکی وي.

[۱۰۸] او دوی (په همدغه حال کښې) وایي چې پاکي ده زمونږ رب ﷻ ته (د وعده) د نه پوره کولو څخه) یقیناً چې زمونږ د رب ﷻ وعده (پوره) کړی شوې ده (خلف پکښې نه واقع کېږي).

[۱۰۹] او دوی په زڼو (مخونو) سره (نسکور) لوېږي په داسې حال کښې چې ژاړي، او (په داسې حال کښې چې) قرآن کریم دوی ته (سات په سات) عاجزي زیاتوي.

ارتباطونه

۱- د دې سورت په [۸۸] ایت کښې د قرآن کریم عظیم الشانې دائمې معجزې ته اشاره شوې ده

چې بیا د همدې مطلب د تائید دپاره څه نور مضامین نازل شوه، د هغو د ختم څخه وروسته په دې ایتونو کې یو ځل بیا د کلام مخ ذکر شوي مطلب ته اړولی شوی دی او په دائمی معجزې (قرآن کریم) باندې څه نوره رڼا هم اچولې شوې ده.

۲- په وړاندېنيو نژدې ایتونو کې نبي کریم ﷺ ته د موسیٰ علیہ السلام د نهو معجزو په ذکر باندې تسلي ورکړه شوې وه چې په فرعونیانو باندې یې څه اثر ونه غورزاوه، او په دې ایتونو کې د قرآن کریم په نزول باندې تسلي ورکوله کېږي چې په بې شمېره معجزاتو باندې مشمل دی، نو حاصل یې داسې راڅرګړي:

د مطلب خلاصه

ای پیغمبره! د خپل ځان د تسلي دپاره یو ځل بیا د قرآن کریم دائمی اعجاز درې زړه کړه چې:
۱- دغه قرآن کریم تاته مه نږ په حقه درنازل کړی دی چې په خپل حقانیت باندې پخپله شاهدي وایی او د مقابلې څخه یې ټول مخلوقات عاجز دي او عاجز به وي.
یا په بل عبارت: که دا قرآن کریم مونږ نه وی درنازل کړی او تاته له خپله ځانه جوړ کړی وی (لکه چې مشرکان خیال کوي) نو د یو پلوه به پکېښې ډېر اختلافات او تناقضونه موندل شوي وي او د بلې خوا به دغه کار بل چا هم کړی وي، او یا خو به د څو ایتونو په جوړولو کېښې لږ څه ورنژدې شوي وي.

نو کله چې د قرآن کریم په مقابل کېښې ټول مخلوقات عاجز دي نو معلومه شوه چې دا مونږ درنازل کړی دی او په ډېره محفوظه طریقه باندې تاته درسېدلی دی، نه یې په اصل کېښې غلطې شته او نه ورسره په لاره کېښې غلطې خلطه شوې ده.

۲- ای پیغمبره! ته د کفارو په خط السیر باندې مه خپه کېږه چې په کفر باندې کلک دي، او دا ځکه چې د هغوی د کفریاتو مسوولیت خو تاته متوجه نه دی، ته خو په بل هیڅ حیث مونږ نه یې لېږلی مګر په همدې حیث چې خلکو ته زېږی ورکړې او د عذاب څخه یې وډار کړې.

۳- ای پیغمبره! مونږ ټول قرآن کریم په تاباندې په یو ځل درنازل نه کړ او دغه کار ته مو په تدریجي توګه صورت ورکړ ترڅو:

الف: چې ته یې په خلکو باندې په مدار مدار باندې قرائت کړې، نو د یو پلوه به ته د مشقت سره نه مخامخ کېږي او حفظ کول به یې درته اسان وي، او د بل پلوه به خلکو ته د ښه تفکر موقع مساعده شي چې په حقانیت او اعجاز کېښې یې په ارامۍ سره سوچ وکړي.

ب: چې مونږ یې په تاباندې موقع په موقع درنازل کړو او وخت په وخت تازه او د واقعاتو سره مطابق معجزې په تاباندې درنازلې کړو، او دا ځکه لکه چې ټول قرآن کریم لویه معجزه ده همدارنګه د قرآن کریم هر یو ایت او هر یو سورت هم بیلې بیلې معجزې دي، نو په همدې بنیاد مونږ تاته د بل هر پیغمبر څخه د ډېرو او قوي معجزو درکونکي یاستو.

۴۔ ای پیغمبر! په دې باندې علاوه چې قرآن کریم په خپل حقانیت باندې پخپله شاهدي وايي، هغه کسان پرې هم شاهدي وايي کومو ته چې د دې قرآن کریم څخه وړاندې علم ورکړی شوی وه او د کتاب خاوندان گرځولي شوي وه. نو ته مشرکان مخاطب کړه چې:

ای مشرکانو! ستاسو خوښه چې ایمان ورباندې راوړئ او که انکار ترې کوئ، ستاسو په ایمان سره د دې قرآن کریم لوړه رتبه او عالي منزلت پورته کېږي نه، او په انکار سره مو رابښکته کېږي نه، ذکر شوي د علم خاوندان برسېره په دې چې په قرآن کریم باندې ایمان راوړي دوی د قرآن کریم تلاوت په وخت کېنې (د زیات یقین او قوي علم د کبله) د لاندې کیفیاتو سره هم مخامخ کېږي:

الف: کله چې ورباندې قرآن کریم ولوستلی شي نو د ډېرې تواضع د کبله په ځمکه باندې د سجدې په حال کېنې نسکور پرېوځي.

ب: دوی وايي چې د دې څخه زمونږ رب ښه ته پاکي ده چې په خپله وعده باندې وفا ونه کړي، یقیناً زمونږ د رب ښه وعده ضرور او هر ورو پوره کړی شوې ده، چې په پخوانیو کتابونو کېنې یې د آخر الزمان پیغمبر د را استولو او د وروستني کتاب د نازلولو وعده کړې وه هغه یې پوره کړه، نبي کریم ﷺ یې راولېږه او قرآن کریم یې ورباندې نازل کړ.

ج: دوی برسېره په دې چې په ځمکه باندې د عاجزۍ د اثر د کبله نسکور لوېږي، ژړاگانې هم کوي او قرآن کریم یې عاجزې او تواضع لا ورافاضه کوي.

توضیحات

- ۱۔ په ﴿وَبِالْحَقِّ أَنْزَلْنَاهُ وَبِالْحَقِّ نَزَلَ﴾ کېنې د ﴿أَنْزَلْنَاهُ﴾ منصوب ضمیر قرآن کریم ته راجع دی لکه چې وړاندې د ارتباطونو په بیان کېنې ورته اشاره وشوه، او د جملې معنی دا ده چې قرآن کریم مونږ نازل کړی دی او دروغین کلام نه دی او د نزول په دوران کېنې هم ورپورې چا دروغ نه دي غوټه کړي بلکې په ډېره محفوظه طریقه باندې نازل شوي دي.
- الله ښه ذکر شوې جمله په بل ایت کېنې داسې تفسیره کړې ده چې: ﴿لَا يَأْتِيهِ الْبَطِلُ مِنْ بَيْنِ يَدَيْهِ وَلَا مِنْ خَلْفِهِ﴾ [حم السجدة: ۴۲] یعنې قرآن کریم ته نه د وړاندې طرف او نه د بېرته طرف بلکې د هېڅ طرف څخه باطل او ناحق څه شی نه شي ورتلای (ورنژدې کېدلی).
- ۲۔ په ﴿وَقُرْءَانًا فَرَقْنَاهُ﴾ کېنې باید هغه نحوي تحلیل په نظر کېنې ونیولی شي کوم چې مونږ لـلـه الحمد۔ د همدې سورت په دولسم ایت کېنې لیکلی دی چې حاصل یې داسې راڅېږي چې: او قرآن کریم مونږ جدا جدا نازل کړی دی جدا جدا مونږ نازل کړی دی.

سوال جواب

- ۳۔ که څوک وايي چې د ﴿وَنَزَّلْنَاهُ تَنْزِيلًا﴾ مضمون خو په وړاندېنۍ جمله کېنې په ښه توګه منعکس شوی دی، نو پوښتنه دا ده چې: په تکراري نزول کېنې یې څه حکمت وه؟

مونږ وایو چې: په وړاندېنۍ جمله کښې د تفریق دوه وو فائدو ته اشاره شوې ده چې یوه په نبی کریم ﷺ باندې اساني او بله خلکو ته د تفکر فرصت ورکول، د همدې کبله په هغې پورې د ﴿لِتَقْرَأُوا﴾ عَلَی النَّاسِ عَلَی مُکْثَرٍ کلمات متعلق ګرځولی شوي دي؛ او په دې جمله کښې د تفریق یوې بلې ګټې ته اشاره ده چې ترڅو قرآن کریم د جوادثو او پېښو په مطابق نازل شي او هر یو نزول یې بېله بېله معجزه جوړه شي، نو په دواړو جملو کښې د مضمون تکرار نشته.

یوه پوښتنه او د هغې جواب

۴_ که څوک وایي چې په ﴿تَحْزُرُونَ لِلْأَذْقَانِ سُجْدًا﴾ کښې د "ل" توری د "علی" د توری معنی ورکوي^(۱) چې د معنی حاصل یې داسې کېږي چې: د علم خاوندان د قرآن کریم د تلاوت په وخت کښې په زڼو باندې سجده کوونکي جوړېږي؛ نو پوښتنه دا ده چې: سجده خو په پوزه او تندي باندې صورت نیسي چې په ځمکه باندې اتصال لري، نه په زڼه باندې چې په دغه حال کښې د ځمکې سره اتصال نه لري؟

مونږ وایو چې: ذکر شوی د "ل" توری په ﴿تَحْزُرُونَ﴾ پورې تعلق نیسي او د "أَذْقَان" کلمه عبد الله بن عباس رضی الله عنهما په دې مقام کښې د مخونو څخه کنایه اخستې ده^(۲)، نو د معنی حاصل یې داسې راڅېږي چې د قرآن کریم د تلاوت په وخت کښې علماء کرام په خپلو مخونو باندې نسکور لوېږي حال دا چې خپل رب ﷻ ته په اوو اندامونو باندې سجده کوونکي وي. که بالفرض ذکر شوي د "ل" توري په ﴿سُجْدًا﴾ پورې تعلق نېولی وی نو ذکر شوی اعتراض به وارد شوی وی.

یادونه

۵_ د دې سورت په سريزه کښې لیکلی شوي دي چې دا سورت مکي سورت دی نو دا خبره هم د قرآن کریم د معجزاتو څخه شمېرله کېږي چې په مکه معظمه کښې یې د اهل الکتابو د حقاني علماوو کرامو حال بیان کړی وه چې د قرآن کریم د تلاوت په وخت کښې ورباندې داسې- داسې کیفیتونه ورومخه کېږي، حال دا چې د عین کیفیتونو سره هغوی د هجرت څخه وروسته مخامخ شوه لکه چې لږ څه بیان یې د [المائدة: ۸۳] ایت لاندې تېر شوی دی، والحمد لله ﷻ.

د ایت شریف ارشاد

۶_ د ﴿وَيَحْزُرُونَ لِلْأَذْقَانِ يَبْكُونَ وَيَزِيدُهُمْ خُشُوعًا﴾ ایت شریف مونږ ته ارشاد کوي چې د الله ﷻ له ډاره وژاړو او هم د قرآن کریم د تلاوت یا د اورېدلو په وخت کښې همدغه حالت د خپلو ځانونو دپاره غوره کړو، ترڅو مو د الله ﷻ رضا په نصیب شي.

(۱) تفسیر القرطبي ج ۱۰ ص ۲۴۱

(۲) المحرر الوجيز ج ۱ ص ۲۵۸ احکام القرآن کریم للجصاص ج ۳ ص ۲۰۹

د ښه وضاحت دپاره لاندې احادیث ولولئ:

الف: نبی کریم ﷺ فرمایلي دي چې: «عَيْنَانِ لَا تُفْسَهُمَا النَّارُ عَيْنٌ بَكَتْ مِنْ خَشْيَةِ اللَّهِ وَعَيْنٌ بَاثَتْ نَحْسًا فِي سَبِيلِ اللَّهِ»^(۱) یعنې د دوه ډولو سترگو خاوندان به د دوزخ اور مسه نه کړي، یو د هغو سترگو خاوند چې د الله ﷻ له داره وژاري، او بل د هغو سترگو درلودونکی چې د الله ﷻ په لاره کېنې حراست (پیره داري) وکړي.

ب: نبی کریم ﷺ فرمایلي دي چې: «لَا يَلِجُ النَّارَ رَجُلٌ بَكَى مِنْ خَشْيَةِ اللَّهِ تَعَالَى حَتَّى يَغُودَ اللَّبَنُ فِي الضَّرْعِ وَلَا يَجْتَمِعُ غُبَارٌ فِي سَبِيلِ اللَّهِ وَدُخَانُ نَارِ جَهَنَّمَ»^(۲) یعنې اور ته به هغه سړی داخل نه شي کوم چې د الله ﷻ له داره ژړلي وي ترڅو چې شوده بهرته غولانزې ته ور داخل شي، او د في سبیل الله غبار (گرد) او د دوزخ د اور لوړې به په یوه ځای کېنې سره جمعه نه شي، نو کوم دماغ ته چې د في سبیل الله گرد ور رسېدلی وي هغه به دوزخ ته داخل نه شي.

څلورمه سجده

۷- په ﴿ وَنَحْنُ لِلْآذْقَانِ يَتَكُونُ وَيَزِيدُهُمْ خُشُوعًا ﴾ کېنې د تلاوت څلورمه سجده ده چې ضروري احکام یې د الله ﷻ په توفیق د [الأعراف: ۲۰۶] ایت لاندې تیر شوي دي.

﴿ قُلِ ادْعُوا اللَّهَ أَوْ ادْعُوا الرَّحْمَنَ أَيُّمَا مَا تَدْعُوا فَلَهُ الْأَسْمَاءُ الْحُسْنَىٰ وَلَا تَجْهَرُوا بِصَلَاتِكُمْ وَلَا تَخَافُوهَا وَابْتَغِ بَيْنَ ذَلِكَ سَبِيلًا ﴾ ﴿٢٠٦﴾ وَقُلِ الْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ وَلَمْ يَكُنْ لَهُ وَلِيٌّ مِنَ الذَّلِيلِ وَكَبِيرَةٌ تَكْبِيرًا ﴿٢٠٧﴾
[۱۱۰] (ای پیغمبره! خپل امت ته) ووايه چې (خپل رب ﷻ) د الله ﷻ (په نوم) وبلئ او یا (یې د) الرحمن (په نامه) وبلئ.

په هر یوه نامه باندې یې چې وبلئ نو (تاسو حق ته رسېدلي یاست ځکه چې) همدغه ﷻ ته سپېڅلي (او پاکیزه) نومونه دي (او ذکر شوي دواړه نومونه پکېنې شامل دي).
او (ای پیغمبره!) په خپل لمانځه (قرائت) سره جهر مه کوه او مه پرې پتوالی کوه او د دغو دواړو ترمنځ (متوسطه) لاره ولټوه (غوره کړه).

[۱۱۱] او (ای پیغمبره! د دلایلو څخه وروسته) ووايه چې هغه الله ﷻ ته حمد (او ثناء) ده چې نه یې ولد نیولی دی او نه ورته په واکدارۍ کېنې شریک شته دی او (هم) نه ورته د ناتوانۍ څخه دوست (کارساز) شته دی (چې د هر حیثه توانا دی).

(۱) جامع الترمذي ج ۱ ص ۲۹۳

(۲) سنن النسائي ج ۲ ص ۵۴

بنی اسرائیل (۱۷)

او (ای پیغمبره!) اللہ ﷻ ته د کبریا نسب وکړه، د کبریا نسب کول (او ووايه چې: الله اکبر کبيراً وَالْحَمْدُ لِلَّهِ حَمْدًا كَثِيرًا).

ارتباط

په وړاندېنيو ايتونو کښې د قرآن کریم په ارتباط د حقاني علماوو کرامو تگلاره بيان شوی وه او په دې ايتونو کښې په همدې اړوند د جهالو غبرگون ته اشاره شوې ده.

شان نزول او توضیحات

۱- د ﴿قُلِ ادْعُوا اللَّهَ أَوْ ادْعُوا الرَّحْمَنَ أَيُّمَا مَا تَدْعُوا فَلَهُ الْأَسْمَاءُ الْحُسْنَى﴾ په شان نزول کښې علماوو کرامو متعدد روایتونه لیکلي دي، لاندې مثالونه یې ولولئ:

الف: یوه ورځې نبي کریم ﷺ په مکه معظمه کښې لمونځ وکړ او بیا یې په دعاء کښې وویل چې: یا الله! یا رحمن!، نو مشرکانو وویل چې: تاسو دغه صابی (د دین څخه اووښتي) ته وگورئ چې مونږ د دوه وو معبودانو د عبادت څخه منع کوي او پخپله دوه معبودانو ته سوال کوي چې یو الله دی او بل رحمن دی. نو الله ﷻ ذکر شوی ایت نازل کړ^(۱)، چې ای پیغمبره! خلکو ته ووايه چې ستاسو خوښه چې د الله ﷻ په نامه سوال کوئ او که د رحمن په نامه یې بلئ، او دا ځکه چې په هر نامه باندې یې چې تاسو وبلئ هغه د ده ﷻ په نومونو کښې شامل دی، چې ده ﷻ ته ډېر نومونه دي خو واحد او لا شریک دی.

ب: تر هغه وخته پورې چې ﴿بِسْمِ اللَّهِ الرَّحْمَنِ الرَّحِيمِ﴾ نه وه نازل شوی نو نبي کریم ﷺ به په "بِسْمِكَ اللَّهُمَّ" باندې شروع کوله، خو کله چې ﴿بِسْمِ اللَّهِ الرَّحْمَنِ الرَّحِيمِ﴾ نازل شوه نو بیا به یې په همدې باندې شروع کوله. نو مشرکانو وویل چې: رحیم خو مونږ پېژنو «فَمَا الرَّحْمَنُ»^(۲) نو "الرحمن" څه شی دی، دا خو مونږ نه پېژنو؟ نو الله ﷻ ذکر شوی ایت نازل کړ چې دا د الله ﷻ د مبارکو نومونو څخه یو نوم دی.

همدغې خبرې ته ورته خبره د حدیثي د صلحي په وخت کښې د مشرکانو استازي (سهييل) هم کړې وه چې: «أَمَّا الرَّحْمَنُ فَوَاللَّهِ مَا أَذْرِي مَا هُوَ؟»^(۳) يعنې هر چې رحمن دی نو په الله ﷻ مې دي سوگند وي چې زه نه پوهېږم چې دا څه شی دی.

يادونه

۲- د أَسْمَاءُ الْحُسْنَى په باب د الله ﷻ په توفيق د [الأعراف: ۱۸۰] ایت لاندې ښه په زړه پورې ضروري تحقيق تېر شوی دی چې بيا ليکلو ته يې اړتيا نه گورو، فقط همدومره ورباندې وراضافه

(۱) الدر المنثور ج ۵ ص ۲۴۸

(۲) اسباب النزول للواحدی ص ۲۰۰

(۳) صحيح البخاري ج ۱ ص ۳۷۹

کرو چې په يوه حديث شريف کښې نبي کریم ﷺ د الله ﷻ نهه نوي (۹۹) نومونه مونږ ته راښودلي دي.^(۱) نو هيله ده چې هلته يو ځل مراجعه وکړي شي (خو حصر پکښې مطلب نه دی).
 ۳- د ﴿وَلَا تَجْهَرُ بِصَلَاتِكَ وَلَا تُخَافِتُ بِهَا وَابْتَغِ بَيْنَ ذَلِكَ سَبِيلًا﴾ په شان نزول کښې هم علماوو کرامو متعدد روايتونه ليکلي دي، لاندې مثالونه يې ولولي:

الف: عبد الله بن عباس رضی الله عنهما وايي چې: ذکر شوی ایت شریف په داسې وخت کښې نازل شوی دی چې د نبي کریم ﷺ نبوت شهرت ته نه وه رسېدلی.^(۲) نو کله به يې چې خپلو صحابه وو کرامو ﷺ ته لمونځ ورکاوه خپل مبارک اواز به يې په قرآن کریم باندې پورته کاوه (ترڅو دوی قرآن کریم واوري) نو کله به چې مشرکانو واوريده نو قرآن کریم ته به يې هم کنځاوې کولې او هغه چاته هم چې قرآن کریم يې نازل کړی دی او بالاخره هغه چاته هم چې قرآن کریم يې راوړی دی، نو الله ﷻ خپل پيغمبر ﷺ ته هدايت وکړ چې: په خپل لمانځه يعنې قرائت باندې زيات جهر مه کوه چې مشرکان يې واوري او قرآن کریم ته کنځاوې وکړي، او مه ورباندې ډېر پتوالی کوه چې خپلو صحابه وو کرامو ﷺ ته يې وروانه اوړوي، او د همدې جهر او پتوالي ترمنځ منځنۍ لاره ولټوه.

ب: يو ځل نبي کریم ﷺ د سبا په لمانځه کښې قرآن کریم په لوړ اواز سره لوست چې ابو جهل ورباندې غږ وکړ چې: "لَا تَقْرَأْ عَلَى اللَّهِ" په الله ﷻ باندې دروغ مه تړه، نو نبي کریم ﷺ خپل اواز ټيټ کړ. بيا ابو جهل نور مشرکان مخاطب کړه چې: ايا تاسو نه گوري چې څنگه مې غلي کړ؟ نو الله ﷻ ذکر شوی ایت شریف نازل کړ.^(۳)

نو د ذکر شوو دواړو روايتونو په بنياد د ﴿بِصَلَاتِكَ﴾ څخه "بِقِرَائَتِكَ" مطلب دی، يعنې د قرآن کریم په قرائت باندې مه ډېر جهر کوه او مه پرې ډېر پتوالی کوه.

دغه توصيه عامه ده

۴- که څه هم په ایت شريف کښې يوازي نبي کریم ﷺ ته خطاب شوی دی مگر په حقيقت کښې دا خطاب ټولو مؤمنانو ته متوجه دی. د ښه وضاحت دپاره د يوه اوږده حديث مضمون ولولي:

الف: يوه شپه نبي کریم ﷺ په ابو بکر ﷺ باندې تېر شو چې د تهجد په لمانځه کښې يې قرائت ډېر په پټه لوست، او په عمر الفاروق ﷺ باندې تېر شو چې ډېر په لوړ اواز سره يې لوست.
 ب: نو کله چې سبا دواړه د نبي کریم ﷺ په حضور کښې حاضر شوه، نو نبي کریم ﷺ ورسره لاندې سوال جواب وکړ:

ج: ای ابو بکره! زه بېگانه شپه په تاباندې تېر شوم چې قرائت دې په پټه لوست (دا ولې؟).
 ابو بکر ﷺ عرض وکړ چې: ای د الله رسول! د چا سره چې ما مناجات کاوه هغه ﷻ اورېد.

(۱) جامع الترمذي ج ۲ ص ۱۸۸
 (۲) صحيح البخاري ج ۲ ص ۶۸۶
 (۳) زاد المسير ج ۵ ص ۷۰

بنی اسرائیل (۱۲)

د: ای عمره! په تا باندې هم تېر شوم چې لمونځ دې کاوه او قرائت دې په لوړه اواز سره لوست (دا ولې؟).

عمر ښه عرض وکړ چې: ای د الله رسوله! ما هغه څوک راوینساوه کوم چې ډېر کلک ویده نه وي، او بل مې شیطان شاره.

نو نبی کریم ﷺ ابو بکر ښه ته وفرمایل چې: «يَا أَبَا بَكْرٍ ارْفَعْ مِنْ صَوْتِكَ شَيْئًا» ای ابو بکره! خپل اواز دې لږ څه لوړ کړه، او عمر ښه ته یې وویل چې: «اخْفِضْ مِنْ صَوْتِكَ شَيْئًا»^(۱) د خپل اواز څخه دې لږ څه ټیټ کړه.

د غلو څخه د په امن کېدلو دعاء

۵- ځینو علماوو کرامو^(۲) د ذکر و شوو دواړو ایتونو څخه د لومړني ایت دپاره د غلو څخه د په امن کېدلو خاصه ثابته کړې ده، او ځینو نورو^(۳) همدغه خاصه دوهم ایت ته منسوبه کړې ده. مونږ ته داسې برېښي -والله څه اعلم- چې هرڅوک چې ذکر شوي دواړه ایتونه د ویده کېدلو په وخت کېني قرائت کړي نو امید دی چې الله ښه یې د غلو څخه په امن کېني وساتي، ترڅو د دواړو روایتونو مراعات وکړي شي.

یادونه

۶- که څه هم ځینو علماوو کرامو د ﴿بِصَلَاتِكَ﴾ څخه دعاء اخستې ده^(۴) چې په دعاء کېني اعتدال کوه، او ځینو ترې پخپله لمونځ مراد کړی دی^(۵) چې په ځینو لمونځونو کېني جهر کوه لکه د ماښام، ماسخوتن، او د سبا لمونځ، او په ځینو کېني خفيه قرائت لوله لکه د ماسپښین او مازدېگر دوه لمونځونه؛ مگر مونږ ته د ایتونو د ارتباط د کبله همدغه تفسیر غوره څرگند شو کوم چې وړاندې ذکر شو چې د ذکر شوي عبارت څخه قرائت مطلب دی.

هېر مونه شي!

۷- هېر مونه شي چې الله ښه دا سورت په ﴿سُبْحَنَ الَّذِي أَسْرَى بِعَبْدِهِ﴾ الآية سره شروع کړی وه چې هغه اقدس ذات ښه ته (چې خپل ممتاز بنده یې د شپې په څه برخه کېني آن بیت المقدس ته ورساوه او د معراج د دورې څخه وروسته یې بېرته مکې معظمې ته راووست) د هغو ټولو اقوالو او افعالو څخه پاکې ده په کومو باندې چې مشرکان او کفار قائل دي او د ده ښه سره مناسب نه دي.

(۱) سنن ابی داود ج ۱ ص ۱۸۸

(۲) الدر المنثور ج ۵ ص ۳۴۸

(۳) تفسیر ابن کثیر ج ۲ ص ۷۰

(۴) صحیح البخاري ج ۲ ص ۶۸۷

(۵) روح المعاني ج ۱۵ ص ۱۹۴

بنی اسرائیل (۱۲)

په همدې مطلب باندې د اثبات دپاره زبنت ډېر دلايل تېر کړي شوه، د دلايلو څخه وروسته د نتيجه په شکل الله ﷻ خپل پيغمبر (خپل ممتاز بنده) ته توصيه وکړه چې: ﴿وَقُلِ الْحَمْدُ لِلَّهِ الْآيَةَ﴾. يعني اې پيغمبره! څرنگه چې په تېر شوي سورت کښې الله ﷻ خپل وحدانيت او د کفارو د مزخرفو اقوالو رد په ډېره ښه توگه په اثبات ورساوه، نو ته د همدغه الله ﷻ حمد او ثناء ووايه چې د لاندې مطالبو د اثبات دپاره يې ډېر قوي دلايل درزده کړه:

الف: الله ﷻ ولد نه دی نيولی او نه ورسره د اولاد نيول مناسب لري، نو نه عيسى عليه السلام ابن الله دی او نه عزيز ابن الله دی لکه چې اهل الكتاب ورباندې قائل دي، او بالاخره نه پرېستې بنات الله دي لکه چې مشرکان ورباندې قائل دي.

ب: الله ﷻ په خپله پاچاهۍ او د معبوديت په استحقاق کښې شريک نه لري، نو د بوت پرستانو او نورو کفارو ادعاگانې ټولې غلطې دي.

ج: الله ﷻ د هر حيثه کامل دی، هيچاته احتياج او اړتيا نه لري، ده ﷻ ته د بيوسيتوب د کبله دوست او کارساز نشته ځکه چې د بيوسيتوب او ناتوانۍ څخه منزله او پاک دی.

د: اې پيغمبره! الله ﷻ ته د ټولو نواقصو څخه د لویۍ نسبت کوه د لویۍ نسبت کول، او په الله اکبر کبيراً سره اواز پورته کوه.

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَظِيمِ، اللَّهُمَّ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ.

د الله ﷻ په توفيق د "الإسراء" سورت ترجمه او تفسېر ختم شو.

۱۴۱۸/۱۲/۴ هـ ق = ۱۳۷۷/۱/۱۲ هـ ش = ۱۹۹۸/۳/۱ ميلادي.

الکھف (۱۸)

سریزه

- د دې څخه وړاندې چې د سورت په تفسیر باندې پیل وکړو د محترمو لوستونکو پام لاندې ټکو ته راوړو:
- ۱- دا سورت مکي سورت دی، همدا د عبد الله بن عباس رضی الله عنهما روایت دی^(۱)، او هم د ټولو مفسرینو کرامو نظر دی^(۲).
 - ۲- ټول ایتونه یې یو سلو لس (۱۱۰) دي^(۳).
 - ۳- د کلماتو شمېر یې یو زرو پنځه سوه اوه او یا (۱۵۷۷) دی، او د حرفونو شمېر یې شپږ زره درې سوه شپيته (۶۳۶۰) دی^(۴).
 - ۴- دا سورت د نورو مکي سورتونو په شان د عقائدو تصحیح او د طرز الفکر سمون په اثبات رسوي، همدارنگه د الله ﷻ د وحدانیت او د قیامت د ورځې حقانیت پکښې نازل شوی دی، او داسې نور.

د وړاندېني سورت سره د دې سورت تناسب

- ۵- د "الكهف" سورت د "بني اسرائيل" د سورت سره په ډېرو وجوهو سره تناسب لري، لاندې مثالونه یې ولولئ:
- الف: هغه سورت په تسبیح پیل شوی وه چې: ﴿سُبْحَنَ الَّذِي أَسْرَى بِعَبْدِهِ﴾، او دا سورت په تحمید باندې پیل کېږي چې: ﴿الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ﴾. یا په بل عبارت: دواړه سورتونه د الله ﷻ په صفاتو باندې پیل شوی دی خو هغه په سلبي صفت باندې شروع شوی دی او دا په ثبوتي صفت باندې، او په دواړو کښې نبي کریم ﷺ د بنده په نوم باندې یاد شوی دی چې د ده ﷺ ډېر عالي صفت دی، ټولو مؤمنانو ته لازمه ده چې خپل پیغمبر د بندګۍ څخه الوهیت ته ورتېر نه کړي لکه څنګه چې نصاراوو عیسیٰ ﷺ د بندګۍ څخه الوهیت ته ور وېستلی وه.
- ب: هلته یو مضمون دا وه چې بندګانو ته لږ علم ورکړی شوی دی او په دې سورت کښې د موسیٰ ﷺ او خضر ﷺ قیصه په همدې مضمون باندې د شاهد په توګه نازل شوې ده.
- ج: هلته حشر او بعث بعد الموت ته اشاره شوې وه او دلته د همدې مطلب د ښه اثبات دپاره د اصحاب الکهف قیصه نازل شوې ده، او داسې نور.

د دې سورت شان نزول

- ۶- مونږ: لله الحمد والمنة - د [الإسراء: ۸۵] ایت په توضیحاتو کښې لیکلي دي چې د "الكهف"

(۱) الدر المنثور ج ۵ ص ۳۵۴
 (۲) المحرر الوجیز ج ۱۰ ص ۳۶۱
 (۳) روح المعانی ج ۱۵ ص ۱۹۹
 (۴) اللباب فی علوم الکتاب ج ۱۲ ص ۴۱۵

الكهف (۱۸)

سورت په یو ځل نازل شوی دی او د نزول سبب یې دا وه چې مشرکانو د نبی کریم ﷺ څخه د اصحاب الکهف، ذو القرنین او د روح په هکله د یهودانو په لمسون درې پوښتنې وکړې چې:

الف: په پخوانیو زمانو کښې یو ټولګی ځوانان تریتم شوي وه د هغوی حال بیان کړه.

ب: هغه سړی چې د دنیا شرق او غرب ته یې سیاحت کړی وه هغه څوک او څنگه وه؟

ج: روح څه شی دی چې هر ساکن ورپاندې ژوندی دی؟

نو الله ﷻ ذکر شوی سورت نازل کړ او درېواړه پوښتنو ته یې مناسب جوابونه ورکړه.

سوال جواب

۷- که څوک وایي چې: په دې کښې څه حکمت د چې د روح په هکله ایت شریف د بني اسرائيل سورت په ایتونو کښې شامل کړی شوی دی حال دا چې نزول یې د الکهف په سورت کښې صورت موندلی دی، یا په بل عبارت: څرنگه چې د ایتونو ترتیب توقیفی دی (نزولي نه دی) نو په څه ملحوظ دا ایت د هغه سورت په ایتونو کښې مرتب کړی شو؟

مونږ وایو چې: الله ﷻ د خپل کتاب په اسرارو باندې ډېر ښه پوهېږي خو یوه وجه یې دا هم برېښي چې: هلته د معراج قیصې ته اشاره شوې ده چې عقل یې د درک څخه عاجز دی، ترڅو چې د شریعت کومک نه وي د هوښیارانو سر پرې نه خلاصېږي، او د روح جواب هم هغه ته ورته دی چې تاسو ته لږ علم درکړی شوی دی چې د روح ادراک پرې نه شی کولی. نو د روح په هکله سوال هلته کېښودلی شو او د نورو دواړو سوالونو څخه (چې معلوماتي جوابونه لري) جدا کړی شو، والله ﷻ اعلم.

یادونه

۸- د دې سورت په فضائلو کښې ځینو علماوو کرامو ډېر احادیث راغونډ کړي دي^(۱)، مونږ د اوږدوالي د ک '، دلته رانقل نه کړو ځکه ده چې علاقمندان هملته مراجعه وکړي.

بِسْمِ اللَّهِ الرَّحْمَنِ الرَّحِيمِ

﴿الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَهُ عِوَجًا ۖ قَيِّمًا لِيُنْذِرَ بَأْسًا شَدِيدًا مِّنْ لَّدُنْهُ وَيُبَشِّرَ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا حَسَنًا ۖ مَّا كَثِيرٌ فِيهِ أُبَدًا ۖ﴾ وَيُنْذِرَ الَّذِينَ قَالُوا اتَّخَذَ اللَّهُ وَلَدًا ۚ مَّا لَهُمْ بِهِ مِنْ عِلْمٍ وَلَا لِآبَائِهِمْ كَبُرَتْ كَلِمَةً تَخْرُجُ مِنْ أَفْوَاهِهِمْ ۚ إِنَّ يَقُولُونَ إِلَّا كَذِبًا ۚ فَلَعَلَّكَ بَنِيعٌ

نَفْسِكَ عَلَىٰ آثَرِهِمْ إِنْ لَمْ يُؤْمِنُوا بِهَذَا الْحَدِيثِ أَسَفًا ﴿١١﴾ إِنَّا جَعَلْنَا مَا عَلَى الْأَرْضِ
زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا ﴿١٢﴾ وَإِنَّا لَجَاعِلُونَ مَا عَلَيْهَا صَعِيدًا جُرُزًا ﴿١٣﴾

د ډېر مهربان (او) خورا بارحمه الله ﷻ په نامه

[۱] هره يوه ستاينه (بلکې ټولې ستاينې) هغه الله ﷻ پورې اختصاص لري چې په خپل (مقرب) بنده باندې يې (يو مهم) کتاب نازل کړی دی او (د دې کتاب) حال دا دی چې الله ﷻ ورته هيڅ کوروالی نه دی گرځولی.

[۲] (او) د سموالي خاوند (يې گرځولی) دی (چې د قيامت د ورځې پورې به په همدغه صفت باندې موصوف وي)، (دا) د دې دپاره چې الله ﷻ د خپله نژده د سخت عذاب څخه (خلک عموماً) وډار کړي او هم هغو مؤمنانو ته کوم چې نېک عملونه کوي په دې سره زېږی ورکړي چې يقيناً دوی لږه (د ده ﷻ په نژد) بنائسته اجر دی.

[۳] په داسې حال کې چې دوی به پکښې تالېدونکي (اوسېدونکي) وي همېشه.

[۴] او (هم د دې دپاره) چې الله ﷻ په خاصه توګه هغه کسان وډار کړي چې دوی وايي چې الله ﷻ ولد (زوی يا لور) نيولی دی.

[۵] نه دوی لږه په دې خبرې باندې څه علم شته او نه د دوی پلرونو لږه (پرې څه يقين وه، دا خبره) د يوې خبرې په حيث ډېره لويه ده چې د دوی د خولو څخه (پرته له دليله) راوځي. (او دا ځکه چې) دوی نه وايي مګر دروغ (په بل چا نه، بلکې په الله ﷻ باندې).

[۶] نو (ای پیغمبره!) شايد چې ته د ډېر غم او غصې د کبله د دوی په قدمونو باندې (چې بېرته ستنېږي او اعراض کوي) خپل ځان لږه هلاکوونکي شي (خلک به ستا د هلاکت خيال وکړي. البته دا هغه وخت) که چرته کفار په دغې (حقې) خبرې باندې ايمان رانه وړي.

[۷] يقيناً مونږ هغه ټول (غير ذو العقول) شيان چې د ځمکې په مخ دي همدې (ځمکې) ته د دې دپاره ډول (سنگار) گرځولی دی ترڅو مونږ امتحان کړو چې د دوی (خلکو) کوم يو د عمل (او) کړنلارې) د حېثه بهتر دی (ترڅو موافقه سزا يا جزا ورکړو).

[۸] او يقيناً مونږ هغو شيانو لږه کوم چې په ځمکه باندې دي داسې خاوره گرځوونکي ياستو چې د هر شي څخه صافه وي (نه پرې بوتی وي او نه کوم تعمير او ابادي).

ارتباط

د وړاندېني سورت په وروستني ايت کېښې نبي کریم ﷺ مخاطب کړی شوی وه چې د الله ﷻ ستاينه کړه چې په تاباندې يې د هر ډول کفارو په مقابل کېښې غاښ ماتوونکي دلايل درنازل کړي دي، او په دې ايتونو کېښې د يو پلوه ټول مؤمنان په غوږ وهلی شوي دي چې د خپل پیغمبر ﷺ او د خپل کتاب (قرآن کریم) شکريه وکړي او د ارشاداتو په تعميل کېښې يې بېرته وکړي او د کفارو غوندې بې

ثبوت خبرې د خولو څخه مه راوباسئ، او د بله پلوه نبي کریم ﷺ ته تسلي ورکړه شوې ده چې د کفارو په کافر پاتې کېدلو باندې خپل ځان ډېر ونه کړوي او فقط خپل دعوت ته ادامه ورکړي، دوی خو دنیا غولولې دي او ډېر ژر به په خپله غولونې باندې پوه شي. نو حاصل یې داسې کېږي:

د مطلب خلاصه

ای پیغمبره! د بسم الله الرحمن الرحيم د لوستلو څخه وروسته په خپل امت باندې لاندې مطالب قرائت کړه چې:

۱- ټولې ستاینې او ثناگانې هغه اقدس ذات لره دي او بس چې خپل مقرب بنده (محمد ﷺ) یې په بندګۍ کېنې لوړې درجې ته پورته کړي دی، او په ټولو مخلوقاتو باندې یې فضیلت ورکړې دی، چې یو ډېر معزز کتاب یې ورباندې ورنازل کړی دی چې لاندې صفات لري:

الف: دا کتاب (قرآن کریم) داسې کتاب دی چې د کتاب نوم په همدې کتاب باندې ښه ښکارېږي، ته به وایې چې نسبت همدې کتاب ته بل هیڅ کتاب موجودیت نه دی درلودلی.

ب: الله ﷻ په دې کتاب کېنې هیڅ ډول کوډوالي او نواقصو ته ځای نه دی ورکړی، عبارتونه یې سلیس او د فصاحت او بلاغت څخه ډک دي، په مضامینو کېنې یې نقصان نشته، نه پکېنې څوک باطل او د واقع سره عدم مطابقت موندلی شي او نه پکېنې موجودیت لري، بلکې په ټولو زمانو کېنې او په ټولو مکانو کېنې د دنیا او آخرت په ارشاداتو مشتمل دی.

ج: دغه کتاب د نورو کتابونو غوندې زیرېږي نه، او همېشه ترو تازه دی او په دوامداره توګه د غوره صفاتو درلودونکی دی.

۲- الله ﷻ دا کتاب صرف د دې دپاره نازل کړی دی چې:

الف: ترڅو خلک په عمومي توګه د خپل سخت عذاب څخه وډار کړي.

ب: ترڅو ټېک عملو مؤمنانو ته د دې خبرې بشارت او زیری ورکړي چې: یقیناً د همدې ﷻ په نزد ورته ډېر ښائسته اجر و نه ټاکلي شوي دي.

ج: دغه اجر و نه د جنتونو څخه عبارت دي چې ذکر شوي ټېک عمله مؤمنان به پکېنې د همېشه دپاره اوسېږي او هیڅکله به ترې ونه ویستلی شي.

۳- الله ﷻ دا کتاب په خصوصي توګه د هغو خلکو د ډارولو دپاره رانازل کړی دی کوم چې په الله ﷻ باندې د ولد نیولو دروغ تړي، چې ځینې عیسیٰ ﷺ ته د ابن الله لقب ورکوي او ځینې نور پرېښتي د بنات الله په نامه بولي، البته د دې څخه یې ډاروي چې د دغې عقیدې نتیجه د ډېر سخت عذاب څخه پرته بل شی نه دی، ځکه چې:

الف: ذکر شوي کسان په خپله عقیده باندې هیڅ علم نه لري (د ثبوت دپاره یې هیڅ برهان او دلیل په لاس کېنې نشته).

ب: هو! د دوی ډېر لوی دلیل د خپلو پخوانیو پلرونو ژوند تقلید دی او بس، خو لکه څنګه چې

د دوی په لاس کښې کوم دلیل نشته همدارنگه یې پلرونو هم د ذکرې شوې عقیدې د ثبوت دپاره کوم دلیل نه درلود، بلکې:

ج. ذکر شوي ټول کافران (پلرونه دي او که اولادونه) ډېره لویه خبره د خولو څخه راوباسي حتی چې نژدې ده چې اسمانانونه پرې راولوېږي او غرونه پرې ډرې وږې شي.
د لنډه دا چې هغوی بل هیڅ شی نه وایي مگر په بل چا نه بلکې په الله ﷻ باندې دروغ تړي او دروغ پرې وایي.

۴- ای پیغمبره! څرنگه چې الله ﷻ په تاباندې قرآن کریم د بشارت او ډارولو دپاره نازل کړی دی، نو ته هم بل څوک نه یې فقط بشیر او نذیر یې، په تاباندې د کفارو هیڅ ذمواري نشته چې دوی ولې د کفر څخه لاس وانخست.

نوتاته په کار دي چې د کفارو په کفرې کړنلارې باندې د کلک پاتې کېدلو د کبله خپل ځان ونه کړوي او ډېر پرې غمژن نه شي، که ته خپلې همدغې وضعې ته ادامه ورکړې نو شاید چې د هغوی په دستور العمل باندې خپل ځان هلاک کړي، د بلې وجې د کبله نه بلکې فقط د همدې کبله چې هغوی ولې په الله ﷻ باندې دروغ تړي او په دغې حقه خبره (چې قرآن کریم یې ورته بیانوي) ولې اېمان نه راوړي.

۵- ای پیغمبره! دنیا د امتحان میدان دی، څه چې مونږ په ځمکه باندې پیدا کړي دي او د دې ډول (سنگار) مو ورباندې برابر کړی دی دا ټول د دې دپاره دي چې مونږ پرې خلک د امتحان لاندې ونیسو، چې څوک د عمل او کړنلارې د حیثه ښه دی او څوک بد دی؟

که څه هم په ذکر شوي امتحان سره فقط هغه څه عملي جامه اغوندي کوم چې لا مونږ ته پخوا په ازل کښې معلوم وه، خو په دغه امتحان سره به هر څوک هم پوه شي چې د سزا لایق دی او که د جزا؟ او هم به پوه شي چې د سزا یا جزا ونډه یې څومره څومره ده؟

۶- نو کله چې د امتحان دوره پای ته ورسېده او هغه وخت پوره شو کوم چې زمونږ په علم کښې ثابت دی، نو ضرور به مونږ د ځمکې ډول او سنگار په خاورو باندې تبدیل کړو او خامخا هرومرو مونږ د دې کار کوونکي یاستو، نو کله چې دنیا ډرې وږې شي قیامت به قائم شي او ټول خلک به سنا د بشیریت او نذیریت نتیجه وگوري.

توضیحات

۱- په ﴿وَلَمْ يَجْعَلْ لَهُ عِوَجًا﴾ قِيَمًا کښې د ﴿قِيَمًا﴾ کلمه علماوو کرامو په متعددو معناوو باندې تفسیره کړې ده^{۱۱} او هم یې د همدې کلمې په اعراب کښې متعدد احتمالات ذکر کړي دي^{۱۲} مگر مونږ ته بهتره برېښي چې په مستقیماً باندې تفسیره شي او د اعراب دپاره یې د «جَعَلَهُ» کلمه

^{۱۱} روح المعاني ج ۱۵ ص ۲۰۱

^{۱۲} البحر المحیط ج ۷ ص ۱۳۵، أضواء البیان ج ۷ ص ۴

مقدرة کړی شي چې د ﴿وَلَمْ يَجْعَلْ لَهُ﴾ جمله ورباندې دلالت کوي. نو د معنی حاصل به یې داسې راوڅیږي چې: الله ﷻ دا کتاب (قرآن کریم) د هر ډول خلل او نقصان څخه پاک او صاف نازل کړی دی او د نزول څخه وروسته یې په همدغه کیفیت باندې په دائمی توګه مستقیم ګرځولی دی، نو دا کتاب د نزول په وخت کې هم د نواقصو څخه خالي وه او د قیامت د ورځې پورې به هم ترې بچ پاتې وي، نو نه پکېې ذاتي نواقص شته او نه به پکېې عارضي نواقص صورت ونیسي.

همدې مضمون ته الله ﷻ اشاره کړې ده چې: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] او یقیناً همدا مونږ ذکر (قرآن کریم) نازل کړی دی او یقیناً همدا مونږ یې (د قیامت د ورځې) پورې ساتونکي یاستو.

آثار څه معنی؟

۲- په ﴿فَلَعَلَّكَ بَنِيعٌ نَّفْسَكَ عَلَىٰ آثَرِهِمْ﴾ کې د آثار کلمه د اثر "لکه شرف" - جمعه ده، "اثر" هغې نښې ته ویل کېږي کومه چې د یو شي د نقش څخه پاتې شي^(۱)، لکه چې څوک په لاره باندې تېر شي او د قدمونو نښې یې په لاره باندې پاتې وي، په دې مقام کې ذکر شوې کلمه د اعراض څخه کنایه ده^(۲)، نو د معنی حاصل یې داسې راڅیږي چې: ای پیغمبره! شاید چې ته د کفارو په هغو قدمونو باندې له خپګانه خپل خان د هلاکت سره مخامخ کړې کوم چې دوی یې د اسلام څخه د مخ اړولو په غرض اخلي، خو دومره ډېر ورباندې مه غمژن کېږه، یا په بل عبارت: شاید چې خلک ستا د همدغه حالت څخه تمه وکړي چې ته به د هلاکت سره مخامخ شي.

یادونه

۳- مونږ د [یوسف: ۸۴] ایت لاندې - لله الحمد - لیکلي دي چې د "انف" د کلمې اطلاق لکه څنګه چې په خپګان او یا په غضب باندې کېږي همدارنګه کله-کله د دواړو مجموعې ته هم "انف" وایي، په دې مقام کې همدغه معنی مراده ده، ځکه چې نبي کریم ﷺ په کفارو باندې خپه وه چې دوزخ ته روان دي او د معنوي مرګ سره مخامخ دي، او هم ورباندې په غصه او غضب وه چې په عناد باندې کلک دي او پخو دلایلو ته غوږ نه ږدي.

یو پوښتنه او د هغې جواب

۴- که څوک وایي چې: په ﴿إِنَّا جَعَلْنَا مَا عَلَى الْأَرْضِ زِينَةً لَهَا﴾ کې د "ما" توری عام دی، هغو ټولو غیر ذوالعقولو ته شامل دی کوم چې د ځمکې په مخ باندې ژوند کوي او یا ورباندې ځمکه مشتمله ده لکه باغونه معادن او داسې نور^(۳)؛ نو پوښتنه دا ده چې: ایا مار او لږم او همدارنګه

(۱) لسان العرب ج ۴ ص ۵

(۲) تفسر المونی ج ۳ ص ۱۴۴

(۳) تفسر المونی ج ۵ ص ۲۰۴

زهرې بوتې او نور شيان هم د ځمکې بڼايست گڼلې کېږي؟
مونږ وايو چې: د ځمکې مربوط ټول شيان د ځمکې دپاره بڼايست دي چې اقلأ د ځمکې په
خالق ﷻ باندې دلالت کوي او د دوزخ مار او لرم او هم د دوزخ د زقوم د ونې زهریتوب سړي ته ور
په بادوي، ترڅو په ځمکه کېنې فساد ونه کړي شي او په عبادت سره يې ډولي کړي شي. يا په بل
عبارت: د ځمکې ټول غير ذوالعقول شيان (چې ساکنې وي او که غير ساکنې وي) د ذوالعقولو
دپاره د امتحان او ازموينې په بنياد پيدا کړي شوي دي.

د صعيد او جرز معناوې

۵- په ﴿ مَا عَلَيْنَا صَعِيدًا جُرُزًا ﴾ کېنې د "صعيد" کلمه د خاورې معنی ورکوي^(۱) او د "جرز" کلمه
اصلاً د پرې کولو په معنی سره ده خو کله چې د ځمکې صفت واقع شي نو د هغې ځمکې (خاورې)
څخه عبارت گڼله کېږي په کومه کېنې چې نه هيڅ زرغونه ونه موجوديت ولري او نه تعمير او
ابادي، ته به وايې چې دا ټول ترې پرې کړي شوي دي او پاکه صافه گرځولې شوې ده.
نو د معنی حاصل يې داسې راخېږي چې: هر ورو مونږ د هغه شيانو کوم چې مونږ نن ورځ د
ځمکې په مخ باندې د ډول او سنگار دپاره پيدا کړي دي، د صافې خاورې جوړونکي ياستو چې
ټول به پوښا کړو.

﴿ أَمْ حَسِبْتَ أَنَّ أَصْحَابَ الْكَهْفِ وَالرَّقِيمِ كَانُوا مِنْ ءَايَاتِنَا عَجَبًا ﴾ (۱) إِذْ أَوَى الْفِتْيَةُ
إِلَى الْكَهْفِ فَقَالُوا رَبَّنَا ءَاتِنَا مِنْ لَدُنْكَ رَحْمَةً وَهَيِّئْ لَنَا مِنْ أَمْرِنَا رَشَدًا ﴿۲﴾ فَضَرَبْنَا
عَلَى ءَاذَانِهِمْ فِي الْكَهْفِ سِنِينَ عَدَدًا ﴿۳﴾ ثُمَّ بَعَثْنَاهُمْ لِنَعْلَمَ أَيُّ الْحِزْبَيْنِ أَحْصَى
لِمَا لَبِثُوا أَمَدًا ﴿۴﴾

[۹] (ای پیغمبره!) ایا ته گومان کوي چې د سمخې او لیکلې شوې (لوحې) ملگري زمونږ د
قدرتي نښو څخه عجیبه وه؟ (ته خو گومان نه کوي مگر ستا مخالفین پرې گومان کوي).
[۱۰] (ای پیغمبره! دوی ته) وریاد کړه چې کله یوې ځوانې ډلې سمخې ته پنا وپورته نو دوی
وویلې چې: ای زمونږ ربه! مونږ ته د خپله نژده مهرباني راکړه، او (هم) مونږ ته زمونږ (په همدغه)
کار کېنې د لارې سمون راجوړ کړه (د نجات لاره را وښایه).
[۱۱] نو مونږ د دوی په غوږو باندې په سمخه کېنې (پرده) ووهله (او) شمېرل شوي کلونه (مو)
هلته ویده کړه.

[۱۲] بیا مو (د خوب څخه) را پورته (راوینس) کړه ترڅو مونږ پوه شو چې (د دوی) د دوه وو ډلو
څخه کومې یوې ډلې (په سمخه کېنې) خپل درنگ کول د انتها، د حیثه شمېرلي دي.

(۱) لسان العرب ج ۲ ص ۲۵۴

ارتباط

په وړاندېنيو ايتونو کښې د مقدمې په توگه دوه وو مهمو مطالبو ته اشاره شوې وه (يو د قرآن کریم معجز کتاب نزول او بل د قيامت د ورځې قيام او ضرورت)، په دې ايتونو کښې د اصحاب الکھف قصه پيل شوې ده چې ذکر شوي دواړه مهمو مطلبونه په اثبات رسوي، نو حاصل يې داسې کېږي:

د مطلب خلاصه

۱- ای پیغمبره! ایا ته گومان کوي چې د کھف (سمځې) ملگري او د هغې تختې ملگري په کومه باندې چې د دوی نومونه ليکلي شوي وه، زمونږ د قدرت د دلايلو څخه عجيبه دلايل دي؟ ته دا گومان نه کوي بلکې هغه کسان ذکر شوي گومان کوي کوم چې تاته د امتحان په توگه د هغوی د حال څخه پوښتنه وړاندې کوي، دوی په خپل گومان کښې خطا شوي دي، ستا په رسالت باندې ډېر لوی دليل د قرآن کریم نزول دی چې د قيامت د ورځې پورې په همدې مطلب باندې دلالت کوي. يا په بل عبارت: د اصحاب الکھف قصه ډېره عجيبه نه ده بلکې ډېر عجيب هغه کتاب دی په کوم کښې چې د هغوی حالات بيان شوي دي، او ډېر عجيب د الله ﷻ هغه بنده دی په کوم باندې چې د هغوی قصه ورنازلېږي.

۲- نو ای پیغمبره! يو ځل ذکره شوې قصه په اجمالي توگه هغوی ته واوروه او بيا يې ورباندې د مهمو ټکو تفصيل قرائت کړه. اجمال يې دا دی چې:

الف: په پخوانۍ زمانه کښې يو ظالم او بوت پرست پاچا وه چې په خلکو باندې به يې خپل باطل مذهب تحميلاوه او موحدین به يې تعذيبول، يا په بل عبارت: د مکې معظمې د مشرکانو غوندې خاصيت يې درلود چې هم پخپله گمراهان دي او هم نور خلک همدغه باطل مسلک ته دعوتوي.

ب: ذکر شوی ټولگي د همدغه ظالم څخه وتښتېدل او د خپل دين د حفاظت دپاره يې يوه غار ته پنا وپورته، لکه څنگه چې د مکې معظمې د مشرکانو د ظلم د کبله ځينو مسلمانانو حبشې ته پنا وپورته او په نن سبا کښې به نور مسلمانان هم مجبور کړي شي چې بل وطن ته هجرت وکړي او يا په کوم غار کښې (لکه د ثور غار) پنا واخلي.

ج: دغو ځوانانو خپل رب ﷻ ته د سوال لاسونه پورته کړه چې: ای زمونږ ربه! مونږ ستا څخه په غير بل هيڅ ناصر او کارسازي نه لرو، نو ته مونږ ته د خپله نژده خپل فضل او مهرباني راکړې، په کومې مشکله کښې چې مونږ راگېر ياستو د هغې څخه د خلاصون او نجات لاره راته برابره کړې. د: نو مونږ د هغوی سوالونه قبول کړه او په ذکر شوي غار کښې مو څو ورځې نه بلکې څو کلونه د بې غمۍ او اطمینان په خوب باندې ویده کړه، چې ظالمانو ونه شو کړي چې يا خپل غاښ چيچي وروليده کړي او يا سپکې سپورې (تهديد آمیزه) خبرې ورواوري.

ه: بيا مو له څو کلونو اوږده خوبه راوښ کړه ترڅو د خپل ازلي پوهې په مطابق پوه شو چې د دوه وو ټولگيو څخه کوم يو ټولگي هغه موده محاسبه کولی شي کومه چې دوی په غار کښې په

خوب باندې تېره کړې وه؟ خو دغه موده یوه ټولګي هم محاسبه نه کړې شوه، د همدې کبله ټولو په یوه خوله وویلې چې ﴿رَبُّكُمْ أَغْلَمُ بِمَا لَبِثْتُمْ﴾ ستاسو رب ډېر پوهېږي کومه چې تاسو دلته په غار کېنې په خواږه خوب باندې تېره کړې ده.

توضیحات

۱- کومه سمخه چې تنګه وي هغې ته په عربي لغت کېنې "غار" وايي او کومه چې پراخه وي هغې ته "کھف" ويل کېږي^(۱). د همدې کبله الله ﷻ هغه سمخه د [التوبة: ۴۰] ایت کېنې په ﴿الْغَارِ﴾ سره ياده کړې ده په کومه کېنې چې نبي کریم ﷺ او ابو بکر الصديق ﷺ پنا اخستې وه، او دغې سمخې ته يې د الکھف لقب ورکړی دی چې بحث پکېنې روان دی، دا ځکه چې هغه تنګه وه او دا پراخه وه.

اصحاب الرقيم څوک وه؟

۲- په ﴿أَنْ أَصْحَابَ الْكَهْفِ وَالرَّقِيمِ﴾ کېنې د "رقيم" کلمه علماوو کرامو په متعددو معناوو سره تفسیر کړې ده لاندې مثالونه يې ولولئ^(۲):

الف: "رقيم" د هغه سپې نوم دی کوم چې د اصحاب الکھف سره په غار کېنې ويده شوی وه.

ب: دا د هغه ښار نوم دی په کوم کېنې چې هغوی اوسېدل.

ج: دا د هغه غره نوم دی په کوم کېنې چې ذکره شوې سمخه واقع وه.

دغه درېواري تفسیرونه مونږ ته چندان مزناک نه برېښي.

د: ځينې وايي چې د ﴿الرَّقِيمِ﴾ يعنې د اصحاب الرقيم څخه هغه درې کسيزه ډله مطلب ده کومې چې د ډېر باران د کبله په یوه غار کېنې پنا اخستې وه او بيا د غار خوله په ډېره غټه ډېره باندې بنده شوې وه چې په نتيجه کېنې هر یوه خپل نېک عمل الله ﷻ ته واسطه کاوه او د نجات سوال يې کاوه چې بالاخره الله ﷻ د غار خوله خلاصه کړه او درېواريو ته يې نجات ورکړ. ذکره شوې قيصه نبي کریم ﷺ په صحيح حديث کېنې فرمايلې ده^(۳)، مګر دلته يې د تفسیر په حيث قبلول د سړي زړه ته نه لوېږي او د مقام سره پيوند نه اخلي.

ه: مونږ ته بهتره برېښي چې "رقيم" به د هغې لوحې نوم وي په کومه کېنې چې د اصحاب الکھف نومونه ليکلي شوي وه، البته کله چې هغوی په معجزانه توګه تريتيم شوه او ټول خلک يې په حيرت کېنې واچول نو د هغوی نومونه او شهرتونه يې په یوه لوحه باندې وليکل ترڅو د راتلونکي نسل د عبرت دپاره د تاريخ په توګه پاتې شي. نو د ﴿الرَّقِيمِ﴾ په نزول کېنې به دې خبرې ته اشاره شي چې اصحاب الکھف ته د ويده کېدلو په وخت کېنې هم خلک حيران وه او د راوپنېدلو په وخت کېنې هم ورته خلک په حيرت کېنې پراته وه.

(۱) روح المعاني ج ۱۵ ص ۲۰۹.

(۲) تفسير القاسي ج ۱۱ ص ۹: زاد المسير ج ۵ ص ۷۶.

(۳) مسند احمد بن حنبل ج ۱ ص ۴۵۷.

اول: د ﴿الرَّقِيمِ﴾ کلمه د "رَقِمَ" - لکه "ضَرَبَ" - څخه اشتقاقه شوې ده، "رَقِمَ" هغه کلک خط ته ویل کېږي کوم چې ژر نه محوه کېږي، چې په ډېره یا بل کلک شي باندې ولیکل شي. نو "رَقِيم" د "مَرْقُوم" یعنې د لیکلې شوي معنی ورکوي^(۱).

دوهم: همدې معنی ته شيخ المفسرين (ابو جعفر الطبري عليه الرحمة) د صواب لقب ورکړی دی چې د "رَقِيم" څخه هغه تخته مراده ده په کومه باندې چې د اصحاب الکهف شهرت لیکلی شوی وه، برابره خبره ده چې ذکره شوې تخته د لرگي، يا ډبرې، يا د سرو زرو، يا د اوسپنې څخه او يا د بل شي څخه جوړه شوې وه، او هم برابره خبره ده چې ذکره شوې تخته د وخت پاچا ساتلې وه او يا د ښار د کوم سړي په نزد محفوظه وه^(۲).

۳- که څوک وایي چې د ﴿فَضَرَرْنَا عَلَىٰ ءَاذَانِهِمْ﴾ څخه خو مطلب دا دی چې مونږ اصحاب الکهف ویده کړه، نو پوښتنه دا ده چې: د څه حکمت په بنیاد د "أُتْمِنَاهُمْ" کلمه نازله نه شوه چې په مطلب باندې صراحت شوی وی؟

مونږ وايو چې: د خوب څخه د راپېدارولو مهمه لاره اواز دی نو الله ﷻ د ذکر شوي عبارت په نازلولو سره اشاره وکړه چې مونږ د هغوی په غوږونو باندې پرده وهلې وه چې په هېڅ ډول تېز اواز يې نه اورېده چې پرې راوښی شوي وی، نو که بالفرض د "أُثْمَانُهُمْ" کلمه نازله شوې وی (چې مونږ دوی په سمڅه کښې ویده کړه) نو ذکره شوې اشاره به پټه پاتې شوې وی.

۴- که څوک وايي چې په ﴿لِنَعْلَمَ أَيُّ الْحِزْبَيْنِ﴾ کښې د ﴿لِنَعْلَمَ﴾ کلمه د [البقرة: ۱۴۳] ايت لاندې ښه پوره شرحه شوې ده اما پوښتنه دا ده چې: په دې مقام کښې د ﴿أَيُّ الْحِزْبَيْنِ﴾ څخه څوک څوک مراد دی؟

مونږ وايو چې: مفسرينو کرامو د ﴿أَيُّ الْحِزْبَيْنِ﴾ کلمه په ډېرو معناوو سره تفسيره کړې ده چې تقريباً اوو معناوو ته رسېږي^(۳) مگر مونږ ته هغه معنی غوره برېښي کومه چې د راتلونکي [۱۹] ايت څخه د اشارې په توگه معلومېږي، هغه دا چې د راوپنېدلو په وخت کېني صاحب الکهف د خپلې هغې موذې په هکله مختلف شوه کومه چې دوی په خوب باندې تېره کړې وه، ځينو وويلې چې يوه ورځ مونږ دلته ویده پاتې شوي ياستو او ځينو وويلې چې بلکې نيمه ورځ مو دلته په خوب

(٣) روح المعاني ج ١٥ ص ٢١٢: أضواء البيان ج ٤ ص ٢٥

باندې تېره کړې ده، بالاخره د دغه اختلاف نتیجه دا شوه چې ټولو په خپلې ناپوهۍ باندې اعتراف وکړ او د مودې اندازه یې د خپل رب ﷺ علم ته وسپارله، او هم دوی پوه شوه چې زمونږ هغه سوال زمونږ رب ﷺ قبول کړی دی کوم چې مونږ د ظالم پاچا څخه د تېنېدلو په وخت کې کړی وه چې: ای ربه! مونږ ته د خپله جانېبه مهرباني راکړې او د نجات لاره راته برابره کړې.

یو صرفي او نحوي تحلیل

۵- په ﴿أَخَصَىٰ لِمَا لَبِثُوا أَمَدًا﴾ کې د ﴿أَخَصَىٰ﴾ کلمه د "احصاء" څخه اشتقاقه شوې ده چې د مزید فیه مصدر دی، نو د ځینو علماوو کرامو نظر دا دی چې ذکره شوې کلمه د اسم تفضیل صیغه ده^(۱) مگر دا نظر د ځینو نورو علماوو کرامو خوښ نه دی، ځکه چې د اسم تفضیل په اشتقاق کې شپږ شرطونه ضروري دي^(۲) چې د دغو شپږو شرطونو څخه یو شرط دا دی چې باید مشتق منه مصدر یې د مجردو څخه وي او "احصاء" خو مزید فیه مصدر دی.

زمونږ هم ذکر شوی نظر خوښ نه دی مگر د ناخوښۍ وجه یې هغه نه ده کومه چې وړاندې ذکره شوه بلکې د ناخوښۍ وجه یې دا ده چې په دې مقام کې دواړه ډلې په سمخه کې د اوسېداني په اندازه باندې پوه نه شوې لکه چې وړاندې په څلورمه توضیح کې یې شرحه تېره شوه، که بالفرض ذکره شوې کلمه د اسم تفضیل صیغه وي نو دواړه به د اوسېداني په اندازه پوهېدلی خو د یوې ډلې احصاء او ضبط به د بلې ډلې څخه زیات او قوي وي، خو خبره داسې نه وه.

نو بهتره دا ده چې د ﴿أَخَصَىٰ﴾ کلمه د ماضي صیغه شي او په ﴿لِمَا لَبِثُوا﴾ کې د "ما" توري مصدرې وگڼل شي، او د جر توري (ل) ذکرې شوې کلمې پورې تعلق ونیسي. دا د یو پلوه، او د بله پلوه د ﴿أَمَدًا﴾ کلمه د "غایه" معنی ورکړي^(۳) او د تمیز په حیث منصوبه شي.

نو د معنی حاصل به یې داسې راوخېژي ترڅو مونږ پوه شو چې کوم یوه ټولګي په سمخه کې د انتها د حیثه خپل درنګ کول د انضباط لاندې راوستلي دي چې څومره کلونه وروسته راوینن شوه، خو یوه ټولګي هم دا کار ونه شو کړی.

دا وه څه لنډ معلومات، که څوک غواړي چې په ذکره شوو دواړو تحلیلونو کې اوږده معلومات ترلاسه کړي نو ځینو اوږدو کتابونو ته دې مراجعه وکړي^(۴).

﴿لَمَّا نَحْنُ نَقُصُّ عَلَيْكَ نَبَأَهُم بِالْحَقِّ إِنَّهُمْ فِتْنَةٌ ؕ أَمَّنُوا بِيَرِّبِهِمْ وَزِدْنَاهُمْ هُدًى ﴿٢٥﴾ وَرَبَطْنَا عَلَىٰ قُلُوبِهِمْ إِذْ قَامُوا فَقَالُوا رَبُّنَا رَبُّ السَّمَوَاتِ وَالْأَرْضِ لَن نَّدْعُوهُ مِنْ دُونِهِ ؕ إِلَهَا

(۱) تفسیر الکشاف ج ۲ ص ۷۰۵

(۲) صرف العزیز ص ۲۰۶

(۳) تفسیر ابن کثیر ج ۳ ص ۷۳

(۴) البحر المعیط ج ۷ ص ۱۴۶؛ حاشیه الشیخ زاده علی تفسیر البیضاوی ج ۳ ص ۲۵۰؛ أضواء البیان ج ۴ ص ۲۸

لَقَدْ قُلْنَا إِذَا شَطَطًا ﴿١٥﴾ هَتُولَاءِ قَوْمُنَا اتَّخَذُوا مِنْ دُونِهِ ءَالِهَةً لَوْلَا يَأْتُونَ عَلَيْهِمْ بِسُلْطَانٍ بَيِّنٍ ۖ فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا ﴿١٦﴾ وَإِذِ اعْتَزَلْتُمُوهُمْ وَمَا يَعْبُدُونَ إِلَّا اللَّهَ فَأْوَرْنَا إِلَى الْكَهْفِ يَنْشُرْ لَكُمْ رَبُّكُمْ مِنْ رَحْمَتِهِ ۚ وَيُهَيِّئْ لَكُمْ مِنْ أَمْرِكُمْ مِرْفَقًا ﴿١٧﴾ وَتَرَى الشَّمْسَ إِذَا طَلَعَتْ تَزَاوَرُ عَنْ كَهْفِهِمْ ذَاتَ الْيَمِينِ وَإِذَا غَرَبَتْ تَقْرِضُهُمْ ذَاتَ الشِّمَالِ وَهُمْ فِي فَجْوَةٍ مِنْهُ ۚ ذَٰلِكَ مِنْ ءَايَاتِ اللَّهِ ۚ مَنْ يَهْدِ اللَّهُ فَهُوَ الْمُهْتَدِ ۚ وَمَنْ يُضِلِلْ فَلَنْ تَجِدَ لَهُ وَلِيًّا مُرْشِدًا ﴿١٨﴾ وَتَحْسَبُهُمْ آيِقَاطًا وَهُمْ رُقُودٌ ۚ وَنُقَلِّبُهُمْ ذَاتَ الْيَمِينِ وَذَاتَ الشِّمَالِ ۚ وَكَلْبُهُمْ بَنِيَّاسٌ ذِرَاعًا بَنِيَّاسٍ ۚ وَلَوْ أَطَّلَعْتَ عَلَيْهِمْ لَوَلَّيْتَ مِنْهُمْ فِرَارًا وَلَمُلِئْتَ مِنْهُمْ رُغْبًا ﴿١٩﴾

[۱۳] (ای پیغمبره!) مونږ په تاباندي د اصحاب الکھف مهم خبر (قيصه) په حقه سره (د واقع په مطابق) لولو (هغه دا چې):

يقينا اصحاب الکھف د خوانانو يو ټولگي وه چې په خپل رب ﷻ باندې يې ايمان راوړی وه، او مونږ دوی ته (خپل) هدايت ورزيات کړ (د ايمان د حفاظت توفيق مو ورکړ).

[۱۴] او مونږ د دوی په زړونو غوټه واچوله (د دوی زړونه مو) په هغه وخت کښې (مضبوط او قوي کړه) چې دوی (د کافر او ظالم پاچا په وړاندې) ودرېده (او په جرئت او صراحت سره يې د خپلې عقيدې اظهار وکړ) نو ويې ويلې زمونږ رب ﷻ د اسمانونو او ځمکو رب دی، مونږ به هيڅکله د همدې ﷻ څخه په غير د (بل) معبود بلنه (عبادت) ونه کړو، (که بالفرض مونږ دا کار وکړو نو) په دغه وخت کښې به مونږ (د حق څخه ډېره) لرې خبره کړې وي (او په باطله لاره به روان شوي ياستو).

[۱۵] (دوی دا هم وويلې چې): دغه زمونږ قوم د اسمانونو او ځمکو د رب ﷻ څخه په غير (ډېر) معبودان نيولي دي (او په باطله لاره باندې روان دي که نه نو) دوی د خپلو معبودانو (په ثبوت) باندې ولې واضح حجت نه راوړي؟ (خو اصلاً ثبوت نه لري). نو د هغه چا څخه به زيات ظالم بل څوک وي چې په الله ﷻ باندې دروغ تړي (چې شريکان لري)؟

[۱۶] او (په خپل منځکښې يې وويلې): اوس چې د کفارو څخه او د هغه بوتانو څخه چې کفار يې د الله ﷻ څخه په غير عبادت کوي (جسماً) جدا شوي (لکه څنگه چې ترې عقیده جدا ياست) نو تاسو (معهودي) سمڅې (غار) ته پنا يوسي (ترڅو) تاسو ته ستاسو رب ﷻ د خپل رحمت څخه (برخه) وغورځوي (درکړي)، او (ترڅو) تاسو ته ستاسو د (هغه) کار (چې شروع کړی مو دی) هغه سبب

درتیار (جوړ) کړي چې کټه ترې پورته کړي (او په اسانۍ سره پرې ژوند وکړي).
 [۱۷] (نو مونږ یې سوال قبول کړ) او (داسې غار ته مو ورواستول چې) ته لمر گوري کله چې
 طلوع کوي (راخېزي چې) د دوی د غار (سمخې) څخه (د دوی) ښي پلو ته میلان کوي او کله چې
 غروب کوي (لوېږي نو) دوی په خپل چپ پلو (شرقي طرف) کښې پرېږدي، حال دا چې دوی د
 همدغې سمخې په اړت (پراخه ځای) کښې (ملاست) دي.
 (ای پیغمبره!) دغه (ذکر شوی کیفیت) د الله ﷻ د (قدرتي) دلایلو څخه دی، هر چاته چې الله ﷻ
 هدایت وکړي نو همدی لاره موندونکی دی او هر څوک چې (د حکمت په مقتضی) یې لارې کړي نو
 هیڅکله به ته هغه ته لاره ښودونکی دوست مونده نه کړي.
 [۱۸] او ته (ای لیدونکيه! او یا ای پیغمبره!) په اصحاب الکھف باندې گومان کوي چې وینس
 دي، حال دا چې دوی ویده دي، او مونږ دوی ښي پلو (اړخ) او چپ پلو ته اړوو، او سپی یې (د
 سمخې) په دروازه (خوله) کښې د خپلو څنگلو غوږونکی (پروت) دی. که ته په دوی باندې وربنکاره
 شي (د کتلو دپاره) نو ضرور به د تښتېدلو د کبله بېرته راستون شي او هر ورو به د دوی څخه ته د
 رعب د کبله ډک شي (ترې وږه ډار شي).

ارتباط

په وړاندېنيو ایتونو کښې الله ﷻ د اصحاب الکھف قيصه په اجمالي توگه بیان کړې وه او د هغې
 ابتداء او انتهاء ته یې اشاره کړې وه، په دې ایتونو کښې ذکره شوې قيصه د ځینو مهمو ټکو په
 تفصیل سره پیل کېږي، البته په هغه اندازه تفصیل سره په کوم کښې چې عظیمې فائدې نغښتې دي.

د مطلب خلاصه

یعنې ای پیغمبره! د اصحاب الکھف د قيصې د اجمال څخه وروسته اوس په خپل امت باندې د
 هغې د ځینو مهمو ټکو تفصیل په لاندې ډول قرائت کړه:
 ۱- د هر څه څخه وړاندې خلک خبر کړه چې دغه قيصه مونږ په تاباندې د واقع په مطابق
 بیانوو، که نه نو ته خو د اصحاب الکھف سره په سمخه کښې ناست نه وې چې د هغوی خبرې اترې
 دې اورېدلې وي او یا دې د هغوی کړه وړه په سترگو باندې لیدلې وي.
 یا په بل عبارت: د همدغې قيصې حقاني بیان ستا د رسالت او نبوت قوي دلیل دی.
 ۲- اصحاب الکھف بل څوک نه وه بلکې یو ټولگی ځوانان وه (بوډاگان نه وه)، چې لاندې
 صفات یې درلوده:
 الف: دغو ځوانانو نوره څه گناه نه وه کړې، د دوی گناه (د ظالم پاچا په نزد) فقط همدا وه چې په
 خپل رب ﷻ باندې یې ایمان راوړی وه، او دا کار د هغه نه خوښېده.
 ب: برسېره په دې چې د هغوی زړونه په ایمان باندې روښانه شوي وه، مونږ یې هدایت ورزیات
 کړ او د استقامت توفیق مو ورکړ.

الکھف (۱۸)

ج: نو مونږ د هغوی زړونه په هغه وخت کښې مضبوط او قوي کړه په کوم وخت کښې چې ظالم پاچا ته د استنطاق دپاره وروستلی شوه او د هغه په وړاندې ودرېده.

د: نو په ډېر جرئت سره یې د خپلې عقیدې اظهار وکړ چې زموږ رب هغه یو بوت هم نه شي کېدلی د کومو عبادت ته چې ته مونږ وربلې او هغه راباندې تحمیلوي، زموږ رب ﷻ د اسمانونو او ځمکو رب دی. یا په بل عبارت: چا چې دنیا پیدا کړې ده همغه اقدس ذات مونږ هم پیدا کړې یاستو او همغه اقدس ذات د عبادت مستحق دی.

ه: مونږ به هیڅکله د همدغه اقدس ذات څخه په غیر نه د بل چا عبادت وکړو او نه به ترې خپل احتیاجات وغواړو او نه یې څه د لاسه پوره دي.

و: که بالفرض المحال مونږ دغه کار وکړو لکه چې ته یې راباندې اجباراً تحمیلوي نو په دغه وخت کښې به مونږ کوم سم او صحیح کار نه وي کړی او نه به مو کومه سمه خبره کړې وي، بلکې په دغه وخت کښې به مونږ د دروغژنانو څخه پرته بل څوک نه یاستو او د حق څخه به ډېر لرې وتلي یاستو.

ز: ای پاچا! رښتیا چې زموږ دغه قوم ذکر شوی کار کړی دی خو د دې معنی دا نه ده چې کوم کار چې اکثریت خلک کوي هغه به صحیح وي، مونږ د خپل قوم څخه مخالفت کوو او د هغوی په لار باندې به هیڅکله یو قدم هم وانځلو. او دا ځکه چې:

ح: که بالفرض زموږ قوم په حقه وي او څه چې دوی وایي هغه رښتیا وي نو اقلأ یو قوي برهان او دلیل خو دې ورباندې تېر کړي، نو عجیبه ده چې دوی ولې د خپل دین په ثبوت باندې واضحه او څرگند دلیل نه شي وړاندې کولی؟

ط: کله چې د ذکرې شوې عقیدې د اثبات دپاره نه ستا سره څه حجت شته (ای پاچا) او نه زموږ قوم پرې څه ثبوت لري، نو پوره واضحه شوه چې ذکره شوې عقیده د افتراء او د دروغو څخه په غیر بل شی نه دی، او دروغ هم په بل چا نه دي بلکې په الله ﷻ باندې دي چې دغه معبودان ورسره په عبادت کښې شریک دي.

او په دې باندې خو هر څوک پوهېږي چې د هغه چا څخه به بل غټ ظالم څوک وي کوم چې په بل چا نه بلکې په الله ﷻ باندې دروغ تړي، نو مونږ هیڅکله دا کار نه شو کولی.

۳- ای پیغمبره! کله چې ذکرې شوې مجاهدې ځوانې ډلې د ظالم پاچا په وړاندې د خپلې عقیدې اظهار وکړ او هغه د تفکر کولو (سوچ کولو) دپاره څه وخت ورکړ، چې دا ستاسو دپاره وروستنی چانس دی بیا به یا زما غوښتنه قبولوي او یا به وژل کېږئ، نو مجردې چې دوی د ذکر شوي استنطافي مجلس څخه رابېل شوه نو په خپلو منځو کښې یې لاندې مشوره وکړه او ځینو ځینې نور مخاطب کړه چې:

الف: دا دی اوس الله ﷻ فضل وکړ او تاسو د ظالمانو د مجلس څخه راپه څنگ شوي او هم د هغو معبودانو څخه په ډډه پاتې شوي د کومو چې ظالمان د الله ﷻ څخه په غیر عبادت کوي، نو پام

کوی چې د دوهم ځل دپاره د هغوی په ولکه کښې خپل ځانونه ورنه کړي، او په یوه غار (سمڅې) کښې پنا واخلي.

ب: ستاسو رب ﷻ ته امید دی چې د خپل رحمت او مهربانۍ پرده به درباندي درخوره کړي او د کفارو څخه به نجات درکړي.

ج: دغه کار به ستاسو په گټه تمام کړي، او هلته به ستاسو د ژوند وسائل دربرابر کړي.

اصحاب الکھف خپله فیصله عملي کړه

۴- ذکرې شوي مجاهدې ډلې خپله فیصله عملي کړه چې په یوه غار کښې یې پنا واخستله او د اصحاب الکھف لقب یې وگاټه او لاندې مهربانۍ مو ورباندې وکړې:

الف: کوم امید چې دوی کاوه په هغه باندې مو سرلوړې کړه، چې د کفارو څخه مو نجات ورکړ او د دوی ډار مو په امن او د بې غمی په خوب باندې بدل کړ.

ب: په داسې سمڅه کښې مو پنا ورکړه چې تعفن یې نه درلود او تنگه نه وه بلکې د لاندې صفاتو درلودونکې وه:

اول: ذکره شوي سمڅه لمر ته مخامخ نه وه پرته چې تېز لمر د دوی بدنونو ته ضرر ورسوي، او نه یې لمر ته شا وه چې په دائمې توگه د لمر د شعاعو څخه محروم پاتې شي، بلکې د سمڅې ساختمان داسې وه چې د لمر شعاع (پلوشې) به په دوی باندې د طلوع (راختلو) په وخت کښې لگېدلې او بیا به یې ترې ښي پلو ته میلان کاوه او کله به چې لمر غروب (لوېدلو) ته نژدې کېده نو دوی به یې د کین لاس پلو ته پرېښودل.

دوهم: د سمڅې داخل پراخه (ارت) وه چې په همدغه ارت ځای کښې په خواږه خوب باندې ویده شوه (د سمڅې خواوو ته نژدې نه وه، او یو په بل باندې نه لگېده).

ای پیغمبره! ذکر شوی کیفیت د الله ﷻ د لویو قدرتونو څخه د یوه قدرت ښه ده، چې یو وړوکی ټولگی د ظالم پاچا په وړاندې په حق باندې کلک ودرېده او د خپلو پلرونو او قومیانو باطله لاره یې پرېښودله او بالاخره ذکر شوی غار یې د خپلې اوسېدنې دپاره خوښ کړ.

دا خبره یقیني ده چې لاره موندونکي همغه څوک دی چې الله ﷻ ورته هدایت وکړي، او هر چاته چې الله ﷻ هدایت ونه کړي او د خپل سوء استعداد په مطابق یې بې لارې کړي، نو هیڅکله به ته هم (چې د الله ﷻ پیغمبر یې) ورته لارښودونکی دوست مونده نه کړي.

ج: هغوی ته مو د خوب په اوږدو کښې دا خاصیت ورکړی وه چې ته به پرې د وینو گومان کوي حال دا چې هغوی په خواږه او اوږده خوب باندې ویده وه، نو هیڅا جرئت نه شو کولی چې هغوی ته ورنژدې شي.

د: هغوی مونږ په خپل کامل قدرت سره د ښي اړخ څخه چپ اړخ ته او د چپ اړخ څخه ښي اړخ ته اړول او رااړول چې غوښې یې ځمکه ونه خوري.

الکھف (۱۸)

ه: د هغوی له برکته مو د هغوی په سپي باندې هم خوب ورنازل کړ چې د سمخې په خوله کښې یې خپلې څنگلې (وړاندېنۍ پښې) خورې کړې وې او سر یې ورباندې ایښی وه.
و: بالاخره هغوی ته مو رعب ورکړی وه چې هیچا څه جرئت نه درلود چې سمخې ته ورداخل شي، حتی که بالفرض ته (ای پیغمبره!) هغوی ته وربښکاره شوی وی نو ضرور به ترې د تښتېدلو په حال کښې بېرته راستون شوی وی او د هغوی د رعب د کبله به دې زړه په ډار باندې ډک شوی وی.

توضیحات

۱- په ﴿تَحْنُ نَقْصُ عَلَيْكَ نَبَأَهُم بِالْحَقِّ﴾ کښې د "نَبَأٌ" کلمه هغه خبر ته وضعه شوې ده په کوم باندې چې عظیمه گټه حاصلېږي^(۱) او د ﴿بِالْحَقِّ﴾ معنی دا ده چې دغه خبر د دروغو څخه خالي دی. نو د معنی حاصل یې داسې راخپړي چې: ای پیغمبره! مونږ په تاباندې د اصحاب الکھف د قيصې ډېر مهم ټکي په رښتیاڼۍ توگه باندې بیانوو.
د همدې کبله الله ﷻ په ذکره شوې قيصه کښې هغه ټکي نه دي بیان کړي په کومو کښې چې عظیمې فائدي او گټې موجودیت ونه لري لکه:
الف: ذکره شوې قيصه په کوم تاریخ کښې واقع شوې وه د عیسیٰ ﷺ څخه وړاندې او که وروسته؟
ب: د هغه ظالم پاچا نوم څه شی وه (دقیانوس وه او که بل شی)؟
ج: ذکره شوې ځوانه ډله د کوم وطن اوسېدونکې وه؟ ایا د شام مربوط وه، که د عراق، که د طرابلس، که د ترکیه او یا عمان؟
د: د دوی د ښار نوم غرناطه وه، که افسوس یا طرسوس او یا بل شی وه؟
ه: د اصحاب الکھف نومونه کوم-کوم وه او مشري یې څه نومېده؟
ذکر شوي سوالونه او داسې نور په ځینو اوږدو کتابونو کښې جواب شوي دي^(۲) که څوک یې د لوستلو شوق لري نو هملته دې مراجعه وکړي خو د اسرائیلیاتو د گډون احتمالات پکښې شته دي^(۳)، تحقیق او تدقیق پکښې په کار دی.

سمخې ته د پنا وړلو سبب

۲- که څه هم ځینو علماوو کرامو د اصحاب الکھف د تښتېدلو او په غار کښې د پنا اخستلو دپاره درې سببونه ذکر کړي دي^(۴) مگر د ایتونو څخه لاندې ټکي څرگندېږي:
الف: اصحاب الکھف د ځوانانو ډله وه او بوداگان نه وه: ﴿إِنَّهُمْ فِتْيَةٌ﴾ یقیناً دوی یوه ځوانه ډله وه.

(۱) مفردات الراغب ص ۵۰۰

(۲) تفسیر القاسمي ج ۱۱ ص ۱۱: تفسیر الخازن ج ۴ ص ۸۴: تفسیر الطبري ج ۱۵ ص ۲۰۱: تفسیر البغوي ج ۳ ص ۱۴۵: تفسیر المراغي ج ۱۵ ص ۱۱۸

(۳) اضواء البيان ج ۴ ص ۳۳

(۴) زاد المسیر ج ۵ ص ۷۷

الکھف (۱۸)

ب: دوی بل شی نه بلکې فقط د خپل ایمان حفاظت په سمخه کښې پنا اخستلو ته مجبور کړي وه: ﴿يَا أَيُّهَا الَّذِينَ آمَنُوا بَرِّئُوا مِنْ بَنِي إِدْرِيسَ﴾ دوی په خپل رب ﷻ باندې ایمان راوړی وه، (او غوښتل یې چې د عزیمت په توګه ورباندې کلک ودرېږي، په رخصت باندې یې عمل ونه کړ چې د قلبی اطمینان سره سره یې د کفر په کلمه باندې تلفظ کړی وی).

ج: دوی په همدغه سبب د استنطاق لاندې ونیول شوه او په اعدام باندې تهدید شوه خو ثبات یې د لاسه ورنه کړ او په جرئت سره یې د حق اظهار وکړ: ﴿وَرَبَطْنَا عَلَىٰ قُلُوبِهِمْ إِذْ قَامُوا فَقَالُوا﴾ الآية، یا په بل عبارت: دوی بهتر جهاد وکړ ځکه چې نبي کریم ﷺ فرمایلي دي چې: «أَفْضَلُ الْجِهَادِ كَلِمَةُ غَدَلٍ عِنْدَ سُلْطَانٍ جَائِرٍ»^(۱)، یعنې ډېر بهتر جهاد د حقې خبرې ویل دي، البته د ظالم پاچا په وړاندې. دا هم څه لرې نه ده چې د ﴿إِذْ قَامُوا﴾ معنی دا وي چې دوی په حق او د ایمان په مقتضی کلک ودرېدل او د کاواکۍ سره د سامخ نه شوه.

شطط څه معنی؟

۳- په ﴿لَقَدْ قُلْنَا إِذَا شَطَطًا﴾ کښې د "شَطَط" کلمه ډېر لږوالی ته وضعه شوې ده^(۲)، د همدې کبله د دریاب هغې غاړې ته "شَطُّ الْبَحْرِ" ویل کېږي کومه چې د اوبو د خپو څخه ښه لرې واقع وي. خو په دې مقام کښې د حق څخه لږوالی مطلب دی، یعنې که بالفرض مونږ د الله ﷻ سره شریک ودروو لکه څنګه چې زمونږ څخه غوښتنه کېږي نو مونږ به په دغه وخت کښې د حق څخه ډېر لرې شوي یاستو او د ډېرې غټې ګناه به مرتکب شوي یاستو.

یادونه

۴- مونږ دا ایت شریف ﴿هَتُوْلَا قَوْمُنَا اتَّخَذُوا﴾ الآية، د اصحاب الکھف د هغو خبرو څخه د یوې خبرې حکایت ګڼلی دی کومې چې دوی د ظالم پاچا په وړاندې په جرئت سره کړې وې، چې د دوی د حالت سره ښه سمون خوري، اما ځینو علماوو کرامو ذکر شوی ایت شریف د راتلونکي ایت شریف په شمول آن د ﴿مَرْفَقًا﴾ پورې د هغوی د خپلمنځي خبرو اترو حکایت ګڼلی دی^(۳)، والله ﷻ اعلم.

د سمخې عجیبه جوړښت

۵- د ﴿وَتَرَى الشَّمْسَ إِذَا طَلَعَتْ تَزْوُرُ عَنْ كَهْفِهِمْ ذَاتَ الْيَمِينِ وَإِذَا غَرَبَتْ تَقْرِضُهُمْ ذَاتَ الشِّمَالِ﴾ په تفسیر کښې د ځینو علماوو کرامو نظر دا دی چې دغه کیفیت په خارق العاده توګه صورت نیولی وه، او په قدرتي ډول به دوی د لمر د سترګې څخه بچ ساتل کېده^(۴).

(۱) سنن ابن ماجه ص ۲۸۹

(۲) مفردات الراغب ص ۲۶۷

(۳) روح المعاني ج ۱۵ ص ۲۲۰

(۴) انصواء البیان ج ۴ ص ۳۸

مگر مونږ ته بهتره برہنې چې په ایت شریف کښې به د سمخې عجیبه جوړښت ته اشاره وي، چې الله ﷻ په قدرتي ډول سره اصحاب الکھف دغې ډول سمخې ته ور داخل کړه. د سمخې جوړښت په لاندې ټکو کښې واضحه کېږي:

الف: د ﴿تَزَوَّرُ﴾ کلمه اصلاً د "زَوَّرَ" - لکه "قَلَّمَ" - څخه اخستله شوې ده چې د میلان معنی ورکوي^(۱)، د همدې مادې څخه د "زَوَّرَ" کلمه هم مشتقه شوې ده چې د دروغو معنی ورکوي، دروغ خود حق او واقعیت څخه باطل طرف ته مایل کېدل دي.

که بالفرض ذکره شوې کلمه د "زَوَّرَ" - لکه "ضَرَبَ" - څخه اصلاً اشتقاقه شوې وي نو بیا به یې د مخامخ ورتللو معنی ورکړې وي^(۲) او دا ځکه چې "زَوَّرَ" سینې (تپې) ته ویل کېږي، د همدې کبله میلمه ته زائر وایي چې مخامخ کوربه ته ورغلی وي.

ب: د ﴿ذَاتَ الْيَمِينِ﴾ څخه د سمخې غربي طرف مطلب دی چې د ور داخلېدونکې په ښي طرف کښې واقع کېږي.

ج: د "تَقْرِضُ" کلمه د "قَرَضَ" - لکه "ضَرَبَ" - څخه اشتقاقه شوې ده چې د "قَطَعَ" (پرېکولو) معنی ورکوي، په دې مقام کښې علماوو کرامو د ترک (پرېښودلو) په معنی سره تفسیره کړې ده^(۳).

د: ﴿ذَاتَ الشِّمَالِ﴾ څخه د سمخې شرقي خوا مراده ده چې د ورننوتونکي چپ پلو ته پرته ده. نو د ذکره شوو وضاحتونو څخه څرگنده شوه^(۴) چې:

ه: د سمخې خوله شمال طرف ته واقع وه، د همدې کبله د لمر شعاع (پلوشې) د راختلو په اول وخت کښې ورننوتلې او بیا ترې د لمر په راپورته کېدلو سره په کراره-کراره بېرته وتلې، خو مستقیماً یې ورباندې تماس نه درلود، چې جامې یې پوده نه شي او بدنونو ته یې تاوان ونه رسوي. و: همدارنگه د غروب په وخت کښې هم ذکره شوې سمخه د لمر د شعاعو څخه بې برخې نه پاتې کېدله، چې تعفن یې ورباندې د منځه ته او هوا یې ورته تصفیه کوله.

ز: که بالفرض د سمخې خوله شرق طرف ته وي نو په سبا کښې به ورپورې د لمر پلوشو مستقیماً تماس نیولی او د بېگا د پلوه به د لمر پلوشې بالکل نه ور داخلېدلې.

ح: او که خوله یې غرب طرف ته بېرته وي نو د سهار د پلوه به د لمر انرژي او تودوخې هلته موجودیت نه درلودی.

ط: او که خوله یې جنوب طرف ته بېرته وي نو نه به د سهار د پلوه د لمر پلوشې ورننوتلې وي او نه به د بېگا د پلوه هلته ور داخلې شوې وي.

ي: بالاخره مونږ ته داسې برہنې - والله ﷻ اعلم - چې اصحاب الکھف به په سمخه کښې په داسې

(۱) مفردات الراغب ص ۲۲۱

(۲) لسان العرب ج ۴ ص ۳۳۳

(۳) المحرر الوجيز ج ۱۰ ص ۳۷۶: الدر المنثور ج ۵ ص ۳۷۲

(۴) تفسیر ابن کثیر ج ۳ ص ۷۵

وضعه باندې غزیدلي ویده شوي وه لکه څنگه چې مړی په قبر کښې غزیدلی پروت وي، نو سرونه به یې شمال ته او پښې به یې جنوب ته، او هم ښې اړخونه به یې غرب ته او چپ اړخونه به یې شرق طرف ته واقع وه.

نو په دې اعتبار سره به د ﴿ذَاتِ الْيَمِينِ﴾ او ﴿ذَاتِ الشِّمَالِ﴾ څخه د اصحاب الکھف ښې طرفونه او چپ طرفونه مطلب وي.

سوال جواب

۶- که څوک وایي چې د ﴿وَتَحْسِبُهُمْ اِنْقَاطًا﴾ څخه څرگندېږي چې د اصحاب الکھف په هکله به سړي ته خیال پیدا کېده چې دوی وینس دي حال دا چې دوی ویده وه؛ نو پوښتنه دا ده چې: څه وجه وه چې لیدونکي به ورباندې د وینو گومان کاوه؟

مونږ وایو چې: علماوو کرامو د ذکر شوي گومان وجه دا ښودلې ده چې د اصحاب الکھف سترگې بهرته وې او د ویدو خلکو په خبر یې پټې کړې نه وې^(۱).

خو دا هم څه لرې نه ده چې د گومان وجه به دا وه چې الله ﷻ د دوی د خوندي ساتلو په بنیاد هغو ته دا کرامت هم ورکړی وه چې لیدونکي به پرې د وینو گومان کاوه، د دې ډول کرامت څه نظائرو ته په [الأنفال: ۴۴] ایت کښې اشاره شوې ده، چې لږ مجاهدین کفارو ته د اصل شمېر څخه ډېر څرگند شوي وه. یا په بل عبارت: اصحاب الکھف ته لکه چې د کرامت په توګه رعب ورکړی شوی وه چې څوک له ډاره نژدې نه شو ورتلای، همدارنګه دا کرامت هم ورپېرزو کړی شوی وه چې چا ورباندې د ویدو گومان نه کاوه.

په دې مقام کښې ځینو علماوو کرامو ښه اوږده خبره لیکلې ده که څوک یې د لوستلو شوق لري نو هملته^(۲) دې مراجعه وکړي.

د اصحاب الکھف سپی

۷- الله ﷻ د ﴿وَكَلْبُهُمْ بَنِيَّ ذَرَاْعِيْهِ بِالْوَصِيْدِ﴾ په نازلولو سره اشاره کړې ده چې هغوی سپی هم درلود چې په ﴿وَكَلْبُهُمْ﴾ کښې یې ټولو ته اضافت شوی، چې په "وصید" یعنې د سمخې په دروازه (خوله) کښې یې^(۳) خپلې دواړه پښې غزولې وې او سر یې ورباندې ایښی وه (د خپلو خاوندانو غوندې په خواږه خوب ویده وه).

الله ﷻ ذکره شوې جمله د دې دپاره نازله کړې ده چې د صالحانو سره ناسته ولاړه او مینه محبت خناورو ته هم په ګټه تمامېږي پاتې خولا انسانان.

(۱) تفسیر البغوي ج ۳ ص ۱۵۴

(۲) روح المعاني ج ۱۵ ص ۲۲۷

(۳) تفسیر الطبري ج ۱۵ ص ۲۱۵

همدې مضمون ته نبي کریم ﷺ په يوه حديث کښې اشاره کړې ده چې: «الْقَرْءُ مَعَ مَنْ أَحْبَبُ»^(۱)، يعنې د قيامت په ورځ به هر سړی د هغه چا سره حشر کړی شي چې په دنيا کښې يې ورسره مينه محبت وه، که څه هم خپل محبوب يې ليدلی نه وي او د هغه د نېک عمل په اندازه يې نېک عمل هم نه وي کړی.

اما د لاندې پوښتنو جوابولو ته الله ﷻ څه اشاره نه ده کړې او نه پکښې څه گټه شته چې:

الف: د سپي نوم څه شی وه؟ رقيم وه، که قطمير او يا بل شی؟

ب: څه رنگ يې درلود؟ سورنگی سپی وه او که بل رنگ؟

ج: په سپيو کښې د کومې نوعې څخه وه؟

د: جوته يې غټه وه او که وره؟

ه: ذکر شوی سپی به جنت ته لار شي او که څنگه؟ او داسې نور.

که څوک غواړي چې د ذکر و شوو پوښتنو جوابونه په تفاسيرو کښې ولولي نو هملته^(۲) دې مراجعه وکړي، مونږ ته يې په ثبوت باندې کوم دليل په نظر رانغی.

﴿وَكَذَلِكَ بَعَثْنَاهُمْ لِيَتَسَاءَلُوا بَيْنَهُمْ قَالَ قَائِلٌ مِّنْهُمْ كَمْ لَبِثْتُمْ قَالُوا لَبِثْنَا يَوْمًا أَوْ بَعْضَ يَوْمٍ قَالُوا رَبُّكُمْ أَعْلَمُ بِمَا لَبِثْتُمْ فَابْعَثُوا أَحَدَكُمْ بِوَرِقِكُمْ هَذِهِ إِلَى الْمَدِينَةِ فَلْيَنْظُرْ أَيُّهَا أَزْكَى طَعَامًا فَلْيَأْتِكُمْ بِرِزْقٍ مِّنْهُ وَلْيَتَلَطَّفْ وَلَا يُشْعِرَنَّ بِكُمْ أَحَدًا ۚ إِنَّهُمْ إِن يَظْهَرُوا عَلَيْكُمْ يَرْجُمُوكُمْ أَوْ يُعِيدُوكُمْ فِي مِلَّتِهِمْ وَلَن تُفْلِحُوا إِذَا أَبَدًا ۚ﴾ وَكَذَلِكَ أَعْرَضْنَا عَنْهُمْ لِيَعْلَمُوا أَنَّ وَعْدَ اللَّهِ حَقٌّ وَأَنَّ السَّاعَةَ لَا رَيْبَ فِيهَا إِذْ يَتَنَزَّعُونَ بَيْنَهُمْ أَمْرَهُمْ فَقَالُوا ابْنُوا عَلَيْهِم بُنْيَانًا رَبُّهُمْ أَعْلَمُ بِهِمْ قَالَ الَّذِينَ غَلَبُوا عَلَىٰ أَمْرِهِمْ لَنَتَّخِذَنَّ عَلَيْهِم مَّسْجِدًا ۖ ﴿١٩﴾

[۱۹] او (لکه څنگه مو چې اصحاب الکھف اوده کړي وه) همدارنگه مو دوی (د خوبه) د دې دپاره راپاخلول چې په خپل منځکښې يو تر بله پوښتنې وکړي (هغه دا چې): د دوی د جملې څخه يوه ويونکي (نورو ته) وويلې چې: څومره درنگ مو (دلته) کړی دی (څومره موده دلته ویده شوي یاست)؟ دوی (ځينو) وويلې چې يوه ورځ مو (دلته) درنگ کړی دی او (ځيند) وويلې چې: د يوې ورځې څه برخه (دلته ویده پاتې شوي یاستو).

(۱) صحيح مسلم ج ۲ ص ۳۳۲

(۲) تفسير القرطبي ج ۱۰ ص ۳۷۰: تفسير البغوي ج ۳ ص ۱۵۴

(بیا) ټولو (په یوه خوله) وویلې چې ستاسو رب ﷻ په هغې موده باندې ډېر ښه پوهېږي چې تاسو (دلته په خوب باندې) تیره کړي ده. نو (دا خبرې پرېږدی او) خپل یو کس د خپلو دغو پیسو سره ښار ته واستوی نو هغه دې وگوري چې د دې ښار (د اهل) څخه هر څوک د طعام د حیثه ډېر پاکیزه وي د هغه څخه دې تاسو ته څه روزي (خوراکي شی) راوړي، او (په خپل تگ راتگ کښې دې) ډېر دقت وکړي او هر ورو هڅوک دې په تاسو باندې خبر نه کړي (او دا ځکه چې):

[۲۰] یقیناً که دوی (ښاریان) په تاسو باندې غلبه مونده کړي (درباندې خبر شي او قدرت یې ورسېږي) نو تاسو به رجم (سنگسار) کړي او یا به مو خپل (کفري) دین ته بېرته ورتاو کړي، او تاسو به په دغه وخت کښې د همېشه دپاره خلاصی (او کامیابی) مونده نه کړئ.

[۲۱] او (لکه څنګه مو چې هغوی په خوب سره د خلکو څخه پټ کړي وه) همدارنګه مو ورباندې (خلک) د دې دپاره (بدون د پلټنې) خبر کړه ترڅو دوی پوه شي چې یقیناً د الله ﷻ وعده حقه ده او د قیامت ورځ (راتلونکې ده) هیڅ شک پکښې نشته.

(ای پیغمبره!) هغه وخت (خپل امت ته) ذکر کړه کله چې خلکو په خپل منځکښې د اصحاب الکھف په کار کښې جگړه کوله (چې دوی مړه دي او که ویده دي) نو (د جگړې په نتیجه کښې یې) وویلې چې په دوی باندې یو عمارت جوړ کړئ (دفن کوئ یې مه)، د دوی رب ﷻ په دوی باندې ډېر ښه پوهېږي.

(بالآخره) هغو کسانو وویلې کومو چې د اصحاب الکھف په کار باندې غلبه (قدرت) درلود چې: هر ورو او ضرور به مونږ په دوی باندې عبادتځای جوړ کړو (چې زیارت کوونکي د الله ﷻ عبادت وکړي، نه عمارت چې نندارتون ترې جوړ شي).

ارتباط

په وړاندېنيو ایتونو کښې د اصحاب الکھف د ویده کېدلو حالاتو ته اشاره شوي وه او په دې ایتونو کښې د هغوی د راوښېدلو او په هغوی باندې د خلکو د خبرېدلو حالات بیان شوي دي، چې حاصل یې داسې راخېږي:

د مطلب خلاصه

۱- ای پیغمبره! لکه څنګه چې مونږ اصحاب الکھف په قدرتي توګه ویده کړي وه همدارنګه مو په قدرتي توګه راوښ کړه ترڅو چې سره یو تریله پوښتنې وکړي، چې په نتیجه کښې یې په لاندې خبرو اترو پیل وکړ:

الف: د هر څه څخه وړاندې د دوی څخه یو کس پوښتنه وکړه چې تاسو دلته څومره وخت تېر کړی دی او څومره موده په خواږه خوب ویده پاتې شوي یاست؟
ځینو جواب ورکړ چې: مونږ دلته فقط یوه ورځ خوب کړی دی، او ځینو نورو په جواب کښې وویلې چې ايله نیمه ورځ مونږ دلته ویده پاتې شوي یاستو.

الکھف (۱۸)

ب: د جر او بحث او هم د نښو او علاماتو د لیدلو څخه وروسته ټولو په یوه خوله ذکر شوی جواب خپل رب ﷻ ته محول (ورتا) کړ چې په دغې موده باندې ستاسو رب ﷻ ډېر ښه پوهېږي، نو خپل بحث ته په همدې موضوع کښې خاتمه ورکړی او:

ج: د خوراک او څښاک څه غم وخورئ، چې خپل یو ملگری د خپلو دغو پیسو سره بازار ته واستوی چې څه خوراکي شيان درته راوړي.

د: خو هریو ملگری چې بازار ته لاړ شي نو لاندې نصیحتونه دې نه هیروي:

اول: په بازار کښې دې پاکیزه او سپېڅلی خوراک ولټوي او د چټلو (ناپاکه) او حرامو شيانو څخه دې ډډه وکړي. یا په بل عبارت: د پاکیزه دوکاندار څخه دې خریداري وکړي.

دوهم: ډېر احتیاط دې وکړي چې هیڅوک درياندې خبر نه شي چې تاسو لا په سمڅه کښې پنا اخستې ده، په دې باره کښې دې د پوره هوښیاری څخه کار واخلي او په دقت سره دې لاړ او راشي، او دا ځکه چې:

درېم: که کفار په تاسو باندې خبر شي او د هغوی ولکې ته ورشي نو ضرور به یا تاسو رجم کړي او یا به مو په ډبرو باندې قتل کړي، او یا به مو خپل باطل دین ته ورواړوي.

څلورم: د دغو دواړو صورتونو څخه اجتناب په کار دی، په اول صورت کښې څه موقت عذاب دی تېر به شي، اما که دوهم صورت درياندې عملي شي نو هیڅکله او د ابد الآباد پورې به ښه ورځ ونه گورئ او کامیابي به لاس ته درنه شي.

۲- ای پیغمبره! لکه څنگه چې مونږ اصحاب الکھف د خوب څخه راویښ کړه همدارنگه مو د دوی په حالاتو باندې د وخت خلک هم خبر کړه ترڅو دوی پوه شي چې د الله ﷻ وعده حقه ده او د قیامت ورځ ضرور راتلونکې ده، یا په بل عبارت: لکه څنگه چې اصحاب الکھف د خویله راپورته شوه همدارنگه به یوه ورځ ټول مړي د قبرونو څخه را اوچت شي.

۳- ای پیغمبره! د هغه وخت یادونه هم خپل امت ته وکړه کله چې د اصحاب الکھف په هکله د هغو خلکو جگړه پېښه شوه کومو ته چې الله ﷻ هغوی کشف کړه چې:

الف: ځینو یې په نومونو کښې اختلاف کاوه او ځینو یې په شمېر کښې بحث پیل کړی وه چې څوک څوک دي او شمېره یې څو ته رسېږي، او داسې نور.

ب: چا ویل چې دوی بېرته ویده شوه نو د غار خوله مه بندوی، او چا ویل چې هغوی دا خلک وفات شوه نو په کار دي چې د غار خوله بنده کړو چې څوک ور داخل نه شي.

ج: بالاخره فیصله وشوه چې د دغو خبرو علم د دوی رب ﷻ ته وسپاریږي خو یو تعمیر ورباندې جوړ کړی ترڅو دلته زیارت کوونکي راشي او لاړ شي او په دوامداره توګه د اصحاب الکھف یادښت تازه وساتل شي.

د: مګر د هغو کسانو فیصله دا وه کومو چې د هغوی په کار باندې غلبه او قدرت درلود او واګې یې په لاس کښې وې چې هر ورو او ضرور به مونږ په اصحاب الکھف باندې یو جومات جوړ

کړو چې زیارت کوونکي پکښې عبادت وکړي او خپل رب ﷻ یاد کړي، یا په بل عبارت: دا مقام مونږ مېله ځای نه جوړوو بلکې عبادتځای یې جوړوو.

توضیحات

۱- که څه هم په ﴿ قَالُوا لَبِثْنَا يَوْمًا أَوْ بَعْضَ يَوْمٍ ﴾ کښې د اکثر و علمانو کرامو په نزد د ﴿ قَالُوا ﴾ ضمیر ځینو اصحاب الکھف ته راجع دی (نه ټولو ته) یعنې د دوی ځینو کسانو وویلې چې مونږ دلته یوه ورځ یا د ورځې په څه برخه کښې ویده پاتې شوي یاستو. مگر مونږ ته بهتره برېښي چې ذکر شوی ضمیر به ټولو اصحاب الکھف ته راجع وي چې د یوې ډلې گومان به پوره یوه ورځ وه او د بلې ډلې گومان به د ورځې څه برخه وه. د دغې جملې نظیر دا جمله ده چې: ﴿ وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرًا ﴾ [البقرة: ۱۱۱] یعنې یهودانو وویلې چې: جنت ته به هیڅکله داخل نه شي مگر یهود، او نصاراوو وویلې چې جنت ته به هیڅکله داخل نه شي مگر نصارا؛ خو په ﴿ قَالُوا ﴾ کښې دواړو ډلو (یهود، نصاراوو) ته په اجتماعي توګه ضمیر راجع کړی شوی دی، چې اهل الکتاب وايي چې جنت ته به داخل نه شي مگر یهود یا نصارا.

هېر مو نه شي!

۲- ځینو علمانو کرامو^(۱) د ﴿ وَلَنْ تَفْلِحُوا إِذَا أَبَدًا ﴾ په جمله باندې استدلال نیولی دی چې په اکراه (زور) سره په کفرې خبره باندې د تلفظ کولو جواز په همدې (آخر الزمان امت) پورې اختصاص لري چې مفصل بحث یې د [النحل: ۱۰۶] ایت لاندې تېر شوی دی. او دا ځکه چې: د ذکرې شوې جملې حاصل داسې راڅرګړي چې که ظالمان تاسو په زور سره خپل کفرې دین ته واړوي نو په دغه وخت کښې به په ابدې توګه فلاح موندنه نه کړئ او د همېشه دپاره به په دوزخ کښې یاست؛ نو که بالفرض هغوی ته د اکراه په صورت کښې په کفرې خبرې باندې تلفظ جائز وي او د الله ﷻ په نزد ورباندې کافر نه ګرځېدلی نو ذکره شوې جمله به یې نه وي ویلې، والله ﷻ اعلم.

اصحاب الکھف راوښن شوه

۳- د دې خبرې په جواب کښې چې اصحاب الکھف څنګه راښکاره شوه، مفسرینو کرامو ډېره اوږده خبره کړې ده^(۲) حتی ځینو لا ویلي دي چې د راښکارهېدلو طریقه یې دا وه چې یوه شپونکي د غار خوله بېرته کړه ترڅو پکښې خپلې رمې (ګډو) ته د باران څخه پناځای موندنه کړي. دوی وايي چې د غار خوله ظالم پاچا په هغه وخت کښې بنده کړي وه کله چې اصحاب الکھف غار ته ننوتل، نوموړي وغوښتل چې همدا غار ورته قبر جوړ کړي نو د غار خوله یې تپه بنده کړه^(۳)

(۱) اضاء البيان ج ۴ ص ۸۱

(۲) تفسیر الطبری ج ۱۵ ص ۲۱۶، تفسیر البغوي ج ۳ ص ۱۴۹

(۳) تفسیر القاسمي ج ۱۱ ص ۱۱

چې درې سوه او نهه (۳۰۹) کاله وروسته شپونکي بېرته کړه^(۱).

مونږ ته د رابېدارېدلو ذکره شوې طريقه د لاندې وجوهو د کبله په زړه پورې نه برېښي:

الف: مونږ د همدې سورت د [۹] ايت لاندې ليکلي دي چې اصحاب الکھف د وخت د پاچا او نورو ظالمانو څخه ترېتم شوه د همدې کبله يې د دوی شهرتونه په لوحه کښې وليکل او په دولتي خزانه کښې يې وساتل، که بالفرض پاچا په غار کښې بنديان کړي وی چې د لوږې مړه شي نو بيا خوبه يې د شهرت ليکلو ته څه اړتيا نه وی پېښه شوې.

ب: د همدې سورت د [۱۷] ايت په وضاحتونو کښې تېر شوه چې په اصحاب الکھف باندې سبا او بېگا د لمر پلوشې په غير مستقيمه توگه د لږ وخت دپاره لگېدلې، نو که بالفرض د غار خوله بنده وی نو بيا خوبه د لمر څخه بالکل محروم وی.

ج: د همدې سورت د [۱۸] ايت څخه څرگندېږي چې الله ﷻ اصحاب الکھف د رعب د کبله د خلکو د تماس څخه ساتلی وه، نه له دې کبله چې د غار خوله بنده وه.

د: د همدې ايتونو څخه چې بحث پکښې روان دی څرگندېږي چې د اصحاب الکھف اولنۍ خبرې په خپلو منځو کښې پيل شوې، نو که بالفرض شپونکي رابېدار کړي وی نو اولنۍ خبرې به يې د هغه سره کړې وي، او د کشف صورت حال به يې د همدې ځای څخه پيل شوی وي حال دا چې د کشف اولنۍ صورت حال يې د خپل هغه ملگري څخه پيل شوی دی کوم چې هغوی بازار ته د خوراكي شيانو د راوړلو دپاره استولی وه چې ځينې مهم تکي يې لاندې لوستلی شي^(۲):

اول: کله چې الله ﷻ اصحاب الکھف په خپل کامل قدرت سره له درانه خوبه راوښ کړه نو د خپلو قديمي سکو سره يې يو ملگري بازار ته ولېږه چې څه خوارکي شيان پرې خريداري کړي. دوهم: نو قديمي سکې يې دوکاندار ته ورکړې چې هغه شی او دغه شی راکړه.

درېم: دوکاندار چې قديمي سکې وليدې نو گومان يې وکړ چې دغه سړي کومه قديمي خزانه موندلې ده، او د شاوخوا نور خلک يې هم پرې خبر کړه.

څلورم: آن تردې چې خبره غټه شوه او د وخت پاچا ته ورسېده، او ذکر شوی ملگري يې د استنطاق لاندې ونيوه چې دا ډول سکې درسره څومره دي؟ او هغه خزانه چرته ده چې تا ترې دغه سکه راخستې ده؟

پنځم: هغه (رحمة الله عليه) همدا جواب ورکاوه چې مونږ فقط پرون د دې ځای څخه لاړو او هلته مو په سمڅه کښې پنا واخستله ترڅو د خپل دين حفاظت وکړو.

شپږم: پاچا ته خيال پيدا شو چې دوی به هغه ډله وي کومه چې څو پېړۍ پخوا لا درکه او تری نم شوي وه نو د دولتي خزاني څخه يې د لا درکه شوې ځوانې ډلې لوحه وغوښتله او په ذکر شوې

(۱) تفسير الخازن ج ۴ ص ۸۷

(۲) تفسير ابن کثير ج ۳ ص ۷۷: الدر المنثور ج ۵ ص ۳۷۵

ملګري باندې يې ولوستله چې ستاسو فلانی او فلانی نومونه دي؟ چې ده (رحمۃ الله عليه) په هوا، هوا
په جواب ورکړ.

اوم: پاچا د اصحاب الکهف استازی له خپله خانه سره واخست او د کهف (غار) په لور روان شو
زخود دغې مبارکې ډلې سره ملاقات وکړي.

سوال جواب

۴- که څوک وايي چې: ایا د وخت پاچا چې ښه مسلمان سړی وه، د اصحاب الکهف سره يې
ملاقات وکړ او که څنگه؟

مونږ وايو چې: په دې باره کښې مفسرينو کرامو لاندې دوه روايتونه ليکلي دي^(۱) چې:
الف: پاچا غار ته ورننووت او ښه روغېر يې ورسره وکړ او بيا ورباندې اصحاب الکهف د
رخصت کېدلو سلام وچاوه او هر يو د خپلو ځملاستلو ځای ته ورغی او هملته يې خپلې ارواګانې
خپل رب ﷻ ته ورسپارلې او وفات شوه، فإنا لله وإنا إليه راجعون.

ب: کله چې پاچا د غار خولې ته ورسېد نو ذکر شوي استازي (عبد الرحمن) ورته وويل چې: تاسو
دلته ودرېږئ زه به خپلو ملګرو ته ستاسو څخه وړاندې ورشم او په ټول کيفيت باندې به يې خبر
کړم، بيا به نو تاسو ورسره ملاقات وکړئ، که نه نو دوی به په هيبث کښې ولوېږي.
خو څرنگه چې استازي خپلو ملګرو ته حالات بيان کړه نو الله ﷻ د ټولو ارواګانې قبض کړې
فإنا لله وإنا إليه راجعون. او پاچا د ملاقات څخه محروم پاتې شو.

مونږ ته همدغه دوهم روايت په زړه پورې برېښي لکه چې په راتلونکي پنځمه توضيح کښې
ورباندې لږ څه رڼا اچولې شوې ده، او د اصحاب الکهف د مستور حال سره ښه مناسب دی.
البته دا هله که اصحاب الکهف مړه شوي وي، او که بېرته ویده شوي وي او يا يې د مرګ او
ژوند دوه حالونه د خلکو څخه پټ پاتې شوي وي^(۲) نو بيا هم راته دا بهتره څرګندېږي چې پاچا به
ورسره ملاقات نه وي کړی.

د اصحاب الکهف د بيدارېدلو حکمتونه

۵- الله ﷻ د اصحاب الکهف د راوبښولو لاندې دوه حکمتونه نازل کړي دي:
الف: يو حکمت پخپله په اصحاب الکهف پورې ارتباط نيسي چې ﴿لِيَسْأَلُوا بَيْنَهُمْ﴾ ترڅو
دوی په خپل منځکښې سره پوښتنې وکړي چې مونږ دلته څومره وخت ویده پاتې شوي یاستو. نو په
نتيجه کښې به دوی پوه شي چې الله ﷻ د دوی هغه سوال قبول کړی دی کوم چې دوی په غار کښې
د پنا اخستلو په وخت کښې کړی وه، چې مونږ ته د ظالمانو څخه نجات راکړي او زموږ ايمانونه د

^(۱) تفسير القرطبي ج ۱۰ ص ۲۷۹: المحرر الوجيز ج ۱۰ ص ۳۸۲

^(۲) روح المعاني ج ۱۵ ص ۲۳۹

زوال خلقه یوم کری (په خپل دربار کېښي، یې قبول کړي).

ب: بل حکمت د وخت خلکو ته راجع دی چې ﴿لِيَعْلَمُوا أَنَّ وَعْدَ اللَّهِ حَقٌّ وَأَنَّ السَّاعَةَ لَا رَيْبَ فِيهَا﴾ ترڅو دوی پوه شي چې د الله جل جلاله پوه وېده وېده حقه ده او د قیامت په قیام کېښي هېڅ شک نشته.

د دغه دوهم حکمت څخه په کار دي چې په هره زمانه کېښي خلک استفاده وکړي، د حشر منکران دي پرې خپل فتناعت حاصل کړي او مومنان دي پرې ښه معلمین جوړ شي.

یادونه

ع: مفسرینو کرامو په ﴿إِذْ يَنْتَظِرُونَ بَيْنَهُمْ أَمْرَهُمْ﴾ فقالوا ائذوا غلبنهم بَيْنَهُمْ أَغْلَمُ بِهِمْ؟ کېښي متعدد تحلیلونه کړي دي^(۱)، او زېښتي دهرې معناوې یې ترې اخستې دي چې په ایت شریف کېښي د هرې یوې معنی د اخستلو استعداد شته دی، خو مونږ چې په کومه معنی باندې تفسیر کړی دی هغه په لاندې نکاتو باندې ولاره ده:

الف: د ﴿إِذْ﴾ کلمه مو په مقدار "اذا کثر" پورې متعلقه گڼلې ده^(۲) او په ﴿أَغْلَمْنَا﴾ پورې مو ارتباط نه دی ورکړی.

ب: د ﴿يَنْتَظِرُونَ﴾ کېښي مو مستتر ضمیر د وخت خلکو ته راجع اخستی دی چې مقام ورباندې دلالت کوي او اصحاب الکهف ته مو راجع نه دی اخستی.

ج: په ﴿بَيْنَهُمْ أَمْرَهُمْ﴾ کېښي مو د "امر" کلمه د هغو ټولو پوښتنو څخه عبارت گڼلې ده کومو چې په هغه وخت کېښي اصحاب الکهف پورې تعلق نیولی وه لکه: دوی مړه شوه او که بهرته ویده شوه؟ د دوی شمېر څو تنو ته رسېږي؟ یا په بل عبارت: د دوی سره په لاره کېښي نور کسان ضمیمه شوي دي لکه چې سپی ورسره ضمیمه شوی وه او په لوحه کېښي یې ذکر نشته او که څنگه؟ په دوی باندې باید میله خای جوړ شي او که عبادتخای (جومات) او داسې نور.

د: د یو پلوه، او د بله پلوه د ﴿بَيْنَهُمْ﴾ ضمیر مو د وخت خلکو ته راجع گڼلې دی او د ﴿أَمْرَهُمْ﴾ ضمیر مو اصحاب الکهف ته راجع کړی.

د: د ﴿رَبُّهُمْ أَغْلَمُ بِهِمْ﴾ جمله مو د وخت د خلکو د خبرو حکایت گڼلې ده.

ه: بالآخره په ﴿عَلَبُوا عَلَىٰ أَمْرِهِمْ﴾ کېښي مو د "امر" کلمه د تدبیر په معنی اخستې ده او ضمیر مو اصحاب الکهف ته راجع اخستی دی، او هم مو د غلبې خاوندان د وخت په حکومتي مشرانو باندې معنی کړي دي.

د ذکر و نکاتو په رعایت سره یې د معنی حاصل هغسې راخېږي لکه څنگه چې په خلاصه مطلب کېښي لیکلی شوي دي.

(۱) روح المعاني ج ۱۵ ص ۲۳۵

(۲) المحرر الرمز ج ۱۰ ص ۳۸۴

دوه پوښتنې او د هغو جوابونه

۷. په ﴿لَتَتَّخِذُنَّ عَلَيْهِمْ مَسْجِدًا﴾ کښې د سړي په ذهن کښې لاندې پوښتنې ګرځي را ګرځي:
الف: یوه دا چې په هغه وخت کښې خو مسلمانان د عیسی عليه السلام پیروان وه په کوم وخت کښې چې
اصحاب الکهف راوینښ شوه او خلک ورباندې خبر شوه، نو په کار وه چې د ﴿مَسْجِدًا﴾ په عوض
نېغه نازل شوی وی چې د عیسویانو د عبادتځای نوم دی چې مونږ یې په کلیسا سره معنی کوو،
ځکه چې د مسجد کلمه د آخر الزمان پیغمبر ﷺ د امتیانو عبادت ځای پورې اختصاص لري.

د دې جواب دا دی چې: دلته د "مسجد" د کلمې لغوي معنی مطلب ده، یعنې د سجدې کولو
ځای، چې په دې معنی زمونږ په جوماتونو پورې اختصاص نه لري بلکې په همدې معنی باندې ټوله
ځمکه زمونږ دپاره مسجد او جومات ګرځولې شوې ده.

ب: دوهمه پوښتنه دا ده چې د ایت شریف څخه په قبرونو باندې د معبد (جومات) جوړولو جواز
استنباطول صحیح دي او که څنګه؟ لکه چې اهل التشیع دا ډول استنباط جائز ګڼلی دی، دوی
وابي چې: "ابن نشان می دهد که ساختن معبد به احترام قبور بزرگان دین نه تنها حرام نیست - آن چنان
که وهابیه می پندارند - بلکه کار خوب و شائسته است" ^(۱).

مونږ وایو چې: ذکر شوی سوال ته ځینو علماوو کرامو د اوږده بحث په ضمن کښې جواب
ورکړی دی ^(۲) چې ځینې مهم ټکي یې د څه زیادت سره محترم لوستونکو ته وړاندې کوو:

الف: ذکر شوی استنباط به په هغه وخت کښې په ځای وی چې د آخر الزمان پیغمبر ﷺ په شریعت
کښې د ذکر شوي کار څخه په صراحت سره نهی (منعه) نه وی روایت شوی، حال دا چې نبي کریم ﷺ
د خپل مرض الموت په وخت کښې فرمایلي دي چې: «لَقَدْ أَمَرَ اللَّهُ النَّبِيَّ وَالنَّبِيَّاتِ أَنْ يَتَّخِذُوا قُبُورَ أَنْبِيَائِهِمْ
مَسَاجِدَ» ^(۳) یعنې په یهودو او نصاراوو باندې دې د الله ﷻ لعنت وي چې د خپلو پیغمبرانو د قبرونو
څخه یې جوماتونه جوړ کړه (او سجدې یې ورته وکړي).

ب: په ایت شریف کښې په اصحاب الکهف باندې د جومات د جوړولو کار د کوم پیغمبر څخه
نه دی راحکایت شوی چې زمونږ په شریعت کښې اعتبار ولري، بلکې دا د هغه چا د کار حکایت
دی د کومو چې د حکومت واګې په لاس کښې وې او اقتدار یې درلود.

ج: په ذکر شوي جومات باندې د قبرونو د جومات جوړولو قیاس کول فرق لري، او دا ځکه چې د
اصحاب الکهف په مرګ او ژوند کښې اختلاف وه ځینو ورباندې د دوهم ځل ویده کېدلو عقیده
درلوده، د همدې کبله هغوی د نورو یقیني مړو غوندې دفن نه کړی شوه، اما اهل التشیع خو ترې
د هغو جوماتونو جوړولو دپاره جواز راوباسي کوم چې یقیني مړه دي او د هیچا پکښې اختلاف نشته.

(۱) تفسیر نمونه تصنیف اهل التشیع ج ۱۲ ص ۳۸۸

(۲) روح المعانی ج ۱۵ ص ۲۳۹

(۳) معجم البحاری ج ۱ ص ۱۷۷

د: په دې ټولو باندې علاوه په ځينو روايتونو کښې شته چې د وخت حاکمانو د سمخې سره نژدې په يوه غونډۍ باندې جومات جوړ کړ، نه په اصحاب الکھف باندې د پاسه چې هغوی ته سجدې وکړې شي، همدې خبرې ته نبي کریم ﷺ اشاره کړې ده چې: «لَا تَجْلِسُوا عَلَى الْقُبُورِ وَلَا تُصَلُّوا عَلَيْهَا»^(۱) تاسو مه په قبرونو باندې کښې او مه ورته سجدې کوئ.

سوال جواب

۸- که څوک وايي چې: ايا په قبر باندې د جومات د جوړولو دپاره د دې څخه جواز نه معلومېږي چې ټولو صحابه وو کرامو ﷺ په اتفاق سره نبي کریم ﷺ د جومات ترڅنگ دفن کړ او هيچا ورباندې اعتراض ونه کړ؟
مونږ وايو چې:

الف: په دې مقام کښې د بحث موضوع دا ده چې د تعظيم دپاره په قبرونو باندې د جوماتونو جوړول جواز نه لري چې عوام به ورته د ناپوهۍ له امله سجدې وکړي او خپل ځانونه به پرې کفر ته وباسي، چې بوت پرستي د همدغسې کارونو څخه پيل شوې ده. اما نبوي جومات خو د وړاندې څخه جوړ وه، د نبي کریم ﷺ د مبارک قبر د تعظيم دپاره خو نه دی جوړ شوی، اما دا بېله خبره ده چې د مؤمنانو د زيات د کبله جومات پراخي وموندله او د مبارک قبر څخه راچاپير شو. يا په بل عبارت: نبي کریم ﷺ په جومات کښې نه دی دفن شوی، بلکې جومات ته نژدې د بي بي عايشې (ام المؤمنين رضی الله عنها) په کور کښې دفن شوی دی، او بيا ترې جومات د وسعت د کبله چاپير شوی دی.
ب: په دې باندې علاوه، د نبي کریم ﷺ د مبارک قبر (روضې) د شاوخوا ديوالونه ښه پوره لوړ دي چې د عبادت کوونکي سترگې ورباندې نه شي لگېدلی، د همدې کبله عائشه رضی الله عنها وايي چې: «فَلَوْلَا ذَلِكَ أَتَرَزَّ قَبْرُهُ غَيْرَ أَنَّهُ خَشِيَ أَنْ يُتَّخَذَ مَسْجِدًا»^(۲) يعنې که د يهودو او نصاراوو ذکر شوی عمل نه وی (چې د خپلو پيغمبرانو قبرونه يې جوماتونه جوړ کړه) نو د نبي کریم ﷺ قبر به لوڅ کړی شوی وی او لوړ ديوالونه به ترې نه وی چاپير کړی شوي، د دې کار بله وجه نه ده غير له دې څخه چې صحابه وو کرامو ﷺ ته ډار واقع شو چې د نبي کریم ﷺ قبر به هم جومات جوړ کړی شي او جهال به ورته سجدې وکړي، نو د ليدونکو د سترگو څخه يې د ديوالونو په لوړولو سره پټ کړ.

﴿سَيَقُولُونَ ثَلَاثَةٌ رَّابِعُهُمْ كَلْبُهُمْ وَيَقُولُونَ خَمْسَةٌ سَادِسُهُمْ كَلْبُهُمْ رَجْمًا بِالْغَيْبِ وَيَقُولُونَ سَبْعَةٌ وَثَامِنُهُمْ كَلْبُهُمْ قُلْ رَبِّي أَعْلَمُ بِعَدَّتِهِمْ مَا يَعْلَمُهُمْ إِلَّا قَلِيلٌ فَلَا تُمَارِ فِيهِمْ إِلَّا مِرَاءً ظَهْرًا وَلَا تَسْتَفْتِ فِيهِمْ مِنْهُمْ أَحَدًا﴾^(۱) وَلَا تَقُولَنَّ لِشَايٍ إِنِّي

(۱) صحيح مسلم ج ۱ ص ۳۱۲

(۲) صحيح مسلم ج ۱ ص ۲۰۱

فَاعِلٌ ذَلِكَ غَدًا ﴿٢١﴾ إِلَّا أَنْ يَشَاءَ اللَّهُ وَادْكُرْ رَبَّكَ إِذَا نَسِيتَ وَقُلْ عَسَى أَنْ يَهْدِيَنِي رَبِّي لِأَقْرَبَ مِنْ هَذَا رَشَدًا ﴿٢٢﴾ وَلَبِثُوا فِي كَهْفِهِمْ ثَلَاثَ مِائَةٍ سِنِينَ وَازْدَادُوا تِسْعًا ﴿٢٣﴾ قُلِ اللَّهُ أَعْلَمُ بِمَا لَبِثُوا لَهُ غَيْبُ السَّمَوَاتِ وَالْأَرْضِ أَبْصِرْ بِهِ وَأَسْمِعْ مَا لَهُمْ مِنْ دُونِهِ مِنْ وَلِيٍّ وَلَا يُشْرِكُ فِي حُكْمِهِ أَحَدًا ﴿٢٤﴾

[٢٢] ژر دی چې (جگره ماران به) ووايي چې (اصحاب الکهف) درې تنه دي (او) څلورم يې سې دی، او وېه وايي چې (دوی) پنځه تنه دي (او) شپږم يې سې دی، (البته) په غيبي ویشلو سره (پرته له دليل څخه)، او دوی به ووايي چې اوه کسه دي او اتم يې سې دی.

(خو) نه ورته ووايه چې زما رب ﷺ يې په شمېر باندې ډېر ښه پوه دی (چې څو تنو ته رسېږي) د اصحاب الکهف (په شمېر) باندې نه پوهېږي مگر لږ (کسان چې زما رب ﷺ ورته معلومات ورکړي دي لکه چې ماته يې راکړي دي).

نو (ای پیغمبره! جگره مارانو سره) مباحثه مه کوه مگر څرگنده مباحثه (چې زما رب ﷺ يې په شمار باندې ډېر ښه پوهېږي) او (همدارنگه) د اصحاب الکهف په هکله د دوی څخه د يوه نفر څخه هم د فتوی غوښتنه مه کوه (نه تخجیل او نه تعلما).

[٢٣] او (ای پیغمبره!) ته يوه شي ته هرومرو په هيڅ حال کښې مه وايه چې: يقيناً زه دغه کار لره (بانه به راتلونکي کښې) کونکي يم.

[٢٤] مگر به داسې حال کښې چې د الله ﷻ په مشيت (ارادې) پورې تماس نيوونکي يې (چې) **إِنْ شَاءَ اللَّهُ** ووايي.

او (ای پیغمبره!) خپل رب ﷺ ياد کړه **(إِنْ شَاءَ اللَّهُ)** ووايه او خپله بندگي اظهار کړه، چې کله تا **(إِنْ شَاءَ اللَّهُ)** وېل، هېر کړه (او بيا دريه ياد شوه) او ووايه چې خپل رب ﷺ ته مې اميد دی چې د دغو معلوماتو څخه (د خلکو) د ارشاداتو دپاره به ډېرو نژدو (معلوماتو) ته راته هدايت وکړي (رازده به يې کړي).

[٢٥] او (دا خبره هم د نورو معلوماتو څخه ده چې) اصحاب الکهف په خپل غار (سمځه) کښې درې سوه کاله پاتې شوي وه او نهه کاله يې (هلته نور هم) زيات کړي وه (چې ټول درې سوه او نهه کاله جوړېږي).

[٢٦] (او) ووايه چې الله ﷻ د اصحاب الکهف په درنگ کولو باندې ډېر ښه پوه دی (لکه چې) ډېراندې يې معلومات راکړه.

خاص الله ﷻ لره د اسمانونو او ځمکو (د) غيبو (علم) دی (او بس).

(او هم ووايه چې) الله ﷻ څومره ښه ليدونکي دی او څومره ښه اورېدونکي دی.

(ای پیغمبره!) د الله ﷻ څخه په غیر دوی (جگره مارانو) ته دوست (کارسازی) نشته، او الله ﷻ په خپل حکم کښې هیچا ته اشتراک نه ورکوي.

ارتباط

په وړاندېنيو ایتونو کښې هغو جگړو ته هم اشاره شوې وه په کومو باندې چې د اصحاب الکھف د کشف په وخت کښې خلک اخته وه او په دې ایتونو کښې هغو جگړو ته اشاره شوې ده چې د قرآن کریم د نزول په وخت کښې د خلکو ترمنځ روانې وې چې د اصحاب الکھف شمېر څو تنو ته رسېده، نو حاصل یې داسې راڅرځي چې:

د مطلب خلاصه

ای پیغمبره! د پخوانیو زمانو څخه را په دې خوا د اصحاب الکھف په هکله د خلکو په مابین کښې په بې فائدې شیانو کښې بحثونه روان دي او څه نتیجې ته نه دي رسېدلي، نو لاندې ارشاداتو ته متوجه شه:

۱- ژر دی چې ستا په زمانه کښې به هم د اصحاب الکھف د شمېر موضوع د بحث لاندې واقع کړی شي او هغه کسان به پکښې چې خپلو ځانونو ته اهل الکتاب وایي لاندې نظریات څرگند کړي:
الف: ځینې به ووايي چې اصحاب الکھف درې تنه وه او څلورم یې سپی وه.
ب: ځینې نور به ووايي چې دوی پنځه تنه وه او شپږم ورسره سپی ملگری شوی وه.
ذکرې شوې دواړه ډلې د خپلو خپلو ویناوو دپاره څه دلیل او برهان په لاس کښې نه لري بلکې غیبانه او په پټو سترگو گوزارونه کوي.

ج: او بالاخره ځینې نور به ووايي چې دوی اوه تنه وه او اتم ملگری یې سپی وه.
۲- ای پیغمبره! ټولو خلکو ته ووايه چې: زما رب ﷻ یې په شمېر باندې ډېر ښه علم لري چې شمېر یې څو تنو ته رسېده، د دوی په شمېر باندې علم نه لري مگر لږ خلک (چاته چې زما رب ﷻ پرې علم ورکړی دی). نو تاته په کار دي چې لاندې وصایا په نظر کښې ونیسې:

الف: د اهل الکتابو سره د اصحاب الکھف په هکله فقط سرسري خبرې کوه، چې هغوی د سرسري معلوماتو څخه علاوه کوم دقیق او محقق معلومات نه لري چې په دقیق بحث سره به را څرگند شي. نو د بحث په وخت کښې هغوی ته فقط همدومره وایه چې: زما رب ﷻ یې د شمېر په اندازه باندې ډېر ښه پوه دی.

ب: تا خو د اهل الکتابو جواب په وحې سره ورکړه حتی چې د هغوی شاگردان (مشرکان) هم په حیرت کښې واقع شوه. یا په بل عبارت: کوم عجیب خبر چې اهل الکتابو ستا څخه د مشرکانو په سلسله غوښتی وه، هغه معلومات خو دې ورکړه او خپل نبوت دې یو ځل بیا په اثبات ورساوه.

نو ته د هغوی څخه خپل غچ مه اخله چې د تخجیل په موخه د هغوی څخه معلومات وغواړې چې د اصحاب الکھف په هکله د هغه او د دغه شي معلومات راکړئ چې تاسو خپلو ځانونو ته د

اهل العلم لقب ورکوی. نو ته د خپل شرافت څخه کار واخله او د اهل الکتابو د یوه تن څخه هم تخجیلې پوښتنې مه کوه، همدارنگه د هغوی څخه د زده کړې دپاره هم پوښتنه مه کوه چې که هغوی صحیح معلومات لري چې تاته جواب درکړي، او نه ته د هغوی جواب ته محتاج یې.

ج: ای پیغمبره! د اهل الکتابو د پوښتنو څخه وروسته چې ته څه وخت د جواب څخه ساکت وي د هغه وجه دا وه چې تاته الله ﷻ معلومات نه وو درنازل کړي او په پتو سترگو سره گوزارونه تا نه کول، نو د څه وخت پورې د جوابونو څخه غلی پاتې شوې، خو کفارو درپورې ملنډې وهلې چې وعده یې د سبا راکړې وه او دومره دومره ورځې جواب تال شو.

نو د دې دپاره چې په راتلونکي کښې د هغوی د ملنډو څخه خپل ځان بچ وساتي، د هیڅ کار په هکله داسې مه وایه چې: زه سبا ته د دې کار کوونکی یم، مگر د الله ﷻ اراده یاده کړه او "إِنْ شَاءَ اللَّهُ" ووايه، چې زه د دغه کار کوونکی یم خو که د الله ﷻ اراده وي او بس.

د: هوا که د خبرې کولو په وخت کښې دې "إِنْ شَاءَ اللَّهُ" ویل هېر کړه او فکر دې ورته نه شو نو بیا خپل رب ﷻ یاد کړه کله چې درېه یاد شي، یا په بل عبارت: هر وخت چې په خپل نسیان باندې پوه شوې نو د خپلې سهوې مخنیوی وکړه او خپله بندگي او عجز خپل رب ﷻ ته وړاندې کړه.

۳- ای پیغمبره! څرنگه چې تاته خپل رب ﷻ د اصحاب الکهف په هکله د نبوت د ثبوت دپاره قوي دلائل درنازل کړه، نو وایه چې خپل رب ﷻ ته امید کوم چې د دغو دلائلو څخه د خلکو د هدایت دپاره نور داسې دلائل راعنايت کړي چې لارښودانې او ارشاد ته ډېر نژدې وي.

۴- تاته خپل رب ﷻ وحې کوي چې اصحاب الکهف په سمڅه کښې د ننوتلو څخه تر کشف کېدلو پورې درې سوه کاله (درې پېړۍ) پاتې شوي وه چې په دغو کلونو باندې یې نهه کاله نور هم وراضافه کړي وه، چې ټول درې سوه او نهه (۳۰۹) کاله کېږي. که بالفرض تاته خپل رب ﷻ وحې نه وي کړې او ته په حقه پیغمبر نه وی نو دغه معلومات به دې له کومه کړي وی.

۵- څه لرې نه ده چې په غار کښې د اصحاب الکهف د پاتې کېدلو په موده کښې هم خلک مختلفې خبرې وکړي چې څوک یوه موده په گوته کړي او څوک بله موده چې تر اوسه ورباندې دومره وخت تیر شوی دی.

مگر ته ورته ووايه چې: الله ﷻ په سمڅه کښې د دوی د پاتې کېدلو په موده باندې ډېر ښه پوهېږي نو د ده ﷻ په معلوماتو کښې د هیڅ رد او شک ځای نشته، او دا ځکه چې: الف: خاص الله ﷻ د اسمانو او ځمکو په غیبو باندې پوه دی او بس، چې له دې جملې څخه د اصحاب الکهف په غار کښې د پاتې کېدلو موده هم ده.

ب: او هم ورته ووايه چې الله ﷻ څومره ښه بینا دی چې هر شی گوري، او څومره ښه اورېدونکی دی چې هره خبره اوري، نو د اصحاب الکهف اوسېدانه یې لېدلې ده او د هغوی خپلمنځي خبرې اترې یې اورېدلې دي، ایا د ده ﷻ څخه په غیر بل څوک شته چې یا یې هغوی په ټولو حالاتو کښې

لیدلې وي او یا یې د هغو خپلمنځي مباحثه اورېدلې وي؟
 نو جگړه مارانو ته هیڅ دوست او کارسازي نشته چې یا صحیح معلومات ورکړي او یا یې د الله ﷻ له عذابو وژغوري.
 ج: الله ﷻ په خپل حکم کښې هیڅوک نه شریکوي چې بل چاته د ځمکې او اسمانونو په غیو باندې د خپل علم غوندې کامل او پوره علم ورکړي.

توضیحات

که څوک وایي چې: په ﴿سَيَقُولُونَ ثَلَاثَةٌ﴾، ﴿وَيَقُولُونَ خَمْسَةٌ﴾، ﴿وَيَقُولُونَ سَبْعَةٌ﴾ کښې مستر ضمیرونه چاته راجع دي؟
 مونږ وایو چې: ذکر شوي ضمایر جگړه کوونکو ته راجع دي چې په وړاندې ایت کښې د ﴿إِذْ يَتَنَزَّعُونَ﴾ کلمه ورباندې دلالت کوي، یعنې ای پیغمبره ژر ده چې جگړه کوونکي به تاته داسې داسې ووايي.
 بله ورځ د همدغه ایت مصداق متحقق شو او د نبی کریم ﷺ سره د مباحثې په ضمن کښې د نجران نصاراوو ذکر شوي درېواړه نظرونه وړاندې کړه^(۱).

سوال جواب

۲- که څوک وایي چې: د ﴿مَا يَعْلَمُهُمْ إِلَّا قَلِيلٌ﴾ څخه څرگندېږي چې لږو کسانو ته د اصحاب الکھف عدد معلوم دی، نو پوښتنه دا ده چې دغه لږ کسان څوک دي او د اصحاب الکھف واقعي عدد څو تنو ته رسېده؟

مونږ وایو چې: لږ کسان هغه څوک دي چې الله ﷻ ورته وحې کړي وي لکه نبی کریم ﷺ، او هم هغه څوک دي چې پیغمبر ﷺ ورته د هغوی عدد بنودلی وي، لکه عبد الله بن عباس رضی الله عنهما چې وایي: زه د همدغو لږو کسانو څخه یم چې د اصحاب الکھف عدد راته معلوم دی چې اوه تنه وه^(۲)، نو څرنگه چې دغسې معلومات څوک په عقل سره نه شي موندلی نو څرگنده شوه چې نبی کریم ﷺ به ورته د هغوی عدد بنودلی وي، دغه ډول حدیث ته محدثین کرام د حکمي مرفوع حدیث لقب ورکوي.

او یا به نوموړي صحابي ﷺ ذکر شوی عدد د قرآن کریم د اشاراتو څخه فهم کړی وي لکه چې عین عدد ځینو مفسرینو کرامو^(۳) په شپږو وجوهو سره د ایت شریف د اشاراتو څخه معلوم کړی دی، دغه یو مثال یې ولولی چې: الله ﷻ لومړني دواړه قولونه (چې اصحاب الکھف درې تنه دي، یا پنځه تنه دي) د ﴿رَجَمًا بِالْغَيْبِ﴾ په کلماتو سره تعقیب کړي دي ته به وایي چې دې ته یې اشاره کړې ده

(۱) زاد المسیر ج ۵ ص ۸۷: التفسیر الکبیر ج ۲۱ ص ۱۰۵

(۲) تفسیر ابن کثیر ج ۳ ص ۷۸

(۳) تفسیر کبیر ج ۲۱ ص ۱۰۵

چې دغه دواړه عددونه غلط دي او درېم قول يې (چې اصحاب الکھف اوه تنه دي) په ﴿قُلْ رَبِّيَ اَعْلَمُ بِعَدَّتِهِمْ﴾ باندې تعقيب کړی دی او د ﴿رَجَمًا بِالْغَيْبِ﴾ د کلماتو څخه يې وروسته کړي دي، او پوره څرگنده ده چې کوم قول رجماً بالغيب نه وي نو هغه به ضرور واقعيت لري.

که څه هم مناسبه ده چې د اصحاب الکھف د عدد په باره کښې سړی توقف وکړي او الله ښه ته يې وسپاري چې څه اړتيا ورته نشته، خو د دې سره سره که څوک پکښې د اوږده بحث شوق لري نو ځينو اوږدو کتابونو ته دې مراجعه وکړي^(۱)، چې هلته د هغوی نومونه او د نومونو خواص هم ښودلي شوي دي چې د زنانه وو ولادت پرې اسانهږي او د ظالمانو څخه پرې نجات موندلی کېږي او داسې نور، مونږ يې د اوږدوالي د کبله دلته نه شو رانقلولی.

مُقَارَاةٌ څه معنی؟

۳- په ﴿فَلَا تُعَارِ فِيهِمْ﴾ کښې د "لَا تُعَارِ" کلمه د "مِرَاء" او "مُقَارَاة" څخه اشتقاقه شوې ده لکه څنگه چې په: ﴿وَجَنَدِلَهُمْ بِالَّتِي هِيَ اَحْسَنُ﴾ [النحل: ۱۲۵] کښې د "جَادِل" کلمې د "جِدَال" او "مُجَادَلَة" څخه اشتقاق موندلی دی، نو "مُقَارَاة" د "مُجَادَلَة" سره مرادف دی چې پوره بيان يې د همدغه ایت لاندې هلته تېر شوی دی وَلِلّٰهِ الْحَمْدُ وَالشُّكْرُ - خو په دې مقام کښې يې مفسرينو کرامو د معنی حاصل داسې اخستې دی^(۲) چې:

الف: ای پیغمبره! د اهل الکتابو سره د اصحاب الکھف د عدد په هکله هيڅ بحث مه کوه څه چې تاته خپل رب ښه وځي کړه همدا کفايت کوي، هو! که هغوی درسره جگړه پيل کړه همدغه څرگنده خبره ورته وکړه چې: ﴿رَبِّيَ اَعْلَمُ بِعَدَّتِهِمْ﴾ زما رب ښه د هغوی په شمېر باندې ډېر ښه پوه دی.

ب: په جگړه کښې ورسره سپکې سپورې خبرې مه کوه او لکه څنگه چې ته د لوی او عالي خوی خاوند يې د خپلو عالي اخلاقو په مقتضي ورسره تگ وکړه.

يو نحوي تحليل

۴- په ﴿وَلَا تَقُولَنَّ لِشَايْءٍ اِنِّي فَاعِلٌ ذَٰلِكَ غَدًا﴾ (۱) اِلَّا اَنْ يَشَاءَ اللّٰهُ وَاَذْكُرْ رَبَّكَ اِذَا نَبِيتَ﴾ کښې د ﴿اَنْ يَشَاءَ اللّٰهُ﴾ کلمات د مقدر حرف جر او د مقدر متعلق په اعتبار سره مستثنی واقع شوې ده چې د ظهور په لحاظ سره داسې کېږي چې: "اِلَّا مُتَلَبَّأً بِمَشِيَةِ اللّٰهِ".

يعنې ای پیغمبره! لکه چې پخواني غيوب فقط الله ښه ته معلوم دي همدارنگه په راتلونکو غيوبو باندې هم د همدغه ښه څخه پرته بل څوک نه پوهېږي، نو د هيڅ شي په باره کښې داسې مه وايه چې: زه د دغه شي سبا بل سبا (په راتلونکي کښې) کوونکی يم، مگر په داسې حال کښې چې ته د الله ښه په ارادې پورې متلبس يې (چې د "اِنْ شَاءَ اللّٰهُ" ويلو د لباس اغوستونکی يې)، دا ځکه

(۱) تفسير روح المعاني ج ۱۵ ص ۲۴۲-۲۴۷: تفسير ابي السعود ج ۳ ص ۲۱۵: تفسير الفاسي ج ۱۱ ص ۲۶

(۲) المعمر الوجيز ج ۱۰ ص ۳۸۶: تفسير الكشاف ج ۲ ص ۷۱۴

الکھف (۱۸)

چې که الله ﷻ ذکر شوی کار تاته اسان کر خو هیڅ خبره نشته او که نه نو په تاباندې به هیڅ اعتراض نه وي او د ملامتۍ گوته به درته ونه نیوه شي، نو که بالفرض د اصحاب الکھف د قیصې د بیانولو په هکله (چې بله ورځ به یې درته بیان کړم) تا "إِنْ شَاءَ اللَّهُ" ویلي وی نو د بیان د خنډېدلو د کبله به په تاباندې د مشرکانو اعتراض نه وي واقع شوی او تاته به یې د دروغژن نسبت نه وي کړی. هو! که په ذکر شوي صورت کښې ستا څخه د "إِنْ شَاءَ اللَّهُ" ویل هېر شوه نو خپل رب ﷻ یاد کړه یعنې "إِنْ شَاءَ اللَّهُ" ووايه هر کله چې درپه یاد شوه، که څه هم ډېره موده وروسته درپه یاد شي. دا ډول تفسیر د عبد الله بن عباس (رئيس المفسرين) رحمه الله څخه روایت شوی دی^(۱)، او همدا تفسیر د نبی کریم ﷺ د عمل څخه څرگندېږي چې کله د روایاتو په اختلاف پنځلس ورځې بعد همدا ایت نازل شو او نبی کریم ﷺ ته الله ﷻ ورپه یاد کړه چې تا د "إِنْ شَاءَ اللَّهُ" کلمات نه دي ویلي، نو سمدستي یې همدغه کلمات (إِنْ شَاءَ اللَّهُ) وویلې^(۲).

ایا "إِنْ شَاءَ اللَّهُ" د نفاذ مخه نیسي؟

۵- په دې کښې ټول علماء کرام متفق دي چې څوک د خپل کلام سره د "إِنْ شَاءَ اللَّهُ" په جمله باندې متصل تلفظ وکړي نو د خپل کلام د نفاذ مخه یې بنده کړه چې کوم شرعي اثر ورباندې نه مرتب کېږي^(۳)، نو که کلام سوگند وه سوگند یې باطل کړ منعقد نه شو، او که بل کوم عقد وه لکه نکاح او نور نو د هغه مخه ونیوله شوه. او که په ذکره شوې جمله باندې د کلام څخه منفصل او وروسته تلفظ وکړي نو په دې کښې اختلاف دی، هغه دا چې:

الف: ځینې علماء کرام چې ابن عباس رحمه الله هم پکښې شامل دی- وایي چې په دغه صورت کښې هم د نفاذ مخه نیسي، نو که وړاندېنۍ کلام سوگند وي نو حنث ورباندې نشته او که بیه وه نو ملکیت ورباندې نه مرتب کېږي^(۴).

ب: اکثره علماء کرام ذکره شوې جمله د انفصال په صورت کښې موثره نه گڼي چې نه ورباندې د سوگند د حنث مخه نیوه کېږي او نه د نورو عقدونو په موثریت باندې کوم اثر غورزوي^(۵).

تبصره

۶- همدغه دوهم نظر قوي او صحیح برېښي او دا ځکه چې:

اول: په لومړني نظر سره هر عقد شرعي اعتبار د لاسه ورکوي او هیڅوک ورباندې ډاډ نه شي موندلی چې کوم یو عاقد به نن یا سبا د "إِنْ شَاءَ اللَّهُ" جمله ووايي او د عقد نفاذ به د منځه یوسي.

(۱) الدر المنثور ج ۵ ص ۳۷۷

(۲) روح المعاني ج ۱۵ ص ۲۴۹

(۳) الفقه الاسلامي وفتاوى ج ۲ ص ۳۹۷

(۴) اللباب في علوم الكتاب ج ۱۲ ص ۴۶۰

(۵) احکام القرآن للجصاص ج ۳ ص ۲۱۴: اضاء البيان ج ۴ ص ۸۶: تفسیر ابی السعود ج ۵ ص ۲۱۷

الکھف (۱۸)

ب: د همدې کبله الله ﷻ ایوب علیہ السلام ته د سوگند د حث څخه د بچ کولو دپاره ارشاد وکړ چې: (وَأَخَذَ بِيَدِكَ ضَغْفًا فَاصْرَبْ بِهِ وَلَا تَحْنُثْ) [ص: ۴۴] یعنې په خپل لاس سره د خاشاکو یوه موتی واخله او (خپله مېرمن) ورباندې ووهه (چې د سوگند څخه خلاص شي) او (خپل خان) مه حاث کوه که بالفرض د انفصال په صورت کښې ذکره شوې جمله موثره واقع کېدلی شوی نو الله ﷻ به ورته ارشاد کړی وی چې "إِنْ شَاءَ اللَّهُ" ووايه.

ج: یو خل عباسي خليفه (منصور) غوښتل چې د خپل نيکه (عبد الله بن عباس رضی الله عنهما) په ذکر شوي اجتهادي نظر باندې ابو حنيفه عليه السلام مجبور کړي چې ته هم همدغه نظر تائيد کړه، مگر ابو حنيفه عليه السلام نوموړي ته قناعت ورکړ چې که زه دغه فتوی ورکړم نو خلک به د "إِنْ شَاءَ اللَّهُ" جمله ووايي او ستا سره به خپل بيعت مات کړي (په بغاوت به پيل وکړي) (۱).

سوال جواب

۷- که څوک وايي چې: ايا ابن عباس رضی الله عنهما په خپل اجتهاد سره د "إِنْ شَاءَ اللَّهُ" جمله د انفصال په صورت کښې هم موثره گڼلې ده حال دا چې د یو پلوه ورته په دين کښې د فقاہت په زیادت سره دعاء کړی شوي ده (۲) او د بله پلوه نبي کریم ﷺ د هغې جملې په موثريت باندې فقط د اتصال په صورت کښې صراحت کړی دی چې: «مَنْ حَلَفَ عَلَى يَمِينٍ فَقَالَ إِنْ شَاءَ اللَّهُ فَلَا حُثَّ عَلَيْهِ» (۳) یعنې هرڅوک چې په یوه عهد باندې سوگند ياد کړي نو ووايي چې "إِنْ شَاءَ اللَّهُ" نو په ده باندې حث نشته (د عدم وفا په صورت کښې ورباندې کفاره نشته).

مونږ وايو چې: د دغه سوال په جوابولو کښې مونږ تقريباً دوه ورځې پلټنه وکړه چې جواب ورته موندنه کړو او خپل خان د حيرت څخه خلاص کړو، بالاخره مو له خپله خانه سره فيصله وکړه او د حيرت څخه مو خپل خان راوويست چې د یوه کلام سره د "إِنْ شَاءَ اللَّهُ" په ضميمه کولو باندې دوه مطلبه مرتبېږي:

الف: یو تشريعي مطلب چې د سابق کلام د حکم د نفاذ مخه نيسي.

ب: بل د بندگۍ د څرگندولو مطلب چې په تلفظ سره پرې تبرک حاصل کړی شي او خپل عجز ښکاره کړی شي.

نو غالبه دا ده چې ذکر شوي جليل القدر صحابي عليه السلام به د انفصال په صورت کښې د "إِنْ شَاءَ اللَّهُ" موثريت د دوهم مطلب په لحاظ اخستی وي او خلک به نه وي پوه شوي او د ده ﷺ قول به يې په لومړني مطلب باندې حمل کړی وي.

نو د ايت شريف مضمون دا دی چې: ای پیغمبره! کله چې ته ووايي چې سبا بل سبا دا کار کوم نو

(۱) اضراء البيان ج ۴ ص ۸۷

(۲) صحيح البخاري ج ۱ ص ۲۶: صحيح مسلم ج ۲ ص ۲۹۸

(۳) جامع الترمذي ج ۱ ص ۳۸۰

«إِنْ شَاءَ اللَّهُ» ورسره متصله وایه او د خپلې بندګۍ او د خپل عجز اظهار کوه، او که «إِنْ شَاءَ اللَّهُ» ویل درڅخه هېر شو نو په هغه وخت کېنې یې ووايه کله چې درپه یاد شو او د خپل بندګۍ څرګندونه وکړه. اما د حدیث مضمون فقط په حث او عدم حث پورې ارتباط لري او د بندګۍ او عجز اظهار پکېنې مطلب نه دی، د همدې کبله «فَقَالَ إِنْ شَاءَ اللَّهُ» په «ف» سره روایت شوی دی چې «ف» توری ظاهراً په اتصال باندې دلالت کوي.

حسن توافق

۸- کله چې د عبد الله بن عباس رضی الله عنهما د قول د تصحیح په هکله مونږ خپله ذکره شوې توجیه ولیکله نو وروسته راته معلومه شوه چې عین توجیه شیخ المفسرین العلامة الطبري علیه الرحمة هم کړې وه^(۱)، فالحمد لله والشکر علی حسن التوافق العجیب.

سوال جواب

۹- که څوک وایي چې: په دې کېنې څه حکمت دی چې الله ﷻ د اصحاب الکهف د هغه مودې په بیان کېنې کومه چې دوی په خوب تېره کړې وه داسې عبارت نازل نه کړ چې: «ثَلَاثَ مِائَةٍ وَتِسْعَ سِنِينَ» دوی هلته درې سوه او نهه کاله په خوب تېر کړي وه؟ حال دا چې دا عبارت د نازل شوي عبارت څخه لنډ دی او مطلب پکېنې مصرح دی.

مونږ وایو چې: د ذکر شوي عبارت د حکمت په هکله مفسرینو کرامو متعددي وجې لیکلې دي^(۲) د مثال په توګه: څرنگه چې د اصحاب الکهف په هکله پوښتنې د اهل الکتابو او قریشو په اشتراک سره صورت نیولی وه، نو الله ﷻ د ﴿ثَلَاثَ مِائَةٍ سِنِينَ﴾ په نزول سره اهل الکتابو ته جواب ورکړ چې د هغوی خپل حسابات په شمسي کلونو باندې محاسبه کول، او د ﴿وَأَزْدَادُوا تِسْعًا﴾ په نزول سره یې قریشو (عربو) ته جواب ورکړ چې د دوی حساباتو په قمري کلونو باندې جریان درلود، او د دواړو ډولو کلونو ترمنځ په هرو سلو کلونو کېنې تقریباً درې کاله تفاوت واقع کېږي.

مګر مونږ ته بهتره برېښي چې د دغه ډول عبارت په نزول کېنې به حصر ته اشاره وي، ځکه چې: الف: الله ﷻ د هر څه څخه وړاندې د اصحاب الکهف د خوب مودې ته په اجمال سره اشاره وکړه چې: ﴿فَضَرَبْنَا عَلَىٰ آذَانِهِمْ فِي الْكَهْفِ سِنِينَ عَدَدًا﴾ [الکھف: ۱۱] نو مونږ د دوی په غوږونو باندې په غار کېنې څو شمېرل شوي کلونه پرده ووهله.

ب: بیا یې دغه اجمال په ذکر شوي عبارت سره پورته کړ چې حصر ترې څرګندېږي او دې عبارت ته ورته دی چې: ﴿وَلَقَدْ أَرْسَلْنَا نُوحًا إِلَىٰ قَوْمِهِ قَالَتْ فِيهِمْ أَلْفَ سَنَةٍ إِلَّا خَمْسِينَ عَامًا﴾ [العنکبوت: ۱۴] یعنې مونږ نوح ﷺ خپل قوم ته ولېږه نو په هغوی کېنې یې یو زر کاله تېر کړه مګر نه پنځوس

(۱) تفسیر الطبري ج ۱۵ ص ۲۲۹

(۲) روح المعاني ج ۱۵ ص ۲۵۲

کاله، یعنی فقط (۹۵۰) کاله یې پکښې تېر کړي وه او بس. نو په دې مقام کښې که بالفرض د معترض عبارت نازل شوی وی نو حصر به یې نه وی فائده کړی او په نازل شوي عبارت کښې د اشارې په توګه حصر معلومېږي.

یادونه

۷- ځینو علماوو کرامو^(۱) د اصحاب الکهف په ارتباط د اولیاء الله د کراماتو په هکله ښه اوږد بحث کړی دی نو که اوږده بحث ته د چا حوصله نه په تنګېږي او د لوستلو شوق یې لري نو هملته دې مراجعه وکړي، خو په دې شرط چې په عربي ژبه پوهېږي.

دوه د تعجب صیغې

۸- د ﴿أَبْصِرْ بِهِ، وَاسْمِعْ﴾ دواړه د تعجب صیغې دي چې نحوې علماوو کرامو^(۲) یې په اعرابي تحلیل کښې ښه اوږد بحث کړی دی چې دا کتاب یې د رانقلولو حوصله نه لري، نو د همدې کبله مونږ د دواړو کلمو په تعجبي تفسیر باندې اکتفاء کوو او بس، چې څومره ښه لیدونکي دي او څومره ښه اوږدوونکي دي.

﴿وَأَنزَلُ مَا أَوْحَىٰ إِلَيْكَ مِن كِتَابِ رَبِّكَ لَا مُبَدِّلَ لِكَلِمَاتِهِ وَلَنُحْجِدَ مِن دُونِهِ مُلْتَحِدًا﴾ ﴿٢٦﴾ وَأَصْبِرْ نَفْسَكَ مَعَ الَّذِينَ يَدْعُونَ رَبَّهُم بِالْغَدَاةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنَاكَ عَنْهُمْ تُرِيدُ زِينَةَ الْحَيَاةِ الدُّنْيَا وَلَا تُطِعْ مَنْ أَغْفَلْنَا قَلْبَهُ عَن ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا ﴿٢٧﴾ وَقُلِ الْحَقُّ مِن رَّبِّكُمْ فَمَن شَاءَ فَلْيُؤْمِنْ وَمَن شَاءَ فَلْيُكْفُرْ إِنَّا أَعْتَدْنَا لِلظَّالِمِينَ نَارًا أَحَاطَ بِهِمْ سُرَادِقُهَا وَإِن يَسْتَغِيثُوا يُغَاثُوا بِمَاءٍ كَالْمُهْلِ يَشْوِي الْوُجُوهَ بِئْسَ الشَّرَابُ وَسَاءَتْ مُرْتَفَقًا ﴿٢٨﴾ إِنَّا الَّذِينَ آمَنُوا وَعَمِلُوا الصَّالِحَاتِ إِنَّا لَا نُضِيعُ أَجْرَ مَنْ أَحْسَنَ عَمَلًا ﴿٢٩﴾ أُولَٰئِكَ هُم جَنَّاتُ عَدْنٍ يَدْخُلُونَهَا يُنْفَخُونَ فِيهَا مِنَ الْأَشْجارِ وَفِيهَا مِنْ أَرْبَابٍ مُّشْكُوتٍ يَرْفَعُونَ فِيهَا وَلَدَهُمْ سُرَرًا مُّتَبَعِينَ وَمِنْ أَمَامِهِمْ فِيهَا نُجُومٌ لَا يَمُوتُ وَمِنْ أَمَامِهِمْ فِيهَا نَهْرٌ يَجْرِي مِنْ تَحْتِهِ مِائِيْنٌ وَمِنْ أَمَامِهِمْ فِيهَا عَذَابٌ مُّكْتَفٍ ﴿٣٠﴾

(۱) التفسير الكبير ج ۲۱ ص ۸۴، ۹۷

(۲) شرح ملا جامي في النحو ص ۲۴۴

[۲۷] ای پیغمبره! په خلکو باندې، هغه شی ولولو (قرائت کړه) کوم چې تاته وحې کېږي چې ستا د خپل رب ﷻ د کتاب (د قرآن کریم) څخه عبارت دی.

ستا د رب ﷻ کلماتو (احکامو) ته هیڅ بدلونکی نشته او (که ستا رب ﷻ یې پخپله بدل کړي نو) هیڅکله به ته د همدې ﷻ څخه په غیر پناه ځای موندنه نه کړي (چې د تبدیلی مخه یې ونیسي). [۲۸] او خپل ځان د هغو کسانو سره کلک کړه (ترې مه جدا کېږه) کوم چې خپل رب ﷻ سبا او بېلگه (په دوامداره توګه) یادوي (او) د ده ﷻ رضا غواړي. او د دوی څخه دې ستا سترګې (هم بل چاته) تجاوز ونه کړي (چې د دوی څخه هغوی ته مخ ورواړوي او) د نژدې (حقیق) ژوند ډول (سنگان) غواړي، او (همدارنګه) ته د هغه چا اطاعت مه کوه د چا زړه چې مونږ د خپل ذکر څخه غافل کړي دی او د خپل خواش پیروي کوي او کار یې (د شریعت څخه) تجاوز دی (په هر کار کېنې د شریعت څخه تېری کوي).

[۲۹] او (ای پیغمبره! خلکو ته) ووايه چې: حق (او رښتیا فقط) ستاسو د رب ﷻ د پلوه دی، نو د چا چې خوښه وي هغه دې ایمان راوړي او د چا چې خوښه وي هغه دې کافر شي (یا دې خپل کفر ته ادامه ورکړي). یقیناً مونږ د ظالمانو (کافرانو) دپاره داسې اور تیار کړی دی چې په دوی باندې یې دیوالونو احاطه کړې ده، او که دوی فریاد وکړي (او اوبه وغواړي) نو په داسې اوبو باندې به یې فریاد رسي وکړی شي چې د تېلو د خبري غوندې به وي (او) مخونه به وریټوي، (دا څښل شوې اوبه) ډېر بد څښل شوی شی دی او (دا دوزخ) د ارامګاه د حیثه ډېر بد (ارامځای) دی.

[۳۰] بې شکه هغه کسان چې ایمان یې راوړی دی او نېک عملونه یې کړي دي، یقیناً مونږ د هغه چا اجر ته ضائع کوو کوم چې د عمل د حیثه ښائسته وي (لکه چې دوی ښائسته دي).

[۳۱] دغه کسان چې دي دوی لره د اقامت (او همېشوالی) جنتونه دي، چې د هغوی څخه لاندې به (څلور ډوله) ویالې بهېږي (او هم به) دوی پکښې د داسې باهوګانو (بنګریو) څخه چې د سرو زرو څخه به (جوړ کړی شوي) وي ګاڼه دار (جړاو) کړی شي، او (هم به پکښې) دوی داسې شنې جامې اغوندي چې د نړیو او غټو ورېښمنو څخه به (جوړې کړی شوي) وي، په داسې حال کې چې دوی به په جنتونو کېنې په ډولیو کېنې په تختونو باندې تکیه کوونکي وي. (دا جنت) ډېر ښه اجر (او ثواب) دی او د ارامګاه د حیثه ښائسته (ځای) دی.

ارتباطونه

۱- په وړاندېنيو ایتونو کېنې د اصحاب الکهف د قیصې بیان ختم شوی وه او د کفارو غوښتنې ته جواب ورکړل شوی وه، او دلته د هغوی د څه نورو غوښتنو په هکله ښي کریم ﷻ ته ارشادات نازل شوي دي.

۲- هلته د اسمانونو او ځمکو په غیوبو باندې پوهېدل د الله ﷻ خاصه بودلې شوې وه، او دلته د همدې خاصې یوه مثال ته اشاره شوې ده چې د قرآن کریم څخه عبارت دی.

۳۔ بالآخره هلته د دنیاوي غیوبو بیان وه چې د اصحاب الکھف کیفیات واضحه شوي وه او دلته اخروي غیوبو ته اشاره شوې ده چې د کفارو اخروي حالات به داسې صورت ونیسي او د مؤمنانو انجام به داسې تحقق ومومي.

د مطلب خلاصه

- یعنې ای پیغمبره! اوس نو په خپل امت باندې لاندې مطالب قرائت کړه:
- ۱۔ د هرڅه څخه وړاندې په دوی باندې هغه کتاب تلاوت کړه کوم چې تاته خپل رب ﷻ درنازل کړی دی او د ده ﷻ د غیبی علومو یو مثال دی، ترڅو دوی پوه شي چې ستا رب ﷻ د خپلو غیبی علومو څخه په هغې اندازې سره راڅرګندوي څومره ته چې خلک اړتیا او احتیاج لري.
 - ۲۔ کوم غیبی علوم چې ستا رب ﷻ په دې قرآن کریم کې نازل کړي دي هغه د واقع سره مطابق دي او په راتلونکي کې به هم مطابق پاتې وي، نه پکې څه بدلون رابدلون صورت نیسي او نه پکې څوک څه تبدیلی واقع کولی شي.
 - ۳۔ هو! که بالفرض ستا رب ﷻ اراده وکړي او دغه قرآني غیبی علوم ستا څخه بهرته واخلي نو بیا به ته هیڅ پناګاه موندنه نه کړې چې د ده ﷻ د ارادې مخه ونیسي او د بهرته اخستلو څخه یې منعه کړي.
 - ۴۔ ای پیغمبره! د مشرکانو بې هوډه غوښتنې د اصحاب الکھف په قیصې باندې نه دي ختمې شوې بلکې دوی څه نورې بې هوډه غوښتنې هم کوي چې ته غریبان او فقیران مسلمانان له خپله حضوره وشره نو مونږ به ستا سره ناسته ولاړه پیل کړو او ستا خبرې به واورو، نو په دې هکله لاندې وصایا په نظر کې ونیسئ:
- الف: مشرکان خو غواړي چې تا د هغو مخلصو مؤمنانو څخه جدا کړي کوم چې سبا او بېګا (ټول وختونه) خپل رب ﷻ بلي او د همدې رضامندي غواړي. نو پام کوه چې د دوی څخه جدا نه شي ترڅو د هغه چا سره ناسته پاسته پیل کړي کوم چې سبا او بېګا (ټول وختونه) د الله ﷻ سره په عبادت کې شریکان دروي او د الله ﷻ د رضامندي حاصلولو په عوض د شیطان رضامندي حاصلوي.
- ب: حتی ای پیغمبره! د ذکر و شوو مؤمنانو څخه خپل نظر هم بل طرف ته مه تاوه وه چې د دوی څخه مخ واړوې او هغه چا ته مخ کړې کوم چې په نژدې او حقیر ژوند باندې غره دي او اخروي عظیم الشان ژوند یې هېر کړی دی.
- ج: ته د هغه چا اطاعت مه کوه او خبره یې مه مننه د چا زړه چې مونږ د خپل ذکر څخه غافل کړی دی او (د خپل استعداد په مطابق) د خپلو خواهشاتو پیروي کوي، بلکې هر یو کار یې د شریعت څخه تجاوز او تېرېدنه ده.
- د: د دغسې غوښتنو په جواب کې هغوی ته ووايه چې:
- اول: کوم شی چې حق دی هغه ستاسو د رب ﷻ د پلوه دی، د فقیرانو مسلمانانو د پلوه نه دی

چې تاسو ترې نفرت کوئ، نو تاسو ته په کار دي چې د حق پیروي وکړئ او په خپلو او پلمو سره حق د پښو لاندې نه کړئ.

دوهم: زه خو د دې دپاره رالېږلی شوی یم چې تاسو ته حق بیان کړم، ماته دا اجازه نشته چې ستاسو بې هوډه غوښتنې ومنم، ما خپله ذمواري پوره کړه نور نو ستاسو په شمول ټولو خلکو ته اختیار دی، د چا چې زړه غواړي چې ایمان راوړي هغه دې ایمان راوړي او د چا چې کفر خوښ وي هغه دې په خپل کفر باندې کلک شي، د سپیناوي او جزا ورځ را روانه ده.

د کفارو اخروي حال

۵۔ ای پیغمبره! مونږ د ظالمانو (د کفارو) دپاره په آخرت کښې سخت عذاب تیار کړی دی نو ځینې کیفیات یې په خپل امت باندې په لاندې ډول قرائت کړه:

الف: کفارو ته مو داسې اور تیار کړی دی چې د دوی څخه به راچاپېر وي، ته به وایې چې څیمه یې پرې وهلې ده او د هر طرفه یې پټ کړي دي.

ب: د دغه اور په زیات حرارت کښې کفارو ته څه خوندورې اوبه نشته چې خپل زړونه ورباندې یخ کړي او څه دمه پرې جوړه کړي، د همدې کبله دوی د اوبو غوښتنه نه کوي او که د زیاتې مجبوري د کبله فریادونه وکړي او اوبه وغواړي، نو دوی ته به داسې اوبه ورکړې شي چې:

اول: هغه به د ویلي کړی شوو زیرو غوندې ټینګ خیري او زوي وي چې د دوزخیانو د وړیت کړی شوو بدنونو څخه به روانې وي.

دوهم: دغه اوبه به د څښلو څخه وړاندې د دوزخیانو مخونه وړیتوي او کله چې ترې دوی غږ وکړي نو هغه به یې په ستونو کښې کلکي بندې شي او چې کله یې گېډو ته ورښکته شي نو کولمې به یې د لمنې د پلوه ښکته وغورزوي.

ای پیغمبره! دغه ډول څښل شوې اوبه ډېرې بدې څښل شوې اوبه دي چې په دنیا کښې نظیر او مثال نه لري او هم دغه دوزخ د ارامگاه د حیثه ډېره بده ارامگاه ده.

د مؤمنانو اخروي حال

۶۔ بالمقابل د مؤمنانو صالحانو حال دا دی چې:

الف: یوازې دا نه چې دوی ته به د سخت عذاب څخه نجات ورکړو لکه چې په خپل ذات کښې دا هم یو ډېر ښه حال دی بلکې:

ب: مونږ به د دوی یو ټپک عمل هم ضائع نه کړو چې بې اجره او بې ثوابه یې پرېږدو، د دوی د اجرانو او ثوابونو حال به دا وي چې:

ج: دغه کسان به په دائمې جنتونو کښې استوگنه لري چې هیڅکله به ترې بیرون نه کړی شي.
د: د دوی لاندې به څلور ډوله ویالې بهېږي (لکه شوده، شراب، شات، سوچه اوبه) او دوی به یې په څښلو او لیدلو باندې خوښېږي.

ه: دوی به په جنت کښې د سرو زرو په باهوگانو باندې ښائسته او گانه دار کړې شي.
و: د غټو او نړیو ورېښمنو څخه به شنې جامې اغوندي چې نه به خیرنېږي او نه به زړېږي.
ز: په دې باندې علاوه په تختونو باندې به یې پکښې تکیاگانې وهلې وي ته به وایې چې ټول پاچایان دي او یو هم پکښې ناداره سړی نشته.
ای پیغمبره! دغه ډېر ښه اجر او ثواب دی او دغه جنت د ارامگاه د حیثه ډېر ښه ځای دی، په کار دي چې په حصول کښې یې هیڅوک سستی ونه کړي.

توضیحات

۱- د نبی کریم ﷺ څخه د کفارو یوه غوښتنه دا وه چې ته فقیر او ناداره مسلمانان د خپله خانه جدا کړه ترڅو مونږ ستا سره ناسته ولاړه وکړو او ستا خبرې اترې واورو، نو کېدی شي چې په نتیجه کښې مونږ در باندې ایمان راوړو.
کفارو به د فقیرانو مسلمانانو د شړلو دپاره لاندې بهانې او پلمې جوړولې چې:
الف: د دوی په ناسته باندې مونږ شرمېږو چې فقیران حقیران دي او مونږ بډایان اشراف یاستو.
ب: د دوی څخه زمونږ دماغونو ته بدبویی راپورته کېږي، مونږ د دغو بدبویه خلکو سره نه کېنو.
ج: څه لرې نه ده چې د مشرکانو به د فقیرانو په شړلو کښې سیاسي غرض هم درلود چې نبی کریم ﷺ د خپلو ملگرو څخه تجرید کړي، او دا ځکه چې بډایانو خو په اولو وختونو کښې د نبی کریم ﷺ پیروي نه کوله نو که فقیران هم شړل شوي وی نو نبی کریم ﷺ به یوازې پاتې شوی وی.
د: او همدارنگه دوی غوښتل چې د نبی کریم ﷺ سره د خپلو پیروانو مینه او محبت د منځه لاړ شي او یا اقلأ کمبود ومومي، خو الله ﷻ نبی کریم ﷺ ته په دې باره کښې لاندې ارشادات نازل کړه:
اول: په دې ایت کښې چې د بحث لاندې دی د ﴿وَأَصْبِرْ نَفْسَكَ﴾ کلمات نازل شوي دي چې: ته ترې مه جدا کېږه. همدې ارشاد ته نبی کریم ﷺ په یوه اوږده حدیث کښې اشاره کړې ده چې: «الْحَمْدُ لِلَّهِ الَّذِي جَعَلَ مِنْ أُمَّتِي مَنْ أَمَرْتُ أَنْ أَصْبِرَ نَفْسِي مَعَهُمْ»^(۱) هغه الله ﷻ ته حمد (ثناء) ده چې زما د امت څخه یې هغه کسان هم گرځولي دي د کومو په هکله چې زه مامور کړی شوی یم چې خپل خان د دوی سره ثابت وساتم (او د کفارو د غوښتنې د کبله ترې جدا نه شم).
دوهم: او په بل ځای کښې الله ﷻ د ﴿وَلَا تَطْرُدِ الَّذِينَ يَدْعُونَ رَبَّهُمْ﴾ [الأنعام: ۵۲] کلمات نازل کړي دي، یعنې او هغه کسان د خپله خانه مه شړه کوم چې د خپل رب ﷻ بلنه کوي، چې پوره بیان یې هلته تېر شوی دی والحمد لله ﷻ.
نو د دواړو ایتونو څخه دا نتیجه لاس ته راځي چې مه ترې ته جدا کېږه او مه دوی د خپله خانه جدا کوه. همدې تلازم ته نبی کریم ﷺ په یوه اوږده حدیث کښې اشاره کړې ده چې: «اللَّهُمَّ اخِينِي

الكهف (۱۸)

بِسْكِينًا وَأَمْنِي بَسْكِينًا وَآخِرُنِي فِي زُمْرَةِ الْمَاكِينِ»^(۱) ای الله ﷻ ما د مسکنیت په حال کښې ژوندی ولري (چې تواضع کوونکی يم) او د مسکنیت په حال کښې مې مړ کړې او د مسکینانو په ډله کښې مې (د قبر څخه) حشر کړې.

دا حدیث ځینو محدثینو ډېر بڼه شرحه کړی دی او هم یې مضمون په یوه بل حدیث کښې ډېر بڼه مفصل روایت شوی دی^(۲) باید هلته وکتل شي.

نو که بالفرض د فقیرانو په شړلو کښې د مشرکانو سیاسي غرض نه وی او واقعاً یې دغه کار د خپلو ایمانونو د راپولو دپاره شرط ګرځولی وی، نو مونږ ګومان کوو چې نبی کریم ﷺ ته به الله ﷻ ارشاد کړی وی چې: د فقیرانو د ناستې دپاره یو وخت وټاکه او د غنیانو دپاره بل وخت تعین کړ، چې یو هم ستا د فیوضاتو څخه محروم پاتې نه شي. یا په بل عبارت: که دغسې نه وی نو نبی کریم ﷺ به د لږ ضرر متحمل شوی وی او د څه وخته پورې به د فقیرانو څخه جدا شوی وی او د لوی ضرر مخنیوی به یې کړی وی چې کفار په کفر باندې کلک پاتې نه شي، خو الله ﷻ ته معلومه وه چې خبره دغسې نه وه (دغه خبره یې دروغ وه).

د "فرط" معنی

۲- په ﴿وَكَانَ أَمْرُهُ فُرُطًا﴾ کښې د "فرط" کلمه د حد څخه تجاوز ته او هم ظلم ته وضعه شوې ده^(۳)، په دې مقام کښې مونږ ته دوهمه معنی بهتره برېښي چې راتلونکی ﴿إِنَّا أَعْتَدْنَا لِلظَّالِمِينَ نَارًا﴾ ورباندې دلالت کوي، نو د معنی حاصل یې داسې راخېژي چې: ای پیغمبره! د هغه چا غوښتنه مه مڼه چې د هغه کار ظلم او تېری وي، ایا دا تېری او ظلم نه دی چې د فقیرانو د شړلو مطالبه کوي.

سُرادق څه ته وايي؟

۳- په ﴿نَارًا أَحَاطَ بِهِمْ سُرادِقُهَا﴾ کښې د "سُرادق" کلمه مفرده ده چې په سرادقات باندې جمعه کېږي، دا کلمه که څه هم د څیمې په معنی باندې استعماله شوې ده^(۴) مګر په اصل کښې هر هغه شي ته "سُرادق" وايي چې په بل شي باندې یې احاطه کړې وي^(۵) لکه چې د یو ښار څخه څلور طرفه دېوال راتاو شوی وي.

په دې مقام کښې نبی کریم ﷺ ذکره شوې کلمه داسې تفسیره کړې ده چې: «السُّرَادِقُ النَّارُ أَرْبَعَةُ جُدُرٍ كُلُّ جِدَارٍ مِيزَةٌ أَرْبَعِينَ سَنَةً»^(۶) یعنې د دوزخ د سُرادق (احاطې) دپاره داسې څلور دېوالونه دي چې د هر یوه دېوال پېروالی د څلوېښتو کلونو د مزله په اندازه غټ (پېر) دی.

(۱) سنن ابن ماجه ص ۳۰۴

(۲) سنن أبي داود ج ۲ ص ۱۶۰: مرقاة المفاتيح شرح مشکاة المصابيح ج ۹ ص ۹۷

(۳) لسان العرب ج ۷ ص ۳۶۸

(۴) صحيح البخاري ج ۱ ص ۲۰۶، ص ۲۲۵

(۵) لسان العرب ج ۱۰ ص ۱۵۷

(۶) جامع الترمذي ج ۲ ص ۸۵

مهل د څه شي څخه عبارت دی؟

۴- په ﴿يُفَاثُوا بِمَاءٍ كَالْمُهْلِ﴾ کښې د "مهل" کلمه خو اصل د مهلت او سکون دپاره وضعه شوې ده خو د تیلو خیري ته هم مهل ویل کېږي^(۱)، مگر علماوو کرامو په دې مقام کښې په متعددو معناوو باندې تفسیره کړې ده^(۲)، خو د ټولو څخه بهتر تفسیر یې هغه دی کوم چې د نبی کریم ﷺ څخه روایت شوی دی هغه دا چې: «كَعْكَرَ الزَّيْتِ فَإِذَا قَرُبَ إِلَيْهِ سَقَطَتْ فَرْوَةٌ وَجْهَهُ فِيهِ»^(۳) یعنې د ﴿كَالْمُهْلِ﴾ معنی دا ده چې د دوزخیانو څښاک به د تیلو د خیري په شان وي، کله یې چې مخ ته ورنژدې شي نو د مخ پوستکی به یې پکښې راولوېږي.

د ارتفاق معنی

۵- په ﴿وَسَاءَتْ مُرْتَفَقًا﴾ او ﴿وَحَسُنَتْ مُرْتَفَقًا﴾ کښې د ﴿مُرْتَفَقًا﴾ دواړه کلمې د ظرف صیغې دي او د "ارتفاق" څخه اشتقاقې شوې دي، "ارتفاق" اصلاً دې ته وايي چې: سړی خپل لاس په څنگله باندې ودروي او مخ ورباندې د آرام حاصلولو دپاره کېږي؛ د همدې کبله مفسرینو کرامو د ﴿مُرْتَفَقًا﴾ کلمه په دواړو ایتونو کښې په تکیه ځای باندې تفسیره کړې ده، که څه هم په دوزخ کښې آرام نشته خو د جنت سره د مشاکله دپاره په هغه باندې هم د "مُرْتَفَق" اطلاق شوی دی^(۴).

د أساور تحلیل

۶- په ﴿مِنْ أَسَاوِرَ مِنْ ذَهَبٍ﴾ کښې د ﴿أَسَاوِرَ﴾ کلمه د "أَسْوَرَة" - لکه "أَرْغِفَة" - جمعه ده چې دا بیا د "سَوَارٍ" - لکه "نِصَابٍ" - جمعه ده^(۵)، "سَوَارٍ" د هغې ګانې نوم دی چې په لاس کښې اچول کېږي، لکه بڼګري او باهوګان. که څه هم په دنیا کښې دغه ډول سنگار نارینه نه خوښوي مګر دا بېله دنیا ده او هغه بېله دنیا ده، دلته الله ﷻ نارینه په ږیرو باندې ښایسته کړي دي او کوسه سړی ښه نه ښکاري خو هلته به د یوه جنتي هم ږیره نه وي. په دې باندې علاوه، څه لرې نه ده چې په دې دنیا کښې هم د قومونو او وطنونو او یا د زمانو په اختلاف سره په بڼګرو باندې د نارینه وو سنگار تفاوت ولري، چې څوک به یې خوښوي او څوک به یې نه خوښوي.

سُنْدُس او اِسْتَبْرَق څه فرق لري؟

۷- د ﴿سُنْدُسٍ﴾ کلمه په اتفاق سره اعجمي ده او د ﴿اِسْتَبْرَقٍ﴾ کلمه هم د اکثرو په نزد اعجمي

(۱) مفردات الراغب ص ۴۹۷

(۲) زاد المسیر ج ۵ ص ۹۵

(۳) مسند احمد بن حنبل ج ۴ ص ۱۴۱

(۴) تفسیر ابی السعود ج ۵ ص ۲۲۰

(۵) لسان العرب ج ۴ ص ۳۸۷

(۱۱)

ده^(۱)، خو مفسرينو کرامو په دې مقام کېنې لومړنۍ کلمه په لريو ورېښمنو او دوهمه کلمه په لريو ورېښمنو سره تفسیره کړې ده^(۲). څه لري نه ده چې جنتيان به د لريو ورېښمنو څخه يو ډول جامې اغوندي او د غټو څخه به بل ډول جامې استعمالوي، خو دا هم احتمال نشته چې په يوه جامه کېنې دواړه ډوله استعمال شوي وي چې د لريو ورېښمنو څخه يې مخ جوړ شوی وي او د غټو ورېښمنو څخه استر ورکړی شوی وي، والله اعلم.

د جنتيانو د جامو په هکله يوه ورځې د نبې کریم ﷺ څخه چا پوښتنه وکړه چې اې د الله رسول! د جنت جامې هلته په قدرتي توگه پيدا کېږي او که د دلبا د جامو غوندې رځتونه او بدل کېږي او بيا ترې جامې جوړولی کېږي؟ نو نبې کریم ﷺ په يوه اوږده حديث کېنې جواب ورکړ چې «فَلَا تَلْبَسُ عَنْهَا ثَمَرُ الْجَنَّةِ»^(۳) يعنې: نه! بلکې جنتي جامې د جنت د ونو محصول دي، لکه څنگه چې ميوچان د ونو څخه راويستلی کېږي همدارنگه د ونو غوټې بېرته کېږي او جامې ترې راوځي، دغه خبره يې درې ځله تکراره کړه. د ښه وضاحت دپاره لاندې نبي احاديث ولولئ:

الف: «حُرِّمَ لِبَاسُ الْخَيْرِ وَالذَّهَبِ عَلَى ذُكُورِ أُمَّتِي وَأَجَلَ لِبَاسِهِمْ»^(۴) يعنې د ورېښمنو او سرو زرو اغوستل او استعمالول زما د امت په نارينه وو باندې حرام کړی شوی دي او زنانه وو ته يې حلال کړی شوی دي.

ب: «فَنَ لِبَاسُ الْخَيْرِ فِي الدُّنْيَا لَمْ يَلْبَسْهُ فِي الْآخِرَةِ»^(۵) يعنې هر څوک چې ورېښمنې جامې په دنيا کېنې واغوندي نو په آخرت کېنې به يې وانه غوندي.

آرټکه څه معنی؟

۸- په ﴿مُتَّكِئِينَ فِيهَا عَلَى الْأَرَائِكِ﴾ کېنې د «ارائك» کلمه د «آرټکه» لکه «شرفقه» - جمعه ده. «آرټکه» هغه تخت ته ويل کېږي کوم چې په مستور ځای کېنې ايښی وي^(۶) لکه د دولۍ په داخل کېنې چې د ناوې دپاره ځای جوړ کړی شي، که په مستور ځای کېنې نه وي نو هغه ته «سیر» ويلی شي خو «آرټکه» ورته نه شي ويلی.

همدې مضمون ته نبې کریم ﷺ په يوه اوږده حديث کېنې اشاره کړې ده چې د قبر د سوال جواب څخه وروسته به کامياب سړي ته پرېنټې ووايي چې: «لَمْ كُنْ فِي الْقُرُوسِ»^(۷) ويده شه! د ناوې د ويده کېدلو غوندې.

(۱) روح المعاني ج ۱۵ ص ۲۷۱

(۲) تفسير الخازن ج ۴ ص ۱۰۵

(۳) مسند احمد بن حنبل ج ۲ ص ۶۹۳

(۴) جامع الترمذي ج ۱ ص ۳۰۲

(۵) صحيح البخاري ج ۲ ص ۸۶۷

(۶) لسان العرب ج ۱۰ ص ۳۸۹

(۷) جامع الترمذي ج ۱ ص ۲۰۵

وَأَضْرَبَ لَهُم مِّثْلًا رَّجُلَيْنِ جَعَلْنَا لِأَحَدِهِمَا جَنَّتَيْنِ مِنْ أَعْنَابٍ وَحَفَفْنَاهَا بِنَخْلٍ
وَجَعَلْنَا بَيْنَهُمَا رِزْعًا ﴿٣١﴾ كِلْتَا الْجَنَّتَيْنِ ءَاتَتْ أُكُلَهَا وَلَمْ تَظْلِم مِّنْهُ شَيْئًا وَفَجَّرْنَا
بَيْنَهُمَا نَهْرًا ﴿٣٢﴾ وَكَانَ لَهُ ثَمَرٌ فَقَالَ لِصَاحِبِهِ وَهُوَ يُحَاوِرُهُ أَنَا أَكْثَرُ مِنْكَ مَالًا
وَأَعَزُّ نَفَرًا ﴿٣٣﴾ وَدَخَلَ جَنَّتَهُ وَهُوَ ظَالِمٌ لِّنَفْسِهِ قَالَ مَا أَظُنُّ أَن تَبِيدَ هَذِهِ أَبَدًا ﴿٣٤﴾
وَمَا أَظُنُّ السَّاعَةَ قَائِمَةً وَلَئِن رُّدِدْتُ إِلَىٰ رَبِّي لَأَجِدَنَّ خَيْرًا مِّنْهَا مُنْقَلَبًا ﴿٣٥﴾ قَالَ لَهُ
صَاحِبُهُ وَهُوَ يُحَاوِرُهُ أَكَفَرْتَ بِالَّذِي خَلَقَكَ مِن تُرَابٍ ثُمَّ مِن نُّطْفَةٍ ثُمَّ سَوَّكَ رَجُلًا
﴿٣٦﴾ لَّيَكُنَّا هُوَ اللَّهُ رَبِّي وَلَا أُشْرِكُ بِرَبِّي أَحَدًا ﴿٣٧﴾ وَلَوْلَا إِذْ دَخَلْتَ جَنَّتَكَ قُلْتَ مَا شَاءَ اللَّهُ
لَا قُوَّةَ إِلَّا بِاللَّهِ إِن تَرَنِ أَنَا أَقَلُّ مِنْكَ مَالًا وَوَلَدًا ﴿٣٨﴾ فَعَسَىٰ رَبِّي أَن يُؤْتِيَنِي خَيْرًا مِّنْ جَنَّتِكَ
وَيُرْسِلَ عَلَيْهَا حُسْبَانًا مِّنَ السَّمَاءِ فَتُصْبِحَ صَعِيدًا زَلَقًا ﴿٣٩﴾ أَوْ يُصْبِحَ مَاءً غَورًا فَلَن
تَسْتَطِيعَ لَهُ طَلَبًا ﴿٤٠﴾ وَأُحِيط بِثَمَرِهِ فَأَصْبَحَ يُقَلِّبُ كَفِّهِ عَلَىٰ مَا أَنفَقَ فِيهَا وَهِيَ خَاوِيَةٌ
عَلَىٰ عُرْوَتِهَا وَيَقُولُ بَلِّغْتَنِي لِمَ أَشْرِكُ بِرَبِّي أَحَدًا ﴿٤١﴾ وَلَمْ تَكُن لَّهُ فِئَةٌ يَنْصُرُونَهُ مِن
دُونِ اللَّهِ وَمَا كَانَ مُنتَصِرًا ﴿٤٢﴾ هَٰذَا لِكِ الْوَلِيَّةِ لِلَّهِ الْحَقُّ هُوَ خَيْرٌ ثَوَابًا وَخَيْرٌ عُقْبًا ﴿٤٣﴾

[۳۲] او دوی (مؤمنانو او کافرانو) ته د دوه وو سړیو (قیصه) د مثال په توګه بیان کړه چې مونږ
بې یو نفر ته د انگورو څخه دوه باغونه ګرځولي (ورکړي) وه، او دواړه باغونه مو د خرماګانو (په
قطارونو) سره چاپېر کړي وه، او (بلاخره) د دواړو باغونو په منځکښې مو کړونده (د زراعت جوګه)
ځمکه (هم) ګرځولي (پیدا کړې) وه.

[۳۳] دواړو باغونو (هر یوه) خپله خپله مېوه ورکوله او د خپلې خپلې مېوې څخه یې هېڅ شی
نه کماوه، او (هم) د دواړو باغونو ترمنځ مو ویا له جاري کړې وه.

[۳۴] او نوموړي ته نور مالونه هم وه (نورې ګټې وې یې هم درلودې).

نو خپل (یوه) ملګري ته یې (چې باغونه او ګټې وې یې نه درلودې) په داسې حال کښې وویل چې
د هغه (دعوت یې) رداوه چې زه ستا څخه د مال د حیثه زیات یم او د نفرو (اولادونو او خدمتګارانو)
د حیثه (درڅخه) عزتمند یم (نوز به هېڅکله ستا دعوت قبول نه کړم).

[۳۵] او (بیا) نوموړي خپل (دنياوي) جنت (باغ) ته (د ملگري سره) په داسې حال کښې ورننووت چې په خپل ځان باندې تېري کوونکی وه (او) ويې ويلې چې: زه گومان نه کوم چې دغه جنت (باغ) به هلاک (د منځه لاړ) شي، هيڅکله (دا گومان نه کوم).

[۳۶] او (همدارنگه) زه گومان نه کوم چې قيامت به قائم شي (لکه چې ته عقیده لرې)، او که چرته (بالفرض قيامت قائم شي) او زه خپل رب ﷻ ته بېرته ورتاو کړی شم نو ضرور او هرومرو به زه (هلته) د دې جنت څخه بهر د ورگرځېدلو ځای موندنه کړم (هلته به هم د جنت خاوند شم).

[۳۷] ده ته خپل (مؤمن) ملگري په داسې حال کښې وويلې چې د هغه خبرې يې ردولې (او جوابولې) چې: ايا ته په هغه اقدس ذات باندې کافر شوې چې (لومړی يې) د خاورو څخه پيدا کړې (او) بيا د نطفې څخه (او) بيا يې د سړي په حيث برابر (جوړ) کړې؟

[۳۸] مگر زه (خو ستا غوندې خبره نه کوم زه وایم) چې: شان دا دی چې الله ﷻ زما رب دی (او) بس) او زه د خپل رب ﷻ سره (ستا غوندې) هيڅوک نه شریکوم.

[۳۹] او کله چې ته خپل جنت ته داخل شوې نو داسې دې ولې ونه ويلې چې: مَا شَاءَ اللَّهُ تَأْقُوهُ إِلَّا بِاللَّهِ (څه چې د الله ﷻ اراده وي همغه کېږي او په هيڅ شي باندې توان نشته مگر د الله ﷻ په کومک سره). که ته ما گورې همدا ما چې ستا څخه د مال او اولاد د حیثه کم یم.

[۴۰] نوزه خپل رب ﷻ ته امید لرم چې ستا د (دنياوي) جنت څخه بهر (جنت په آخرت کښې) راکړي او (هم امید لرم چې) ستا په دنياوي جنت باندې له اسمانه (د غیبو) څخه عذاب (آفت) ورولبږي (ورنازل کړي) چې بنویه ځمکه وگرځي (او هيڅ کيا پرې ولاړه پاتې نه شي).

[۴۱] یا يې الله ﷻ اوبه ژورې وگرځوي (وچې کړې) نو هيڅکله به ته توان ونه لرې چې پلټنه يې وکړی شي (او بېرته يې جاري کړي).

[۴۲] (نو د مؤمن امید پوره شو) او د نوموړي کافر په مېوه (مېوه لرونکو باغونو) باندې د الهي عذاب احاطه وکړې شوه (او ټول يې پوښا کړه)، نو هغه داسې وگرځېد چې (د حسرت د کبله يې) خپل دواړه ورغوي (په باغونو باندې علاوه) په هغو مصارفو باندې موبل کوم يې چې پکښې (د حاصلاتو د وېروالي په غرض) مصرف (نفقه) کړي وه، حال دا چې باغ (د باغ دیوالونه نړېدلي وه) او په خپلو چتونو باندې دپاسه پراته وه، او (په حسرت سره يې) ويلې چې: ای کاش! چې د خپل رب ﷻ سره مې هيڅوک شریک نه وی نیولی.

[۴۳] او ده لره داسې ټولگی (هم) نه وه چې د الله ﷻ څخه په غیر يې ورسره کومک کړی وی او نه پخپله انتقام اخستونکی وه (چې د تلف شوي باغ تاوان واخلي).

[۴۴] په دغه وخت کښې (چې باغ يې د هلاکت سره مخامخ شو) نصرت (او کارسازي) الله ﷻ پورې خاص وه (چې) په حقه (ورپورې اختصاص لري).

همدې ﷻ د عوض ورکولو د حیثه هم بهر دی او (خپلو دوستانو ته) د (نېک) انجام (ورکولو) د حیثه هم بهر دی.

ارتباطونه

- دا ایتونه د وړاندېنیو ایتونو سره ډېر کلک اړوند لري لاندې مثالونه یې ولولئ:
- ۱- هلته د دې زمانې د کافرانو عادت بیان شوی وه چې مؤمنانو (فقیرانو) ته د حقارت په نظر کوري او په حقیرې دنیا باندې غولېدلي دي، او دلته د پخوانیو زمانو د کافرانو څخه د یوه کافر دنیادار د عادت بیان ته اشاره شوې ده، چې دنیا ورته بقاء ونه کړه او د حسرت سره مخامخ شو.
 - ۲- هلته نبي کریم ﷺ ته توصیه شوې وه او ټول مؤمنان په غوږ وهلي شوي وه چې د هغو کسانو انډیوالی وکړئ کوم چې شپه او ورځ خپل رب ﷻ یادوي، برابره خبره ده چې دنیادار وي او که فقیران وي. دلته عین توصیه مؤمنانو ته متوجه شوې ده چې د کفارو په مقابل کښې د پخواني یوه مسلمان څخه د ثبات او استقامت درس زده کړي او په دنیا باندې ونه غولېږي.
 - ۳- هلته د کافر دنیادار او د فقیر مسلمان اخروي نتائج بیان شوي وه او دلته د دواړو دنیاوي نتائجو ته اشاره شوې ده، چې حاصل یې داسې راوځي:

د مطلب خلاصه

- ای پیغمبره! اوس نو د خپلې زمانې کافرانو او مؤمنانو ته د پخوانیو زمانو د دوه وو کسانو قصه د مثال په توګه بیانې کړه ترڅو ترې کفار عبرت واخلي او مؤمنان د یو پلوه متسلي شي او د بله پلوه خپل ثبات او استقامت له لاسه ورنه کړي، هغه دا چې:
- ۱- په پخوانیو زمانو کښې دوه انډیوالان وه چې یوه ته مونږ دنیاوي مال او سرمایه نه وه ورکړې مګر قوي ایمان او په شریعت باندې استقامت مو ورکړې وه، او بل قوي ایمان لا څه چې بالکل یې ایمان نه درلود اما په دغې حقیرې دنیا کښې مو ورته ډېر نعمتونه ورکړي وه چې د همدې دپاره ترې بلاوې جوړې شوې. لاندې مثالونه یې ولولئ:
 - الف: نوموړي ته مو څنګ په څنګ د انگورو دوه باغونه ورکړي وه چې د تاکنونو په ډېرو انواعو باندې مشتمل وه.
 - ب: دواړه باغونه مو د خرماګانو په قطارونو باندې ښائسته کړي وه چې چار چاپېره ترې راتاوي شوې وې او د باغونو ډول او سنگار یې زیات کړی وه.
 - ج: د دواړو باغونو ترمنځ مو ورته زراعتي ځمکه پیدا کړې وه ترڅو نوموړي دنیادار د غلو دانو څخه هم پوره حاصلات واخلي او په میوجاتو باندې یې وراضافه کړي.
 - د: دواړو باغونو خپل خپل حاصلات ښه پرېمانه ورکول او هیڅ کمبود یې پکښې نه واقع کاوه چې یو کال حاصلات ورکړي او بل کال یې حاصلات بې مزې پاتې شي.
 - ه: په دې باندې علاوه د دواړو باغونو په منځکښې مو ورته د اوبو ښه ویاړه روانه کړې ده چې د باران د کمبود په وخت کښې ترې باغونه خړوب کړي شي.
 - و: نوموړي دنیادار برسېره په باغونو او زراعتي ځمکې باندې نور عائدات هم درلوده لکه

تجارتی گټې وټې او نور

ز: په دې ټولو باندې د پاسبانه پرېمانه اولادونه (خامن) یې هم درلوده، یا په بل عبارت: لکه چې هغه ته خپلو باغونو او زراعتي ځمکو او نورو ثروتی منابعو حاصلات ورکول مېرمنو یې هم په اولاد زېږولو کښې څه نقصان نه وه واقع کړی، چې په نتیجه کښې د پرېمانه مالونو او پرېمانه اولادونو خاوند وگرځېد.

۲- نو ذکر شوی دنیادار یوه ورځې خپل مسلمان ملګري ته د خبرو اترو په ترڅ کښې وویلې او د حقارت په نظر یې ورته وکتل چې:

الف: زه ځکه تاته د حقارت په نظر ګورم او خپل سیال دې نه ګڼم، چې زه ستا څخه د مال د حیثه او هم د نفرو د حیثه زیات یم چې پرېمانه خدمتګاران او نوکران راته ګرځي راګرځي او پرېمانه اولادونه راڅخه راتاوي دي.

ب: نوموړي یو ځل مسلمان ملګری د لاسه ونيوه او خپل یوه باغ ته ورداخل شو ترڅو په هغه باندې په غږولو سترګو سره خپل فضیلت په اثبات ورسوي.

ج: که څه هم نوموړي په خپل خان باندې لا د وړاندې څخه ظلم کړی وه خو چې باغ ته ورداخل شو نو یو ځل بیا یې په صراحت سره په خپل کفر باندې داسې اعتراف وکړ چې:

د: ای فقیره ملګریه! زه ګومان نه کوم چې زما دغه باغ به (چې تازګي یې ته په خپلو سترګو باندې ګوري) هلاک او خزان شي لکه چې ته همدا خیال کوي.

ه: زه ګومان نه کوم چې قیامت به قائم شي او زما سره به حساب کتاب پیل شي لکه چې ته ورباندې عقیده لرې او ستا ورباندې باور دی.

و: که بالفرض ستا وینا صحت مونده کړي او قیامت قائم شي نو په یاد ولرئ چې زه به هلته هم ستا څخه باعزت او با وقار یم، د دې باغونو څخه به هلته بهتر باغونه راګرځي شي. دلته چې ماته خپل رب ﷻ څه راګرځي دي زه د همدغه انعام مستحق یم نو که هلته د محشر میدان ته ورتاو کړي شم نو هلته به هم ذکرې شوې ښېګڼې او انعامونه مونده کړم او ستا څخه به په رتبه کښې اوچت جوړ شم.

د مسلمان ملګري جواب او عکس العمل:

۳- مسلمان ملګري د خپل کافر ملګري ویناوې ښه په سره سینه واورېدې او بیا یې د خبرو اترو په ترڅ کښې مخاطب کړ چې:

الف: عجیبه ده! ایا ته په هغه اقدس ذات باندې کافر شوې چې ته یې اصلاً د خاورو څخه پیدا کړی یې (چې آدم ﷺ یې د خاورو څخه جوړ کړی وه چې ستا بابا دی) او بیا یې ته مستقیماً د یوې نطفې څخه پیدا کړی یې، ایا دغه اقدس ذات په دې باندې قادر نه دی چې تا دوهم ځل د خاورو څخه ژوندی راپورته کړي او حساب کتاب در سره شروع کړي؟

ب: په دې باندې علاوه، الله ﷻ ته د تورو خاورو څخه جوړ کړی یې، او ښه ښایسته صورت یې

درېښلی دی او قوي سړی يې درڅخه جوړ کړی دی، ایا همدغه اقدس ذات دغه کار په بل ځل نه شي کولی؟!

ج: کوم مالونه او ثروتونه چې تاته الله ﷻ درکړي دي دا له دې کبله نه دي چې ته يې مستحق يې بلکې دا په تېر باندې امتحان او ازموینه دی، نو ډېره توجه وکړه چې په امتحان کېنې ناکام نه شي. یا په بل عبارت: ما خپل رب ﷻ په فقیرۍ باندې امتحانوي او ته يې د دنیا داری په اعتبار سره د امتحان لاندې واقع کړی يې.

د: زه خو يو ځل بيا د خپلې عقیدې اظهار کوم او تاته يې دراوړوم چې الله ﷻ زما رب دی، په هر حالت کېنې د همدې رضامندي زما هدف دی، زه په همدغه حالت باندې د خپل رب ﷻ څخه راضي يم، او امید کوم چې همدې ﷻ راڅخه هم راضي شي.

ه: زه په خپل رب ﷻ باندې د واحد لا شریک عقیده لرم او په عبادت کېنې ورسره هیڅوک او هیڅ شی نه شریکوم، نو تاته هم په کار دي چې خپله کفرې عقیده زما د عقیدې غوندې تصحیح کړي. و: تاته په کار دي چې د الله ﷻ د نعمتونو شکریه وکړي، نه دا چې همدا نعمتونه د خپل ځان دپاره آفت او مصیبت جوړ کړي، نو د همدې کبله زه تاته وایم چې:

ز: کله چې ته خپل باغ ته داخل شوی او په کفرې خبرو باندې دې پیل وکړ نو هلته دې ولې د خپل رب ﷻ ناشکري وکړه؟ هلته دې ولې "مَا شَاءَ اللَّهُ، لَا قُوَّةَ إِلَّا بِاللَّهِ" ونه ویلې؟ یعنې څه چې د الله ﷻ اراده وي همدغه ضرور کېدونکی کار دی، د الله ﷻ څخه په غیر هیڅ قوت نشته چې د ده ﷻ د ارادې مخنیوی وکړي.

ح: که دغه ذکرې شوي کلمې دې لوستلې وي نو د خپل باغ څخه به درته بلا نه وي جوړه شوې او په دنیا او آخرت کېنې به د مصیبت د خطر څخه بچ پاتې شوی وي.

ط: که ته ما گوري چې ستا څخه په مالونو او اولادونو کېنې تېټ يم او ستا په اندازه شته او دارايي نه لرم، خو زه امید لرم چې ماته خپل رب ﷻ په آخرت کېنې ستا د دنیاوي باغ څخه بهتر باغ راکړي چې نه ورباندې زوال ورځي او نه د نابودۍ سره مخامخ کېږي.

ي: بالمقابل زه خپل رب ﷻ ته امید لرم چې ستا د دنیاوي باغ سره لاندې چال چلند وکړي:

اول: چې د اسمانه ورباندې کوم مصیبت او آفت ورنازل کړي او ټول پوښا کړي، چې نه يې ونه پاتې شي او نه زراعتي ځمکې او نور، حتی چې هلته د گرځېدونکو پښې ښویږي او نه دومره بوتې پاتې شي چې د چا پښه راتینګه کړي.

دوهم: او یا يې اوبه په ځمکه کېنې ژورې کړي او د کومو چينو څخه چې ستا د باغونو اوبه راخوټېږي هغه وچې کړي، چې بیا راخوټول يې ستا په وسه او توان کېنې نه دي.

د مؤمن امید پوره شو:

۴- بالاخره، الله ﷻ د مؤمن امید ته د تحقق جامه ورواغوسته او د ذکر شوي کافر مالدار په

میو جاتو باندې له هر طرفه آفتونو احاطه وکړه او د لاندې حالتونو سره مخامخ شو:

الف: نوموړي د یو پلوه په خپلو باغونو باندې حسرت کاوه او دواړه لاسونه یې یو په بل باندې موبل، او د بله پلوه په هغو مبالغو باندې پنبه مانه شو کوم چې نوموړي د خپلو باغونو په بڼه فعالولو باندې مصرف کړي او لگولي وه.

ب: نوموړي به چې کله خپل نسکور شوي باغ ته وکتل چې دیوالونه یې د خپلو چپلو په چتونو باندې د پاسبه پراته وه نو په ډېر افسوس سره به یې د خولې څخه چیغه وتله چې: ای کاش چې ما د خپل رب ﷻ سره هیڅوک شریک نه وی درولی، او کفر مې نه وی اختیار کړی.

۵- ای پیغمبره! ذکر شوی مالدار ډېرې د حسرت چیغې وکړې او خپل لاسونه یې ډېر وموبل خو هیڅ ټولګی یې موندنه نه کړ چې د الله ﷻ څخه په غیر ورسره کومک وکړي او باغونه یې د آفت څخه بچ کړي، او نه یې پخپله د دې خبرې توان درلود چې خپل انتقام واخلي او خپل باغونه بېرته په پخواني حالت باندې فعال کړي، دا ځکه چې:

په دغه وخت او په دغه حال کې یې ټوله کارسازي او نصرت کول په الله ﷻ پورې اختصاص درلود لکه چې په هر وخت کې یې کارسازي په الله ﷻ پورې اختصاص لري، نو کله چې الله ﷻ د ده کار سازي ونه کړه چې ترې ناراض وه نو هیڅ کارساز یې موندنه نه کړ، یقیناً چې د هر شي واګداري او د هر کار جوړول الله ﷻ پورې اختصاص لري خو ځینې بندگان غولېږي چې په بل چا یا په بل شي باندې اعتماد کوي او یا ورته تمه کوي، نو همدې ﷻ د عوض ورکولو په حیث هم بهتر دی او د خپلو دوستانو ته د نېک انجام ورکولو په حیث هم بهتر دی.

توضیحات

۱- په ﴿وَأَضْرَبَ لَهُمْ مَثَلًا رَّجُلَيْنِ﴾ کې ځینې علما، کرام وایي چې: ذکر شوی مثال یو فرضي مثال دی^(۱)، مگر مونږ ته د ایتونو د کلماتو سره دا بهتره برېښي چې دا فرضي مثال نه دی بلکې دا قیصه ده چې په پخوانیو زمانو کې تېره شوې ده او دلته الله ﷻ د کفارو د عبرت دپاره او د مؤمنانو فقیرانو د تسلی دپاره رانازلې کړې ده، والحمد لله ﷻ علی ذلک.

یوه پوښتنه او د هغې جواب

۲- که څوک وایي چې: په ﴿جَنَّتَيْنِ مِنْ أَغْنَابٍ﴾ کې د ﴿أَغْنَابٍ﴾ کلمه د "عنب" جمع ده چې د انگور معنی ورکوي، نو پوښتنه دا ده چې باغونه خود ونو څخه جوړېږي نه د میو جاتو څخه؟

مونږ وایو چې: د ذکرې شوې کلمې اطلاق لکه چې په انگورو باندې کېږي همدارنګه د انگورو ونې (ټاکونه) هم د اعناب په نامه یادېږي^(۲)، په دې مقام کې د همدغه اطلاق مراعات شوی دی.

(۱) تفسیر القرطبي ج ۱۰ ص ۴۰۱

(۲) روح المعانی ج ۱۵ ص ۲۷۳

سوال جواب

۳۔ کہ څوک وایي چې: په ﴿كَلَّمَا الْجَنَّتَيْنِ﴾ اَتَتْ اَكْلَهُمَا ۚ کښې د ﴿كَلَّمَا﴾ کلمه د مثنی معنی ورکوي حال دا چې په ﴿اَتَتْ﴾ کښې ورته د مفرد ضمیر راجع شوی دی چې د خپلې مرجع سره مطابقت نه لري؟

مونږ وایو چې:

الف: د ﴿كَلَّمَا﴾ کلمه که څه هم په معنی کښې مثنی ده مگر په لفظ کښې مفرد ده، نو ذکرې شوي کلمې ته د ضما نرو په ارجاع کښې کله د لفظ مراعات په نظر کښې نیولی کېږي او کله د معنی لحاظ ساتل کېږي، په دې مقام کښې د لفظ مراعات شوی دی^(۱).

ب: د ﴿كَلَّمَا﴾ کلمه او همدارنگه د ﴿كَلَّمَا﴾ کلمه د کُل معنی ورکوي، نو څرنگه چې په کُل کښې د افرادو او هم د جمعیت دواړو مراعات کېدلی شي نو په ﴿كَلَّمَا﴾ کښې هم دواړه مراعاتونه جائز دي^(۲)، لاندې مثالونه د ښه وضاحت دپاره ولولئ:

اول: ﴿وَكَلَّمَهُمْ﴾ اَتَيْهِ يَوْمَ الْقِيَمَةِ فَرْدًا ۚ [مریم: ۹۵] او د دوی هر یو الله ﷻ ته د قیامت په ورځ یوازې ورتلونکی دی.

دوهم: ﴿وَكُلُّ أُنثَىٰ ذَاخِرِينَ﴾ [النمل: ۸۷] او هر یو کس (ټول) به (د قیامت په ورځ) الله ﷻ ته په داسې حال کښې ورشي چې ذلیل (خوار) به وي.

هېر مونه شي!

۴۔ هېر مونه شي چې په ﴿فَقَالَ لِصَاحِبِهِ﴾ کښې د ﴿صَاحِب﴾ کلمه په پښتو ژبه کښې د ملګري او انډیوال په معنی باندې استعمالېږي چې د دوستۍ او محبت مفهوم ترې سړي ته ذهن ته ورځي، مګر په عربي ژبه کښې د ملازم په معنی باندې استعمالېږي چې یو شی د بل شی سره د اوږده وخت دپاره پیوستون ولري، برابره خبره ده چې مینه او محبت ورسره وي لکه چې الله ﷻ فرمائي: ﴿إِذْ يَقُولُ لِصَاحِبِهِ لَا تَحْزَنْ﴾ [التوبة: ۴۰] یعنې هغه وخت چې نبي کریم ﷺ خپل ملګري (ابو بکر الصديق ﷺ) ته وويلې چې مه خپه کېږه یقیناً الله ﷻ زمونږ سره دی؛ او یا ورسره مینه محبت نه وی لکه چې الله ﷻ فرمائي: ﴿أَوَلَمْ يَتَفَكَّرُوا مَا بِصَاحِبِهِمْ مِنْ جَنَّةٍ﴾ [الأعراف: ۱۸۴] یعنې ایا مشرکان فکر نه کوي چې د دوی صاحب (محمد ﷺ) پورې څه لیونتوب نشته، چې د دوی په منځکښې یې ډېر عمر تېر کړی دی.

په دې مقام کښې د ﴿صَاحِب﴾ کلمه په همدغې دوهمې معنی باندې استعماله شوې ده چې په قیصه کښې د ذکر و شوي دواړو سړیو یو تربله ملازمت (پیوستون) وه مګر محبت یې نه وه.

(۱) زاد المسیر ج ۵ ص ۹۸

(۲) تفسیر الکشاف ج ۲ ص ۷۲۱

سوال جواب

۵۔ کہ څوک وایي چې په ﴿وَكَانَ لَهُ ثَمَرٌ﴾ کښې د ﴿ثَمَرٌ﴾ کلمه د مېوجاتو څخه عبارت ده چې په نژدې ایت کښې ورته په ﴿ءَاتَتْ اُكْلَهَا﴾ سره اشاره شوې ده، نو پوښتنه دا ده چې: د مېوجاتو په تکراري نزول کښې څه حکمت دی؟

مونږ وایو چې: د ﴿ثَمَرٌ﴾ کلمه لکه چې په مېوجاتو کښې استعمالېږي همدارنگه دغه کلمه د مال د ډولونو په ډېروالي کښې هم استعمال مومي^(۱) او په دې مقام کښې همدغه استعمال مطلب دی. نو د معنی حاصل یې داسې راخپړي چې: ذکر شوي کافر سرمایه دار برسېره پر مېوجاتو او غلو دانو باندې نور ډول-ډول مالونه هم درلوده او د هر قسم مال ورباندې پرېماني وه.

د دواړو سړیو پیوستون (علاقه) څه وه؟

۶۔ د ذکر دواړو سړیو د علاقې او پیوند په هکله مفسرینو کرامو گڼ اقوال ذکر کړي دي، لاندې څو مثالونه یې ولولئ^(۲):

الف: دواړه سړي د بني اسرائيلو د یوه پاچا زامن وه چې د پلار څخه ورته ښه پرېمانه مالونه پاتې شوي وه، نو یوه پرې د دنیا د بدبه جوړه کړه او بل پرې آخرت واخست.

ب: دواړه د مکې معظمې د پخوانیو اوسېدونکو څخه وه.

ج: دواړه اهنگران (پخان) وه چې د ډېرو مالونو خاوندان شوه، خو یوه پرې هغه دنیا واخستله او بل پرې دا دنیا خریداري کړه.

د: پلار یې پاچا نه وه خو یو بډای او ثروتمند سړی وه، چې د مرگ څخه وروسته یې دواړو زامنو ته ډېر مال او ثروت (سرمایه) پاتې شوه.

څرنگه چې د دواړو د علاقې په تشخیص کښې گټه نه وه نو الله ﷻ مشخصه نه کړه، نو مونږ ته هم په کار دي چې په بې گټې شیانو پسې ونه گرځو.

حوار او محاوره څه معنی؟

۷۔ په ﴿فَقَالَ لَصَاحِبِهِ وَهُوَ يُخَاوَرُهُ﴾ کښې د «يُخَاوَرُ» کلمه د «مُخَاوَرَةٌ» او «جَوَارٌ» لکه «مُضَارَبَةٌ»

او «ضَرَابٌ» څخه اشتقاقه شوې ده^(۳)، «مُخَاوَرَةٌ» یا «جَوَارٌ» دې ته وایي چې: یو سړی بل ته په قصدي توګه جواب ورکړي او بل سړی هم جواب ورکړي خو په ضمني توګه، او که دوه سړي یو بل ته په

قصدي توګه جواب ورکړي نو بیا ورته «تُخَاوَرُ» یا «تُجَاوَبُ» لکه «تُضَارَبُ» ویل کېږي.

نو داسې معلومېږي - والله ﷻ اعلم - چې د هر څه څخه وړاندې به موږ سړي ذکر شوی بډای سړی

(۱) لسان العرب ج ۴ ص ۱۰۶

(۲) تفسیر الحازن ج ۴ ص ۱۰۵: زاد المبرج ج ۵ ص ۹۷

(۳) لسان العرب ج ۴ ص ۲۱۸

اسلامی عقیدې ته دعوت کړی وي او نوموړي به د دعوت په رد کښې هغه خبرې کړې وي کومې چې په ایت شریف کښې ذکرې دي، بیا به مؤمن سړی د نوموړي د غصې او د فاسد استدلال په مقابل کښې راپورته شوی وي او په قصدي توګه به یې خپل اصلیت او د الله ﷻ کامل قدرت ته متوجه کړي وي، چې الله ﷻ مونږ ته د ﴿فَقَالَ لَصَنِحَةٍ وَهُوَ مُحَاوِرُهُ﴾ په کلماتو سره حکایت کړی دی. نو په دې تقدیر به د مؤمن سړي د پلوه دوه ځله محاورې صورت نیولی وي چې یوه به د دعوت محاوره وي چې په ایت شریف کښې په اشارې سره ذکره ده او بل ځل به د کافر بډای د استدلالو د رد محاوره وي چې په ایت شریف کښې په صراحت سره ذکره ده.

سوال جواب

۸- که څوک وایي چې: وړاندې الله ﷻ د کافر سړي دپاره د دوه وو جنتونو ذکر کړی دی حال دا چې په ﴿وَدَخَلَ جَنَّتَهُ﴾ کښې د یوه جنت ذکر نازل شوی دی، نو پوښتنه دا ده چې د څه حکمت په بنیاد ﴿وَدَخَلَ جَنَّتَهُ﴾ نازل نه کړی شو؟

مونږ وایو چې: د دغه سوال دپاره ځینو علماوو کرامو ډېر جوابونه کړي دي^(۱) خو بهتره دا ده چې دلته د ﴿جَنَّتَهُ﴾ څخه اختصاصي جنت مطلب دی، یعنې کله چې نوموړی هغه جنت ته داخل شو کوم چې یوازې همدغه ته جنت ښکارېده او د دوام حکم یې ورباندې کاوه نو داسې-داسې خبرې یې وکړې. لنډه دا چې په ذکر شوي ایت کښې د کلام سوق د کافر بډای د کفري خبرو د حکایت دپاره شوی دی او د جنت (باغ) افراد او تعدد ته نه دي کتل شوي، او نه پکښې څه مهمه نکته پرته ده.

یو نحوي تحلیل

۹- په ﴿لَنِكُنَّا هُوَ اللَّهُ رَبِّي﴾ کښې مفسرینو کرامو ډېر اوږده اعرابي تحلیلونه کړي دي^(۲)، مګر کوم تحلیل چې مونږ ته بهتر ښکاره شوی دی هغه د شیخ المفسرین (العلامة الطبري رحمه الله) تحلیل دی^(۳) چې په لاندې ټکو کښې واضح کېږي:

الف: د ﴿لَنِكُنَّا﴾ کلمه په اصل کښې "لَکِنْ اَنَا" وه چې همزه حذفه شوې ده او یو نون په بل نون کښې ادغام موندلی دی، چې "لَنَكُنَّا" ترې جوړ شوی دی، خو "الف" ورسره یوازې په لیکنه کښې تحقق لري او تلفظ ورباندې نه کېږي، لکه چې د "اَنَا" ضمیر کیفیت په هر ځای کښې همدغه ډول صورت نیسي. ب: ذکره شوې د "اَنَا" کلمه مبتدا ده، او خبر یې مقدر دی چې په "أَقُول" سره ترې تعبیر کوو. په دغه تقدیر باندې د ﴿وَلَا أَشْرِكُ بِرَبِّي أَحَدًا﴾ جمله دلالت کوي، چې مؤمن سړي د خپلې عقیدې اظهار کړی دی.

(۱) تفسیر القاسمي ج ۱۰ ص ۴۲

(۲) روح المعاني ج ۱۵ ص ۲۷۷

(۳) تفسیر الطبري ج ۱۵ ص ۱۴۷

ج: د ﴿هُوَ﴾ کلمه ضمیر شان دی او مبتدا ده.

د: د ﴿اللَّهُ﴾ مبارکه کلمه دوهمه مبتدا ده او د ﴿رَبِّي﴾ کلمه یې خبر دی.

ه: دغه خبریه جمله د ﴿هُوَ﴾ ضمیر شان دپاره خبر واقع شوې ده او بله خبریه جمله ترې جوړېږي.

چې د "أقول" دپاره مقوله ګرځي.

نو د معنی حاصل یې داسې راڅرګړي چې: ای کافره ملګریه! ته خو د خپل رب ﷻ سره شریکان دروي، "لکن" زه دغسې کار نه کوم، زه وایم چې شان دا دی چې الله ﷻ زما رب دی او بس او زه د خپل رب ﷻ سره هیڅوک نه شریکوم.

د آفتونو څخه د بچ پاتې کېدلو دعاء

۱۰- مونږ د الله ﷻ په توفیق د [یوسف: ۶۷] ایت لاندې د یوه حدیث شریف په استناد لیکلي دي

چې د ﴿مَا شَاءَ اللَّهُ لَا قُوَّةَ إِلَّا بِاللَّهِ﴾ په ویلو سره د بدو سترګو د اثر مخه نیوه کېږي، خو په دې مقام کېنې ځینو مفسرینو کرامو د ذکر و شوو کلماتو د خواصو په هکله زینت ډېر احادیث راغونډ کړي دي چې الله ﷻ پرې سړی د آفتونو او مصیبتونو څخه بچ ساتي^(۱) نو که څوک د زیاتو معلوماتو دپاره هلته مراجعه وکړي ښه به وي.

"حسبان" څه معنی؟

۱۱- په ﴿وَيُرْسِلْ عَلَيْهَا حُجُبًا مِّنَ السَّمَاءِ﴾ کېنې د "حُسْبَان" کلمه اصلاً د "حساب" (شمېرلو)

معنی ورکوي مګر څرنګه چې د دقیق حساب سره تعذیب ملګری وي چې عفو په کېنې هیڅ صورت ونه نیسي، نبي کریم ﷺ په یوه اوږده حدیث کېنې فرمایلي دي چې: «مَنْ حُسِبَ عُذْبٌ»^(۲) هر څوک چې (په دقت سره) محاسبه کړی شي نو هغه به معذب کړی شي؛ نو ذکره شوې کلمه د عذاب په معنی باندې هم استعمالېږي^(۳) په دې مقام کېنې همدغه معنی مطلب ده.

د معنی حاصل یې داسې راڅرګړي چې: زه خپل رب ﷻ ته امید لرم چې ستا په باغ باندې د اسمان له طرفه (په غیبی توګه) یو عذاب ورنازل کړي چې د همدې عذاب په اثر ستا باغ ښوې ځمکه وګرځي او د ونو (بوټو) او ابادیو څخه بالکل خالي جوړ شي.

داسې معلومېږي

۱۲- په ﴿وَأُحِيطَ بِثَمَرِهِ﴾ کېنې د "و" د توري څخه داسې معلومېږي چې دلته یوه مقدره جمله

شته چې ذکره شوې جمله ورباندې معطوفه شوې ده، نو څه لرې نه ده چې مونږ ترې په دغه ډول: "فَتَحَقَّقْ بَعْضُ مَا تَرَجَىٰ بِهِ الْمُؤْمِنُ وَأُحِيطَ بِثَمَرِهِ" سره تعبیر وکړو یعنې د مؤمن سړي امید د الله ﷻ د پلوه

(۱) تفسیر القرطبي ج ۱۰ ص ۴۰۶: الدر المنثور ج ۵ ص ۳۹۱

(۲) صحيح البخاري ج ۱ ص ۲۱

(۳) لسان العرب ج ۱ ص ۳۱۵

متحقق کړی شو او د کافر سړي د میوجاتو باغونه په لوی آفت باندې احاطه کړی شوه او پوپنا شوه.

سوال جواب

۱۳- که څوک وایي چې: د ﴿وَيَقُولُ بَلِّغْتَنِي لِمَ أَشْرَكَ بِرَبِّي أَحَدًا﴾ څخه څرگندېږي چې کافر دنیادار سړی په خپل کفر او شرک باندې پښهمنه شو، خو پوښتنه دا ده چې نوموړی په ایمان مشرف شو او که څنگه؟

مونږ وایو چې: ځینو علماوو کرامو ترجیح ورکړې ده چې نوموړی کافر پاتې شو ځکه چې ندامت او پښهمني خو ایمان راوړل نه دي ترڅو چې ورباندې صراحت ونه کړي او صراحت دلته نشته^(۱). خو د نوموړي د وینا د طرز څخه برېښي چې نوموړی په ایمان باندې مشرف شوی دی، دا ځکه چې هغه یقین درلود چې د آفت او مصیبت نزول د کفر او شرک څخه منشا نیولې ده او زما د مؤمن ملګري ویناوې حقیقت لري، خو افسوس چې د مصیبت د نزول څخه وړاندې مې د هغه نصیحت قبول کړی وی چې د دنیاوي عذاب څخه هم بچ پاتې شوی وی. که بالفرض نوموړي ایمان نه وی راوړی نو کفر او شرک به یې د مصائبو منشا نه ګڼلې، لندې دا چې د نوموړي په ایمان باندې په حکایت کې صراحت نه دی شوی خو د اشاراتو څخه څرګندېږي چې واقعیت یې درلود او مسلمان شوی وه، واللہ څښاک اعلم.

هٰذَا لَكَ شَيْءٌ مِّنْ أَشَارِهِ؟

۱۴- په ﴿هٰذَا لَكَ الْوَلِيَّةُ بِالْحَقِّ﴾ کې د ﴿هٰذَا لَكَ﴾ کلمه د اسماء الاشاراتو څخه ده چې کله زمان ته اشاره وي او کله مکان ته^(۲). ځینو علماوو کرامو په دې مقام کې د قیامت ورځې ته اشاره ګڼلې ده او د ﴿الْوَلِيَّةُ﴾ کلمه یې د سلطې په معنی اخستې ده^(۳)، یعنې لکه څنگه چې په دنیا کې حقیقي سلطه او اقتدار الله ښه پورې مختص دی همدارنګه د قیامت په ورځ هم ټول اختیار او سلطه همده ښه پورې اختصاص لري، نو د همدې کبله یې د کافر دنیادار باغونه پوپنا کړه او د قیامت په ورځ به ورته د دوزخ جزا ورکړي.

مګر مونږ ته بهتره برېښي چې په دې مقام کې د ﴿هٰذَا لَكَ﴾ کلمه هغه زمان یا مکان ته اشاره ده په کوم کې چې د کافر دنیادار باغونه هلاک شوي وه، چې د خپل مقدر متعلق (ګان) په اعتبار سره د هغه ﴿الْوَلِيَّةُ﴾ دپاره مقدم خبر دی کوم چې د نصرت او کومک معنی ورکوي، یعنې په دغه وخت یا دغه مکان کې چې د نوموړي باغونه د آفت سره مخامخ شوه یوازې او یوازې نصرت او مدد الله ښه پورې اختصاص درلود چې په حقه د ټولو مخلوقاتو واکدار او نصرت کوونکی دی، خو د نوموړي باغونو ته یې د آفت څخه نجات ورنه کړ او نه بل څوک موندل شو چې نجات ورکړي. په دې

(۱) روح المعاني ج ۱۵ ص ۲۸۴

(۲) معرقات الراغب ص ۵۴۴

(۳) تفسیر الخازن ج ۴ ص ۱۱۰

تقدير به ذکر شوی ایت شریف د وړاندېني ایت. ﴿وَلَمْ تَكُنْ لَهُ فِتْنَةٌ﴾ الآية، مضمون تائید کړي. ﴿وَأَضْرَبَ لَهُمْ مَثَلًا الْحَيَاةَ الدُّنْيَا كَمَا أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ فَأَصْبَحَ هَشِيمًا تَذْرُوهُ الرِّيحُ﴾ وَكَانَ اللَّهُ عَلَىٰ كُلِّ شَيْءٍ مُّقْتَدِرًا ﴿١١﴾ الْعَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَتُ الصَّالِحَتُ خَيْرٌ عِنْدَ رَبِّكَ ثَوَابًا وَخَيْرُ أَمَلًا ﴿١٢﴾ وَيَوْمَ نُسَيِّرُ الْجِبَالَ وَتَرَى الْأَرْضَ بَارِزَةً وَحَشَرْنَاهُمْ فَلَمْ نُغَادِرْ مِنْهُمْ أَحَدًا ﴿١٣﴾ وَعَرِّضُوا عَلَىٰ رَبِّكَ صَفًا لَّقَدْ جِئْتُمُونَا كَمَا خَلَقْنَاكُمْ أَوَّلَ مَرَّةٍ بَلْ زَعَمْتُمْ أَلَّنْ نَجْعَلَ لَكُمْ مَوْعِدًا ﴿١٤﴾ وَوَضِعَ الْجَنَّتُ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ يَا وَيْلَتَنَا مَالِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا وَلَا يَظْلِمُ رَبُّكَ أَحَدًا ﴿١٥﴾

[۴۵] او (ای پیغمبره!) خلکو ته د نژدې (حقیر) ژوند مثال د داسې اوبو وگرځوه (بیان کړه) چې مونږ د اسمان د پلوه (ښکته) نازلې کړې دي نو د (همدې) اوبو په سبب سره د ځمکې نباتات (زرغون شوي بوتې) سره خلط (ګډوډ) شي (چې ګڼ شنیلي ورباندې زرغون شي) نو (بیا پرې مونږ زوال ورنازل کړو چې) بوتې داسې میده-میده وگرځي چې بادونه یې الوزوي، او الله ﷻ په هر شي باندې د توان خاوند دی.

[۴۶] مالونه او زامن د حقیر (نژدې) ژوند ښانست دی (خو بقاء نه لري) او صالح باقي پاتې کېدونکي (اعمال او اقوال) چې دي ستا د رب ﷻ په نزد د ثواب (بدل) د حیثه بهتر دي او د امید د حیثه هم خیر (او بهتر) دي.

[۴۷] او (ای پیغمبره!) داسې ورځ (خلکو ته ورپه یاد کړه) چې مونږ غرونه روان کړو او ته ځمکه لوڅه پوڅه وګورې (چې نه ورباندې تعمیرات لیدلې کېږي، نه نبات او نه غرونه) او (بیا به د قبرونو څخه) مونږ (ټول) خلک حشر کړو نو د دوی څخه به هیڅوک پرېنږدو (چې حشر نه کړی شي).

[۴۸] دوی ټول به ستا په رب ﷻ باندې (د محاسبې دپاره) صفونه کړي شوي وړاندې کړي شي (او دوی ته به وویلې شي چې) یقیناً تاسو مونږ ته په داسې کیفیت سره راغلئ (راغونډ شوي) لکه څنګه مو چې تاسو اول خل پیدا کړي وی (چې ټول برېښه او لوڅ پوڅ یاست)، بلکې تاسو ګومان کاوه چې مونږ به هیڅکله ستاسو دپاره د حشر کېدلو وخت ونه ګرځوو (ونه ټاکو، تاسو ترې منکر وی).

[۴۹] او (د اعمالنامو جنس) کتاب به (د خلکو په لاس کېښي) کېښودلی شي نو ته به مجرمان

گورې چې د هغو (جنایاتو) څخه به ډارېدونکي وي کوم چې په کتاب کې دي. او دوی به (په حسرت سره) وایی چې: ای زموږ افسوسه! (راشه همدا دې وخت دی) دغه (عمل نامه) څرنگه کتاب دی چې نه وړه گناه پرېږدي او نه لویه گناه (پرېږدي) مگر (ټولې یې) احاطه کړي دي (او ټولې پکښې ثبتې دي). او خلک به هغه شی حاضر موندنه کړي کوم چې دوی (په دنیا کې) کړي وه. او (ای پیغمبره!) ستا رب ﷻ په هیچا باندې ظلم (او تېری) نه کوي.

ارتباط

په وړاندېنيو ایتونو کې د هغو باغونو بیان وه کوم چې د کافر مالدار د جنایت د کبله د سزا په توګه د هلاکت سره مخامخ شوي وه او په دې ایتونو کې د یو پلوه ټوله دنیا فاني تمثیل شوې ده، او هغو برخو ته یې هم اشاره شوې ده کومې چې نه فاني کېږي او د الله ﷻ په نزد باقی دي، او د بله پلوه د دنیا د وړاندېلو کیفیت او د وړاندېلو څخه وروسته د قیامت د ورځې څه کیفیات بیان شوي دي چې حاصل یې داسې راڅیږي:

د مطلب خلاصه

ای پیغمبره! که څه هم د ذکر شوي کافر مالدار باغونه الله ﷻ د هغه د جنایت د کبله پوښنا کړه خو اصلاً ټوله دنیا فاني کېدونکې ده، چې ضرور به یوه ورځ د زوال سره مخامخ شي او صرف هغه جزونه به یې د فنا سره مخامخ نه شي کوم چې د الله ﷻ په نزد باقیات دي. نو د ښه وضاحت دپاره په خپل امت باندې لاندې نکات قرائت کړه:

۱- د دنیا د فاني کېدلو مثال داسې دی لکه:

الف: چې مونږ له اسمانه (د غیبو) څخه په شېبو شېبو بارانونه نازل کړو.
ب: په دغو باراني اوبو باندې وچه کلکه ځمکه په حرکت راشي او ډول-ډول نباتات پکښې را زرغون شي او ټوله گل او گلزار وګرځي.
ج: خو څه لږ وخت وروسته په ذکره شوې زرغونه ځمکه باندې خزان ورشي، گلان یې ورژېږي او تازه بوټي (نباتات) یې وچ او میده-میده شي چې بادونه یې اخوا دېخوا الوزوي را الوزوي.
یا په بل عبارت: ځمکه د تازګۍ څخه وروسته بېرته پخواني حالت ته وروګرځي چې نه یې نباتات درلوده او نه پکښې زرغونه لیدي شوه.
نو خلکو ته په کار دي چې د دنیا په مالونو او تازګیو باندې ونه غولېږي او د آخرت دپاره ترې د توبې کار واخلي.

۲- دا کار ځکه ضرور کېدونکی دی چې الله ﷻ په هر شي باندې مقتدر دی او د هر شي اراده

چې وکړي هغه ترسره کولی شي.
۳- نو کله چې ضرور دا دنیا د زوال سره مخامخ کېدونکې ده نو د دنیا مالونه او دولتونه او هم ښائسته تعمیرونه او باغونه او بالاخره په دنیا کې د ډېرو زامنو او نفرو درلودل بل شی نه دی فقط

او فقط د دنیا ډول او سنگار دی. نو لکه څنگه چې دنیا په گلائو او نباتاتو باندې سنگارې او بیا
د خزان سره مخامخه کېږي همدارنگه په دنیا کېنې مالونه او اولادونه هم هېڅا نه بقاء نه کوي
۴- هوا کوم شی چې د دنیا څخه باقي دی او زوال نه لري هغه نېک عملونه دي او د آخرت
دپاره خوری او توبه ده. نو ای پیغمبره! دغه اخروي خوری او توبه ستا د رب څخه په نزد د غوښت
حیثه هم بهتره ده او د امید د حیثه هم بهتره ده.

یا په بل عبارت: که څه هم دنیا فانی ده مگر د بقاء دپاره سبب جوړېدلی شی. نو خلکو ته په
کار دي چې په دنیا کېنې من حیث دنیا ژوند ونه کړي بلکې د دنیا څخه د آخرت او د دائمی ژوند
دپاره خوری او توبه ترلاسه کړي.

قیامت ضرور راتلونکی دی:

۵- ای پیغمبره! د قیامت ورځ ضرور راتلونکې ده او الله څخه دا دنیا عېشه نه ده پیدا کړې چې په
انجام کېنې هېڅ تصفیه ونه لري. نو د قیامت ورځ ځینې کیفیتات په خپل امت باندې په لاندې ډول
قرائت کړه:

الف: کله چې مونږ اراده وکړو چې قیامت قائم کړو نو د هر څه څخه وړاندې به دغه قوی او
محکم غرونه د خپلو ځایونو څخه روان کړو او په هوا کېنې به یې په گرد او غبار باندې بدل کړو، نه
به وایې چې وړی یا مالوچ په ډانډس باندې وهلې شوي دي.

ب: نو په دغه وخت کېنې به نه ټوله ځمکه لوڅه وگورې چې نه به ورباندې کوم غر ولاړ پاتې وي
او نه به کوم تعمیر پرې اباد ولاړ وي، او هم به یې باغونه او نبات یو هم په مخ باندې ونه لیده شي.
ج: بیا به مونږ د ذکرې شوې هواری ځمکې څخه ټول مخلوق ژوندي راپورته کړو او هېڅوک به
پکېنې پرېږدو چې د خاورو لاندې پاتې شي.

د: ای پیغمبره! په دغه ترتیب سره به ټول خلک ستا د رب څخه په حضور کېنې صفونه-صفونه
ودرېږي او د حساب کتاب دپاره به منتظر کړی شي.

نو زموږ د پلوه خلکو ته ورسوه چې ضرور به تاسو زموږ حضور ته په هغه کیفیت باندې راشئ
په کوم باندې چې مونږ تاسو اول ځل پیدا کړي وی، چې نه به مو په تنو کېنې جامې او لباس
موجودیت ولري او نه به مو په پښو باندې خپلې او پښې شتون ولري، په دغه وخت کېنې به تاسو
مخاطب کړی شئ چې دا هغه ورځ ده د کومې د راتللو چې مونږ ستاسو سره وعده کړې وه، خو
تاسو گومان کاوه چې مونږ به ستاسو سره په خپله وعده باندې وفا ونه کړو او د وعدې په مطابق به
قیامت قائم نه کړو.

ه: په دغې ورځ کېنې به د هر چا په لاس کېنې د خپلو کړو وړو کتاب (عملنامه) کېږدله شي،
یا په بل عبارت: موښانو ته به په بڼې لاسونو باندې عملنامې ورکړی شي او کافران به مجبور کړی
شي چې په چپو لاسونو باندې یې قبضې کړي.

الکھف (۱۸)

لنډه دا چې هر څوک به خپله دوسیه په لاس د حساب کتاب دپاره منتظر ولاړ وي چې د دنیاوي ژوند حالات ورسره تصفیه کړي شي.

و کله چې هر چاته خپله-خپله دوسیه په لاس ورکړي شي نو مؤمنان به ډېر خوشاله شي او یو بل ته به د خوشالۍ چېغې وهي چې هلې راشي زما علمنامه ولولئ.

خو بالمقابل به کفار ډېر خپه شي او د لاندې کیفیاتو سره به مخامخ شي:

اول: دوی به د هغه شي څخه په سخت ډار کښې واقع شي کوم چې د دوی په اعمالنامو کښې لیکلي وي، نو ته به دوی گوري چې له سخته ډاره به د دې خبرې ارمان کوي چې کاش دوی خاورې وي او څه چې په دغو کتابونو کښې لیکلي شوي دي هغه ټول پټ پاتې شوي وي.

دوهم: دوی به په ډېر حسرت او افسوس سره وایي چې: دغه څه عجیب ډول کتاب دی چې نه یې زمونږ د دنیاوي ژوند وړه گناه پرېښې ده او نه یې لویه د لیک څخه غورزولې ده، بلکې په ټولو باندې یې احاطه کړې ده او ټولې یې د شمېر لاندې راوستلې دي.

ز: لنډه دا چې ټول خلک به خپل ټول عملونه (ښه وي او که بد وي) د خپلو ځانونو په وړاندې حاضر وگوري او هیڅ شی به ترې غائب نه شي.

ح: ای پیغمبره! ستا رب ﷻ به هر چاته جزا یا سزا ورکړي او په هیڅا باندې به تېری ونه کړي چې یا چاته د ښکۍ عوض ورته کړي او یا چاته د استحقاق څخه اضافه سزا ورکړي.

توضیحات

۱- د دنیا د فنا دپاره چې په دې مقام کښې کوم مثال نازل شوی دی هغه د [یونس: ۲۴] ایت لاندې په دې تفسیر کښې د الله ﷻ په توفیق ښه واضحه شوی دی، که محترم لوستونکي یو ځل هلته مراجعه وکړي نو بده به نه وي.

د دوه وو لغاتو معناوي

۲- په ﴿فَأَصْبَحَ هَثِيمًا تَذْرُوهُ الرِّيحُ﴾ کښې د "هَثِيم" کلمه د "هَثَمَ" - لکه "ضَرَبَ" - څخه اشتقاقه شوې ده، "هَثَمَ" د یوه پاسته شي میده کولو ته ویل کېږي لکه چې وایي: "هَثَمْتُ الْخُبْزَ" ډوډی مې په کاسه کښې میده-میده کړې وه. د نبی کریم ﷺ غور نیکه ته ځکه د هاشم لقب ورکړی شوی دی چې هغه به میلمه پالنه کوله او په شورو کښې به یې میده کړې ډوډی ورکوله، خو اصلي نوم یې "عَمْرُو" وه^(۱). په دې مقام کښې د "هَثِيم" کلمه د "مَهْشُوم" (میده کړی شوی) معنی ورکوي. او د ﴿تَذْرُوهُ﴾ کلمه د "ذَرَوْ" - لکه "ضَرَبَ" - څخه اخستله شوې ده، "ذَرَوْ" دې ته وایي چې باد یو شی پورته کړي^(۲)، چې په پښتو کښې ترې مونږ په الوزولو باندې تعبیر کوو.

(۱) لسان العرب ج ۱۲ ص ۶۱۱

(۲) مفردات الراغب ص ۱۸۱

نو د معنی حاصل یې داسې راڅرګړي چې: د دنیا مثال داسې دی چې وچه کانګره ځمکه په اوبو باندې تکه شنه او بنایسته شي خو لږ وخت وروسته یې شنیلې وچ او میډه-میډه شي او بادونه یې یو پلو او بل پلو ته الوزوي را الوزوي، ته به وایې چې هیڅکله دلته کوم شنیلې نه دی تېر شوی.

باقیات صالحات د څه شي څخه عبارت دي؟

۳- په ﴿وَالْبَقِيَّتُ الصَّالِحَتُ خَيْرٌ عِنْدَ رَبِّكَ﴾ کښې د "باقیات"، "صالحات" کلمات مفسرینو کرامو^(۱) د احادیثو په رڼا کښې په متعددو معناوو باندې تفسیر کړي دي لکه "سُبْحَانَ اللَّهِ وَالْخُفْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ" او داسې نورې. خو ظاهره دا ده چې په روایاتو کښې به حصر مطلب نه وي او د مثال په توګه به په ځینو نېکو اعمالو او نېکو اقوالو باندې صراحت شوی وي. نو په همدې بنیاد مونږ وایو چې: ټول د خیر کارونه او ټولې د خیر خبرې او بالاخره ټول تحمیدات او تنزیهات په ﴿وَالْبَقِيَّتُ الصَّالِحَتُ﴾ کښې شامل دي^(۲).

دغو ټولو ته د "باقیات" لقب ځکه ورکړی شوی دی چې اثرات او نتائج یې د الله ﷻ په نزد باقی دي او فنا ورباندې نه ورځي.

مُغَادَرَة او غَدْر څه معنی؟

۴- په ﴿فَلَمْ يُغَادِرْ مِنْهُمْ أَحَدًا﴾ او ﴿لَا يُغَادِرُ صَغِيرَةً وَلَا كَبِيرَةً﴾ کښې د ﴿يُغَادِرُ﴾، ﴿يُغَادِرُ﴾ دواړه کلمې د "مُغَادَرَة" - لکه "مُضَارَبَة" - څخه اشتقاقې شوي دي چې د ترک کولو (پرېښودلو) معنی ورکوي^(۳). په عهد کښې ټګي کول هم ځکه د غدر په نامه یادېږي چې ټګي د ترک الوفاء (د وفاء د پرېښودلو) څخه په غیر بل شي نه دي.

نو د لومړنۍ جملې معنی داسې کېږي چې مونږ به ټول خلک حشر کړو او یو کس به هم پرېښودو. او د دوهمې جملې معنی دا ده چې دا څنګه عجیب کتاب دی چې نه وړه ګناه پرېږدي او نه غټه بلکې ټولې یې ثبتې کړي دي.

نو په ﴿وَوُضِعَ الْكِتَابُ﴾ کښې د کتاب څخه د اعمالنامو جنس کتاب مراد دی چې ټولو اعمالنامو ته شاملېږي.

﴿وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ كَانَ مِنَ الْجِنِّ فَفَسَقَ عَنْ أَمْرِ رَبِّهِ أَفَتَتَّخِذُونَهُ وَذُرِّيَّتَهُ أَوْلِيَاءَ مِنْ دُونِي وَهُمْ لَكُمْ عَدُوٌّ بِئْسَ لِلظَّالِمِينَ بَدَلًا ﴿٥٠﴾﴾

(۱) تفسیر ابن کثیر ج ۳ ص ۸۵

(۲) تفسیر الطبري ج ۱۵ ص ۲۵۶

(۳) لسان العرب ج ۵ ص ۸

مَا أَشْهَدُهُمْ خَلَقَ السَّمَوَاتِ وَالْأَرْضِ وَلَا خَلَقَ أَنْفُسَهُمْ وَمَا كُنْتُ مُتَّخِذَ الْمُضِلِّينَ
عَصْدًا ﴿٥٠﴾ وَيَوْمَ يَقُولُ نَادُوا شُرَكَاءِيَ الَّذِينَ زَعَمْتُمْ فَدَعَوْهُمْ فَلَمْ يَسْتَجِيبُوا
لَهُمْ وَجَعَلْنَا بَيْنَهُمْ مَوْبِقًا ﴿٥١﴾ وَرَأَى الْمُجْرِمُونَ النَّارَ فَظَنُّوا أَنَّهُمْ مُوَاقِعُوهَا وَلَمْ
يَجِدُوا عَنْهَا مَصْرِفًا ﴿٥٢﴾

[۵۰] او (ای پیغمبره!) هغه وخت (خلکو ته) یاد کړه چې مونږ ملائکو ته (د ابلیس په شمول) وویلې چې تاسو ټول آدم ﷺ ته (د تعظیم) سجده وکړئ. نو (ټولو) سجده وکړه مگر ابلیس (سجده ونه کړه دا ځکه چې) ابلیس د پیریانو څخه وه نو د خپل رب ﷻ د امر څخه یې فسق (وتل) وکړه. ایا نو تاسو (ای انسانانو!) ابلیس او د ده اولاده زما څخه په غیر په دوستۍ سره نیسئ حال دا چې هغوی (ټول) تاسو (ټولو) ته د بنیمان دي؟

ظالمانو (کفارو) ته دا کار د بدل د حیثه ډېر بد دی (چې د الله ﷻ دوستي یې د ابلیسانو په دوستۍ باندې بدله کړه).

[۵۱] ماڅو دوی (ابلیسان) نه د اسمانونو او ځمکو پیدا کولو ته حاضر کړي دي او نه د دوی د خپلو نفسونو پیدا کولو ته (چې تاسو راشئ زما سره کومک وکړئ). او نه زه یم چې گمراه کوونکي کومکیان ونیسم.

[۵۲] او هغه ورځ (یاده کړه) چې الله ﷻ (شرکانو ته) ووايي چې تاسو زما هغو شریکانو ته اواز وکړئ کوم چې (په دنیا کېنې ورباندې) تاسو (زما د شریکانو) گومان کاوه (خپل کومک ته یې رابولي). نو دوی به ورته اواز وکړي (خپل کومک ته به یې رابولي) خو هغوی به یې دعوت قبول نه کړي. او مونږ به د دغو (ټولو عابدانو او معبودانو) ترمنځ د (معنوي) هلاکت ځای (دوزخ) وگرځوو (چې ټول به پکښې په ګډه معذبېږي).

[۵۳] او مجرمان (کفار) به اور (دوزخ) وگوري نو یقین به وکړي چې دوی پکښې ورپرېوتونکي دي (نو د سخت حسرت سره به مخامخ شي) او دوی به د (همدغه) اور څخه د بیرته گرځېدلو (په څنګېدلو) ځای موندنه نه کړي.

ارتباطونه

- ۱- په وړاندېنيو ایتونو کې غولوونکي شی بیان شوی وه چې په دنیا باندې خلک تېروزي، او په دې ایتونو کې غولوونکي کس ته اشاره شوې ده چې شیطان خلک تېر باسي.
- ۲- هلته د قیامت په ورځ د مجرمانو حسرت ته اشاره شوې وه او دلته د حسرت وجه بیان شوې ده چې د شیطان پیروي کول دي.

د مطلب خلاصہ

یعنی ای پیغمبر! خپل امت ته د ابلیس علیه اللعنة قيصه ورياده كړه ترڅو دوى ترې عبرت واخلي او په دروغينو وعدو باندې يې ونه غولېږي. هغه دا چې

۱- مونږ ټولو پرېستو ته امر وكړ چې آدم ﷺ ته سجده وكړئ، چې ابليس هم د همدوى په ټولگي كښې موجوديت درلود او مكلفيت ورته منوجه شو.

۲- نو پرېستو خپل مكلفيت پوره كړ او آدم ﷺ ته په سجده باندې پرېوتل مگر ابليس خپل مكلفيت ادا نه كړ او د سجدې څخه يې خپل ځان گوښه كړ، چې زه د آدم ﷺ څخه بهتر یم باید بالعكس امر شوى وي نو هغه مكلف شوى وي چې ماته يې سجده كړې وي.

۳- د ابليس د سجده نه كولو وجه دا وه چې نوموړى د پرېستو په ټولگي كښې شامل وه مگر د دوى د جنس څخه نه وه بلكې د پيريانو د جنس څخه وه، نو په ذكر شوي امر سره هغه خپل اصل څرگند كړ او د خپل رب ﷻ د اطاعت څخه يې غاړه وغړوله، او په ډاگه يې د فاسق لقب وگاڼه.

۴- په دې باندې علاوه د آدم ﷺ او د ده د اولادې سره د عداوت دپاره يې كلكه ملا وتړله او خپل حسادت يې پټ پرېښود بلكې اعلان يې كړ.

۵- حنى چې خپل عداوت ته يې يو ځل عملي جامه هم ورواغوستله او آدم ﷺ او يې يې حواء سر ته يې دواړه په ممنوعه بونې باندې وغولول او د دروغو په سوگندونو باندې يې تېر وېستل.

د قيصي ارشاد:

۶- ای پیغمبر! د ذكرې شوي قيصي ارشاد ته خپل امت متوجه كړه او زمونږ د پلوه ورته ووايه چې

الف ايا تاسو ذكر شوى فاسق (ابليس) او د ده اولاده زما څخه په غېر په دوستي سره نېسي؟ ايا تاسو خپل پوځ دشمن ته د دوستي لاس وركوي؟

ب هر څوك چې دغه كار وكړي هغه فاسق او ظالم دى لكه څنگه چې ابليس فاسق او ظالم دى، او ټولو ظالمانو ته ډېر ناكاره بدل دى چې د الله ﷻ دوستي يې د ابليس په دوستي باندې تبديله كړه، چې ناكاروالى به يې د قيامت په ورځ په خپلو سترگو وگوري او په خپله كړنلاره باندې به د غټ حسرت سره مخامخ شي.

۷- ای پیغمبر! د ابليس وعدې دروغبنې دي چې نه يې په لاس (اختيار) كښې څه وه او نه به په راتلونكي كښې د كوم شي واک او اختيار ولري او دا ځكه چې

الف ما د اسمانونو او ځمكو د پيدا كولو په وخت كښې ابليس او د ده اولاده نه وه حاضره كړې چې تاسو راشئ زما سره كومك وكړئ. بلكې په هغه وخت كښې خو لا دوى ټولو موجوديت نه درلود، نو لكه څنگه چې د ټولې دېا واک په هغه وخت كښې ما پورې مختص وه نن هم په ما پورې اختصاص لري او په راتلونكي كښې هم پكښې څوك برخه نه لري.

ب: همدارنگه ابلیس او د ده اولاده ما پیدا کړي دي او اوس هم د دوی بقاء او فناء په ما پورې اختصاص لري. لکه چې دوی په خپل پیدایښت کښې څه مداخله نه ده کړې، او نه یې کولی شوه چې ځینې د ځینو نورو پیدایښت ته حاضر کړي شوي وي چې راشه دلته کومک وکړه، همدارنگه په راتلونکي کښې هم دوی په خپلو ځانونو کښې د تصرف واک او اختیار نه لري. ښه نو چې کله دوی په ذکر شوي تفصیل سره بې وسې او ناتوانه دي نو تاسو ته څه مناسب دي چې د هغوی په دروغینو وعدو باندې غولېږئ چې دوستۍ به یې ستاسو څه په درد باندې وخوري.

ج: زه په یوه شي کښې هم چاته احتیاج نه یم او د هیچا څخه کومک نه غواړم، خو که بالفرض المحال ما څه کومکيان نیولی نو ایا ما به گمراه کوونکي (ابلیسان) د کومکيانو په حیث نیولی وی؟ بلکې زه نه یم چې گمراه کوونکي د کومکيانو په حیث ونیسم.

نو تاسو ته هم په کار دي چې گمراه کوونکي په دوستۍ سره ونه نیسئ او په دروغینو کومکي وعدو باندې یې باور او اعتماد ونه کړئ.

د: د ابلیس ناتواني به د قیامت په ورځ باندې ښه پوره څرگنده شي چې:
 اول: کله چې الله ﷻ مشرکان او کفار مخاطب کړي چې زما هغو شریکانو ته اوس اواز وکړئ کوم چې تاسو په خپل خیال زما سره شریکان درولني وه او د هغوی اطاعت مو کړی وه، ترڅو تاسو زما د عذاب څخه بچ کړي، تاسو خو زما دوستي د هغوی په دوستۍ تبدیله کړې وه.
 دوهم: دوی به ورته نارې وکړي او خپل کومک ته به یې راوبلي خو هغوی به هیڅ جواب ور نه کړي، چې نه به یې د لاسه کومک کېږي او نه به یې کومک ورکولو ته چمتو وي.
 درېم: په عین حال کښې به مونږ د ابلیسانو او د دوی د دنیاوي پیروانو ترمنځ د دوزخ اور حائل کړو چې په ابدې توګه به هلته پکښې معذبېږي، او هر یو به د خپل ځان په غم باندې اخته شي.
 څلورم: کفار به د زیات حسرت او افسوس سره هغه وخت مخامخ شي کله چې دوی په لومړي ځل دوزخ وګوري او ښه متیقن شي چې دوی پکښې ضرور ورغوزېدونکي دي، او هیڅ طرف ته د تښتېدلو توان نه لري، او بالاخره هغه وخت چې دوی پوه شي چې دنیاوي دوستانو ابلیسانو د لاسه هم څه پوره نه دي.

توضیحات

- ۱- مونږ د [البقرة: ۳۴] ایت لاندې - لله الحمد والشکر - څه تحقیق لیکلی دی چې ابلیس علیه اللغه د پرېښتو د جنس څخه نه دی لکه چې په دې مقام کښې په همدغه مطلب باندې ﴿كَانَ مِنَ الْجِنَّ﴾ جمله دلالت کوي، یعنې ابلیس د پریانو څخه وه.
 نو د هغه څخه اضافه تحقیق ته اړتیا نه ګورو او نه ورته څه ضرورت شته دی، خو فقط لاندې معلومات ورباندې وراضافه کوو:
 الف: ځینې علماء کرام وايي چې: د ابلیس نسبت پریانو ته داسې دی لکه څنګه چې د آدم عليه السلام

نسبت بشر ته دی، یعنی ابلیس ابو الجن دی او آدم ﷺ ابو البشر دی^(۱).
ب: ځینې نور وایی چې ابلیس د ټولو پیریانو پلار نه دی بلکې د ده څخه وړاندې نور پیریان هم
تېر شوي دي لکه څنگه چې د نوح ﷺ څخه وړاندې انسانان تېر شوي دي چې د ده په اولاده کښې
شامل نه وه، نو ابلیس ابو الجن الثاني دی لکه څنگه چې نوح ﷺ ابو البشر الثاني (دوهم آدم)
دی^(۲). په هر تقدیر لکه څنگه چې د آدم ﷺ اولاده په مؤمنانو او کافرانو دواړو باندې مشتمله ده،
همدارنگه د ابو الجن په اولاده کښې مسلمانان پیریان او کافران پیریان دواړه موجودیت لري.

تبصره

۲- څرنگه چې د دوهمې ډلې علماوو کرامو نظر د ایت ﴿كَانَ مِنَ الْجِنِّ﴾ څخه سړي ته په تبادر
سره ذهن ته ورځي نو همدغه نظر مونږ ته په زړه پورې بریښي چې لنډیز یې په لاندې ډول دی:
الف: لکه چې د الله ﷻ په توفیق د [الأعراف: ۶۴] ایت لاندې تحقیق شوی دی، موجوده انسانان
ټول د نوح ﷺ اولاده ده، د ده د اولادې څخه په غیر د آدم ﷺ د نورو اولادونو زوزات پاتې نه دي.
اما موجوده پیریان ځینې د ابلیس اولاده ده او بس، او ځینې د ابو الجن اولاده ده او بس.
ب: د نوح ﷺ اولاده په کفارو او مسلمانانو (دواړو) باندې مشتمله ده، اما د ابلیس په اولاده
کښې مسلمان نشته بلکې ټول کفار دي، لکه چې د ﴿أَفَتَتَّخِذُونَهُ وَذُرِّيَّتَهُ أَوْلِيَاءَ مِنْ دُونِي وَهُمْ لَكُمْ
عَدُوٌّ﴾ کلمات ورباندې دلالت کوي، والله ﷻ أعلم بحقیقة الحال و إلیه المرجع والمآل.

سوال جواب

۳- که څوک وایی چې: د ﴿ذُرِّيَّتُهُ﴾ د کلمې څخه خو په ډاگه څرگندېږي چې ابلیس اولاده لري
خو پوښتنه دا ده چې د دوی توالد او تناسل په څه ډول دی؟
مونږ وایو چې: علماوو کرامو د دوی په توالد او تناسل کښې مختلف کیفیتونه لیکلي دي^(۳)
چې یو هم په قوي حدیث باندې ثابت نه دی، نو بهتره ده چې څه تفحص او تجسس پکښې ونه کړو
او الله ﷻ ته یې وسپارو.

د "موبق" د کلمې معنی

۴- په ﴿وَجَعَلْنَا بَيْنَهُمْ مَوْبِقًا﴾ کښې د "موبق" د کلمې دپاره علماوو کرامو متعدد تفسیرونه
کړي دي^(۴) خو بهتر هغه تفسیر په نظر راځي کوم چې د عبد الله بن عباس رضی الله عنهما څخه روایت شوی
دی هغه دا چې "موبق" د مهلک معنی ورکوي^(۵)، یا په بل عبارت: ذکره شوې کلمه اسم ظرف ده او

(۱) تفسیر الخازن ج ۴ ص ۱۱۳

(۲) تفسیر المحرر الوجیز ج ۱۰ ص ۴۱۱

(۳) تفسیر البغوي ج ۳ ص ۱۶۷

(۴) زاد المسیر ج ۵ ص ۱۰۹: التفسیر الکبیر ج ۲۱ ص ۱۳۹

(۵) الدر المنثور ج ۵ ص ۴۰۴

د 'وَبَقِ' لکه 'ضَرْبٌ' - څخه اشتقاقه شوې ده چې د هلاک معنی ترې اخستله کېږي. د همدغه مصدر څخه د 'مُوبِقَات' کلمه هم اصلاً مشتقه شوې ده چې نبي کریم ﷺ په یوه اوږده حديث کې فرمایلي دي چې: «اجْتَنِبُوا السَّبْعَ الْمُبِيقَاتِ»^(۱) تاسو د اوو هلاکوونکو گناهونو څخه اجتناب وکړئ (ځانونه ترې وساتئ). نو د معنی حاصل به یې داسې راوخېږي چې کله مشرکان د خپلو دنیاوي باطلو معبودانو څخه هم ناامیده شي نو مونږ به د عابدانو او معبودانو ترمنځ د معنوي هلاک ځای (دوزخ مشترک) وگرځوو چې ټول به پکښې په مشترکه توګه معذبېږي او هرڅوک به د خپل ځان په ویر اخته شي.

یادونه

۵- څرنگه چې د 'ظَنَ' کلمه اصلاً د گومان دپاره وضعه شوې ده مګر کله-کله د 'یقین' په معنی باندې هم استعمالېږي^(۲) مونږ ته داسې برېښي چې په ﴿فَظَنُّوا أَنَّهُمْ مُوَاقِعُوهَا﴾ کېنې به د ﴿فَظَنُّوا﴾ کلمه د هغه ظن څخه اشتقاقه شوې وي کوم چې د یقین معنی ورکوي، لکه چې په همدې بنیاد مو ذکر شوی ایت شریف ترجمه او تفسیر کړی دی.

﴿وَلَقَدْ صَرَّفْنَا فِي هَٰذَا الْقُرْآنِ لِلنَّاسِ مِنْ كُلِّ مَثَلٍ وَكَانَ الْإِنْسَانُ أَكْثَرَ مُثْنٍ ۚ جَدَلًا ۖ﴾ وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ وَيَسْتَغْفِرُوا رَبَّهُمْ إِلَّا أَنْ تَأْتِيَهُمْ سُنَّةٌ الْأَوَّلِينَ أَوْ يَأْتِيَهُمُ الْعَذَابُ قُبُلًا ۖ ﴿٢٢﴾ وَمَا نُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ ۚ وَالْمُجَادِلُ الَّذِينَ كَفَرُوا بِالْبَاطِلِ لِيُدْحِضُوا بِهِ الْحَقَّ وَاتَّخَذُوا آيَاتِي وَمَا أُنذِرُوا هُزُوًا ۖ ﴿٢٣﴾ وَمَنْ أَظْلَمُ مِمَّنْ ذُكِّرَ بِآيَاتِ رَبِّهِ ۖ فَأَعْرَضَ عَنْهَا وَنَسِيَ مَا قَدَّمَتْ يَدَاهُ ۚ إِنَّا جَعَلْنَا عَلَىٰ قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا ۖ وَإِنْ تَدْعُهُمْ إِلَى الْهُدَىٰ فَلَنْ يَهْتَدُوا إِلَّا أَبَدًا ۖ ﴿٢٤﴾ وَرَبُّكَ الْغَفُورُ ذُو الرَّحْمَةِ لَوْ يُؤَاخِذُهُمْ بِمَا كَسَبُوا لَعَجَلَهُمُ الْعَذَابَ ۚ بَلْ لَهُمْ مَوْعِدٌ لَّنْ يَجِدُوا مِنْ دُونِهِ ۖ مَوْعِدًا ۖ ﴿٢٥﴾ وَتِلْكَ الْقُرَىٰ أَهْلَكْنَاهُمْ لَمَّا ظَلَمُوا وَجَعَلْنَا لِمَهْلِكِهِمْ مَوْعِدًا ۖ ﴿٢٦﴾

(۱) صحيح البخاري ج ۱ ص ۲۸۸

(۲) مفردات الراغب ص ۳۲۷

[۵۴] او یقیناً مونږ د خلکو دپاره په دغه قرآن (کريم) کښې د هر ډول مثالونو څخه (چې دوی ورنه اړتیا لري) بیان کړي دي. او انسان د ټولو (چگړه کوونکو) شیانو څخه د چگړې د حیثه زیات دی.

[۵۵] او خلک د دې څخه چې ایمان راوړي او د خپل رب ﷻ څخه مغفرت وغواړي (هیڅ شی) نه دي منع کړي (هیڅ شی) نه منع کړي، کله چې دوی ته هدايت (اسلام) ورغی مگر دې خبرې چې دوی ته د روغېښو (هلاکو شوو قومونو) طریقه (قانون) ورشي (چې بېخ ویستونکی عذاب ورباندې ورنازل شي) او یا دوی ته مخامخ عذاب ورشي (قیامت قائم شي).

[۵۶] او مونږ پرمهبران (په هیڅ حال کښې) نه لېږو مگر په داسې حال کښې چې زیري ورکوونکی او ډاروونکی وي (خو دوی ته د معجزاتو فرمایش ورکولی کېږي) او هغه کسان ورسره په باطله طریقه باندې چگړې کوي کومو چې کفر غوره کړی دی. (البته) د دې دپاره چې په دې (باطل) سره حق د منع یوسي (او کفر په اسلام غالب شي).

او (په دې باندې علاوه) دوی زما ایتونه او هغه شی چې دوی ترې ډارول کېږي په مسخرو (هلاکو) سره نيسي.

[۵۷] او د هغه چا څخه غټ ظالم بل څوک دی چاته چې د خپل رب ﷻ په ایتونو باندې پند ورکړي شي نو هغه ترې اعراض وکړي او هغه (جنایات) هېر کړي کوم یې چې دواړو لاسونو وړاندې لېږلي دي.

(د دې وجه دا ده چې) یقیناً مونږ یې په زړونو باندې د دې څخه پردې گرځولي (اچولي) دي چې په دې (قرآن) باندې پوه شي او مونږ یې په غوږونو کښې دروندوالی گرځولی (اچولی) دی. (نو دوی پند نه اخلي) او که نه یې هدايت (اسلام) ته دعوت کړي نو هیڅکله به د هېښه دپاره دوی په دغه وخت کښې (سمه) لاره موندنه نه کړي.

[۵۸] او (ای پیغمبره!) ستا رب ﷻ ښونکی (او) د رحمت (مهرباني) خاوند دی (نو په گناهونو باندې سمدستي نیول نه کوي). که چرته ستا رب ﷻ دوی په هغو (گناهونو) باندې (سمدستي) نیولی کوم چې دوی کسب کړي دي نو ضرور به یې دوی ته په عذاب باندې توندې کړې وي (او سمدستي به یې هلاک کړي وي).

بلکې دوی ته (د الله ﷻ په نزد د عذاب دپاره) میعاد (وخت) دی چې هیڅکله به پرته د هغه (وخت) څخه د پناه اخستلو ځای موندنه نه کړي (چې نجات ترلاسه کړي).

[۵۹] او دغه ښارونه (لکه عادیان او ثمودیان او نور) مونږ هلاک کړي دي (البته) کله یې چې ظلم وکړ (او په کفر باندې کلک شوه) او مونږ یې د هلاکولو دپاره میعاد (متعین وخت) گرځولی (ټاکلی) وه.

ارتباط

تقریباً د دې سورت د [۲۸] ایت څخه راپدېخوا د کفارو هغه نظر رد شوی وه کوم چې دوی د فقیرانو مسلمانانو په هکله درلوده. نو کفار په ډول ډول طریقو باندې پوه کړي شو چې دنیا فاني

۱۵. غولیدل ورباندې په کار نه دي که نه نو د قیامت په ورځ به د ډېر لوی حسرت سره مخامخ شي، خو د دې سره سره هغوی په خپل نظر باندې کلک پاتې شوه. نو په دې ایتونو کښې لاندې نکاتو ته اشاره شوې ده:

۱- د قرآن کریم د بیان په طرز کښې قصور نشته بلکې انسان جگړه مار دی په هیڅ ډول بیان باندې نه قانع کېږي.

۲- د پیغمبرانو دنده فقط ابلاغ دی، دوی د کفارو فرمایشات نه شي قبلولی.

۳- د چا په زړه باندې چې مهر لگېدلی وي د هغه څخه بل غټ ظالم نشته چې په دوامداره توګه د خپل رب ﷻ د ایتونو څخه اعراض کوي او دروغ ورپورې تېي.

۴- که د الله ﷻ مهرباني نه وي نو کفار به سمدستي هلاک کړي شي او هیڅ مهلت به ورته کړی شي.

۵- د عذاب نزول ټاکلی وخت لري چې وړاندې بېرته نه شي کېدلی، بلکې پخواني هلاک شوي ښارونه هم هر یو په خپل ټاکلي وخت باندې هلاک شوي دي.

د مطلب خلاصه

یعنې ای پیغمبره! د دلایلو په نتیجه کښې په خپل امت باندې لاندې مطالب قرائت کړه:

۱- مونږ په دې قرآن کریم کښې د هر ډول دلایلو څخه په بیلو بیلو طریقو باندې بیابیا بیان کړي دي ترڅو خلک د کفرې خط السیر (تګلارې) څخه اسلامي خط السیر ته راواوړي.

لکه چې په دې مقام کښې مو د پخوانیو دوه سړیو خبرې اترې حکایت کړي چې یو غریب مسلمان وه او بل مالدار کافر وو او هم مو د دنیا فانیتوب په محسوس مثال کښې واضح کړ، خو د دې سره سره هغوی په خپل کفر باندې کلک دي، نو معلومه شوه چې د کلکوالي وجه یې نه د دلایلو کمبود دی او نه ستا د بیان قصور دی بلکې اصلي وجه یې دا ده چې انسان جگړه مار او دعوه جلب دی، چې په ټولو شیانو کښې د جگړه ماری د حیثه زیات دی.

۲- نو د پاسني بیان په نظر کښې نیولو سره په ثبوت رسېږي چې اوس هم چې څوک ایمان نه راوړي هغه لاندې دوه شیانو ته منتظر دی:

الف: چې یا ورسره د پخوانیو کفارو په طریقه باندې عمل وکړي شي چې هلاکوونکی عذاب ورباندې ورنازل کړي شي چې ټول پوښا کړي او د ایمان راوړلو او هم د استغفار چانس یې په دائمی توګه د لاسه ووځي.

ب: او یا قیامت قائم شي او الهی عذاب مخامخ ورشي او په خپلو سترګو باندې یې وګوري نو هلته به ایمان راوړي او په خپلو جناياتو باندې به پښمانه شي خو هیڅ ګټه به ورته ونه رسوي.

۳- نو څوک چې ستا دعوت ته پاملرنه نه کوي او په خپل کفر باندې کلک پاتې دي، ستا په غاړه باندې یې هیڅ مسولیت نشته او دا ځکه چې ته خو بل څوک نه یې بلکې د پیغمبرانو د جملې څخه یو پیغمبر یې او مونږ ټول پیغمبران فقط او فقط د بشارت ورکولو او ډارولو دپاره لېږلي دي

او په یوه باندې موهم د خپل امت د کافر پاتې کېدلو مسوولیت په غاړه نه دی وراچولی.
۴- د کفار جگړه ماري د دې کبله ادامه لري ترڅو (د دوی په خیال) حق (اسلام) د منځه یوسي او باطل (کفر) ورباندې غلبه موندل کړي، خو دوی دې په یاد ولري چې په دې غرض کېنې به هیڅکله کامیاب نه شي.

۵- کفارو یوازې په جگړه ماري اکتفاء نه کوي بلکې د عناد د امله زما ایتونه (قرآن کریم) او هغه شی چې دوی ورباندې ډارول کېږي په مسخرو او ملنډو سره نیسي، او خندنې وریږي کوي، یا په بل عبارت بشارت او انداز ورته دواړه دروغ برېښي.

۶- ښه نو د هغه چا څخه به بل څوک غټ ظالم وي چې د خپل رب ﷻ په ایتونو پند ورکړی شي خو هغه ترې مخ واړوي او د قبول څخه یې انکار وکړي، او هم خپل جنایات ټول هېر کړي او هغې طریقې ته شا کړي په کومه باندې چې نوموړی د کفریاتو او جنایاتو د پېښې څخه خلاصون موندلی شي.

۷- ای پیغمبره! د دغسې غلطې لارې نیولو اصلي وجه دا ده چې:
الف- مونږ د دوی په زړونو باندې د دوی د جنایاتو د کبله مهر وهلې دی او د دوی زړونه مو په داسې پرده کېنې اچولي دي چې حقاني تفکر نه شي کولی او د خپل رب ﷻ په ایتونو باندې نه پوهېږي.
ب- همدارنګه مونږ د دوی په غوږونو باندې معنوي کونوالی اچولی دی چې حقایق او قناعت ورکوونکي دلایل نه اوري.

نو ترڅو پورې چې کفار د ذکر شوي کیفیت درلودونکي وي هیڅکله به ورته ستا دعوت ګټه ونه شي رسولی او هیڅکله به په دغه وخت کېنې دوی حقه لاره موندل نه کړي که څه هم بل څوک نه بلکې همدا نه ورته دعوت ورکړي او حقې لارې ته یې در وبلې.

۸- ای پیغمبره! ستا رب ﷻ ښوونکی او مهربان دی چې ذکر و شوو کفارو ته په دنیا کېنې لا د ژوند کولو فرصت ورکوي او بیخ او بنیاد یې نه ویاسي، که نه نو که ستا رب ﷻ دوی په جنایاتو باندې سمدستي نیولي وي نو ضرور به یې په توندۍ او جلتۍ سره ورباندې عذاب ورنازل کړی وي او د ژوند کولو فرصت به یې ترې اخستی وي.

یا په بل عبارت ستا رب ﷻ کفارو ته د فرصت ورکولو په اعتبار سره غفور او رحیم دی، چې مهلت یې ورکړی دی، مګر د غفور په اعتبار سره پرې غفور او رحیم نه دی چې بالکل ورته کفر عفو کړي او د نیولو څخه په دائمې توګه نجات ورکړي.

نو د عذاب د تاخیر وجه یې بله نه ده بلکې فقط همدا ده چې ټاکلې نېټه یې نه ده رارسېدلې او ستا د رب ﷻ په نزد د هر شي دپاره وخت ټاکلی دی.

نو کله چې د کفارو د عذاب نېټه راورسېږي هیڅکله به ترې نجات موندل نه کړي او نه به کوم ځای موندل کړي چې خپل خاڼونه ترې بچ کړي.

۹- دغه پخواني قومونه لکه عادیان او ثمودیان او نور مونږ د بل شي د کبله نه دي هلاک کړي بلکې فقط د همدې کبله چې لوی ظلم یې کړی وه او په کفر باندې کلک وه، خو د هر قوم

ہلاکولو دپارہ وخت ٲا کلی شوی وہ نو کله به چي ٲا کلی وخت ورورسہد بیا مو یوہ قوم تہ ہم فرصت درنہ کر او یوہ قوم ہم ٲناخای موندہ نہ کر.

توضیحات

۱۔ ٲہ ﴿وَكَانَ الْإِنْسَانُ أَكْثَرَ شُئْرٍ جَدَلًا﴾ کنبی د ﴿مَنْ﴾ کلمہ د ہر ہفہ ٲیز ٲخہ عبارت دہ د کوم ٲخہ چي جدال او جگرہ متصورہ وی لکہ ٲربستی او ٲیریان او انسانان^(۱).
نو د معنی حاصل یی داسی کہری چي د ہر ہفہ شی د جگرہ ٲخہ د انسان جگرہ دہرہ دہ د کوم ٲخہ چي د جگرہ کولو امکان دی.

دا د یو ٲلوہ، او د بلہ ٲلوہ دلتہ د جگرہ ٲخہ ہفہ جگرہ مرادہ دہ کومہ چي د باطلو ٲہ بنیاد باندی ٲرخبری. لاندی مثالونہ یی ولولی:

الف: چي د بنکارہ معجزاتو سرہ سرہ د پیغمبر ٲہ نبوت کنبی جگرہ کوی.
ب: چي د مقابلہ د ناتوانی سرہ سرہ د قرآن کریم ٲہ حقانیت کنبی جگرہ کوی. لکہ چي ٲہ راتلونکی ایت کنبی ورتہ اشارہ شوی دہ چي: ﴿وَيُجَنِّدُ الَّذِينَ كَفَرُوا بِالْبَطِلِ لِيُذْخِرُوا بِهِ الْحَقُّ﴾
یعنی کفار د دی دپارہ ٲہ باطل ٲول باندی جگرہ کوی ترٲو ٲری د حق مخہ ونیسی او د منٲہ یی یوسی.

لنہہ دا چي دلتہ ہفہ جگرہ مرادہ نہ دہ کومہ چي ٲہ حقایقو باندی ولارہ وی چي ٲہ [النحل: ۱۲۵]
ایت کنبی یی ٲورہ وضاحت تہر شوی دی، او د موسی ؑ او د خضر ؑ ٲہ قیصہ کنبی یی یو مثال راروان دی.

ٲہ ہر تقدیر دلتہ د ٲینو انسانانو کرنلارہ ٲولو تہ منسوبہ شوی دہ، لکہ چي دا ٲول نسبت ٲہ معاوراتو کنبی جاری دی چي د [البقرہ: ۷۲] ایت لاندی یی شرحہ تہرہ شوی دہ، والحمد لله.

سوال جواب

۲۔ کہ ٲوک وایی چي ٲہ ﴿إِلَّا أَنْ تَأْتِيَهُمْ سُنَّةٌ الْأَوَّلِينَ أَوْ يَأْتِيَهُمُ الْعَذَابُ قُبُلًا﴾ کنبی د ﴿سُنَّةٌ الْأَوَّلِينَ﴾ ٲخہ خو عذاب مطلب دی چي عین ٲہ ہمدغی معنی باندی ٲہ ﴿أَوْ يَأْتِيَهُمُ الْعَذَابُ قُبُلًا﴾ کنبی صراحت شوی دی، نو ٲویشنہ دا دہ چي: آیا ٲہ دغہ مقام کنبی د "او" د توری استعمال صحت لری؟ حال دا چي دغہ توری د متغایرینو ٲہ منٲکنبی استعمالبری.
مونر وایو چي: د ﴿سُنَّةٌ الْأَوَّلِينَ﴾ ٲخہ دنیاوی عذاب مطلب دی او د ﴿الْعَذَابُ﴾ ٲخہ اخروی عذاب مراد دی^(۲) چي دوارہ سرہ متغایرین دی، نو حاصل یی ہاغسی راٲبری لکہ ٲنگہ چي ٲہ خلاصہ مطلب کنبی ورتہ اشارہ شوی دہ.

(۱) تفسیر الکشاف ج ۲ ص ۷۲۹: حاشیہ الشیخ زادہ علی تفسیر البضاوی ج ۲ ص ۲۶۵
(۲) تفسیر ابی السعود ج ۵ ص ۲۳۰

ادخاض څه معنی؟

۳۔ په ﴿لِيَذْجُضُوا بِهِ الْحَقُّ﴾ کښې د "يُذْجِضُوا" کلمه چې "ن" يې ساقط شوی دی د "ادخاض" لکه "اکرام" څخه اشتقاقه شوې ده، چې د زائل کولو او د منځه وړلو معنی ورکوي^(۱) يعنې کفار په ناحقه او عنادي ډول سره په باطل باندې د حق مقابلې او جگړې کوي ترڅو حق د منځه یوسي خو دا کار به هيڅکله ونه کړی شي الله ﷻ اراده کړې ده چې په حق باندې ټوله دنيا رڼا کړي او د اسلام پلوشې هر گوټ ته ورسوي.

يادونه

۴۔ په ﴿بَلْ لَهُمْ مَوْعِدٌ﴾ کښې علماوو کرامو د "موعد" کلمه په لاندې دوه ډوله باندې تفسيره کړې ده:

الف: د ﴿مَوْعِدٌ﴾ څخه د بدر مقام مطلب دی^(۲) کله چې د کفارو اويا (۷۰) نفره مشران اسيران کړي شوه او هم يې اويا (۷۰) نفره ووژل شوه.

ب: د ﴿مَوْعِدٌ﴾ کلمه د قيامت د ورځې څخه عبارت ده^(۳) چې ډېره نژدې راروانه ده. مونږ ته بهتره برېښي چې د ﴿مَوْعِدٌ﴾ څخه "مَا يُطْلَقُ عَلَيْهِ الْفَوْعِدُ" (هر هغه شی چې د موعد اطلاق پرې کېږي) واخستله شي ترڅو آن د قيامته پورې د عذاب ټولو ځايونو او وختونو ته شامله شي.

﴿وَإِذْ قَالَ مُوسَى لِفَتْنِهِ لَا أُبْرَحُ حَتَّىٰ أَبْلُغَ مَجْمَعَ الْبَحْرَيْنِ أَوْ أَمْضِيَ حُقُبًا﴾^(۱)
 فَلَمَّا بَلَغَا مَجْمَعَ بَيْنَهُمَا نِسِيَا حُوتَهُمَا فَاتَّخَذَ سَبِيلَهُ فِي الْبَحْرِ سَرَبًا ﴿٢﴾ فَلَمَّا جَاوَزَا قَالَ لِفَتْنِهِ إِنَّا غَدَاءَنَا لَقَدْ لَقِينَا مِنْ سَفَرِنَا هَذَا نَصَبًا ﴿٣﴾ قَالَ أَرَأَيْتَ إِذْ أَوَيْنَا إِلَى الصَّخْرَةِ فَإِنِّي نَسِيتُ الْحُوتَ وَمَا أَنسَيْنِيهِ إِلَّا الشَّيْطَانُ أَنْ أَذْكُرَهُ وَاتَّخَذَ سَبِيلَهُ فِي الْبَحْرِ عَجَبًا ﴿٤﴾ قَالَ ذَلِكَ مَا كُنَّا نَبِغُ فَارْتَدَّ عَلَىٰ آثَارِهِمَا قَصَصًا ﴿٥﴾ فَوَجَدَا عَبْدًا مِنْ عِبَادِنَا إِنْتِنَاهُ رَحْمَةً مِنْ عِنْدِنَا وَعَلَّمْنَاهُ مِنْ لَدُنَّا عِلْمًا ﴿٦﴾ قَالَ لَهُ مُوسَى هَلْ أَتَّبِعُكَ عَلَىٰ أَنْ تُعَلِّمَني مِمَّا عَلَّمْتَ رُسُدًا ﴿٧﴾ قَالَ إِنَّكَ لَنْ تَسْتَطِيعَ مَعِيَ صَبْرًا ﴿٨﴾

(۱) مفردات الراغب ص ۱۶۷

(۲) تفسير الطبري ج ۱۵ ص ۲۶۹

(۳) تفسير البغوي ج ۳ ص ۱۶۹

وَكَيْفَ تَصْبِرُ عَلَىٰ مَا لَمْ تُحِطْ بِهِ.. خُبْرًا ﴿٢٠﴾ قَالَ سَتَجِدُنِي إِن شَاءَ اللَّهُ صَابِرًا وَلَا أَعْصِي لَكَ أَمْرًا ﴿٢١﴾ قَالَ فَإِنِ اتَّبَعْتَنِي فَلَا تَسْأَلْنِي عَنْ شَيْءٍ حَتَّىٰ أُحْدِثَ لَكَ مِنْهُ ذِكْرًا ﴿٢٢﴾ فَانْطَلَقَا حَتَّىٰ إِذَا رَكِبَا فِي السَّفِينَةِ خَرَقَهَا قَالَ أَخَرَقْتَهَا لِتُغْرِقَ أَهْلَهَا لَقَدْ جِئْتَ شَيْئًا إِمْرًا ﴿٢٣﴾ قَالَ أَلَمْ أَقُلْ إِنَّكَ لَن تَسْتَطِيعَ مَعِيَ صَبْرًا ﴿٢٤﴾ قَالَ لَا تُؤَاخِذْنِي بِمَا نَسِيتُ وَلَا تُرْهِقْنِي مِنْ أَمْرِي عُسْرًا ﴿٢٥﴾ فَانْطَلَقَا حَتَّىٰ إِذَا لَقِيَا غُلَامًا فَقَتَلَهُ قَالَ أَقْتَلْتَنِي زَكِيَّةً بِغَيْرِ نَفْسٍ لَقَدْ جِئْتَ شَيْئًا نُكْرًا ﴿٢٦﴾ ﴿

[۶۰] او هغه وخت (ياد کړه) چې موسی (عليه السلام) خپل خدمتگار ته وويلې چې: زه به هميشه يم (چې مزل به کوم) آن تر دې چې مجمع البحرين ته ورسېږم (هلته خپل مطلوب موند کړم) او يا به (هلته ډېره) زمانه تېره کړم (ترڅو چې خپل مرام حاصل کړم).

[۶۱] نو کله چې دواړه (موسی (عليه السلام) او د ده خدمتگار) د دواړو دريابونو منځ (مجمع البحرين) ته ورسېده نو دواړو هلته خپل ماهي (کب) هېر کړ نو ماهي خپله لاره په درياب کښې د سورنگ (تونل) په شکل ونيوله.

[۶۲] نو کله چې دواړه (روان شوه او څه وړاندې يې) تجاوز وکړ (تېر شوه) نو موسی (عليه السلام) خپل ځوان (خدمتگار) ته وويلې چې: مونږ ته خپل سبائاری راکړه، يقيناً چې مونږ د خپل دغه سفر څخه د سختۍ (ستومانۍ) سره ملاقي شوه.

[۶۳] خدمتگار وويلې چې: ايا ته ماته خبر راکړه (ايا ته خبر نه يې؟) چې مونږ (په پروڼۍ مينه کښې) کله مو چې ډبرې ته پنا وېږه (هلته مو ارام وکړ) نو يقيناً ما (هلته) ماهي هېر کړ (د هغه عجيبه حالت مې تاته بيان نه کړ) او زما څخه هغه (ماهي) هيڅ شي هېر نه کړ مگر شيطان (راڅخه هېر کړ) چې (تاته) يې (عجيبه قيصه) ياده کړم، (هغه دا چې ماهي ژوندی شو) او خپله لاره يې په درياب کښې په عجيبه توگه ونيوله.

[۶۴] موسی (عليه السلام) وويلې چې دغه (په هغه شي باندې دلالت کوي) چې مونږ ياستو چې غواړو يې (مونږ يې په پلټنه پسې راوتلي ياستو).

نو دوی دواړه په خپلو قدمونو باندې بېرته په داسې حال کښې تاو شوه چې خپل قدمونه يې بيانول (لتول چې ليدلې لاره خطا نه کړي).

[۶۵] نو (چې بېرته ورسېده هلته يې) زمونږ د بندگانو څخه يو داسې بنده موند کړ چې مونږ د خپله نژده لوی رحمت (نبوت) ورکړی وه او د خپله جانبو مو (غيبی) علم ورزده کړی وه (چې وحې پورې يې ارتباط درلود).

- [۶۶] موسیٰ ﷺ ورته وویلې چې: ایا زه ستا متابعت (پیروي) وکړم په دې شرط چې ته ماته د هغه علم څخه کوم چې تاته درزده کړی شوی دی د سمې لارې بنودونکی علم رازده کړي؟
- [۶۷] (زمونږ بنده ورته په جواب کښې) وویلې چې: په یقینې ډول ته به هیڅکله زما سره د صبر کولو (اوسېدلو) توان ونه لري.
- [۶۸] او ته به څنگه په هغه شي باندې صبر وکړې په کوم باندې چې تا د خبرو د حیثه احاطه نه وي کړې؟ (او ستا په شریعت کښې جواز ونه لري).
- [۶۹] موسیٰ ﷺ وویلې چې ژر دی چې ته به ما، که د الله ﷻ خوښه وي، صبر کوونکی موندنه کړې او زه به تالره په امر کښې عصیان (نافرماني) ونه کړم.
- [۷۰] (نو) زمونږ بنده وویلې چې: نو که ته زما متابعت کوې (او زما سره ګرځې راګرځې) نو زما څخه د هیڅ شي پوښتنه مه کوه ترڅو چې زه تاته د هغه څخه څه ذکر شروع کړم (او زه یې درته پخپله بیان کړم).
- [۷۱] نو دواړه روان شوه آن تر دې چې دواړه په بهرۍ کښې سواره شوه، (نو زمونږ بنده) بهرۍ خیرې (سورۍ) کړه.
- (نو) موسیٰ ﷺ (ورته) وویلې چې ایا تا بهرۍ خیرې (سورۍ) کړه چې د بهرۍ (ټول) اهل (سورلۍ) غرقې (په اوبو کښې ډوبې) کړې؟
- یقیناً چې تا په یوه لوی کار باندې راتګ وکړ (او باید دا دې نه وی کړی).
- [۷۲] (زمونږ بنده) وویلې چې: ایا ما نه وه ویلي چې یقیناً ته به هیڅکله زما سره د صبر کولو توان ونه لرې؟
- [۷۳] موسیٰ ﷺ وویلې چې: ته ما په هغه شي باندې مه نیسه کوم چې ما هېر کړی دی، او ته زما د کار څخه ما په سختۍ کښې مه پټوه (په هېرېدلو باندې مې مه ملامته کوه).
- [۷۴] نو (بیا) دواړه روان شوه تر دې چې دواړه د یوه هلک (ماشوم) سره ملاقي شوه نو (زمونږ بنده) هغه وواژه، (نو موسیٰ ﷺ ورته) وویلې چې: ایا تا (د ګناه څخه) پاک نفس بدون د بل نفس (د قصاصه) وواژه؟ یقیناً چې تا په داسې شي باندې راتګ وکړ چې (په شریعت کښې بالکل) ناشنا دی (او ستا سره هیڅ مناسب نه دی).

ارتباطونه

- ۱- د دې سورت په [۲۳، ۲۴] ایتونو کښې نبي کریم ﷺ ته په "إن شاء الله" ویلو باندې توصیه شوې وه او دلته عین کلمات د موسیٰ ﷺ څخه حکایت شوي دي، چې خضر ﷺ ته یې په "إن شاء الله سره وعده ورکړه.
- ۲- په وړاندېنيو ایتونو کښې دې ته اشاره شوې وه چې بنیادم جګړه مار دی، په دې ایتونو کښې د جانزې جګړې یو مثال بنودلی شوی دی چې د موسیٰ ﷺ او خضر ﷺ ترمنځ یې صورت نیولی وه.

۲- هلته دا مضمون هم شامل وه چې پیغمبران صرف د تشریعاتو (بشارت او انداز) دپاره انځولی کېږي او صرف د تشریعاتو پورې مربوط علوم ورکولی کېږي، دلته همدا مضمون تائید شوی دی چې موسی عليه السلام ته په تکویناتو باندې علم نه وه ورکړی شوی که نه نو په خضر عليه السلام باندې به یې اعتراض نه وی کړی چې بېړۍ دې ولې تخریب کړه او ماشوم دې ولې وواژه او بالاخره د شوم نوم پورې مربوط دیوال دې ولې د نړېدلو څخه بچ کړ؟

۴- هلته د کفارو څخه د علومو سپکاوی حکایت شوی وه چې په الهی ایتونو پورې ملنډې وهي او دلته د علومو قدردانۍ نزول موندلی دی چې حتی موسی عليه السلام (اولو العزم پیغمبر) هم ورپسې سفر کړی دی.

د مطلب خلاصه

یعنې ای پیغمبره! په خپل امت باندې د حکمتونو او عبرتي درسونو په بنیاد د موسی عليه السلام او د خضر عليه السلام د قیصې مهم نکات په لاندې ډول باندې قرانت کړه:

۱- د هر څه څخه وړاندې هغه وخت یا کړه چې موسی عليه السلام د یوه علمي سفر اراده وکړه او د خپل ځان سره یې یو خدمتکار هم ملگری کړ ترڅو په دغه اوږده سفر کې ور سره کومک وکړي.

۲- موسی عليه السلام خپل ملگری د سفر په مطلب باندې خبر کړ او د خپلې کلکې ارادې په کیفیت یې ورته په واضحه ټکو کې صراحت وکړ ترڅو هغه هم د اوږده سفر د مشکلاتو ګاللو التزام وکړي.

۳- نو په صریحو الفاظو کې یې خپل ملگری مخاطب کړ چې زه به خپل دغه سفر ته تر هغه ادامه ورکوم ترڅو چې مجمع البحرین ته ورسېږم او هلته د هغه چا سره ملاقي شم د کوم څخه چې زه د څه علومو د زده کولو نیت لرم. که هلته مې سمستي مونده نه کړ نو زه به تر ډېرو کلونو او تر اوږدې زمانې پورې ګرځم راګرځم ترڅو په خپل مطلب باندې بریالی شم.

۴- کله چې موسی عليه السلام او د ده ملگری د مجمع البحرین پراخې منطقي ته ورسېده نو هلته دواړو هغه ماهي (کب) هېر کړ کوم چې دوی دواړو د توبې (څوري) په توګه درلود چې تفصیل یې دا دی:

الف- هلته یې د یوې لویې ډبرې د سوري لاندې ارام وکړ او دمه یې جوړه کړه.

ب- د ارام کولو په حال کې موسی عليه السلام ویده شو او ملگری یې یا د حالاتو د مراقبت په منظور وېش ناست وه او یا د موسی عليه السلام څخه وړاندې راوېش شو.

ج- په دغه وخت کې یوه ډېره عجیبه واقعه پېښه شوه هغه دا چې: د دوی دواړو هغه وړیت کړی شوی ماهي (کب) ژوندی شو او دریاب ته یې خپل ځان ورواچاوه.

د- په دریاب کې یې د نورو کیانو (ماهیانو) په څېر تلل ونه کړه بلکې په ډېره عجیبه توګه په دریاب کې ورننوت چې د خط السیر څخه یې تونل (سورنگ) جوړ شو او تا به ویل چې په اصطلاح په اوبو کې نالیدلی پېپ ایښودلی شوی دی.

ه- بیا دوی دواړو د ارام کولو څخه وروسته د مجمع البحرین په لویه منطقه کې خپل سیر او مزل نه ادامه ورکړه.

و: بیا موسیٰ ﷺ خپل ملگری (یوشع ﷺ) مخاطب کړ چې:
ز: زمونږ سببنازی راوړه چې څه خوراک څښاک وکړو او د دوهم ځل دپاره څه دمه جوړه کړو چې
د دغه سفر د کبله زیات ستومانه شوو کوم چې مونږ د وړاندېنۍ ارامگاه څخه پیل کړی دی.

د موسیٰ ﷺ د ملگری جواب:

۵- ملگری موسیٰ ﷺ مخاطب کړ چې: ای کلیم الله! ایا تا هغه شی ولید کوم چې ما ولید؟ ایا
ته په هغه شي باندې خبر شوې په کوم چې زه خبر یم؟ هغه دا چې:
الف: کله چې مونږ د ډبرې د سوري لاندې ارام وکړ او ته ویده شوې نو هلته زمونږ هغه وړت
کړی شوی ماهي (کب) ژوندی شو او دریاب ته یې ورتپ کړ کوم چې مونږ د توبنې په توگه درلود
(د کوم چې ته غوښتنه کوي او غواړي چې سبا ناری پرې وکړي).

ب: زما زړه وه چې کله ته د خوب څخه راښکار شي نو زه به تاته د کب (ماهي) ټوله قیصه د اول
څخه تر آخره پورې بیانه کړم خو ما دغه قیصه ټوله هېره کړه او ته مې پرې خبر نه کړې.
ج: زما څخه د ماهي د کیفیت بیان بل شي هېره نه کړ مگر د شیطان وسوسو زما د ذهن څخه
ووېست چې زه یې تاته یاد کړم او تا پرې خبر کړم.

د: ای کلیم الله! د هغه ځای څخه د راروانېدلو په وخت کښې ستا څخه هم ماهي (کب) هېر شو
او ماته دې د هغه تذکر ونه کړ، که بالفرض هلته یې ستا د پلوه څه تذکر شوی وی نو ماته به ټوله
قیصه راپه زړه شوې وی.

ه: د ماهي (کب) قیصه داسې شوه چې د دې سره سره چې هغه وړت کړی شوی وه راژوندی
کړی شو او دریاب ته یې تپ کړ تابه ویل چې نه ترې سا وتلې ده او نه وړت کړی شوی دی.
و: نوموړي په دریاب کښې عجیبه لاره ونيوه چې د خط السیر څخه یې سورنگ جوړ شو او په
نرمو اوبو کښې یې داسې نقش پرېښود لکه چې کلکه ډبره سوری کړی شي.

موسیٰ ﷺ د خپل هدف نښه موندله کړه:

۶- په ذکره شوې ماجرا باندې د پوهېدلو څخه وروسته موسیٰ ﷺ خپل ملگری مخاطب کړ چې
همدغه د ماهي د ورکېدلو ځای هغه ځای دی په کوم کښې چې مونږ خپل مطلوب او هدف لټوو.

۷- نو د همدې کبله دواړه بېرته ستانه شوه ترڅو هغه مکان ته ورشي په کوم کښې چې دوی
دواړو ارام کړی وه او ماهي پکښې دریاب ته ورتپ کړي وه.

دواړو په ډېر دقت سره د خپلو قدمونو نښې (پلونه) تعقیب کړه ترڅو خپل هدف ته ورسېږي او
لاره خطا نه کړي.

موسیٰ ﷺ خپل هدف ته ورسېد:

۸- کله چې موسیٰ ﷺ او د ده ملگری د ماهي د ورکېدلو مقام ته ورسېده هلته یې زمونږ
بندگانو د جملې څخه داسې یو بنده موندله کړ چې:

الف: هغه ته مونږ د خپله نژده رحمت ورکړې وه او وحې مو ورته کړې وه.
ب: هغه ته مونږ د خپل غیبی علم څخه علم ورکړې او وربښودلی وه، البته هغه غیبی علم کوم چې مونږ موسی (عليه السلام) ته نه وه ورکړې.

د موسی (عليه السلام) او د خضر (عليه السلام) سوال جواب:

۹- د ملاقات څخه وروسته موسی (عليه السلام) او خضر (عليه السلام) یو تربله لاندې سوال جواب وکړ:
الف: موسی (عليه السلام) وړاندیز وکړ چې: ایا ته ماته د دې خبرې فرصت راکوې چې زه ستا سره وگرځم راوگرځم (ستا پیروي وکړم) ترڅو ته ماته د هغه علم څخه کوم چې تاته د الله (جل جلاله) د پلوه درښودلی شوی دی څه داسې علم رازده کړي چې ماته خیر ورسوي او زما د رشد (په سمه لاره باندې د تللو) سبب جوړ شي.

ب: خضر (عليه السلام) د موسی (عليه السلام) وړاندیز رد کړ او ورته یې وویل چې ستا په توان کېنې نشته چې زما سره وگرځې راوگرځې او هغه کارونه وگورې کوم چې ستا په شریعت کېنې ناشنا او نه پېژاندل شوي دي. یا په بل عبارت ته زما په کارونو باندې صبر نه شي کولی او هر ورو به په ماباندې اعتراض وکړې او د لیدلو حوصله به یې ونه لرې.

ج: موسی (عليه السلام) هغه ته په "إن شاء الله" ویلو سره وعده ورکړه چې که د الله (جل جلاله) خوښه وي نو ته به ما صابر موندنه کړې او په تا باندې به نه اعتراض وکړم او نه به ستا د امر څخه نافرمانی او مخالفت وکړم.

د: نو خضر (عليه السلام) په موسی (عليه السلام) باندې دا شرط کړه چې که ته زما پیروي کوې او غواړې چې زما څخه زده کړې نو زما څخه به د یوه شي هم پوښتنه نه کوې او ترهغه به ساکت اوسې ترڅو زه پخپله تاته د خپل کار ذکر وکړم او وڅه یې درته بیانه کړم چې ته ورباندې قانع شي.
ه: موسی (عليه السلام) همدغه شرط قبول کړ او د دواړو معاهده په ذکر و شوو شرطونو باندې ختمه شوه.

دواړه روان شوه:

۱۰- د ذکرې شوې معاهدې څخه وروسته دواړه روان شوه او په یوه بهرې کېنې سواره شوه نو:

الف: خضر (عليه السلام) د بهرې څخه یوه د لرګي تخته وویستله او سوری (خیرې) یې کړه.
ب: موسی (عليه السلام) پرې اعتراض وکړ چې تا څو عجیبه کار وکړ، ایا تا په دریاب کېنې بهرې سوری کړه چې اوبه پکښې راوخوټېږي او د بهرې خلک ټول غرق شي؟، یا په بل عبارت ته څو په دغه کار سره یوازې خپل ځان او خپل ملګري نه وژنې بلکې د بهرې ټول سواره دې د هلاکت سره مخامخ کړه، یقیناً چې د ضرر د حیثه دې ډېر لوی کار وکړ.

ج: خضر (عليه السلام) ورته نور څه ونه ویلې فقط خپلې معاهدې ته یې متوجه کړ او خپله خبره یې ورپه یاده کړه چې: ایا ما نه وه ویلي چې ته زما سره د اوسېداني او صبر کولو توان نه لرې؟

د: موسیٰ ﷺ اعتذار وړاندې کړ چې ما خپله معاهده هېره کړې وه ځکه مې درباندي اعتراض وکړ، نو د دې خطا څخه راتېر شه او زما په کار کښې سختي مه کوه چې په اول ځل مې د خپله خانه جدا کړې.

بیا روان شوه:

۱۱- خضر ﷺ د موسیٰ ﷺ اعتذار قبول کړ نو بیا دواړه روان شوه حتی چې دواړه د یوه ماشوم هلک سره ملاقي شوه نو:

الف: خضر ﷺ ذکر شوی ماشوم وواژه.

ب: د موسیٰ ﷺ بیا حوصله تنگه شوه او په اعتراض باندې یې پیل وکړ چې عجیبه کار دې وکړ چې یو بې گناه انسان دې وواژه چې هغه څوک وژلی هم نه وه چې ورباندې دې قصاص کړی وي؟ بې شکه چې یو ناشنا کار دې وکړ چې ستا سره هیڅ مناسبت نه لري.

توضیحات

۱- په ﴿وَإِذْ قَالَ مُوسَىٰ لِفَتْنِهِ﴾ کښې د "فتی" کلمه نوي او تازه ځوان ته ویل کېږي^(۱) خو د خادم په معنی باندې هم استعمالېږي^(۲) په دې مقام کښې همدغه معنی مراده ده د همدې کبله یې موسیٰ ﷺ ته اضافت شوی دی او د همدې کبله ترې موسیٰ ﷺ د خدمت غوښتنه کړې ده چې: ﴿ءَاَيْنَا غَدَاءَنَا﴾ مونږ ته زموږ سېاناری راکړه.

مفسرین کرام وايي چې: نوموړی ځوان یوشع بن نون ؑ نومېده او د یوسف ﷺ د نسل څخه وه او د موسیٰ ﷺ د خور زوی وه^(۳).

۲- په ﴿لَا أَبْرَحُ حَتَّىٰ أَبْلُغَ مَجْمَعَ الْبَحْرَيْنِ﴾ کښې د ﴿لَا أَبْرَحُ﴾ کلمه د "لا أزال" معنی ورکوي چې د افعال ناقصه وو څخه ده او خبر یې مقدر دی چې په "أسیرو" سره ترې تعبیر کوو^(۴)، یعنې زه به زائل نه شم (زه به همېشه یم) چې مزل (سیر) به کوم ترڅو چې زه مجمع البحرین ته ورسېږم، او یا ډېر کلونه (ډېره زمانه) تېره کړم.

اما د مجمع البحرین په مفهوم کښې اختلاف نشته چې د هغه ځای څخه عبارت دی په کوه کښې چې دوه دریابونه سره ګډ شوي وي، خو اختلاف په دې کښې دی چې دغه دواړه دریابونه کوم-کوم دی او په کوم ځای کښې سره ګډ شوي دي؟.

لنډه دا چې علماوو کرامو یې په تعین کښې ډېر اقوال کړي دي^(۵) لاندې څو مثالونه یې ولولئ:

(۱) مفردات الراغب ص ۳۸۶

(۲) لسان العرب ج ۵ ص ۱۴۷

(۳) تفسیر ابن کثیر ج ۳ ص ۹۲: المحرر الوجیز ج ۱۰ ص ۴۲۰

(۴) تفسیر الکشاف ج ۲ ص ۷۳۱

(۵) تفسیر القرطبي ج ۱۱ ص ۹

الف: دواړه بحرونه د فارس د بحر او د روم د بحر څخه عبارت دي مگر د دواړو د اجتماع څخه قرب او نژدېکت مراد دی^(۱) ځکه چې دغه دواړه دریاونه سره یو تریله نژدې شوي دي مگر ګډ شوي نه دي بلکې دواړه په بحر محیط کښې توپیرې او هلته جدا جدا ورګډېږي.

ب: دواړه بحرونه د بحر الاردن او بحر القلزم څخه عبارت دي^(۲).

ج: دغه دواړه بحرونه په افریقا کښې موقعیت لري^(۳).

د: مجمع البحرين د هغه ځای څخه عبارت دی په کوم کښې چې د (البحر الأبيض، البحر الأزرق) سپین دریاب او شین دریاب دواړه یو د بل سره ګډ شوي دي چې په اوسنۍ زمانه کښې د خرطوم په نامه یادېږي چې د سوډان مرکز (پلازمېنه) ده^(۴).

مونږ ته همدغه څلورم نظر په زړه پورې برېښي چې د نقشي د مخې مصر او سوډان سره نژدې دي او غالبه دا ده چې ذکره شوې قیصه به په هغه وخت کښې پېښه شوې وي په کوم کښې چې موسی عليه السلام په مصر کښې وه او فرعون ښه په غورو پش کښې په بني اسرائيلو باندې خپل تېري او ظلم ته ادامه ورکوله. لکه چې په ځینو روایاتو کښې ورباندې صراحت شوی دی^(۵)، والله تعالى أعلم.

د جهاد په دوران کښې^(۶) مونږ ذکر شوی مجمع البحرين لیدلی دی او کومه عجیبه قیصه چې هلته پېښه شوه هغه مو د [البقرة: ۱۷۳] ایت لاندې لیکلې ده، والحمد لله تعالى.

حُقْب څه معنی؟

۳- په ﴿أَمْضَى حُقْبًا﴾ کښې د "حُقْب" کلمه مفرده ده چې په "أحقاب" - لکه "أعقاب" - باندې جمعه کېږي^(۷)، په دې مقام کښې مفسرینو کرامو د ذکرې شوې کلمې په معنی کښې متعدد قولونه کړي دي چې تقریباً نهو یا لسو ته رسېږي^(۸)، لاندې مثالونه یې ولولئ:

الف: د "حُقْب" کلمه د اتیا (۸۰) کالو څخه عبارت ده.

ب: او یا (۷۰) کاله د "حُقْب" په نامه یادېږي.

ج: اوه زره (۷۰۰۰) کالو ته "حُقْب" وايي.

د: اتیا زره (۸۰۰۰۰) کاله د "حُقْب" په نامه بلل کېږي او داسې نور.

مگر مونږ ته هغه معنی په دې مقام کښې په زړه پورې برېښي کومه چې د عبد الله بن عباس

(۱) روح المعاني ج ۱۵ ص ۳۱۲

(۲) تفسیر القرطبي ج ۱۱ ص ۹

(۳) تفسیر البغوي ج ۳ ص ۱۷۱

(۴) تفهیم القرآن ج ۳ ص ۴۶

(۵) روح المعاني ج ۱۵ ص ۳۱۲

(۶) ۱۳۶۳/۷/۳ هـ ش

(۷) لسان العرب ج ۱ ص ۳۲۶

(۸) روح المعاني ج ۱۵ ص ۳۱۲؛ زاد المسیر ج ۵ ص ۱۱۵

رضوانه علیها څخه روایت شوې ده هغه دا چې د "حَقْب" کلمه د مطلق زمان (الدهر) څخه عبارت ده^(۱)، دغه معنی په ټولو معناوو باندې شامله ده چې یوه هم ترې نه ده وتلې.

سوال جواب

۴_ که څوک وایي چې نبی کریم ﷺ په یوه اوږده حدیث کښې فرمایلي دي چې یوه ورځې موسی ﷺ په بني اسرائيلو کښې خطاب وکړه نو چا ترې پوښتنه وکړه چې په خلکو کښې څوک ډېر پوه دی؟ موسی ﷺ جواب ورکړ چې: زه ډېر پوه یم (چې د وخت پیغمبر یم او وحې راته کېږي)، خو دغه جواب د الله ﷻ خوښ نه شو؛ (مناسب وه چې په "الله ﷻ اعلم" سره یې جواب ورکړی وی چې الله ﷻ ډېر ښه پوهېږي چې زما څخه به په ننۍ زمانه کښې بل څوک زیات پوه وي او که نه؟). «فَأَوْحَى اللَّهُ إِلَيْهِ أَنْ لِي عَبْدًا مَجْمَعُ الْبَحْرَيْنِ هُوَ أَعْلَمُ مِنْكَ»^(۲) نو الله ﷻ ورته وحې وکړه چې یقیناً ماته په مجمع البحرين کښې یو بنده دی چې ستا څخه ښه پوه دی؛ نو پوښتنه دا ده چې څه وجه ده چې موسی ﷺ د ﴿حَتَّىٰ أَتْلُغَ مَجْمَعَ الْبَحْرَيْنِ﴾ په کلماتو باندې اکتفاء ونه کړه او د ﴿أَوْ أَمْضِيَ حُقُبًا﴾ کلمات یې خپل خادم ته ورواورول، حال دا چې هغه ته خو مجمع البحرين بالخاصه ښودلی شوی وه؟ مونږ وایو چې: ذکر شوی اعتراض به په هغه وخت کښې په ځای وی که د مجمع البحرين څخه بعینه هغه مقام مطلب وی په کوم کښې چې دوه دریاښونه یو د بل سره گډ شوي دي او یو دریاب ترې جوړ شوی دی بلکې دلته د مجمع البحرين څخه هغه منطقه مراده ده په کومه کښې چې دواړو دریاښونو گډون موندلی وه، او دا ځکه چې:

الف: که بالفرض منطقه ترې مراده نه وی نو د وحې مطابق باید موسی ﷺ د خضر ﷺ سره په دریاب (بېړۍ) کښې ملاقي شوی وی حال دا چې دوی دواړه په وچې کښې یو تر بله ملاقي شوه.
ب: په ذکر شوي حدیث کښې دا خبره هم روایت شوې ده چې: موسی ﷺ الله ﷻ ته عرض وکړ چې: ای ربه! زه به د ذکر شوي ښه عالم سره څنگه ملاقي شم؟ نو الله ﷻ جواب ورکړ چې: «تَأْخُذُ مَعَكَ حَوْثًا فَتَجْعَلُهُ فِي مِثْلٍ فَحَيْثُ مَا فَقَدْتَ الْحَوْتَ فَهُوَ ثَمَّ» ته به د خپل ځان سره یو ماهي (کب) واخلي او په ستل کښې به یې واچوې نو په کوم ځای کښې چې تا ذکر شوی کب (ماهی) ورک کړ نو ښه عالم هملته دی.

نو که بالفرض د مجمع البحرين څخه مشخص ځای مراد وی نو موسی ﷺ به همغه ځای ته خپل ځان رسولی وی نه به یې د ملاقات د کیفیت غوښتنه کړې وی او نه به الله ﷻ هغه ته د موندلو ښه وربښودلې وی. یا په بل عبارت په مجمع البحرين باندې صراحت کول (په اصطلاح) داسې گڼلی کېږي لکه چې موسی ﷺ ته الله ﷻ ارشاد کړی وي چې ذکر شوی ښه عالم به په سوډان کښې موندل کړي، چې لویه او پراخه منطقه ده.

(۱) تفسیر ابن کثیر ج ۳ ص ۹۲

(۲) صحیح البخاري ج ۲ ص ۶۸۷

الکھف (۱۸)

نو د موسیٰ ﷺ د کلام حاصل داسې را اوځي چې زه به دوامداره مزل کوم ترڅو چې مجمع البحرين ته ورسېږم او هلته په خپل مطلب باندې فائز شم او یا به هلته ډېره زمانه په گرځېدلو او لټولو تېره کړم ترڅو خپل مطلب ته ورسېږم.

پاتې شوه دا خبره چې د څه حکمت په بنیاد الله ﷻ د ملاقات دپاره د مجمع البحرين منطقي ته تخصیص ورکړ؟

نو د دې جواب دا دی - والله ﷻ أعلم: ترڅو چاته د موسیٰ ﷺ په ارتباط د کسر الشان خیال پیدانه شي، ته به وایې چې خلک اشاره په غور باندې وهلی شوي دي چې موسیٰ ﷺ د علم د حینه یو بحر وه چې د بل علمي بحر (خضر ﷺ) سره ملاقي شو.

د همدې حکمت څه زیات وضاحت - إن شاء الله ﷻ په راتلونکې (۱۱) توضیح کښې راروان دی.

یوه پوښتنه او د هغې جواب

۵- که څوک وایې چې الله ﷻ په ﴿نَسِيًا حُوتَهُمَا﴾ کښې د نسیان نسبت موسیٰ ﷺ او یوشع ﷺ دواړو ته کړې دی حال دا چې دا کار خو یوازې د یوشع ﷺ څخه واقع شوی وه، د همدې کبله یې خپل اعتذار موسیٰ ته وړاندې کړ چې ﴿فَإِنِّي نَسِيتُ الْحُوتَ﴾ هلته ما کب (ماهی) هېر کړ؟ مونږ وایو چې:

الف: نسیان خو د دواړو څخه صورت نیولی وه مگر په کیفیت کښې سره بیل-بیل وه چې یوشع ﷺ د ماهي را اوچتول هېر کړه او موسیٰ ﷺ ارشاد هېر کړ چې ما هی راواخله^(۱) (چې دلته درڅخه پاتې نه شي).

ب: د یوه ملګري کار کله بل ملګري یا ټول قوم ته هم نسبت کېږي نو د یوشع ﷺ نسیان داسې وګڼل شو لکه چې دواړو هېر کړي وي، د همدې قبیلې څخه لاندې حدیث شریف هم شمېرلی کېږي: نبي کریم ﷺ یوه ورځې مالک بن الحویرث او د ده ملګري ته وویلې چې: «إِذَا حَضَرَتِ الصَّلَاةُ فَأَذِّنَا وَأَقِيمَا وَلْيُؤْمِكُمَا أَكْبَرُكُمَا»^(۲) کله چې لمونځ حاضر شو نو دواړه اذان وکړئ او دواړه اقامت وکړئ او تاسو دواړو ته دې ستاسو دواړو مشر امامت وکړي.

پوره واضحه ده چې اذان او اقامت خو د یو نفر د پلوه صورت نیسي مگر دواړو ته پرې امر وکړی شو ته به وایې چې د یوه ملګري اذان او اقامت د بل ملګري د پلوه هم صورت نیولی دی.

مړ ماهي ژوندی شو

۶- په ﴿فَاتَّخَذَ سَبِيلَهُ فِي الْبَحْرِ سَرَبًا﴾ کښې د ﴿سَبِيلَهُ﴾ ضمیر ماهي ته راجع دی یعنې مړ ماهي ژوندی شو او په دریاب کښې یې خپله لاره د سورنگ په توګه ونيوله.

(۱) تفسیر زاد المسیر ج ۵ ص ۱۱۶

(۲) سنن ابن ماجه ص ۶۹

الکھف (۱۸)

ځينو علماوو کرامو ليکلي دي چې د هغې ډبرې ترڅنگ د کومې د سوري لاندې چې موسی ﷺ او یوشع ﷺ استراحت کړی وه د اوبو داسې چينه وه چې هيڅ (مړ) شي ته د هغې اوبه نه نژدې کېدلې مگر هغه به بېرته ژوندی کېده^(۱) څرنگه چې شوي ماهي ته اوبه ورنژدې کړی شوې نو ژوندی شو. خو مونږ ته دا هم څه لرې نه برېښي چې نوموړی ماهي به الله ﷻ په خارق العاده توګه ژوندی کړی وي لکه څنګه يې چې په خارق العاده ډول د درياب په اوبو کېنې سورنگ جوړ کړ.

سرب او عجب څه فرق لري؟

۷- د "سَرَب" کلمه د تېټ ځای څخه عبارت ده^(۲) او د "عَجَب" کلمه د هغه شي څخه عبارت ده د کوم چې سبب نه پېژاندلی کېږي^(۳) په دې مقام کېنې د دواړو کلمو مصداق یو شی دی هغه دا چې مړ ماهي ژوندی شو او اوبو ته يې ورټوپ کړه او اوبو د هغه خط السیر اشغال نه کړ بلکې لکه د سورنگ غونډې خلاص پاتې شو، او د همدغه کار ظاهراً سبب نه پېژاندل کېده. نو ذکر شوی تونل (سورنگ) ته د ماهي په اعتبار سره د "سَرَب" لقب ورکړی شو او د موسی ﷺ او یوشع ﷺ په لحاظ سره ورته د "عَجَب" نوم کېښود شو^(۴).

موسی ﷺ ستومانه شو

۸- کله چې موسی ﷺ د دمې جوړولو څخه وروسته نور مزل وکړ په اصطلاح د خپل هدف څخه په لا شعوري توګه وړاندې لاړ نو ستوماني ورپېښه شوه نو ځکه يې خپل ملګری مخاطب کړ چې: ﴿لَقَدْ لَقِينَا مِنْ سَفَرِنَا هَذَا نَصَبًا﴾ یقیناً مونږ ته د دغه سفر څخه چې د ډبرې د سوري څخه مو پیل کړی دی ستوماني او سختې راپېښه شوه. څه لرې نه ده چې الله ﷻ به د دې دپاره ستومانه کړی وي ترڅو د سبباني غوښتنه وکړي او خپل ماهي ورپه یاد شي چې بېرته وګرځي او په هدف باندې فائز شي.

سوال جواب

۹- که څوک وايي چې په دې کېنې څه حکمت دی چې الله ﷻ د یوشع ﷺ څخه د ماهي د قيصې په هکله دوه خبرې حکایت کړي چې:
الف: ﴿نَسِيتُ الْخُوتَ﴾ یقیناً ما ماهی (د ماهي قيصه) هېره کړه.
ب: ﴿وَمَا أَنْسَيْنِيهِ إِلَّا الشَّيْطَانُ أَنْ أَذْكُرَهُ﴾ زما څخه ماهی هېره نه کړ مګر شیطان، چې زه يې تاته یاد کړم (او قيصه يې درته وکړم).

(۱) جامع الترمذي ج ۲ ص ۱۴۷؛ عمدة القاري علی البخاري ج ۱۹ ص ۴۱

(۲) مفردات الراغب ص ۲۳۴

(۳) مفردات الراغب ص ۳۳۳

(۴) صحيح البخاري ج ۲ ص ۶۸۷

مونڊ وایو چې: امکان لري چې یوشع ۷۰۰۰ به خپلې هغې خبرې ته متوجه شوی وي کومه چې د ده د خولې څخه د موسی ۷۰۰۰ سره په محاوره کښې وتلې وه. هغه دا چې: موسی ۷۰۰۰ خپل ملگری مخاطب کړ چې: زه په تاباندې زیات تکلیف نه اچوم مگر دا چې ماته به په هغه ځای کښې خبر راکوي کله چې ستا څخه ماهی جدا شو (د ماهی په قیصه به مې خبروې). یوشع ۷۰۰۰ ورته د خولې څخه ووتل چې: «مَا كَلَّفْتَنِي كَثِيرًا»^(۱) چندان په ډېر (درانه) کار باندې خو دې مکلف نه کړم (دا خو اسان کار دی)، یا په بل عبارت: یوشع ۷۰۰۰ د ماهی د مراقبت وعده ورکړه خو «إِنْ شَاءَ اللَّهُ» یې ونه ویلې، خو بیا وروسته پوه شو چې دا شیطاني وسواس وه چې زما څخه د «إِنْ شَاءَ اللَّهُ» ویل هېر شوه.

دا د یو پلوه، او د بله پلوه که څوک غواړي چې د موسی ۷۰۰۰ د ماهی (کب) په هکله ښه ډېر عجائب او غرائب ولولي چې تر اوسه پورې یې نسل باقی دی نو ځینو اوږدو کتابونو ته دې مراجعه وکړي^(۲).

د خضر ۷۰۰۰ په هکله معلومات

۱۰- په ﴿فَوَجَدَا عَبْدًا مِّنْ عِبَادِنَا﴾ کښې د «عبد» څخه په دې مقام کښې د جمهورو علماوو په نزد خضر مراد دی، چې اصلي نوم یې «بَلَاءُ بْنُ مُلْكَان» دی^(۳) او نبی کریم ۷ فرمایلي دي چې: «إِنَّمَا سُمِّيَ الْخَضِرَ لِأَنَّهُ جَلَسَ عَلَى فَرْوَةٍ بَيْضَاءَ فَاهْتَزَّتْ تَحْتَهُ خَضِرًا»^(۴) یعنې خضر ۷۰۰۰ ته دغه لقب ځکه ایښودلی شوی دی چې کله په سپینه ځمکه (چې زرغونه ورباندې نه وي) کښي نو (د ده د برکته) د ده لاندې ځمکه تکه شنه وگرځي، او زرغونه جوړه شي.

ځینو مفسرینو کرامو د خضر ۷۰۰۰ او د موسی ۷۰۰۰ د ملاقات قیصه ډېره مفصله او متصله لیکلې ده^(۵) او ځینو په همدې هکله ښه پوره ډېر احادیث راغونډ کړي دي^(۶) مگر مونږ د دوی دواړو د قیصې څخه صرف په هغو اجزاوو او د هغو احادیثو په لیکنه باندې اکتفاء کړې ده او اکتفاء پرې کوو کوم چې د ایتونو سره زیات اړوند لري، که د چا اوږدو بحثونو ته زړه نه په تنگېږي نو هیله ده چې هملته مراجعه وکړي.

همدارنگه شهاب الدین ابن حجر العسقلاني رحمه الله د خضر ۷۰۰۰ په هکله په مختلفو اړخونو باندې ښه اوږد بحث کړی دی^(۷) مگر مونږ غواړو چې فقط په دوه وو موضوعگانو باندې لږ څه رڼا

(۱) مسند احمد بن حنبل ج ۸ ص ۱۸

(۲) روح المعانی ج ۱۵ ص ۳۱۵

(۳) تفسیر ابی السمر ج ۵ ص ۲۳۴

(۴) جامع الترمذی ج ۲ ص ۱۴۸

(۵) تفسیر ابن کثیر ج ۳ ص ۹۲: تفسیر الطبري ج ۱۵ ص ۲۷۵، ۲۸۲

(۶) الدر المنثور ج ۵ ص ۴۰۹

(۷) الإصابة فی تمیز الصحابة ج ۱ ص ۴۲۹، ۴۵۲

واچو او بس، یوه دا چې: خضر ؑ یو پیغمبر وه، او بله دا چې: ایا خضر ؑ ژوندی دی او که وفات شوی دی؟

اوله موضوع {خضر ؑ پیغمبر وه}

۱۱- که څه هم ځینې علماء کرام وایي چې خضر ؑ د اولیاء الله څخه یو ولي وه، مگر مونږ ته د لاندې وجوهو د کبله بهتره څرگندېږي چې هغه به د پیغمبرانو څخه یو پیغمبر وه:

اول: په ﴿آتَيْنَاهُ رَحْمَةً مِّنْ عِندِنَا﴾ کښې د ﴿رَحْمَةً﴾ کلمه نکره نازل شوې ده چې په عظمت باندې دلالت کوي او واضحه خبره ده چې لوی رحمت نه دی مگر نبوت (پیغمبري) ده، چې په همدې معنی باندې علماوو کرامو تفسیره کړې هم ده^(۱).

دوهم: په ﴿وَعَلَّمْنَاهُ مِن لَّدُنَّا عِلْمًا﴾ کښې د ﴿وَعَلَّمْنَاهُ﴾ د کلمې څخه سرې ته په تبادر سره ذهن ته ورځي چې خضر ؑ ته د کوم پیغمبر په ذریعه علم نه وه ورکړی شوی بلکې مستقیماً د وحې په ذریعه ورکړی شوی وه، دا د یوه پلوه او د بله پلوه د علم د کلمې څخه څرگندېږي چې د خضر ؑ علم یقیني وه او د اولیاء الله الهامات او کشفیات خو یقیني نه وي او تحلیل او تحریم ورباندې نه مرتبېږي حال دا چې د خضر ؑ په علم باندې د هلک وژل او د بهرۍ تخریب دواړه جائز کړي شوي وه.

درېم: د واقعاتو په تفصیل کښې الله ﷻ د خضر ؑ د خولې څخه په صراحت سره حکایت کړی دی چې: ﴿وَمَا فَعَلْتُهُ عَنْ أَمْرِي﴾ [الکھف: ۸۲] یعنې دغه کار ما د خپله ځانه نه دی کړی بلکې ماته د الله ﷻ د پلوه امر شوی وه چې همدغسې وکړم.

څلورم: که بالفرض خضر ؑ پیغمبر نه وی او وحې ورته نه وی شوې نو موسی ؑ به یې اعتذار نه وی قبول کړی او قناعت به یې پرې نه وی کړې چې تاته په کوم دلیل د غلام وژل او د بهرۍ تخریبول جائز ګرځولی شوي دي؟ عجیبه دا ده چې موسی ؑ د خضر ؑ په نبوت باندې قانع وه خو ځینې علماء کرام پرې قناعت نه لري.

یا په بل عبارت: د موسی ؑ قناعت د اسماعیل ؑ قناعت ته ورته وه البته کله چې ورته خپل پلار (ابراهیم ؑ) د وژلو نیت څرګند کړ، الله ﷻ فرمایي چې: ﴿قَالَ يَتَأْتِي أَفْعَلُ مَا تُؤْمَرُ﴾ [الصافات: ۱۰۲] یعنې ابراهیم ؑ خپل ځوی (اسماعیل ؑ) ته خبر ورکړ چې: ای زوی گوته! ستا په هکله زه په خوب کښې ګورم (ماته وحې کېږي) چې تا ذبحه کړم (ووژنم) نو ته فکر وکړه چې کوم شی درته ښه برېښي (ذبحه دې کړم او که نه؟)، اسماعیل ؑ جواب ورکړ چې: ای پلاره! هغه کار عملي کړه په کوم باندې چې ته مامور ګرځولی شوی یې (ما ذبحه کړه).

پنځم: نبي کریم ﷺ په یوه اوږده حدیث کښې د موسی ؑ او د خضر ؑ محاوره (خبري اترې) د مسنونو سلام او د سلام د جواب څخه وروسته داسې حکایت کړې ده چې:

(۱) المحرر الوجیز ج ۱۰ ص ۴۲۵: تفسیر القرطبي ج ۱۱ ص ۱۶

خضر ﷺ: «مَنْ أَلَتْ» ته څوک يې؟

موسی ﷺ: «أَنَا مُوسَى» زه موسی یم.

خضر ﷺ: «مُوسَى بَنِي إِسْرَائِيلَ» د بني اسرائيلو موسی يې؟

موسی ﷺ: «نَعَمْ» هو.

خضر ﷺ: «فَمَا سَأَلْتُكَ» نو څه حال دی (څنگه راغلی يې)؟

موسی ﷺ: «جِئْتُ لِتُعَلِّمَنِي مِمَّا عَلَّمْتَ رُشْدًا» د دې دپاره راغلی یم چې د هغه علم څخه ماته څه

لاره سمونکي علم رازده کړي کوم چې تاته درلودلی شوی دی.

خضر ﷺ: ای موسی! ایا دا دې بس نه ده چې د تورات خبرونه ستا په لاس دي او وحې درته راځي؟

«إِنْ لِي عِلْمًا لَا يَنْبَغِي أَنْ تَعْلَمَهُ وَإِنْ لَكَ عِلْمًا لَا يَنْبَغِي أَنْ أَعْلَمَهُ فَجَاءَ طَائِرٌ فَأَخَذَ بِمِثْقَارِهِ» يقينا ماته

داسې علم دی چې مناسب نه دی چې ته پرې پوه شي، او يقينا تاته داسې علم دی چې مناسبه نه ده

چې زه پرې پوه شم نو (بيا په همدغه وخت کښې) يوه مرغۍ راغله او په خپلې مښوکې سره يې (د

درياب څخه اوبه) واخستې (پورته کړې) نو خضر ﷺ وويلې چې: «وَاللَّهِ مَا عَلِمِي وَعَلِمْتُكَ فِي عِلْمِ اللَّهِ

إِلَّا كَمَا أَخَذَ الطَّائِرُ بِمِثْقَارِهِ مِنَ الْبَحْرِ»^۱ په الله ﷻ مې دې سوگند وي چې زما علم او ستا علم (دواړه)

د الله ﷻ د علم (په نسبت) کښې نه دي مگر هومره دي لکه چې دغې مرغۍ د درياب څخه په خپلې

مښوکې سره (اوبه را) پورته کړې.

د ذکرې شوې محاورې څخه ثابته شوه چې د خضر ﷺ علم د موسی ﷺ د علم سره موازي او

متشابه وه، نو څرنگه چې د موسی ﷺ علم د نبوت علم وه او په وحې باندې يې اتکاء درلوده نو د

خضر ﷺ علم به هم د وحې او نبوت څخه منشا اخستې وي.

نهایت د دواړو علومو دومره فرق درلود چې موسی ﷺ په علم الشریعة کښې زیات وه او خضر ﷺ

په علم الباطن (علم الحقيقة) کښې اضافه وه، یا په بل عبارت: د دواړو په علومو کښې عموم

خصوص من وجه وه، په ځینې علم الشریعة او په ځینې علم الحقيقة دواړه پوهېده او په ځینې علم

الشریعة کښې موسی ﷺ اختصاص درلود او ځینې علم الحقيقة په خضر ﷺ پورې مختص وه.

یوه پوښتنه او د هغې جواب

۱۲_ که څوک وایي چې: ایا دا خبره صحت لري چې خضر ﷺ بنیادم نه وه بلکې یوه پرېسته وه

او علم يې هم د نبوت علم نه وه بلکې د یوې پرېستې علم وه؟

مونږ وایو چې: خضر ﷺ پرېسته نه وه که نه نو د بناریانو څخه به يې څه خوراكي څېز نه وی

غوښتی الله ﷻ فرمایي چې: ﴿حَتَّىٰ إِذَا أَتَىٰ أَهْلَ قَرْيَةٍ اسْتَطْعَمَ أَهْلُهَا﴾ [الکھف: ۷۷] یعنی آن تردې

چې دوی دواړه د یوه ښار اوسېدونکو ته ورغله نو دواړو ترې خوراكي شی (دودۍ) وغوښتله.

(۱) صحيح البخاري ج ۱ ص ۴۸۲: صحيح مسلم ج ۲ ص ۲۶۹: مسند احمد بن حنبل ج ۸ ص ۱۸

یوه پوښتنه او د هغې جواب

۱۳۔ که څوک وایي چې که خضر عليه السلام پیغمبر وگنل شي نو په کار دي چې امت هم ولري حال دا چې هغه خو امت نه درلود؟

مونږ وایو چې:

الف: څه لري نه ده چې الله تعالی داسې پیغمبران هم مبعوث کړي وي چې امتونه به یې نه درلوده نو هر پیغمبر ته امت ضرور نه دی.

ب: که هر پیغمبر ته امت ضرور شي نو د بعثت په ابتداء کښې به ورته ضرور وي اما په بقا، کښې خو ورته ضرور نه دي د همدې کبله عیسی عليه السلام اوس هم پیغمبر دی مگر امت نه لري او چې کله ځمکې ته رابښکته شي نو د آخر الزمان پیغمبر د امتیانو څخه به وگرځي، خو د نبوت درجه به یې باقی وي. نو څه لري نه ده چې خضر عليه السلام به هم په یو وخت کښې امت درلود او بیا به یې امت د منځه تللی وي.

سوال جواب

۱۴۔ که څوک وایي چې که دا ومنلی شي چې خضر عليه السلام پیغمبر وه نو دا خو نه شي منل کېدی چې د اولو العزمو پیغمبرانو عليه السلام څخه وه حال دا چې موسی عليه السلام خو یقیناً د اولو العزمو څخه وه، نو پوښتنه دا ده چې: ایا دا عقل مني چې لوړ رتبه پیغمبر (موسی عليه السلام) د ټیټ رتبه پیغمبر (خضر عليه السلام) څخه زده کړه وکړي، یا په بل عبارت: چې دا د هغه استاذ شي؟

مونږ وایو چې: د علم په زده کړې کښې دا ضرور نه ده چې د زده کوونکي رتبه دې د ښوونکي څخه ټیټه وي، د ښه وضاحت دپاره لاندې مثال ولولئ:

نبي کریم ص د جبرائیل امین عليه السلام څخه بهتر او افضل وه مگر الله تعالی فرمایي چې ﴿عَلَّمَهُ شَدِيدُ الْقُوَى﴾ [النجم: ۵] یعنې دا قرآن کریم نبي کریم ص ته د الله تعالی د پلوه هغه چا ښودلی او تعلیم کړی دی کوم چې د کلکو قوتونو خاوند دی او جبرائیل نومېږي.

دوهمه موضوع {ایا خضر عليه السلام اوس هم ژوندی دی؟}

۱۵۔ ځینو اوږدو کتابونو په دې کښې هم ډېر اوږد بحث کړی دی چې ایا خضر عليه السلام اوس ژوندی دی او که وفات شوی دی، که ژوندی وي د دومره اوږد عمر وجه یې څه وه، او عام خلک یې ولې نه شي لیدلی؟ او داسې نور^(۱).

مونږ ته په دې موضوع کښې سکوت او توقف بهتر ښکاره شو چې د هغه عليه السلام په ژوند او مرګ پورې زموږ کوم شرعي حکم مربوط نه دی نو که د چا اوږده بحث ته زړه نه په تنګېږي هملته دې مراجعه وکړي او د ټولو جوانبو دلایل دې د نظره تېر کړي.

(۱) روح المعانی ج ۱۵ ص ۳۲۰-۳۳۱: أضواء البیان ج ۴ ص ۱۷۷، ۱۹۲.

ہبر موندہ شی

۱۶۔ ہبر موندہ شی چې په «فَانْطَلَقَا» کښې مستتر ضمير موسى ﷺ او خضر ﷺ ته راجع دی او د يوشع ﷺ ذکر ځکه نه دی شوی چې په دې سفر کښې تابع او پيرو وه، که نه نو په ټول سفر کښې يې ورسره تر آخره پورې ملگرتيا کړې ده لکه چې په ځينو رواياتو کښې د جمعې ضمير هم روايت شوی دی چې: «فَحَمَلُوهُمْ فِي سَفِينَةٍ بِغَيْرِ نَوْلٍ»^(۱) يعنې بهرې وانانو دوی درېواړه پخپله بهرې کښې بدون د اجرت (کرایې) پورته (سواره) کړه.

خضر ﷺ بهرې سوری کړه

۱۷۔ په «حَتَّىٰ إِذَا رَكِبَا فِي السَّفِينَةِ خَرَقَهَا» کښې نبي کریم ﷺ د «خَرَقَهَا» کلمه داسې تفسېره کړې ده چې:

الف: په يوه اوږده حديث کښې يې فرمايلي دي چې: «فَقَعَدَ الْخَضِرُ إِلَى نَوْحٍ مِنْ أَلْوَاحِ السَّفِينَةِ فَنَزَعَهُ»^(۲) يعنې موسى ﷺ او خضر ﷺ دواړه د درياب په غاړه روان وه چې د يوې بهرې د خاوندانو سره يې خبره وکړه چې مونږ د درياب څخه بلې خواته پورې باسي نو هغوی خضر ﷺ وپېژاند چې يو صالح بنده دی نو دوی يې په بهرې کښې بدون د اجرت (کرایې) څخه سواره کړه.

د سورېدلو څخه وروسته خضر ﷺ د بهرې يوې تختې ته قصد وکړ نو هغه يې د خپل ځای څخه وويستله نو موسى ﷺ وويل چې: ايا د داسې قوم بهرې تا عيېجنه کړه کوم چې مونږ يې بدون د اجرت څخه په بهرې کښې سواره کړو او احسان يې راسره وکړ؟، ته لکه چې غواړې چې په بهرې کښې ناست خلک (زمونږ په شمول) ټول په درياب کښې غرق کړې، يقيناً چې تا ډېر لوی کار وکړ.

ب: په بل اوږده حديث کښې نبي کریم ﷺ ذکر شوی مضمون راحکایت کړی دی خو د «وَتُرِيدُ أَنْ تُخْرِقَهَا لِتُغْرِقَ أَهْلَهَا»^(۳) کلمات يې پکښې فرمايلي دي، يعنې موسى ﷺ خضر ﷺ مخاطب کړ چې: ايا ته اراده لرې چې بهرې څيرې (سورې) کړې چې اهل يې ټول په درياب کښې غرق کړې.

تبصره

۱۸۔ الله ﷻ ډېر ښه پوهېږي خو د ذکر و شوی دواړو احاديثو څخه څرگندېږي چې موسى ﷺ د بهرې په سورې کولو باندې دوه ځله ناخوښي څرگنده کړې ده، يو ځل هله چې خضر يې سورې کولو ته اراده وکړه لکه چې دوهم حديث ورباندې دلالت کوي، او بل ځل هله چې عملاً يې پکښې سورې وکړ لکه چې په لومړي حديث کښې ورته په «فَنَزَعَهُ» سره اشاره شوې ده.

(۱) صحيح البخاري ج ۲ ص ۶۹۰
(۲) جامع الترمذي ج ۲ ص ۱۴۷
(۳) مسند احمد بن حنبل ج ۸ ص ۱۴

دوه اشتباهگانی

۱۹۔ د دې ایتونو د تفسیر په وخت کښې زموږ په ذهن کښې دوه اشتباهگاني گرځېدلې راگرځېدلې، یوه دا چې کله خضر عليه السلام د بهرې دسورې کولو عملیه ترسره کړه نو بهرې څنگه غرقه نه شوه، لکه چې موسی عليه السلام یې د خطر احساس کړی وه؟

نو موږ د خپل ځان سره دا جواب کړې وه چې: البته غرقېدلو به یې په خارق العاده توګه صورت نه وي نیولی او یا به د بهرې داسې څنډه سورې کړې شوې وي کومې چې په دوامداره توګه د اوبو سره تماس نه درلود.

خو په یوه اوږده حدیث کښې مو د ذکرې شوې اشتباه جواب مونده کړ چې: «وَوَقَّدَ فِيهَا وَتَدًا»^(۱) یعنې خضر عليه السلام بهرې سورې کړه مګر په سورې کښې یې موږې ورته کواکه او د اوبو د راخوټېدلو مخه یې پرې ونیوله.

لنډه دا چې د بهرې عیب دومره نه وه چې د جریان څخه پاتې شي، که بالفرض داسې وی نو خضر عليه السلام به په همغه کار کښې واقع شوی وی په کوم کښې چې ظالم او غاصب پاچا واقع وه، او بهرې به یې د مسکینانو د مزدورۍ څخه وېستلې وی.

بله اشتباه دا وه چې: د موسی عليه السلام څخه په غیر نورې سورلۍ او بلکې د بهرې خاوندان څنگه چې پاتې شوه (اعتراض یې ونه کړ) او یا یې د سورې کولو څخه مخنیوی ونه کړ؟

نو دا اشتباه مو په دې جوابه کړې وه چې: البته بهرې څه خاص ځای درلوده چې هلته یې خضر عليه السلام او د ده ملګري کېنولي وه او نور څوک ورسره نه وه چې ذکر شوی کار یې لیدلی وي، بهرې وانانو هغوی ته د ډېرو محترمو میلمنو په نظر کتل د همدې کبله یې ترې د سورلۍ اجرت هم وانخست.

د پلټنې په وخت کښې مو په ځینو شروحو کښې^(۲) فقط همدومره مونده کړه چې: د بهرې په سورې کولو باندې د بهرې چلوونکي او نورو سورلیو نظر نه وه لږېدلی نو ځکه یې ورباندې اعتراض ونه کړ، والحمد لله عز وجل علی حسن بعض الموافقة.

إمْرُ څه معنی؟

۲۰۔ په ﴿لَقَدْ جِئْتَ شَيْئًا إِمْرًا﴾ کښې د "إمْر" کلمه د "امر، یامر" لکه "حسب، بحسب" دپاره مصدر ده چې د لوی معنی ورکوي^(۳) خو په دې مقام کښې د ﴿شَيْئًا﴾ دپاره مبالغة صفت واقع شوی دی یعنې یقیناً تا یو شی (کار) راوړ (وکړ) چې ډېر لوی دی (او قباحه یې ډېر زیات دی).

(۱) صحیح البخاري ج ۲ ص ۶۹۰

(۲) عمدة القاري علی البخاري ج ۱۹ ص ۴۱

(۳) مفردات الراغب ص ۲۱

غلام یعنی ماشوم

۲۱۔ کہ څه هم په ﴿لَقِيَا غُلَامًا﴾ کښې د "غلام" کلمه ځينو علماوو کرامو په سري سره تفسيره کړې ده، مگر عبدالله بن عباس رضی الله عنهما يې په ماشوم باندې معنی کوي چې همدا د جمهورو علماوو کرامو قول دی^(۱). نو په همدې بنياد په ﴿أَقْتَلْتَ نَفْسًا زَكِيَّةً﴾ کښې د ﴿زَكِيَّةً﴾ معنی داسې کېږي چې ايا تا داسې ماشوم وواژه چې ماشوم دی (بلوغ ته نه دی رسېدلی)، او د اوسه پورې گنهگار نه دی، چې وژل يې په گناه سره جائز شي^(۲).

سوال جواب

۲۲۔ که څوک وايي چې: ماشوم خو د چا په وژلو باندې نه قصاص کېږي، حال دا چې د ﴿يَغْتَرِ نَفْسٍ﴾ څخه څرگندېږي چې که ذکر شوي غلام قتل کړي وي نو بيا به يې خضر ؑ ته وژلو جواز درلودی؟

مونږ وايو چې ﷻ أعلم: دغه ټکی به موسی ؑ د عمل د تقبیح دپاره د فرض په بنياد ويلي وي يعنې د دغه ماشوم وژل خو په قصاص باندې هم جواز نه لري خو بالفرض که جواز يې پرې ولري هم دلته يې د جواز صورت تحقق نه شي موندلی ځکه چې څوک يې وژلی نه دی.

د ماشوم د وژلو ډول

۲۳۔ که څه هم علماوو کرامو د ماشوم د وژلو په ډول کښې ډېر صورتونه ليکلي دي^(۳) لکه «ذَبْحُهُ بِالسَّيِّئِ»^(۴) چې په چاره باندې يې ذبحه کړ او داسې نور خو څرنگه چې د دغو صورتونو په تشخيص کښې څه مهم مطلب نه وه نو الله ﷻ هم ورته تشخيص ورنه کړ.

د قرآن کریم د ټولو حرفونو مجموعه څو ته رسېږي؟

۲۴۔ د حجاج بن يوسف په دوران کښې تقريباً په څلورو مياشتو کښې د قرآن کریم حرفونه شمېرلي شوي وه چې د اقوالو په اختلاف سره يې ټوله شمېره درې لکو څلوېښتو زرو اوو سوو او څلوېښتو (۳۴۰۷۴۰) حرفونو ته رسېده^(۵)، بيا دغه مجموعه په دوه برخو باندې وېشلې شوې ده خو د لومړنۍ برخې په اختتام کښې په لاندې ډول اختلاف دی:

الف: مشهوره دا ده چې: لومړنۍ مجموعه د همدې سورت (الکھف) په [۱۹] ايت کښې د ﴿وَلْيَلْطَفْ﴾ د کلمې د "ف" په توري باندې تمامه شوې ده، او د همدې ايت په ﴿وَلَا يُشْعِرَنَّ بِكُمْ﴾

(۱) تفسير البغوي ج ۳ ص ۱۷۴

(۲) تفسير ابن کثير ج ۳ ص ۹۷

(۳) تفسير القرطبي ج ۱۱ ص ۲۰

(۴) صحيح البخاري ج ۲ ص ۶۸۹

(۵) البرهان في علوم القرآن ج ۱ ص ۲۴۹

أَحَدًا ۞ باندې دوهمه مجموعه پیل کېږي^(۱).

ب: ځینې علماء کرام وایي چې: لومړنۍ مجموعه د همدې سورت په [۷۴] ایت کېښې د ۞ نَکْرًا ۞ د کلمې په "ن" باندې اختتام مونده کوي او دوهمه مجموعه د همدې کلمې ۞ نَکْرًا ۞ د "ک" په توري باندې پیل کېږي^(۲).

مونږ ته همدغه دوهم قول په زړه پورې برېښي او دا ځکه چې ظاهره دا ده چې قرآن کریم به په دېرشو برخو باندې د حرفونو د شمېر په اعتبار وېشلی شوی وي. نو که بالفرض لومړی قول غلط مشهور نه وي نو شپاړلسمه سپاره به په ۞ وَلَا يُشْعِرَنَّ بِكُمْ أَحَدًا ۞ باندې پیل شوې وي چې د لومړنۍ برخې د تکمیل څخه وروسته لومړنۍ پوره جمله ده، حال دا چې شپاړلسمه سپاره په ۞ قَالَ أَلَمْ أَقُلْ لَّكَ ۞ سره پیل شوې ده چې د ذکر شوي دوهم قول په بنیاد په دوهمه مجموعه کېښې لومړنۍ پوره جمله ده او بس.

د پنځلسمې سپارې اختتام

۲۵- دا کتاب (عزیز التفاسیر) د الله ﷻ په نامه په ۱۳۶۹/۶/۲ هـ ش نېټه په پاکستان (دار الهجرة) کېښې شروع شوی وه او په ۱۳۷۷/۲/۲۳ هـ ش نېټه د الله ﷻ په توفیق په همدغه وطن کېښې خپل نیمايي ته ورسېد، چې ټول وخت ورباندې اوه کاله شپږ میاشتې او پنځه وېشت ورځې مصرفې شوې دي.

د خپل رب ﷻ څخه امید لرو چې نور اضافه توفیق هم راکړي ترڅو د ۞ مِنْ الْجَنَّةِ وَالنَّاسِ ۞ ترجمه او تفسیر هم محترمو مسلمانانو ته تقدیم کړو او دا کتاب په خپل لاس مکمل او بیابیا چاپ کړو. همدارنگه د خپل رب ﷻ څخه سوال کوو چې تېرې شوې خطاوې راته تصحیح کړي او گناهونه راته وېښي او په راتلونکي کېښې مو د خطاکېدلو او ښوېدلو څخه بچ وساتي، او د لا زیات توفیق عنایت راباندې وکړي.

ای ربه! دا کتاب د ټولو مسلمانانو دپاره په دنیا او آخرت کېښې گټور وگرځوي او هم عام مقبولیت ورکړي، آمین یا رب العالمین.

۱۴۱۹/۱/۱۷ هـ ق - ۱۳۷۷/۲/۲۳ هـ ش - ۱۳۸۵/۵/۱۳ میلادي.

(۱) البرهان في علوم القرآن ج ۱ ص ۲۵۳

(۲) المحرر الوجيز ج ۱ ص ۴۳۰

﴿ قَالَ أَلَمْ أَقُلْ لَّكَ إِنَّكَ لَنْ تَسْتَطِيعَ مَعِيَ صَبْرًا ﴾ ﴿۷۵﴾ قَالَ إِنْ سَأَلْتُكَ عَنْ شَيْءٍ بَعْدَهَا فَلَا تُصَحِّبْنِي ۖ قَدْ بَلَغْتَ مِنْ لَدُنِّي عُذْرًا ﴿۷۶﴾ فَأَنْطَلَقَا حَتَّىٰ إِذَا أَتَيَا أَهْلَ قَرْيَةٍ اسْتَطْعَمَا أَهْلَهَا فَأَبَوْا أَنْ يُضَيِّفُوهُمَا فَوَجَدَا فِيهَا جِدَارًا يُرِيدُ أَنْ يَنْقَضَ فَأَقَامَهُ ۚ قَالَ لَوْ شِئْتَ لَتَخَذْتَ عَلَيْهِ أَجْرًا ﴿۷۷﴾ قَالَ هَٰذَا فِرَاقُ بَيْنِي وَبَيْنِكَ ۚ سَأُنَبِّئُكَ بِتَأْوِيلِ مَا لَمْ تَسْتَطِعْ عَلَيْهِ صَبْرًا ﴿۷۸﴾

[۷۵] (خضر ﷺ موسیٰ ﷺ ته) وويلي چي: ايا ما (بل چاته نه بلکي همدا) تاته نه وو ويلي چي: يقيناً ته به هيڅکله زما سره په صبر کولو باندې ونه توانېږي.

[۷۶] موسیٰ ﷺ (په جواب کښې ورته) وويلي چي: که چرته زه ستا څخه د يوشې په هکله د دې کړن څخه وروسته پوښتنه وکړم نو ما (د خپله خانه سره) مه ملگري کوه، بې شکه چي (په دغه وخت کښې به) ته زما د پلوه (د) عذر (معذوريت حد) ته رسېدلی وي.

[۷۷] نو دواړه روان شوه آن تردې چي کله دوی دواړه د يوه داسې کلي (ښار) اهل ته ورغله چي (د بل چا څخه نه بلکي د همدې ښار) د اهاليوو څخه يې د طعام مطالبه وکړه (چي مونږ ته د مېلمستيا خپل حق راکړي).

نو هغوی (په کلکه) منعه وکړه چي دوی دواړه مېلمانې کړي، نو دواړو په همدې ښار (کلي) کښې يو داسې ديوال موند کړ چي د لوېدلو اراده يې درلوده (نژدې وه چي سقوط وکړي)، نو خضر ﷺ ديوال (په اشارتي سره) سم کړ.

موسىٰ ﷺ (په درېم ځل پرې اعتراض وکړ او) وېي ويل چي که تا (د ديوال سمول) غوښتلي وي نو په دې باندې به دې اجرت (مزدوري) اخستي وي.

[۷۸] خضر ﷺ ورته وويلي چي: دغه (درېم اعتراض) زما په منځکښې او ستا په منځکښې جدایي ده (د جدا کېدلو سبب دی).

ډېر ژر به زه تا د هغو شيانو په مصداقاتو (او وجوه) باندې خبر کړم په کومو باندې چي تا د صبر کولو توان نه درلود.

ارتباط او د مطلب خلاصه

په دې ايتونو کښې د موسیٰ ﷺ او خضر ﷺ د قيصې پاتې برخې ته اشاره شوې ده. نو حاصل يې داسې راخېږي چي:

۱- کله چي موسیٰ ﷺ په خضر ﷺ باندې اعتراض وکړ چي بې گناه ماشوم دې ولې وواژه؟ نو هغه ورته وويلي چي: ايا ما بل چاته نه بلکي همدا تاته نه وه ويلي چي ته به هيڅکله زما سره

الکھف (۱۸)

دملگرتیا او اوسېداني توان ونه لرې؟ زما وړاندوينې د دوهم ځل دپاره تحقق مونده کړ چې په ما دې تکراراً اعتراض وکړ.

۲- موسی عليه السلام ورته وويل چې دا ځل ماته فرصت راکړه چې ستا سره ملگرتيا وکړم که بيا مې د درېم ځل دپاره په تاباندي اعتراض وکړ نو بيا مې خپل ملگري مه گرځوه او انديوالي را سره پرې کړه، په دغه صورت کښې به ته ستا د پلوه نه بلکې زما د پلوه د معذوريت مقام ته رسېدلی وي چې زه نوره ستا انديوالي نه شم کولی، او بيا به زما خوله تاته د دې خبرې دپاره جوړه نه شي چې د څلورم ځل دپاره هم فرصت وغواړم.

۳- نو خضر عليه السلام د موسی عليه السلام وړاندیز قبول کړ او بيا دواړه روان شوه چې لاندې کیفیت پېښ شو:
الف: دواړه يوه ښار ته نه بلکې د ښار اوسېدونکو ته په قصدي توگه ورغله او ورسره ملاقي شوه.
ب: د بل چا څخه نه بلکې د خپله ښاريانو او اوسېدونکو څخه يې مطالبه وکړه چې مونږ مېلمانه کړئ او څه د خوراک شيان راکړئ.

ج: ښاريانو د دوی مطالبه په کلکه رده کړه چې مونږ تاسو ته مېلمستيا نه درکوو.
د: ښاريانو د دوی مطالبه رده کړه او د مېلمستيا حق يې اداء نه کړه حال دا چې دغه کار څه دروند کار هم نه وه بلکې فقط دوه درې نفرو ته په بېديا کښې نه بلکې په ښار کښې دودۍ ورکول وه، او د دوی حق پوره کول وه.

د دغسې سوگت او شوم قوم د حال سره مناسبه وه چې هيڅ ښېگڼه ورسره نه وي شوې خو دوی دواړو هلته يو دېوال مونده کړ چې لوېدلو ته نژدې وه تا به ويل چې دغه دی دستي سقوط کوي. خضر عليه السلام ذکر شوی دېوال په پښو باندې ودراره چې د سقوط خطري يې د منځه لاړ او ښه قوي شو.
ه: دلته نو موسی عليه السلام خپل ملگري (استاذ) مخاطب کړ چې که تا غوښتلی چې د ذکر شوي شوم قوم دېوال د سقوط څخه بچ کړي نو څه اجرت خو به دې پرې اخستی وي ترڅو مو په هغه باندې خپل خوراک او څښاک تهيه کړي وي. يا په بل عبارت په وېرې گېډه دې د سوگت قوم دېوال په مټه توگه ولې د سقوط څخه بچ کړ ځکه چې هغوی تاته خپل حق درنه کړ او ته ورسره احسان کوي؟

۴- خضر عليه السلام د ذکر شوي اعتراض په اورېدلو سره موسی عليه السلام ته وويل چې دغه اعتراض بل شی نه دی بې د دې چې زما او ستا ترمنځ جدایي واقع کړي او يو تربله سره بېل شو. خو اوس د دې خبرې وخت رارسېدلی دی چې زه تا د هغو شيانو په اصلي مصداقاتو باندې خبر کړم په کومو باندې چې تا صبر ونه کړی شو او د چپ کېناستلو توان دې ورباندې ونه شو درلودلی.

توضیحات

۱- د موسی عليه السلام لومړی اعتراض (چې بهرې دې ولې عیبجنه کړه؟) د نسیان څخه منشا اخستې وه نو ځکه خضر عليه السلام د رد په کلام کښې شدت ونه کړ، خو دوهم اعتراض يې (چې هلک دې ولې وواژه؟) په قصدي توگه صورت نیولی وه نو ځکه هغه د رد په کلام کښې شدت (سختي) وکړه او د

﴿لَكَ﴾ کلمات یې وراضافه کړه یعنې: ای موسی! ایا ما بل چاته نه بلکې تاته نه وه ویلي چې ته زما سره په ملګرتیا کښې صبر نه شې کولې؟ او تا راته د صبر وعده نه وه راکړې؟
 اما د موسی عليه السلام درېم اعتراض د دې دپاره وه چې ترې جدا شي د همدې کبله نبی کریم ﷺ فرمایلي دي چې: «رَحْمَةُ اللَّهِ عَلَيْنَا وَعَلَى مُوسَى لَوْلَا أَنَّهُ عَجَلَ لَرَأَى الْعَجَبَ وَلَكِنَّهُ أَخَذَتْهُ مِنْ صَاحِبِهِ لَمَّا قَامَ»^(۱) یعنې په مونږ او په موسی عليه السلام باندې دې د الله ﷻ رحمت وي که چرته هغه بیرته نه وی کړی (په درېم ځل باندې یې د جدا کېدلو وعده نه وه ورکړې) نو ډېره عجیبه به یې لیدلې وی (او مونږ ته به الله ﷻ په قرآن کریم کښې راحکایت کړي وی) مګر د خپل ملګري (خضر عليه السلام) څخه حیاء ونيوه او وعده یې ورکړه چې که بل اعتراض مې وکړ ﴿فَلَا تُصْجِبْنِي﴾ نو ما مه ملګری کوه، او یا زما ملګرتیا مه کوه.

دلته کوم ښار (کلی) مراد دی؟

۲- په ﴿حَتَّىٰ إِذَا أَتَيَا أَهْلَ قَرْيَةٍ اسْتَطْعَمَا أَهْلَهَا﴾ کښې د ﴿قَرْيَةٍ﴾ د کلمې په مصداق کښې علماوو کرامو متعدد اقوال کړي دي خو غالبه دا ده چې د 'مجمع البحرين' په مربوطاتو کښې به دوی یوه کلی او یوه ښار ګوتي ته ورغلي وه. یا په بل عبارت: لکه چې د همدې سورت د [۶۰] ایت لاندې مونږ د الله ﷻ په توفیق په دوهمه توضیح کښې دې ته ترجیح ورکړې ده چې د 'مجمع البحرين' څخه د سوډان مملکت مراد کړی شي نو دلته به د ﴿قَرْيَةٍ﴾ څخه د همدغه مملکت کوم یو ښار ګوتي مطلب وي، والله ﷻ أعلم.

سوال جواب

۳- که څوک وایي چې د څه حکمت په بنیاد په ذکر شوي عبارت کښې د 'أَهْل' کلمه دوه کرته نازله شوې ده حال دا چې که یو کرتې هم نه وي نازله شوې مطلوبه معنی د لاسه نه وتله او عبارت لنډون مونده کاوه؟ چې دواړه یوه ښار ګوتي ته ورغله او هلته یې د خوراک مطالبه وکړه.
 مونږ وایو چې: د ذکر شوي سوال دپاره علماوو کرامو زښت ډېر اوږده جوابونه کړي دي^(۲) مګر کوم جواب چې مونږ ته غوره برېښي هغه دا دی چې ذکره شوې کلمه ځکه دوه کرته نازله کړې شوې ده والله ﷻ أعلم ترڅو د خلکو په زیات بخل (شومتیا) باندې دلالت وکړي چې:
 الف: که اول کرت نه وي نازله شوې نو د 'أَتَيَا قَرْيَةً' معنی به دا وي چې دوی ښار ګوتي ته ورغله، خو په دې به صراحت نه وي شوی چې د ښاریانو سره یې ملاقات وشو.
 او هم به په صریحو ټکو کښې نه وي نازله شوې چې دوی د ښاریانو ملاقات ته هم په قصدي توګه ورغلي وه، حتی چې نبی کریم ﷺ په یوه اوږده حدیث کښې فرمایلي دي چې: «فَطَافَا فِي

(۱) صحیح مسلم ج ۲ ص ۲۷۱، سنن ابی داؤد ج ۲ ص ۱۹۸

(۲) روح المعانی ج ۱۶ ص ۳

الْمَجَالِسِ»^(۱) دوی دواړه د ښاریانو په ډېرو مجالسو کېنې وگرځېده راوگرځېده او ملاقاتونه یې ورسره وشوه، په کار خو دا وه چې بدون د مطالبې څخه یې خوراک او څښاک ورکړی وی.

ب: همدارنگه که ذکره شوې کلمه دوهم کړت نه وی نازل شوې نو دا احتمال به موجود شوی وی چې دواړو به د مسافرانو څخه د خوراک مطالبه کړې وي، نه د ښار د اهالیو او اصلي اوسېدونکو څخه، چې په دې صورت کېنې هم د ښار اصلي اوسېدونکو ته د شومانو لقب نه شو ورکول کېدی، همدې مطلب ته نبي کریم ﷺ په یوه اوږده حدیث کېنې اشاره کړې ده چې: «حَتَّى إِذَا أَتَى أَهْلَ قَرْيَةٍ يَأْتِمُرُ»^(۲) یعنې دواړه روان شوه ترڅو چې کله یوه ښارگوټي ته ورسېده چې اصلي اوسېدونکي (اهالي) یې بخیلان (شومان) وه.

یوه پوښتنه او د هغې جواب

۴_ که څوک وایي چې: د څه حکمت په بنیاد د ﴿فَأَبْوَا أَنْ يُضَيَّفُوهُمَا﴾ په عوض ﴿فَأَبْوَا أَنْ يُطْعِمُوهُمَا﴾ نازل نه کړی شو حال دا چې موسی ﷺ او خضر ﷺ خود ښاریانو څخه د ضیافت (مېلمستیا) مطالبه نه وه کړې بلکې د طعام مطالبه یې ترې کړې وه چې ﴿أَسْتَطَعَمَا أَهْلَهَا﴾؟ مونږ وایو چې: په ذکر شوي عبارت کېنې دې ته اشاره ده چې هغوی دواړو اصلاً د ضیافت (مېلمستیا) مطالبه کړې وه چې د دواړو شرعي حق وه خو د خپل حق څخه یې د طعام په مطالبه باندې تعبیر وکړ ترڅو یې ښاریانو ته اسانه وېرېښوي چې که تاسو مونږ ته فقط طعام راکړئ هم مونږ به یې په مېلمستیا باندې مجرا کړو.

نو که بالفرض نازل شوی عبارت نه وی نازل شوی نو چا به گومان کړی وی چې موسی ﷺ او خضر ﷺ به د ښاریانو څخه د خیرات مطالبه کړې وي نه د خپل حق. د ښه وضاحت دپاره لاندې حدیث شریف ولولئ چې په شروحو کېنې ډېر ښه شرحه شوی دی چې:

یوه ورځې نبي کریم ﷺ ته خپلو صحابه وو کرامو ﷺ وویلې چې: یا رسول الله! ته خو مونږ د (نمایندگان په حیث) استوې نو که مونږ په داسې قوم باندې ورشو کوم چې مونږ ته مېلمستیا رانه کړي نو ته په دوی کېنې څه وایي؟

نو نبي کریم ﷺ وفرمایل چې: «إِنْ تَزَلَّتُمْ بِقَوْمٍ فَأَمِّرْ لَكُمْ بِمَا يَنْبَغِي لِلضَّيْفِ فَأَقْبَلُوا فَإِنْ لَمْ يَفْعَلُوا فَخُذُوا مِنْهُمْ حَقَّ الضَّيْفِ»^(۳) یعنې که تاسو په یو قوم باندې واپول نو ستاسو دپاره (هسته) په هغه شي باندې امر وکړی شو کوم چې مېلمه ته مناسب وی نو تاسو یې ترې قبول کړئ او که دا کار یې ونه کړنو د هغوی (د مالونو) څخه د مېلمه حق واخلي.

(۱) صحیح مسلم ج ۲ ص ۲۷۱

(۲) مستد احمد بن حنبل ج ۸ ص ۱۷

(۳) صحیح البخاري ج ۱ ص ۳۳۳

دېوال د لوېدلو نیت درلود

۵- په ډېر جدارا پريږدئ اَن يَنْقَضَ فَأَقَامَهُ ډېر کښې د ډېر پريږدئ ډېر مستر ضمير جدار (دېوال) ته راجع دی، يعنې دېوال نېټ (اراده) درلوده چې سقوط وکړي، که څه هم اراده کول د ژوند يو کار دی او جمادات اراده نه شي کولی، مگر څرنگه چې دغه ډول استعمال په محاوراتو کښې شائع دی او قرآن کریم د عربي محاوراتو اساليب د نظره نه غورزوي نو د لوېدلو پلو ته د دېوال ميلان داسې وگڼل شولکه چې د سقوط نیت يې کړی وي.

د دې ډول استعمال نظير وړاندې تېر شوی دی چې: ډېر وَلَمَّا سَكَتَ عَنْ مُوسَى الْغَضَبُ ډېر [الأعراف: ۱۵۴] اوهر کله چې د موسی څخه غضب ساکت شو (غصه يې سره شوه).

د دېوال د ودرولو کیفیت

۶- په ذکر شوي عبارت کښې د ډېر فَأَقَامَهُ ډېر د کلمې معنی واضحه ده چې خضر څخه هغه دېوال (کوم چې سقوط ته نژدې شوی وه او د ځمکې طرف ته کوږ وه) سم کړ او د سقوط څخه يې بچ کړ. خود سمولو په کیفیت کښې يې علماوو کرامو لاندې اقوال کړي دي^(۱):

الف: خضر څخه ورته په لاس باندې اشاره وکړه چې دېوال دستي سم شو.

ب: دېوال ته يې پشتي ورواچوله (د دېوال بېخ يې قوي کړ).

ج: دېوال يې د بېخه وغورزاوه او بيا ورته کېناست چې د سره يې جوړ کړي.

الله ډېر ښه پوهېږي خو مونږ ته بهتره برېښي چې خضر څخه به ذکر شوی دېوال په خارق العاده توگه په اول ډول باندې سم کړی وي چې همدا ډول د يو پلوه د نبوت سره ښه مناسب دی او د بله پلوه ځينو علماوو کرامو د دېوال طول او عرض زېت ډېر ښودلی دی لکه (۵۰، يا ۵۰۰) گزه او داسې نور^(۲) چې د خضر څخه د توانه پوره نه وه چې يا پشتي ورواچوي او يا يې بيا جوړ کړي.

﴿أَمَّا السَّفِينَةُ فَكَانَتْ لِمَسْكِينٍ يَعْمَلُونَ فِي الْبَحْرِ فَأَرَدْتُ أَنْ أَعِيبَهَا وَكَانَ وَرَاءَهُمْ مَلِكٌ يَأْخُذُ كُلَّ سَفِينَةٍ غَصْبًا﴾ (۳۶) وَأَمَّا الْغُلَامُ فَكَانَ أَبَوَاهُ مُؤْمِنَيْنِ فَخَشِينَا أَنْ يُرْهِقَهُمَا طُغْيَانًا وَكُفْرًا (۳۷) فَأَرَدْنَا أَنْ يُبْدِلَهُمَا رَبُّهُمَا خَيْرًا مِنْهُ زَكَاةً وَأَقْرَبَ رُحْمًا (۳۸) وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا رَحْمَةً مِنْ رَبِّكَ

(۱) روح المعاني ج ۷ ص ۱۶

(۲) تفسير القرطبي ج ۱۱ ص ۲۷

وَمَا فَعَلْتُهُ عَنْ أَمْرِي ذَٰلِكَ تَأْوِيلُ مَا لَمْ تَسْطِعْ عَلَيْهِ صَبْرًا ﴿١٧٩﴾

[۷۹] هر چې بهرې وه نو هغه د څو مسکینانو وه چې په دریاب کښې یې (ورباندي) کار کاوه او خپله روزي یې ورباندي حاصلوله، نو ما نیت وکړ چې (نوموړې) بهرې عیبجنه کړم، حال دا چې د دوی په وړاندي یو داسې پاچا وه چې هره (روغه او بې عیبه) بهرې یې په زور (او ظلم) سره نیوله (د مالکانو د لاسه به یې ویستله).

[۸۰] او هر چې (وژلی شوی) هلک وه نو د هغه مور او پلار (سوچه) مؤمنان وه نو مونږ وډار شو (پوه شوو چې که ژوندي پاتې شي) نو په دواړو باندي به (د خپل خان په شان) سرکشي او کفر ورتحمیل کړي (کفر ته به یې وباسي او سوچه ایمان به یې په کفر بدل شي).

[۸۱] نو مونږ اراده وکړه چې (هلک ووژنو ترڅو) د هغه مور او پلار ته د دوی دواړو رب ښه وژل شوي څخه د پاکیزګۍ د حیثه ډېر بهتر او د صله رحمۍ د حیثه ډېر نژدې، عوض ورکړي.

[۸۲] او هر چې دېوال وه نو هغه په ښار کښې د دوه وو یتیمانو هلکانو وه او د دېوال څخه لاندي د دواړو هلکانو دپاره خزانه (پټه) وه حال دا چې د دواړو پلار صالح سړي (تېر شوي) وه. نو (ای موسی!) ستا رب ښه اراده وکړه چې (د دواړو هلکانو خزانه پټه وساتله شي ترڅو دوی دواړه خپل قوت ته ورسېږي او دواړه خپله خزانه راوباسي، (دا کار) ستا د رب ښه د پلوه (په هلکانو باندي) لوی رحمت وه.

(ای موسی!) ذکر شوی هر یو کار ما د خپل فکر (او اجتهاد) د کبله نه دی کړی (بلکې ستا د رب ښه په هدایت مې ترسره کړی دی).

(ای موسی!) دغه (بیان) د هغه شي تاویل (وجه) وه په کوم باندي چې ته ونه توانېدلې چې صبر ورباندي وکړې.

د مطلب خلاصه

یعنې د جدایی څخه وړاندي خضر ښه د ذکر و شوو درېوو واقعاتو په اسرارو باندي خپل ملګري (موسی ښه) په لاندي ډول خبر کړ:

۱- هر چې د بهرې واقعه ده نو د هغې تفصیل دا دی چې:

الف: ذکره شوې بهرې څو مسکینانو پورې مربوطه وه چې په دریاب کښې یې ورباندي کار کاوه او خپله نفقه یې پرې لاسته راوړه.

ب: کوم طرف ته چې نوموړې بهرې ورروانه وه هلته یو ظالم پاچا وه چې هره بې عیبه او روغه بهرې یې په زور او غصب نیوله.

ج: نو ما وغوښتل چې د مسکینانو بهرې عیبجنه کړم ترڅو د ظالم پاچا د نیولو څخه بچ پاتې شي که نه نو په زور او غصب سره به یې نیولې وی او د مسکینانو د نفقې یو سبب به یې د منځه وړی وی.

۲۔ اما د وژل شوي هلک واقعي د لاندې وجې د کبله صورت ونيوه چې
الف: د نوموړي هلک مور او پلار ښه صحيح مسلمانان وه، خو پخپله هلک ازلي کافر وه، يا
په بل عبارت د هغه په هکله ازلا ليکلې شوي وه که د اوږد عمر خاوند شي او خوانی ته ورسېږي نو
ضرور به کفر غوره کړي او د اسلام لاره به پرېږدي.

ب: نو مونږ په دې وډار شوو که نوموړی هلک ژوندی پاتې شي نو د خپل خان په شان به په خپل
مور او پلار باندې هم سرکشي او کفر تحميل کړي او د اسلام څخه به يې کفر ته واړوي.
ج: نو مونږ اراده وکړه چې نوموړی په ماشومتوب کې وژنو ترڅو د ده په مرگ باندې مور او
پلار صبر وکړي او د دوی دواړو رب ښه دوی ته د وژلي شوي هلک څخه بهتر اجر وکړي، چې هم د
پاکيزگۍ د حيثه د هغه څخه بهتر وي چې ښه سوتره مسلمانې ولري او هم د ترحم او مهربانۍ د
حيثه د هغه څخه غوره وي چې خپلې مور او پلار سره به صله رحمي کوي او د عقوق الوالدين څخه
به خپل خان بچ ساتي.

۳۔ د هغه دېوال (چې ما د شومانو په ښار کې د لوېدو څخه بچ کړ) تفصيل په لاندې ډول دی:
الف: ذکر شوی دېوال د هغو کسانو نه وه کومو چې مونږ ته د ضيافت خپل حق رانه کړ، بلکې
هغه د شوم ښار په دوه وو يتيمانو پورې اړه درلوده چې دواړه ماشومان وه او د خپل مال څخه يې
دفاع نه شوه کولی.

ب: د همدغه دېوال لاندې د ماشومانو پورې مربوطه خزانه ښخه وه، نو که بالفرض دېوال
سقوط کړی وی خزانه به په ډاگه شوې وی او د غاصبانو او غلو لاس ته به ورغلې وی.
ج: د ذکر شوو دواړو ماشومانو پلار صالح سړی وه هغه ذکر شوې خزانه د خپلو بچيانو د طفیان
دپاره نه وه دفنه کړې بلکې دا کار يې د دې دپاره کړی وه ترڅو پرې هغوی دنيا او آخرت دواړه وگټي.
د: نو ای موسی! ستا رب ښه اراده وکړه چې د هغوی دواړو خزانه خوندي وساتله شي ترڅو دواړه
بلوغ او قوت ته ورسېږي او خپله خزانه راوباسي او بالاخره د خپل صالح پلار د وصاياوو مطابق يې
په کار باندې واچوي.

ه: ای موسی! دا کار ستا د رب ښه د پلوه په يتيمانو باندې يو لوی رحمت او مهرباني وه.
لنډه دا چې ما ذکر شوی هر يو کار ستا د رب ښه هدايت په بنياد انجام کړی دی چې زما د
خپلې شخصي مفکورې څخه يې منځته نه وه اخستې.
۴۔ ای موسی! په ذکر شوي بيان سره تاته هغه څه څرگند شوه په کوم باندې چې تا صبر ونه شو
کړی، نو دا درسره په یاد ولره او نور دې په الله ښه باندې سپارم.

توضیحات

۱۔ په ﴿أَمَّا السَّفِينَةُ فَكَانَتْ لِمَسْكِينٍ﴾ کې د "مَسْكِين" کلمه د [التوبة: ۶۰] ایت لاندې څه ناڅه
شرح شوې ده خو په دې مقام کې ورباندې وراضافه کوو چې د ایت شریف څخه د الله ښه په

وړاندې د مسکینانو د منزلت لوړوالی څرگندېږي د همدې کبله:

الف: «كَانَ ابْنُ عُمَرَ لَا يَأْكُلُ حَتَّى يُؤْتَى بِمَسْكِينٍ يَأْكُلُ مَعَهُ»^(۱) یعنې د عبد الله بن عمر ؓ عادت وه چې تر هغه به یې طعام نه خوړ ترڅو به چې یو داسې مسکین وروستلی شو چې په خوراک کېنې به یې ورسره اشتراک وکړي.

ب: ابو ذر ؓ په یوه اوږده حدیث کېنې وايي چې: «أَمَرَنِي بِحُبِّ الْمَسْكِينِ وَالِدُّنُو مِنْهُمْ»^(۲) یعنې ماته خپل دوست (پیغمبر ﷺ) امر کړی دی چې د مسکینانو سره محبت وکړم او دوی ته ورنژدې شم.

سوال جواب

۲- که څوک وايي چې: نبي کریم ﷺ دا ایت شریف چې: «وَأَمَّا الْغُلَامُ فَكَانَ أَبَوَاهُ مُؤْمِنَيْنِ» داسې تفسیر کړی دی چې: «الْغُلَامُ الَّذِي قَتَلَهُ الْخَضِرُ طَبَعَ كَافِرًا وَلَوْ غَاشَ لَأَرْهَقَ أَبَوَيْهِ طُغْيَانًا وَكُفْرًا»^(۳) یعنې هغه هلک چې خضر ؑ وژلی وه طبیعتاً کافر (پیدا کړی شوی) وه، او که نوموړي ژوند کړی وی (ژوندی پاتې شوی وی) نو ضرور به یې په خپل مور او پلار باندې (د خپل ځان غوندې) سرکشي او کفر تحمیل کړی وی؛ حال دا چې په یوه بل اوږده حدیث کېنې نبي کریم ﷺ فرمایلي دي چې: «كُلُّ إِنْسَانٍ ثَلَاثَةٌ أُمَّهُ عَلَى الْفِطْرَةِ»^(۴) یعنې هر انسان د خپلې مور څخه د اسلامي فطرت په حال کېنې زېږېږي چې بیا یې مور او پلار کفري مذاهبو ته اړوي لکه یهودیت او نصرانیت او داسې نور. نو پوښتنه دا ده چې ایا ذکر شوي دواړه احادیث یو تربله تناقض نه لري؟

مونږ وایو چې: د اولني حدیث معنی دا نه ده چې په وژل شوي هلک کېنې د اسلام استعداد نه وه او فقط په کفري استعداد باندې پیدا کړی شوی وه، که بالفرض معنی یې همداسې وی نو تناقض به متحقق شوی وی. بلکې معنی یې دا ده چې نوموړی هلک الله ﷻ ته په ازل کېنې معلوم وه چې د خضر ؑ د لاسه به په ماشومتوب کېنې وژلی کېږي او دا هم ورته معلومه وه چې که بالفرض په ماشومتوب کېنې مړ نه شي او بلوغ ته ورسېږي نو کفر به اختیار کړي حتی په خپل مور او پلار باندې به هم کفر او سرکشي تحمیل کړي او د صله رحمې په عوض به ورسره د عقوبت لاره خپله کړي.

د وضاحت دپاره یو نظیر

۳- د نوموړي هلک واقعاً کټ مټ د دغه ایت شریف مضمون ته ورته ده چې الله ﷻ فرمایي: «وَلَوْ قَتَلْتُمْ الَّذِينَ كَفَرُوا لَوْلُوا الْأَذْبَرُ» [الفتح: ۲۲] یعنې ای موټنانو! الله ﷻ په ازل کېنې لیکلې وه چې د حدیبیه په مقام کېنې به صلحه صورت نیسي او جنگ به نه واقع کېږي، لکه چې همداسې وشوه. که بالفرض صلحي صورت نه وی نیولی او کفارو (مشرکانو) ستاسو سره په جنگ لاس پورې کړی وی

(۱) صحیح البخاري ج ۲ ص ۸۱۲

(۲) مسند احمد بن حنبل ج ۸ ص ۹۴

(۳) سنن ابی داود ج ۲ ص ۲۹۱

(۴) صحیح مسلم ج ۲ ص ۳۲۶

نو ضرور به دوی تاسو ته خپلې شاگانې درتاوې کړې وې او د جنگ د میدان څخه به تېښتېدلې وې.

د خضر عليه السلام غوښتنه پوره شوه

۴- په ﴿فَارْزُقْنَا أَنْ يُبَدِّلَهُمَا زُخْرًا﴾ کښې دې ته اشاره ده چې د غلام په وژلو کښې د خضر عليه السلام زړه غوښتل چې د نوموړي مور او پلار ته الله تعالى بهتر عوض ورکړي لکه چې د نبي کریم صلى الله عليه وسلم په زمانه کښې ابو طلحه رضي الله عنه او د هغه ماندينې (ام سليم رضي الله عنها) ته د يوه زوی په وفات سره مصيبت ورسېد او دواړو پرې صبر وکړ حتی چې په عين شپه کښې دواړو جنسي ارتباط هم ونیوه نو نبي کریم صلى الله عليه وسلم وفرمايل چې: «لَعَلَّ اللَّهَ أَنْ يُبَارِكَ لَهُمَا فِي تِلْكَ نَفْسًا»^(۱) الله تعالى ته اميد دی چې دواړو ته به پخپله (نېره شوې) شپه کښې برکت واچوي، نو الله تعالى دواړو ته ته يو ماشوم وبانښه چې د هغه د اولادې څخه يې نهه اولادونه وزېږول چې ټولو قرآن کریم لوسته.

نو په ذکره شوې قيصه کښې الله تعالى د خضر عليه السلام د زړه غوښتنه پوره کړه او د وژل شوي هلک عوضونه يې ورته ورکړه چې په لاندې نکاتو کښې واضحه کيږي:

الف: نبي کریم صلى الله عليه وسلم په يوه اوږده حديث کښې فرمايلي دي چې: «وَوَقَّعَ أَبُوهُ عَلَى أُمِّهِ فَقَلَبَتْ فَوَلَدَتْ بِهِ خَيْرًا مِنْهُ زَكَاةً وَأَقْرَبَ رَحْمًا»^(۲) يعنې او د وژلي شوي ماشوم پلار د هغه د مور سره جنسي ارتباط ونیوه چې هغې علوقه واخستله نو د همدې علوقې څخه يې د وژل شوي څخه بهتر اولاد وزېږاوه چې د دين د حيثه بهتر وه او مور او پلار ته د صلة الرحم په حيث نژدې وه.

ب: د عبد الله بن عباس رضي الله عنهما څخه روايت دی چې: «فَوَلَدَتْ جَارِيَةً وَلَدَتْ نَبِيًّا»^(۳) يعنې د وژلي شوي هلک مور يوه ماشومه انجلۍ وزېږوله چې د هغې د گېډې څخه يو پيغمبر تولد شو، نو هغوی دواړه د پيغمبر نيا او نيکه وگرځېده.

کنز څه معنی؟

۵- په ﴿وَكَانَ تَحْتَهُ كَنْزٌ لَهُمَا﴾ کښې د ﴿كَنْزٌ﴾ کلمه د الله تعالى په توفيق د [التوبة: ۳۴] ايت لاندې ښه پوره معنی کړې شوې ده چې خزاني ته ويل کېږي، خو په دې مقام کښې ورباندې دغه څو معلومات وراضافه کوو:

الف: د ﴿وَكَانَ أَبُوهُمَا صَالِحًا﴾ څخه څرگندېږي چې ذکر شوي مدفونه خزانه په علمي او شرعي نصابو باندې هم مشتمله وه، او دا ځکه چې صالح سړی به هيڅکله داسې ونه کړي چې د خپل اولاد مادي گټې په نظر کښې ونيسي او معنوي گټې يې هېرې کړي د همدې کبله د عبد الله بن عباس رضي الله عنهما څخه روايت دی چې ذکره شوې دفن کړی شوې خزانه د سرو زرو او سپينو زرو تختې

(۱) صحيح البخاري ج ۱ ص ۱۷۴

(۲) مسند احمد بن حنبل ج ۸ ص ۱۷

(۳) تفسير القرطبي ج ۱۱ ص ۳۷

وي چې په دواړو باندې نصيحتونه نقش کړي شوي وه^(۱).

ب: همدارنگه سړي ته ذهن ته ورځي چې نوموړي صالح سړي به د مدفونې خزاني مشخصات په ښه اطمیناني ځای کښې ساتلي وه ترڅو د ده دواړه زامن وکړي شي چې د بلوغ څخه وروسته خپله خزانه موندنه کړي او د دواړو دنیاوو استفاده ترې وکړي، که بالفرض د مدفونې خزاني مشخصات نه وي ښودل شوي نو د خزاني ښخول به د ضائع کولو معنی درلودی چې خپلو اولادونو به یې هم نه وي موندلې، او صالح سړی خو داسې کار نه کوي.

درېگونې اسلوبونه

۶- الله ﷻ مونږ ته د خضر ﷺ د خولې څخه د درېگونو واقعاتو په تشریح کښې درېگونې اسالیب (طریقې) حکایت کړي دي چې په ترتیب سره یې ﴿ فَأَرَدْتُ، فَأَرَدْنَا، فَأَرَادَ رَبُّكَ ﴾ کلمات استعمال کړه. علماء کرام وايي چې په بیان کښې د اسالیبو (طریقو) د اختلاف وجه دا وه^(۲) چې:

لومړۍ واقعه (د بهرۍ سوري کول) عیب وه او په کسب سره یې صورت نیولی وه نو خضر ﷺ یې یوازې خپل ځان ته نسبت وکړ او ﴿ فَأَرَدْتُ ﴾ سره یې تعبیر کړ.

هیچا ته جائزه نه ده چې الله ﷻ ته په "يَا خَالِقَ الْفَرْدَةِ وَالْخَازِرِ" سره خطاب وکړي چې د بې ادبي بوی ترې پورته کېږي، چې څه بیان یې د [الأعراف: ۱۸۰] ایت لاندې تېر شوی دی، والحمد لله ﷻ. او په درېمه واقعه کښې د دوه وو یتیمانو غټول او بالغ ګرځول صرف د الله ﷻ کار وه چې کسب پکښې هیڅ مداخله نه درلوده نو ځکه خضر ﷺ صرف الله ﷻ ته منسوب کړ او په ﴿ فَأَرَادَ رَبُّكَ ﴾ سره یې ترې تعبیر وکړ.

بالآخره څرنگه چې دوهمه واقعه په دوه وو برخو مشتمله وه: یوه برخه یې د هلک وژل وه چې د خضر ﷻ په کسب باندې یې ترتب موندلی وه او دوهمه برخه یې د عوض ورکول وه چې کسب پکښې مداخله نه درلوده نو خضر ﷻ ترې په ﴿ فَأَرَدْنَا ﴾ سره تعبیر وکړ یعنې مونږ (الله ﷻ او خضر ﷻ) اراده وکړه: یا په بل عبارت خضر ﷻ د قتل (کسب) اراده وکړه او الله ﷻ د عوض ورکولو اراده وکړه.

سوال جواب

۷- که څوک وايي چې: کله په ﴿ فَأَرَدْنَا ﴾ کښې د "نا" ضمیر د الله ﷻ او خضر ﷻ څخه عبارت وګڼلی شي نو په کار دي چې په ﴿ فَخَشِينَا ﴾ کښې هم د "نا" ضمیر د الله ﷻ او خضر ﷻ څخه عبارت شي حال دا چې د "خَشِيَّة" (ډار) نسبت کول الله ﷻ ته بې انتهای بې ادبي ده؟

مونږ وايو چې: په دې مقام کښې "خَشِيَّة" د علم معنی ورکوي^(۳) نو حاصل یې داسې کېږي چې مونږ (الله ﷻ او خضر ﷻ) پوه شوو چې ذکر شوی ماشوم به په خپل مور او پلار باندې کفر تحمیل کړي.

(۱) روح المعاني ج ۱۶ ص ۱۳: تفسیر البغوي ج ۳ ص ۱۷۷

(۲) تفسیر البیضاوي فی هذا المقام

(۳) لسان العرب ج ۱۴ ص ۲۲۸

یوه پوښتنه او د هغې جواب

۸- که څوک وایي چې: د الله ﷻ او د یوه بنده په منځکښې د مشترک ضمیر استعمال خو جواز نه لري او دا ځکه چې یوه ورځې د نبی کریم ﷺ په حضور کښې یوه سړي داسې خطبه وویلې چې: «مَنْ يُطِيعِ اللَّهَ وَرَسُولَهُ فَقَدْ رَشَدَ وَمَنْ يَعْصِيهِمَا فَقَدْ غَوَى» یعنې هر څوک چې د الله ﷻ او دده ﷺ د پیغمبر اطاعت وکړي نو هغه په سمه لاره روان شو او هر څوک چې د دوی دواړو څخه عصیان وکړي نو هغه بې لارې شو. نبی کریم ﷺ نوموړی خطیب مخاطب کړ چې: «بَشَرُ الْخَطِيبِ أَلْتَ قُلْ وَمَنْ يَعْصِ اللَّهَ وَرَسُولَهُ»^(۱) ته ډېر بد خطیب یې (چې مشترک ضمیر دې استعمال کړ) د «مَنْ يَعْصِيهِمَا» په عوض «وَمَنْ يَعْصِ اللَّهَ وَرَسُولَهُ» ووايه.

مونږ وایو چې: په ذکر شوي کیفیت سره مشترک ضمیر بې ادبي ده خو کله چې د عوامو د پلوه استعمال شي لکه چې په سوال کښې ورته اشاره شوې ده.

اما د پیغمبر د پلوه دا ډول استعمال بې ادبي نه ده، او مونږ د الله ﷻ په توفیق د همدې سورت د [۶۵] ایت په یوولسمه توضیح کښې دېته ترجیح ورکړې ده چې خضر ﷺ د پیغمبرانو د جملې څخه یو پیغمبر وه. نو څرنگه چې د پیغمبر کلام د وحې څخه سرچینه اخلي نو د مشترک ضمیر استعمال د الله ﷻ په اجازه باندې صورت نیسي او بې ادبي نه ګڼله کېږي.

د همدې کبله نبی کریم ﷺ په یوه خطبه کښې همدغه ډول مشترک ضمیر استعمال کړی دی چې: «مَنْ يُطِيعِ اللَّهَ وَرَسُولَهُ فَقَدْ رَشَدَ وَمَنْ يَعْصِيهِمَا فَإِنَّهُ لَا يَضُرُّ إِلَّا نَفْسَهُ وَلَا يَضُرُّ اللَّهَ شَيْئًا»^(۲) یعنې هر څوک چې د الله ﷻ اطاعت وکړي نو هغه سمه لاره مونده کړه او هر څوک چې د دوی دواړو څخه عصیان وکړي نو هغه ضرر نه رسوي مګر خپل ځان ته او الله ﷻ ته هیڅ ضرر نه شي رسولی.

یوه لطیفه اشاره

۹- په ﴿ذَلِكَ تَأْوِيلُ مَا لَمْ تَسْطِعْ عَلَيْهِ صَبْرًا﴾ کښې د ﴿لَمْ تَسْطِعْ﴾ کلمه د استفعال د باب څخه ده چې په معنی کښې د «لَمْ تَسْطِعْ» سره مرادفه ده^(۳)، د دې باب سره د «ت» توري داسې کلکه انډیوالی لري لکه چې موسی ﷺ د خضر ﷺ سره انډیوالی درلوده. همدارنګه د «ت» توري د «ط» د توري سره په مخرج کښې متحد دی^(۴) لکه څنګه چې موسی ﷺ او خضر ﷺ په نبوت کښې متحد وه.

نو د ذکرې شوې کلمې څخه د «ت» د توري حذف او د «ط» د توري سره یې د انډیوالی پرېښودل لطیفه اشاره ده چې د موسی ﷺ انډیوالی هم په همدې ځای انجام شوه او خاتمه یې وموندله.

(۱) صحیح مسلم ج ۱ ص ۲۸۶

(۲) سنن ابی داود ج ۱ ص ۲۸۹

(۳) مفردات الراغب ص ۳۱۹

(۴) لسان العرب ج ۸ ص ۲۴۲

یوه په زړه پورې او ضروري تبصره

۱۰. الله ﷻ په تګونونو او ایجاداتو باندې خپلو بندګانو ته علم نه دی ورکړی چې ضرورت ورته نه لري، خو د دوی د قناعت دپاره او د دې دپاره چې دوی په الهي قضاء باندې د زړه د کومې راضي شي او د خپل علم په قصور باندې اعتراف وکړي په خپل لوی فضل سره یې په قرآن کریم کښې د موسیٰ ﷺ او خضر ﷺ ذکره شوې درې فقریزه قیصه نازلې کړې ده، ترڅو د هغو زرګونو سوالونو دپاره جواب واقع شي کوم چې د واقعاتو او ایجاداتو په نسبت د سړي په زړه کښې خطور کوي، لاندې څو مثالونه یې ولولئ:

الف: کله چې د مالدار سړي په مالونو باندې آفت نازل نه شي بلکې په څنګ کښې یې د یوه مسکین سړي مالداري پوښنا شي، نو څه لري نه ده چې د چا په ذهن کښې وګرځي چې دا کار باید بالعکس صورت نیولی وی.

ب: کله چې د ډېرو زامنو پلار د بل زوی پلار جوړ شي خو په څنګ کښې یې بې اولاده سړي وي چې د یوه زوی او یوې لور په ارمان کښې ژوند تېروي. همدارنګه کله چې دیوه سړي زامن ټول ژوندي وي خو بل سړي یو زوی ولري او هغه هم وفات شي چې مېنه یې میراثه شي.

نو احتمال لري چې د چا په ذهن کښې سوال پیدا شي چې باید په اول صورت کښې بې اولاده سړي ته زوی ورکړی شوی وی او په دوهم صورت کښې باید د ډېرو زامنو څخه کوم یو مړ شوی وی. ج: کله چې صالح سړي د پولۍ ټک ته ناست وي او په احتیاج کښې ژوند کوي خو په څنګ یې فاسق او فاجر سړي ښه پراخه روزي لري او ټول احتیاجات یې پوره وي.

کیدې شي چې د چا په ذهن کښې پوښتنه وګرځي چې د دغو دواړو سړیو سره باید بالعکس معامله شوې دی هغه باید محتاج نه وی او دغه باید حاجتمند وی.

د: کله چې په فرعونیانو باندې آفت نازل نه شي خو په مقابل کښې مظلومان د مصیبت سره مخامخ شي دا هم کیدې شي چې څوک سوال واقع کړي چې دا ولې؟

ه: همدارنګه هغه سیلابونه هم خلکو ته پوښتنې پیدا کولی شي کوم چې په ودانیو او ښارونو باندې وروڅېږي او ټول د خاورو سره برابر کړي.

د ذکر شوو سوالونو او دغسې د نورو زرګونو سوالونو هغه یو جواب دی کوم ته چې په ذکره شوې قیصه کښې اشاره شوې ده او حاصل یې داسې راڅېږي چې:

د دنیا ټول وقائع د الله ﷻ د پلوه د حکمتونو او پتو اسرارو په بنیاد صورت نیسي نو په کار دي چې هر څوک د الله ﷻ د علم په کمال او د خپل علم په قصور باندې معترف شي او په الله ﷻ باندې اعتراض ونه کړي چې خپل ایمان د زوال په خطر کښې واچوي، او خپل خان داسې کافر کړي لکه څنګه چې ابلیس علیه اللعنه خپل خان دائمی مردود وګرځاوه.

همدي مضمون ته الله ﷻ په لاندې دوه ایتونو کښې اشاره کړې ده چې:

الف: ﴿لَا يُنْفَلُ عَنْهَا يَفْعَلُ وَهُمْ يُنْفَلُونَ﴾ [الأنبياء: ۲۳] يعنې د الله ﷻ څخه څوک پوښتنه نه شي

کولی او نه د پوښتنې حق لري چې دا کار دې ولې داسې وکړ، او هاغسې دې ونه کړ بالمقابل ټول

مخلوقات به د الله ﷻ د پلوه وپوښتلې شي، چې: دا دې ولې کړی دی؟ او دا دې ولې نه دی کړی؟

ب: ﴿كُتِبَ عَلَيْكُمُ الْقِتَالُ وَهُوَ كُرْهُ لَكُمْ وَعَسَى أَنْ تَكْرَهُوا شَيْئًا وَهُوَ خَيْرٌ لَكُمْ وَعَسَى أَنْ

تُحِبُّوا شَيْئًا وَهُوَ شَرٌّ لَكُمْ وَاللَّهُ يَعْلَمُ وَأَنْتُمْ لَا تَعْلَمُونَ﴾ [البقرة: ۲۱۶] يعنې: ای مؤمنانو! د الله ﷻ

د پلوه په تاسو باندې وسلوال جهاد فرض کړی شوی دی حال دا چې وسلوال جهاد تاسو ته په طبیعت

کښې ناخوښه دی شاید چې تاسو یو شی خوښ نه کړئ او هغه درته خیر وي، او شاید چې تاسو یو

شی خوښ کړئ خو هغه درته شر وي، او الله ﷻ پوهېږي او تاسو نه پوهېږئ.

نو بالفرض که ذکر شوي پنځه کارونه الله ﷻ د خضر ﷺ په لاس اجراء کړي وی او موسی ﷺ

ورسره ملگری وی نو د هر یو کار په باره کښې به یې ترې ضرور پوښتنه کړې وی او د هرې پوښتنې

په هکله به یې مناسب او د قناعت وړ جواب اورېدلی وی.

همدې خبرې ته نبي کریم ﷺ اشاره کړې ده چې: «يَرْحَمُ اللَّهُ مُوسَىٰ لَوَدِدْنَا أَنَّهُ كَانَ صَبْرًا حَتَّىٰ يَقْصُ

غَلَبْنَا مِنْ أَخْبَارِهِمَا»^(۱) يعنې په موسی ﷺ باندې دې الله ﷻ رحم وکړي چې په درېم خل باندې یې د

جدا کېدلو وعده ورکړه او صبر یې ونه کړه یقیناً مونږ خوښوله چې صبر یې کړی وی ترڅو چې په

مونږ باندې د الله ﷻ د پلوه د دواړو د خبرونو او قيصو څخه څه زیات بیان رانازل شوی وی.

لنډه دا چې د موسی ﷺ او خضر ﷺ ذکرې شوې قيصې د تکوریناتو او ایجاداتو د یوې کوچنۍ

څنډې څخه پرده پورته کړه او مونږ یې متوجه کړو چې په قضاء باندې راضي شو او په الله ﷻ باندې

اعتراض او نیوکه ونه کړو.

﴿وَسْأَلُونَكَ عَنِ ذِي الْقَرْنَيْنِ قُلْ سَأَتْلُوا عَلَيْكُمْ مِنْهُ ذِكْرًا ﴿٢١﴾ إِنَّا مَكْنُا لَهُ فِي

الْأَرْضِ وَءَاتَيْنَاهُ مِنْ كُلِّ شَيْءٍ سَبَبًا ﴿٢٢﴾ فَاتَّبَعَ سَبَبًا ﴿٢٣﴾ حَتَّىٰ إِذَا بَلَغَ مَغْرِبَ الشَّمْسِ

وَجَدَهَا تَغْرُبُ فِي عَيْنٍ حَمِئَةٍ وَوَجَدَ عِنْدَهَا قَوْمًا قُلْنَا يَنْدَا الْقَرْنَيْنِ إِمَّا أَنْ

تُعَذِّبَ وَإِمَّا أَنْ تَتَّخِذَ فِيهِمْ حُسْنًا ﴿٢٤﴾ قَالَ أَمَّا مَنْ ظَلَمَ فَسَوْفَ نُعَذِّبُهُ ثُمَّ يُرَدُّ إِلَىٰ

رَبِّهِ فَيُعَذِّبُهُ عَذَابًا نَكْرًا ﴿٢٥﴾ وَأَمَّا مَنْ ءَامَنَ وَعَمِلَ صَالِحًا فَلَهُ جَزَاءُ الْحُسْنَىٰ

وَسَنُقُولُ لَهُ مِنْ أَمْرِنَا يُسْرًا ﴿٢٦﴾﴾

(۱) جامع الترمذي ج ۲ ص ۱۴۸؛ مستد احمد بن حنبل ج ۸ ص ۲۱

[۸۳] او (ای پیغمبره!) ستا څخه کفار د ذوالقرنین (د کیفیت) په هکله پوښتنه کوي. ته ورته ووايه چې: (دغه دی) ډېر ژر به په تاسو باندې د نوموړي د حال (کیف) څخه څه يادونه تلاوت (قرائت) کړم (هغه دا چې):

[۸۴] يقيناً مونږ نوموړي ته په ځمکه کېنې توان (حکومت) ورکړی وه، او (هم مو) ورته د هر شي (د ذرائعو) څخه ذریعه (طریقه او سامان) ورکړی وه (چې مطلب ته به پرې رسېده).

[۸۵] نو (نوموړي د سفر) سامان تعقيب کړه (او د غرب لاره يې ونيوله).

[۸۶] آن تردې چې د لمر د پرېوتلو ځای ته ورسېد (هلته يې) لمر مونده کړ چې په تور رنگي خټينه چينه (تور رنگي بحر) کېنې يې غروب کاوه. او د همدې تور رنگي خټينې چينې په نزد (د بحر په ساحل کېنې) يې (يو کافر) قوم وموند.

مونږ وويلې چې: ای ذوالقرنینه! (د دې قوم په هکله ستا فريضه دا ده چې) يا (په وژلو سره) دوی ته تعذيب ورکړې او يا په دوی کېنې ښه کار (د شريعت تعليم) ونيسي.

[۸۷] نوموړي وويلې چې: (زه به ضرور همدغه فريضه عملي کړم) نو هرڅوک چې ظلم وکړي (او په کفر باندې کلک شي) ژر دی چې مونږ به يې (په قتل سره) معذب کړو بيا به (د قيامت په ورځ) خپل رب ﷻ ته ورتاو کړی شي نو په ناآشنا (د دوزخ په دائمي) عذاب باندې به يې معذب کړي.

[۸۸] او هرڅوک چې ايمان راوړي او صالح عمل وکړي نو ده لره د جزا (او بدلې) د حېشه ښکه (درجه جنت) دی. او ژر دی چې مونږ به ورته (په دنيا کېنې هم) د خپل امر څخه اساني ووايو (او سختي به ورباندې ورنه ولو).

ارتباط او د مطلب خلاصه

په وړاندېنيو ايتونو کېنې د خضر ﷺ قيصه بيان شوې وه کوم چې د ځينو اقوالو په بنياد د ذوالقرنين وزير وه نو په دې ايتونو کېنې خپله د پاچا (ذوالقرنين) څه حالاتو ته اشاره کېږي. دا د يو پلوه، او د بله پلوه په دې ايتونو کېنې د يهودانو د درېگونو پوښتنو څخه درېمه پوښتنه جوابه شوې ده د کومو شرحه چې د [الإسراء: ۸۵] ايت په شان نزول کېنې تېره شوې ده، هغه دا چې که ته رښتياني پیغمبر يې نو د هغه شخص څه حالات بيان کړه د کوم پاچاهي چې شرق او غرب ته رسېدلې وه. نو حاصل يې داسې راخېږي چې:

ای پیغمبره! يهودان ستا څخه په مستقيمه او يا غير مستقيمه توګه د ذوالقرنين په هکله پوښتنه کوي نو ته ورته زمونږ د پلوه داسې جواب ورکړه چې:

۱- ډېر ژر به زه د الله ﷻ د پلوه په تاسو باندې د ذوالقرنين د حالاتو څخه ځينې حالات قرائت کړم، ډېر ژر به ماته د نوموړي په هکله وحې وکړی شي، خو د دې سره سره به تاسو په خپلو کفریاتو باندې کلک پاتې شئ او زما په نبوت باندې به باور ونه کړئ. هغه دا چې:

۲- الله ﷻ فرمايي چې مونږ ذوالقرنين ته په ځمکه کېنې ښه ډېر قوت او قدرت ورکړی وه، او د

الکھف (۱۸)

۳۔ هر هغه شي څخه مو پوره وسائل ورکړي وه کوم چې د يوه مقتدر پاچا دپاره ضرورت وي.
نېټه کړه ترڅو د غرب طرف ته سفر وکړي او معلومه کړي چې د لمر لوېده پورې څومره مسافه پرته ده او څومره مخلوقات ژوند کوي.

۴۔ نو سفر ته يې ادامه ورکړه آن تر دې چې د لمر لوېديځ ته ورسېد او هلته د لاندې حالاتو سره مخامخ شو:

الف: داسې ځای ته ورسېد چې ابادي تمامه شوې وه او وچه ځمکه ختمه وه، نو لمر يې مونده کړ چې د تورو خټو په چينه کښې يې غروب کاوه، يا په بل عبارت هلته د درياب او شنو خټو څخه په غير بل شي موجوديت نه درلود، نو د لېدونکو په نظر کښې لمر داسې برېښېده لکه چې په درياب او شنو خټو کښې غروب کوي.

ب: ذو القرنين په همدې مقام کښې چې ابادي ختمه شوې وه يو قوم مونده کړ چې هملته اوسېده او هماغه يې اصلي وطن او ټاټوبی وه.

۵۔ په دغه وخت کښې مونږ نوموړی مخاطب کړ چې: ای ذو القرنينه! ته کولی شې چې د دغه قوم سره د لاندې دوه وو لارو څخه يوه لاره غوره کړي:

الف: چې دوی ته په وژلو او بندي کولو باندې تعذيب ورکړي.

ب: او يا په دوی کښې اسانه او ښائسته لاره ونيسي، چې نه يې ووژني او نه يې معذب کړي.

ج: دا هم کولی شې چې د ځينو سره اوله درنه طريقه اختيار کړي او د ځينو نورو سره په دوهمه اسانه لاره باندې لاړ شې.

۶۔ نو ذو القرنين ذکر شوي ارشاد ته په لبيک سره غاړه کېښودله او خپله کړنلاره يې د همدې مطابق داسې تشرېح کړه چې:

الف: هرڅوک چې ظالم وي او په خپل ظلم (کفر) باندې کلک وي نو زه به ضرور هغه په دنيا کښې معذب کړم چې زما تعذيب به په مرگ باندې اختتام مونده کړي، بيا به د قيامت په ورځ د خپل رب ﷻ حضور ته ورتاو کړی شي، او د ناآشنا او دائمي عذاب سره به مخامخ شي.

ب: بالمقابل هرڅوک چې ايمان راوړي او ښک عمل وکړي نو هغه ته د خپل رب ﷻ په نزد لويه جزا او لوړه درجه ده چې په جنتونو باندې به سرلوړی شي.

اما مونږ به هم د نوموړي سره په دنيا کښې سخته لاره غوره نه کړو او تعذيب به ورته کړو بلکې مونږ به ورته په هغو کارونو کښې (کوم چې مونږ پورې ارتباط لري) اسان او امر متوجه کړو او په پسته او نرمه لاره به ورسره خبرې وکړو.

توضیحات

۱۔ کومه امتحاني پوښتنه چې کفارو د ذو القرنين په هکله کړې وه د هغې د جوابولو دپاره الله ﷻ

نبی کریم ﷺ ته د نوموړي فقط د درېو سفرونو په ارتباط څه معلومات و چې کړه چې یو سفر د مغرب په طرف صورت نیولی وه چې په ذکر و شوو ایتونو کې ورته اشاره شوې ده، او دوه سفرونه یې (چې یو مشرق طرف ته او بل د شرقي شمال په لور وه) په وروستیو ایتونو کې راروان دي. خو ذکر شوي درېواره سفرونه الله ﷻ په داسې طریقه باندې او د داسې کلماتو په بڼه کې نازل کړه چې د سړي خیال ته ورځي چې نبی کریم ﷺ به ورسره په درېواره سفرونو کې ملګری وه او ټول واقعات به یې په سترگو باندې لیدلي وي.

نو د همدې کبله د وخت کفارو په همدغه نازل شوي جواب باندې اکتفاء وکړه او د خپلو سوالونو لکۍ یې نوره اوږده نه کړه، که نه نو دوی کولی شوه چې لاندې پوښتنې یې د دوهم ځل دپاره نبی کریم ﷺ ته راجع کړې وي چې:

الف: د ذو القرنین اصلي نوم څه شی وه؟

ب: نوموړی په ذو القرنین باندې ولې ملقب کړی شوی دی؟

ج: د نوموړي اصلي استوګنځای کوم وطن او کومه منطقه وه؟

د: نوموړی په کوم تاریخ کې تېر شوی دی؟

ه: ایا د نوموړي وزیر خضر ؑ وه؟ او که ارسطاطاليس؟

و: نوموړي څومره عمر درلود؟

ز: ذکر شوي درېواره سفرونه یې په څومره-څومره موده کې انجام کړه؟ او داسې نور. کفارو ځکه د خپلو سوالونو لړۍ اوږده نه کړه چې د هغوی یقین وه چې نبی کریم ﷺ د هر ډول سوال د جوابولو توان لري، نو څومره چې د سوال جواب لري اوږدېږي هومره به زمونږ رسوایي او خجالت زیاتېږي، دا ځکه چې الله ﷻ د ذو القرنین د حالاتو په بیان کې داسې هم فرمایلي دي چې: ﴿وَقَدْ أَحْطَطْنَا بِمَا لَدَيْهِ خُبْرًا﴾ [الکھف: ۹۱] یعنې او یقیناً مونږ په هغو شیانو باندې کوم چې د ذو القرنین په نزد وه د خبردارۍ د حیثه احاطه کړې ده، او ټول راته هو بهو معلوم او څرګند دي.

یادونه

۲- مګر په مفسرینو کرامو باندې دې الله ﷻ د خپل پراخه رحمت باران وکړي دوی ذکرې شوي پوښتنې مطرحې کړې دي او د اوږدو بحثونو په ضمن کې یې ورته لاندې جوابونه کړي دي:

الف: د ذو القرنین د اصلي نوم په هکله یې تقریباً څلور احتماله ښودلي دي خو زیات زور یې په دې اچولی دی چې اصلي نوم یې "الاسکندر" وه.^(۱)

ب: د ذو القرنین (یعنې د دوه وو ښکرونو خاوند) لقب ورته تقریباً د یوولسو وجو د کبله ورکړی شوی وه.^(۲) لاندې مثالونه یې ولولی:

(۱) تفسیر الفاسي ج ۱۱ ص ۹۰

(۲) زاد المسیر ج ۵ ص ۱۲۸؛ التفسیر الکبیر ج ۲۱ ص ۱۶۴؛ لسان العرب ج ۱۳ ص ۳۳۲

اول: نوموړي د دنیا دوه ښکرونه (شرق او غرب) لیدلي وه.
دوهم: نوموړی داعي الی الله وه او د دعوت په جریان کښې دوه ځله په سر باندې وهلې شوی او زخمي کړی شوی وه.

درېم: د هغه د سر پادشاهي تاج داسې جوړ وه چې دوه ښکرونه یې درلوده او داسې نور.
ج: اصلي وطن یې یونان او یا روم وه او یا د یمن د متعلقاتو څخه 'حِمْیَر' وه.^(۱)
د: ځینې وایي چې د عیسی عليه السلام څخه درې سوه او دوه دېرش (۳۳۲) کاله وړاندې تېر شوی دی. او ځینې نور وایي چې څه کم دوه زره کاله د عیسی عليه السلام څخه وړاندې یې دوران ختم شوی دی.^(۲)
ه: ځینې وایي چې خضر عليه السلام ورسره د وزارت دوره تېره کړې ده، او ځینې نور وایي چې نوموړی د ارسطاطاليس فیلسوف شاگرد وه او د خپل استاذ څخه یې د یوه وزیر په حیث په دولتي امورو کښې استفاده کوله.^(۳)

و: په عمر کښې یې هم اختلاف دی حتی چې ځینې ورته دوه زره کاله عمر اثباتوي ځینې زیات او ځینې کم.^(۴)

ز: د سفرونو په موده کښې یې هم اتفاقي خبره نشته چې څومره څومره وخت یې نیولی وه. مونږ ته د ذکر و شوو سوالونو په جواب کښې تعمق کول بې گټې څرگند شو نو ځکه مو ورباندې درنده ډبره کېښودله که څوک پکښې تعمق کوي نو تفاسیرو ته دې مراجعه وکړي.

سبب څه معنی؟

۳- په ﴿مِنْ كُلِّ شَيْءٍ سَبَبًا﴾: فَاتَّبَعَ سَبَبًا کښې د 'سَبَب' کلمه د 'سَبَب' - لکه 'مَدَد' - سره په اصلي تورو کښې متحده ده، 'سَبَب' پرېکولو ته ویل کېږي^(۵) خو ذکره شوې کلمه د هر هغه شي دپاره استعمالېږي کوم چې مطلوب ته د رسېدلو وسیله او ذریعه جوړېږي لکه علم او قدرت او هم آلات او ذرائع او داسې نور^(۶) نو د لومړۍ جملې د معنی حاصل داسې راڅرګندي چې: مونږ ذو القرنین ته د هر شي د وساتلو څخه دوهمه وساتل ورکړي وه کومو چې نوموړی خپل مطلوب او مقصود ته رساوه. او د دوهمې جملې د معنی حاصل داسې کېږي: نو ذو القرنین قصد وکړ چې د مغرب طرف ته سفر وکړي نو د همدغه مقصود وساتل یې تعقیب کړه او د همدغه سفر سامان (آلات) یې تهیه کړه او په سفر یې پیل وکړ د یوې مېنې څخه بلې مېنې ته او د یو منزل څخه بل منزل ته وروړاندې شو آن تردې چې مغرب ته ورسېد او په خپل مطلوب باندې کامیاب شو.

(۱) روح المعاني ج ۱۶ ص ۱۲۷: تفسیر المراغي ج ۱۶ ص ۱۳

(۲) تفسیر القاسمي ج ۱۱ ص ۹۱: تفسیر ابی السعود ج ۵ ص ۲۴۰

(۳) تفسیر ابن کثیر ج ۳ ص ۱۰۰: تفسیر القاسمي ج ۱۱ ص ۹۲: تفسیر ابی السعود ج ۵ ص ۲۴۱

(۴) البحر المحیط ج ۷ ص ۲۱۹

(۵) لسان العرب ج ۱ ص ۴۵۵

(۶) حاشیه الشیخ زاده علی تفسیر البیضاوي ج ۳ ص ۲۷۲

ایا لمر په خټه کښې پرېوزي؟

۴- په ﴿تَغْرُبُ فِي عَيْنٍ حَمِئَةٍ﴾ کښې د ﴿عَيْنٍ﴾ کلمه اصلاً سترگې ته وضعه شوې ده مګر د ځینو مناسباتو د کبله په ډېرو معناوو کښې استعمالېږي لکه د اوبو چینه او د غره سر او داسې نور^(۱) همدارنګه د ﴿حَمِئَةٍ﴾ کلمه د "حَمًا" لکه "شَرَفٌ" - څخه اشتقاقه شوې ده، "حَمًا" هغې تورې خټې ته ویل کېږي کومه چې ورسته شي او بوبنه وګرځي^(۲).

نو د ذکر شوي جملې د معنی حاصل داسې راڅپړي چې: د ذو القرنین په نظر ورغله چې لمر د اوبو په داسې چینه کښې لوېږي چې هلته د شنو بوبنو خټو څخه په غیر بل شی نشته، (نه هلته تعمیرات شته او نه هلته انسان استوګنه کوي).

لنډه دا چې د ذکرې شوې جملې په نزول کښې د ابادۍ اختتام ته اشاره ده چې په عمومي توګه د دریاب سفر کوونکو ته ذکره شوې منظره په نظر ورځي، چې هاغه دی لمر په دریاب کښې غروب وکړ او هلته ډوب شو.

دا هغه معنی وه کومه چې مفسرینو کرامو غوره کړې ده او زموږ په ذهن کښې یې تقرر نه موند کاهه، زموږ په ذهن ته دا راتله چې دلته به د عین د کلمې څخه لوی دریاب مطلب وي او د ﴿حَمِئَةٍ﴾ کلمه به محض د تور معنی ورکوي نو حاصل به یې داسې شي چې هلته ذو القرنین ولیده چې ابادي ختمه شوې ده او لمر په تور دریاب کښې غروب کاهه.

په بل وخت کښې مې عین ذکره شوې معنی په ځینو تفاسیرو کښې^(۳) مونده کړه، فالحمد لله ﷻ علی الموافقة.

سوال جواب

۵- که څوک وایي چې د ﴿قُلْنَا يٰذَا الْقَرْنَيْنِ﴾ څخه سړي ته ذهن ته ورځي چې ذو القرنین پیغمبر وه او الله ﷻ ورته وحې وکړه، نو پوښتنه دا ده چې: ایا دغه طرز فکر صحت لري؟

موږ وایو چې: که څه هم ځینې علماء کرام ورته د ذکر شوي خطاب د کبله په نبوت باندې قائل دي^(۴) مګر صحیح خبره دا ده چې نوموړی یو صالح او مجاهد پاچا وه او پیغمبر نه وه^(۵) نو په دې صورت کښې د خطاب لاندې معناوې کېدلې شي:

الف: موږ ذو القرنین ته د وخت د پیغمبر په ذریعه خطاب وکړ چې: ای ذا القرنین^(۶).

(۱) مفردات الرائج ص ۲۶۷

(۲) لسان العرب ج ۱ ص ۶۱

(۳) اضواء البیان ج ۴ ص ۱۹۷

(۴) تفسیر الخازن ج ۴ ص ۱۳۵

(۵) تفسیر البغوي ج ۳ ص ۱۷۹

(۶) روح المعانی ج ۱۶ ص ۳۴

ب: مونږ نوموړی د فراست په توګه پوه کېږي^(۱)، ته به وایې چې هغه ته مو خطاب کړی وي چې ای ذا القرنین! تاته اختیار دی چې د دغه قوم سره هره یوه لاره غوره کوي (کومې چې په ایت شریف کېنې ذکرې دي).

د فراست بڼه تحقیقي بحث د [الحجر: ۷۵] لاندې د الله ﷻ په توفیق تېر شو دی چې بیا لیکلو ته یې اړتیا نه گورو.

که بالفرض ذکر شوی خطاب ذو القرنین ته د یوه پیغمبر په حیث متوجه شوی وي نو د هغه څخه به ضرور د ﴿ثُمَّ يُرَدُّ إِلَىٰ رَبِّهِ﴾ په عوض ﴿ثُمَّ يُرَدُّ إِلَيْكَ﴾ کلمات حکایت شوي وي چې ای الله! ما ستا فرمان د زړه په غوږونو واوړېد، زه به ظالم معذب کړم او بیا به تاته درتاو کړی شي نو ته به ورته د قیامت په ورځ ناشنا عذاب ورکړي، نو پخپله قرآن کریم د نوموړي نبوت نه تائیدوي.

﴿ثُمَّ أَتْبَعَ سَبَبًا﴾ ۸۸ ﴿حَتَّىٰ إِذَا بَلَغَ مَطْلِعَ الشَّمْسِ وَجَدَهَا تَطْلُعُ عَلَىٰ قَوْمٍ لَّمْ يَجْعَلْ

لَهُمْ مِّنْ دُونِهَا سِتْرًا﴾ ۸۹ ﴿كَذَٰلِكَ وَقَدْ أَحَطْنَا بِمَا لَدَيْهِ خُبْرًا﴾ ۹۰ ﴿

[۸۹] بیا ذو القرنین (د سفر) سامان (او ذرائع) تعقیب (تهیه) کړه (او ختیځ طرف ته لاره یې ونیوله).
[۹۰] آن تر دې چې کله د لمر د ختلو ځای ته ورسېد (هلته) یې لمر مونده کړ چې په یو داسې قوم باندې راځوت چې مونږ هغوی لره د لمر په وړاندې پرده نه وه گرځولې (پېدا کړې، د هغوی څخه وړاندې بل قوم پورت نه وه).

[۹۱] (ای پیغمبره! د دغه قوم په هکله زمونږ توصیه او د ذو القرنین کړنلاره) د همغه قوم غوندې وه (کومه چې وړاندې په غربي سفر کېنې ذکره شوه). او یقیناً مونږ د خبرتیا د حیثه په هغو شیانو باندې احاطه کړې ده کومو چې د نوموړي په نزد موجودیت درلود.

ارتباط او د مطلب خلاصه

یعنې کله چې ذو القرنین د غربي سفر څخه بېرته راستون شو نو اراده یې وکړه چې دا ځل د شرق (ختیځ) په لور سفر وکړي او خپل ځان ته معلومه کړي چې دغې خوا ته څومره مسافه ده او څومره قومونه پراته دي؟.

۱- نو دا ځل یې د شرقي سفر سامان او ضروریات تهیه کړه او همدغې خواته لاره یې منزل په منزل تعقیبه کړه.

۲- آن تر دې چې هغې منطقي ته ورسېد چرته چې ابادي ختمه شوې وه او چرته چې لمر په داسې قوم باندې طلوع کوله چې د دغه قوم او د لمر ترمنځ د ابادۍ پردې موجودیت نه درلود، یا په بل عبارت: مونږ د ذکر شوي قوم او د لمر د راختلو ترمنځ بل قوم نه وه حائل کړی بلکې دغه قوم

(۱) تفسیر ابی السعود ج ۵ ص ۲۴۲

وروستنی قوم وه چې ځمکه ورباندې اباد ده وه.

۳- ای پیغمبره! دغه قوم هم د غربي قوم غوندې کافر قوم وه او مونږ ذو القرنین ته د دوی په هکله هغه ارشاد وکړ کوم مو چې ورته د غربي قوم په هکله کړی وه او نوموړي دلته هم خپل هغه خط السیر تعقیب کړ کوم یې چې هلته تعقیب کړی وه.

۴- ای پیغمبره! مونږ تاته د ذو القرنین د سفرونو د کړیو څخه صرف وروستنی یوه-یوه کړی بیان کړه او په همدې باندې مو اکتفاء وکړه که نه نو مونږ ته خو د نوموړي صالح بنده ټول حالات معلوم دي، او د سفرونو په ټولو جزئیاتو باندې یې خبردار یاستو.

نو که بالفرض ستا څخه د وخت کفار د عناد په توګه نورې پوښتنې وکړي نو ډېر ژر به درته د هغو جوابونه هم وځي کړو، او دا ځکه چې مونږ په نوموړي باندې د خبردارۍ د حیثه احاطه کړې ده او هرڅه یې مونږ ته هو بهو څرګند دي.

توضیحات

۱- په ﴿لَمْ يَجْعَلْ لَهُم مِّنْ دُونِهَا سِتْرًا﴾ کښې د "دُون" کلمه متعددي معناوې لري چې تقریباً نهو ته رسېږي^(۱) خو په دې مقام کښې لکثرو مفسرینو کرامو د "تحت" په معنی اخستې ده چې د "فوق" سره مناقضه ده نو حاصل یې داسې راوباسي^(۲) چې:

الف: مونږ د دغه قوم دپاره د لمر څخه لاندې هیڅ پرده او حجاب نه وو ګرځولې (نه وو پیدا کړي) چې جامې یې نه درلودې او لوڅ پوڅ (برېښي) وه.

ب: د هغه قوم په اوسېدنځای کښې تعمیرات او ابادي نه شوه ودرېدلی او کورونه پکښې نه شوه جوړېدلی چې ځمکه یې ډېره نرمه او یا شگلنه وه، او یا خو د هغوی د کورونو جوړول زده نه وه.

ج: هلته ونې او غرونه نه وه چې هغوی د لمر د وړانګو څخه خپل ځانونه بچ کړي وی او د سورو څخه یې استفاده کړي وی.

نو کله به چې لمر طلوع وکړه ذکر شوي قوم به خپل ځانونه په اوبو کښې پټول او د ماهیانو غوندې به یې هلته پنا اخته، او یا به د حشراتو غوندې په سوړو کښې ننوتل، او کله به چې لمر غروب وکړ نو بیا به د دریاب یا سوړو څخه راوتل او د روزی تلاش به یې کاوه.

د: بالاخره نوموړی قوم د لمر څخه هیڅ ډول پرده نه درلوده، نه یې قلاګانې او کوتې درلودې، او نه هلته غرونو او ونو موجودیت درلود، او نه یې لباس او پوښاک درلود.

مګر مونږ ته داسې برېښي **وَاللّٰهُ عَلٰمٌ** چې دلته به د "دُون" کلمه د "اقام" لکه "ثواب" په معنی وي چې په پښتو کښې ترې په "وړاندې" باندې تعبیر کوو. یعنې مونږ د ذکر شوي قوم دپاره د لمر په وړاندې په بل قوم سره کومه پرده نه وه پیدا کړې چې هغه قوم د دوی او د لمر په منځکښې

(۱) لسان العرب ج ۱۲ ص ۱۶۵

(۲) البحر المحیط ج ۷ ص ۲۲۴: تفسیر الخازن ج ۴ ص ۱۳۶: تفسیر البغوي ج ۳ ص ۱۷۹: تفسیر القرطبي ج ۱۱ ص ۵۴

حائل واقع شوی وي، بلکې لمر د دریاب څخه مستقیماً په همدوی باندې طلوع کوله نو شرقي طرف ته دغه قوم وروستنی قوم وه او د دوی څخه وړاندې بل قوم موجودیت نه درلود. مونږ ذکره شوې معنی ځکه خوښه کړه ترڅو د ذو القرنین شرقي سفر د غربي سفر غوندې د ابادۍ په اختتام باندې دلالت وکړي لکه چې لږ وړاندې د همدې سورت په [۸۶] ایت کې ورته اشاره شوې ده، په دې باندې علاوه ذکرې شوې څلور واړه معناوې د تناقض څخه خالي نه دي چې د یو پلوه وایي چې د لمر د شعاعو څخه یې هیڅ پرده نه درلوده او د بله پلوه وایي چې د غارونو او اوبو پرده یې درلوده او داسې نور.

یادونه

۲- مفسرینو کرامو د ﴿كَذَلِكَ﴾ کلمات په متعددو معناو باندې تفسیر کړي دي^(۱) لاندې څو مثالونه یې ولولئ:

الف: ای پیغمبره! د ذو القرنین حال دغه وه چې تاته وحې کړی شو، ته وگوره چې الله ﷻ ورباندې څومره لوی فضل کړی وه او څومره لویه پراخه پاچاهي یې ورکړې وه.

ب: ای پیغمبره! دغه قوم چې د شرق په انتها کې اوسېده د هغه قوم په شان کافر وه کوم چې د غرب په انتها کې یې استوگنه درلوده.

ج: ای پیغمبره! مونږ ذو القرنین ته د دغه شرقي قوم په هکله همغه توصیه وکړه کومه مو چې ورته د غربي قوم په ارتباط کړې وه.

د: ای پیغمبره! د دغه قوم په باره کې ذوالقرنین خپله هغه رنگ تگلاره تعقیب کړه کومه یې چې د غربي قوم په باره کې تعقیب کړې وه، او دلته یې هغه وینا وکړه کومه وینا یې چې هلته کړې وه.

مونږ ته ذکرې شوې څلور واړه معناوې یو تربله منافي نه برېښي نو که د بدلیت په اعتبار سره ټولې اراده کړی شي هیڅ باک یې نشته.

﴿ثُمَّ أَتْبَعَ سَبَبًا﴾ ۱۲۱ ﴿حَتَّىٰ إِذَا بَلَغَ بَيْنَ السَّدَّيْنِ وَجَدَ مِنْ دُونَهُمَا قَوْمًا لَا يَكَادُونَ يَفْقَهُونَ قَوْلًا﴾ ۱۲۲ ﴿قَالُوا يَنْذَا الْقَرْنَيْنِ إِنَّ يَأْجُوجَ وَمَأْجُوجَ مُفْسِدُونَ فِي الْأَرْضِ فَهَلْ نَجْعَلُ لَكَ خَرْجًا عَلَىٰ أَنْ تَجْعَلَ بَيْنَنَا وَبَيْنَهُمْ سَدًّا﴾ ۱۲۳ ﴿قَالَ مَا مَكْنِيَ فِيهِ رَبِّي خَيْرٌ فَأَعِينُونِي بِقُوَّةٍ أَجْعَلْ بَيْنَكُمْ وَبَيْنَهُمْ رَدْمًا﴾ ۱۲۴ ﴿إِذْ تَأْتِي زُبُرَ الْحَدِيدِ﴾ ۱۲۵ ﴿حَتَّىٰ إِذَا سَاوَىٰ بَيْنَ الصَّدَفَيْنِ قَالَ أَنْفُخُوا حَتَّىٰ إِذَا جَعَلَهُ نَارًا قَالَ تَأْتُونِي أُفْرِغَ عَلَيْهِ قِطْرًا﴾ ۱۲۶

(۱) روح المعاني ج ۱۶ ص ۳۶: تفسیر القاسمي ج ۱۱ ص ۸۵: زاد المسیر ج ۵ ص ۱۳۱: التفسیر الکبیر ج ۲۱ ص ۱۶۸

فَمَا اسْتَطَعُوا أَنْ يَظْهَرُوهُ وَمَا اسْتَطَعُوا لَهُ نَقْبًا ﴿٩٢﴾

[۹۲] بیا ذو القرنین (د سفر) سامان تعقیب (تهیه) کر (او په شرقي شمالي سفر باندې یې پیل وکړ).

[۹۳] آن تر دې چې د دوه وو غرونو منځ ته ورسېد نو د دواړو غرونو په وړاندې یې یو داسې قوم مونده کړ چې نژدې نه وه چې (د ذو القرنین سره) په خبره باندې پوه شي.

[۹۴] دوی (دغه قوم د ترجمانانو او اشاراتو په ذریعه خطاب وکړ او) ویې ویلې چې: ای ذا القرنینه! یقیناً یاجوج او ماجوج (چې د دغو دواړو غرونو تر شا اوسېږي) په ځمکه کېنې فساد کوونکي (خلک) دي (او زمونږ په ځانونو او مالونو باندې تجاوز کوي).

نو ایا مونږ تاته څه مزدوري درکړو په دې شرط چې ته زمونږ او د دوی ترمنځ (په دغو دواړو غرونو کېنې) بند (دېوال) وگرځوې (جوړ کړې چې د هغوی د را اوښتلو مخه ونیوله شي)؟

[۹۵] ذو القرنین (په جواب کېنې) ویلې چې: هغه شی چې ماته پکېنې خپل رب ﷻ وسه (قدرت) راکړی دی (ستاسو د مزدورۍ څخه) ډېر ښه دی.

(زه ستاسو څخه مزدوري نه اخلم او د سوال اجابت مو کوم) نو تاسو زما سره د قوت (د کارېگرو او وسائلو) کومک وکړئ ترڅو ستاسو ترمنځ او د دوی ترمنځ ښه مضبوط (قوي محکم) بند وگرځوم (جوړ کړم).

[۹۶] (د هرڅه څخه وړاندې) ماته د اوسپنې ټوټې (تختې) راوړئ. (هغوی د کارېگرو او وسائلو کومک وکړ او د اوسپنې تختې یې وروړې نو کار یې پیل کړ) آن تر دې چې د دوه وو غرونو (د څوکو) منځ یې (په اوسپنو باندې) برابر (مساوي) کړ.

(بیا یې کارېگرو ته) ویلې چې: (اور ورباندې بل کړئ او) پوکی (هوا) ورکړئ. (هغوی امر عملي کړ) آن تر دې چې د دوه وو غرونو منځ یې اور وگرځاوه (ښه یې گرم کړ). (نو بیا یې امر وکړ او) ویې ویلې چې ویلي کړي شوي زیر (تانبه) ماته راوړئ چې زه یې ورباندې ورواړم (چې سوري او چاودونه یې بند کړي).

[۹۷] نو (په دائمی توګه) یاجوجو او ماجوجو توان ونه شو درلودی چې په بند باندې ورپورته شي (او په سر باندې یې واوړي)، او (په موقته توګه) یې (نوموړي) بند لره د سوري کولو وسه (هم) ونه شوه درلودلی (مونده نه کړی شوه).

ارتباط او د مطلب خلاصه

په دې ایتونو کېنې د ذو القرنین د درېم سفر څه بیان نازل شوی دی نو حاصل یې داسې راڅرګړي چې: ای پیغمبره! ذو القرنین د خپل دوهم سفر په تعقیب درېم سفر شروع کړ نو په خپل امت باندې د همدغه سفر لاندې څه بیان قرائت کړه:

الکھف (۱۸)

۱۔ ذو القرنین سامان او ذرائع تهیه کره او په درېم سفر باندې یې پیل وکړ د همدغه سفر په اوږدو کښې د ډول-ډول حالاتو سره مخامخ شو، دغه یو مثال یې خپل امت ته ورسوه چې:

۲۔ په همدغه سفر باندې مشغول وه آن تر دې چې د دوه وو غرونو منځ ته ورسېد او هلته لاندې کیفیتونه ورپېښ شوه:

الف: د دواړو غرونو په نزد د یوه داسې قوم سره ملاقي شو چې هغوی نژدې نه وه چې د ده سره په خبره باندې پوه شي خو د دې سره سره د ترجمانانو او اشاراتو څخه یې د گونگانو غوندې کار واخست او لاندې سوال جواب یې ورسره وکړی شو. نو هغوی وویلې چې:

ب: ای مقتدره پاچا! (چې د ذو القرنین لقب دې گټلی دی) زمونږ په قرب او جوار کښې یو قوم استوگنه کوي چې د یاجوج او ماجوج په نامه یادېږي.

د: دغه قوم وخت په وخت زمونږ په مالونو او خانو باندې تعرض کوي او په ځمکه کښې فساد جوړوي، د دوی دا کار دائمی عادت دی چې نه په سوال زاریو باندې د خپل عادت څخه اووښتونکي دي او نه په نصیحت باندې ترې لاس اخلي.

ه: زمونږ وړاندیز دا دی چې د نوموړي قوم د فساد مخه په اساسي توګه ونیسې او مونږ د دوی د شر او فساد څخه په دائمی ډول خلاص او بچ کړې.

و: اساسي چاره یې دا ده چې زمونږ او د نوموړي مفسد قوم ترمنځ ښه قوي دېوال جوړ کړې، یا په بل عبارت هغه دره په خپل پاچاهي قوت سره بنده کړې په کومه باندې چې هغوی مونږ ته د اذیت (ضرر) رسولو دپاره تګ راتګ کوي.

ز: ای پاچا! که دغه کار ته عملي جامه ورواغوندي نو د هغوی مخه به په اساسي توګه بنده شي چې د همدغې درې څخه په غیر بله لاره نه لري.

ح: هو! د دغه بند (دېوال) په جوړولو کښې مونږ تیار یاستو چې تاته څه مزدوري درکړو، ترڅو د مفسدانو مخنیوی وکړی شي.

ط: ذو القرنین ذکر شوی وړاندېز قبول کړ چې ډېر ژر به تاسو د مفسدانو د ولکې څخه وباسم او د الله ﷻ په توفیق به ښه لوړ دېوال جوړ کړم.

ي: زه ستاسو څخه څه مزدوري او اجرت نه غواړم کومه توانايي او اقتدار چې ماته خپل رب ﷻ رابښلی دی هغه ستاسو د اجرت څخه ډېر بهتر دی، خو:

یا: زه ستاسو څخه یوازې دا غواړم چې ما سره د کارېګرو کومک وکړی چې په اجرت او مزدوري باندې زما سره د دېوال جوړولو په عملیه کښې اشتراک وکړي.

او بله دا چې د نوموړي دېوال خام مواد ماته د عوض په مقابل کښې راکړئ، ترڅو زه ستاسو غوښتنه پوره کړم او د مفسدانو مخنیوی وکړم نو:

یب: هلی ژر شی! ماته کارېګر راغونډ کړئ او د اوسپنې تختې او توتې راټولې کړئ.

۳۔ ای پیغمبره! کله چې هغوی د ذو القرنین غوښتنو ته لږیک وویلې نو نوموړي مقتدر پاچا د

بند د جوړولو عملیه په لاندې ډول باندې پیل کړه:

الف: د هر څه څخه وړاندې یې د دوه وو غرونو ترمنځ فاصله په اوسپنو باندې ډکه کړه آن تردې چې د دواړو څوکې یې سره وصل کړې او دره یې بنده کړه.

ب: بیا یې امر وکړ چې په دغو اوسپنو باندې اور بل کړئ او په بنیو او نورو ذرائعو باندې باد او هوا ورکړئ چې اور ښه تېز او توند شي.

ج: کاریگرو همدغه امریه عملي کړه او اور یې ښه تېز کړ آن تر دې چې د اوسپنې انبار شوي توتې دومره گرمې شوې چې تکې سرې وگرځېدلې تا به ویل چې دا پخپله د اور توتې دي.

د: بیا ذو القرنین فرمان صادر کړ چې اوس نو زېر (تانبه) راټوله کړئ او په هغې باندې اور بل کړئ آن تردې چې ویلې شي او اوبه وگرځي ترڅو یې زه په ذکر شوي اوسپنیز دېوال باندې ورواړوم او سوري او چاودونه یې ورباندې بند کړم.

ه: نو کاریگرو دغه امریه هم عملي کړه چې تانبه یې ویلې کړه او د نوموړي پاچا د دوهم امر د اجراء دپاره یې تیاره او چمتو کړه.

و: نو نوموړي امر صادر کړ چې دغه ویلې کړی شوي تانبه په ذکر شوي اوسپنیز دېوال باندې ورتوبه کړئ چې په چاودونو او سوریو کېنې یې ننوځي.

۴- ای پیغمبره! کله چې دغه عملیه هم اجراء کړی شوه نو په نتیجه کېنې داسې یو قوي دېوال او بند جوړ کړی شو چې یاجوج ماجوج (مفسد قوم) نه دا توان درلود چې ورباندې وروڅېږي او په سر باندې یې واوږي او نه یې د دې وسه وه چې سوري پکېنې وکړي، او د فساد دپاره ترې راووځي. نو د مظلوم قوم غوښتنه پوره کړی شوه او د مفسدانو مخه ونیوه شوه.

توضیحات

۱- د "سَدَ" کلمه لکه "شَدَ" - اصلاً د "سَدَ، یَسَدَ" - لکه "قَدَ، یَمُدَ" - دپاره مصدر ده چې د منعه کولو او مخنیوي معنی ورکوي، خو په محاوراتو کېنې د هر مانع په معنی باندې استعمالېږي^(۱)، برابره خبره ده چې خلقي مانع وي کله غر او یا مصنوعي مانع وي لکه دېوال یا د اوبو بند او داسې نور. د همدې کبله مفسرینو کرامو^(۲) په ﴿بَيْنَ السَّيِّئِينَ﴾ کېنې د ﴿السَّيِّئِينَ﴾ کلمه (چې د "سَدَ" مثنی ده) په دوه وو غرونو باندې تفسیره کړې ده او په ﴿أَنْ تَجْعَلَ بَيْنَنَا وَبَيْنَهُمْ سَدًا﴾ کېنې یې د قوي دېوال په معنی اخستې ده.

داسې معلومېږي چې

۲- الله ﷻ د خپل کتاب په اسرارو باندې ډېر ښه پوهېږي خو مونږ ته په دې مقام کېنې داسې معلومېږي چې:

(۱) لسان العرب ج ۲ ص ۲۰۷

(۲) تفسیر ابن السعدي ج ۵ ص ۲۴۴: تفسیر البغوي ج ۲ ص ۱۸۲: تفسیر ابن کثیر ج ۲ ص ۱۰۳

الف: ذو القرنین به ذکر شوی قوم اسلام ته دعوت کړی وي او هغوی به ټول په یوه خوله په ایمان باندې مشرف شوي وي او بیا به یې نوموړي مقتدر پاچا ته د خپلو احتیاجاتو په لړ کښې د فساد د مخنیوي دپاره د یوه بند د جوړولو وړاندېز هم کړی وي، چې مهمو ټکو ته یې په ایتونو کښې اشارې شوې دي.

ب: نوموړی پاچا به د هغو دواړو قومونو په خبرو اترو باندې ښه په زغرده پوه شوی وي د کومو دواړو سره چې د دنیا په غربي او شرقي دواړو څنډو کښې مخامخ شوی وه، اما د دغه قوم د کوم سره چې په درېم سفر کښې ملاقي شوی وه په خبرو باندې به په سختۍ سره پوه شوی وي او د اشارو او ترجمانانو څخه به یې استفاده کړې وي.

د یاجوج او ماجوج څه بیانات

۳- که څه هم ځینو مفسرینو کرامو د ﴿إِنَّ يَاجُوجَ وَمَاجُوجَ مُفْسِدُونَ فِي الْأَرْضِ﴾ په تفسیر کښې زښت ډېر اوږده بحثونه کړي دي^(۱)، خو څرنگه چې په دې تفسیر کښې زمونږ طرز العمل دا دی چې هغه خبرې پکښې نه لیکو کومې چې د ایتونو سره نژدې پیوند ونه لري، نو د همدې کبله مونږ فقط د لاندې نکاتو په ذکر باندې اکتفاء کوو:

الف: د ﴿يَاجُوجَ وَمَاجُوجَ﴾ دواړه کلمې اصلاً اعجمي دي چې د عربي کلماتو د اشتقاقی قوانینو لاندې نه واقع کېږي، که بالفرض څوک پکښې د اشتقاق التزام وکړي نو په لاندې دوه وو صورتونو سره امکان لري^(۲):

اول: چې د "أَجْتَبَ النَّارُ" څخه مشتقي وگنلې شي یعنې اور ډېر زیات تېز بل شوی وه.

دوهم: چې د "هَذَا مَاءٌ أَجَاجٌ" څخه واخستلی شي یعنې دغه ډېرې زیاتې تروې اوبه دي چې په خپل ډېر تریوالي سره پوستکی سوزوي.

څرنگه چې ذکرې شوې دواړه طائفې په فساد کښې ډېرې تیزې دي چې انسانان وژني او شنه بوتې د بېخه اوباسي نو ذکر شوي دواړه نومونه ورسره ښه مناسب دي، ته به وایې چې یا په گرموالي سره او یا په ډېر تریوالي سره د سړي پوستکی سوزوي.

یاجوج او ماجوج څوک څوک دي؟

ب: صحیح خبره دا ده^(۳) چې یاجوج د یوه سړي نوم دی او ماجوج د بل سړي نامه ده چې دوی دواړه بنیادمان دي او د نوح عليه السلام د هغه زوی اولاده ده کوم چې د (یافث) په نوم باندې یادېږي. همدغه مطلب د دې ایت شریف څخه هم څرگندېږي چې: ﴿وَجَعَلْنَا ذُرِّيَّتَهُ هُرَّ الْقَابِقِينَ﴾ [الصافات:

(۱) تفسیر الطبري ج ۱۶ ص ۱۹: الجواهر للطنطاوي ج ۹ ص ۲۰۲، ۲۱۲

(۲) لسان العرب ج ۲ ص ۲۰۷

(۳) عمدة القاري علی البخاري ج ۱۵ ص ۲۳۲

[۷۷] یعنی مونږ فقط د نوح عليه السلام اولاده په ځمکه باندې باقي پرېښودله. نر چا چې ذکر شوي قومونه يوازې د آدم عليه السلام اولاد گڼلي دي (چې د ده عليه السلام د احتلام څخه پيدا شوي دي او د بي بي حواء عليها السلام د گېډې څخه نه دي) هغوی غلط شوي دي.

ياجوج او ماجوج چرته اوسېږي؟

ج: ياجوج او ماجوج (چې پښتو کښې د زوزو مازوزو په نامه باندې مشهور دي) د ذوالقرنين د سد (بند) څخه هغې خوا ايسار دي، او د هغه وخت پورې به هلته بند پاتې وي ترڅو چې د قيامت ورځ نژدې شي، نو بيا به راخوشې کړي شي او الله تعالى به ورته د بند د سوري کولو توان ورکړي. د ښه وضاحت دپاره لاندې نصوص ولولئ:

اول: د يوه اوږده حديث مضمون دی چې يوه ورځې نبي کریم صلى الله عليه وسلم په وارخطايي سره وويلې چې: «فَتِيحَ الْيَوْمِ مِنْ رَذَمٍ يَأْجُوجَ وَمَأْجُوجَ مِثْلُ هَذِهِ»^(۱) نن ورځ د ياجوج ماجوج د قوي بند څخه دغومره سوري بهرته شو (د خپلې غټې گوتې او سبابې گوتې څخه يې کړې جوړه کړه او په "هذه" سره يې ورته اشاره وکړه).

نو څه لرې نه ده چې حقيقتاً پکښې وړوکی سوري شوی وي او دا هم څه لرې نه ده چې دغه وړوکی کړی د ډېر نژدېوالي څخه کنايه وي^(۲).

دوهم: نبي کریم صلى الله عليه وسلم په يوه اوږده حديث کښې فرمايلي دي چې: «قَالَ الَّذِي عَلَيْهِمْ اِرْجِعُوا فَسْتَخْرِقُونَهُ غَدًا اِنْ شَاءَ اللَّهُ»^(۳) يعني زوزي مازوزي هره ورځ د ذوالقرنين د اوسپنيز ديوال (بند) په څېرولو مشغول دي او د هرې ورځې په بېگه کښې کار کوونکو ته خپل مشر وايي چې سبا ته به يې سوري کړی او د وتلو لاره به خلاصه کړی خو په يوه بېگه کښې هم د "اِنْ شَاءَ اللَّهُ" کلمات نه وايي، کله چې سبا ته کارېگر د پاتې دېوال د سوري کولو او څېرولو دپاره ورشي نو د الله تعالى په قدرت سره دېوال بهرته خپل پخواني حالت ته گرځولی شوی وي، ته به وايي چې پرون ورباندې لږ کار هم نه دی شوی. مگر کله چې د قيامت ورځ نژدې شي او الله تعالى اراده وکړي چې د هغوی لاره خلاصه کړي نو په همغه بېگه کښې به د کارېگرو مشر دوی مخاطب کړي چې: ان شاء الله تعالى سبا ته به تاسو دغه دېوال خپرې کړی او د وتلو لاره به بهرته کړی.

نو د دغه بېگا په سهار کښې چې دوی بيا کار ته ورشي نو دېوال به پخواني حال ته تغير نه وي کړی بلکې په همغه حال باندې به پاتې وي په کوم باندې چې دوی په بېگه کښې پرېښی وه، او د څه کار کولو څخه وروسته به بريالی شي چې د وتلو لاره خلاصه کړي او خپله ډېره اوږده محاصره ماته کړي.

(۱) صحيح مسلم ج ۲ ص ۳۸۸

(۲) عمدة القاري شرح صحيح البخاري ج ۱۵ ص ۲۳۸

(۳) جامع الترمذي ج ۲ ص ۱۴۸

د زوزو مازوزو تعداد

د: د زوزو مازوزو تعداد زبنت ډېر دی د ښه وضاحت دپاره لاندې نصوص ولولئ:

اول: الله ﷻ فرمایي چې: ﴿وَهُمْ مِنْ كُلِّ حَذْبٍ يُنْزِلُونَ﴾ [الانبیاء: ۹۶] یعنی کله چې هغوی د ذوالقرنین د دېوال محاصره خلاصه کړي نو دوی به (برسېره په هوارو ځمکو باندې) د هرې لورې او غونډۍ څخه ښه په سرعت سره راکوزېږي چې د هیچا سره به یې د مقابلې توان نه وي. یا په بل عبارت د ذوالقرنین په زمانه کښې دوی په یوه قوم باندې تجاوز کاوه چې په دېوال باندې یې د نښاد او تجاوز مخنیوی وکړی شو مگر کله چې محاصره ماته کړي نو په ټوله دنیا باندې به تجاوز وکړي او هیڅوک به یې مخنیوی ونه کړی شي.

دوهم: نبي کریم ﷺ په یوه اوږده حدیث کښې فرمایلي دي چې: «فَحَرِّزْ عِيَادِي إِلَى الطُّورِ»^(۱) یعنی کله چې هغوی محاصره ماته کړي او په ځمکه باندې راخواره شي نو په دغه وخت کښې به عیسیٰ (عليه السلام) د اسمانه رابښکته شوی وي او د جال به یې مردار کړی وي نو الله ﷻ به ورته وحې وکړي چې: ای عیسیٰ! اوس بله لویه فتنه درروانه ده چې زوزي مازوزي د بند څخه درخوشي کړی شوه چې د هیچا سره یې د مقابلې توان نشته او هر طرف ته د ډېروالي د کبله لکه سېلاب ښوېږي، نو زما بندگان (مسلمانان) د طور غره ته اوچت کړه چې هلته د دغو مفسدانو څخه په امن کښې پاتې شي او بس.

درېم: نبي کریم ﷺ په بل اوږده حدیث کښې فرمایلي دي چې: «فَيَمُرُّ أَوَائِلُهُمْ عَلَى بُحَيْرَةِ طَبْرِئَةَ فَيُزْبُونَ مَا فِيهَا وَيَمُرُّ آخِرُهُمْ فَيَقُولُونَ لَقَدْ كَانَ يَهْدِيهِ مَرَّةً مَاءً»^(۲) یعنی د زوزو مازوزو اولنۍ ډله به په یوه دریا ب گوتي باندې تېرېږي (چې د طبري دریا ب گوتي نومېږي)، نو د دغه دریا ب گوتي ټولې اوبه به وڅښکې کله چې د همدغه قوم آخرنۍ ډله هلته ورسېږي نو په دریا ب کښې به هیڅ اوبه پاتې نه وي، نو دوی به یو تربله وایي چې: یقیناً دلته یو ځل اوبو موجودیت درلود چې د اوبو نښې او نښانې پکښې برېښي.

څلورم: نبي کریم ﷺ یوه ورځې صحابه وو کرامو ﷺ ته واضح کړه چې د آدم ﷺ په اولاده کښې د هر زرو تنو څخه یو کس جنتي دي او متباقي نهه سوه او نهه نوي (۹۹۹) ټول دوزخیان دي، نو دوی ډېر وار خطا شوه او ویې ویل چې: ای د الله رسوله! زموږ څخه به دغه کس څوک وي چې جنت ته به لاړ شي؟ نبي کریم ﷺ د دوی تشویش پورته کړ او ویې ویل چې: «أُبَشِّرُوا فَإِنْ مِنْكُمْ رَجُلًا وَمِنْ بَأْجُوجَ وَمَأْجُوجَ أَلْفًا»^(۳) یعنی ای صحابه وو! مه خپه کېږئ او خوشاله شئ چې یقیناً ستاسو (مسلمانانو) څخه یو سړی دی او د زوزو مازوزو څخه یو زر تنه دي چې ستاسو د یو تن په مقابل کښې د هغوی زر تنه تناسب لري.

(۱) صحیح مسلم ج ۲ ص ۴۰۱، جامع الترمذي ج ۲ ص ۴۸
(۲) صحیح مسلم ج ۲ ص ۴۰۱، جامع الترمذي ج ۲ ص ۴۸
(۳) صحیح البخاري ج ۱ ص ۴۷۲

نبی کریم ﷺ ذکر شوی تناسب په یوه بل حدیث کښې په ډېرو واضحو الفاظو کښې بیان کړي دي چې: «مَا الْمُؤْمِنُونَ فِي الْكُفَّارِ إِلَّا كَشَعْرَةٍ بَيْضَاءٍ فِي ثَوْبٍ أَسْوَدَ أَوْ كَشَعْرَةٍ سَوْدَاءٍ فِي ثَوْبٍ أَيْضٍ»^(۱) مسلمانان د کافرانو په نسبت کښې نه دي مگر لکه سپین وینسته چې په تور غوايه کښې وي او یا لکه تور وینسته چې په سپین غوايه کښې وي (تول مسلمانان لکه چې یو وینسته وي او تول کفار لکه چې د غوايه تول وینستان وي).

هغوی به په یوه ځل مړه شي

ه: زوزي مازوزي د خپلې دورې د پوره کولو او په دنیا کښې (د طور د غره څخه په غیر) په ځمکه کښې د گرځېدلو څخه وروسته به تول (د "الف" څخه تر "ي") پورې په یو ځل مړه شي. نبی کریم ﷺ فرمایلي دي چې عیسیٰ ﷺ به الله ﷻ ته سوال وکړي چې: ای الهي! مونږ د دغه مصیبت څخه خلاص کړې او ځمکه راته ترې اوزگارې کړې چې مونږ د طور د غره څخه وربښکته شو. «فَيُرْسِلُ اللَّهُ عَلَيْهِمُ النَّفَّ فِي رِقَابِهِمْ فَيُصْبِحُونَ قَرْنَى كَمَوْتِ نَفْسٍ وَاحِدَةٍ»^(۲).

نو الله ﷻ به د عیسیٰ ﷺ سوال قبول کړي او په هغوی باندې به چينجی حواله کړي چې د هر یوه په غاړه کښې به ځای ونيسي او تول به په یو ځل مړه شي ته به وايي چې یو نفر مړ شوی دی، بیا به الله ﷻ د هغوی په لاشونو باندې مرغان مسلط کړي او نامعلومه ځای ته به یې انتقال کړي او ځمکه به یې د مردارو او بویونو لاشونو څخه پاکه صافه کړي، چې عیسیٰ ﷺ او ورسره مسلمانان به د طور د غره څخه ورته وربښکته شي.

سوال جواب

۴- که څوک وايي چې: هغه قوم د ذوالقرنین څخه د "سَدَ" د جوړولو غوښتنه کړې ده کوم چې د زوزو مازوزو د فسادونو څخه په تنگ وه لکه چې الله ﷻ ترې حکایت کوي چې: ﴿عَلَىٰ أَنْ تَجْعَلَ بَيْنَنَا وَبَيْنَهُمْ سَدًا﴾، خو نوموړي پاچا ورته د "رَدَمَ" په جوړولو باندې اجابت وکړ چې: ﴿أَجْعَلَ بَيْنَكُمْ وَبَيْنَهُمْ رَدْمًا﴾، نو پوښتنه دا ده چې: ایا د "سَدَ" او د "رَدَمَ" ترمنځ څه فرق شته دی؟

مونږ وايو چې: د "رَدَمَ" کلمه د دې دپاره وضعه شوې ده چې یو سوری په ډېرو یا بل شي باندې بند کړی شي^(۳) چې همدغې معنی ته د "سَدَ" د کلمې لغوي معنی هم شامله ده، خو په استعمال کښې هغه مصنوعي بند یا دېوال ته ردم ویل کېږي چې د "سَدَ" څخه قوي او مضبوط وي^(۴). نو د جواب حاصل دا دی چې: هغوی ترې د کمزوري بند غوښتنه کړې وه خو ذوالقرنین ورته د قوي او محکم بند د جوړولو وعده ورکړه.

(۱) صحیح مسلم ج ۱ ص ۱۱۷

(۲) سنن ابن ماجه ص ۲۹۷

(۳) تفسیر القاسمي ج ۱۱ ص ۸۶

(۴) روح المعاني ج ۱۶ ص ۴۰

زُبْرَة څه معنی؟

۵- په ﴿ءَاتُونِي زُبَرَ الْحَدِيدِ﴾ کښې د ﴿زُبْر﴾ کلمه د زُبْرَة - لکه غُرْفَة - جمع ده چې د لویې توتې معنی ورکوي^(۱) یعنې ماته د بند د جوړولو دپاره د اوسپنې لویې توتې او تختې راوړئ.

یوه پوښتنه او د هغې جواب

ع- که څوک وایي چې: د ذکر شوي قوم وړاندېز خو ذوالقرنین رد کړ چې: ﴿مَا مَكَّنِي فِيهِ رَبِّي خَيْرٌ﴾ په څه کښې چې زه خپل رب ﷻ متمکن کړی يم (امکانیات یې راکړي دي) هغه ستاسو د مزدورۍ اختلو څخه ډېر بهتر دی.

خو په عملي ساحه کښې یې د همغوی څخه کومک وغوښت او هم یې ترې د اوسپنې د توتو مطالبه وکړه نو پوښتنه دا ده چې: ایا دغه ډول کړنلاره د خپل قول څخه اووښتل نه دي؟ مونږ وایو چې: ذوالقرنین د همغوی څخه د لاندې دوه وو کارونو مطالبه وکړه:

الف: یو دا چې ماته د کارېگرو کومک راکړئ: ﴿فَاعِينُونِي بِقُوَّةٍ﴾.

ب: بل دا چې د اوسپنې توتې (خام مواد) ماته را انتقال کړئ (راکړئ): ﴿ءَاتُونِي زُبَرَ الْحَدِيدِ﴾. حال دا چې دغه دواړه کارونه اجرت نه دي.

په دې باندې علاوه دا هم څه لرې نه ده چې ذکر شوي دواړه کارونه یې ترې د اجرت او پیروډلو په توګه غوښتي وي چې هغوی ته به مزدوري ورکړم او د دغو (اوسپنو) به قیمت درکړم.

صَدَف څه معنی؟

۷- په ﴿حَتَّىٰ إِذَا سَاوَىٰ بَيْنَ الصَّدَفَيْنِ﴾ کښې د صَدَفین کلمه د صَدَف - لکه شَرَف - مثنی ده، صَدَف هر لور شي ته ویل کېږي لکه غر یا دېوال او داسې نور^(۲) خو په دې مقام کښې ذکره شوې کلمه عبد الله بن عباس رضی الله عنهما په دوه وو غرونو باندې تفسیره کړې ده^(۳) یعنې ذوالقرنین د دوه وو غرونو څوکې سره برابري کړې چې د مابین ژوروالی یې د اوسپنې په توتو باندې ډک او هوار کړه.

د قطر معنی؟

۸- په ﴿ءَاتُونِي أَفْرَغَ عَلَيْهِ قِطْرًا﴾ کښې د ﴿قِطْرًا﴾ کلمه د دواړو فعلونو ﴿ءَاتُونِي أَفْرَغَ﴾ دپاره د تنازع په توګه مفعول واقع شوې ده، خو اکثره علماوو کرامو په دې مقام کښې په ویلي کړی شوي نانبی (زېږ) باندې تفسیره کړې ده^(۴)، یعنې ماته ویلي کړی شوي تانبه راوړئ چې دغه ویلي کړی شوي تانبه په ګرمو کړی شوو اوسپنو باندې ورواچوم (ورتوی کړم) چې سوري او چاودونه یې ښه

(۱) لسان العرب ج ۴ ص ۳۱۶

(۲) لسان العرب ج ۹ ص ۱۸۷

(۳) صحيح البخاري ج ۱ ص ۴۷۲

(۴) تفسير ابن كثير ج ۳ ص ۱۰۴: روح المعاني ج ۱۶ ص ۴۱

کلک بند شي. البته چې دغه عملیه په خاصو وسائلو سره اجراء کړی شوه چې د دې زمانې خلک پکښې معلومات نه لري.

لطیفه اشاره

۹- په ﴿فَمَا اسْتَطَعُوا أَنْ يَظْهَرُوهُ﴾ کښې د ﴿اسْتَطَعُوا﴾ کلمه د استفعال د باب څخه ده چې په اصل کښې "اسْتَطَاعُوا" وه، او د ﴿أَنْ يَظْهَرُوهُ﴾ کلمات یې مفعول دی، نو د "ت" د توري په حذف سره دېته لطیفه اشاره ده چې: زوزي مازوزي به هیڅکله ونه توانېږي چې په بند باندې ورپورته شي او په سر باندې یې بلې خواته وربښکته شي، ته به وایې چې د "ت" د توري سقوط د هغوی د توان او قدرت سقوط ته اشاره ده.

او په ﴿وَمَا اسْتَطَعُوا لَهُ نَقْبًا﴾ کښې د ﴿اسْتَطَعُوا﴾ د کلمې څخه د "ت" توري حذف نه کړی شو بلکې په خپل حال پرېزړدلی شو ترڅو مونږ ته یوه باریکه اشاره وکړي شي چې د بند د سوري کولو توان د هغوی څخه نه دی اخستلی شوی، نو کله چې د قیامت ورځ نژدې شي هغوی به دا کار وکړي او بلې خوا ته به ووزي؛ لکه چې په درېمه توضیح کښې ورته اشاره شوې ده.

د ذکر شوي اوسپنیز بند کمیت، کیفیت او موقعیت

۱۰- که څه هم مفسرینو کرامو د ذو القرنین په بند کښې په مختلفو برخو کښې ښه ډېر بحثونه کړي دي، چې څومره لوړ دی او څومره سور لري او څومره په ځمکه کښې ژور دی او څومره اوږد دی او هم چرته موقعیت لري او خلکو ولې نه دي لیدلي؟ او داسې نور^(۱) که د چا اوږدو بحثونو ته زړه نه په تنگېږي نو هملته دې مراجعه وکړي، مونږ فقط لاندې بحثونه د لنډیز په توګه لیکو او بس:

الف: ټول علماء کرام متفق دي چې ذکر شوی بند ذو القرنین په خپل درېم سفر کښې جوړ کړی دی، چې د دوهم سفر د انجام څخه وروسته یې شروع کړی وه، خو په ایت او په احادیثو کښې داسې صراحت نشته چې درېم سفر یې جنوب طرف ته صورت نیولی وه او که شمال طرف ته، مګر بیا هم ټول علماء کرام متفق دي چې جنوب طرف ته یې صورت نه وه نیولی.

ب: همدارنګه په دې خبره کښې هم صراحت نشته چې نوموړی پاچا د خپل شرقي سفر د اختتام څخه وروسته یو ځل مرکز ته راستون شوی وه او بیا یې درېم سفر پیل کړ او که مرکز ته نه وه راستون شوی بلکې هملته (په شرق کښې) یې د درېم سفر وسائل برابر کړي وه او پیل یې پرې کړی وه.

د علماوو کرامو د اکثریت د اقوالو څخه څرګندېږي چې یو ځل خپل اصلي ټاټوبي (یونان یا روم او یا یمن) ته راستون شوی وه او بیا یې په درېم سفر باندې برید کړی وه د همدې کبله دوی وایي چې: ج: ذکر شوی تاریخي بند د شمال په طرف د آذربایجان په شاوخوا کښې^(۲) او یا شمال طرف ته د

(۱) تفسیر ابن کثیر ج ۲ ص ۱۰۴: تفسیر القاسمي ج ۱۱ ص ۹۹: حاشیه الشیخ زاده علی تفسیر البیضاوي ج ۳ ص ۲۷۴
(۲) تفسیر المظهر ج ۶ ص ۶۵

ابادی په وروستۍ څنډه کښې موقعیت لري^(۱).

د څرنګه چې په هغه کیفیت سره کوم ته چې قرآن اشاره کوي په موجوده زمانه کښې د خلکو د سترګو لاندې کوم بند نه دی واقع شوی نو د همدې کبله ځینې علماء کرام دې ته ترجیح ورکوي چې ذکر شوی بند یو معنوي بند دی او زوزي مازوزي د مغولو او تتاریانو څخه عبارت دي چې د چنگیز خان او هلاکو او نورو پاچاهانو په دوران کښې یې تحقق موندلی دی او دوره یې تېره شوې ده^(۲). مګر مونږ ته په همدې موضوع کښې لاندې نکات صحیح برېښي، والله اعلم:

اول: ذو القرنین خپل دوهم شرقي سفر د اختتام څخه وروسته مرکز ته نه وه راستون شوی بلکې د دنیا په شرقي څنډه کښې یې شمال طرف ته خپل درېم سفر پیل کړی دی.

دوهم: نو په همدې بنیاد ذکر شوی بند د دنیا په شرقي شمالي خوا کښې موقعیت لري، او فی الحال هم په هغه کیفیت باندې حقیقتاً موجودیت لري په کوم باندې چې قرآن کریم صراحت کړی دی، ذکر شوی بند معنوي بند نه دی بلکې حقیقي بند دی، او زوزي مازوزي د چنگیزیانو او نورو څخه عبارت نه دي او تر اوسه یې دوره نه ده شروع شوې^(۳).

درېم: په شرقي شمال کښې فی الحال زښت ډېر جزائر شته چې نړیوالو ورباندې احاطه نه ده کړې او ترې خبر نه دي، څه لرې نه ده چې د وخت په مرور سره هغه دریابونه وچ شي کوم چې زمونږ او د نوموړي بند ترمنځ واقع دي، او بیا دا منطقه د هغې منطقي سره اتصال مونده کړي، یا په بل عبارت: اوس پرې خلک علم نه لري خو بیا به پرې خبر شي.

څلورم: عدم معلومیت د عدم موجودیت معنی نه ورکوي، د امریکا په موجودیت باندې هم ډېره موده خلکو علم نه درلود او خیال یې کاوه چې زمونږ څخه په غیر نوره اباده ځمکه نشته، مګر دا خیال یې غلط ثابت شو.

پنځم: لنډه دا چې د ذکر شوي بند په حقیقت باندې او هم د زوزو مازوزو په واقعیت باندې عقیده کول واجب دي، او انکار ترې کفر دی، خو تاویل ورکول ګناه ده.

﴿قَالَ هَذَا رَحْمَةٌ مِّن رَّبِّي فَإِذَا جَاءَ وَعْدُ رَبِّي جَعَلَهُ دَكَّاءَ وَكَانَ وَعْدُ رَبِّي حَقًّا﴾

﴿وَتَرَكْنَا بَعْضَهُمْ يَوْمَئِذٍ يَمُوجُ فِي بَعْضٍ وَنُفِخَ فِي الصُّورِ فُجِعَتْهُمْ جَمْعًا﴾

﴿وَعَرَضْنَا جَهَنَّمَ يَوْمَئِذٍ لِّلْكَافِرِينَ عَرْضًا﴾ الَّذِينَ كَانَتْ أُغْيُنُهُمْ فِي غِطَاءٍ عَن ذِكْرِي وَكَانُوا لَا

يَسْتَطِيعُونَ سَمْعًا ﴿١١﴾

(۱) التفسير الكبير ج ۲۱ ص ۱۶۹

(۲) تفسير المرائي ج ۱۶ ص ۱۳، ۲۰

(۳) اضواء البيان ج ۲ ص ۲۰۱

[۹۸] ذو القرنین (د بند د انجام څخه وروسته) ویلې چې: دغه (د بند جوړول) زما د رب ﷻ پلوه لوی رحمت (او مهرباني) ده (چې د مفسدانو مخنیوی یې وکړ).

نو کله چې زما د رب ﷻ وعده راشي (د قیامت قیام رانژدې شي) زما د رب ﷻ به یې هوار وگرځوي (هواره لاره به پکښې جوړه کړي)، او زما د رب ﷻ وعده حقه (رښتیا) ده (خامخا راتلونکې ده).

[۹۹] او مونږ به په دغه ورځ کښې (چې لاره ورته خلاصه کړو زوزي مازوزي په داسې حال) راپرېږدو (راخوشې کړو) چې ځینې به په ځینو نورو کښې (د دریاب په شان) چېې وهي (او غټ ازدحام او ګڼه او ګوڼه به یې جوړه کړې وي).

(بیا چې کله عین قیامت شي نو د دوی په شمول به ټول ساکینان هلاک کړي شي) او بیا به په شپېلۍ کښې پوکی وکړي شي نو دوی ټول به (د محشر میدان ته) راغونډ کړو، راغونډول (چې یو کس به هم پرې نږدو).

[۱۰۰] او مونږ به په دغې ورځ کښې کفارو ته دوزخ وروړاندې کړو وړاندې کول (البته).

[۱۰۱] هغو کفارو ته د کومو سترګې چې (په دنیا کښې) زما د ذکر څخه په پرده کښې وي، او کوم چې دوی (هلته) وه چې (حقې خبرې یې د عناد د کبله) نه شوې اورېدلی (او توان یې نه درلود).

ارتباط او د مطلب خلاصه

په وړاندېنيو ایتونو کښې د ذو القرنین د بند د جوړولو پورې مربوط بیان وه او پکښې د زوزو مازوزو د مخنیوي او بندولو د قيصې بیان وه. په دې ایتونو کښې د بند ړنگولو او د هغوی د راخوشې کولو حالات واضح شوي دي، نو د مطلب خلاصه یې داسې راخپړي چې:

۱- د بند د جوړولو څخه وروسته ذو القرنین تواضع څرګنده کړه او د متکبرو پاچاهانو غوندې یې تکبر او لویي ونه کړه نو ویې ویلې چې:

الف: ای خلکو! د دغسې قوي بند جوړول زما په توان کښې نه وه، بلکې دا صرف زما د رب ﷻ رحمت او مهرباني وه چې ماته یې د مفسدانو د مخنیوي توان او توفیق راکړ او د ثواب مستحق یې وگرځولم.

ب: همدارنګه (ای خلکو!) دغه بند په تاسو باندې هم زما د رب ﷻ فضل دی چې د ظالمانو څخه یې په امن کښې وگرځولی، نو تاسو ته په کار دي چې د خپل رب ﷻ په عبادت باندې لا کلک شئ او هم پخپله باندې فسادونو ته لاس وانه چوئ.

ج: که څه هم دا بند ډېر قوي بند دی مګر زما د رب ﷻ د قدرت په مقابل کښې ډېر زیات کمزوری دی، زما د رب ﷻ وعده کړې ده چې یو وخت به دا دنیا وړانوي، نو کله چې دغه وعده رانژدې شي د ذکر شوي قوي بند قوت به ختم کړي او د ځمکې سره پیوسته هواره لاره به پکښې جوړه کړي.

د: زما د رب ﷻ د ټولو وعدو په شمول دغه وعده هم حقه ده او ضرور راتلونکې ده، دا دنیا دائمی کور نه دی دائمی کور د بهرته راژوندې کېدلو څخه وروسته تحقق مومي، نو تاسو ته په کار

دي چې تيارې ورته ونیسی.

۲- ای پیغمبره! ذو القرنین حقیقت ویلی دی کله چې د دنیا عمر پای ته ورسېږي او هغه وخت رانژدې شي چې مونږ پکښې دنیا وړانو، نو:

الف: ذکر شوی قوي اوسپنیز بند به مونږ کمزوری کړو او زوزو مازوزو ته به توان ورکړو چې پراخه سوري پکښې وکړي او د راوتلو لاره پکښې جوړه کړي.

ب: په دغه وخت کښې به هغوی د پخوا په شان په لږ تعداد کښې نه وي بلکې په ډېر زیات تعداد کښې به د ذکر شوې بنديخانې څخه را بهر شي او مونږ به یې خوشې کړو چې په ځمکه باندې خواره واره شي او هر طرف ته یو تربله سره تېل جوړ کړي.

ج: په دغه وخت کښې به د هغوی مثال د یوه لوی دریاب وي چې هرې خوا ته به خپې وهي او هیڅوک به یې د شر او فساد څخه بچ نه شي الا ما شاء الله ﷻ.

۳- دا خو به هغه وخت وي چې د قیامت قیام رانژدې شوی وي، خو کله چې عین د قیامت وخت راوړسېږي نو:

الف: په شپېلۍ کښې به پوکی وکړی شي ټول ساکینان به مړه شي او دنیا به وړانه او هواره کړی شي.

ب: بیا به دوهم ځل شپېلۍ پوکړی شي نو د زوزو مازوزو په شمول به ټول ساکینان بېرته راژوندي کړی شي او په داسې عجیبه توګه به ټول د قبرونو څخه راغونډ کړو چې هیڅوک به د خاورو لاندې پټ پاتې نه شي.

ج: بیا به نو د محشر په میدان کښې ټول ودروو او کفارو ته به په دغې ورځ کښې په داسې عجیب ډول باندې دوزخ ورمخامخ کړو چې یو کس به یې هم بې لېدلو پاتې نه شي، او ټول به د ندامت او حسرت سره لاس او ګرېوان شي.

د: په دغې ورځ کښې به د هغو کافرو سترګې بېرته شي د کومو سترګې چې په دنیا کښې زما د ذکر او زما د شریعت څخه په پرده کښې وي او په حقانکو باندې رانده وه.

ه: همدارنګه به د همدغو کفارو غوږونه حقیقت واوري د کومو چې په دنیا کښې غوږونه کاڼه وه او توان یې نه درلود چې زما د پیغمبرانو خبرې واوري او واقعیتونه درک کړي.

توضیحات

د ذو القرنین په ذوکرو شوو قیصو کښې ځینو علماوو کرامو متعدد ارشادات لیکلي دي^(۱) خو مونږ فقط د لاندې ارشاداتو په ذکر باندې اکتفاء کوو:

الف: ذو القرنین د بند جوړول د خپل رب ﷻ رحمت او فضل وباله چې: ﴿ هَذَا رَحْمَةٌ مِنْ رَبِّي ﴾ یعنې دغه د بند جوړول زما د رب ﷻ رحمت او فضل دی. نو په کار دي چې هیڅوک په هیڅ وخت کښې

(۱) تفسیر القاسي ج ۱۱ ص ۸۸

خپل رب ﷻ هېر نه کړي او د قارون غوندې په خپل مالي قوت یا په بل کوم قوت باندې غره نه شي ب: نوموړي د خپل رب ﷻ په وړاندې تواضع او عاجزي وښودله چې: ﴿جَعَلَهُ دَكَّاءَ﴾ یعنې زما قوي بند د الله ﷻ د قدرت په مقابل کېنې هیڅ شی دی. نو په کار دي چې هیڅکله څوک تواضع هېره نه کړي.

ج: نوموړي خپل رعیت هم په غوږ باندې وواکه چې په دنیا باندې آخرت غوره نه کړي: ﴿وَكَانَ وَعْدُ رَبِّي حَقًّا﴾ او ځما د رب ﷻ وعده حقه ده باید هیڅوک پکېنې شک او شبه ونه کړي. نو هر مشر ته په کار دي چې په دوامداره توګه د خپل رعیت دپاره یوازې د دنیا خدمت په نظر کېنې ونه نیسي بلکې آخرت ته یې هم متوجه کړي.

دوه ډوله تفسیر

۲- ذکر شوي ایتونو مفسرینو کرامو په لاندې دوه وو ډولونو باندې تفسیر کړي دي:

الف: یو تفسیر په لاندې بنیادونو باندې ولاړ دی^(۱):

اول: په ﴿وَعْدُ رَبِّي﴾ کېنې د ﴿وَعْدُ﴾ څخه د قیامت ورځ (د لومړۍ شپېلۍ وخت) مطلب دی.

دوهم: په ﴿جَعَلَهُ دَكَّاءَ﴾ کېنې د ﴿دَكَّاءَ﴾ څخه د بند هوارول او ړنگول مراد دي.

درېم: په ﴿وَتَرَكْنَا بَعْضَهُمْ﴾ کېنې د ﴿بَعْضَهُمْ﴾ ضمیر ټولو انسانانو او پیریانو ته راجع دی. نو حاصل یې داسې راخېږي:

چې کله لومړۍ شپېلۍ ووهله شي نو زما رب ﷻ به دغه قوي اوسپنیز بند د ځمکې سره هوار کړي، بیا به بله شپېلۍ ووهله شي او ټول مخلوقات به راژوندي شي او یوه لویه ګڼه ګڼه به جوړه شي چې د یوه لوی دریاب غوندې به څپې وهي او تېل به یې جوړ کړی وي.

مګر مونږ ته ذکر شوی تفسیر یو د دې کبله غوره نه برېښي چې د وړاندېنیو ایتونو سره یې ارتباط او تړون کمزوری معلومېږي چې هلته ټول بحث د بند په متعلق وه او دلته د کلام مخ په ناڅاپي توګه د قیامت قیام ته وراوړي. او بل د دې وجې څخه چې د ﴿وَتَرَكْنَا بَعْضَهُمْ﴾ ذکره شوې معنی خود ایت په آخر ﴿وَنُفِخَ فِي الصُّورِ لَجْمَعَتْنَهُمْ جَمْعًا﴾ کېنې راروانه ده نو دلته اراده کول یې سړی مجبوروي چې په تاکید باندې قول وکړي حال دا چې د تاکید څخه تاسیس بهتر دی.

ب: په دوهم تفسیر کېنې لاندې نکات په نظر کېنې کېنې شوي دي^(۲):

اول: په ﴿فَإِذَا جَاءَ وَعْدُ رَبِّي﴾ کېنې د ﴿وَعْدُ﴾ څخه د لومړۍ شپېلۍ د وخت نژدېکت مطلب دی.

دوهم: په ﴿جَعَلَهُ دَكَّاءَ﴾ کېنې د ﴿دَكَّاءَ﴾ څخه هواره لاره مراده ده.

درېم: په ﴿وَتَرَكْنَا بَعْضَهُمْ﴾ کېنې د ﴿بَعْضَهُمْ﴾ ضمیر زوزو مازوزو ته راجع دی.

(۱) تفسیر ابن کثیر ج ۳ ص ۱۰۵

(۲) تفسیر البغوي ج ۳ ص ۱۸۳

نو حاصل به یی داسې راوځېږي چې کله زما د رب ﷻ د قیامت ودرولو وخت رانژدې شي او لویې نښې یې په ظهور باندې پیل وکړي نو زما رب ﷻ به په دغه محکم او قوي بند کښې هواره لاره جوړه کړي، ته به وایي چې ټول بند هواره لاره ده او هیڅ لوړوالی پکښې نشته. نو په دغه وخت کښې به ذکر شوي مفسدان په ځمکه باندې راخواره شي او د ډېر کثرت څخه به دریاب غوندې څپې وهي او هره لور ته ژوره به یې اشغاله کړې وي. مونږ ته همدغه تفسیر په زړه پوری برېښي.

یادونه

۳- په ﴿وَنُفِخَ فِي الصُّورِ﴾ کښې د "صُور" کلمه د [الأنعام: ۷۳] ایت لاندې څه اندازه شرحه شوې ده والحمد لله ﷻ چې بیا شرحه کولو ته یې اړتیا نه وینو.

سوال جواب

۴- که څوک وایي چې: د ﴿وَعَرَضْنَا جَهَنَّمَ يَوْمَئِذٍ لِّلْكَافِرِينَ عَرْضًا﴾ څخه څرگندېږي چې د قیامت په ورځ به کافرانو ته دوزخ وروراندې کېږي حال دا چې په بل ایت کښې الله ﷻ فرمایي چې: ﴿وَنُسْوَئُ الْمُجْرِمِينَ إِلَىٰ جَهَنَّمَ وَرِثًا﴾ [مریم: ۸۶] او مونږ به مجرمان (کفار دوزخ ته په داسې حال کښې ورسوئو (وروراندې) کړو چې دوی به ښه کلک تېري وي. نو پوښتنه دا ده چې ایا دغه دواړه ایتونه یو تربله څه تضاد او منافات نه لري؟
مونږ وایو چې:

الف: په دې مقام کښې د محشر په میدان کښې د جهنم محض ورڅرگندول مطلب دي ترڅو لا د وړاندې څخه دوی غمژن شي^(۱)، او په هغه ایت کښې د دوی ور داخلول مراد دی نو څه منافات یې سره نشته.

ب: دا هم څه لري نه ده چې دلته د جهنم څخه د جهنم هغه برخه مطلب وي کومه چې د ځینو خاصو کفارو د رانهولو دپاره د محشر میدان ته ورغزېږي چې په لاندې حدیث کښې ورته اشاره شوې ده:
نبي کریم ﷺ فرمایلي دي چې: «يَخْرُجُ عَقْرُكَ مِنَ النَّارِ يَوْمَ الْقِيَامَةِ لَهَا عَيْنَانِ تُبْصِرَانِ وَأُذُنَانِ تَسْمَعَانِ وَلِسَانٌ يُنْطِقُ يَقُولُ إِنِّي وَكَلْتُ بِثَلَاثَةِ بَكْلٍ جَبَّارٍ غَنِيْدٍ وَبِكُلِّ مَنْ دَعَا مَعَ اللَّهِ إِلَٰهَا آخَرَ وَبِالْمُضَوِّرِينَ»^(۲) یعنې د قیامت په ورځ به یوه غاړه (یو برخه د محشر په میدان کښې) راووځي چې د اور څخه به عبارت وي چې دوه سترگې به لري چې لیدل به پرې کوي او د دوه غوږونه به لري چې اورېدل به پرې کوي او (بالآخره) ژبه به لري چې خبري به پرې کوي او وایي به چې: یقیناً زه په درې کسانو باندې مقرر کړی شوی یم (چې خپل ځان ته یې د تعذیب دپاره راکاږم) یو په هر متکبر عناد کوونکي، او بل په هر

(۱) تفسیر ابن کثیر ج ۳ ص ۱۰۶
(۲) جامع الترمذی ج ۲ ص ۸۵

هغه څا باندې چې د الله ﷻ سره يې بل معبود بللی (درولی) وی، او (هم) د ژونديو (ساکنانو) د تصوير په جوړونکو باندې.

﴿أَفَحَسِبَ الَّذِينَ كَفَرُوا أَنْ يَتَّخِذُوا عِبَادِي مِنْ دُونِ أَوْلِيَاءَ إِنَّا أَعْتَدْنَا جَهَنَّمَ لِلْكَافِرِينَ نُزْلًا﴾ ﴿١٢﴾ قُلْ هَلْ نُنَبِّئُكُمْ بِالْأَخْسَرِينَ أَعْمَالًا ﴿١٣﴾ الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ مُحْسِنُونَ صُنْعًا ﴿١٤﴾ أُولَئِكَ الَّذِينَ كَفَرُوا بِفَايَتِ رَبِّهِمْ وَلِقَائِهِمْ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَمَةِ وَزَنًا ﴿١٥﴾ ذَلِكَ جَزَاؤُهُمْ جَهَنَّمُ بِمَا كَفَرُوا وَاتَّخَذُوا آيَاتِي وَرُسُلِي هُزُؤًا ﴿١٦﴾ إِنَّ الَّذِينَ ءَامَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزْلًا ﴿١٧﴾ خَالِدِينَ فِيهَا لَا يَبْغُونَ عَنْهَا حِوَلًا ﴿١٨﴾

[۱۰۲] ایا نو هغه کسان گومان کوي کومو چې کفر غوره کړی دی (او پرې کلک دي داسې گومان چې يقيناً دوی زما څخه په غير زما بندگان (مخلوقات) دوستان (ناصران او شفيهان) نيولي دي؟ (دغسې نه ده) يقيناً مونږ (ټولو) کفارو ته جهنم د مېلمستيا په حيث تيار کړی دی (چې هېڅوک به يې ترې بچ نه کړی شي).

[۱۰۳] (ای پيغمبره! خپل امت ته) ووايه چې: ایا مونږه تاسو د اعمالو د حيثه په ډېرو (سختو) زيانکارانو باندې خبر کړو؟ (هغه دا چې:)

[۱۰۴] (ډېر سخت زيانکاران) هغه کسان دي چې (ټول) کونښن (او زيان) يې په حقير ژوند کېنې ورک وي (جاري وي)، حال دا چې دوی (په خپلو ځانونو باندې) گومان کوي چې يقيناً دوی د عمل (او صنعت) د حيثه احسان کوي (بڼه کار کوي).

[۱۰۵] دغه (ډله) هغه کسان دي کومو چې د خپل رب ﷻ په ايتونو او د همده ﷻ په ملاقات (د قيامت په ورځ) کفر غوره کړی دی (او پرې کلک دي).

نو د دوی (ټول) اعمال (د الله ﷻ په وړاندې) ضائع شوه نو مونږ به د دوی دپاره د قيامت په ورځ تله ونه دروو (په څه عزت به ورته قائل نه شو).

[۱۰۶] دغه د دوی جزا ده چې د جهنم څخه عبارت ده (البته) په دې سبب چې دوی کفر غوره کړي دي او زما ايتونه او زما پيغمبران يې په مسخرو (لنډو) سره نيولي دي.

[۱۰۷] يقيناً هغه کسان چې ايمان يې راوړی دی او نېک عملونه يې کړي دي د همدوی دپاره د مېلمستيا په حيث د لوړې درجې جنتونه دي (چې د فردوس په نامه يادېږي).

[۱۰۸] حال دا چې (دوی به) هلته همېشه ويد (او) دوی به ترې بېرته (دنيا ته) گرځېدل نه غواړي (نه خوښوي).

ارتباط

مونږ د الله ﷻ په توفیق د [البقرة: ۱۲۲] ایت لاندې لیکلي دي چې هر مطلب د استدلال څخه وړاندې د مدعی په نامه یادېږي او د استدلال څخه وروسته عین مطلب ته نتیجه وایي. نو په همدې بنیاد د دې سورت په اول سر کښې د کفارو انذار (دارول) او د مؤمنانو بشارت د مدعی په شکل نازل شوی وه لکه چې فرمایي: ﴿لِيُنذِرَ بَأْسًا شَدِيدًا مِّن لَّدُنْهُ وَيُبَشِّرَ الْمُؤْمِنِينَ﴾ [الکھف: ۲] یعنې الله ﷻ دا قرآن کریم په خپل بنده (محمد ﷺ) باندې د دې دپاره نازل کړی دی چې (کفار) د خپله جانب د سخت عذاب څخه وډار کړي او مؤمنانو ته بشارت (زیري) ورکړي. بیا الله ﷻ د ذکرې شوې مدعی د اثبات دپاره په ډېره عجیبه طریقه لاندې قیصې د استدلال په توګه نازلې کړي:

الف: د اصحاب الکھف قیصه، چې د ظالمانو څخه تښتېدلي وه.
 ب: د دوه وو سر یو قیصه، چې یو شکر گذار بنده وه او بل ناشکره وه.
 ج: د موسیٰ علیهِ السلام او خضر علیهِ السلام قیصه، چې په درېوو فقر و باندې مشتمله وه.
 د: د ذو القرنین عادل پاچا قیصه، چې په دنیا کښې یې درې عجیبه سفرونه کړي وه.
 د دغو استدلالاتو څخه وروسته په دې ایتونو کښې یو ځل بیا د کفارو انذار (دارول) او د مؤمنانو دپاره بشارت د نتیجې په شکل نازل کړی شو ترڅو ورته خلک ښه توجه وکړي او خپل ځانونه ورباندې رانده کانه وانچوي. لکه چې همدا عادت په کافرانو کښې په عمومي توګه روزمره د اجراء لاندې دي او په وړاندېني نژدې متصل ایت شریف کښې ورته اشاره شوې ده. نو حاصل یې داسې راخېږي:

د مطلب خلاصه

ای پیغمبره! د ذکر و شوو استدلالاتو څخه وروسته یو ځل بیا د نتیجې په شکل کفار وډار کړه او مؤمنانو ته بشارت ورکړه چې:

۱- ایا نو کفار خیال کوي چې یقیناً دوی زما بندګان او زما مخلوقات زما څخه پرته په دوستۍ سره نیولي دي؟ دغسې نه ده، همدغه چې دوی ورباندې د دوستانو نوم ږدي د دوی دښمنان دي.

۲- مونږ د همدغو کفارو دپاره د دوزخ اور تیار کړی دی چې د همدغه ځای څخه به وړاندې تېر نه شي او نه به یې ترې باطل معبودان خلاص کړي شي، نو کومه ارامې چې دوی ورته سترګې په لار دي او ورته په تمه دي، په لاس به ورنه شي.

۳- نو ای پیغمبره! ته خپل امت ته ووايه او په دې پوښتنې باندې یې مخاطب کړه چې:

الف: ایا زه تاسو په هغو خلکو باندې خبر کړم کوم چې د اعمالو د حیثه ډېر زیانکاران دي؟ چې دوی څوک دي؟

ب: دوی به ټول سکوت وکړي نو ته پخپله هغوی ته ذکر شوي خلک ورمعرفي کړه چې:

ج: ډېر تاوانيان هغه ڪسان دي کوم چې:
 اول: ٽول کونښن يې په حقير او نژدې ژوند کښې صورت نيسي او آخرت يې بالکل هېروي.
 دوهم: خود دې سره سره گومان کوي چې دوی په ډېره ښه لاره باندې روان دي او کومه تگلاره
 چې دوی خپله دستور العمل گرځولې ده هغه ورته په گټه ده.
 د: ای پیغمبره! دغسې نه ده لکه چې دوی تمه لري او دوی خیال کوي بلکې:
 اول: ذکر شوي ڪسان هغه خلک دي چې د خپل رب ﷻ په ایتونو باندې کافر شوي دي، او ترې
 انکار کوي.

دوهم: او همدارنگه دوی د خپل رب ﷻ سره د ملاقات (د قیامت د ورځې) څخه هم انکار
 کوونکي دي. نو ایا هغه څوک چې د خپل رب ﷻ د ایتونو او هم د قیامت ورځې څخه انکار کوي
 څه گټور کار کوونکي دي؟

درېم: د دغسې خلکو هغه اعمال هم ضائع دي کوم چې دوی ته گټور برېښي او د خپل نجات
 دپاره يې وسیله گڼي، پاتې لا نور اعمال. نو د همدې کبله به مونږ د دوی نهکو اعمالو ته د قیامت
 په ورځ د تللو دپاره تله ونه دروو ځکه چې دوی نهک اعمال هیڅ نه لري، او نه به دوی ته په کوم
 دروندوالي باندې قائل شو.

ه: لنډه دا چې ای پیغمبره! خبره همدغسې ده لکه چې ذکره شوه نو یو ځل یې بیا ورته په
 صریحو عبارتونو کښې واوروه چې:

د کفارو جزا د دې کبله دوزخ دی چې زما د وجدانیت څخه انکار کوي او زما ایتونه او زما
 رسولان (برسېره پر انکار) په مسخرو او ملنډو سره نيسي.

۴- ای پیغمبره: بالمقابل مؤمنانو او نهکو کارانو ته بشارت ورکړه چې د دوی دپاره د الله ﷻ په
 وړاندې اعلى جنتونه دي چې د فردوس په نامه یادېږي، دوی به هلته د مېلمنو په ډول د وقار او
 عزت ژوند تېروي او د همېشه دپاره به پکښې په آرامۍ سره اوسېږي، او هم به دوی پکښې خوشاله
 وي چې هیڅکله به ترې بېرته گرځېدل نه غواړي. یا په بل عبارت دوی ته به د دنیا ارمان ورنه شي
 چې کاشکې بېرته دنیا ته تللي وی او هلته مو څه آرام ژوند کړي وی لکه چې کفارو ته د دنیا د
 ژوند ارمان ورځي.

توضیحات

۱- په ﴿أَفَحَسِبَ الَّذِينَ كَفَرُوا أَنْ يَتَّخِذُوا عِبَادِي مِنْ دُونِ أَوْلِيَاءَ﴾ کښې د اعراب په اعتبار
 سره علماوو کرامو متعدد تحلیلونه کړي دي^(۱)، خو په زړه پورې تحلیل دا دی چې د ﴿أَنْ يَتَّخِذُوا﴾
 کلمات د خپلو متعلقاتو سره د "حَسِبَ" دپاره د دوه وو مفعولانو قائم مقام دي.
 دا د یو پلوه، او د بله پلوه په ﴿عِبَادِي﴾ کښې اضافت د تشریف دپاره نه دی چې یوازې پرېښتو

(۱) تفسیر المظهر ج ۶ ص ۷۲: روح المعاني ج ۱۶ ص ۴۶

او عیسیٰ علیہ السلام او نورو امثالو (معبودانو) پورې اختصاص ولري. لکه چې ځينو علماوو کرامو همدا تفسیر غوره کړی دی^(۱)، بلکې دغه اضافت د سلطې او اقتدار په لحاظ سره دی.

نو د معنی حاصل به یې داسې راوڅیږي چې ایا نو هغه کسان کومو چې کفر اختیار کړی دا گومان کوي چې دوی زما بندگان (چې زما د تسلط او اقتدار لاندې دي) بدون زما څخه دوستان (شفیعان) او ناصران نیولي دي؟ هیڅکله دغسې نه ده بلکې زما مخلوقات به (چې دوی یې په باطله عبادت کوي) ډېر ژر د دوی دپاره دښمنان جوړ شي.

همدا مضمون الله ﷻ په بل ایت کښې داسې نازل کړی دی: ﴿كَلَّا سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضِدًّا﴾ [مريم: ۸۲] یعنې: دغسې نه ده (لکه چې دوی خیال کوي) ډېر ژر به د دوی (باطل) معبودان د دوی د عبادت څخه انکار وکړي او په دوی باندې به دښمنان (نه جمعه کېدونکي) وگرځي.

سوال جواب

۲- که څوک وايي چې: په ﴿إِنَّا أَعْتَدْنَا جَهَنَّمَ لِلْكَافِرِينَ نُزْلًا﴾ کښې د "نزل" کلمه هغه خوراک او څښاک ته وضعه شوې ده کوم چې د احترام او اعزاز دپاره مېلمه ته د کوربه د پلوه ورکول کېږي^(۲)، نو پوښتنه دا ده چې: د څه حکمت په بنیاد په دې مقام کښې د جهنم د تیارولو څخه په ذکره شوې کلمه باندې تعبیر وکړی شو؟

مونږ وايو: دا ځکه چې کفار خیال کوي چې د باطلو معبودانو عبادت د دوی دپاره اعزاز او اکرام دی نو الله ﷻ د همدې خیال مطابق دوی پوه کړه چې د باطلو معبودانو په عبادت باندې خود دوزخ څخه پرته بل شی نه مرتبېږي، نو که اعزاز وي همدا به اعزاز وي.

خطرناکه گناه

۳- ډېره خطرناکه گناه هغه ده کومه چې گناهگار ته گناه نه برېښي بلکې خیال کوي چې په ډېره ښه لاره باندې روان دی او ډېر ښه عمل یې د اجراء لاندې نیولی دی، دا ځکه ډېره خطري ده چې نوموړي گناهگار ته امید نشته چې توبه به وباسي او په خپلې گناه باندې به پښېمانه شي، همدې ته الله ﷻ اشاره کړې ده چې: ﴿وَهُمْ يَحْسِبُونَ أَنَّهُمْ مُخْسِنُونَ صُنْعًا﴾ یعنې کفار په دې خیال پد کارې کوي چې دوی ډېر ښه کار کوي او ډېر په سمه لاره روان دي.

وزن څه معنی؟

۴- په ﴿فَلَا يُقِيمُ لَهُمْ يَوْمَ الْقِيَمَةِ وَزْنًا﴾ کښې د "وَزْن" کلمه د یو شي د قدر د معلومولو دپاره وضعه شوې ده^(۳) خو په دې مقام کښې مفسرینو کرامو^(۴) په لاندې څلورو معناوو باندې تفسیره کړې ده:

(۱) تفسیر الطبري ج ۱۶ ص ۳۱: زاد المسیر ج ۵ ص ۱۳۷

(۲) مفردات الراغب ص ۵۱۰

(۳) مفردات الراغب ص ۵۵۹

(۴) روح المعاني ج ۱۶ ص ۴۹: زاد المسیر ج ۵ ص ۱۳۸: تفسیر المظهر ج ۶ ص ۷۳

الف: نو د دغو کفارو دپاره به د قیامت په ورځ تله ونه دروو (په درنښت به ورته ونه گورو).
ب: د دغو کفارو نېکو اعمالو ته به د قیامت په ورځ تله ونه دروو ځکه چې د دوی نېک اعمال ضائع شوي دي چې دوی ایمان نه لري.

ج: د دوی دپاره به د قیامت په ورځ تله ونه دروو چې گټه ورته ورسوي، بلکې ټول به د دوی په تاوان باندې تمام شي چې د کفر غټوالی به یې ورباندې څرگند شي.

د: هغوی ته به تله ونه دروو بلکې بدون د محاسبې به دوزخ ته رابښکولی شي چې د کفر معیار به یې بالکل واضحه وي. یا په بل عبارت: لکه چې ځینې جنتیان جنت ته بدون د محاسبې څخه ور داخلولی شي همدارنگه به ځینې کفار دوزخ ته بدون د حساب کتاب څخه وراچولی کېږي چې د کفر معیار به یې واضحه وي. الله ﷻ فرمایي: ﴿يُعْرِفُ الْمُجْرِمُونَ بِسَيِّئِهِمْ فَيُؤْخَذُ بِالنَّوَصِي وَالْأَقْدَامِ﴾ [الرحمن: ۴۱] یعنې مجرمان (کافران) به په خپلو نښو سره پېژاندلی کېږي نو د اوچولو (سرونو) او پښو څخه به نیولی کېږي او دوزخ ته به وراچولی کېږي.

لنډه دا چې په کفارو کېنې داسې اشخاص هم شته چې د هغوی د جرم معیار به په دویمه اوچته اندازه کېنې څرگند وي چې تللو او اندازه کولو ته به یې اړتیا نه لېده کېږي.

تبصره

۵- مونږ ته څلور واړه تفسیرونه یو تربله منافي نه برېښي که ټول د بدلیت په اعتبار سره مراد کړی شي هم څه باک یې نشته.

هېر مو نه شي!

۶- هېر مو نه شي چې مونږ د الله ﷻ په توفیق د [الأعراف: ۸] ایت لاندې د قیامت د ورځې تله د نصوصو په رڼا کېنې ډېره ښه څېړلې ده، چې یو ځل لوستل یې بالکل ضروري دي.

فردوس څه معنی؟

۷- په ﴿إِنَّ الَّذِينَ ءَامَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ﴾ کېنې د 'فِرْدَوْس' کلمه نبي کریم ﷺ په احادیثو کېنې ډېره ښه تفسیره کړې ده، لکه:

الف: په یوه اوږده حدیث کېنې یې فرمایلي دي چې: «فَإِذَا سَأَلْتُمُ اللَّهَ فَسَأَلُوهُ الْفِرْدَوْسَ فَإِنَّهُ أَوْسَطُ الْجَنَّةِ وَأَعْلَى الْجَنَّةِ وَفَوْقَهُ عَرْشُ الرَّحْمَنِ وَمِنْهُ تَفْجَرُ أَنْهَارُ الْجَنَّةِ»^(۱) یعنې نو کله چې تاسو الله ﷻ ته سوال کوئ نو د فردوس سوال ترې وکړئ ځکه چې دا افضل د جنتونو دی او لوړ د جنتونو دی، د همدې جنت څخه د پاسه (بل جنت نشته بلکې) عرش الرحمن ترې دپاسه دی، او د همدې جنت څخه د جنت (څلور) ویالې بهېږي.

ب: په یوه بل اوږده حدیث کېنې یې فرمایلي دي چې: «فَإِنَّ فِي الْجَنَّةِ مِائَةَ دَرَجَةٍ مَا بَيْنَ كُلِّ دَرَجَتَيْنِ

تَفَاوُتِ السَّمَاءِ وَالْأَرْضِ وَالْفِرْدَوْسِ أَعْلَى الْجَنَّةِ وَأَوْسَطُهَا»^(۱) یعنی په جنت کښې سل درجې دي چې د هرو دوه وو درجو ترمنځ دومره تفاوت دی لکه چې د اسمان او ځمکې ترمنځ تفاوت دی. خو د فردوس جنت (د درجو د حیثه) اوچت او افضل دی.

سوال جواب

۸- که څوک وایي چې: د فردوس د کلمې د ذکر شوي تفسیر په بنیاد سړي ته ذهن ته ورځي چې ټول نېک عمله مؤمنان به په یوه درجه (اعلی درجه) کښې قرار ولري او د رتبو تفاوت به مراعات نه شي، حال دا چې جنتیان ټول په یوه درجه او یوه رتبه کښې قرار نه لري، بلکې اعلی او ادنی پکښې شته دی؟ لکه چې نبي کریم ﷺ د یوه جنتي په اوږده قیصه کښې فرمایلي دي چې: «هَذَا أَذْنَى أَهْلِ الْجَنَّةِ مَنَزَلًا»^(۲) یعنی دغه جنتي چې د ټولو څخه وروسته د دوزخ څخه راوځي او د ټولو څخه وروسته جنت ته ننوځي د منزلت او رتبې د حیثه ډېر ادنی او ټیټ جنتي دی.

مونږ وایو چې: د ذکر شوي سوال په جواب کښې ځینو علماوو کرامو^(۳) التزام کړی دی چې په ایت شریف کښې د «فِرْدَوْس» کلمه په هغې معنی سره نه ده په کومې معنی باندې چې په احادیثو کښې شرحه شوې او تفسیره شوې ده، بلکې هلته په لغوي معنی سره ده، هغه دا چې: د «فِرْدَوْس» کلمه عربي ده او یا اصلاً رومي ده، په هر تقدیر دا د هغه لوی باغ دپاره وضعه شوې ده چې په زینتو ډېرو مېوه لرونکو ونو باندې مشتمل وي^(۴). نو د معنی حاصل به یې داسې را وڅېړي چې: یقیناً نېک عملو مؤمنانو ته د الله ﷻ د پلوه د ډېرو مېوه دارو ونو باغونه دي، او پوره واضحه ده چې د فردوس د کلمې ذکره شوې لغوي معنی ټولو جنتیانو او ټولو جنتونو ته شامله ده.

مگر دا جواب مونږ ته په زړه پوری نه برېښي ځکه چې احادیث خو د قرآن کریم دپاره د تفسیر حیثیت لري، نو دا به څنگه زړه ته ولوېږي چې په ایت کښې د فردوس یوه معنی مراده وي او په احادیثو کښې دې بله معنی مطلب وي؟

مونږ ته په جواب کښې بهتره برېښي چې د فردوس کلمه په ایت شریف کښې په همغې معنی سره ده په کومه باندې چې په احادیثو کښې تشرېح شوې ده، خو په دې لحاظ نه چې ټول مؤمنان به په همدغې یوه اعلی جنتي درجه کښې قرار ولري. بلکې د ځینو اشخاصو په لحاظ سره نوموړې درجه ټولو مؤمنانو ته اثباته شوې ده چې هغه اشخاص په ایمان او نېک عمل کښې اول نمرگان وي او پرته د حساب به جنت ته ور داخل شي لکه چې نبي کریم ﷺ فرمایلي دي چې: «يَدْخُلُ الْجَنَّةَ مِنْ أُمَّتِي سَبْعُونَ أَلْفًا بِغَيْرِ حِسَابٍ»^(۵)، یعنی زما د امت څخه به اويا زره بدون د حساب جنت ته ور داخل شي.

(۱) جامع الترمذي ج ۲ ص ۷۹

(۲) سنن ابن ماجه ص ۳۲۳

(۳) روح المعاني ج ۱۶ ص ۵۱

(۴) لسان العرب ج ۶ ص ۱۶۳

(۵) صحيح مسلم ج ۱ ص ۱۱۶

د ذکر شوي تفسیر نظیر کتب مت هغه څلورم ډول تفسیر دی کوم چې لږ وړاندې په څلورمه توضیح کښې تېر شو چې ﴿ فَلَا تُقِيمُ هُمْ يَوْمَ الْقِيَمَةِ وَزَنًا ﴾ مونږ به کفارو ته د قیامت په ورځ تله ونه دروو او بدون د محاسبې څخه به یې دوزخ ته ورتهېل وهو. پوره واضحه ده چې د کفارو ذکر شوی حال د ځینو اشخاصو په اعتبار سره دی چې په کفریاتو او جنایاتو کښې اول نمرگان دي، نه دا چې د ټولو به همدغه حال وي.

یادونه

۹- په ﴿ لَا يَنْفُونَ عَنْهَا جَوْلًا ﴾ کښې تعریضاً دې ته اشاره ده چې کفار به په ډېر حسرت سره غواړي چې کاش دوی دنیا ته بیول شوي وی او د دې ځای څخه ویستلی شوي وی ځکه چې کفارو ته دنیا د جنت مثال لري او د مؤمنانو دپاره د بندیځانې حیثیت درلودونکې ده.

﴿ قُلْ لَوْ كَانَ الْبَحْرُ مِدَادًا لِكَلِمَاتِ رَبِّي لَنَفِدَ الْبَحْرُ قَبْلَ أَنْ تَنْفَدَ كَلِمَاتُ رَبِّي وَلَوْ جِئْنَا بِمِثْلِهِ مَدَدًا ﴾ ﴿۱۰۹﴾ قُلْ إِنَّمَا أَنَا بَشَرٌ مِثْلُكُمْ يُوحَىٰ إِلَيَّ أَنَّمَا إِلَهُكُمُ إِلَهٌُ وَاحِدٌ فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ ۚ أَحَدًا ﴿۱۱۰﴾

[۱۰۹] (ای پیغمبره! خپل امت ته) ووايه چې: که جنس دریاب زما د رب ﷻ د کلماتو دپاره سياهي شي (او پرې ولیکل شي) نو جنس دریاب به د دې څخه وړاندې ختم (تمام) شي چې زما د رب ﷻ کلمات تمام (او پوره) شي.

اگر که مونږ د جنس دریاب مثل د کومک په حیث راوړو هم (نو مثل به یې هم ختم شي او کلمات به پوره نه شي).

[۱۱۰] (ای پیغمبره! خپل امت ته) ووايه چې: زه یقیناً ستاسو غوندې بشر (بنیادم) یم (خو) ماته (د خپل رب ﷻ د پلوه) وحې رالېږله کېږي، چې بې شکه ستاسو (حقیقي) معبود (فقط) یو معبود دی، نو هر څوک چې د خپل رب ﷻ د ملاقات تمه لري (او د خجالت څخه یې ډارېږي) نو صالح عمل دې وکړي او د خپل رب ﷻ په عبادت کښې دی هیڅوک (نه عقیده او نه عملاً) شریکوي.

ارتباط او د مطلب خلاصه

په دې دواړو ایتونو کښې په هغو استدلالاتو باندې یوې تبصرې ته اشاره ده کوم چې د سورت د اول څخه د کفارو په انذار او د مؤمنانو په بشارت باندې اقامه کړی شوې وه.

دغه استدلال (چې د اصحاب الکھف او نورو قیصو په شکل کښې نازل کړی شوي دي) د الله ﷻ د علم په کمال باندې اتکاء لري، نو ذکره شوې تبصره په لاندې ټکو کښې خلاصه کېږي: یعنې ای پیغمبره د سورت په پای کښې او د استدلالاتو په انتها کښې خپل امت مخاطب کړ او ورته ووايه چې:

۱۔ په ذکر و شوو قيصو کښې زما د رب ﷻ د کامل علم خو مثالونو ته اشاره شوې ده او کوم ايتونه چې په همدې هکله نازل شوي دي هغه هم محض د نمونو حيثيت لري که نه نو:
الف: زمونږ د پلوه خلکو ته ووايه چې که بالفرض جنس درياب (چې ټولو موجوده دريابونو ته شامل دی) د ليکلو رنگ (سياهي) شي او په دغه رنگ باندې هغه کلمات وليکلی شي کوم چې زما د رب ﷻ د علومو او معلوماتو څخه تعبيرات دي، نو دغه ټول دريابونه به ختم شي او زما د رب ﷻ د علومو تعبيرات به پای ته و نه رسېږي.

ب: که بالفرض د ذکر شوي جنس درياب سره مونږ (زما رب ﷻ) د همدغه غوندې يو بل جنس درياب هم ضميمه کړو او د ليکلو د رنگ (سياهي) کار ترې واخستلی شي هم زمونږ (زما د رب ﷻ) د معلوماتو کلمات او تعبيرات به سرته و نه رسېږي او دغه دوهم جنس درياب به هم ختم شي. او دا ځکه چې دغه دريابونه ټول متناهي (پای درلودونکي) دي او زما د رب ﷻ علوم غير متناهي (پای نه درلودونکي) دي چې پای نه لري.

۲۔ ای پیغمبره! د سورت په اخر کښې خپل امت لاندې ټکو ته هم متوجه کړه او ورته ووايه چې:
الف: يقيناً زه ستاسو غوندې يو انسان او يو بشر یم خو فقط زه په تاسو باندې همدومره امتياز لرم چې ماته د خپل رب ﷻ د پلوه وحې کېږي او په ځينو غيبي علومو باندې پوهول کېږم، که نه نو ما خو د اصحاب الکھف سره په غار کښې نه پنا اخستې وه او نه د ذو القرنين سره په سفرونو کښې ملگری وم.

ب: نو په همدې بنياد د ذکر و شوو معلوماتو هوبهو بيان زما د رسالت او نبوت يو پوخ او قوي دليل دی.

ج: نو ای خلکو! زه يو ځل بيا تاسو په دې حقيقت باندې خبروم چا چې ماته د ذکر و شوو قيصو څه معلومات وحې کړي دي همغه اقدس ذات ماته دا وحې هم کوي چې يقيناً ستاسو حقيقي معبود يکې يو دی او بل معبود تاسو نه لرئ نو تاسو ته په کاري دي چې د همدغه حقيقي معبود په عبادت باندې اکتفاء وکړئ او شريک ورسره و نه دروئ.

د: ای خلکو! دا وه زما هغه مسوليت او مکلفيت د کوم رسونه چې زما فريضه ده، لله الحمد ما خپله وجيبه او فريضه اداء کړه نور نو تاسو پوهېږئ او کار مو.

ه: نو هر څوک چې د خپل رب ﷻ د ملاقات (د قيامت د قيام) اميد ولري او په همدې باندې معتقد وي هغه ته په کار دي چې:

اول: خپل رب ﷻ واحد او لا شريک وگڼي او په همدې عقیده باندې کلک شي.

دوهم: د همدغې عقيدې سره دې صالح عمل هم ملگری کړي.

درېم: په صالح عمل کښې دې هم اخلاص څرگند کړي، د ریاکاری څخه دې خپل ځان وساتي او د خپل رب ﷻ په عبادت کښې دې هېچا ته په اشتراک نه قائل کېږي، او خپل نيت دې نه خرابوي، او نه دې بېرته شرک ته رجوع کوي.

توضیحات

۱۔ مفسرین کرام وایی^۱ چې په ﴿لَوْ كَانَ الْبَحْرُ مِذَاذًا﴾ کښې د ﴿الْبَحْرُ﴾ کلمه ټولو موجوده دریابونو ته شامله ده البته چې دغه شمول په لاندې دوه وو وچو سره صورت نیولی شي:

الف: چې د الف، ل، توري پکښې د جنس دپاره شي، چې په ټولو دریابونو کښې پروت دی.

ب: چې همدغه دواړه توري یې په استغراق باندې دلالت وکړي چې د موجوده ټولو دریابونو هر یو فرد ته شمولیت ولري.

نو دا ایت شریف د [لقمان: ۲۷] ایت شریف څخه زیات بلیغ دی ځکه چې هلته د ﴿سَبْعَةُ أُنْحُرٍ﴾ کلمات نازل شوي دي چې په یوه معین عدد باندې دلالت کوي او دلته د ﴿الْبَحْرُ﴾ کلمه د جنسیت یا استغراق په اعتبار سره محصوره نه ده همدارنگه په ﴿وَلَوْ جِئْنَا بِمِثْلِهِ﴾ کښې د ذکرې شوې کلمې مثل هم غیر محصور دی.

دا د یو پلوه، او د بله پلوه په ذکر شوي عبارت کښې د ﴿مِذَاذًا﴾ کلمه اصلاً د هغه شي دپاره وضعه شوې ده په کوم باندې چې د بل شي کومک صورت نیسي مگر په عرف کښې یې په هغه رنگ باندې اطلاق کېږي کوم چې د لیکلو دپاره په مشوانۍ کښې اچولی کېږي او یا هغو تېلو ته "مِذَاذ" وایی کوم چې په یوه کښې درنا دپاره استعمالېږي^۲.

نو د معنی حاصل یې داسې راخېږي چې که بالفرض زما رب ﷻ د خپلو معلوماتو څخه په خپلو کلماتو سره اخبار وکړي لکه څنگه یې چې د اصحاب الکھف په قیصه او نورو قیصو کښې د خپلو معلوماتو څخه په خپلو کلماتو سره اخبار کړی دی، نو دغه کلمات به دومره ډېر او زیات شي چې د انسانانو په اذهانو او په تصوراتو کښې به په قطعي صورت ځای ونه شي نیولی.

خو ای پیغمبره! د تقریب (نژدېکولو) دپاره ذکر شوی وسعت په هغوی باندې په یوه مثال کښې قرائت کړه چې ﴿لَوْ كَانَ الْبَحْرُ﴾ الآية. یعنې که بالفرض زما رب ﷻ د خپلو معلوماتو څخه د اخبار دپاره کلمات نازل کړي او هغه په دریابونو دریابونو او بیا په دریابونو دریابونو باندې ولیکلی شي او دا ټول ختم شي هم زما د رب ﷻ د معلوماتو کلمات به ختم نه شي او نه د ختمېدلو امکان لري، ځکه چې دریابونه متناهي دي او زما د رب ﷻ معلومات غیر متناهي دي نو اخباري کلمات به یې هم ضروري غیر متناهي وي.

د مخلوقاتو وسعت هم د تصور څخه بهر دی

۲۔ لکه څنگه چې د الله ﷻ د معلوماتو وسعت او پراخي د تصور څخه وتلې ده، همدارنگه د ده ﷻ د مخلوقاتو پراخوالی هم په اذهانو کښې نه خایېږي، چې ځینو مفسرینو تقریباً په (۱۹) مثالونو

(۱) روح المعاني ج ۵۱ ص ۱۶

(۲) تفسیر الکشاف ج ۲ ص ۷۵

کښې واضحه کړې دی^(۱). مونږ یوازې د یوه مثال په رانقلولو باندې اکتفاء کوو. هغه دا چې: د مخابراتې او رادیو د نشریاتو موجوده په یوه ثانیه کښې (چې د دقیقې شپېتمه برخه ده) یو سلو شپږ اتیا زره میله مسافه طی کوي، چې د ځمکې د کُرې څخه فقط په اوو (۷) ثانیو کښې تاوېدلی شي او خپله یوه دوره پوره کولی شي. خو بالفرض که ذکر شوي موجوده د ټول عالم (ټولې فضاء) څخه د راتاوېدلو دوره شروع کړي نو ایل په ایل په یو زر ملیونه کلونو کښې به خپله دوره پوره کړي. دا هم د رصد خانو په ترصد او تخمین سره، څه لرې نه ده چې لا په ذکر شوي عدد کلونو کښې به هم پوره نه کړی شي.

یا په بل عبارت: خپله دوره به په یوه نوري دقیقه کښې نه، په یوه گړۍ کښې نه، په یوه شپه او ورځ کښې نه، په یوه میاشت کښې نه، په یوه کال کښې نه، په لسو کلونو کښې نه، په سلو کلونو کښې نه، په زرو کلونو کښې نه، په لسو زرو کلونو کښې نه، په سل زره کلونو کښې نه، په یو ملیون کلونو کښې نه، په لس ملیونه کلونو کښې نه، په سل ملیونه کلونو کښې نه، بلکې په یو زر ملیونه (یو ملیارد) نورې کلونو کښې پوره کړي، فاعتبروا یا أولی الأبصار. نو مونږ ته بهتره ده چې د ﴿رَبَّنَا مَا خَلَقْتَ هَذَا بَطْلًا سُبْحَنَكَ فَقِنَا عَذَابَ النَّارِ﴾ په ویلو باندې د خپل رب ﷻ د بندگۍ او هغه ﷻ ته د عاجزۍ اظهار وکړو.

رجاء څه معنی؟

۳- په ﴿فَمَنْ كَانَ يَرْجُوا لِقَاءَ رَبِّهِ﴾ کښې د ﴿يَرْجُوا﴾ کلمه د "رجاء" څخه اشتقاقه شوې ده او مونږ د الله ﷻ په توفیق د [یونس: ۷] ایت لاندې لیکلي دي چې "رجاء" امید ته وضعه شوې ده خو خوف (ډار) ورسره ملگری دی. نو د معنی حاصل یې داسې راخېږي چې: هر څوک چې د خپل رب ﷻ د دیدار امید لري او د ده ﷻ په حضور کښې د خجالت څخه ډارېږي نو هغه دې صالح عمل وکړي، او د خپل رب ﷻ په عبادت کښې دې هیچا ته گډون نه ورکوي.

سوال جواب

۴- که څوک وايي چې شرک خو عقیدوي شی دی چې د عمل څخه باید وړاندې تصحیح کړی شي که نه نو صالح عمل تحقق نه شي موندلی. نو پوښتنه دا ده چې: د څه حکمت په بنیاد د ﴿وَلَا يُشْرِكْ بِعِبَادَةِ رَبِّهِ أَحَدًا﴾ کلمات په ﴿فَلْيَعْمَلْ عَمَلًا صَالِحًا﴾ باندې وړاندې نازل نه کړی شوه؟

مونږ وایو چې:

الف: دلته د شرک څخه عقیدوي شرک مطلب نه دی کوم چې په عمل باندې وړاندې دی بلکې دلته عملي شرک مراد دی چې د ریاکاری څخه عبارت دی^(۲). او دا ځکه چې: د عقیدې سوچه والي

(۱) تفسیر الم راغبي ج ۱۶ ص ۲۷

(۲) تفسیر الخازن ج ۳ ص ۱۴۴

ته وړاندې د ﴿ اُنْمَا اِلَهُكُمُ اِلَهٌ وَاحِدٌ ﴾ په کلماتو باندې اشاره شوې ده. نو حاصل يې داسې راڅرګړي چې هر څوک چې عقیده يې په خالص توحيد باندې ولاړه وي او د عقيدوي شرک څخه يې خپل ځان ساتلی وي نو هغه دې د عملي شرک څخه هم خپل عمل خالص او سوچه وګرځوي چې د قيامت په ورځ د خپل رب ﷻ په حضور کښې د خجالت او شرمندګۍ سره مخامخ نه شي.

ب: دلته د ﴿ وَلَا يُشْرِكْ ﴾ کلمه د هغه شرک څخه اشتقاقه شوې ده کوم چې کفر او ریاکاری (جلي شرک او خفي شرک) دواړو ته شامل دی^(۱). نو حاصل يې داسې اخلو چې نوموړی شخص دې د خپل رب ﷻ په عبادت کښې نه ریاکاري کوي او نه دې د توحيد څخه وروسته بېرته شرکي عقيدې ته ورتاوېږي چې په خپل عبادت کښې عقیده چاته په اشتراک باندې قائل شي او خپل ځان پرې کفر ته وباسي.

د ریاکاری تعريف او ډولونه

۵- د الله ﷻ په توفیق مونږ د [يوسف: ۱۰۶] ایت لاندې د ریاکاری د ډولونو او په نورو مربوطو مسائلو باندې د نصوصو په رڼا کښې ښه تحقيقي بحث کړی دی چې بیا لیکلو ته يې اړتیا نه ګورو، په دې مقام کښې ورباندې فقط همدومره اضافه کوو چې ځينو علماوو کرامو د ریاکاری مربوط زبنت ډېر احاديث راغونډ کړي دي^(۲)، چې لوستل يې بې ګټې نه دي، نو هیله ده چې يو ځل هلته مراجعه وکړی شي.

د خوب څخه د راوبښېدلو دعاء

۶- يوه ورځې عبد الله بن عباس رضی الله عنهما ته يوه سړي وويلې چې کله-کله زه غواړم چې د شپې په فلانۍ برخه کښې راوښم شم خو خوب راباندې غلبه وکړي او په ټاکلي وخت نه شم راوبښېدلی (نو څه چاره وکړم)؟ رئيس المفسرين رحمه جواب ورکړ چې څه وخت چې ته ویده کېدلې او غوښتل دې چې په فلاني وخت رابېدار شي نو دا ایتونه ﴿ قُلْ لَوْ كَانَ الْبَخْرُ مِدَادًا لِّكَلِمَاتِ رَبِّي ﴾ د سورت تر آخره پورې قرائت کړه «فَإِنَّ اللَّهَ يُوقِظُكَ مَتَى شِئْتَ مِنَ اللَّيْلِ»^(۳) نو يقيناً الله ﷻ به دې راوښ کړي د شپې په هر وخت کښې چې ته غواړې.

د الکھف سورت د الله ﷻ په توفیق باندې ختم شو، د الله ﷻ څخه لا زیات توفیق غواړو چې راتلونکي سورتونه هم يو په بل پسې ختم کړو او پکښې خطا نه شو، او ثبات او استقامت مو پکښې زیانمن نه شي، امين يا رب العالمين.

۱۴۱۹/۳/۲۲ هـ ق = ۱۳۷۷/۴/۲۵ هـ ش.

(۱) روح المعاني ج ۱۶ ص ۵۴

(۲) تفسير ابن کثير ج ۳ ص ۱۰۸

(۳) تفسير القرطبي ج ۱۱ ص ۷۲

مریم (۱۹)

۴۲۲

سریزه

د دې سورت په ترجمه او تفسیر باندې د شروع څخه وړاندې لازمه گڼو چې محترم لوستونکي څو ټکو ته متوجه کړو چې د مطالبو په لاس ته راوړلو کېنې ورسره مرسته وکړي هغه دا چې:

۱- د دې سورت نوم 'مریم' په [۱۶] ایت کېنې نازل شوی دی، خو دا نومول په دې معنی نه دی چې د سورت ټول بحث په بي بي مریمې ^(۱) پورې انحصار لري بلکې په دې معنی چې دا هغه سورت دی چې د نوموړې بي بي یادونه هم پکېنې شوې ده.

۲- دغه ټول سورت په اتفاق سره مکي دی او د هجرت څخه وړاندې نازل شوی دی خو یوازې د یوه ایت په مکتوب کېنې یې اختلاف دی کوم چې په سجده باندې مشتمل دی او په شمېره کېنې [۵۸] واقع دی^(۲).

ځینو کتابونو لیکلي دي چې یوه ورځې یوه صحابي ^(۳) ښي کریم ^(۴) ته په مکه معظمه کېنې خبر ورکړ چې: ای د الله رسوله! بېگاه شپه زما په کور کېنې یوه انجلۍ زېږېدلې ده. ښي کریم ^(۵) ورته وویل چې: «وَاللَّيْلَةُ أُنْزِلَتْ عَلَيَّ سُورَةُ مَرْيَمَ سَمِيًّا مَرْيَمَ»^(۶) او همدا بېگاه شپه په ماباندې د مریم سورت نازل شوی دی نو په انجلۍ (لور) باندې دې د مریم نوم کېږده (نو هغه پرې همدغه نوم کېښود).

۳- د دې سورت اعداد په لاندې ډول دي^(۷):

الف: د ایتونو شمېر یې اته نوې (۹۸) دی.

ب: د کلمو شمېر یې اوه سوه اتیا (۷۸۰) دی.

ج: د حرفونو شمېر یې درې زره اوه سوه (۳۷۰۰) دی.

د دې سورت محوري موضوع

۴- دا سورت هم د نورو مکي سورتونو غوندې (په محوري توگه) په عقیدوي امورو پورې ارتباط لري البته چې د اداء او بیان په طرز کېنې یې سره فرق شته، نو د دې سورت محوري موضوع په لاندې ټکو کېنې را خلاصه کولی شو:

الف: الله ^(۸) واحد او لا شریک دی، او د ولد د نیولو څخه پاک او منزله دی.

ب: د مرگ څخه وروسته بیا را ژوندي کېدل حق دي، هیڅ شک او شبه پکېنې نشته.

ج: د مؤمنانو اعزاز او د کفارو توهین په دنیا او آخرت کېنې هر یو ضرور صورت نیوونکي دي، که څه هم څو شپې او ورځې په منځکېنې تېرې شي، او داسې نور.

د دواړو سورتونو تناسب

۵- دا سورت د وړاندېني سورت (الکھف) سره د لاندې وجوهو د کبله تناسب لري:

(۱) المحرر الوجیز ج ۱۱ ص ۱۰

(۲) المعجم الکبیر للطبرانی ج ۲۲ ص ۳۳۲

(۳) تفسیر الخازن ج ۴ ص ۱۴۵

الف: لکه څنگه چې هغه سورت په عجائبو او غرائبو باندې مشتمل وه لکه د اصحاب الکهف اوږده موده ژوندي پاتې کېدل او داسې نور، همدارنگه په دې سورت کې هم د یحییٰ (علیه السلام) او د عیسیٰ (علیه السلام) د عجیبه زېږېدلو بیان نازل شوی دی.

ب: ځینې علماء کرام لا وایي چې د قیامت د قیام څخه وړاندې چې کله عیسیٰ (علیه السلام) د اسمانه رانېسته شي نو الله ﷻ به اصحاب الکهف هم د غار څخه را اوچت کړي او د عیسیٰ (علیه السلام) په ملګرتیا به د کعبې شریفې زیارت (حج) اداء کړي^(۱)، والله أعلم بحقیقة الحال وإلیه المرجع والمآل.

نو که دا خبره صحت ولري د دواړو سورتونو تناسب به ډېر واضحه شي چې هلته د عیسیٰ (علیه السلام) د ملګرو ذکر نازل شوی وه او دلته پخپله د عیسیٰ (علیه السلام) د تولد قیصه بیان شوې ده.

د حبشې پاچا په ایمان مشرف شو

۶- بالاخره دا هغه سورت دی د کوم په اورېدلو سره چې د حبشې پاچا په ایمان باندې مشرف شوی وه، البته کله چې مسلمانانو هلته هجرت وکړ او د مکې مشرکانو د پلوه تعقیب شوه چې د نبی مهم ټکي یې د [الأنعام: ۸۳، ۸۶] ایتونو په شان نزول کېږي. د الله ﷻ په توفیق لیکلی شوي دي او بیا لیکلو ته یې اړتیا نه گورو.

بِسْمِ اللَّهِ الرَّحْمَنِ الرَّحِيمِ

﴿كَهَيْعَصَ ﴿١﴾ ذِكْرُ رَحْمَتِ رَبِّكَ عَبْدَهُ زَكِرِيَّا ﴿٢﴾ إِذْ نَادَىٰ رَبَّهُ نِدَاءً خَفِيًّا ﴿٣﴾ قَالَ رَبِّ إِنِّي وَهَنَ الْعَظْمُ مِنِّي وَاشْتَعَلَ الرَّأْسُ شَيْبًا وَلَمْ أَكُنْ بِدُعَائِكَ رَبِّ شَقِيًّا ﴿٤﴾ وَإِنِّي خِفْتُ الْمَوَالِيَ مِنْ وَرَائِي وَكَانَتِ امْرَأَتِي عَاقِرًا فَهَبْ لِي مِنْ لَدُنْكَ وَلِيًّا ﴿٥﴾ يَرْثُنِي وَيَرْثُ مِنْ عَالٍ يَعْقُوبَ ۖ وَأَجْعَلْهُ رَبِّ رَضِيًّا ﴿٦﴾﴾

د ډېر مهربان (او) خورا با رحمه الله ﷻ په نامه.

[۱]

[۲] (ای پیغمبره! دا راتلونکی بیان) ستا د رب ﷻ د رحمت بیان دی (البته) په خپل بنده باندې چې د زکریا (علیه السلام) څخه عبارت دی (هغه دا چې):

[۳] کله چې زکریا (علیه السلام) خپل رب ﷻ په پټه بلنه سره وباله (او سوال یې ترې وکړ).

[۴] زکریا (علیه السلام) وویل چې: ای زما ربه! یقیناً زه چې یم زما (د بدن) څخه هډوکي کمزوري (ست) شوي دي او زما سر د سپینو وېښتانو د حیثه شغلې وهي.

^(۱) روح المعانی ج ۱۶ ص ۵۷

مریم (۱۹)

او د دې څخه پخوا، زه ستا په بللو سره ای ربه! شقي (او بد بخت) نه وم (چې زما سوال دې نه وي قبول کړی).

[۵] او (ای ربه!) زه د خپل (خان) څخه وروسته د خپلو اقاربو (خپلوانو) څخه دارېږم (چې زما نیابت به ونه کړي)، حال دا چې زما ماندینه (برسېره په زوروالي) شنډه (هم) ده. نو ماته د خپله نژده (صرف د خپل فضل په اثر) یو وارث (زوی) راوبښي.

[۶] چې (په علم او نبوت کېنې) زما مېراث واخلي او (هم) د یعقوب عليه السلام د تېر مېراث واخلي. ای زما ربه! (دغه ماشوم) راضي کړی شوی وگرځوي (چې هم ترې ته راضي یې او هم ترې نور خلک راضي او خوشاله وي).

ارتباطونه

۱- وړاندېنی سورت (الکھف) د توحید په مضمون باندې ختم شوی وه، او دا سورت د نبوت اثبات ته په اشاره باندې پیل کېږي.

۲- د هغه سورت په وروستیو ایتونو کېنې د الله تعالی د علم کمال بیان شوی وه، او دا سورت د ده تعالی د قدرت د کمال دپاره د څو مثالونو په ښودنې سره شروع کېږي چې حاصل یې داسې راڅېږي:

د مطلب خلاصه

ای پیغمبره! د **بِسْمِ اللَّهِ الرَّحْمَنِ الرَّحِيمِ** د ویلو څخه وروسته په خپل امت باندې لاندې مطالب قرائت کړه چې:

۱- ته په حقه پیغمبر یې او ستا د پیغمبرۍ (نبوت) اثبات دپاره همدغه قرآن کریم کفایت کوي. او دا ځکه چې دغه قرآن کریم د همغو تورو څخه ترکیب موندلی دی د کومو څخه چې د خلکو کلامونه ترکیب مومي لکه ک، ه، ی، ع، ص* او داسې نور. خو د دې سره سره هیڅوک وسه او توان نه لري چې د دې قرآن کریم په مثل یو سورت او یا یو ایت جوړ کړي شي، که څه هم ټول انسانان لا څه چې پرېښي او پیریان هم ورسره لاسونه یو کړي او ټول یې په شریکه باندې د جوړولو دپاره هڅې وکړي.

ښه نو چې دوی ټول د یوه ایت یا یوه سورت په جوړولو باندې توان نه لري نو ته به په یوه سر څنګه وسه ولري چې متعدد سورتونه جوړ کړي؟، نو پوره واضحه ده چې دا قرآن کریم ستا تصنیف نه دی، بلکې ستا د رب تعالی د پلوه په تاباندې په حقه نازل شوی دی او ته په حقه پیغمبر یې.

۲- ای پیغمبره! ستا رب تعالی لکه چې د خپل کامل قدرت یوه نمونه د قرآن کریم په نازلولو کېنې ښودلې ده، همدارنګه یې د زکریا عليه السلام په قیصه کېنې هم د خپل کامل قدرت اظهار او څرګندونه کړې ده. هغه دا چې:

الف: ستا رب تعالی په خپل بنده (زکریا عليه السلام) باندې رحمت کړی دی چې یادونه یې په راتلونکو ایتونو کېنې داسې کېږي چې:

ب: زکریا عليه السلام خپل رب ﷻ ته د عاجزی په اواز سره د خلکو څخه پټ په توره شپه کښې سوال وکړ، او د مقدمې په توګه یې داسې وویل چې:

ج: ای زما ربه! زه زور (پوځ) شوی یم او غوښه مې توی کړې ده او هم مې پوستګی غونج شوی دی او هډوکي مې کمزوري او ویلي شوي دي او بالاخره ډېره لا څه چې د سر وینستان مې هم د ورايه سپین خلېږي (نوزه د ډېر ترحم او مهربانۍ جوګه یم).

د: ای زما ربه! د همېشه دپاره تا زما سوالونه قبول کړي دي او څه چې ما غوښتي دي هغه دي راکړي دي (زه دې د سوال په قبول باندې روږدی کړی یم) نو اوس چې زه کوم سوال تاته وړاندې کوم هغه هم راته راکړه او ناامید کوه مې مه.

ه: ای زما ربه! په دې ټولو باندې علاوه زه د خپلو اقاربو څخه ډارېږم چې زما د مرګ څخه وروسته به دوی ستا د شریعت د اشاعت (خوړونې) دپاره پوره کار ونه کړي او ستا د دین په دعوت کښې به قصور وکړي او بلکې په ضرر به ورته تمام شي، یا په بل عبارت د نبوت کومه سلسله چې ماته د یعقوب عليه السلام څخه راپاتې ده هغه به زیانمنه شي.

و: ای زما ربه! زما حالت د عادت په اعتبار سره د هغه سوال سره مناسب نه دی کوم چې زه یې ستا په حضور کښې د وړاندې کولو اراده لرم او دا ځکه چې برسېره زما په بوداتوب زما ماندینه هم بوږی ده، او بلکې لا شنډه ده چې په ځوانۍ کښې یې هم اولاد نه دی زېږولی.

ز: خو د دې ټولو عادي موانعو سره سره ستا د قدرت په وړاندې هیڅ شی مانع نه شي واقع کېدلی نو هیله ده چې ماته د خپل نزد (بدون د استحقاقه) یو وارث (زوی) راوبښي ترڅو زما د مرګ څخه وروسته زما په ځای ودرېږي او د نبوت هغه سلسله ژوندۍ وساتي کومه چې ماته د یعقوب عليه السلام څخه راپاتې ده او د ده په اولاده کښې آن زما پورې جاري ده.

ح: ای زما ربه! زه محض او په نوم وارث نه غواړم بلکې داسې وارث غواړم د کوم څخه چې ته راضي یې او ستا په نزد مقبول بنده وي، او هم ترې د وخت ټول خلک راضي وي چې د همدوی د خیر دپاره دوامداره کار کوي او په همدې کار کښې مصروف وي.

توضیحات

۱- د ﴿کَهِیْقَصَ﴾ توري د مقطعاتو څخه دي چې په متشابهاتو کښې شامل دي او مونږ د الله ﷻ په توفیق د [آل عمران: ۷] ایت لاندې په متشابهاتو کښې ښه په زړه پوری تحقیق کړی دی، چې دوهم ځل تحقیق ته پکښې ضرورت نه گورو.

مونږ هلته لیکلي دي چې علماء کرام د متشابهاتو په نسبت دوه ډلې دي: یوه ډله د راسخ علم خاوندان دي چې د مشروعو لارو څخه یې د تاویلاتو پلټنه کوي، او بله ډله اهل الزیغ (د کوږوالي خاوندان) دي چې په غیر مشروع طریقو یې تاویل ته لاس اچوي.

په دې مقام کښې اهل التشیع په غیر مشروع توګه ذکر وکړو او د تاویل وړکړی دی هغه دا

چې دوی وایی^(۱):

الف: دلته د کاف توری د کربلا څخه مخفف دی.

ب: د "ه" توری پکښې د اهل البیت څخه تخفیف موندلی دی.

ج: د "ی" توری یزید ته اشاره ده.

د: د "ع" د توري څخه د اهل البیت عطش (تنده) مراده ده.

ه: بالاخره د "ص" په توري گڼې د دوی صبر او استقامت ته اشاره ده.

نو د پنځو وارو تورو حاصل داسې راخپړي چې د عراق د کربلا په مقام کښې د یزید د لاسه اهل البیت (لکه حسین عليه السلام او د ده نور ملگري) د تندې او صبر (استقامت) په حال کښې هلاک او شهیدان کړي شوه.

دغه ډول تاویل په محکماًتو باندې اتکاء نه لري کومو ته چې د متشابهاًتو په تاویل کښې مراجعه ضرور ده، او برسېره په دې د مفسرینو کرامو د اجماع څخه مخالف دی، او هر هغه تاویل چې د دوی د اجماع څخه مخالف وي هغه صحت نه لري او مردود دی^(۲).

سوال جواب

۲- که څوک وایی چې: په ﴿يَذَّاءُ خَفِيًّا﴾ کښې د ﴿يَذَّاءُ﴾ کلمه لوړ او اوچت اواز ته وضعه شوې ده، او د ﴿يَذَّاءُ﴾ کلمې د "خَفَاءُ" لکه "ثَنَاءُ" څخه اشتقاق موندلی دی چې د پټ معنی ورکوي، نو پوښتنه دا ده چې: ایا لوړوالی د پټوالي سره منافي نه دی؟
مونږ وایو چې:

الف: د پټوالي معنی دا ده چې د زکریا عليه السلام سوال د خلکو څخه پټ وه چې په نیمه شپه کښې یې صورت نیولی وه او هیڅا نه وه اورېدلی^(۳).

ب: دلته د ﴿يَذَّاءُ﴾ کلمه د لوړ اواز په معنی نه ده بلکې فقط د بللو معنی ورکوي چې د پټوالي سره څه منافات نه لري^(۴).

د همدې کبله په راتلونکي ایت کښې ورباندې صراحت وکړی شو، چې ﴿وَلَمْ أَكُنْ بِدُعَائِكَ رَبِّ شَقِيًّا﴾ نازل کړی شو او "يَذَّاءُ" نازل نه کړی شو.

زمونږ په نزد ذکر شوي دواړه جوابونه سره څه منافات نه لري، څه لرې نه ده چې دواړه مراد کړي شي.

۳- که څه هم په بوداتوب کښې لکه څنگه چې د سړي هډوکي کمزوري کېږي همدارنګه غوښه او اعصاب هم د کمزوري خواته زور کوي او عقل هم په خپل قوت سره نه پاتې کېږي مګر

(۱) تفسیر نمونه ج ۱۳ ص ۷

(۲) تفسیر الطبري ج ۱۵ ص ۱۸۸

(۳) روح المعاني ج ۱۶ ص ۵۹

(۴) مفردات الراغب ص ۵۰۷

زکریا ﷺ د عقل د کمزوری هیڅ ذکر ونه کړ ځکه چې پیغمبران علیهم السلام یوځای کیدي خو د عقلونو د کمزوری سره نه مخامخ کیدي.

نو د همدې کبله زکریا ﷺ یوازې د خپلو هډوکو په کمزوری باندې صراحت وکړ چې: ﴿إِنِّي وَهَنَ الْعَظْمُ مِنِّي﴾ یعنې ای زما ربه! زما هر یو هډوکی کمزوری شوی دی، دا ځکه چې د هډوکو کمزوري څرگنده وي او د رحم دپاره ډېره جالبه جوړېږي.

یو پښتون شاعر همدا مضمون څومره ښه اداء کړی دی^(۱) چې:

ښایسته مخه وي تور کودی شي په پېری کښې :: سم قامت وي کوږ لرگی شي په پېری کښې
یو طرف ته رېږدي بل خوا درومي :: خپل صورت تمام پردی شي په پېری کښې
دا خواني ده چې څه اورې یا څه وینې :: نه لیدی نه اورېدی شي په پېری کښې

ای رحمانه! پیري هسې عاجزي ده :: که رستم وي زړه پرې سوی شي په پېری کښې
۴- که څه هم په بوداتوب کښې لکه څنگه چې د سروینستان سپینېږي همدارنگه ډېره هم سپینوالي ته میلان کوي خو زکریا ﷺ یوازې د خپل سر په سپینوالي باندې صراحت وکړ چې: ﴿وَاشْتَغَلَ الرَّأْسُ شَيْبًا﴾ یعنې ای زما ربه! زما د سروینستان د بوداتوب د کبله سپینې شغلې وهي. دا ځکه چې:
الف: د سروینستانو په ذکر سره یې اشاره وکړه چې زما د ماندینې سر هم تک سپین دی، د همدې کبله زکریا ﷺ د خپلې ماندینې په شنډوالي باندې صراحت وکړ چې: ﴿وَكَاَنَتِ امْرَأَتِي عَاقِرًا﴾ مگر د هغې د بودی توب په هکله یې په ذکره شوې اشاره باندې اکتفاء وکړه.

نو که بالفرض د سر په عوض یې د ږیرې د سپینوالي تذکر کړی وی نو دغه اشاره به پټه پاتې وي چې زنانه ږیره نه لري.

ب: برسېره په دې د اکثر و خلکو د ږیري څخه وروسته په سر کښې سپین وینستان پیل کېږي، نو کله چې زکریا ﷺ د خپل سر د وینستانو د سپینوالي تذکر وکړ نو د ږیري د سپینوالي تذکر ته څه اړتیا پاتې نه شوه، چې هغه خوبه لا د دې څخه وړاندې تکه سپینه گرځېدلې وي.

وَلِي څه معنی؟

۵- مونږ د الله ﷻ په توفیق د [النساء: ۳۳] ایت په توضیحاتو کښې لیکلي دي چې د "وَلِي" کلمه لکه "ضرب" په ډېرو معناوو کښې استعمالېږي چې په ټولو کښې نژدېکت پروت دی. لکه د نسب نژدېکت، د امارت نژدېکت او داسې نور.

نو دلته په ﴿وَإِنِّي خِفْتُ الْمَوَالِيَ﴾ کښې د "مَوَالِيَ" کلمه د هغه "وَلِي" څخه اشتقاقه شوې ده چې د نسب په نژدېکت باندې دلالت کوي. یعنې ای ربه! زه د خپلو تربورانو څخه ډارېږم چې زما د مرګ څخه وروسته به په درستو معناوو کښې زما خلافت ونه شي کړی او په خلکو کښې به شریعت پیاده

(۱) د عبد الرحمن مومند دیوان ص ۲۵۲

نه کړي او فسق او فجور به عمومیت مونده کړي.
 او په ﴿ مِنْ لَدُنْكَ وَلِيًّا ﴾ کښې د ﴿ وَلِيًّا ﴾ کلمه د هغې "وَلِي" څخه اخستلې شوې ده کومه چې د ولایت د نژدېکت په معنی سره ده. یعنې ای ربه! ماته د خپله نژده یو زوی راوېښي چې زما د مړي څخه وروسته په علم او نبوت کښې زما قائم مقام جوړ شي او د جناياتو مخه ونیسي.
 د همدغه ولد (زوی) څخه زکریا عليه السلام په پاکیزه اولاده باندې هم تعبیر کړی دی لکه چې الله تعالى د همدې د خولې څخه حکایت کوي چې: ﴿ رَبِّ هَبْ لِي مِنْ لَدُنْكَ ذُرِّيَّةً طَيِّبَةً ﴾ [آل عمران: ۳۸] یعنې ای زما ربه! ماته پاکیزه اولاده راوېښه.

د وراثه معنی

ع- په ﴿ يَرْثِي وَيَرِثُ مِنْ ءَالِ يَعْقُوبَ ﴾ کښې د "يَرِثُ" دواړه کلمې د "إِرْث" لکه "عِلْم" - یا "وَرَاثَة" لکه "مِرَاثَة" - څخه اشتقاقې شوي دي، "إِرْث" یا "وَرَاثَة" اصلاً د دې دپاره وضعه شوی دی چې د سړي لاس ته بدون د هر ډول عقد څخه څه سرمایه (پانگه) مفتې انتقاله شي^(۱)، د همدې کبله د هغه مال رانیولو ته هم "إِرْث" یا "وَرَاثَة" ویل کېږي کوم چې چاته د وفاتو شوو اقاربو د پلوه لاس ته ورشي. مگر په محاوراتو کښې د علمي پانگې یا د نبوت د پانگې په انتقال باندې هم استعمالېږي، لاندې مثالونه یې ولولئ:

الف: الله تعالى فرمایي چې: ﴿ فَخَلَفَ مِنْ بَعْدِهِمْ خَلْفٌ وَرِثُوا آلَ كَتَبَ ﴾ [الأعراف: ۱۶۹] یعنې په یهودانو کښې د پخوانیو څخه وروسته بدو خليفه گانو خلافت وکړ چې کتاب (تورات) هم ورته د هغوی څخه په وراثت سره پاتې وه خو عمل یې ورباندې ونه کړ.

ب: نبي کریم صلى الله عليه وسلم فرمایلي دي چې: «وَأَنَّ الْعُلَمَاءَ وَرَثَةُ الْأَنْبِيَاءِ»^(۲) یقیناً (د هر ملت) علماء د (خپلو) پیغمبرانو وارثان دي (البته په علم او دعوت الی الله کښې).

په دې مقام کښې ذکرې شوې دواړه کلمې د علمي او نبوتي وراثه یا ارث څخه اشتقاقې شوې دي، او دا ځکه چې:

اول: د ﴿ مِنْ ءَالِ يَعْقُوبَ ﴾ کلمات دلالت کوي چې دلته مالي وراثت مطلب نه دی دا ځکه چې زکریا عليه السلام ته خو د یعقوب عليه السلام څخه کومه مالي پانگه پاتې نه وه چې د هغې د سنبالولو دپاره یې د صالح اولاد سوال کاوه، بلکې هغه ته د پخوانیو نېکونو څخه د علم او د نبوت پانگه پاتې وه او غوښتل یې چې په مېنه باندې یې یو عالم او پیغمبر پاتې شي چې د خلکو ارشاد او دعوت ته ادامه ورکړي. دوهم: نبي کریم صلى الله عليه وسلم فرمایلي دي چې: «كَانَ زَكْرِيَّا نَجَارًا»^(۳) یعنې زکریا عليه السلام نجار (ترکان) وه چې

(۱) مفردات الراغب ص ۵۵۵

(۲) سنن داود ج ۲ ص ۱۵۷

(۳) صحيح مسلم ج ۲ ص ۲۶۸

خپله نفقه یې په خپل لاس باندې ګټله. لکه څنګه چې داود عليه السلام د خپل لاس په ګټلې مال باندې خپله ګوزاره کوله. یا په بل عبارت: زکریا عليه السلام څه غټ سرمایه دار نه وه چې د مرګ څخه وروسته د خپلې سرمایې په غم کښې لوېدلی وه، او نه دا کار د پیغمبرانو سره څه مناسبت لري.

درېم: نبي کریم ص فرمایلي دي چې: «وَإِنَّ الْأَنْبِيَاءَ لَمْ يُوْرَثُوا دِيْنَارًا وَلَا دِرْهَمًا وَرَثَتُهُمُ الْبَيْتُ الَّذِي أَخَذَهُ أَخَذَ بِحِطَّةٍ وَافِرٍ»^(۱) یعنې یقیناً پیغمبرانو خپلو اولادونو ته نه یو دینار پریښی دی او نه یو درهم (بلکې په مالي ترکه کښې یې ټول موثمنان شریکان دي). هوا پیغمبرانو دیني علم په میراث سره پریښی دی چې یوازې علماء پکښې برخه اخلي، نو هر چا چې علم زده کړ هغه لویه او ډېره برخه واخستله، او که نه نو بې برخې پاتې شو.

همدا زموږ د اهل السنّت والجماعت مذهب دی چې پیغمبران د عامو خلکو غوندې میراث خواره نه لري.

څلورم: یوه ورځې ابو هریره رضی الله عنه هغو خلکو ته وویلې کوم چې په بازار کښې په تجارتونو باندې مشغول وه، چې تاسو دلته یاست او د نبي کریم ص میراث په جومات کښې ویشلی کېږي. کله چې تجاران په منډه-منډه جومات ته ورغله او هلته یې د قرآن کریم د درس او د علمي حلقو څخه پرته بل شی موندنه نه کړ، نو ابو هریره رضی الله عنه یې مخاطب وګرځاوه چې د نبي کریم ص میراث چرته دی؟ (دلته خو نشته).

نو هغه جواب ورکړ چې: «هَذَا مِيرَاثُ مُحَمَّدٍ ص يُقَسَّمُ بَيْنَ وَرَثَتِهِ وَلَيْسَ مِيرَاثُهُ دُنْيَاكُمْ»^(۲) دغه د نبي کریم ص میراث دی چې د ده ص د وارثانو ترمنځ وېشلی کېږي (تاسو ترې محروم یاست)، او د نبي کریم ص میراث ستاسو دنیا نه ده (چې تاسو ورباندې مشغول یاست).

اهل التشيع څه وايي؟

۷- اهل التشيع وايي^(۳) چې په دې مقام کښې مالي ارث او وراثه مطلب دی او دا ځکه چې زکریا عليه السلام ډېر مالدار وه چې د ده مېرمن د سليمان عليه السلام د اولادې څخه وه او ښه پریمانه سرمایه یې په لاس کښې درلوده. برسېره په دې پخپله زکریا عليه السلام هم په خپل وخت کښې دیني مشر وه او د هر طرفه به ورته نذرونه او تحفې ورروانې وې، چې ښه غټه پانګه ورسره غونډه شوې وه. لنډه دا چې شیعگانو زکریا عليه السلام په خپلو موجوده مشرانو باندې قیاس کړی دی چې د ثروت (پانګې) د جمعه کولو څخه په غیر یې بل کار نشته.

یوه پوښتنه او د هغې جواب

۸- که څوک وايي چې: په اهل الشيع باندې څه باعث دی چې په دې مقام کښې د مالي وراثت

(۱) سنن ابی داود ج ۲ ص ۱۵۷

(۲) حواشي ابن ماجه ص ۲۰

(۳) تفسير نمونه ج ۱۳ ص ۱۰

د مصلو لو باندې کلک دي او د اهل السنة والجماعة د لایلو ته غوږ نه ږدي؟
مونږ وایو چې: په دوی باندې د غوږ د نه ایښودلو باعث فقط یوه قیصه ده او بس، هغه دا چې:
د نبی کریم ﷺ د وفات څخه وروسته بی بی فاطمه رضی الله عنها ابو بکر (أمیر المؤمنین) ﷺ ته ورغله او
ورته یې وویلې چې ماته هغه مالونه راکړه کوم چې زما پلار (نبی کریم ﷺ) د غنیمتونو څخه په خمس
کښې اخستي وه، البته هغه مالونه چې څه برخه یې په خیبر او فدک او نورو ځایونو کښې باقي ده.
ابو بکر رضی الله عنه جواب ورکړ چې ما د نبی کریم ﷺ څخه اورېدلي دي چې: «لَا تُورَثُ مَا تَرَكَنا صَدَقَةً»^(۱)
یعنې زموږ د ټولګي (پیغمبرانو علیهم السلام) څخه میراث نه وړل کېږي کوم مال چې مونږ د خپل مرګ
څخه وروسته پرېږدو هغه صدقه (خیرات) دی چې ټول مؤمنان پکښې اشتراک لري.
د دې جواب په اورېدلو سره بی بی فاطمه رضی الله عنها په غصه شوه او خپل کور ته لاړه او بیا تقریباً
شپږ میاشتې وروسته وفاته شوه.

نکه څه هم د مریضتیا په وخت کښې ابو بکر (أمیر المؤمنین) ﷺ د عیادت په توګه د علي رضی الله عنه په
اجازت، ورغی (قناعت یې ورکړ) او د خپله ځانه یې راضي کړه^(۲) مګر اهل التشیع تر اوسه پورې په
غصه دي او په خلیفه باندې پره اچوي حال دا چې هغه د صحابه وو کرامو رضی الله عنه په حضور کښې په
صحیح حدیث باندې استدلال قائم کړ او هیچا یې رد هم ونه کړ.
بالآخره که څوک په ذکره شوې موضوع کښې اوږد بحث غواړي نو ځینو اوږدو کتابونو ته دې
مراجعه وکړي^(۳).

﴿يٰۤاَيُّهَا الَّذِيْنَ اٰمَنُوْا اِنَّا نَبْشِرُكُمْ بِغُلَامٍ اَسْمُهُ يَحْيٰى لَمْ نَجْعَلْ لَهُ مِنْ قَبْلُ سَمِيًّا﴾ قَالَ رَبِّ اَنِيْ
يَكُوْنُ لِيْ غُلَامٌ وَكَانَتِ امْرَاَتِيْ عَاقِرًا وَقَدْ بَلَغْتُ مِنَ الْكِبَرِ عِتِيًّا ﴿٢٨﴾ قَالَ كَذٰلِكَ
قَالَ رَبُّكَ هُوَ عَلٰى هٰٓئِيْنٍ وَقَدْ خَلَقْتُكَ مِنْ قَبْلُ وَلَمْ تَكُ شَيْئًا ﴿٢٩﴾ قَالَ رَبِّ اجْعَلْ لِيْ
اٰيَةً قَالَ اِنَّكَ اِلَّا تُكَلِّمُ النَّاسَ ثَلٰثَ لَيَالٍ سَوِيًّا ﴿٣٠﴾ فَخَرَجَ عَلٰى قَوْمِهِۦ مِنَ
الْمِحْرَابِ فَاَوْحٰى اِلَيْهِمْ اَنْ سَبِّحُوْا بُكْرَةً وَعَشِيًّا ﴿٣١﴾

[۷] (مونږ د زکریا رضی الله عنه سوال قبول کړ او ورته مو ویلې چې): ای زکریا! یقیناً مونږ تاته په داسې
یو هلک سره زېږی درکوو چې نوم یې یحیی دی، (او) مونږ د ده دپاره د ده څخه وړاندې همنامی نه
دی ګرځولی (نه دی پیدا کړی).

(۱) صحیح البخاري ج ۲ ص ۹۹۶؛ جامع الترمذي ج ۱ ص ۲۹۰؛ ابی داؤد ج ۲ ص ۵۶؛ سنن النسائي ج ۲ ص ۱۷۹؛ مستد احمد بن حنبل ج ۱
ص ۳۲؛ موطا امام مالک ص ۶۱۴
(۲) حواشي صحيح البخاري ج ۱ ص ۴۲۵
(۳) اضاء البيان ج ۴ ص ۲۲۷

[۸] زکریا عليه السلام وویلې چې: ای زما ربه! څنگه به ماته هلک شي (او زه به یې څنگه پلار شم) حال دا چې زما ماندینه شنه ده او زه د بوډاتوب د کبله داسې حد ته رسېدلی یم چې حال مې د اصلاح (او معالجه) قابل نه دی.

[۹] زکریا عليه السلام ته خپل رب ﷻ وویلې چې (د همدې حال سره سره خبره) همدغسې ده (زېري تحقق مونده کوي).

(ای زکریا!) ستا رب ﷻ وایي چې: دا کار په ماباندې (ماته) اسان دی، او یقیناً ته مو لا مخکې په داسې حال کې پیدا کړی وي چې هیڅ شی نه وي (هیڅ موجودیت دې نه درلود).
[۱۰] زکریا عليه السلام وویلې چې: ای زما ربه! ماته (د ذکر شوي بشارت په تحقق باندې) یوه نښه مقرره کړه (ترڅو زه مطمئن شم چې زېري تحقق مونده کړ).

خپل رب ﷻ ورته وویلې چې ستا نښه دا ده چې ته به درې شپې د خلکو سره په داسې حال کې خبرې نه شي کولی چې ته به برابر (روغ رمت) یې.

[۱۱] نو زکریا عليه السلام د خپلې عبادتگاه څخه په خپل قوم باندې ورووت (چې هغوی ورته منتظر وه) نو اشاره یې ورته وکړه چې تاسو (هم زما غوندي) سبا او بېگا (د الله ﷻ) تسبیحات وایاست (هر عجیبه کار پړاوان دی چې بوډا او بوډی به د زوی پلار او مور جوړ شي).

د مطلب خلاصه

یعنې ای پیغمبره! مونږ د زکریا عليه السلام ذکر شوی سوال قبول کړ او د یوه ټولګي پرېستو په ذریعه مو ورته خطاب متوجه کړ چې:

۱- ای زکریا! مونږ تاته د داسې یوه ماشوم (هلک) په زېږېدنه باندې زېري درکوو چې:
الف: د هغه نوم یحیی (نعمت الرب) دی، او دا استعداد پکې شته دی چې هم ستا دپاره او هم د نورو مسلمانانو دپاره د یو رحمت او نعمت لقب وګټي.
ب: مونږ په دغه نامه (یحیی) باندې د ده څخه وړاندې څوک نه دی نومولی او داسې څوک مو نه دی پیدا کړی چې هغه په همدې نامه باندې یا پخوا تېر شوی وي او یا په همدې نامه باندې په موجوده زمانه کې ژوند کوي. نو ته ښه پوره ډاډه اوسه چې دا کار کېدونکی دی.
۲- زکریا عليه السلام د خپل اطمینان د تحصیل دپاره او د ذکر شوي ماشوم (هلک) د بیابیا تذکر دپاره (چې تلذذ پرې واخلي) وویلې چې:

الف: ای زما ربه! ماته به هلک د کومه شي؟ ایا زه به د هلک دپاره پلار جوړ شم؟
ب: حال دا چې ماندینه مې زړه بوډی ده او برسېره په دې شنه ده چې د خوانۍ په وخت کې یې هم اولاد نه دی زېږولی.

ج: او زه هم د زوروالي د کبله داسې حالت ته رسېدلی یم چې په عالم الاسباب کې د اصلاح قابل نه دی. یا په بل عبارت: لکه څنګه چې تر اوسه پورې په هیڅ بوډا باندې د خوانۍ دوره د دوهم

خل دپاره نه ده ورغلي نو په ماباندې به څنگه بیا د خوانی دوران پیل شي؟

۳- زکریا عليه السلام ته خپل رب ﷻ وویلې چې خبره همدغسې ده لکه چې تاته خبر درکړی شو چې ته به زور بودا یې او ماندینه به دې زړه بودی او شنډه وي خو د دې سره سره به زېری تحقق موندل کړي او دا ځکه چې:

۴- ستا رب ﷻ وایي چې دغه ډول کار په ما باندې اسان دی او څه مشکلات راته نه لري، که څه هم تاته عاده لرې برېښي خو په نظر سره زمونږ کامل قدرت ته څه لرې نه دی، ایا ته نه گوري؟

۵- ای زکریا عليه السلام چې ته مو د نشت څخه پیدا کړې حال دا چې تا په هیڅ ډول سره موجودیت نه درلود، همدارنگه به مونږ یحیی عليه السلام هم موجود کړو حال دا چې سمدستي په هیڅ ډول سره موجودیت نه لري.

۶- بیا نو زکریا عليه السلام د خپل اطمینان د زیاتولو دپاره خپل رب ﷻ ته بیا د سوال لاسونه پورته کړه چې: ای زما ربه! ماته یوه نښه وټاکه ترڅو زه پوه شم چې زما ماندینه په یحیی عليه السلام باندې امیدواره شوه ترڅو زما ډاډینه زیاته شي، او زړه مې پوره مطمئن وگرځي.

۷- د زکریا عليه السلام دغه سوال هم خپل رب ﷻ قبول کړ چې تاته د قبول نښه دا ده چې ته به د صحت په حال کښې یوازې د خلکو سره تر درې شپو او ورځو پورې خبرې نه شي کولی او ژبه به دې پرې نه چلېږي، خو د خپل رب ﷻ په تسبیحاتو او اذکارو کښې به هیڅ بندش نه لري او کله چې درې شپې او ورځې تېرې شي نو بیا به بېرته عادي حالت ته وگرځولی شي.

۸- کله چې په زکریا عليه السلام باندې ذکر شوی کیفیت ورغی او بدون د گونگوالي څخه د خلکو د خبرو څخه منعه کړی شو نو د خپلې عبادتگاه څخه خپل قوم او خپل امت ته ورووت او په اشاره باندې یې هغوی پوه کړه چې: ای زما قومه! تاسو هم سبا او بېگا (مانېام) د الله ﷻ تسبیحات وایاست چې ۱۰ هم په همدغه کار باندې مشغول یم.

توضیحات

۱- که څوک وایي چې په دې مقام کښې الله ﷻ فرمایلي دي چې ﴿إِنَّا نُبَشِّرُكَ بِغُلَامٍ اسْمُهُ يَحْيَىٰ﴾ یقیناً مونږ تاته په داسې یو هلک سره زېری درکوو چې نوم یې یحیی دی حال دا چې په بل ایت کښې د همدغه زېری ورکولو نسبت پرېستو ته شوی دی چې ﴿فَنَادَتْهُ الْمَلَائِكَةُ وَهُوَ قَائِمٌ يُصَلِّي فِي الْمِحْرَابِ أَنَّ اللَّهَ يُبَشِّرُكَ بِيَحْيَىٰ﴾ [آل عمران: ۳۹] یعنې په زکریا عليه السلام باندې پرېستو په داسې حال کښې اواز وکړ چې هغه په خپل عبادت ځای کښې په لمانځه باندې مشغول وه (داسې اواز چې) یقیناً الله ﷻ تاته په یحیی سره زېری درکوي. نو پوښتنه دا ده چې: ایا دغه دواړه ایتونه سره څه منافات نه لري؟ مونږ وایو: څرنگه چې بشارت (زېری) اصلاً د الله ﷻ د پلوه وه خو د پرېستو په سلسله زکریا عليه السلام ته ورسېد نو دلته اصل ته کتلی شوي دي، او هلته د ابلاغ سلسله په نظر کښې نیولې شوې ده.

یادونه

۲- د زکریا ﷺ بشارت د اداء کولو د حیثه د ابراهیم ﷺ او د ده د ماندینې بشارت ته ورته دی چې په یوه ایت کښې الله ﷻ خپل اقدس خان ته منسوب کړی دی او په بل ایت کښې یې د عین بشارت نسبت پرېستو ته کړی دی. چې په لاندې آیتونو کښې واضحه کیږي:

الف: الله ﷻ فرمایي چې: ﴿فَبَشِّرْنَاهَا بِإِسْحَقَ﴾ [هود: ۷۱] نو مونږ (د ابراهیم ﷺ ماندینې) بي بي ساري رسیده ته په اسحق ﷻ باندې زېږی ورکړ.

ب: الله ﷻ فرمایي چې: ﴿قَالُوا لَا تَخَفْ وَتَشْرُوهُ بَغْلَمٍ عَلِيمٍ﴾ [الذاریات: ۲۸] یعنې پرېستو ابراهیم ﷺ ته وویلې چې مه ډارېږه، او په داسې حال کښې یې په یوه پوه هلک (اسحق ﷻ) باندې زېږی ورکړ چې د ده ماندینه بي بي ساره رسیده هم حاضره وه او بشارت او زېږی یې اورېد.

سمیاً څه معنی؟

۳- په ﴿مِنْ قَبْلُ سَمِيًّا﴾ کښې د "سمي" کلمه د هغو تورو څخه اشتقاقه شوې ده د کومو څخه چې د "اسم" کلمه اخستله شوې ده، چې د نامه معنی ورکوي. نو د "سمي" کلمه په اصل کښې "سمیو" لکه "شریف" - وه نو د ابدال او ادغام د کبله ترې "سمي" کلمه - لکه "علي" - جوړه شوه.

دغه کلمه په محاوراتو کښې په لاندې دوه وو معناوو باندې استعمالېږي^(۱):

الف: یوه د مثل او نظیر (مماثل) معنی ده. یعنې مونږ د یحیی ﷺ دپاره د نن څخه وړاندې کوم مثل او نظیر نه دی پیدا کړی. یا په بل عبارت د بودا پلار او بودی شنې مور څخه مو بل څوک نه دی زېږولی، او کوم صفات مو چې ده ته ورکړې دي هغه مو بل چاته نه دي ورکړي.

ب: هغه چاته هم "سمي" ویل کېږي چې د بل چا سره یې نوم شریک وي او ورسره همنامی وي. نو د دې معنی په لحاظ سره یې حاصل داسې راخېږي چې مونږ د یحیی ﷺ دپاره د ده څخه وړاندې بل همنامی نه دی پیدا کړی، نوموړی لومړی انسان دی چې په همدغه نامه باندې مونږ نومولی دی.

تبصره

۴- که څه هم ځینو مفسرینو کرامو^(۲) د ذکر و شوو دواړو معناوو څخه په دې مقام کښې اوله معنی صوابه گڼلې ده مگر زمونږ په نزد که دواړه معناوې د بدلیت په اعتبار واخستلی شي هم څه بده نه ده، ځکه چې د دواړو په منځکښې څه منافات نه لیده کېږي.

سوال جواب

۵- که څوک وایي چې: په دې کښې د یحیی ﷺ دپاره څه منقبه (عظمت) دی چې د ده همنامی په دنیا کښې د ده څخه وړاندې نه وه تېر شوی؟

(۱) لسان العرب ج ۱۴ ص ۴۰۲: تفسیر القاسمي ج ۱۱ ص ۱۱۲

(۲) المحرر الوجیز ج ۱۱ ص ۱۴: أضواء البیان ج ۴ ص ۲۳۱

مونږ وايو چې: که څه هم ځينو مفسرينو کرامو د دغه سوال دپاره نور جوابونه کړي دي^(۱) مگر کوم جواب چې مونږ ته بهتر برېښي هغه دا دی چې: د يحيى عليه السلام لوی عظمت دا هم دی چې الله جل وړباندې پخپله نوم ايښی دی نو خلاصه يې داسې راخېږي چې يحيى په هغه گروپ انسانانو کېښي شامل دی په کومو باندې چې مونږ نومونه ايښي دي، خو دغه نوم مو په بل چا باندې نه دی ايښی ذکره شوې منقبه (توقير) د زينب (ام المؤمنين رضى الله عنها) توقير ته ورته ده چې هغې به د نورو امهات المؤمنين په وړاندې په دې باندې افتخار کاوه چې تاسو خپلو اقاربو نبي کریم ﷺ ته په نکاح باندې ورکړي ياست، او زما په هکله الله ﷻ فرمايلي دي چې: ﴿زَوْجَنكِهَا﴾ [الأحزاب: ۳۷] يعنې اې پيغمبره! مونږ زينب بنت جحش تاته په نکاح باندې درکړې ده^(۲).

د عَيْتًا معنى

۶- په ﴿وَقَدْ بَلَغْتَ مِنَ الْكِبَرِ عَيْتًا﴾ کېښي د "عَيْتًا" کلمه په اصل کېښي "عَتَوُوْا" - لکه "قَعُوْذُ" - او په ابدال او ادغام سره ترې "عَيْتًا" جوړه شوې ده چې د "عَتَوُوْا" - لکه "عَلُوْا" - څخه اشتقاقه شوې ده، "عَتَوُوْا" داسې حالت ته د رسېدلو څخه عبارت دی چې د علاج او دارو درملو صلاحيت پکښې ختم شوی وي^(۳) او د حد څخه يې وړاندې تجاوز کړی دی. نو حاصل يې داسې راخېږي چې: اې زما ربه! ايا زه به په داسې حال کېښي هم د زوی پلار شم چې بوه اتوب مې د حد څخه تجاوز کړی دی او د دارو درملو صلاحيت پکښې ختم شوی دی؟!

يوه پوښتنه او د هغې جواب

۷- که څوک وايي چې په دې مقام کېښي زکريا عليه السلام ته د بشارت نښه د درېوو شپو په موده کې خبري نه کول ښودلې شوې ده چې ﴿ثَلَاثَ لَيَالٍ سَوِيًّا﴾، حال دا چې په بل ايت کېښي ورته همدغه نښه د درېوو ورځو موده ټاکله شوې ده چې: ﴿ءَايَتُكَ إِلَّا تُكَلِّمَ النَّاسَ ثَلَاثَةَ أَيَّامٍ إِلَّا رَمَزًا﴾ [ال عمران: ۴۱] يعنې ستا دپاره د بشارت د تحقق نښه دا ده چې ته به د خلکو سره درې ورځې خبرې نه شي کولی مگر په اشارې سره. نو پوښتنه دا ده چې: ايا دغه دواړه ايتونه سره منافات نه لري؟ مونږ وايو چې: اصلاً درې ورځې او درې شپې علامه ټاکلې شوې وه خو هلته ورځې ذکرې شوې دي او دلته د شپو په ذکر باندې اکتفاء شوې ده، نو په حقيقت کېښي يو ايت د بل دپاره متمم دی او ورسره منافي نه دی.

محراب څه معنى؟

۸- په ﴿وَأَخْرَجَ عَلَى قَوْمِهِ مِنَ الْمِحْرَابِ﴾ کېښي د "مِحْرَاب" کلمه د "حَرْب" - لکه "ضَرْب" - څخه

(۱) روح المعاني ج ۱۶ ص ۶۵

(۲) صحيح البخاري ج ۲ ص ۱۱۰۴؛ جامع الترمذي ج ۲ ص ۱۵۶

(۳) لسان العرب ج ۱۵ ص ۲۷؛ مفردات الراجب ص ۲۳۳

اشفاقه شوې ده چې د جنگ معنی ورکوي، خو په محاوراتو کېنې په متعددو معناوو باندې استعمالېږي^(۱)، لاندې څو مثالونه یې د وضاحت دپاره ولولئ:

الف: هغه څوک چې په جنگ کېنې ډېر غښتلی او خورا تکړه وي، چې د "مُخارِب" د کلمې دپاره مبالغه گنلې کېږي.

ب: په یوه کور کېنې اشرفه او بهتره (اوچته) کوته، چې سړی پورته ورڅېږي.

ج: په یوه کوټه کېنې اشرف (اوچت) او بهتر مقام.

د: لوړه او دنگه مانه چې د لرې منطقي څخه څرگندېږي.

ه: هغه مقام کوم کېنې چې د پاچا د کېناستلو دپاره ځانگړی شوی وي، چې بل چاته ورباندې د کېناستلو اجازه نه وي، چې په پښتو کېنې ورته پاچایي تخت وایي.

شاید چې د جومات محراب ته به هم دغه نوم د دې کبله ایښودلی شوی وي چې امام پکېنې د صف څخه جدا په انفرادي توگه په لمانځه ودرېږي لکه چې پاچا په خپل تخت باندې یوازي کیني. و: هغه کوټه کومه چې د عبادت دپاره خاصه ګرځولې شوې وي.

ځینې مفسرین وایي^(۲) چې په دې مقام کېنې همدغه شپږمه معنی مراده ده، او دا ځکه چې زکریا عليه السلام ته خپل امت د لمانځه دپاره ورغونډ شوه او منتظر وه چې د عبادت د کوټې دروازه ورته پرانېزي خو هغه پرې راووت او په اشاره باندې یې ورته توصیه وکړه چې سبا او بېلګاه د الله تعالی نسیجات ووايست.

﴿يُيَخِّىْ خُذِ الْكِتَابَ بِقُوَّةٍ وَّءَاتَيْنَاهُ الْحُكْمَ صَبِيًّا﴾ وَحَنَانًا مِّن لَّدُنَّا وَزَكَاةً

وَكَانَ تَقِيًّا ﴿١٣﴾ وَبَرًّا بِوَالِدَيْهِ وَلَمْ يَكُنْ جَبَّارًا عَصِيًّا ﴿١٤﴾ وَسَلَّمْ عَلَيْهِ يَوْمَ وُلِدَ وَيَوْمَ

مُتُّ وَيَوْمَ يُبْعَثُ حَيًّا ﴿١٥﴾

[۱۲] (مونږ وویلې چې) ای یحیی کتاب (تورات) په قوت سره (کلک) ونیسه (عمل پرې وکړه او خلک ورته دعوت کړه)، او مونږ هغه (یحیی عليه السلام) ته د ماشومتوب په حال کېنې د حکم کولو (توان) ورکړی وه (چې پوره پوهه او پوخ عقل یې درلود).

[۱۳] او (هم مو ورته) د خپله نژده (په خلکو باندې) رحمت (او زړه سوی ورکړې وه) او (مدارنګه هغه ته مونږ د نفس او اخلاقو) پاکیزګي (وربښلې وه). او یحیی عليه السلام (د استمرار په توګه) پرمهزګار وه.

[۱۴] او (هم) د خپل مور او پلار د پاره نېکي کوونکی (وه)، او تکبر کوونکی (او) نافرمانه نه وه.

[۱۵] او (زمونږ د پلوه) په یحیی عليه السلام باندې د ولادت په ورځ او د مرګ په ورځ او (هم) په هغې ورځ

(۱) لسان العرب ج ۱ ص ۳۰۲

(۲) تفسیر ابنی السعدي ج ۵ ص ۲۵۸

سلامتیا ده چې (د قبر څخه) ژوندي راپورته کړی شي (بلکې په ده باندې زمونږ د پلوه هیڅ ډول نیوکه او انتقاد نشته).

د مطلب خلاصه

په دې ایتونو کې د یحیی عليه السلام حالاتو ته اشاره شوې ده البته کله چې هغه تولد شو او داسې عمر ته ورسېد چې په خبره باندې د پوهېدلو د صلاحیت درلودونکی شو:

۱- یعنې ای پیغمبره! کله چې په یحیی عليه السلام کې په خطاب باندې د پوهېدلو استعداد پیدا شو نو مونږ ورته توصیه وکړه چې: ای یحیی! د الله تبارک و تعالی کتاب (لکه تورات او نور) په کلکه سره ونیسه او په زیات کوښښ سره ورته خلک دعوت کړه، نو ده عليه السلام د خپل رب تبارک و تعالی توصیه په عمل کې پیاده کړه او دا ځکه چې:

۲- مونږ یحیی عليه السلام ته لاندې صفات ورکړي وه:

الف: نوموړي ته مو د ماشومتوب په حال کې پوخ فکر ورکړی وه چې په مسائلو او قضایاوو کې یې فیصلې کولی شوې.

ب: مونږ ورته د خپله طرفه مهرباني او زړه سوی ورکړې وه چې د الله تبارک و تعالی په مخلوقاتو باندې ډېر مهربان او خواخوږی وه.

ج: هغه ته مونږ د نفس پاکیزګي ورکړې وه چې د ښو اخلاقو خاوند وه او سپکې سپورې خبرې یې نه کولې.

د: نوموړی متقي او پرهېزګار سړی وه، چې نه گناه ته ورنژدې کېده او نه یې ورته قصد کاوه.

ه: په دې باندې علاوه د خپل مور او پلار د حقوقو یې پوره مراعات کاوه او د پښو یې نه لاندې کول.

و: هغه متکبر نه وه، تواضع او عاجزي یې خاصیت وه.

ز: لکه څنګه چې د الله تبارک و تعالی د ارشاداتو پابند وه همدارنګه د خپل مور او پلار د اوامرو څخه یې هم عصیان او نافرمانی نه کوله.

۳- لنډه دا چې: ای پیغمبره! په یحیی عليه السلام باندې زمونږ د پلوه سلامتیا وه کله چې هغه تولد شو، او کله چې وفات شو او بالاخره په هغې ورځ به هم ورباندې زمونږ د پلوه سلامتیا وي کله چې د قبره څخه ژوندي راپورته کړی شي او د محشر میدان ته راپاڅولی شي، یا په بل عبارت په ټولو زمانو کې په هغه باندې سلامتیا ده.

توضیحات

۱- په ﴿خُذِ الْكِتَابَ بِقُوَّةٍ﴾ کې د کتاب څخه تورات مراد دی^(۱) ځکه چې د موسی عليه السلام څخه وروسته د بني اسرائیلو ټول پیغمبران عليه السلام د همدې کتاب په تبلیغ باندې مکلف وه، یوازې په عیسی عليه السلام باندې په انجیل کې څه اختصاصي احکام هم نازل شوي وه.

(۱) المحرر الوجيز ج ۱ ص ۱۶

یحییٰ علیہ السلام او نبوت

۲- په ﴿وَأَتَيْنَاهُ الْحُكْمَ صَبِيًّا﴾ کښې د "حُكْم" څخه پوهه او عقل او یا د تورات حفظ مطلب دی^(۱).
 همدې مطلب ته نبي کریم ﷺ اشاره کړې ده چې: «مَنْ قَرَأَ الْقُرْآنَ قَبْلَ أَنْ يَخْتَلِمَ فَقَدْ أُوْتِيَ الْحُكْمَ صَبِيًّا»^(۲).
 یعنې هر څوک چې د بلوغ څخه وړاندې قرآن کریم ولولي نو هغه ته د یحییٰ علیہ السلام غوندې د بلوغ څخه وړاندې حکم ورکړی شو، او دغه لوړه منقبه یې په برخه شوه. مونږ ته همدغه تفسیر غوره برهښي.
 خو ځینو علماوو کرامو^(۳) په دې مقام کښې د حکم کلمه په نبوت سره تفسیر کړې ده، نو دغه تفسیر په لاندې تاویلونو باندې صحت موندل کولی شي:

الف: چې د "صَبِيٍّ" د کلمې څخه ماشوم مطلب نه کړی شي بلکې په هغه چا باندې تفسیر شي چې په نژدې وخت کښې بلوغ ته رسېږي.

ب: چې د ماشومتوب په حال کښې یحییٰ علیہ السلام ته د نبوت ورکړې په خارق العاده توګه باندې صورت نیولی وي چې نور پیغمبران د بلوغ څخه وروسته همدغې درجې ته رسولی شوي دي.

د "حَنَانٍ" او "زَكَاةٍ" معناوي

۳- په ﴿وَحَنَانًا مِّن لَّدُنَّا وَزَكَاةً﴾ کښې د "حَنَانٍ" کلمه د "رَحْمَةٍ" دپاره وضعه شوې ده^(۴) یعنې مونږ یحییٰ علیہ السلام ته په خلکو باندې رحمت او زړه سوي ورکړې وه او پخپله هم د زړه نرمښت د کبله دائمی ژړېدونکی وه.

او د ﴿زَكَاةً﴾ کلمه د طهارت او نماء (زیادت) او هم د برکت او مدحې په معناوو باندې استعماله شوې ده^(۵) په دې مقام کښې ټولې معناوي صحت لري، یعنې مونږ یحییٰ علیہ السلام ته د اخلاقو پاکیزګي او زیادت ورکړې وه، او هم مو د برکتونو او ښو صفاتو خاوند جوړ کړی وه چې د ستاینې مستحق وه.

د الله ﷻ د پلوه سلام څه معنی؟

۴- په ﴿وَسَلَّمَ عَلَيْهِ يَوْمَ وُلِدَ﴾ الآية کښې دې ته اشاره ده چې په یحییٰ علیہ السلام باندې د الله ﷻ د پلوه هیڅ ډول مواخذه نشته، نو د دې ایت شریف مضمون هغه ایت شریف ته ورته دی په کوم باندې چې نبي کریم ﷺ مخاطب کړی شوی دی چې: ﴿لِيَغْفِرَ لَكَ اللَّهُ مَا تَقَدَّمَ مِن ذَنْبِكَ وَمَا تَأَخَّرَ﴾ [الفتح: ۲]
 یعنې مونږ تاته د دې دپاره ښکاره فتحه درکړه ترڅو تاته الله ﷻ هغه ګناه وښيي چې وړاندې تېره شوې ده او هغه ګناه هم چې وروسته ده (بلکې په تاباندې په هیڅ ډول مواخذه نشته).

(۱) تفسیر ابن کثیر ج ۳ ص ۱۱۳

(۲) شعب الایمان للبيهقي ج ۲ ص ۲۳۰

(۳) تفسیر الخازن ج ۳ ص ۱۴۹

(۴) لسان العرب ج ۱۲ ص ۱۲۹

(۵) لسان العرب ج ۱۴ ص ۳۵۸

یادونه

۵۔ د الله ﷻ په توفیق مونږ د [آل عمران: ۳۸، ۴۱] ایتونو په توضیحاتو کښې د زکریا ﷺ اورد یحییٰ ﷺ په حالاتو باندې پوره رڼا اچولې ده، که د چا زړه زیات تفصیل غواړي نو هیله ده چې هملته مراجعه وکړي، هلته لاندې پوښتنو ته هم جوابونه ورکړی شوي دي:

الف: د یحییٰ ﷺ د ولادت په وخت کښې د زکریا ﷺ عمر څو کالو ته رسېده او د ده د ماندينې عمر څومره وه؟

ب: ایا په زکریا ﷺ باندې د اولاد غوښتنې دپاره یوازې همغه باعث موجود وه کوم ته چې په ایت کښې اشاره شوې ده او که نور بواعث یې هم درلوده؟

ج: ایا دا عجیبه نه ده چې زکریا ﷺ پخپله د ولد غوښتنه وکړه خو کله چې ورته د ولد (یحییٰ ﷺ) بشارت ورکړی شو نو بیا یې تعجب کاوه چې ﴿أَنِّي يَكُونُ لِي غُلَامٌ﴾ ماته به هلک د کومه شي چې مونږ دواړه یوه اګان یاستو؟

د: ایا د "یحییٰ" کلمه عربي ده او په څه مناسبت ورته دغه انتخاب کړی شوی وه؟ او داسې نور.

﴿وَأَذْكُرُ فِي الْكِتَابِ مَرْيَمَ إِذِ انْتَبَذَتْ مِنْ أَهْلِهَا مَكَانًا شَرْقِيًّا ۖ فَاتَّخَذَتْ مِنْ دُونِهِمْ حِجَابًا فَأَرْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا ۖ قَالَتْ إِنِّي أَعُوذُ بِالرَّحْمَنِ مِنْكَ إِنْ كُنْتَ تَقِيًّا ۖ قَالَ إِنَّمَا أَنَا رَسُولُ رَبِّكِ لِأَهَبَ لَكِ غُلَامًا زَكِيًّا ۖ قَالَتْ أَنَّى يَكُونُ لِي غُلَامٌ وَلَمْ يَمَسِّنِي بَشَرٌ وَلَمْ أَكُ بَغِيًّا ۖ قَالَ كَذَلِكَ قَالَ رَبُّكَ هُوَ عَلَى هَيْنٌ ۖ وَلَنَجْعَلُكَ آيَةً لِلنَّاسِ وَرَحْمَةً مِنَّا وَكَانَ أَمْرًا مَقْضِيًّا ۖ﴾

[۱۶] او (ای پیغمبره!) په قرآن کریم کښې د بي بي مریمې (حال) یاد کړه، کله یې چې د خپل اهل (خپلوانو) څخه په شرقي مکان (عبادتځای) کښې دېره ونيوله.

[۱۷] نو د خپلوانو څخه یې (هلته) پرده واخستله (او د عبادت دپاره یې خاصه کوټه اشغاله کړه). نو مونږ ورته خپل روح (جبرائیل ﷺ) ورواستاوه نو هغې ته یې خپل ځان د برابر (ښایسته) بنیادم په څېره کښې ورڅرګند کړ.

[۱۸] (بي بي مریمه وډاره شوه او) وبي ويلي چې: یقیناً زه په ډېر مهربان الله ﷻ باندې سنا څخه پنا غواړم، که ته پرهبزګار یې (لکه چې د څېرې څخه دې برېښي، ماته رانژدې نه شي).

[۱۹] جبرائیل ﷺ وويل چې: یقیناً زه (بنیادم نه یم زه) ستا د رب ﷻ رالېږلې شوې (برښنه) یم، ترڅو تاته (ستا د رب ﷻ د پلوه) پاکیزه (ښک خویه) هلک دروېښم.

[۲۰] بي بي مريمي وويلي چي: ماته به هلك د كومه شي حال دا چي زه هيڅ بنيادم (په مشروعه طريقه) نه يم مسه كړې، او نه يمه زه بدكاره (چي په غير مشروعه طريقه يې مسه كړې يم).

[۲۱] (جبرائيل) وويلي چي همدغسې ده (دا كار په همدغه حالت كښي صورت نيونكي دي). ستا رب ﷻ وايي چي دا (كار) په ماباندې اسان دي (مونږ د ډېرو حكمتونو په منظور دا كار كړو او هم د دې دپاره چي تاته بښلي شوي ماشوم (هلك) د خلكو دپاره (د خپل قدرت) يوه نښه وگرځوو او (هم يې) د خپله جانبه (د دوي دپاره) رحمت جوړ كړو.

او (دا كار) كړي شوي (فيصله شوي) كار دي.

ارتباط او د مطلب خلاصه

- دا دوهمه قيصه ده چي د الله ﷻ د كامل قدرت يوه مثال ته پكښي اشاره شوې ده چي مونږ يې د الله ﷻ په توفيق په لاندې ټكو كښي خلاصه كوو:
- ۱- اي پيغمبره! د يحيى عليه السلام د عجيبه پيدا كولو څخه وروسته اوس په قرآن كريم كښي په خپل امت باندې د بي بي مريمي رضيا عجيبه حال قرائت كړه چي په څومره معجزانه توگه د بې پلاره زوى (عيسى عليه السلام) مور جوړه شوه، نو:
 - ۲- هغه وخت خپل امت ته ورپه زړه كړه كله چي بي بي مريمه رضيا د خپلو اقاربو (خپلوانو) څخه د بيت المقدس شرقي څنډې ته لاړه او هلته يې د عبادت كولو دپاره ډېره ونيوله ترڅو هغه نذر پوره كړي كوم چي د دې مور د دې د زېږېدلو څخه لا پخوا په خپل ځان باندې منلي وه، چي زه به دغه راتلونكي اولاد د عبادت دپاره پرېږدم او د خپلو خدمتونو څخه به ازادي وركوم.
 - ۳- په دې باندې علاوه په عبادت ځاى كښي يې يوه خاصه كوټه اشغاله كړه ترڅو هلته په فراغت سره د خپل رب ﷻ په عبادت باندې مشغوله شي.
 - ۴- د بي بي مريمي رضيا د ټولو تدابيرو سره سره هلته ورسره هغه ښائسته سړى مخامخ شو كوم چي زمونږ د پلوه هغې ته وراستولى شوى وه، هغه څوك وه؟
 - هغه د جبرائيل امين عليه السلام څخه عبارت وه چي هغې ته يې خپل ځان (د خپل عادت په مطابق) د ښايسته سړي په څېره كښي ورڅرگند كړ.
 - ۵- د جبرائيل عليه السلام په ليدلو سره بي بي مريمه رضيا سخته وارخطا شوه او په حيرت كښي پرېوته چي په ناڅاپي توگه دا سړى د كومه راغى او دا څه نيت لري؟
 - ۶- نو په ډېرې بېرې سره يې هغه مخاطب كړ چي: زه په مهربان الله ﷻ باندې ستا څخه پنا غواړم، پام كوه چي د خپل ناكاره نيت څرگندونه ونه كړي، لكه څنگه چي ستا د څېرې څخه پرېزگاري د ورايه برېښي نو كه ته رښتيا همدغسې يې نو ماته رانژدې نه شي.
 - ۷- جبرائيل عليه السلام د بي بي مريمي رضيا وارخطايي لرې كړه او ورته يې وويلي چي: زه انسان نه يم، تشويش مه كوه، په يقين سره زه پرېښته يم چي ستا د رب ﷻ د پلوه تاته د دې دپاره را استولي

- شوی یم ترڅو تاته پاکیزه او پاک خویه هلک (زوی) دروېښم، او تا د زوی مور جوړه کړم.
- ۸- د ذکرې شوې خبرې په اورېدلو سره ېې ېې مریمه رضی الله عنها ډاډه شوه خو په بل لحاظ په حیرت کښې ولوېده او په حیرانتیا سره ېې وویلې چې:
- ماته به ماشوم د کومه شي؟ زه به څنگه د ماشوم مور جوړه شم حال دا چې زه نه د چا منکوحه یم چې په جائزه توګه ېې لاس راغزولی وي او نه (د الله ﷻ په فضل) بدکاره ښځه یم چې د چا سره مې غیر شرعي جنسي ارتباط نیولی وي.
- ۹- جبرائیل ﷺ د هغې دغه حیرت لرې کړ چې حیرانتیا مه کوه خبره همدغسې ده لکه چې تا واورېده، هیڅ شک او شبه پکښې نشته.
- ۱۰- بلکې ستا رب ﷻ وایي چې: دغه کار (بې پلاره ماشوم پیدا کول) ماته اسان دي، هیڅ مشکل کار نه دی، زما قدرت په اسبابو پورې توقف نه لري.
- ۱۱- ای ېې ېې مریمې! د دغه ډول ماشوم په پیدا کولو کښې ېې شماره ګټې او حکمتونه نغښتي دي، لاندې څو مثالونه ېې واوره:
- الف: ترڅو دغه ډول ماشوم مونږ د خلکو دپاره د خپل کامل قدرت یوه ښه وګرځوو، چې یقیناً مونږ په هر څه باندې قدرت لرو.
- ب: ترڅو همدغه ماشوم د خلکو د هدایت دپاره رحمت او فضل جوړ کړو، چې د یو پلوه به په خپل پیداېښت باندې خلکو ته لاره وښايي او د بله پلوه به نوموړی زموږ پیغمبر وي چې د ده په دعوت باندې به ډېر خلک زموږ د رضامندی جوګه شي، او بالاخره د قیامت د ورځې پورې به د قدرت د یوې نمونې شکل ولري.

توضیحات

- ۱- په ﴿إِذْ أَنْتَبَذْتَ مِنْ أَهْلِهَا مَكَانًا شَرْقِيًّا﴾ کښې د ﴿أَنْتَبَذْتَ﴾ کلمه اصلاً د "تَبَذَ" لکه "ضرب" څخه اشتقاقه شوې ده. "تَبَذَ" په بې اهمیتی سره د یوه شي غورزولو ته ویل کېږي^(۱)، نو کله چې انتباز ته واړولی شي نو په بې اهمیتی سره د یوه شي د غورزېدلو معنی ورکوي.
- نو د معنی حاصل ېې داسې راخېژي کله چې ېې ېې مریمه رضی الله عنها د خپل اهل څخه جدا شوه او په شرقي مکان (عبادتګاه) کښې ېې خپل خان په بې اهمیتی سره واچوه او هملته وغورزېده، هلته د عبادت دپاره ډېره شوه.

نو په دې مقام کښې لاندې نکاتو ته توجه په کار ده:

- الف: په انتباز کښې دوه نکتې پټې دي، یوه دا چې ېې ېې مریمې رضی الله عنها د تواضع او هضم للنفس دپاره خپل خان بې اهميته وګاڼه، او خپل خان ته په څه عظمت باندې قائله نه شوه، ترڅو د دې عبادت د الله ﷻ په دربار کښې قبول کړی شي. بله دا چې عبادتخای ته د څه وخت دپاره ورنغله

(۱) مفردات الرأغب ص ۵۰۲. لسان العرب ج ۳ ص ۵۱۱

بلکې هلته د دهرې په نیت ورغله ته به وایي چې هلته یې خپل خان داسې ورغورزولی وه چې د بېرته راوتلو نیت یې نه درلود.

ب: د ﴿ مِنْ أَهْلِهَا ﴾ کلماتو څخه څرگندېږي چې بي بي مریمه رضی الله عنها په هغه وخت کې عبادت خانې ته لاړه او هلته دېره شوه کله چې نوموړې په خپله کورنۍ کې داسې وخت ته ورسېده چې د عبادت جوگه شوه.

ج: د ﴿ مَكَانًا شَرْقِيًّا ﴾ څخه داسې برېښي چې د هغوی عبادت خانې د بیت المقدس په شرقي طرف کې موقعیت درلود، بلکې د وخت مسلمانان شرقي طرف ته په عظمت سره قائل وه^(۱).

۲- په ﴿ فَأَتَّخَذَتْ مِنْ دُونِهِمْ حِجَابًا ﴾ کې، که څه هم ځینو علماوو کرامو د کپړې یا بل شي پرده مراده کړې ده^(۲) چې په عارضي توګه په جومات کې ودرولی شي او بیا د څه وخت څخه وروسته اوچته کړی شي لکه څنګه چې زمونږ په زمانه کې اعتکاف کوونکي د خپل خان دپاره په جومات کې پرده ودروي؛ مګر مونږ ته داسې برېښي چې بي بي مریمه رضی الله عنها به عارضي پرده نه وه درولې بلکې هلته به یې د عبادت دپاره کوټه جوړه کړې وه او دا ځکه چې:

الف: د هغې دېره خو په عبادتخای کې د معتکف په شان عارضي نه وه بلکې هغې خو هلته د اوږدې دهرې نیت کړی وه لکه څنګه چې خپلې مور د عبادت دپاره د ولادت څخه وړاندې نذر کړی وه لکه چې الله ﷻ د هغې د والدې د خولې څخه حکایت کوي چې: ﴿ رَبِّ إِنِّي نَذَرْتُ لَكَ مَا فِي بَطْنِي مُحَرَّرًا ﴾ [آل عمران: ۳۵] ای زما ربه! ما هغه څه ستا دپاره نذر کړي دي کوم چې زما په ګېډه (نس) کې دی چې د عبادت دپاره به زمونږ د خدمت څخه ازاد کړی شوی وي.

ب: د همغه محجوب مکان څخه الله ﷻ په محراب سره تعبیر کړی دی لکه چې فرمایي: ﴿ كَلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا ﴾ [آل عمران: ۳۷] یعنې: هر کله به چې بي بي مریمه رضی الله عنها باندې زکریا ﷺ محراب ته ورننوت (چې د دې متکفل وه) نو د هغې په نزد به یې (نا اشنا) روزي (مېوه) مونده کوله.

او پوره واضحه ده چې د محراب کلمه د هغې دېوالي کوټې نوم دی کومه چې د عبادت دپاره تیاره کړې شوې وي، نه د هغې کوټې چې د کپړې او بل شي څخه په عارضي توګه هلته ودرولې شوې وي. لکه چې دهمدې سورت د [۱۱] ایت لاندې یې شرحه تېره شوې ده.

یادونه

۳- د وړاندېنیو دواړو توضیحاتو څخه څرګنده شوه چې د ځینو مفسرینو کرامو^(۳) هغه بیان د منلو قابل نه دی کوم چې په لاندې نکاتو باندې ولاړ دی:

(۱) المحرر الوجیز ج ۱۱ ص ۱۹
(۲) تفسیر کبیر ج ۲۱ ص ۱۹۶
(۳) تفسیر البغوي ج ۳ ص ۱۹۰

الف: بی بی مریم رضی اللہ عنہا د عبادت خای خخه بهر وتلی وه او بهر بی د خلکو خخه حجاب نهولی وه.

ب: نوموړې بی بی د غسل دپاره او یا د خپل سر گومنځولو او نورو اغراضو دپاره بهر تللی وه که څه هم نورې زنانې د دغسې اغراضو دپاره بهر نه وځي. خکه د منلو وړ نه دی چې د یوه پلوه د ځینو مفسرینو کرامو ذکر شوی بیان په کوم حدیث باندې اتکاء نه لري، او د بله پلوه زموږ د بیان غوندې د ایتونو د اشاراتو خخه هم نه څرگندېږي.

سوال جواب

۴- که څوک وایي چې په ﴿فَأَرْسَلْنَا إِلَيْهَا رُوحَنَا﴾ کښې د "ف" د توري خخه د ځینو مفسرینو کرامو د بیان تائید معلومېږي او دا خکه چې دغه توری خو په اتصال باندې دلالت کوي^(۱)، یعنې بی بی مریم رضی اللہ عنہا د خلکو خخه پرده ونهوله چې متصل (بې درنگه) مونږ جبرائیل امین عليه السلام هغې ته ورواستاوه.

که بالفرض هغه بیان واقعیت درلودی کوم چې وړاندې په دوه وو توضیحاتو کښې ورته اشارې شوي دي چې نوموړی د خپلو اقاربو خخه په عبادتخای کښې جدا شوه او هلته ورسره جبرائیل عليه السلام هغه خبرې اترې وکړې کومې چې په ایت کښې ذکرې دي نو په کار وه چې: "ثُمَّ أَرْسَلْنَا إِلَيْهَا رُوحَنَا" نازل شوی وی، چې په څه درنگ او مهلت باندې یې دلالت کړی وی.

مونږ وایو چې: د "ف" توری د اتصال دپاره دی خو اتصال په دوه ډوله دی چې: یو حقیقي اتصال دی، لکه چې سائل پرې خپل سوال بناء کړی دی؛ او بل عرفي اتصال دی، چې څه فاصله ولري خو په عرف کښې اتصال گڼلی کېږي لکه چې وایي: "فَلَانُ تَزُوجُ قَوْلَدَه"^(۲)، یعنې فلاني نکاح (واده) وکړ نو اولاد یې وزېږاوه (مثلاً: نهه میاشتې وروسته).

په دې مقام کښې همدغه معنی مراده ده چې په عبادتخای کښې د مکث (درنگ) کولو سره څه منافات نه لري.

لنډه دا چې لکه څنگه چې زکریا عليه السلام ته د یحیی عليه السلام بشارت په عبادتخای کښې ورکړی شوی وه: ﴿وَهُوَ قَائِمٌ يُصَلِّي فِي الْمِحْرَابِ﴾ [آل عمران: ۳۹] یعنې حال دا چې زکریا عليه السلام هلته په لمانځه باندې ولاړ وه؛ همدارنگه بی بی مریم عليه السلام ته د عیسی عليه السلام بشارت هم په خپل هغه خاص مقام کښې ورکړی شو کوم چې هغې د خپل عبادت دپاره ځانگړی کړی وه.

یوه پوښتنه او د هغې جواب

۵- که څوک وایي چې: د اکثر مفسرینو کرامو په نزد په ﴿فَأَرْسَلْنَا رُوحَنَا﴾ کښې د "رُوح" خخه

(۱) شرح ملا جامي ص ۳۶۸

(۲) روح المعاني ج ۱۶ ص ۶۵

یوازې جبرائیل امین علیه السلام مراد دی نو داسې څرگندېږي چې نوموړی بي بي ته د څه خبرو اترو څخه وروسته یوازې همدغې پرېښتې بشارت ورکړ، حال دا چې بل ایت کښې الله تعالی فرمایي چې: ﴿إِذْ قَالَتِ الْمَلَأِیْکَةُ یَسْمُرْنَ اِنَّ اللّٰهَ یُبَشِّرُکَ﴾ [آل عمران: ۴۵] یعنې هغه وخت یاد کړه چې د پرېښتو یوه ټولگي بي بي مریمې رضی الله عنها ته وویلې چې یقیناً الله تعالی تاته په عیسی علیه السلام سره زیری درکوي. نو پوښتنه دا ده چې ایا دا ایت د هغه سره څه منافات نه لري؟

مونږ وایو چې: الله تعالی د خپل کتاب په اسرارو باندې ډېر ښه پوهېږي خو مونږ ته داسې برېښي چې جبرائیل امین علیه السلام به بي بي مریمې رضی الله عنها ته د یوه ټولگي پرېښتو په ملګرتیا سره بشارت (زېږی) ورکړی وي خو نورې پرېښتې به الله تعالی د هغې د نظر لاندې نه وي واقع کړې، نو په هغه ایت کښې واقعیت ته کتل شوي دي او د ﴿الْمَلَأِیْکَةُ﴾ کلمه نازل شوې ده چې په جمعیت (ټولگي) باندې دلالت کوي، او په دې مقام کښې یوازې د نماینده او نطاق حالت ته کتلی شوي دي چې یو تن (جبرائیل علیه السلام) وه نو په افراد سره ترې حکایت شوی دی.

څرنگه چې ابراهیم علیه السلام ته په اسحق علیه السلام باندې بشارت او زکریا علیه السلام ته په یحیی علیه السلام باندې بشارت د جبرائیل امین علیه السلام په مشرۍ د یوه ټولگي پرېښتو دپلوه صورت نیولی وه، نو غالبه دا ده چې بي بي مریمې علیه السلام ته به په عیسی علیه السلام باندې بشارت هم یوازې د جبرائیل علیه السلام د پلوه سرته نه وي رسېدلی، بلکې څه نورې پرېښتې به ورسره ملګرې وي.

سوال جواب

۶- که څوک وایي چې: په دې کښې څه حکمت دی چې جبرائیل علیه السلام د بي بي مریمې رضی الله عنها سره د یوه ښایسته انسان په څېره کښې خبرې وکړې: ﴿فَتَمَثَّلَ لَهَا بَشَرًا سَوِيًّا﴾ یعنې جبرائیل امین بي بي مریمې رضی الله عنها ته د یوه برابر (ښایسته) انسان په څېره کښې خپل ځان وښود، چې په ملکي څېره کښې یې هغې د لېدلو توان نه درلود؟

مونږ وایو چې: ځینو علماوو کرامو^(۱) په دې باره کښې داسې یوه حکمت ته ګوته ښولې ده چې زمونږ قلم د هغه د لیکلو څخه شرمېږي، که څوک یې د لوستلو شوق لري نو هملته دې مراجعه وکړي. خو مونږ ته پکښې حکمت دا برېښي چې د ټولو پرېښتو او په خاصه توګه د جبرائیل علیه السلام عادت دا دی چې کله په بشري څېره کښې د خپل ځان ښودلو اړتیا پېښه شي نو د یوه ښایسته سړي څېره غوره کوي. د همدې کبله جبرائیل علیه السلام د خپل ځان دپاره د حبة الکلبی عليه السلام څېره ډېره انتخابه کړې ده. لکه چې په لاندې احادیثو کښې واضحه کیږي:

الف: کله چې نبي کریم صلی الله علیه و آله د بني قریظه وو غزا ته روان وه او په لاره کښې د 'صَوْرَيْن' مقام ته ورسېد نو هلته یې پوښتنه وکړه چې: ایا زمونږ څخه مخکښې د هغوی غزا ته څوک په دې لاره باندې

(۱) تفسیر القاسمي ج ۱۱ ص ۱۲۳

تبر شوه؟ خدکو جواب ورکړ چې هو، ای د الله رسوله استاسو څخه وړاندې د حیه الکلبی د هغوی غزا ته لاړ چې په سپینه قچره باندې سور وه چې زین یې د ورېښمو په کپړې باندې جړاوو کړی شوی وه. نو نبي کریم ﷺ وفرمایل چې: «ذَلِكَ جَبْرِيلُ ۖ بُعِثَ اِلَىٰ بَنِي قُرَيْظَةَ»^(۱) یعنې دغه جبرائیل ﷺ دی چې د الله ﷻ د پلوه د بني قریظه وو غزا ته استول شوی دی ترڅو د هغوی کلابندي کمزوري کړي او په زړونو کې یې رعب واچوي.

ب: بي بي عائشه رضی الله عنها په یوه اوږده حدیث کې وایي چې: «وَكَانَ دَحِيَّةُ الْكَلْبِيِّ نُشْبَةً لِحَبِئَةَ وَنِسْبَةً لِّوَجْهِ جَبْرِيلَ ۖ»^(۲) یعنې او د دحیه الکلبی ډېره او عمر او بالاخره مخ یې جبرائیل امین ﷺ ته ورته وه (البته کله چې د بني قریظه وو غزا ته روان وه).

په "الرحمن" باندې د پنا غوښتنې انتخاب

۷- بي بي مریم رضی الله عنها د الله ﷻ د نومونو څخه د پنا غوښتلو دپاره د "الرَّحْمَنُ" نوم انتخاب کړ چې: «إِنِّي أَعُوذُ بِالرَّحْمَنِ مِنْكَ» یعنې یقیناً زه د ډېر مهربان الله ﷻ په نامه باندې ستا څخه پنا غواړم. شاید چې د ذکر شوي انتخاب وجه به دا وه چې همدغه مبارک نوم په تورات کې په کثرت سره نازل شوی وه او د بني اسرائیلو په ژبو باندې یې زیات جریان درلود، ترڅو موسی ﷺ ته توصیه وکړي شي چې د رحمت او مهربانۍ وصف په خپل ځان کې تقویه کړي او د غصې مخه پرې ونیسي^(۳). دا ځکه چې موسی ﷺ ډېر غصناک پیغمبر وه، او د همدې کبله یې خپل ورور (هارون ﷺ) د ډیرې څخه ونیوه او خپل ځان ته یې راکش کړ: [الأعراف: ۱۵۰].

همدارنگه یې ډېره په همسا باندې ووهله، او ملک الموت ته یې په مخ باندې خپره ورکړه چې د دغو دواړو بیان د [الأعراف: ۱۵۴] ایت لاندې تېر شوی دی، والحمد لله ﷻ.

خو په نبي کریم ﷺ کې نرمنیت او رحمت (زړه سوي) ډېر وه نو د "الرَّحْمَنُ" کلمه په ټول قرآن کریم د "بِسْمِ اللَّهِ الرَّحْمَنِ الرَّحِيمِ" څخه په غیر ایله شپېته کرته نازل شوې ده، چې شپاړس کرته نزول یې په همدې سورت کې متحقق شوی دی په کوم کې چې بحث روان دی.

شاید چې په دې سورت کې به ځکه د "الرَّحْمَنُ" کلمه زیاته نازله شوې وي چې دلته د مشرکانو غټې غټې کفرې خبرې حکایت شوي دي.

نو د ذکرې شوې کلمې په نزول سره کفار په غوږ وهلی شوي دي چې که الله ﷻ د خپل رحمانیت لکه چې همدې مطلب ته په راتلونکي [۹۰] ایت کې اشاره شوې ده.

(۱) سیرت ابن هشام ج ۳ ص ۲۵۳

(۲) مسند احمد بن حنبل ج ۹ ص ۴۷۳

(۳) روح المعاني ج ۱۵ ص ۱۹۱

فَحَمَلَتْهُ فَانْتَبَذَتْ بِهَا مَكَانًا قَصِيًّا ﴿٢٢﴾ فَأَجَاءَهَا الْمَخَاضُ إِلَى جِذْعِ النَّخْلَةِ قَالَتْ يَلَيْتَنِي مِتُّ قَبْلَ هَذَا وَكُنْتُ نَسِيًّا مَّسِيًّا ﴿٢٣﴾ فَنَادَتْهَا مِنْ تَحْتِهَا أَلَا تَحْزَنِي قَدْ جَعَلَ رَبُّكِ تَحْتَكِ سَرِيًّا ﴿٢٤﴾ وَهَزَيْتِ إِلَيْكِ الْجِذْعَ النَّخْلَةَ تُسْقِطُ عَلَيْكَ رَطْبًا جَنِيًّا ﴿٢٥﴾ فَكُلِي وَاشْرَبِي وَقَرِّي عَيْنًا ۖ فَإِمَّا تَرَيْنَ مِنَ الْبَشَرِ أَحَدًا فَقُولِي إِنَّي نَذَرْتُ لِلرَّحْمَنِ صَوْمًا فَلَنْ أُكَلِّمَ الْيَوْمَ إِنْسِيًّا ﴿٢٦﴾

[۲۲] نو بی بی مریم په عیسی ﷺ باندې بارداره (امیدواره) شوه نو (د ولادت د نژدېوالي په وخت کې) د عیسی ﷺ سره په لرې مکان کې پرېوتله (چې هیڅا ورسره هلته موجودیت نه درلود).

[۲۳] نو (هلته) د لنگوالي درد د خرما د ونې (وچ) ډډ ته بوتله (مجبوره کړه).
 (کله چې عیسی ﷺ تولد شو نو) بی بی مریم رضاعت وویلې چې: ای کاش چې زه د دغه (حال) څخه وړاندې مړه شوې وی او بی اهمیت هېره کړې شوې ګرځېدلې وی (چې ډهیچا په یاده نه وی).
 [۲۴] نو (سمدستي) د دې څخه لاندې ورته عیسی ﷺ غږ (اوان) وکړ چې: (ای مورې!) مه خپه کېږه، بی شکه ستا رب ﷻ ستا څخه لاندې (تاته نژدې) د اوبو وړوکی لښتی ګرځولی (پیدا) کړی دی (چې د خپل قدرت یو مثال دروښایي).

[۲۵] او (هم) ته د خرما د ونې وچ ډډ خپل خان ته وښوروه (راکاږه) ترڅو په تاباندې تازه پخې کجورې درتوی کړي (نو د همدغو کارونو کوونکي به ستا د غم چاره هم وکړي).
 [۲۶] نو (په بی غمی سره کجورې) خوره او (اوبه) څښه او (بالآخرة په خپل زوی باندې) خپلې سترګې یخوه (پرې خوښېږه) نو که چرته ته د بنیادمانو څخه هر ورو څوک وګورې (او د زوی په هکله درڅخه پوښتنه وکړي) نو (په اشاره سره ورته) ووايه چې: یقیناً ما د ډېر مهربان الله ﷻ دپاره (د سکوت) روژه نیولې ده.

نوزه به هیڅکله نن ورځ د هیڅ بنیادم سره خبرې ونه کړم (او نه به چاته جواب ورکړم).

د مطلب خلاصه

- ۱- یعنې کله چې بی بی مریم رضاعت قانع شوه او د بی پلاره ماشوم په زېږولو باندې یې اطمینان حاصل شو نو سمدستي پرې امیدواره شوه.
- ۲- مګر د قناعت سره سره یې خپل قوم ته د خجالت کېدلو مفکوره د زړه څخه نه وه وتلې، نو کله یې چې د زېږولو وخت رانژدې شو او پوه شوه چې اوس بی پلاره ماشوم څرګندېږي، نو د خپلې عبادت خانې څخه ووتله او لرې مسافه یې ووهله چې هلته خپل ماشوم وزېږوي.

په دې باندې علاوه عبادت خانې د ماشوم د زېږولو سره مناسبت هم نه درلود ځکه چې د ولادت سره څه فضیلات ملګري وي چې هغه د عبادتخایونو سره نه ښایېږي.

۳- کله چې د ماشوم د زېږولو دردونه ورباندې پیل شوه او هیڅوک ورسره نه وه چې د هغې سره یې د نورو زنانه وو غوندې څه کومک کړي وی نو مجبوره شوه او د خرما د ونې یوه زاړه وچ ډډ ته ورغله او هغه ته یې تکیه ووهله.

۴- خو کله چې مبارک ماشوم تولد شو نو د بي بي مریمې د سره په زړه کې یو ځل بیا د خپل قوم په وړاندې خجالت کېدل منعکس او تاو او راتاو شوه، نو په ډېر حسرت سره یې چیغه کړه چې: ای کاش چې زه د دغه اولاد زېږولو څخه لا وړاندې مړه شوې وی چې اوس د ټولو خلکو څخه هېره شوې وی او د هیچا په یاد نه وي پاتې چې یوه انجلۍ لا د مریمې په نوم باندې تېره شوې ده.

۵- خو د هغې د حسرت او د خفګان د پورته کولو دپاره ورته سعدستي خپل ماشوم د همدې د لمني لاندې اواز وکړ چې:

الف: ای مورې! مه خپه کېږه، ډېر ژر به ستا رب ښه تا د خجالت څخه خلاصه کړي او په قدرتي توګه به ستا د نجات لاره برابره کړي.

ب: ای مورې! د دې دپاره چې ته به مطمئنه شي ته لاندې وګوره چې همدا اوس ستا رب ښه ستا د استفادې دپاره څومره سپېڅلې اوبه راوخوتلې چې ستا د سترګو لاندې بهېږي.

ج: ته خو د خرما همدغه وچ ډډ وښوړه چې تازه کجورې درباندي راتوی شي. نو کوم اقدس ذات ښه چې دغه عجیبه کارونه وکړه هغه به ډېر ژر تاته د خجالت څخه د خلاصون چاره هم درزده کړي. د: نو ای مورې! ته په بي بي غمی سره او په ډاډه زړه سره تازه کجورې وخوره او دغه سپېڅلې اوبه وڅښه او هم ورباندې خپل نظافت برابر کړه.

ه: ای مورې! ته د خپل زوی خوشالي د خجالت د ډار د کبله په خپل ځان باندې مه زار کوه، بلکې په خپل زوی باندې سترګې پخې کړه او ټول غمونه شاته واچوه او هیڅ فکر مه خرابوه، او د نجات په لاره باندې لاړه شه هغه دا چې:

و: که ته د انسانانو څخه هرڅوک وګورې نو د هیچا سره هم خبرې مه کوه او ټولو ته په اشاره باندې ووايه چې ما د خپل مهربان رب ښه دپاره د سکوت روژه نیولې ده نو زه به هیڅکله نن ورځ د هیڅ بنیاد سره خبرې اترې او سوال جواب ونه کړم، که بالفرض ستاسو سره کومه پوښتنه وي نو هغه زما دغه زوی ته وړاندې کړئ چې درته جوابه یې کړي.

توضیحات

۱- علماوو کرامو په دې کې متعدد اقوال کړي دي چې عیسی علیه السلام د خپلې مور په ګېله کې څومره وخت تېر کړی دی؟ چې ټول اقوال پکې تقریباً اوو قولونو ته رسېږي.^(۱)

(۱) زاد المسیر ج ۵ ص ۱۵۴، تفسیر کبیر ج ۲۱ ص ۲۰۲

مریم (۱۹)

مگر څرنگه چې د ﴿فَحَمَلَتْهُ﴾ کلمه مطلقه ده نو داسې گومان کېږي چې د حمل موده به یې په متعارفې اندازې سره وه چې د ښو میاشتو څخه عبارت ده، همدې قول ته جمهورو علماوو کرامو تلل کړي دي^(۱)

۲- په ﴿مَكَانًا قَصِيًّا﴾ کېنې د "قَصِيٍّ" کلمه د بعید (لرې) معنی ورکوي نو ځینې علماء کرام وایي چې دغه لرې مکان (چې بي بي مريمه رشفما هلته د خپل حمل د وضعې دپاره ورغلې وه) د بیت اللحم څخه عبارت دی^(۲) چې د بیت المقدس څخه څلور میله په لرې فاصله کېنې واقع دی. مگر مونږ ته غوره برېښي چې د دغه لرې مکان څخه به د ابادۍ او د خلکو د گنې گونې څخه وړاندې (بېدیا) مطلب وي چې د چا سترگې ورباندې ونه لگېږي، همدا مطلب د امیدوارې ښځې سره ښه مناسب دی چې ډېر زیات مزل نه شي کولی، همدارنگه د حمل د وضعې څخه وروسته د بیرته راستنېدلو سره هم ښه تناسب لري چې دغسې زنانه د ډېر مزل توان نه لري، والله سبحانه اعلم.

نَسِيًّا نَسِيًّا څه معنی؟

۳- په ﴿وَكُنْتُ نَسِيًّا نَسِيًّا﴾ کېنې د "نسي" کلمه - لکه "ضرب" - هغه شي ته وضعه شوې ده کوم چې د خلکو په نزد څه اهمیت نه لري او نزدې وي چې هر شي^(۳)، او د "نسي" کلمه د همدغې معنی دپاره تاکید واقع شوې ده، یعنې کاشکې چې زه د خلکو په نزد بي اهمیت (د هېرېدلو قابله) وی بلکې بالکل د دوی د اذهانو څخه وتلې او هېره شوې وی.

یادونه

۴- نبي کریم ﷺ فرمایلي دي چې: «لَيْسَ الْخَيْرُ كَالْمُعَاتَبَةِ»^(۴) خبرېدل د لیدلو غوندې نه دي بلکې د لیدلو اثر زیات وي. نو که څه هم بي بي مريمه رشفما ته جبرائیل ﷺ د عیسی ﷺ د زېږې خبر ورکړی وه چې هغه پرې قانع او ډاډه شوې وه خو کله چې د عیسی ﷺ تولد صورت ونیوه او په سترگو باندې یې ولید نو په ایت شریف کېنې ذکرې شوې د حسرت کلمې یې د خولې څخه ووتلې، که بالفرض وړاندې قناعت نه وی ورکړی شوی او نه وی خبره شوې چې داسې کار صورت نیوونکی دی نو سړی گومان کوي چې د ډېرې حیا او خجالت څخه به مړه شوې وی او زړه به یې ودرېدلی وی.

سوال جواب

۵- که څوک وایي چې: په ﴿فَنَادَتْهَا مِنْ تَحْتَا﴾ کېنې د "نادی" مستتر ضمیر چاته راجع دی؟ یا په بل عبارت بي بي مريمه رشفما ته چا ډاډ ورکړ چې مه خپه کېږه؟

(۱) تفسیر ابن کثیر ج ۳ ص ۱۱۶

(۲) المحرر الوجیز ج ۱۱ ص ۲۰۰ تفسیر البغوي ج ۳ ص ۱۹۲

(۳) مفردات الراغب ص ۵۱۳: روح المعاني ج ۱۶ ص ۸۲

(۴) مسند احمد بن حنبل ج ۱ ص ۴۶۱

مونږ وايو چې: د ذکر شوي ضمير په مرجع کښې علماء کرام په لاندې دوه وو گروپونو باندې وېشلي شوي دي:

الف: ځينې وايي چې ذکر شوی ضمير جبرائيل عليه السلام ته راجع دی^(۱)، چې بي بي مريمې عليها السلام ته يې د يوه تيت خای څخه اواز وکړ او ډاډ يې ورکړ.

ب: دغه ضمير پخپله عيسى عليه السلام ته راجع دی^(۲) چې د تولد څخه وروسته يې د خپلې مور سره خبرې وکړې ډاډه يې کړه چې خفگان مه کوه.

مونږ ته همدغه دوهم نظر د قبول وړ برېښي او دا ځکه چې:

اول: جبرائيل عليه السلام اوه ايتونه وړاندې د ﴿فَأَرْسَلْنَا إِلَيْهَا رُوحَنَا﴾ په کلماتو سره ذکر دی او عيسى عليه السلام څلور ايتونه مخکښې د ﴿أَنْ يَكُونَ لِي غَلَمٌ﴾ په کلماتو سره ذکر دی.

پوره واضحه ده چې قريبه مرجع د بعیدې مرجع څخه بهتره وي.

دوهم: په نژدې وړاندېنيو ايتونو کښې عيسى عليه السلام ته ضميرونه راجع دی، نو که بالفرض ذکر شوی ضمير جبرائيل عليه السلام ته راجع وگڼل شي نو بي ضرورته به د ضمانتو انتشار لازم شي چې په عربيت کښې بي ضرورته دا کار چندان ښه نه دی.

درېم: راتلونکی ايت شريف ﴿فَأَشَارَتْ إِلَيْهِ﴾ همدغه دوهم نظر ته ترجيح ورکوي او دا ځکه که بالفرض بي بي مريمې عليها السلام د خپل زوی (عيسى عليه السلام) څخه خبرې نه وي اورېدلې او دا ډاډه يې نه درلودې چې د دې برانت اعلانولی شي نو د خپل قوم د پوښتنې په وخت کښې به يې خپل مبارک زوی ته اشاره نه وي کړې چې دا به جواب درکړي.

سړيا څه معنی؟

۶- په ﴿تَحْتِكَ﴾ کښې د 'سړي' کلمه دوه معناوې لري^(۳) يوه معنی يې شريف دی او بله معنی يې وړوکی لښتی دی. چا چې اوله معنی غوره کړې ده نو هغوی يې په عيسى عليه السلام سره تفسيريوي^(۴)، يعنې ستا رب الله ستا څخه لاندې شريف انسان تولد کړی دی. خو ظاهره دا ده چې دلته به دوهمه معنی مراده وي^(۵) چې ستا رب الله په معجزانه توگه ستا دپاره ستا څخه لاندې (تاته ډېر نژدې) د صافو اوبو لښتی جاري کړی دی، چې ته پرې د خپل نظافت مراعات وکړې او خپله تنده پرې ماته کړې.

همدغه معنی د راتلونکې ﴿وَأَشْرَى﴾ د کلمې سره ښه سمون خوري.

(۱) تفسير القاسمي ج ۱۱ ص ۱۱۸: زاد المسير ج ۵ ص ۱۵۶

(۲) تفسير الطبري ج ۱۶ ص ۶۸

(۳) اضواء البيان ج ۴ ص ۱۶۶

(۴) تفسير الرازي ج ۱۶ ص ۴۵

(۵) تفسير ابن كثير ج ۳ ص ۱۱۷

﴿ فَأَنْتَ بِهِ قَوْمَهَا تَحْمِلُهُ ﴾ ۱۷ قَالُوا يَمْزِزُ لَقَدْ جِئْتَ شَيْئًا فَرِيًّا ۱۸ يَتَأَخَتِ هَرُونَ مَا كَانَ أَبُوكَ امْرَأَ سَوْءٍ وَمَا كَانَتْ أُمُّكَ بَغِيًّا ۱۹ فَأَشَارَتْ إِلَيْهِ ۲۰ قَالُوا كَيْفَ نُكَلِّمُ مَنْ كَانَ فِي الْمَهْدِ صَبِيًّا ۲۱ قَالَ إِنِّي عَبْدُ اللَّهِ ءَاتَنِي الْكِتَابَ وَجَعَلَنِي نَبِيًّا ۲۲ وَجَعَلَنِي مُبَارَكًا أَيْنَ مَا كُنْتُ وَأَوْصَنِي بِالصَّلَاةِ وَالزَّكَاةِ مَا دُمْتُ حَيًّا ۲۳ وَبَرًّا بِوَالِدَتِي وَلَمْ يَجْعَلْنِي جَبَّارًا شَقِيًّا ۲۴ وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا ۲۵ ﴿

[۲۷] نوبی بی مریم (رضی اللہ عنہا) خپل قوم ته عیسیٰ (علیه السلام) په داسې حال کښې وروړ چې (په خپله غېږه کښې) یې اوچت کړی وه.

(نو د هغوی چې ورباندې سترگې ولگېدلې) ویې ویلې چې: ای مریم! بې شکه چې تا (د عادت څخه) پرې شوی (وتلی، لوی) شی راوړ (چې ډېر عجیبه دی).

[۲۸] ای د هارون (نومې متقي سړي) خورې! ستا خونه پلار بد سړی وه او نه دې مور فاحشه (کچنۍ) وه، (دا کار خو ستا سره ډېر غیر مناسب دی).

[۲۹] نوبی بی مریم (رضی اللہ عنہا) خپل زوی (عیسیٰ (علیه السلام)) ته اشاره وکړه (چې دا به جواب درکړي). هغوی (د بی بی مریم (رضی اللہ عنہا) اشاره رده کړه او) ویې ویلې چې مونږ به د هغه چا سره څنګه خبرې (سوال جواب) وکړو کوم چې په زانګو کښې (پروت) ماشوم وي؟ (ستا زوی هم د زانګو ماشوم دی).

[۳۰] (سمدستي) عیسیٰ (علیه السلام) وویلې چې: یقیناً زه د الله (ج) بنده (او مخلوق) یم (چې قدرت یې په اسبابو پورې توقف نه لري)، ماته الله (ج) (په ازل کښې) کتاب (انجیل) راکړی دی (مقرر کړی دی) او پیغمبر یې ګرځولی یم (ایا حرامي د کتاب یا نبوت خاوند جوړېدلی شي؟).

[۳۱] او زه الله (ج) برکتناک ګرځولی یم په هر ځای کښې چې زه یم (خلکو ته به مې خیر رسېږي، ایا حرامي برکتناک جوړېدلی شي؟).

او ماته الله (ج) په لمانځه او زکات باندې کلک حکم کړی دی ترڅو چې زه ژوندی یم (همدغه کلک حکم به عملي کوم).

[۳۲] او زه الله (ج) د خپلې (ماجدې) مور دپاره نېکوکار ګرځولی یم، او زه الله (ج) متکبر (سرکش) بدبخت نه یم پیدا کړی.

[۳۳] او جنس سلامتیا دې په ماباندې په هغه ورځ کښې وي چې زه (پکښې) تولد شوی یم او په هغه ورځ کښې چې زه (پکښې) مړ کېږم او (بالآخرة) په هغې ورځ کښې چې زه (پکښې) د قبره څخه ژوندی مبعوث (پورته) کړی شم (چې حقایق مې بیان کړه).

(بالمقابل عذاب دې په هغه چا باندې وي کوم چې د حقایقو څخه انکار کوي).

د مطلب خلاصه

په دې ایتونو کښې د عیسی ﷺ د قیصې وروستنۍ کړۍ ته اشاره شوې ده چې حاصل یې داسې راڅرګړي:

۱- کله چې عیسی ﷺ خپله مور ډاډه کړه او د قوم د جوابولو طریقه یې ورزده کړه نو هغې خپل زوی په غیږ کښې واخست او خپل قوم ته یې ورووړ نو د هرڅه څخه وړاندې ورته هغوی همغه خبره وکړه د کومې څخه چې دغه بي بي ﷺ ډارېدله، هغه دا چې:

۲- ای بي بي مریمې! یقیناً چې تا ډېر لوی کار کړی دی او ډېر عجیب ماشوم دې راوړی دی چې پلار نه لري، که دا کار بل چا کړی وي نو ډېر عجیب به نه وي خو ستا د شان سره دغسې کار ډېر عجیب دی. بیا دوی د خپلې حیرانتیا وجې ته اشاره وکړه چې:

۳- ای د هارون خورې! ستا ټوله کورنۍ په صلاح او تقوی باندې شهرت لري او په دې باندې علاوه ستا پلار خو هم بد سړی نه دی تېر شوی چې د هغه خاصیت په تا کښې سرایت کړی وي، او نه دې مور فاحشه او بدکاره وه چې د هغې بدخوی او کچنیتوب په تا کښې منعکس شوی وي، نو مونږ حیران یاستو چې دغه بدخوی په تا کښې د کوم ځای څخه نشته کړی دی او د څه وجې څخه یې په تا کښې وده کړې ده؟

۴- بي بي مریمې ﷺ د خپل قوم سپورې، ستغې خبرې په سکوت سره واورېدلې او د پخواني اعلان په مطابق یې (چې زه روژه یم) فقط خپل زوی ته اشاره وکړه چې: ستاسو د ټولو سوالونو ډپاره به دغه ماشوم جوابونه درکړي.

۵- قوم د خپلو سوالونو مخه د بي بي مریمې ﷺ څخه وانه ړوله او لا ورته په غصه شوه چې مونږ به د هغه چا سره څنګه خبرې وکړی شو کوم چې په زانګو کښې د ماشوم په حیث پروت وي؟ ای مریمې! ستا زوی خو بل څوک نه دی فقط د زانګو ماشوم دی، که څه هم سمدستي ستا په غیږ کښې پروت دی او تې روي، نو ستا د اشارې معنی دا ده چې د یو پلوه په مونږ باندې خندنۍ کوي او د بله پلوه خپل ځان ته د دروغو بهانه تراشي.

۶- عیسی ﷺ د قوم ټولې خبرې واورېدلې او په دقت سره ورته متوجه وه، خو په عین حال کښې د تي په روډلو باندې مشغول وه.

کله چې د هغوی خبره ذکر شوي پړاو ته ورسېده نو د تي روډل یې بس کړه او د مور په غیږ کښې یې هغوی ته خپل مخ ورواړاوه او په لاندې خبرو باندې یې مخاطب کړ چې:

الف: یقیناً زه د الله ﷻ بنده او عابد یم، زه معبود او اله نه یم.

ب: ماته الله ﷻ کتاب راکړی دی او پیغمبر یې ګرځولی یم، څوک چې حرامی وي هغه ته نه الله ﷻ کتاب ورکوي او نه یې پیغمبر جوړوي.

ج: زه چې هر چرته یم هملته یې د خیر او برکت خاوند ګرځولی یم، زه د حرامیانو په شان نه یم خیره او بي برکته (بدخویه او بدکاره) نه یم.

د ماته الله په لعانځه او پاکیزگی باندې توصیه کړې ده نو ترڅو پورې چې زه ژوندی یم په پاکو وختونو کې به لمونځونه دروم او په پاکیزه ځوې باندې به کلک یم، نه به مالي عبادت پرېږدم او نه به بد ځوې اختیاروم.

د څرنګه چې زه الله په قدرتي توګه بې پلاره پیدا کړی یم نو یوازې د خپلې مور دپاره یې نېکې کوونکې او ښه سلوک کوونکې ګرځولی یم، چې زه به هیڅکله خپله مور نه خپه کوم او هیڅکله به یې نه ازاروم، او بې اطاعتي به یې نه کوم.

د ای قومه زه الله متکبر او سختي کوونکې نه یم جوړ کړی چې په خپلې مور او په بل چا باندې تکبر وکړم او حقوق یې د پښو لاندې کړم او یا ورباندې سختي ورولم.

د ای قومه! تاسو هیڅکله ماته ضرر نشئ رسولی او نه ستاسو د پروښاګند څخه څه شی جوړېدلی شي او دا ځکه چې

اول په ماباندې د الله د پلوه سلام او سلامتیا ده په هغې ورځې کې چې زه پکښې زېږېدلی یم چې همدان ورځ ده.

دوهم: او په هغې ورځ کې هم چې زه مړم او د دنیا څخه رحلت کوم.

درېم: بالاخره په هغې ورځ کې هم چې کله زه د الله په حضور کې د قبر څخه ژوندی

راپورته کړی شم.

توضیحات

۱- که څوک وایي چې د ﴿فَأَنْتَ بِهِ﴾ قَوْمًا په معنی دا ده چې بې بې مریمې رضاشما خپل زوی (عیسی علیه السلام) خپل قوم ته وروړ حال دا چې همدغه مضمون د ﴿تَحْمِلُهُ﴾ په جمله کې پروت دی نو پوښتنه دا ده چې په دغه تاکید کې څه حکمت دی؟

مونږ وایو چې: څرنګه د وړاندېني [۲۴] ایت څخه واضحه شوه چې عیسی علیه السلام د خپلې مور سره په خارق العاده توګه خبرې وکړې او ډاډ یې ورکړ، نو که د ﴿تَحْمِلُهُ﴾ په جمله نه وی نازل شوې چا به گومان کړی وی چې بې بې مریمې رضاشما به عیسی علیه السلام په خارق العاده توګه په پښو خپل قوم ته وروستلی وي او د نورو ماشومانو په خلاف به یې مزل هم کولی شو، حال دا چې حقیقت داسې نه وه.

فري څه معنی؟

۲- په ﴿لَقَدْ جِئْتَ شَيْئًا قَرِيبًا﴾ کې د «فري» کلمه په اصل کې «فريي» - لکه «شریف» - وه چې د «فري» - لکه «ضرب» - څخه اشتقاقه شوې ده، چې د پوستکې د پرې کولو معنی ورکوي، مګر په استعمال کې د عجیب او عظیم کار په معنی باندې استعمالېږي^(۱)، ته به وایي چې د عادت او رواج څخه وتلی او جدا شوی کار دی.

(۱) مفردات الراغب ص ۳۹۳: روح المعاني ج ۱۶ ص ۸۷

نو د معنی حاصل یې داسې راڅیږي چې: ای بی بی مریمې! تا خو مونږ ته داسې عجیبه او لوی شی راوړی چې د عادت څخه بالکل وتلی دی او مونږ ورته د سره د صحت وجه نه شو موندلی.

سوال جواب

۳- که څوک وایي چې: د ﴿يَتَأَخَذَتِ هُنَّ﴾ څخه څرگندېږي چې بی بی مریمه رضی الله عنها د هارون علیه السلام او د موسی علیه السلام خور وه، حال دا چې نوموړې بی بی د هغوی څخه ډېره زمانه وروسته پیدا شوې وه، نو پوښتنه دا ده چې: د دغه نسبت وجه څه ده؟

مونږ وایو چې: علماء کرامو د دې نسبت ډېرې وجې بنودلې دي^(۱)، لاندې مثالونه یې ولولئ: الف: د «أَخْتٌ» او «أَخٌ» کلمات کله-کله د تشبیه دپاره استعمالېږي، لکه چې الله ﷻ فرمایي: ﴿وَمَا تُرِيهِمْ مِنْ آيَةٍ إِلَّا هِيَ أَكْبَرُ مِنْ أُخْتَيْهَا﴾ [الزخرف: ۴۸] یعنې او مونږ فرعونیانو ته د موسی علیه السلام حقانیت هیڅ دلیل نه وه بنودلی مګر هغه به د خپل پخواني مثل دلیل څخه لوی وه، خو دوی په یوه باندې هم قناعت ونه کړ.

نو په دې مقام کښې یې حاصل داسې راڅیږي چې: ای بی بی مریمې! ته خو په عفت او پاک لمنۍ کښې د هارون علیه السلام غوندې وې نو تا څنګه بې پلاره زوی راوړې؟

ب: بی بی مریمه رضی الله عنها د هارون علیه السلام د نسل څخه وه او په عربي محاوره کښې کله د یو فرد اضافت خپل اصل ته صورت نیسي لکه چې الله ﷻ فرمایي: ﴿وَأَذْكُرُ أَخَا عَادٍ﴾ [الأحقاف: ۲۱] یعنې ای پیغمبره! خپل امت ته د عاد ورور یاد کړه چې د هود علیه السلام څخه عبارت دی (د ده قیصه ورباندې ولوله). نو دلته یې حاصل کېږي چې: ای هغې ښځې! چې ته د هارون علیه السلام د نسل څخه یې تا ولې دغسې کار وکړ او خپل پاکیزه اصل دې وشرماوه؟

ج: مګر په ټولو جوابونو کښې هغه جواب غوره دی کوم چې د ذکر شوي سوال دپاره د نبی کریم ﷺ څخه روایت شوی دی، هغه دا چې: المغیره بن شعبه رضی الله عنه وایي: زه نبی کریم ﷺ نجران ته د څه کار دپاره ولېږلم، هلته هغوی (نصاراو) زما څخه پوښتنه وکړه چې: ایا تاسو په خپل کتاب کښې د ﴿يَتَأَخَذَتِ هُنَّ﴾ کلمات نه لولئ حال دا چې د موسی علیه السلام او د عیسی علیه السلام ترمنځ ډېره زمانه (په زړه کاله^(۲)) فاصله وه؟

نو زه د دغه سوال په جواب باندې پوه نه شم چې څه ورته ووايم کله چې زه بېرته راستون شوم او ذکره شوې قیصه مې هو بهو د نبی کریم ﷺ په حضور کښې بیانې کړه. نو هغه ﷺ راته وویل چې: «آتَا أَخْبَرْتَهُمْ أَنَّهُمْ كَانُوا يُسَمُّونَ بِأَنْبِيَائِهِمْ وَالصَّالِحِينَ قَبْلَهُمْ»^(۳) ایا تا دوی ته خبر (جواب) ورنه کړ چې: یقیناً هغوی چې وه (خپل اولادونه) به یې د خپلو پیغمبرانو او پخوانیو نیکانو (په نومونو باندې) نومول.

(۱) زاد السیر ج ۵ ص ۱۵۹: تفسیر القرطبي ج ۱۱ ص ۱۰۰

(۲) تفسیر الکشاف ج ۳ ص ۱۴

(۳) جامع الترمذی ج ۲ ص ۱۴۸

مریم (۱۹)

یا په بل عبارت: تا به ورته جواب ورکړی وی چې: د بي بي مریم رضی الله عنها ورور هم هارون نومېده، نو د دې خپل ورور ته اضافت شوی دی، نه هغه هارون (عليه السلام) ته کوم چې د موسی (عليه السلام) ورور وه.

د دې ایت شریف ارشاد

۴- د ذکر شوي ایت شریف د ارشاداتو څخه څرگندېږي چې د مور او پلار ښه خوښه او یا بد خوښه په لا شعوري توګه اولاد ته انتقالېږي، نو هرچا ته په کار دي چې په ښکړو خاصیتونو باندې خپل ځان روږدی کړي او د بدو خاصیتونو څخه ځان بچ وساتي چې په لوی لاس خپل اولادونه یې لارې نه کړي چې د الله ﷻ په عصیان کېنې ترې د خپل پلار او مور د مغفرت سوال هم هېر شي. د ښه وضاحت دپاره لاندې احادیث ولولئ:

الف: نبي کریم ﷺ فرمایلي دي چې: «لَا يَدْخُلُ الْجَنَّةَ وَلَدُ زَيْنَبَ وَلَا مَنَانُ وَلَا عَاقُ وَلَا مُذَمِّنُ خُمْرٍ»^(۱) جنت ته به ولد زنا (حرامي) داخل نه شي او نه احسان ایښودونکی او نه د مور او پلار ازاروونکی او (بالآخره) او نه په شرابو باندې عادت شوی کس.

که څه هم په حرامزاده کېنې څه ګناه نشته ګناه خو په فاحش او فاحشه کېنې ده، مګر د دغو دواړو خاصیتونه به ډېر ژر هغه ته وړانتقال شي او د داسې جناياتو به مرتکب شي چې د دغو دواړو جنايات به یې د پښو ګرد ته هم ونه شي رسېدلی، او په نتیجه کېنې به د دوزخ د اور خوراک شي.

ب: نبي کریم ﷺ فرمایلي دي چې: «وَلَدُ الزَّانَا شَرُّ الثَّلَاثَةِ»^(۲) یعنې ولد زنا (حرامزاده) په درېو کسانو کېنې زیات بد دی (درې کسان د زناکار سړي او زناکارې ښځې او د ولد زنا څخه عبارت دي). یا په بل عبارت حرامي په بدخوی کېنې د فاحش او فاحشه څخه زیات دی.

سوال جواب

۵- که څوک وایي چې: په ﴿ءَاتَنِي الْكِتَابَ﴾ کېنې د ﴿ءَاتَنِي﴾ کلمه او همدارنګه په راتلونکو ایتونو کېنې د ﴿وَجَعَلَنِي﴾، ﴿وَجَعَلَنِي﴾، ﴿وَأَوْصَنِي﴾ کلمې ټولې د ماضي صیغې دي او معناګانې یې داسې راخېږي چې ماته الله ﷻ پخوا کتاب راکړی دی، او پیغمبر یې ګرځولی يم او هم یې مبارک ګرځولی يم او په لمانځه او زکات باندې یې راته توصیه کړې ده، حال دا چې دغه ټول حقائق به هغه وخت کېنې متحقق شوه کله چې عیسی (عليه السلام) د ماشومتوب مرحله تېره کړه؟ مونږ وایو چې:

الف: د ذکر شوو ماضيګانې معناوې دا دي چې دغه حقایق ماته په ازل کېنې لیکلي شوي دي که څه هم تحقق به یې په خپلو خپلو وختونو کېنې صورت ونيسي.

د دې جواب نظیر د نبي کریم ﷺ هغه حدیث دی چې فرمایي: «إِنِّي عَبْدُ اللَّهِ لَخَائِمُ الْبَيْنِ وَإِنْ آدَمَ

^(۱) سنن الدارمی ج ۲ ص ۳۷، مستد احمد بن حنبل ج ۲ ص ۶۴۷
^(۲) سنن ابی داود ج ۲ ص ۱۹۶

عَلَيْهِ السَّلَامُ لَمْ يُجَدِلْ فِي طَيْبَتِهِ»^(۱) یعنی زه یقیناً د الله ﷻ بنده یم (او بی شک زه) د ټولو پیغمبرانو
علیه السلام خاتم (او وروستی) وم حال دا چې آدم ﷺ لا هرومرو په خپله خټه کښې نغښتی وه (هغه لا د
سره خلق کړی شوی نه وه).

ب: په ټولو محاوراتو کښې عادت دی چې د هغه شي څخه چې تحقق یې یقیني وي په ماضي
سره تعبیر کېږي که څه هم خارجي موجودیت یې په راتلونکي وخت کښې صورت نیسي.

لمونځ او زکات

۶- د ﴿ وَأَوْصِنِي بِالصَّلَاةِ وَالزَّكَاةِ ﴾ څخه څرگندېږي چې لمونځ په ټولو پیغمبرانو باندې د
کیفیاتو په تفاوت سره، مشروع کړی شوی وه، مگر دا بېله خبره ده چې عیسی ﷺ د دومره مال
خاوند ونه ګرځېده چې زکات ورباندې فرض کړی شوی وی^(۲).

یوه پوښتنه او د هغې جواب

۷- که څوک وایي چې په دې کښې څه حکمت دی په ﴿ وَالسَّلَامُ عَلَيَّ يَوْمَ وُلِدْتُ ﴾ کښې د "السَّلَامُ"
کلمه معرفه نازلې کړې شوه او "سلام" نکره نازلې نه کړې شوه لکه څنګه چې د یحیی ﷺ په هکله په
تېر شوي [۱۵] ایت کښې نکره نازلې شوې ده؟

مونږ وایو چې: د ځینو علماوو کرامو^(۳) په نظر د "السَّلَامُ" په کلمه کښې د "ل" توری د جنس دپاره
دی چې تعریض ته پکښې اشاره ده. نو د معنی حاصل یې داسې راخېږي چې د الله ﷻ ټوله سلامتیا
دې په ما باندې وي چې ذکر شوي حقایق مې بیان کړه او د الله ﷻ لعنت دې په هغه چا باندې وي
چې د دغو حقایقو څخه انکار کوي او زما په مور (بي بي مریمې) باندې بهتان لګوي.

﴿ ذَٰلِكَ عِيسَى ابْنُ مَرْيَمَ قَوْلَ الْحَقِّ الَّذِي فِيهِ يَمْتَرُونَ ۝ مَا كَانَ لِلَّهِ أَنْ يَتَّخِذَ مِنْ
وَلَدٍ سُبْحَانَهُ ۚ إِذَا قُضِيَ أَمْرًا فَإِنَّمَا يَقُولُ لَهُ كُنْ فَيَكُونُ ۝ وَإِنَّ اللَّهَ رَبِّي وَرَبُّكُمْ
فَاعْبُدُوهُ هَٰذَا صِرَاطٌ مُسْتَقِيمٌ ۝ فَاخْتَلَفَ الْأَحْزَابُ مِنْ بَيْنِهِمْ فَوَيْلٌ لِلَّذِينَ كَفَرُوا
مِنْ مَّشْهَدِ يَوْمٍ عَظِيمٍ ۝ أَسْمِعْ بِهِمْ وَأَبْصِرْ يَوْمَ يَأْتُونَنَا لَكِنِ الظَّالِمُونَ الْيَوْمَ فِي ضَلَالٍ
مُبِينٍ ۝ وَأَنْذِرْهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ ۝ إِنَّا
نَحْنُ نَرِثُ الْأَرْضَ وَمَنْ عَلَيْهَا وَإِلَيْنَا يُرْجَعُونَ ۝ ﴾

(۱) مسند احمد بن حنبل ج ۶ ص ۸۴
(۲) تفسیر البغوي ج ۳ ص ۱۹۵
(۳) تفسیر الکشاف ج ۳ ص ۱۶

[۳۴] (ای پیغمبره!) دغه دی عیسیٰ ﷺ د بی بی مریمې سرخسما زوی چې وړاندې یې قیسه بیان شو.

(په دې باندې الله ﷻ قول کړی دی) هغه حق قول چې (کفار) پکښې جگړې کوي (او هم پکښې شک کوي).

[۳۵] مناسب نه دي الله ﷻ ته چې (یو ډول) ولد ونیسي، همده ﷻ ته (د ولد نیولو څخه) پاکي ده (او دا ځکه چې) کله چې د کوم کار (د کولو) فیصله وکړي نو یقیناً ورته ووايي چې شته (موجود شته) نو هغه (سمدستي) شي (موجود شي).

[۳۶] او (همدا حقیقت ورته عیسیٰ ﷺ هم ویلی دی چې) یقیناً الله ﷻ زما رب هم دی او ستاسو رب هم دی، نو خاص د همده ﷻ عبادت وکړئ (زما عبادت مه کوئ).

دغه برابره لاره ده (نه هغه چې تاسو ورباندې روان یاست).

[۳۷] نو (د دې سره سره) ټولګي د خپل منځ څخه مختلف شوه (د همدوی د منځ څخه اختلاف راپورته شو چې لږ مسلمانان پاتې شوه او ډېر پرې کافر شوه).

نو هغو کسانو ته حسرت (او افسوس) دی کومو چې کفر غوره کړی دی، (البته) د لویې ورځې د حضور څخه (چې هلته به ورسره مخامخ شي).

[۳۸] (ای پیغمبره! په کومه ورځ چې دوی مونږ ته راشي نو) دوی به (هلته) څومره ښه اورېدونکي او څومره ښه لېدونکي وي، مګر ظالمان (کفار) نن ورځ په ښکاره گمراهۍ کښې دي (چې نه حق اوري او نه حق گوري).

[۳۹] او (ای پیغمبره!) کفار د حسرت (او افسوس) د ورځې څخه وډار کړه (البته) کله چې کار (حساب) انجام شي (جنتیان جنت لار شي او دوزخیان په دوزخ کښې وغورځولی شي). حال دا چې (نن ورځ ترې) دوی په غفلت کښې دي حال دا چې دوی ایمان نه راوړي.

[۴۰] یقیناً مونږ همدا مونږ (بل څوک نه) د ځمکې وارثان یاستو او د هغه چا هم چې په دې ځمکه باندې وي (ژوند کوي)، او خاص مونږ ته به دوی راجع کړي شي.

ارتباط او د مطلب خلاصه

په دې ایتونو کښې د عیسیٰ ﷺ په خارق العاده پیدایښت باندې یوې په زړه پورې تبصرې ته اشاره شوې ده چې حاصل یې داسې راڅرګړي:

۱- ای پیغمبره! دغه ماشوم چې د تولد قیسه یې په وړاندېنیو ایتونو کښې بیان شوه بل څوک نه دی بلکې عیسیٰ ﷺ دی چې یوازې د بی بی مریمې سرخسما زوی دی، او په خارق العاده توګه تولد شوی دی.

په دې بیان کښې هېڅ شک او شبه نشته، دا بیان د هغه اقدس ذات د پلوه نازل شوی دی چې وړاندې او بهرته ټول حالات ورته څرګند دي.

خو د دې سره سره په همدغه حق او واقعي بیان کښې کفار شبهات راپورته کوي چې:
 ۲- عیسیٰ ﷺ ته د ابن الله (د الله ﷻ زوی) لقب ورکوي او وایي چې همدی د عبادت مستحق دی، خو دوی د خپل مطلب په اثبات باندې هیڅ وجه او دلیل نه شي قائمولی او دا ځکه چې:
 الف: د الله ﷻ سره هیڅ مناسبت نه لري چې د خپلو مخلوقاتو د جملې څخه کوم یو په ولایت سره ونیسي، حال دا چې په مخلوقیت کښې ورته ټول یو برابر دي.
 ب: الله ﷻ د ولد نیولو څخه پاک او منزله دی ځکه چې په ولایت کښې احتیاج نغښتی دی او الله ﷻ هیڅ شي ته اړتیا او احتیاج نه لري.

ج: د الله ﷻ د ارادې تحقق په اسبابو پورې متوقف نه دی کله چې د یو شي په باره کښې په کوم کیفیت سره د موجودولو فیصله وکړي نو فقط دومره وایي چې: شه!، نو نوموړی شي په ټاکلي کیفیت سره موجود شي.

نو د چا د موجودیت په هکله چې د والدینو طریقه انتخابه کړي هغه د والدینو په طریقه موجودېږي او که د چا په باره کښې چې بدون د پلاره طریقه غوره کړي هغه بې پلاره پیدا کېږي لکه عیسیٰ ﷺ. بالاخره د چا په هکله یې چې د مور او پلار سلسله د نظره غورزولې وي نو هغه بدون د والدینو څخه موجودېږي لکه آدم ﷺ.

لنډه دا چې بې پلاره تولد کېدل خارق العاده کار دی خو په الوهیت او معبودیت باندې دلالت نه کوي، لکه چې ځینې خلک ترې د عیسیٰ ﷺ په باره کښې همدغه مفهوم اخلي.

۳- ای پیغمبره! په ذکر شوي تحقیق باندې علاوه، پخپله عیسیٰ ﷺ هم دوی په همدغه تحقیق باندې خبر کړي دي او ورته ويلي یې دي چې:

الف: یقیناً الله ﷻ زما رب هم دی او ستاسو رب هم دې نو یوازې د همدغه ﷻ عبادت وکړئ لکه چې زه یوازې د همدغه ﷻ عبادت کوم.

ب: ای خلکو! زما عبادت مه کوئ، زه بل څوک نه یم، زه ستاسو غوندې یو مخلوق یم چې د معبودیت لیاقت نه لرم، دغه برابره لاره ده، په همدې لاره باندې لار شئ، خپله ځانونه مه بې لارې کوئ.
 ۴- خو د دې سره سره مختلفې ډلې د عیسیٰ ﷺ په باره کښې په خپلمنځي اختلاف باندې اخته شوې، نه یې دلایلو ته وکتل او نه یې د عیسیٰ ﷺ ارشاد ته غوږ ونیوه، نو څوک ورته د الله ﷻ په ابنیت (زوی والي) قائل شوه، چا ورباندې د معبود نوم کېښود او چا ورته د درېم اله لقب ورکړ، او بالاخره لږو خلکو په همغې خبره باندې باور وکړ کومه چې ورته عیسیٰ ﷺ تلقین کړی وه.

۵- نو د هغو کسانو دپاره افسوس او حسرت دی چا چې کفر اختیار کړی دی او څرګند دلایل یې د پښو لاندې کړي دي.

دغه افسوس او حسرت به دوی ته په هغې لویه ورځ کښې عملاً متوجه شي، کله چې قیامت قائم شي او دوی هلته ورحاضر کړي شي.

۶- ای پیغمبره! کله چې دوی زمونږ په حضور کښې ودرېږي نو دوی به څومره ښه اورېدونکي او

خو مره ښه لیدونکي وي، مگر نن ورځ دوی نه څه اوري او نه څه ویني او د ظلم د کبله یې شوې ونه کانه او سترگي یې رنډې دي، او په څرگنده گمراهي باندې یې منگولې ښځې کړي دي.

۷- ای پیغمبره! د ذکر و شوو کافرانو په شمول ټول ظالمان د افسوس او حسرت د ورځې څخه وډار کړه، البته کله چې خبره فیصله شي او هر څوک خپل مقرر او ټاکلي ځای ته بوتلل شي، ترڅو ورته تیاری ونیسي چې په هغې ورځ کې چې حسرت او افسوس کول هیڅ گټه نه شي رسولی.

۸- دوی ځکه وډار کړه چې دوی نن ورځ په غفلت کېږي پرته دي او د هغې ورځې هیڅ شم ورسره نشته بلکې په غفلت کېږي وړاندې روان دي او خپلې بې ایماني ته ادامه ورکوي، نه به وایې چې هیڅکله به دوی د دنیا څخه رحلت ونه کړي او مونږ ته به رانه وستلی شي خو خبره داسې نه ده لکه چې دوی خیال کوي او دا ځکه چې:

۹- په یقین سره همدا مونږ د دې ځمکې وارثان یاستو او حتی د هغو کسانو هم وارثان یاستو کوم چې په ځمکه باندې په غفلت کېږي ژوند کوي ته به وایې چې دوی به د مرگ سره مخامخ نه شي او د قیامت په ورځ به زمونږ په حضور کې ونه درولی شي.

خو دغه خیال باطل دی، دوی ټول به ځمکه همدا مونږ ته پرېږدي او همدا زمونږ حضور ته به راتاو کړي شي او د حساب کتاب دپاره به متوقف کړي شي.

توضیحات

۱- که څوک وایې چې په ﴿قَوْلَ الْحَقِّ الَّذِي فِيهِ يَبْتَثِرُونَ﴾ کېږي د "قول" کلمې ته څه شي نصب ورکړی دی او د ﴿الْحَقِّ﴾ کلمې ته په کوم ډول اضافت سره اضافه شوې ده؟
مونږ وایو چې: په ذکر و شوو دواړو مطلبونو کې مفسرینو کرامو ډېر احتمالات لیکلي دي^(۱) چې په واقع کې یوه مضمون ته راجع کېږي، که څوک یې د لوستلو شوق لري نو هملته دې مراجعه وکړي، مگر کوم احتمال چې مونږ ته بهتر ښکاره شوې دي هغه دا دی چې:

الف: ﴿قَوْلَ﴾ ته د مقدر "قال" کلمې د مصدریت په اعتبار سره نصب ورکړی دی.

ب: او اضافت یې د "وعد الصدق" قبیلې څخه دی چې موصوف خپل صفت ته مضای شوی دی. نو حاصل یې داسې راڅیږي چې: الله ﷻ قول کړی دی، داسې حق قول چې کفار پکې جگړي او اختلافونه کوي او هیڅ دلیل ورباندې نه لري.

یادونه

۲- په دې حقیقت کې چې الله ﷻ د ولایت څخه پاک او منزّه دی، د الله ﷻ په توفیق د [البقرة: ۱۱۶، ۱۱۷] ایتونو او د [الانعام: ۱۰۱] ایت په خلاصه مطالبو کې ډېر ښه تحقیقي او مستدل بحث تهر شوی دی چې بیا لیکلو ته یې اړتیا نه گورو.

(۱) البحر المحیط ج ۷ ص ۲۶۰: تفسیر الطبري ج ۱۶ ص ۸۱

یو اعرابی تحلیل

۳۔ د ﴿وَإِنَّ اللَّهَ رَبِّي وَرَبُّكُمْ﴾ الآية په اعراب کښې مفسرینو کرامو ډېر تحلیلونه کړي^(۱)، چې مونږ ته یو هم په زړه پورې ښکاره نه شو، نو د همدې کبله مو د هغو په ذکر باندې ډېره کښودله. خو مونږ ته بهتره برېښي چې دغه جمله به د "قال" په تقدیر سره په ﴿مَا كَانَ لِلَّهِ أَنْ يَتَّخِذَ مِنْ وَلَدٍ﴾ په جمله باندې عطفه وي. نو حاصل به یې داسې راوڅرځي چې: کفار په حق قول کښې شک او شبه کوي او عیسی عليه السلام د ابن الله په نامه یادوي خو د دوی دغه شک د لاندې وجوهو د کبله باطل دی. الف: یوه وجه یې دا ده چې د الله تعالى سره ولدیت منافات لري، لکه چې وړاندې یې بیان شو. ب: بله وجه یې دا ده چې پخپله عیسی عليه السلام د وخت ټولو خلکو ته ویلي وه چې یقیناً الله تعالى زما رب دی او هم ستاسو رب دی، همدغه لاره سمه لاره ده، ماته د ابن الله لقب مه راکوي چې دا باطله لاره ده. نو که بالفرض المحال د کفارو اشتباه څه حقیقت درلودی نو د هر چا څخه وړاندې به پرې عیسی عليه السلام اقرار او اعتراف کړی وی.

احزاب څوک دي؟

۴۔ په ﴿فَآخِذُوا بِالْأَحْزَابِ مِنْ بَيْنِهِمْ﴾ کښې د "أَحْزَاب" کلمه مفسرینو کرامو په لاندې معنارو سره تفسیره کړې ده:

الف: "أَحْزَاب" د یهودو او نصاراوو څخه عبارت دی چې د عیسی عليه السلام په هکله یهود تفریط کوي، چې په مور پورې یې بهتان تړي، او نصارا افراط کوي^(۲)، چې د ابن الله او نور غیر مناسب لقبونه ورباندې ږدي.

ب: "أَحْزَاب" کلمه دلته خپله د نصاراوو څخه عبارت ده چې اسمان ته د عیسی عليه السلام د پورته کېدلو څخه وروسته په لاندې فرقو او ډلو باندې وویشلی شوه^(۳):

اول: ځینو ویلي چې عیسی عليه السلام پخپله الله وه چې اوس بېرته اسمان ته وخوت.

دوهم: نورو ویلي چې عیسی عليه السلام ابن الله وه چې الله تعالى اسمانونو ته وځېړاوه.

درېم: بلې ډلې ویلي چې عیسی عليه السلام د درېوو معبودانو څخه یو معبود وه، چې درېواړه د الله تعالى بی بی مریمې رضی الله عنها او د عیسی عليه السلام څخه عبارت دي.

څلورم: مسلمانانو ویلي چې عیسی عليه السلام د الله تعالى بنده او پیغمبر وه، په قدرتي توګه تولد شوا.

په قدرتي توګه اسمانونو ته ژوندی وځېړولی شو.

نو په دغو څلورو واړو ډلو کښې فقط څلورمه ډله په حقه وه او نورې درېواړه ډلې کافرې دي او

کافرې دي چې په ﴿قَوْلٍ لِلَّذِينَ كَفَرُوا﴾ سره ورته اشاره شوې ده.

(۱) روح المعاني ج ۱۶ ص ۹۲: تفسیر القرطبي ج ۱۱ ص ۱۰۸

(۲) تفسیر ابن السعد ج ۵ ص ۲۶۵

(۳) المحرر الوجیز ج ۱۱ ص ۳۱

مونږ ته دواړه تفسیرونه سره منافي نه برېښي، که دواړو ته د "الأحزاب" کلمه شامله وگنله شي نو هم څه باک یې نشته.

مَشْهَد څه صیغه ده؟

۵- په ﴿ مِنْ مَّشْهَدٍ يَوْمٍ عَظِيمٍ ﴾ کښې د ﴿ مَشْهَدٍ ﴾ په کلمه کښې ځینو مفسرینو کرامو نهه احتمال له ذکر کړي دي، چې څه صیغه ده او د شهود څخه ده که د شهادت څخه^(۱).

مونږ ته داسې برېښي -والله څښاک اعلم- چې نوموړې کلمه د میمي مصدر صیغه ده او د شهود (حضور) څخه اشتقاقه شوې ده. نو د معنی حاصل یې داسې راڅپړي چې د کفارو افسوس او حسرت د لویې ورځې د حضور څخه نشات کوي چې په دنیا کښې تري منکران وه خو هلته به ورسره مخامخ شي.

یادونه

۶- د ﴿ أَسْمِعْ بِهِمْ وَأَبْصِرْ ﴾ دواړه کلمې د تعجب صیغې دي چې د اعرابي تحقیق ځای ته یې د [الکهف: ۲۶] ایت لاندې اشاره شوې ده -والحمد لله څښاک-، بیا اشارې ته یې اړتیا نه گورو. همدا مضمون الله څښاک د کفارو د خولې څخه حکایت کړی دی چې: ﴿ رَبَّنَا أَبْصَرْنَا وَسَمِعْنَا فَارْجِعْنَا نَعْمَلْ صَالِحًا إِنَّا مُوقِنُونَ ﴾ [السجدة: ۱۲] یعنې د قیامت په ورځ به کفارو زورېد سرونه نیولي وي او وایي به چې: ای زموږ ربه! مونږ ولیده او مونږ واورېده نو مونږ بېرته دنیا ته تاو کړه چې نېک عمل وکړو، بې شکه مونږ یقین کوونکي یاستو.

د حسرت ورځ

۷- یوه ورځې نبي کریم څښاک دا ایت شریف ﴿ وَأَنْذِرْهُمْ يَوْمَ الْحَسْرَةِ ﴾ الآیه قرائت کړ او بیا یې په یوه اوږده حدیث سره تفسیر کړ چې لنډه مضمون یې دا دی:

کله چې جنتیان جنت او دوزخیان دوزخ ته داخل کړی شي نو مرگ به د یوه چوپړ (ایرو رنگي) پسه په شکل د جنت او دوزخ ترمنځ ودرولی شي او د دواړو ډلو څخه به پوښتنه وکړي شي چې دا پېژنئ؟ دواړه ډلې به اعتراف وکړي چې: هو، دا پېژنو، دا مرگ دی؛ بیا به د دواړو ډلو د نظر لاندې په ډډه ځملولی شي او د پسه په شان به ذبحه کړي شي: «قُلُوا أَنْ اللَّهَ قَضَىٰ لِأَهْلِ الْجَنَّةِ الْحَيَاةَ فِيهَا وَالْبَقَاءَ لِمَاثُوا فَرَحًا وَلَوْلَا أَنْ اللَّهَ قَضَىٰ لِأَهْلِ النَّارِ الْحَيَاةَ فِيهَا وَالْبَقَاءَ لِمَاثُوا تَرَحًا»^(۲) نو که بالفرض یقیناً الله څښاک د جنتیانو دپاره ژوند او بقاء نه وی فیصله کړې نو دوی به د ډېرې خوشالۍ د کبله مړه شوي وی، او که بالفرض یقیناً الله څښاک د دوزخیانو دپاره په دوزخ کښې ژوند او بقاء نه وی فیصله کړې نو دوی به د ډېر غم د وجې مړه شوي وی^(۳).

(۱) حاشیه الشیخ زاده علی تفسیر البضاوي ج ۳ ص ۲۸۸

(۲) صحیح البخاري ج ۲ ص ۶۹۱؛ جامع الترمذي ج ۲ ص ۱۴۸

(۳) "الرح" د "فرح" نقیض دی لسان العرب ج ۲ ص ۴۱۷

مریم (۱۹)

همدارنگه نبي کریم ﷺ فرمایلي دي چې: «لَا يَدْخُلُ أَحَدُ الْجَنَّةِ إِلَّا أَرَىٰ مَقْعَدَهُ مِنَ النَّارِ لَوْ أَسَاءَ لِيَزْدَادَ شُكْرًا وَلَا يَدْخُلُ النَّارَ أَحَدٌ إِلَّا أَرَىٰ مَقْعَدَهُ مِنَ الْجَنَّةِ لَوْ أَحْسَنَ لِيَكُونَ عَلَيْهِ حَسْرَةٌ»^(۱) یعنی: هيڅوک جنت ته نه داخلېږي مگر هغه ته د اور څخه خپل د ناستې ځای ورليده کېږي (وربښودلی کېږي البته په هغه صورت کې چې) که بالفرض نوموړی بد کاره وي (جنتي نه وي) ترڅو د شکر (خوشالي) د حيثه زیات شي. او هيڅوک دوزخ ته نه داخلېږي مگر هغه ته د جنت څخه خپل د ناستې ځای ورليده کېږي (وربښودلی کېږي البته په هغه صورت کې چې) که بالفرض نوموړی نیکو کار وي، ترڅو ورباندې دغه ښودانه حسرت (او افسوس) وگرځي.

﴿وَأَذْكُرُ فِي الْكِتَابِ إِبْرَاهِيمَ إِنَّهُ كَانَ صِدِّيقًا نَبِيًّا﴾ ١١٠ ﴿إِذْ قَالَ لِأَبِيهِ يَتَأْتٍ لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئًا﴾ ١١١ ﴿يَتَأْتٍ إِنِّي قَدْ جَاءَنِي مِنَ الْعِلْمِ مَا لَمْ يَأْتِكَ فَاتَّبِعْنِي أَهْدِكَ صِرَاطًا سَوِيًّا﴾ ١١٢ ﴿يَتَأْتٍ لَا تَعْبُدِ الشَّيْطَانَ إِنَّ الشَّيْطَانَ كَانَ لِلرَّحْمَنِ عَصِيًّا﴾ ١١٣ ﴿يَتَأْتٍ إِنِّي أَخَافُ أَنْ يَمَسَّكَ عَذَابٌ مِنَ الرَّحْمَنِ فَتَكُونَ لِلشَّيْطَانِ وَلِيًّا﴾ ١١٤ ﴿قَالَ أَرَأَيْتَ أَنْتَ عَنْ إِلَهِتِي يَتَّبِعُهُمْ لَئِنْ لَمْ تَنْتَهِ لَأَرْجُمَنَّكَ وَاهْجُرْنِي مَلِيًّا﴾ ١١٥ ﴿قَالَ سَلِمْتُ عَلَيْكَ مَا اسْتَغْفِرُ لَكَ رَبِّي إِنَّهُ كَانَ بِي حَفِيًّا﴾ ١١٦ ﴿وَأَعْتَزِّلُكُمْ وَمَا تَدْعُونَ مِنْ دُونِ اللَّهِ وَأَدْعُوا رَبِّي عَسَىٰ أَلَّا أَكُونَ بِدُعَاءِ رَبِّي شَقِيًّا﴾ ١١٧ ﴿فَلَمَّا أَعْتَزَلَهُمْ وَمَا يَعْبُدُونَ مِنْ دُونِ اللَّهِ وَهَبْنَا لَهُدَا إِسْحَاقَ وَيَعْقُوبَ وَكُلًّا جَعَلْنَا نَبِيًّا﴾ ١١٨ ﴿وَوَهَبْنَا لَهُمْ مِنْ رَحْمَتِنَا وَجَعَلْنَا لَهُمْ لِسَانَ صِدْقٍ عَلِيًّا﴾ ١١٩ ﴿

[۴۱] او (ای پیغمبره!) په کتاب (قرآن کریم) کېنې (خپل امت ته) ابراهیم ﷺ یاد کړه. یقیناً ابراهیم ﷺ ډېر رښتینی پیغمبر وه.

[۴۲] هغه وخت چې خپل پلار (آزر) ته یې وویلې چې: ای زما پلاره! ته ولې د هغه شي عبادت کوي چې نه اورېدل کوي او نه لیدل کوي او (بلاخره) نه ستا څخه د څه شي (د ضرر) مخنیوی کولی شي؟

[۴۳] ای زما پلاره! یقیناً ماته د علم (او پوهې) څخه هغه شي راغلی دی کوم چې تاته نه دی درغلی. نو ته زما پیروي وکړه چې سمه (برابره) لاره درته وښایم.

(۱) صحیح البخاري ج ۲ ص ۹۷۲

[۴۴] ای زما پلاره! د شیطان عبادت مه کوه (د ده په اشاره بوت پرستي مه کوه) یقیناً چې شیطان د ډېر مهربان الله ﷻ دپاره نافرمانه (عصیان کوونکی) دی.

[۴۵] ای زما پلاره! یقیناً زه (په تاباندې) ډارېږم چې د ډېر مهربان الله ﷻ د پلوه به تاته (د عصیان د دوام په صورت کېنې) عذاب ورسېږي، نو ته به د شیطان دپاره دوست (او ملگری) وگرځې (او په دوزخ کېنې به ورسره انډیوال جوړ شې).

[۴۶] (د ابراهیم ﷺ پلار خپل زوی مخاطب کړ او ورته یې) ویلې چې: ایا ته زما د معبودانو څخه رغبت کوونکی (څنگ کوونکی) یې؟ ای ابراهیمه!

هر ورو که چرته ته (د همدغه کار څخه) منعه نه شې نو خامخا ضرور به دې زه رجم (سنگسار) کړم. (نو د دې کار څخه لاس واخله) او اوږده موده (باقي عمر) زما څخه جدا شه.

[۴۷] (ابراهیم ﷺ خپل پلار ته جواب ورکړ او ورته یې) ویلې چې: په تاباندې دې (زما د پلوه) سلام وي (زه درڅخه رخصت شوم).

ژر دی چې د خپل رب ﷻ څخه به تاته مغفرت وغواړم (دا مې وعده ده).
بې شکه زما رب ﷻ په ماباندې ډېر مهربان دی (د هجرت په وطن کېنې به د ژوند سامان راته برابر کړي).

[۴۸] زه ستاسو څخه او د هغو بوتانو څخه د کومو چې تاسو د الله ﷻ څخه پرته بلنه کوئ په څنگېږم (هجرت کوم)، او د خپل رب ﷻ بلنه کوم (او هملته به ورته دعوت چلوم).

زه (خپل رب ﷻ ته) امید کوم چې زه به د خپل رب ﷻ په دعوت (او عبادت) کېنې بدبخت ونه ګرځم (چې هیڅوک مې دعوت قبول نه کړي او هیڅ پیرو مونده نه کړم).

[۴۹] نو کله چې (ابراهیم ﷺ) د دوی (خپل پلار او قوم) او د هغو بوتانو څخه ډډه وکړه (او ترې په څنگ شو) د کومو چې دوی د الله ﷻ څخه په غیر بلنه (او عبادت) کاوه، نو مونږ ورته اسحق ﷺ (زوی) او یعقوب ﷺ (لمسی) وروبښل، او هر یو مو پیغمبر وګرځاوه.

[۵۰] او دوی ټولو ته مو د خپل رحمت څخه (ډېر مالي او دیني منافع) وروبښل، او (هم) مو دوی ته په اوچته درجه رښتینې یادښت وګرځاوه (ورکړ چې ټول په نېک نامه یادېږي).

ارتباطونه

۱- په وړاندېنيو ایتونو کېنې د اهل الکتابو د باطلې عقیدې بیان وه چې د الله ﷻ د یوه مخلص بنده (عیسی ﷺ) په هکله ځینو افراط کاوه چې په معبودیت باندې ورته قائل وه او ځینو تفریط کاوه چې د ده په ماجدې مور باندې یې تهمت لگاوه.

په دې ایتونو کېنې د مشرکانو باطله عقیده رده شوې ده چې کفر یې د هغوی څخه زیات څرګند دی چې بې روحه جماداتو ته په الوهیت باندې قائل دي.

۲- هلته د اهل الکتابو د عقیدې رد د عیسی ﷺ د خولې څخه حکایت شوی وه چې: **وَإِنَّ اللَّهَ**

رَبِّ وَرَبُّكَزَ فَأَعْبُدُوهُ هَذَا صِرَاطٌ مُسْتَقِيمٌ ۝ او یقیناً الله ﷻ زما رب دی او ستاسو رب هم دی نو د همدۀ ﷻ عبادت وکړئ (زما عبادت مه کوی) دغه برابره لاره ده.
او دلته د مشرکانو د عقیدې رد د هغوی د نیکه (ابراهیم ؑ) د خولې څخه حکایت کېږي چې د خپل پلار سره یې په همدې هکله مناظره کړې وه.

د مطلب خلاصه

یعنې ای پیغمبره! د خپل وخت په مشرکانو باندې په احادیثو کېنې نه بلکې په قرآن کریم کېنې د ابراهیم ؑ حال بیان کړه چې د شرک په رد کېنې یې څومره هلې ځلې کړې دي، او دا ځکه چې نوموړی جلیل القدر ډېر رښتینی پیغمبر وه چې د ده اولاده ورباندې افتخار کوي؛ کېدی شي چې مشرکان د شرک څخه لاس واخلي. هلې ځلې یې دا دي چې:

۱- ابراهیم ؑ لکه څنگه چې خپل قوم ته د توحید د عقیدې دعوت ورکاوه همدارنگه یې د خپل پلار په دعوت کېنې هم ډېر زیات تاند وهلی دی لکه چې لاندې سوال جواب ورباندې ډېر ښه دلالت کوي:

۲- نوموړي جلیل القدر پیغمبر خپل پلار مخاطب کړ چې:

الف: ای پلاره! ته ولې د هغه جماد عبادت کوي کوم چې نه ستا خبره اورې او نه دې لېدلی شي (نه غوږونه لري او نه سترگې) او بالاخره نه ستا څخه د څه ضرر مخنیوی کولی شي؟ تاته په دې ډول عبادت کېنې څه گټه ده؟

ب: ای پلاره! د ذکر شوي بې گټې عبادت وجه دا ده چې تا خپل رب ﷻ نه دی پېژاندلی او د خپل رب ﷻ په توحید باندې علم نه لري.

نو په دې هکله ماته د خپل رب ﷻ د پلوه علم راکړی شوی دی او د همدۀ ﷻ د پلوه پیغمبر ګرځولی شوی یم، نو د خپل جهالت څخه راتاو شه او زما پیروي وکړه چې سمه لاره دروښایم، او د پلار ولی حق دې پوره کړم چې د دوزخ د اوره نجات موندنه کړې.

ج: ای پلاره! د کوم شي په عبادت باندې چې ته مشغول یې هغه په حقیقت کېنې د شیطان عبادت دی چې شیطان دې همدغې لارې ته هڅوي.

او شیطان خو بل څوک نه دی بلکې هغه څوک دی چې د ډېر مهربان الله ﷻ د ارشاداتو نافرمانی او عصیان کوي، نو هر چا چې د دغه عاصي او سرکشه پیروي وکړه هغه به هم د عاصیانو او ناشکرانو څخه جوړ شي، نو د الله ﷻ د مهربانیو شکریه وکړه (بې شماره نعمتونه یې مه د پښو لاندې کوه) او په توحید ورته قائل شه.

ه: ای پلاره! که ته په همدغې شرکي عقیدې باندې پاتې شي نو زه ډارېږم چې د ډېر مهربان الله ﷻ د پلوه به درته عذاب ورسېږي او دوزخ ته به واچولی شي نو په دانمي توګه به د شیطان ملګری او دوست وګرځي، حال دا چې دا څومره سادګي ده چې څوک د ډېر مهربان الله ﷻ دوستي د

شیطان په دوستۍ باندې عوض کړي؟!

په دې باندې علاوه، که ته په همدغې شرکي عقیدې باندې پاتې شې او د څه مشکل سره مخامخ شې نو زه ډارېږم چې د الله ﷻ په عوض به د شیطان څخه مدد وغواړې او کفر به دې لا پسې قوي او کلک شي.

۳- ای پیغمبره! د ابراهیم ﷺ پلار د خپل زوی د دعوت په مقابل کښې لاندې غبرگون وښود:

الف: د هر څه څخه وړاندې یې د هغه څخه په تعجب سره پوښتنه وکړه چې:

ایا ته زما د الهانو (معبودانو) څخه مخ اړوونکی یې؟ او لا غواړې چې زه هم ترې خپل مخ واړوم او ستا په قدم باندې لاړ شم؟ دا کار به هیڅکله صورت ونه شي نیولی.

ب: زه تاته اخطار درکوم چې که ته د خپل ذکر شوي دعوت او کړنلارې څخه لاس وانخلي نو زه به دې ضرور په توهینوونکي مرگ سره ووژنم چې په کانیو به دې رجم کړم.

ته زما زوی یې مگر د خپلو معبودانو د عزت ساتنې په هکله زه ستا زوی توب د پښو لاندې کوم. نو ای ابراهیمه! په خپل ځان باندې رحم وکړه او په لوی لاس خپل ځان په مصیبت باندې مه اخته کو، او د مرگ د ورځې پورې زما سره متارکه وکړه (بیا راته ذکر شوی دعوت مه تکراروه).

۴- کله چې ابراهیم ﷺ د خپل پلار اخطار او سپورې ستغې خبرې واورېدلې نو په لاندې ډول باندې یې خپل دعوت ته اختتام ورکړ چې:

الف: ای زما پلاره! زما د پلوه په تاباندې سلامتیا ده چې د نن څخه وروسته به تاته د توحید دعوت نه درکوم، چې د گټې په عوض ترې شر جوړېږي.

ب: خو د خپل رب ﷻ څخه به تاته مغفرت وغواړم، یقیناً زما رب ﷻ په ما باندې ډېر مهربان دی نو امید دی چې زما سوال قبول کړي او تاته مغفرت وکړي.

ج: ای پلاره! د نن څخه هغې خوا زما تگلاره دا ده چې زه به ستاسو څخه او د هغو بوتانو څخه چې تاسو یې عبادت کوئ او خپل احتیاجات ترې غواړئ ډډه وکړم او کوم بل وطن ته به هجرت وکړم او دا ځکه چې تاسو زما د دعوت مخه بنده کړه او د رجم کولو اخطار مو راکړ.

د: د نن څخه هغې خوا به زه د خپل رب ﷻ عبادت کوم او ستاسو څخه پرته نور خلک به د هجرت په وطن کښې خاص د همدې ﷻ عبادت ته دعوتوم.

ه: زه خپل رب ﷻ ته امید کوم چې د هجرت په وطن کښې به داسې خلک راپیدا کړي چې زما دعوت ته لښک ووايي او قبول یې کړي، او دا ځکه چې زه د خپل رب ﷻ په دعوت کښې بدبخت نه یم چې هیڅوک مې دعوت قبول نه کړي.

۵- ای پیغمبره! کله چې ابراهیم ﷺ خپل قصد عملي کړ او د مشرکانو او د دوی د معبودانو

قرب (نژدېکت) یې پرېښود او هجرت یې وکړ نو لاندې چال چلند مو ورسره وکړ:

الف: که د ابراهیم ﷺ پلار د توحید دعوت قبول نه کړ نو ابراهیم ﷺ ته مو داسې اولاده ورکړه چې هغوی د همدې په قدم باندې روان وه مثلاً هغه ته مو یو زوی وروباښه چې اسحق ﷺ نومېده او

مریم (۱۹)

د همدغه زوی څخه مو هغه ته یو لمسی هم وروباښه چې یعقوب عليه السلام نومېده، او دغه دواړه هر یو مو پیغمبر گرځولی وه چې د ابراهیم عليه السلام د نبوت مېنه سپېره (بې پیغمبره) پاتې نه شوه.

ب: او مونږ دوی ټولو (ابراهیم، اسحق، یعقوب عليهم السلام) ته د خپل لوی رحمت څخه ډېر څه ورکړي وه چې د بندګانو په نزد د شمار او انحصار لاندې نه شي واقع کېدلی.

ج: خو په دې ټولو باندې د پاسه هغوی ته مو په وروستنیو خلکو کېنې آن د قیامت تر ورځې پورې د صداقت او رښتینولۍ لوړې درجې ورکړې چې هر وخت یې په نېکیو باندې ستایي او د الله تعالی څخه ورته صلات او سلام غواړي.

توضیحات

۱- که څه هم ابراهیم عليه السلام خپل قوم ته عموماً او د وخت متکبر پاچا ته خصوصاً په پوره متانت سره دعوت ورکړی وه، لکه چې څه بیان یې په [البقرة: ۲۵۸] ایت کېنې تېر شوي دي او په [الزخرف: ۲۶] ایت کېنې راروان دي؛ مګر په دې مقام کېنې د اهل الکتابو د ذکر څخه وروسته الله تعالی د ابراهیم عليه السلام د هغه دعوت په ذکر باندې اکتفاء کړې ده کوم یې چې فقط پلار ته متوجه وه، او دا ځکه چې:

الف: ترڅو مشرکانو ته هغه لاپې ورپه یادې کړې په کومو باندې چې دوی د نبی کریم ص د بعثت څخه وړاندې مشغول وه، الله تعالی د دوی د خولو څخه حکایت کوي چې: ﴿وَأَقْسَمُوا بِاللَّهِ جَهْدَ أَيْمَنِهِمْ إِنِ إِذْ جَاءَهُمْ نَذِيرٌ لَّيَكُونُنَّ أَهْدَىٰ مِنْ إِحْدَى الْأُمَمِ﴾ [فاطر: ۴۲] یعنې: او مشرکانو به په الله تعالی باندې کلک سوګندونه خوړل چې که چرته دوی ته د اهل الکتابو غوندې کوم وېروونکی (پیغمبر) ورغلی وی نو هرومرو به دوی د تېرو شوو قومونو د هر یوه څخه ښه هدايت موندونکي جوړ شوي وي.

نو دوی په غوږ باندې ووهل شوه چې په خپلو وعدو او سوګندونو باندې ودرېږي او د اهل الکتابو څخه اقل خپل ځانونه مه ټیټوي چې هغوی د ژوندي (عیسی عليه السلام) عبادت ته اقدام کړي وه او تاسو جمادات معبودان گرځولي دي چې نه پکښې روح شته او نه حس او حرکت.

ب: مشرکانو به د شرکي عقیدې سره سره خپل ځانونه په ابراهیمي دین باندې ګڼل چې همدا دین مونږ ته د ابراهیم عليه السلام (خپل پلار) څخه راپاتې دی او په همدې باندې یې راته توصیه کړې ده، نو دوی پوه کړي شوه چې ابراهیم عليه السلام د توحید په دعوت کېنې لا په خپل پلار باندې صرفه نه ده کړې نو د اولادونو په شرکیاتو باندې به یې څنګه توصیه کړې وي؟!.

ج: لکه چې د دې سورت په سريزه کېنې اشاره شوې ده چې دا سورت په هغه وخت کېنې نازل شوی وه کله چې په مکه معظمه کېنې مسلمانان د مشرکانو د لاسه په تنګ شوه او د حبشې په لور هجرت کولو ته مجبور کړي شوه، نو د ذکر و شوو ایتونو په نزول سره مسلمانانو ته ډاډ ورکړی شو چې په پوره اطمینان سره هجرت وکړي لکه څنګه چې ابراهیم عليه السلام هجرت کړې وه او په دواړو دنیاوو کېنې یې درجې لوړې شوې دي، همدارنګه به دوی ته هم هجرت ګټور واقع شي.

یادونه

۲۔ په ۱۰ إِذْ قَالَ لِأَبِيهِ يَتَأْتٍ كُنْزِي د ۱۰ يَتَأْتٍ ۱۰ کلمه د [يوسف: ۴] ایت لاندې په صرفي تحلیل سره شرحه شوې ده۔ وَالْحَمْدُ لِلَّهِ ۱۰ چې بیا تحلیلولو ته یې اړتیا نه گورو۔

مَلِيًّا څه معنی؟

۳۔ په ۱۰ وَأَهْجَرَنِي مَلِيًّا ۱۰ کُنْزِي مَلِيًّا ۱۰ کلمه د 'مَلَاوَة'۔ لکه 'شَرَّافَة'۔ څخه اشتقاقه شوې ده، چې د اوږدوالي معنی ورکوي^(۱)۔ لاندې وضاحت ولولئ:

الف: نبي کریم ﷺ فرمایلي دي چې: «إِنَّ اللَّهَ لَيَمْلِي لِلظَّالِمِ حَتَّى إِذَا أَخَذَهُ لَمْ يَفْلِتْهُ»^(۲) یقیناً الله ﷻ ظالم ته مهلت ورکوي (د اوږد وخت دپاره یې پرېږدي) آن تر هغه وخته پورې چې کله یې ونیسي نو بیا یې نه خوشې کوي (چې د اعتذار وخت یې تېر شوی وي)۔

ب: شپې او ورځې ته 'مَلَوَان' وايي چې د 'مَلَا'۔ لکه 'رَضَا'۔ مثنی ده^(۳)، چې د دنیا د پیدایښت څخه تر قیامت پورې اوږده زمانه شپه او ورځ یو بل تعقیبوي۔ نو په دې مقام کښې یې د معنی حاصل داسې راڅرخي چې: ای ابراهیمه! ما اوږده زمانه پرېږده او د نن څخه هغې خوا ټول عمر ماته ذکر شوی دعوت مه راکوه۔

د متارکې سلام

۳۔ په ۱۰ سَلَّمْ عَلَيْكَ ۱۰ کښې هغه سلام مطلب نه دی کوم چې یو مسلمان یې په بل مسلمان باندې اچوي بلکې د متارکې (پرېښودلو) سلام مطلب دی، ته به وایې چې په دغه سلام سره سړی خپل مخاطب پوه کوي چې تا خو زه وزورولم مگر زما د پلوه تاته زورول نشته، زه به تاته ستغې سپورې خبرې ونه کړم، د خدای په امان درڅخه لارم۔

همدغه مضمون ته الله ﷻ اشاره کوي چې: ۱۰ وَإِذَا خَاطَبَهُمُ الْجَاهِلُونَ قَالُوا سَلَامًا ۱۰ [الفرقان: ۶۳] یعنې د مؤمنانو یو خاصیت دا دی چې کله ورته جاهلان ستغې سپورې خبرې وکړي نو دوی بالمثل جواب نه ورکوي بلکې د پرېښودلو سلام ورباندې اچوي، او خپل حلم او حوصله نه خرابوي۔

یادونې

۴۔ په دې مقام کښې محترم لوستونکو ته لاندې دوه څیړنې وریه زړه کوو:

الف: دا موضوع چې ایا کافر ته د مغفرت غوښتل جواز لري او که څنګه؟ او د ابراهیم ﷺ د مغفرت غوښتنه (البته خپل پلار ته) په کوم ملحوظ باندې ولاړه وه؟ د [التوبة: ۱۱۴] ایت لاندې د الله ﷻ په توفیق پوره څېړلې شوې ده، چې بیا څېړلو ته یې اړتیا نه گورو۔

(۱) مفردات الراغب ص ۴۹۴

(۲) صحيح البخاري ج ۲ ص ۶۷۸

(۳) لسان العرب ج ۱۵ ص ۲۹۱

ب. همدارنگه په ﴿ إِنَّهُ كَانَ بِى حَفِيًّا ﴾ کښې د 'خفي' د کلمې صرفي تحليل د [الأعراف: ۱۸۷] ایت لاندې تېر شوي، ولله الحمد والمنة.

اعتزال څه معنی؟

۵. په ﴿ وَأَعْتَزِلُكُمْ ﴾، ﴿ فَلَمَّا آعَتْزَلْنَاهُمْ ﴾ کښې د 'أَعْتَزَلْ' او 'اعْتَزَلْ' دواړه کلمې د 'إِعْتَزَال' څخه استقاضي شوې دي، چې د جدا کېدلو او په څنګېدلو معنی ورکوي^(۱)، په دې مقام کښې د 'إِعْتَزَال' څخه هجرت مراد دی چې ابراهیم عليه السلام د عراق څخه شام ته هجرت وکړ^(۲) او د کفارو د لاسه یې د وطن پرېښودلو ډېره کېښودله.

د ابراهیم عليه السلام د هجرت مفصله قصه انشاء الله تعالى د [الأنبياء: ۷۱] ایت لاندې راروانه ده.

لسان څه معنی؟

۶. په ﴿ وَجَعَلْنَا لَهُمْ لِسَانَ صِدْقٍ عَلِيًّا ﴾ کښې د ﴿ لِسَانَ ﴾ کلمه د ژبې دپاره وضعه شوې ده مګر د نېک یادښت دپاره هم استعمالېږي چې په دې مقام کښې همدغه معنی مراده ده. دا د یو پلوه، او د بله پلوه ذکره شوې کلمه خپل صفت ﴿ صِدْقٍ ﴾ ته مضافه شوې ده. نو د معنی حاصل یې داسې راڅیږي چې مونږ ابراهیم عليه السلام او د ده اولادې ته په وروستنیو خلکو کښې نېک یادښت ورکړی دی چې په نېکۍ سره یې یادوي او دغه یادښت ډېر اوچت او لوړ دی چې ټولو خلکو ته شامل دی. ذکر شوي ایت شریف مونږ ته خبر راکړ چې د ابراهیم عليه السلام هغه سوال قبول شوی دی کوم چې الله تعالى د همدې عليه السلام د خولې څخه راحکایت کړی دی چې: ﴿ وَأَجْعَلْ لِي لِسَانَ صِدْقٍ فِي الْآخِرِينَ ﴾ [الشعراء: ۸۴] یعنې ای زما ربه! ماته په وروستنیو خلکو کښې رښتیني یادښت راکړه چې ټول مې په ښو اوصافو یادوي او دعاوې راته کوي.

نو ځکه پرې مونږ ټول مسلمانان په لمونځونو کښې درود استوو چې: «اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ».

﴿ وَادْكُرْ فِي الْكِتَابِ مُوسَى إِنَّهُ كَانَ مُخْلَصًا وَكَانَ رَسُولًا نَبِيًّا ﴾ ﴿ وَنَدَيْنَاهُ مِنْ جَانِبِ الطُّورِ الْأَيْمَنِ وَقَرَّبْنَاهُ نَجِيًّا ﴾ ﴿ وَوَهَبْنَا لَهُ مِنْ رَحْمَتِنَا أَخَاهُ هَارُونَ نَبِيًّا ﴾ ﴿ وَادْكُرْ فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ وَكَانَ رَسُولًا نَبِيًّا ﴾ ﴿ وَكَانَ يَأْمُرُ أَهْلَهُ بِالصَّلَاةِ وَالزَّكَاةِ وَكَانَ عِنْدَ رَبِّهِ مَرْضِيًّا ﴾

(۱) لسان العرب ج ۱۱ ص ۴۴۰

(۲) تفسیر ابن کثیر ج ۲ ص ۱۲۳، تفسیر البغوي ج ۲ ص ۱۹۸

- [۵۱] او په قرآن کریم کښې موسی عليه السلام یاد کړه، یقیناً موسی عليه السلام (د الله تعالى د پلوه په امتحانونو باندې) سوچه کړی شوی وه او (هم) لېږلی شوی پیغمبر وه.
- [۵۲] او مونږ ورته د طور غره د ښې څنډې څخه اواز وکړ او د مناجات کوونکي په حیث (حال مو خپل ځان ته په بلا کیفه توگه) رانژدې کړه.
- [۵۳] او د خپل رحمت د کبله مو ورته د هغه ورور (هارون عليه السلام) د یوه پیغمبر په حیث وبانښه.
- [۵۴] او (ای پیغمبره!) په کتاب (قرآن کریم) کښې (خپل امت ته) اسماعیل عليه السلام هم یاد کړه چې: یقیناً نوموړی په وعده کښې رښتینی وه او (هم د الله تعالى د پلوه) لېږلی شوی پیغمبر وه.
- [۵۵] او (هم) وه اسماعیل عليه السلام چې خپل اهل (خپلې کورنۍ) ته به یې په لمانځه او زکات باندې امر کاوه، او وه اسماعیل عليه السلام د خپل رب تعالى په نزد غوره کړی شوی (خپل رب تعالى ترې راضي وه).

ارتباط او د مطلب خلاصه

- په دې ایتونو کښې د ابراهیم عليه السلام د زوزات څخه د اسحق عليه السلام او یعقوب عليه السلام په ذکر باندې علاوه د څو نورو پیغمبرانو عليهم السلام نومونه هم ذکر شوي دي چې حاصل یې داسې راخېږي:
- ۱- ای پیغمبره! په قرآن کریم کښې د موسی عليه السلام ذکر په لنډه توگه وکړه هغه دا چې:
- الف: یقیناً موسی عليه السلام زمونږ د پلوه د شرک او ریاکاری څخه سوچه کړی شوی وه او پاک ترې ساتلی شوی وه، او هم مو په ډېرو امتحانونو باندې د استعداد د کمزورۍ څخه بچ ساتلی وه.
- ب: همدارنگه موسی عليه السلام زمونږ د پلوه خلکو ته لېږلی شوی وه چې خپل رسالت یې په ډېره ښه طریقه باندې انجام کړ او زمونږ شرايع یې په اکمله توگه خلکو ته ورسول، او خلک یې پرې خبر کړه.
- ج: د موسی عليه السلام د رسالت او لېږلو شروع داسې وشوه چې: مونږ ورته د طور غره د هغې څنډې څخه په بلا کیفه ډول باندې اواز وکړ کومه څنډه چې د موسی عليه السلام ښې پلوه ته واقع وه.
- د: خپل اقدس ذات ته مو په بلا کیفه توگه په داسې حال کښې نژدې کړه چې نوموړی زمونږ سره راز کوونکی وه.
- ه: کله چې موسی عليه السلام مونږ ته د خپل ورور (هارون عليه السلام) د نبوت سوال وکړ نو د ده سوال مو قبول کړه او ده ته مو د ده ورور د خپل بې پایانه رحمت او مهربانۍ څخه د یوه پیغمبر په صفت وبانښه، او په دعوت کښې مو ورته د وزیر په حیث منظور کړ.
- ۲- همدارنگه په دې کتاب کښې د ابراهیم عليه السلام د یوه بل زوی (اسماعیل عليه السلام) ذکر هم وکړه کوم چې د بني اسرائیلو پلار نه بلکې د مکې معظمې د اوسېدونکو پلار دی، نوموړي دا صفات درلوده:
- الف: اسماعیل عليه السلام په خپله وعده کښې ډېر رښتینی وه او په خپل عهد باندې ډېر کلک وه.
- ب: اسماعیل عليه السلام هم د موسی عليه السلام غوندې د خپل رب تعالى د پلوه لېږلی شوی وه چې خپل رسالت یې په ډېره ښه توگه انجام کړ او شریعت یې خلکو ته ورساوه.
- ج: اسماعیل عليه السلام به ټولو خلکو ته عموماً او خپل اهل ته خصوصاً په لمانځه او زکات باندې امر

کاوه او بدني او مالي عبادت ته به يې متوجه کول

د نوموړي جليل القدر پيغمبر د خپل رب ﷻ په نزد غوره کړی شوی وه او خپل رب ﷻ ترې راضي وه، نو اولادې ته يې هم په کار دي چې د همدې ﷻ په اخلاقو باندې خپل ځانونه متخلق (اموخته) کړي او په شرکي عقيدې سره خپل رب ﷻ ناراض نه کړي.

توضیحات

۱- د ﴿إِنَّهُ كَانَ مَخْلُصًا﴾ کښې د 'مخلص' کلمه د 'إخلاص' څخه اشتقاقه شوې ده چې د سوچه ګرځولو معنی ورکوي. که څه هم په دې مقام کښې يې ځينو مفسرينو کرامو د معنی حاصل داسې اخستی دی چې یقیناً موسی ﷺ مونږ د شرک او ریاکاری څخه سوچه ګرځولی وه او پاک مو ترې ساتلی وه^(۱). مګر مونږ ته بهتره برېښي چې معنی به يې داسې وي چې مونږ موسی ﷻ د ډېرو امتحانونو څخه تېر کړ او د استعداد د کمزورۍ څخه مو سوچه خلاص کړ چې په نتيجه کښې د نبوت د ورکړې دپاره ښه مستعد شو.

همدې مضمون ته الله ﷻ اشاره کړې ده چې: ﴿وَفَتَنَّاكَ فُتُونًا﴾ [طه: ۴۰] يعنې: ای موسی! ته مونږ د ډېرو تودو او سړو څخه تېر کړې او په امتحان کښې مو واچولې امتحان کښې اچول، لکه د فرعون په کور کښې غنبدل، د قبطي وژل او داسې نور.

د رسول او نبي څه فرق دی؟

۲- په ﴿وَكَانَ رَسُولًا نَّبِيًّا﴾ کښې موسی ﷻ په دوه وو لقبونو باندې یاد شوی دی، همدارنګه اسماعیل ﷻ ته هم ذکر شوي دواړه لقبونه ورکړي شوي دي، حال دا چې هارون ﷻ يوازې د نبي په نامه باندې یاد شوی چې: ﴿أَخَاهُ هَارُونَ نَبِيًّا﴾.

نو په دې هکله چې ذکر شوي دواړه لقبونه سره څه فرق لري او که نه، علماء کرام په لاندې ګروپونو باندې ویشلي شوي دي^(۲):

الف: ځينې وايي چې رسول او نبي صرف په مفهوم کښې فرق لري چې د يوه مفهوم لېږلی شوی دی، او د بل مفهوم خبر ورکوونکی دی که د "نبا" - لکه "شرف" - څخه کړی شي، او يا د لوړې درجې درلودونکی دی که د نبوة څخه مشتق وګڼل شي چې د لوړوالي معنی ورکوي^(۳)؛ اما په مصداق کښې دواړه سره مساوي او برابر دي.

ب: رسول هغه څوک دی چې د الله ﷻ د پلوه رالېږلی شوی وي او وحې ورته کېږي، او نبي هغه څوک دی چې نه رالېږلی شوی وي او نه ورته وحې کېږي بلکې د الهام خاوند وي او په خوب کښې په ځينو احکامو باندې پوهولی کېږي.

(۱) تفسیر ابي السعود ج ۵ ص ۲۶۹

(۲) التفسیر الکبير ج ۲۳ ص ۲۸: المحرر الوجيز ج ۱۱ ص ۳۷: تفسیر المظهر ج ۶ ص ۳۲۷

(۳) روح المعاني ج ۱۶ ص ۱۰۳

ج: خو ډېره قوي خبره دا ده چې نبي د رسول څخه عام دی، هر څوک چې رسول وي نو هغه به نبي هم وي، خو هر نبي رسول نه دی.

پاتې شوه دا خبره چې هغه کوم قید دی چې رسول ته یې د نبي څخه تخصیص ورکړی دی؟ نو په هغه قید کې علم او کرامو متعدد اقوال کړي دي لاندې مثالونه یې ولولئ:

اول: په رسول کې د مجدد (نوي) کتاب درلودل ضرور دی او په نبي کې دا قید نشته.

دوهم: د رسول شریعت باید د وړاندېني شریعت ناسخ وي او نبي دغه قید ته ضرورت نه لري.

درېم: رسول باید مستقل امت ولري او په نبي کې د مستقل امت درلودل ضروري نه دي، لکه چې د بني اسرائيلو پیغمبرانو به په تورات باندې دعوت کاوه او د یوه امت (د موسی علیه السلام د امت) ارشاد یې په غاړو باندې اختی وه.

څلورم: په رسول کې په ښکاره ډول سره د وحی دپاره د پریښتې ورتلل ضرور دي او په نبي کې یې ضرورت نشته.

تبصره

۳- مونږ ته داسې برېښي چې د نبي د عمومیت دپاره به علم او کرامو هر یوه یوډېو مثال ښودلی وي او حصر به یې مطلب نه وي. نو په دې صورت کې به یې حاصل داسې را وڅیړي چې رسول هغه څوک دی چې څه امتیازي وصف ولري لکه نوی کتاب او ناسخ شریعت، مستقل امت او په ډاگه وحی. د الله ﷻ سره مناجات او یا معراج ته ختل او داسې نور، او نبي هغه څوک دی چې د امتیازي صفت خاوند وي او که نه وي. د مثال په توګه یوشع علیه السلام نبي دی او رسول نه دی چې په کوم امتیازي صفت باندې نه دی مشهور شوی خو د موسی علیه السلام سره ډ خضر علیه السلام په علمي سفر کې ملګری وه، اما اسماعیل علیه السلام برسېره په نبوت رسول هم دی چې په "صادق الوعد" باندې شهرت لري چې یو امتیازي صفت دی، که څه هم کتاب ورباندې نه دی نازل شوی.

یادونه

۴- د ﴿وَقَرْنَتْهُ نَجِیًّا﴾ د جملې پوره شرحه او تفسیر په "طه، القصص" او نورو سورتونو کې راوړان دی. **إِنْ شَاءَ اللَّهُ ﷻ** هملته به پکې څه ولیکو.

سوال جواب

۵- که څوک وایي چې د عبد الله بن عباس رضی الله عنهما په روایت هارون رضی الله عنه د موسی رضی الله عنه څخه مشر وه ^{۱۱} حال دا چې د ﴿وَوَهَبْنَا لَهُ﴾ الآية څخه بالعکس څرګندېږي چې هارون رضی الله عنه باید کشر وي او موسی رضی الله عنه نه هبه کړی شوی وي؟

مونږ وایو: که څه هم هارون رضی الله عنه د عمر په لحاظ سره مشر وه خو د نبوت په اعتبار سره کشر وه،

خکه کله چې موسی ﷺ د نبوت په درجه باندې سرلوړی شو نو الله ﷻ ته یې سوال وکړ چې: ﴿وَاجْعَلْ لِي وَزِيرًا مِّنْ أَهْلِي﴾ [طه: ۲۹] یعنې ای ربه! ماته د خپلوانو څخه یو کس د کومکي په حیث وټاکه چې زما ورور هارون ﷺ د دغه کار دپاره ښه مناسب دی. نو الله ﷻ یې دغه سوال قبول کړ او هارون ﷺ یې د یوه پیغمبر په حیث ور وټاکه.

د صادق الوعد مثالونه

۶- په ﴿إِنَّهُ كَانَ صَادِقَ الْوَعْدِ﴾ کښې د اسماعیل ﷺ د مناقبو څخه دا هم ده چې نوموړی په خپله وعده باندې ډېر کلک او رښتینی وه، لاندې مثالونه یې ولولئ:

الف: اسماعیل ﷺ (چې د حجاز د عربو ټولو پلار دی) په خپله وعده باندې په وفا کولو سره زیات مشهور وه نو د خپل رب ﷻ سره یې د یوه عبادت وعده نه ده کړې مګر هغه نذر یې پوره کړی دی^(۱).

ب: یوه ورځې یې د یوه سړي سره وعده وکړه چې فلاني ځای ته ورشي، نو اسماعیل ﷺ هغه ځای ته ورغی او سړي خپله وعده هېره کړې وه نو آن د سبا پورې ورته هلته ناست وه، کله چې سبا ته سړی ورغی نو لاندې سوال جواب یې ورسره وکړ:

سړی: ته د همدې ځای څخه نه یې ښورېدلی (د پروڼه راهیسې همدلته ناست یې)?

اسماعیل ﷺ: هو زه همدلته تاته ناست یم.

سړی: ما خپله وعده هېره کړې وه، خکه وروسته شوم.

اسماعیل ﷺ: ﴿لَمْ أَكُنْ لَآتِيَّ حَتَّىٰ يَأْتِيَ زَهْ بَهْ هَمْدَلْتَه نَاسْت وى ترڅو چې راته ته راغلی وى (که څه هم ډېرې ورځې او شپې تېرې شوې وى).

ج: همدارنگه اسماعیل ﷺ په خپلې هغې وعده باندې کلک ودرېد چې خپل پلار ته یې د ذبح دپاره ورکړې وه، چې: ﴿يَنَابِتَ أَفْعَلُ مَا تُؤْمَرُ سَتَجِدُنِي إِن شَاءَ اللَّهُ مِنَ الصَّابِرِينَ﴾ [الصافات: ۱۰۲] یعنې ای پلاره! هغه څه وکړه چې تاته ورباندې امر کېږي، ژر دی چې که د الله ﷻ اراده وي نو ما به د صبر کوونکو څخه موندنه کړې.

یوه پوښتنه او د هغې جواب

۷- که څوک وایي چې د نبی کریم ﷺ څخه خو هیڅ پیغمبر په خپله وعده باندې کلک نه وه، حتی یوه ورځې یې د یوه سړي سره د بعثت څخه وړاندې وعده کړې وه او آن تر درېوو ورځو پورې ورته د وعده په ځای کښې ناست وه ترڅو چې د وعده خاوند ورته ورغی^(۲). نو پوښتنه دا ده چې په څه منظور د صادق الوعد لقب اسماعیل ﷺ ته ورکړی شوی دی؟

(۱) تفسیر ابن کثیر ج ۳ ص ۱۲۵

(۲) تفسیر الطبري ج ۱۶ ص ۹۵

(۳) السنن الکبریٰ للبيهقي ج ۱۰ ص ۱۹۸

مونږ وايو: د پیغمبرانو لقبونه احترازي نه دي چې د يوه لقب د بل څخه د سلېولو معنی ورکړي، بلکې هر يو پیغمبر په هغه لقب سره يادېږي په کوم باندې چې په خلکو کې شهرت لري او يا يې مقام د لقب د ذکر مقتضی وي، لکه چې دلته اسماعيل عليه السلام په ﴿صَادِقَ الْوَعْدِ﴾ لقب باندې څکه ذکر شوی دی ترڅو قریش په غوږ باندې ووهلی شي چې ستاسو نیکه په خپله وعده باندې ډېر کلک وه نو تاسو هم په خپلې هغې وعده باندې کلک ودرېږئ او ایمان راوړئ کومه چې تاسو د نبی کریم ﷺ د بعثت څخه وړاندې کړې وه، لکه چې د همدې سورت د [۴۱] ایت په لومړنۍ توضیح کې يې تفصیل تېر شوی دی، والحمد لله ﷻ.

﴿وَأَذْكُرُ فِي الْكِتَابِ إِدْرِيسَ إِنَّهُ كَانَ صِدِّيقًا نَبِيًّا﴾ وَرَفَعْنَاهُ مَكَانًا عَلِيًّا ﴿٥٦﴾

[۵۶] او (ای پیغمبره!) په کتاب (قرآن کریم) کې ادریس عليه السلام یاد کړه، یقیناً چې نوموړی ډېر رښتینی پیغمبر وه.

[۵۷] او (همدارنگه) مونږ ادریس عليه السلام لوړ ځای ته اوچت کړی وه.

ارتباط او توضیحات

۱- وړاندې د سورت د سر څخه د هغو پیغمبرانو ذکر وشو کوم چې د ابراهیم عليه السلام د زوزات څخه وه، چې ځینې د اسحق عليه السلام او ځینې د اسماعیل عليه السلام په سلسله هغه ته ور رسېږي، خو په دې ایتونو کې د هغه پیغمبر ذکر ته اشاره شوې ده چې د ابراهیم عليه السلام څخه لا څه چې آن د نوح عليه السلام څخه هم وړاندې تېر شوی دی. ترڅو خلک په غوږ ووهلی شي چې د ټولو پیغمبرانو د شریعتونو اصول متحد دي او ټولو کفري او شرکي عقېدې ته په کرکه کتلي دي، نو د دوی په منځ کې هیڅ اختلاف نشته او یوه د بل تائید کړی دی، مگر اختلاف يې پیروانو کړی دی. په همدې مطلب باندې راتلونکي ایتونه صراحت کوي.

لوړ مکان د کوم ځای څخه عبارت دی؟

۲- په ﴿وَرَفَعْنَاهُ مَكَانًا عَلِيًّا﴾ کې د ﴿مَكَانًا عَلِيًّا﴾ کلمات علماوو کرامو په لاندې دوه ډولونو باندې تفسیر کړي دي:

الف: دا کلمات د معنوي لوړوالي او منزلت څخه عبارت دی^(۱)، یعنې مونږ ادریس عليه السلام ډېرې لوړې درجې او د قرب مقام ته خپړولی وه چې نبوت مو ورکړی وه او مونږ ترې راضي وو.

ب: لوړ مکان د اسمانونو څخه عبارت دی^(۲)، یعنې لکه څنګه چې الله ﷻ عیسی عليه السلام اسمانونو ته ژوندی پورته کړی دی همدارنگه يې ادریس عليه السلام هم هملته ژوندی خپړولی دی.

پاتې شوه دا خبره چې په څه وجه او په کومه طریقه باندې هلته وخپړولی شو؟، نو په دې کې

(۱) روح المعاني ج ۱۶ ص ۱۰۵

(۲) المحرر الوجيز ج ۱۱ ص ۳۹

مفسرینو کرامو تقریباً درې اوږدې قیصې لیکلې دي^(۱) چې یوه هم په کوم اعتباري سند باندې ولاړه نه ده^(۲) که څوک یې د لوستلو شوق لري هملته دې مراجعه وکړي.

تبصره

۳- د امام البخاري رحمه الله د بیان د طرز څخه څرگندېږي چې د ﴿مَكَانًا عَلِيًّا﴾ دپاره یې دوهم تفسیر غوره کړی دی او دا ځکه چې:

الف: عنوان یې داسې ایښی دی: **بَابُ ذِكْرِ إِدْرِيسَ عَلَيْهِ السَّلَامُ وَقَوْلُ اللَّهِ تَعَالَى: ﴿وَرَفَعْنَاهُ مَكَانًا عَلِيًّا﴾**
ب: بیا یې د معراج اوږد حدیث روایت کړی دی او ویلي یې دي چې: «أَنَّهُ وَجَدَ فِي السَّمَوَاتِ إِدْرِيسَ»^(۳) یعنې نبي کریم ﷺ په اسمانونو کښې د ادریس ﷺ او نورو پیغمبرانو عليهم السلام سره ملاقات وکړ او هلته یې موندله کړ.

او په بل حدیث کښې یې د نبي کریم ﷺ څخه روایت کړی دی چې: «فَأَتَيْنَا السَّمَاءَ الرَّابِعَةَ... فَأَتَيْتُ عَلَى إِدْرِيسَ فَلَمَنْتُ عَلَيْهِ»^(۴) یعنې مونږ (نبي کریم ﷺ او جبرائیل ﷺ) څلورم اسمان ته لاړو نو هلته زه ادریس ﷺ ته ورغلم او سلام مې ورباندې واچاوه.

نو که څه هم ذکر شوي دواړه تفسیرونه سره څه منافات نه لري، که دواړه اراده کړي شي هم څه باک یې نشته، مگر مونږ ته همدغه دوهم تفسیر (چې امام البخاري غوره کړی دی) غوره برېښي، والله أعلم بحقیقة الحال وإليه المرجع والمآل.

د ادریس ﷺ څو اولیات

۴- ادریس ﷺ چې د نوح ﷺ څخه تقریباً یو زر کاله وړاندې تېر شوی دی^(۵) په لاندې اولیاتو باندې شهرت لري^(۶):

- الف: ادریس ﷺ لومړی سړی دی چې په قلم باندې یې خط کړی دی.
ب: ادریس ﷺ لومړی خیاط دی چې جامې یې کډولې دي، د ده ﷺ څخه وړاندې به خلکو د حیواناتو د پوستکو څخه استفاده کوله.
ج: ادریس ﷺ د ادم ﷺ څخه وروسته لومړی پیغمبر دی چې دېرش صحیفې هم ورباندې نازلې شوې وې.
د: ادریس ﷺ لومړی سړی دی چې ټول او پیماني ته یې رواج ورکړی دی، او د مقادیرو واحدونه یې ایجاد کړي دي.

(۱) زاد السیر ج ۵ ص ۱۶۸: الدر المنثور ج ۵ ص ۵۱۹: تفسیر القرطبي ج ۱۱ ص ۱۱۸

(۲) تفسیر ابن کثیر ج ۳ ص ۱۲۶

(۳) صحیح البخاري ج ۱ ص ۴۷۰

(۴) صحیح البخاري ج ۱ ص ۴۵۵

(۵) روح المعاني ج ۱۶ ص ۱۰۵

(۶) تفسیر البغوي ج ۳ ص ۱۹۹: البحر المحیط ج ۷ ص ۲۷۶

ه: ادریس عليه السلام لومړی سړی دی چې وسله یې جوړه کړې ده (هر ډول وسله چې وه).
و: ادریس عليه السلام لومړی سړی دی چې وسلوال جهاد یې کړی دی، البته د قابیل د اولادې سره.
﴿أُولَئِكَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ مِنْ ذُرِّيَةِ آدَمَ وَمِمَّنْ حَمَلْنَا مَعَ نُوحٍ وَمِنْ ذُرِّيَةِ إِبْرَاهِيمَ وَإِسْرَءِيلَ وَمِمَّنْ هَدَيْنَا وَاجْتَبَيْنَا إِذَا تُتْلَىٰ عَلَيْهِمْ آيَاتُ الرَّحْمَنِ خَرُّوا سُجَّدًا وَبُكِيًّا ۝﴾
﴿خَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ غَيًّا ۝﴾ إِلَّا مَنْ تَابَ وَآمَنَ وَعَمِلَ صَالِحًا فَأُولَئِكَ يَدْخُلُونَ الْجَنَّةَ وَلَا يُظْلَمُونَ شَيْئًا ۝﴾ جَنَّتِ عَدْنِ الَّتِي وَعَدَ الرَّحْمَنُ عِبَادَهُ بِالْغَيْبِ إِنَّهُ كَانَ وَعْدُهُ مَأْتِيًّا ۝﴾
لَا يَسْمَعُونَ فِيهَا لَغْوًا إِلَّا سَلَامًا وَلَهُمْ رِزْقُهُمْ فِيهَا بُكْرَةً وَعَشِيًّا ۝﴾ تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا ۝﴾

[۵۸] (ای پیغمبره!) دغه (ذکر شوي کسان او امثال یې) هغه کسان دي چې الله تعالی ورباندې (په نبوت او نورو فضائلو سره) انعام کړی دی، چې د پیغمبرانو څخه عبارت دي، (دوی ځینې) د آدم عليه السلام د اولادې څخه دي (چې په منځکښې یې بل پیغمبر نه دی تېر شوی لکه ادریس عليه السلام)، او (ځینې) د هغو کسانو (د اولادې) څخه دي کوم چې مونږ د نوح عليه السلام سره (په بهرۍ کښې) اوچت کړي وه، او (ځینې) د ابراهیم عليه السلام او یعقوب عليه السلام د اولادونو (زوزات) څخه دي، او (همدارنگه ذکر شوي کسان او امثال یې) د هغو کسانو څخه عبارت دي کومو ته چې مونږ هدایت کړی وه او (کوم چې) مونږ غوره کړی وه.

(زمونږ د هدایت او غوره کولو اثار دا وه) چې کله به ورباندې د ډېر مهربان الله تعالی ایتونه ولوستلی شو نو دوی به سجده کوونکي او ژړېدونکي په ځمکه باندې ولوېده (او تواضع به یې څرگنده کړه).

[۵۹] نو د دوی څخه وروسته بدو خلیفگانو خلافت وکړه چې لمونځ یې ضائع کړه (ترې منکر شوه) او د خواهشاتو (لذتونو) پیروي یې وکړه، نو ډېر ژر دی چې دوی به د خپلې فاسدې عقیدې (د جزا) سره ملاقي (مخامخ) شي.

[۶۰] مگر هغه څوک (به ورسره مخامخ نه شي) چې ایمان یې راوړی وي (فاسده عقیده یې پرېښې وي) او صالح عمل یې کړی وي نو دغه کسان به (جنس) جنت (جنتونو) ته داخل شي چې هیڅ ظلم (او تېری) به ورباندې (د ثواب په کمبود سره) ونه کړی شي.

[۶۱] (الله تعالی په جنتونو سره) د دائمې اوسېدنې هغه جنتونه (مرادوي) چې ډېر مهربان الله تعالی

خپلو بندگانو ته په غیږو سره وعده کړي دي.
یقیناً شان دا دی چې د الله ﷻ وعده راوستلې شوې ده (تحقق یې یقیني دی).
[۶۲] جنتیان به په جنتونو کې عېشي خبرې نه اوري مگر سلام (به اوري)، او (هم) دوی لره به هلته خپله (مقرر) روزي سبا او بېگا (د دوام په توګه) وي (ورکوله کېږي).
[۶۳] دغه جنت (جنتونه) هغه دی کوم چې مونږ یې د خپلو بندگانو څخه هغه چاته وړیا ورکړو چې پر هېزګار وي.

ارتباط او د مطلب خلاصه

په دې ایتونو کې په هغه مضمون باندې صراحت شوی دی کوم ته چې په وړاندېنيو ایتونو کې اشاره شوې وه، هغه دا چې الله ﷻ د خپل رحمت او فضل په اثر وخت په وخت پیغمبران را لېږلي دي ترڅو بنیادمان توحید او د دواړو دنیاوو ښېګڼو ته رهبري کړي، نو حاصل یې داسې راڅیږي:

۱- ای پیغمبره! ذکر شوي مخلص بندګان - چې د مثال په توګه د ځینو نومونه اخستلي شوي دي - هغه کسان دي چې الله ﷻ ورباندې د بنیادمانو د رهبرۍ دپاره انعام کړی دی او په نبوت سره یې سرلوړي کړي دي، دوی ټول په مجموعي توګه په یوه زمانه کې نه دي استولي شوي بلکې د انسانانو د اړتیا او احتیاج په بنیاد یوه زمانه هم ترې بالکل خالي نه ده تېره شوې مثلاً:

الف: ترڅو پورې چې آدم ﷺ ژوندی وه نو خپل اولادونه یې د بې لمانځۍ او شهوت پرستی څخه منعه کول. خو د هغه د وفات څخه وروسته یې په زوزات کې فجاجو وده وکړه، او د مخنیوي کوونکي لېږلو ته خلک محتاج شول نو:

ب: الله ﷻ د ذکر شوي مطلب د پوره کولو دپاره ادریس ﷺ واستاوه، چې په خپل وخت کې یې بشریت ته مادي او معنوي ګټې ورسولې، حتی ځینو رښتینو امتیانو هم ورسره پکې برخې واخستې.

ج: بیا د ادریس ﷺ د وفات څخه وروسته په ورو ورو جنایاتو وده وکړه او حتی بوت پرستي رواج شوه، چې الله ﷻ فضل وکړ او نوح ﷺ یې د ذکر شوي مطلب دپاره مبعوث کړ چې آن تر نهه نیم سوه کاله پورې یې د فجاجو مخنیوی وکړ، چې په نتیجه کې مونږ کفار هلاک کړه او یوازې هغه لږ مسلمانان مو ژوندي پرېښودل کومو ته چې مونږ نجات ورکړ او د نوح ﷺ سره مو په بهر کې پورته کړه.

د: کله چې ځمکه وچه شوه او په بهر کې اوچت کړی شوي خلک مو پکې پلي کړه نو د یو څه وخته پورې په سمه لاره باندې روان وه، خو کله چې نوح ﷺ وفات شو بیا پکې بې دینۍ وده وکړه نو وار په وار مونږ ډېر پیغمبران د هغې د مخنیوي دپاره واستول، حتی چې د ابراهیم ﷺ (بوت شکن) د مبعوثیت وخت هم ورسېد.

ه: د ابراهیم ﷺ په ژوند کې مو د ده په ځینو اولادونو باندې انعام وکړ او هم مو د ده د زوزات

څخه په ځينو کسانو باندې انعام وکړ او د اسماعيل عليه السلام او اسحق عليه السلام غوندې جليل القدر پيغمبران مو پکښې مبعوث کړه.

و بيا مو د اسحق زوی (يعقوب عليه السلام) د فجانعو د مخنيوي دپاره ولېږه چې د ده په زوزات کښې مو هم په زېښتو ډېرو پيغمبرانو (لکه موسی عليه السلام، هارون عليه السلام، عیسی عليه السلام، يوسف عليه السلام، او په داسې نورو) باندې د جنايتکارانو مخنيوی وکړ او هم مو ورسره په همدې کار کښې مخلص امتيان ملگري کړه.

ز: لنډه دا چې د بشریت د ارشاد او لارښودنې دپاره مو ډېر کسان وخت په وخت غوره کړه او د دعوت او نبوت په لاره مو روان کړه.

نو داسې هيڅ وخت نه دی تېر شوی چې بنيادمان مونږ يې هدايته پرېښي وي، بلکې په هر وخت کښې به يو لارښود او يا ډېر لارښودونکي موجود وه او يا به د هغوی اثار باقي وه چې د هدايت دپاره به يې کفايت کاوه.

۲- ای پيغمبره! پيغمبرانو او مخلصو امتيانو لکه څنگه چې د خلکو په هدايت کښې په ژبه باندې زيار ويسته همدارنگه هغوی په عمل سره هم دعوت ته ادامه ورکوله، حتی چې کله به ورباندې د مهربان الله ﷻ ايتونه تلاوت کړی شوه نو زړونه به يې نرم شوه او په سجدو باندې به پرېوتل او د مبارکو سترگو څخه به يې د اوښکو رودونه روان شوه.

۳- نو د پيغمبرانو د وفات څخه وروسته موقع په موقع او وار په وار بدو خليفگانو خلافت وکړ او خپلې تگلارې يې په لاندې ډول بدلې کړې چې:

الف: لمونځونه يې ضائع کړه او څنگه چې ورباندې لازم کړی شوي وه هغسې يې ونه ساتل، حتی چې په پای کښې يې د لمانځه د فرضيت څخه انکار خپل کړ.

ب: شهوت پرستي يې غوره کړه او د شيطان پيروي ته يې ملاوې وتړلې.

۴- ای پيغمبره! د ذکر و شوو مفسدانو د اصلاح دپاره مونږ وخت په وخت مصلحان ور استولي دي چې د قيامت په ورځ اعتذار نه شي ورباندې کولی، نو ژر ده چې دوی به د لاندې برخليک سره مخامخ شي:

الف: د خپلو بدو عقائدو او بدو اعمالو نتيجه به ضرور وگوري او د تېښتې لاره به مونده نه کړی شي.

ب: صرف هغه کسان به د نجات لاره مونده کړي کومو چې د خپلې بدې کړنلارې څخه توبه ويستلې وي او نېک اعمال يې ورسره ملگري کړي، يا په بل عبارت: چې عقیده او عملاً يې خپل خان اصلاح کړی وي.

ج: نو دغه ډول کسان به جنت ته داخل شي او په هيڅ ډول تېری او ظلم به ورباندې ونه کړی شي چې يا په بېنلو شوو جناياتو ونيولی شي او يا د نېکو اعمالو اجر و نه پوره نه کړی شي. او دا ځکه چې:

د: کوم جنت ته چې دوی به ور داخل شي هغه د دوی د همېشه اوسېداني ځای دی چې د ورکړې څخه وروسته ترې هېڅوک نه ویستلی کېږي.

ه: په دې باندې علاوه د ذکر شوي جنت وعده ډېر مهربان الله ﷻ خپلو بندگانو ته په غیبانه توګه ورکړې ده او پوره څرګنده ده چې مهربان الله ﷻ به هېڅکله په خپله وعده کېنې بې وفايي ونه کړي، نو په کار دي چې د ده ﷻ وعده داسې وګڼله شي لکه چې سمدستي راغلې وي او پوره کړی شوې وي.

۵- ای پیغمبره! وعده کړی شوی جنت لاندې صفات لري:

الف: جنتیان به پکېنې نه سپکې سپورې خبرې او نه عېشې ویناوې اوري.

ب: مګر یو به په بل سلامونه اچوي او پرېنېنې به هم ورته د سلامونو تحفې وړاندې کوي او بالاخره د الله ﷻ د پلوه به هم ورباندې سلامونه استول کېږي.

ج: دوی ته به هلته سبا او بېګا بلکې د دوام په توګه خوندوره روزي مقررې وي چې هېڅکله به انقطاع او پرېکون نه لري.

۶- ای پیغمبره! دغه ذکر شوی جنت هغه جنت دی کوم چې مونږ یې د خپلو بندگانو څخه متقیانو ته وړیا ورکوو او صرف د خپل فضل او مهربانۍ سره یې پکېنې ور داخلوو، که نه نو هېڅوک به د نېکیو د عوضیت په اعتبار سره وردننه نه شي.

توضیحات

۱- په ﴿حَرُّوْا سَجْدًا وَبُكِّيَّا﴾ کېنې لاندې صرفي تحلیلونه ولولئ:

الف: د ﴿سَجْدًا﴾ کلمه د "ساجد" جمع ده لکه څنګه چې "نَصْرٌ" د "ناصِر" جمع ده.

ب: ﴿بُكِّيَّا﴾ کلمه په اصل کېنې "بُكُوِي" وه چې د "بَاكِي" جمع ده لکه څنګه چې "نُصُوْرٌ" د "ناصِر" جمع ده، نو د "و" توری په "ي" باندې د بدلون څخه وروسته د "ي" په توري کېنې مدغم شو او د "ک" د توري پېښ د "ي" له خاطرې په زېر بدل شو نو هغه کلمه ترې جوړه شوه کومه چې په ایت شریف کېنې لوستله کېږي.

دا د یو پلوه، او د بله پلوه ذکرې شوې دواړه کلمې د ﴿حَرُّوْا﴾ د ضمیر څخه حالونه واقع شوي دي، یعنې کله به چې په پیغمبرانو باندې د خپل وخت د الهي کتاب ایتونه لوستل کېدل نو دوی به د تواضع او شکریې په توګه سجدې کولې او د زړونو د رقت او نرمښت د کبله به یې د مبارکو سترګو څخه اوبنکې بهېدلې.

د هغوی حالات کټ مټ د آخر الزمان (محمد ﷺ) حال ته ورته وه چې په لاندې حدیث کېنې انځور شوي دي: عبد الله بن مسعود ؓ وايي چې یوه ورځې ما د نبی کریم ﷺ په امر په هغه باندې د سورت النساء څو ایتونه ولوستل چې د بسوالي اشاره یې راته وکړه، نو چې ما ورته وکتل: «فَإِذَا غِيَاةُ تَذْرِفَانِ»^(۱) نو ګورم چې د نبی کریم ﷺ مبارکې دواړه سترګې بهېدلې.

(۱) صحیح البخاري ج ۲ ص ۷۵۵

د تلاوت د سجدې پنځم ایت

۲- په ذکر شوي ایت شریف کېنې د تلاوت د څوارلسو سجدو څخه پنځمه سجده ده، چې څه ناڅه اړونده احکام یې د [الأعراف: ۲۰۶] ایت لاندې تېر شوي دي والحمد لله، په دې مقام کېنې ورباندې لاندې مطالب وراضافه کوو:

الف: په کومو ایتونو کېنې چې په مونږ باندې د تلاوت سجدې واجبېږي هغه په لاندې ډولونو باندې وېشلی شوي دي:

اول: یو ډول هغه دی چې په مونږ باندې پکېنې په صراحت سره امر نازل شوی وي، لکه چې الله ﷻ فرمایي: ﴿وَأَسْجُدْ وَاقْتَرِبْ﴾ [العلق: ۱۹] یعنې ای پیغمبره! خپل رب ﷻ ته سجده وکړه او په عبادت سره ورنژدې شه، همدارنگه دې ستا امت هم سجدې وکړي او په عبادت سره دې ورنژدې شي.

دوهم: بل ډول هغه دی چې په ایت شریف کېنې د سجده کوونکو کسانو مدحه شوې وي چې مونږ پکېنې په غوږ باندې وهلی شوي یا ستو چې تاسو د همدغو کسانو څخه خپل ځانونه شمېر کړئ، لکه چې الله ﷻ فرمایي: ﴿إِنَّمَا يُؤْمِنُ بِآيَاتِنَا الَّذِينَ إِذَا ذُكِّرُوا بِهَا خَرُّوا سُجَّدًا﴾ [السجدة: ۱۵] یعنې یقیناً زموږ په ایتونو باندې هغه کسان ایمان راوړي کومو ته چې زموږ په ایتونو باندې پند ورکړی شي (او ورباندې تلاوت کړی شي) نو د سجدې په حال کېنې په ځمکه باندې لوېږي.

درېم: چې په ایت شریف کېنې د متکبرانو او سرکشانو د حال تقبیح شوې وي، ته به وایې چې مونږ ته د کنایې په توګه امر شوی وي چې تاسو د دغه خوی څخه اجتناب وکړئ او خپله تواضع په سجدو سره څرګنده کړئ، لکه چې الله ﷻ فرمایي: ﴿وَإِذَا قُرِئَ عَلَيْهِمُ الْقُرْآنُ لَا يَسْجُدُونَ﴾ [الإنشاق: ۲۱] یعنې کفار هغسې خلک دي کله چې ورباندې قرآن کریم قرائت کړی شي نو دوی سجدې نه کوي او تکبر غوره کوي.

څلورم: چې ایت شریف د پرېستو یا نورو مخلوقاتو او بالآخره یا د پیغمبرانو او صالحانو د سجدو په بیان او حکایت باندې مشتمل وي، چې مونږ ته پکېنې اشاره ارشاد راکول کېږي چې تاسو د همدغو سجدو کوونکو سره توافقی وکړئ او خپل رب ﷻ ته خپل سرونه په سجدو سره په ځمکه باندې کېږدئ.

ب: دغه د سجدې ایت چې بحث پکېنې روان دی د همدغه څلورم ډول څخه ګڼلی کېږي. خو څرنگه چې همدغه ایت شریف د ژباړه بیان باندې هم مشتمل دی او ژباړه اختیاري شی نه دی بلکې په قلبي رقت پورې اړه لري، نو دلته بهتره سجده هغه ده د کومې سره چې ژباړه هم ملګرې شي، او که نه نو وجوب یوازې په سجده باندې اداء کېږي.

د همدې کبله کله چې عمر الفاروق ؓ د ذکر شوي ایت په قرائت سره سجده وکړه نو ویې فرمایل چې: «هَذَا السُّجُودُ فَأَيْنَ الْبُكْيُ»^(۱) یعنې دا څو سجده شوه نو ژباړه کومه ده؟

(۱) تفسیر ابن کثیر ج ۳ ص ۱۲۷: تفسیر الطبري ج ۱۶ ص ۹۸

خه لرې نه ده چې نبي کریم ﷺ به ځکه فرمایلي وي چې: «أَبْكُوا فَإِنْ لَمْ تَبْكُوا فَمَنْ تَوَلَّى»^(۱) یعنې ای مومنانو! تاسو د الله ﷻ له ډاره وژاړئ او که نه ژاړئ (ژړا نه درځي) نو په تکلف سره خپل ځانونه ژړغوني کړئ (داسې وضعه غوره کړئ لکه د ژړېدونکو کسانو).

د لمانځه ضائع کول څه معنی؟

۳- په ﴿خَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ﴾ کښې د ﴿أَضَاعُوا﴾ کلمه د "إِضَاعَةٌ" لکه "إِقَالَةٌ" څخه اشتقاقه شوې ده چې د خورولو (شندلو) معنی ورکوي، خو په دې مقام کښې یې مفسرین کرام په لاندې دوه وړولونو باندې تفسیروي:

الف: د لمانځه شندل او ضائع کول د دې څخه عبارت دي چې په مشروع ترتیب سره یې اداء نه کړي، چې نه یې د فروضو او واجباتو مراعات وکړي او نه یې د اوقاتو لحاظ وساتي^(۲). یعنې د پیغمبرانو څخه وروسته بد خلیفگان پاتې شوه چې خپل لمونځونه یې شیت په شیت کړه او د شهوانیاتو پیروي یې وکړه.

ب: د لمانځه ضائع کول د انکار په معنی دی^(۳)، یعنې هغوی د لمانځه د فرضیت څخه انکار وکړ او ورباندې کافر شوه.

تبصره

۴- که څه هم د لاندې وجوهو د کبله په دې مقام کښې دوهم تفسیر غوره برېښي چې: الف: په ﴿فَسَوْفَ يَلْقَوْنَ غَيًّا﴾ کښې د "غِيٍّ" کلمه دلالت کوي چې دلته د "إِضَاعَةُ الصَّلَاةِ" څخه انکار مطلب دی، ځکه چې دغه کلمه هغه جهل ته وضعه شوې ده کوم چې د فاسدې عقیدې څخه منشا نیولې وي^(۴)، یعنې د لمانځه ضائع کوونکي او د شهوت پیروان به ډېر ژر د خپل فاسد اعتقاد (انکار) د بدو عواقبو او عذابونو سره ملاقي شي.

ب: په ﴿إِلَّا مَنْ تَابَ وَآمَنَ وَعَمِلَ صَالِحًا﴾ کښې د ﴿وَأَمَنَ﴾ د کلمې څخه برېښي چې دلته د ضائع کوونکو څخه منکران مطلب دي، که نه نو د دغې کلمې نزول ته به اړتیا نه وي، یعنې هغه کسان به د عذابونو څخه بچ وي چې توبه تائب شوي وي او ایمان یې راوړی وي. مگر مونږ ته بهتره څرگندېږي چې په دې مقام کښې به ذکر شوي دواړه تفسیرونه مراد دي، نو حاصل به یې داسې راوڅېږي چې: بدو خلیفگانو په اوله وهله کښې خپل لمونځونه د ارکانو او حقوقو د حیثه ضائع کړه او د وخت په تېرېدلو سره یې ترې انکار هم وکړ او خپل ځانونه یې پرې سوچه کافران وگرځول.

(۱) سنن ابن ماجه ص ۳۰۹

(۲) تفسیر القرطبي ج ۱۱ ص ۱۲۲

(۳) تفسیر الطبري ج ۱۶ ص ۹۹

(۴) مفردات الراغب ص ۳۸۰

۵۔ که خوک وایی چې: په ﴿وَلَهُمْ رِزْقُهُمْ فِيهَا بُكْرَةٌ وَعِشْيَا﴾ کښې د ﴿بُكْرَةٌ وَعِشْيَا﴾ دواړو کلمو څخه څرگندېږي چې په جنت کښې شپه او ورځ شته ځکه چې بُکْرَةٌ سبا ته وایی او عِشْيَا د بېگاڼه معنی ورکوي. حال دا چې هلته د لمر طلوع او غروب نشته چې د سبا او بېگاڼه سبب جوړېږي؟
مونږ وایو چې ذکرې شوې دواړه کلمې د دوام څخه کنایه دي^۱ او په کنایاتو کښې د موضوع له معنی د تحقق امکان ضرور نه دی، د همدې کبله هغه سخي سري ته هم د طویل الید (اوږد لاسي) لقب ورکول کېدلی شي کوم چې بالکل لاس ونه لري. د مثال په توګه چې کوم افغان سخي مجاهد وي او دواړه لاسونه یې په جهاد کښې د منځه تللي وي، هغه ته هم د اوږد لاسي لقب ورکولی کېږي.

﴿وَمَا نَنْزِلُ إِلَّا بِأَمْرِ رَبِّكَ لَهُ مَا بَيْنَ أَيْدِينَا وَمَا خَلْفَنَا وَمَا بَيْنَ ذَلِكَ وَمَا كَانَ رَبُّكَ نَسِيًّا﴾ (۲۱) رَبُّ السَّمَوَاتِ وَالْأَرْضِ وَمَا بَيْنَهُمَا فَاعْبُدْهُ وَاصْطَبِرْ لِعِبَادَتِهِ هَلْ تَعْلَمُ لَهُ سَمِيًّا﴾ (۲۲)

[۶۴] او (جبرائیل عليه السلام وویلې چې: ای پیغمبره!) مونږ (په وقفه وقفه باندې) نه رابښکته کېږو مګر ستا د رب ﷻ په امر سره (زمونږ خپل واک نه دی)، خاص ستا رب ﷻ ته هغه څه دي چې زمونږ په وړاندې دي (او د قیامت څخه پیل کېږي) او هغه څه هم کوم چې زمونږ شاته دي (زمونږ څخه بیرته پاتې شوي دي) او (بلاخره) هغه شیان هم (همده ﷻ پورې مختص دي) کوم چې په دغه منځکښې دي (او د اوس څخه تر قیامته پورې به صورت ونیسي). او (ای پیغمبره!) ستا رب ﷻ هېروونکی نه دی (چې ته به یې هېر کړی وي لکه چې کفار خیال کوي).

[۶۵] (دا ځکه چې همدې ﷻ د اسمانونو او ځمکو او د هغو شیانو رب دی کوم چې د دغو دواړو په منځکښې دي، نو ته د همدې ﷻ عبادت کوه (ادامه ورکړه) او د همدې ﷻ عبادت ته کلک (او صابر) اوسه (او دا ځکه چې) ایا ته خپل رب ﷻ ته په مثل (او نظیر) باندې علم لري؟ (که بالفرض المحال مثل او نظیر یې درلودی نو د هرچا څخه وړاندې به تاته ښه معلوم وی).

ارتباط او شان نزول

په وړاندېنيو ایتونو کښې د هغې وحې تدریج ته اشاره شوې ده کومې به چې د پیغمبر ګرځولو دپاره صورت نیوه، او دلته د هغې وحې تدریج ته اشاره کېږي کومې چې آخر الزمان پیغمبر (محمد ﷺ) ته د درویشو کلونو په اوږدو کښې صورت نیولی وه.

اما د شان نزول په هکله یې علماوو کرامو ډېر روایتونه ذکر کړي دي^۲ چې مونږ یوازې د لاندې روایتونو په لیکلو باندې اکتفاء کوو:

(۱) تفسیر ابی السعود ج ۵ ص ۲۷۳: أضواء البیان ج ۴ ص ۲۶۶

(۲) زاد المسیر ج ۵ ص ۱۷۳: اسباب النزول للواحدي ص ۲۰۲: تفسیر ابن کثیر ج ۲ ص ۱۳۰

الف: یوه ورځې نبی کریم ﷺ جبرائیل علیه السلام ته وویلې چې: «أَلَا تَزُورُنَا أَكْثَرَ مِمَّا تَزُورُنَا» یعنې ای جبرائیله! ته ولې زموږ زیارت (ملاقات) ته د هغه څخه زیات نه راځې کوم چې اوس راته راځې؟ یا ته ولې څه وخت پال شوې؟ چې ستا ملاقات ته زموږ زیات شوق او رغبت دی. «فَنَزَلَتْ هُ وَفَمَا نَنْزِلُ إِلَّا بِأَمْرِ رَبِّكَ الْآيَةُ»^(۱) نو ذکر شوي ایتونه نازل شوه.

ب. ځینو علماوو کرامو دغو ایتونو ته د هغو درېوو پوښتنو پورې ارتباط ورکړی دی کومې چې د مشرکانو د پلوه نبی کریم ﷺ ته د امتحان په توګه راجع کړی شوې وې چې اصحاب الکهف څوک دي او روح څه شی دی او ذو القرنین څوک وه، چې پوره شرحه یې د [الإسراء: ۸۵] ایت لاندې تېره شوې ده. نو د څه وخت پال څخه وروسته چې جبرائیل علیه السلام نازل شو نو نبی کریم ﷺ مخاطب کړ چې ستا ملاقات ته زما ډېر شوق وه خو ته پال شوې، هغه ﷺ جواب ورکړ چې: «إِنِّي كُنْتُ أَشْفَقُ وَلَكِنِّي عَبْدٌ مَأْمُورٌ»^(۲) یعنې زه هم ستا ملاقات ته په شوق کېنې وم خو زه په خپل اختیار ښکته پورته نه شم کېدلی. لکه چې همدې مضمون ته په ایت شریف کېنې اشاره شوې ده نو حاصل یې داسې راڅېړي:

د مطلب خلاصه

ای پیغمبره! تاته جبرائیل امین علیه السلام تسلي درکوي او د نورو پرېستو په نمایندګۍ درته وايي چې:
۱- ای د الله ﷻ پیغمبره! تاته زموږ رښکته کېدل زموږ په خوښه او اختیار کېنې نه دي، که نه نو موږ به ستا ملاقات ته ډېر زیات رښکته کېدلی، او دا ځکه څنګه چې ته زموږ د ملاقات شوقمند یې همدارنګه موږ هم ستا ملاقات ته ډېر زیات په شوق کېنې یاستو بلکې په تدریج او دمه دمه سره زموږ رښکته کېدل فقط ستا د رب ﷻ په امر سره صورت نیسي، هرکله چې موږ د نزول امر ترلاسه کړو نو سمدستي رښکته کېږو او بس.

۲- ای د الله ﷻ پیغمبره! زموږ په هر څه باندې ستا رب ﷻ کامل علم لري او د همدې ﷻ د کامل قدرت لاندې دي، زموږ وړاندې او بیرته او هم د دغو دواړو ترمنځ دا ټول د همدې ﷻ ملکیت دی، موږ پرته د ده ﷻ د اجازې څخه د یوې ذرې په اندازه هم حرکت نه شو کولی.

۳- په دې باندې علاوه ستا رب ﷻ هېرونکی هم نه دی چې ته به یې هېر کړی وې او پرېښی به یې وې لکه چې مشرکان پروا ګند کوي، بلکې د ده ﷻ ټول کارونه او ارشادات د حکمتونو په بنیاد باندې څرخېږي. دا ځکه چې:

۴- ستا رب ﷻ د اسمانونو او ځمکو او بلکې د هغو شیانو رب دی کوم چې د دواړو په منځ او داخل کېنې واقع دی، نو لکه څنګه چې دغه ټول موجودات ترې نه هېرېږي او د ټولو اړتیاوې پوره کوي نو ته به ترې څنګه هېر شې او ستا اړتیاوې به څنګه پوره نه کړي.

۵- ای د الله ﷻ پیغمبره! ستا ټول کړه وړه د ده ﷻ د څارنې لاندې دي نو ته هیڅ تشویش مه کوه

(۱) صحیح البخاري ج ۱ ص ۴۵۷. مسند احمد بن حنبل ج ۱ ص ۵۰۳.
(۲) تفسیر البغوي ج ۲ ص ۲۰۲.

او صرف د همدو څخه عبادت کوو او د همدو څخه په عبادت باندې کلک اوسېږه او د مشرکانو په چټکتیاو باندې مه غمژن کېږه.

ع ایا ستا د خپل رب څخه په مثل باندې څه علم شته؟ نو لکه څنگه چې ورباندې ستا علم نشته همدارنگه ورباندې مونږ هم علم نه لرو، او دا ځکه چې اصلاً الله څخه هیڅ مثل او سیال نه لري.

توضیحات

۱- د ﴿مَا يَنْتَظِرُ أَتَدْبِرُنَا وَمَا خَلَقْنَا وَمَا بَرَأَ﴾ په تفسیر کېنې علماوو کرامو زبنت ډېر تفسیرونه کړي دي^(۱) چې ایت شریف د ټولو تحمل کولی شي، مگر مونږ د شیخ المفسرین (العلامة الطبري) د تفسیر په ذکر باندې اکتفاء کوو هغه دا چې^(۲):

الف: د ﴿مَا يَنْتَظِرُ أَتَدْبِرُنَا﴾ کلمات د اخروي اُمورو څخه عبارت دي چې زمونږ په وړاندې دي راروان دي.

ب: د ﴿وَمَا خَلَقْنَا﴾ کلمات د هغو اُمورو څخه عبارت دي کوم چې زمونږ څخه وروسته پاتې شوي دي او مونږ ترې راتېر شوي یاستو.

ج: د ﴿وَمَا بَرَأَ﴾ کلمات د هغو اُمورو او کارونو څخه عبارت دي کوم چې د سمدستي حال څخه نیولې آن د قیامت تر قیامه پورې صورت نیسي.

نو د معنی حاصل به یې داسې راوڅیږي چې: خاص د الله څخه د علم او قدرت د احاطې لاندې هغه شیان دي کوم چې راتلونکي دي او د قیامت د قیام څخه پیل کېږي، او هغه شیان هم کوم چې د نن ورځې پورې پخوا تېر شوي دي او بالاخره هغه شیان هم کوم چې د نن څخه شروع او د قیامت تر قیامه پورې تحقق مومي.

۲- په ﴿هَلْ تَعْلَمُ لَهُ سَمِيًّا﴾ کېنې د "سمي" کلمه د همدې سورت د [۷] ایت لاندې ښه شرحه شوې ده چې په دوه وو معناوو باندې استعمالېږي، یوه معنی یې همنامي ده او بله یې مثل او نظیر ده. په دې مقام کېنې دواړه معناوې^(۳) په لاندې تفصیل سره صحت لري:

الف: که د همنامي په معنی باندې واخستله شي نو حاصل به یې داسې راوڅیږي چې:

اول: ای پیغمبره! ایا ته بل څوک پېژنې چې د اسمانو او ځمکو او د دغو دواړو د مابین رب وي؟

دوهم: ایا د الله څخه پرته بل څوک شته چې زمونږ په وړاندې او بهرته بلکې زمونږ په ټولو

حالاتو باندې یې علماً او قدره احاطه کړې دي؟

درېم: ایا ته د "الله" په نامه باندې په بل چا علم لري؟ که څه هم مشرکانو خپل بوتان د آلهه وو په

نامه یادول چې د "إله" جمعه ده مگر هیچا خپل بوت د "الله" په نامه نه دی یاد کړی.

(۱) روح المعاني ج ۱۶ ص ۱۱۴: تفسیر القرطبي ج ۱۱ ص ۱۲۹

(۲) تفسیر الطبري ج ۱۶ ص ۱۰۵

(۳) روح المعاني ج ۱۶ ص ۱۱۶: البحر المحیط ج ۷ ص ۲۸۴

خلورم: ایا بل څوک شته چې په حقه معبود (اله) وي؟

ب: که ذکر شوې کلمه د نظیر او مثل په معنی واخستله شي نو حاصل به یې داسې راوڅیږي چې: ای پیغمبره! ایا تاته د خپل رب ﷻ مثل او نظیر معلوم دی؟

مونږ ته همدغه معنی په دې مقام کېنې بهتره برېښي، ځکه چې الله ﷻ ورباندې صراحت کړی دی چې: ﴿لَيْسَ كَمِثْلِهِ شَيْءٌ﴾ [الشوری: ۱۱] یعنې د الله ﷻ مثل هیڅ شی نشته چې یا ورسره په ذات او صفاتو کېنې مماثل وي او یا ورسره په معبودیت او فیصلو کېنې سیالي وکړي شي او داسې نور، خود دې سره سره د بدلیت په لحاظ د دواړو معناو اراده کول هم څه ممانعت نه لري.

﴿وَيَقُولُ الْإِنْسَنُ أَإِذَا مَا مِتُّ لَسَوْفَ أُخْرَجُ حَيًّا﴾ ۱۱ ﴿أَوَلَا يَذْكُرُ الْإِنْسَنُ أَنَا

خَلَقْنَاهُ مِن قَبْلُ وَلَمْ يَكُ شَيْئًا﴾ ۱۲ ﴿فَوَرَبِّكَ لَنَحْشُرَنَّهُمْ وَالشَّيَاطِينَ ثُمَّ لَنُخْضِرَنَّهُمْ

حَوْلَ جَهَنَّمَ جِثِيًّا﴾ ۱۳ ﴿ثُمَّ لَنَنْزِعَنَّ مِنْ كُلِّ شِيعَةٍ أَيُّهُمْ أَشَدُّ عَلَى الرَّحْمَنِ عِتِيًّا﴾ ۱۴ ﴿ثُمَّ

لَنَخْنُ أَعْلَمُ بِالَّذِينَ هُمْ أَوْلَىٰ بِهَا صِلِيًّا﴾ ۱۵ ﴿وَإِنْ مِنْكُمْ إِلَّا وَارِدُهَا كَانَ عَلَىٰ رَبِّكَ حَتْمًا

مَقْضِيًّا﴾ ۱۶ ﴿ثُمَّ نُنَجِّي الَّذِينَ اتَّقَوْا وَنَذَرُ الظَّالِمِينَ فِيهَا جِثِيًّا﴾ ۱۷ ﴿

[۶۶] او (کافر) انسان وایي چې: ایا هر کله چې زه مړ شم ډېر ژر دی چې زه به (د خاورو څخه) ژوندي راووستلی شم (راپورته کړی شم)؟

[۶۷] ایا انسان (ذکره شوې خبره کوي) او (دا خبره) نه یادوي چې یقیناً مونږ (د دې وخت) څخه وړاندې په داسې حال کېنې پیدا کړی وه چې نوموړی هیڅ شی نه وه (بالکل معدوم وه).

[۶۸] نو ای پیغمبره! ستا په رب ﷻ باندې زما سوگند دی چې ضرور هرو مرو به دوی د خپلو (گمراه کوونکو) شیطانانو سره (یو ځای) حشر کړو، بیا به یې هرو مرو د دوزخ چاپېره (شاوخوا) په داسې حال کېنې حاضر کړو چې (له ډېره هیښه به) په زنگونو باندې پراته وي.

[۶۹] بیا به هرو مرو ضرور مونږ د هرې ډلې څخه هغه څوک را جدا کړو کوم چې (هغه) په ډېر مهربان الله ﷻ باندې د سرکشی د کبله زیات کلک (او سخت) وي (او دوزخ ته به یې ورواچو).

[۷۰] بیا نو خامخا مونږ په هغو کسانو باندې ډېر ښه پوهېږو کوم چې دوزخ ته د ور داخلولو د حیثه بهتر وي (نو لمبر په لمبر به ټول دوزخ ته ورواچو).

[۷۱] او (ای انسانانو!) ستاسو څخه (هیڅوک) نه دی مگر دوزخ ته (په یو حیثیت باندې) ور داخلېدونکي دي، (ای پیغمبره!) دا کار ستا په رب ﷻ باندې حتمي (لازم) فیصله کړی شوی دی (ستا رب ﷻ د همدغه کار التزام کړی دی).

[۷۲] بیا به مونږ هغو کسانو ته (د دوزخ څخه) نجات ورکړو کومو چې تقوی غوره کړې ده او مونږ به پکېنې ظالمان (کفار په دانسي توګه) په ګوندو کړی شوي پرېږدو.

ارتباط او د مطلب خلاصه

د وړاندېنيو ایتونو مضمون د آخرت په ذکر باندې مشتمل وه او په دې ایتونو کې هغه پلمه (بېانه) د منځه وړله شوې ده په کومه باندې به چې د آخرت (بعث بعد الموت) منکرانو استدلال نیوه چې وراسته هډوکې بیرته نه شي راژوندې کیدلې، نو حاصل یې داسې راڅپړي: ای پیغمبره! ستا د دعوت په مقابل کې کافر بنیادم وایي او په انکار سره پوښتنه کوي چې: ایا کله چې زه مړ شم او د خاورو سره خاورې شم نو ایا هرومرو ضرور به زه د ځمکې څخه راپورته کړی شم او بیرته به ژوندی کړی شم؟ دغه کار هیڅکله کېدونکی نه دی.

نو ای پیغمبره! د ذکر شوي کافر بنیادم د اشتباه د جوابولو په هکله په خپل امت باندې لاندې مطالب قرائت کړه چې:

۱- ایا ذکر شوی کافر انسان دا خبره نه په زړه کوي چې نوموړی مونږ پیدا کړ حال دا چې په دنیا کې یې نه قبر درلود او نه یې چرته خاوره موجوده وه؟

نوموړی باید د څارویو له قطاره خپل ځان راوباسي او د یوه انسان په حیث فکر وکړي او یقین ولري چې هغه الله ﷻ چې نوموړي ته یې یو ځل د نشت څخه وجود ورکړی دی نو دوهم ځل خو یې د خپلو خاورو څخه په ډېره اسانه توګه بیا موجودولی شي، نو ده ته په کار دي چې د آخرت څخه انکار ونه کړي.

۲- نو ای پیغمبره! ستا په رب ﷻ باندې دې زمونږ سوګند وي چې مونږ به ضرور دغه د آخرت منکران د شیطانانو سره حشر کړو او خواره واره او تار په تار بدئونه به یې راغونډ کړو.

۳- او بیا به یې هرومرو او خامخا د دوزخ په شاوخوا په زنگونو باندې پرېوتلي حاضر کړو چې ورته کولو او ورغورزولو ته چمتو وي.

۴- او سوګند دی چې مونږ به بیا کفار ډلې ډلې کړو او د هرې ډلې څخه به ډېر زیات سرکشه کافران او هغه کسان چې په خپل ډېر مهربان الله ﷻ باندې د نورو څخه د نافرمانۍ او بغاوت د حیثه په دنیا کې زیات وه، راجدا کړو او د نورو څخه به یې وړاندې دوزخ ته ورتهل وې.

۵- لنډه دا چې بیا به مونږ د کفارو ټولګی لمبر په لمبر په دوزخ کې ورواچوو او دا ځکه چې هرومرو او خامخا مونږ په هغو کسانو باندې ډېر ښه علم لرو او ډېر ښه یې پېژنو کوم چې دوزخ ته د ور داخلولو او وراچولو دپاره د نورو څخه بهتر او زیات مستحق دي.

۶- ای پیغمبره! دا خبره چې مونږ به ټول کفار هر یو په خپل لمبر سره دوزخ ته ورواچوو، په خپل امت باندې قرائت کړه، ځکه چې ستاسو یو ټولګی هم داسې نه دی چې دوزخ ته به ورتلونکی نه وي بلکې هر څوک کافر وي او که مسلمان وي دوزخ ته واردېدونکی او ورتلونکی دی.

۷- دا کار ستا په رب ﷻ باندې حتمي او لازم دی بلکې د ده ﷻ سره فیصله شوی کار دی چې ترسره کول یې همده ﷻ حتمي ګرځولي دي.

۸۔ بیا نو مونږ په خپل اقدس ذات باندې ضروري کړې ده چې مونږ به هغو کسانو ته نجات ورکړو کومو چې د کفر څخه خپل ځانونه ساتلي دي او اجتناب یې ترې کړی دی. او ظالمان (کفار) به پکښې په زنگونو باندې پرېوتلي پرېږدو چې تر ابد الابد پورې به پکښې کړېږي، نو هلته به د آخرت منکران په خپل انکار باندې پښه پټېدنه شي خو کار به د کاره تېر وي او پښه پټېدنه به ورته څه گټه نه شي رسولی.

توضیحات

۱۔ په ﴿أَوَّلًا يَذْكُرُ الْإِنْسَانَ﴾ الآية، کښې د مرگ څخه وروسته د بیا راژوندي کېدلو دپاره عقلي دلیل ته اشاره شوې ده او په ﴿فَوَرَّيْكَ لَنَخْشُرَنَّهِنَّ وَالشَّيْطَانِ﴾ کښې نقلي دلیل نغښتی دی، نو بعث الموت عقلاً او نقلاً په اثبات ورسېد.

دا د یو پلوه، او د بله پلوه په ﴿وَالشَّيْطَانِ﴾ کښې د "و" توری د "مع" په معنی سره دی نو مضمون یې داسې راڅرګړي چې: الله ﷻ به د قیامت په ورځ هر یو کافر د خپل گمراه کوونکي شیطان سره یو ځای حشر کړي ترڅو ورته ښه څرګنده شي چې د ده گمراه کوونکی خپل ځان هم د عذاب څخه نه شي خلاصولی پاتې خولا د خپل پیرو او گمراه کړی شوي خلاصون.

همدا مضمون په لاندې ایتونو کښې ډېر ښه تفسیر شوی دی چې:

الف: الله ﷻ فرمایلي دي چې: ﴿وَتَرَى الْمُجْرِمِينَ يَوْمَئِذٍ مُّقْرَّنِينَ فِي الْأَصْفَادِ﴾ [ابراهیم: ۴۹]

یعنې ای پیغمبره! د قیامت په ورځ به ته کفار وگورې چې په زولنو کښې به (د خپلو گمراه کوونکو شیطانانو سره) نژدې کړی شوی وي چې په یوه زولانه باندې به دواړه تړلي وي.

ب: الله ﷻ فرمایي چې: ﴿... حَتَّىٰ إِذَا جَاءَنَا قَالَ يَنَلَيْتَ بَيْنِي وَبَيْنَكَ بُعْدَ الْمَشْرِقَيْنِ فَبِئْسَ الْقَرِينُ﴾ [الزخرف: ۳۸]

یعنې مونږ د هر اعراض کوونکي (کافر) دپاره یو گمراه کوونکی شیطان مقرر و چې همدغه شیطان به آن په هغې ورځ هم ورسره ملګری او انډیوال وي کله چې مونږ ته راشي او قیامت قائم شي، نو په دغه وخت کښې به خپل همدغه شیطان ملګري ته خطاب کوي چې کاشکې چې ستا مخ مې نه لیدی او زما او ستا ترمنځ د مشرق او مغرب فاصله وي، نو ته خو ډېر بد (ناکاره) انډیوال یې چې په دنیا کښې دې گمراه کړم او اوس راسره یو ځای زولانه یې.

سوال جواب

۲۔ که څوک وایي چې په ﴿حَوْلَ جَهَنَّمَ جِثًّا﴾ کښې د "جثي" کلمه چې په اصل کښې "جُثُو" لکه "نُصُور" - وه د "جائي" جمع ده، لکه چې "نُصُور" د "ناصِر" جمع ده، چې د تورو او حرکاتو په صرفي تحلیل سره ترې "جثي" جوړ شوی دی. نوموړې کلمه د "جُثُو" لکه "عُلُو" - څخه اشتقاقه شوې ده، "جُثُو" دې ته ویل کېږي چې سړی د ډېر هیبت د کبله د ودرېدلو توان ونه لري او خپل زنگونه په

خمکه باندې ولگوي^{۱۱}، یعنی د قیامت په ورځ به کفار (چې د حشر څخه انکار کوي) د ډېر هیبت د کبله په زنګونو باندې پرېوزي، حال دا چې په بل ایت کېسې الله ﷻ فرمایلي دي چې: ﴿وَنَرَى كُلَّ أُمَّةٍ جَانِبَهُ﴾ [الباقية: ۲۸] یعنی ای پیغمبره! د قیامت په ورځ به هر ټولګی په زنګونو باندې لوېدلې (په ګوندو باندې) ګوري برابر خبره ده چې مسلمان وي او که کفار؛ نو پوښتنه دا ده چې ایا دغه دواړه ایتونه سره څه منافات نه لري؟

مونږ وایو چې: د محشر په میدان کېسې داسې هیبتي حال راروان دی چې ټول خلک به د زیات رعب د کبله په ګوندو شي او د نبی کریم ﷺ څخه په غیر نور ټول پیغمبران به هم "تَفْصِي تَفْصِي" اواز پورته کوي او د هر چا سره به فقط د خپل ځان غم وي^{۱۲}، اما په دې ایت شریف کېسې چې اوس د بحث لاندې دي هغه ګوندې کېدل مطلب دي کوم چې کفارو پورې اختصاص لري، د همدې کبله په دې مقام کېسې د ﴿حَوْلَ جَهَنَّمَ جِثًّا﴾ کلمات هم نازل شوي دي، یعنی د قیامت په ورځ به د دوزخ به شاوخوا باندې ټول کفار د زیات هیبت د کبله په ګوندو شي او بیا به ورته بل وهل شي

یو نحوي تحلیل

۳- په ﴿ثُمَّ لَنَنْزِعَنَّ مِنْ كُلِّ شِيعَةٍ أَيُّهُمْ أَشَدُّ عَلَى الرَّحْمَنِ عِتِيًّا﴾ کېسې د "أَيُّ" په اعرابي تحلیل کېسې علماوو کرامو ډېر اوږد بحث کړی دی^{۱۳}، که څوک یې د لوستلو شوق لري نو هملته دې مراجعه وکړي مونږ فقط په لاندېني یو تحلیل باندې اکتفاء کوو^{۱۴} چې:

الف: د "أَيُّ" کلمه په پېښ سره مېني ده او محلاً منصوبه ده چې د ﴿لَنَنْزِعَنَّ﴾ دپاره مفعول واقع شوی ده.

ب: دغه کلمه د "الَّذِي" موصول معنی ورکوي چې صله ورته ضرور ده.

ج: د ﴿أَشَدُّ﴾ کلمه د مقدر "هُوَ" دپاره خبر ده چې دغه مبتدا او خبر (جمله) د "أَيُّ" دپاره صله واقع شوی ده ته به وایې چې "أَيُّهُمْ هُوَ أَشَدُّ" نازل شوی دی.

نو د معنی حاصل یې داسې راخېږي چې: بیا به مونږ د هر ټولګی څخه د درې هغه کس جدا کړو کوم چې په مهربان الله ﷻ باندې د سرکشی او تجاوز د حیثه سخت او کلک وي. یا په بل عبارت بیا به د هر ټولګی په جنایاتو کېسې اول نمره ترې راوباسو او دوزخ ته به یې ورته بل وړو، په همدې ترتیب به نمره په نمره تر آخره پورې د کفارو ټول ټولګی دوزخ ته ورواچوو.

ایا ټول خلک به یو ځل دوزخ ته داخلېږي؟

۴- په ﴿وَإِنْ مِنْكُمْ إِلَّا وَارِدُهَا﴾ کېسې د "وَإِنْ" کلمه د "وَرُودٌ" لکه "قَتُولٌ" څخه اشتقاقه شوې

(۱) روح المعاني ج ۱۶ ص ۱۱۸: مفردات الرانج ص ۸۶

(۲) تفسیر ابن کثیر ج ۴ ص ۱۵۱

(۳) البحر المحیط ج ۷ ص ۲۸۷: تفسیر الکشاف ج ۳ ص ۲۴

(۴) شرح ملا جامي فی النحو ص ۲۳۲

ده، چې په دې مقام کېنې علماوو کرامو په ډېرو معناوو باندې تفسیره کړې ده^(۱) مگر مونږ صرف هغه تفسیرونه لیکو د کومو چې ایتونه تحمل کولی شي او په احادیثو باندې یې تائید موندلی دی، هغه دا چې:

الف: دلته د «وَرُوْدٌ» کلمه د «دُخُوْلٌ» په معنی سره ده، لکه چې په همدې معنی باندې په بل ایت کېنې استعماله شوې ده چې: ﴿أَنْتُمْ لَهَا وَرِدُونَ﴾ [الأنبياء: ۹۸] یعنې ای کفارو! تاسو او ستاسو باطل معبودان (تول) دوزخ ته داخلېدونکي یاست.

نو په دې تفسیر باندې یې د معنی حاصل داسې راخېږي چې: ای انسانانو! تاسو ټول یو ځل دوزخ ته داخلېدونکي یاست چې مؤمنان به ترې د مراتبو په تفاوت سره راووتی او کفار به پکېنې په دائمی توګه پاتې شي. همدا تفسیر په لاندې احادیثو باندې ترجیح مومي:

اول: د یوه اوږده حدیث مضمون دی چې یوه ورځې جابر بن عبد الله څپلو دواړو غوږونو ته اشاره وکړه چې دغه دواړه دې ګانه شي که ما به د نبی کریم ﷺ څخه نه وي اورېدلي چې: «الْوَرُوْدُ الدُّخُوْلُ لَا يَبْقَى بَرٌّ وَلَا فَاجِرٌ إِلَّا دَخَلَهَا فَتَكُونُ عَلَى الْمُؤْمِنِ بَرْدًا وَسَلَامًا كَمَا كَانَتْ عَلَى إِبْرَاهِيمَ»^(۲) یعنې «وَرُوْدٌ» د «دُخُوْل» (ننوتلو) معنی ورکوي، چې نه به نېکوکار پاتې شي او نه به بدکار مګر دوزخ ته به داخل شي، نو په مؤمن باندې یخ او سلامتیا وي لکه چې په ابراهیم څخه: باندې د نمرود اور یخ او سلامتیا وګرځېد، نو بیا به الله ﷻ مؤمنانو ته نجات ورکړي او کافران (ظالمان) به پکېنې په ګوندو کړی شوي حال باندې پرېږدي.

دوهم: نبی کریم ﷺ فرمایلي دي چې: «لَا يَمُوتُ مُسْلِمٌ ثَلَاثَةَ مَرَّاتٍ الْوَلَدُ فَيَلْجَأُ النَّارَ إِلَّا تَحِلَّةَ الْقَسَمِ»^(۳) یعنې د هیڅ مسلمان درې تنه اولادونه نه مړه کېږي چې اورته به داخل شي مګر د سوګند د خلاصون دپاره. یا په بل عبارت: د درېوو تنو مړه شوو اولادونو مور یا پلار به د ډېر لږ وخت دپاره دوزخ ته داخل شي ته به وایې چې الله ﷻ ورباندې خپل هغه سوګند پوره کوي کوم ته چې په ذکر شوي ایت کېنې اشاره شوې ده او د ﴿حَتْمًا مَّقْضِيًّا﴾ کلمات پکېنې نازل شوي دي.

درېم: جې کریم ﷺ په یوه اوږده حدیث کېنې فرمایلي دي چې الله ﷻ به پرېستو ته امر وکړي چې: «أَخْرِجُوا مَنْ كَانَ فِي قَلْبِهِ مِثْقَالُ حَبَّةٍ مِنْ خَرْدَلٍ مِنْ إِيْمَانٍ»^(۴) تاسو د دوزخ څخه هغه څوک راوباسئ چې چا په زړه کېنې چې د اوري د دانې په اندازه ایمان وي، نو پرېستې به ترې ځینې خلک راوباسي چې تک تر ډېر به ګرځېدلي وي چې د ژوندانه په اوبو کېنې به یې واچوي او تک زیر به ترې راووتی.

څلورم: نبی کریم ﷺ فرمایلي دي چې: «سَيَخْرُجُ قَوْمٌ مِنَ النَّارِ قَدْ احْتَرَقُوا وَكَانُوا مِثْلَ الْحُمْمِ»^(۵)

(۱) زاد المسیر ج ۵ ص ۱۷۷: التفسیر الکبیر ج ۲۱ ص ۲۴۲: أضواء البیان ج ۴ ص ۳۷۶

(۲) مسند احمد بن حنبل ج ۵ ص ۸۰

(۳) صحیح البخاری ج ۱ ص ۱۶۷: صحیح مسلم ج ۲ ص ۳۳۰: جامع الترمذی ج ۱ ص ۲۰۴

(۴) صحیح البخاری ج ۱ ص ۸

(۵) مسند احمد بن حنبل ج ۴ ص ۱۵۴: صحیح مسلم ج ۱ ص ۱۰۴

یعنی ژر دی چې د اور څخه به یو قوم (ځینې خلک) راووخې چې سوي به وي او د سکرو په شان به تک تور گرځېدلي وي، چې د جنت په اوبو باندې به یې څېرې تکې زیرې راووخې.

پنځم: بالاخره نبي کریم ﷺ په اوږده حدیث کښې د هغه دوزخي حال هم بیان کړی دی کوم به چې د ټولو څخه په وروستۍ مرتبه کښې د دوزخ څخه راوځي^(۱) چې د ده د راوتلو څخه وروسته به د دوزخ دروازې په کفارو باندې په ابدې توګه وتړلې شي، العیاذ بالله ﷻ.

دا د یو پلوه، او د بله پلوه په دې تفسیر سره په ﴿أُولَئِكَ عَنْهَا مُبْعَدُونَ﴾ [الأنبياء: ۱۰۱] کښې د ﴿مُبْعَدُونَ﴾ معنی دا ده چې مؤمنان به د دوزخ په داخل کښې له عذابه لرې کړي شوي وي حتی چې اواز به یې هم نه اوري، او یا دا چې کله دوی د دوزخ څخه راوويستلی شي نو بیا به هیڅکله ورنژدې هم نه کړي شي او په جنت کښې به په ډېرې خوشالۍ سره دائمې ژوند تېروي.

ب: په دې مقام کښې د "ورود" څخه مرور او تېرېدل مطلب دي، چې په همدغې معنی باندې په یوه حدیث کښې استعمال شوی دی چې نبي کریم ﷺ فرمایلي دي: «اتَّقُوا الْمَلَأِينَ الثَّلَاثَ الْبَرَّازَ فِي الْمَوَارِدِ وَالظِّلِّ وَقَارِعَةَ الطَّرِيقِ»^(۲) یعنې تاسو د درې کارونو څخه خپل ځانونه وساتئ چې ستاسو دپاره د لعنت ویلو (بېراوو کولو) سبب جوړېږي هغه دا چې: په هغو ځایونو کښې د اودس د ماتولو څخه خپل ځانونه وساتئ چرته چې خلک د اوبو دپاره تېرېږي راتېرېږي، او چرته چې د خلکو سیوري وي چې هلته پکښې کښي او بالاخره د لارې په منځکښې د اودس ماتولو څخه خپل ځانونه وساتئ. د همدې کبله ځینو رګونو ته د "اوردۀ" نوم ایښودلی شوی دی^(۳) چې ونه پکښې ګرځي راګرځي، او تېرېږي راتېرېږي.

په ذکرې شوې معنی باندې یې حاصل داسې کېږي چې: ای بنیادمانوا ستاسو یو کس به هم پاتې نه شي مګر په دوزخ باندې به ضرور د تېرېدلو تاند ووهي چې ځینې به د مراتبو په تفاوت سره تېر شي او ځینې نور به پکښې د مراتبو په تفاوت سره ورولوېږي، چې څوک به ترې بېرته راوځي او څوک به پکښې په دائمې توګه پاتې شي. همدغه معنی په لاندې نصوصو کښې منعکسه شوې ده:

اول: نبي کریم ﷺ په یوه اوږده حدیث کښې فرمایلي دي چې: «وَيُضْرَبُ الصِّرَاطُ بَيْنَ ظَهْرَيَّ جَهَنَّمَ فَأَكُونُ أَنَا وَأُمَّتِي أَوَّلَ مَنْ يُجِيزُ»^(۴) یعنې په دوزخ باندې به لار (پول) ووهلی شي نوزه او زما امت به اولني هغه کسان وي چې په همدغې لاره باندې به تېرېږي.

دوهم: نبي کریم ﷺ په بل اوږده حدیث کښې فرمایلي دي چې: «وَيُضْرَبُ جِزْرُ جَهَنَّمَ»^(۵) یعنې: د دوزخ پول به ووهلی شي (جوړ به کړی شي)، چې په منځ باندې به یې کېښودلی شي ترڅو ورباندې

(۱) صحیح البخاري ج ۲ ص ۹۷۲: صحیح مسلم ج ۱ ص ۱۰۵

(۲) سنن ابن ماجه ص ۲۸

(۳) لسان العرب ج ۳ ص ۴۵۹

(۴) صحیح البخاري ج ۲ ص ۱۱۰۶

(۵) صحیح البخاري ج ۲ ص ۹۷۳

جنتیان جنت ته ورپورېوځي.

درېم: یوه ورځې بي بي حفصې (أم المؤمنین رضی اللہ عنہا) د نبی کریم ﷺ سره لاندې سوال جواب وکړ:
نبی کریم ﷺ: «لَا يَدْخُلُ النَّارَ إِنْ شَاءَ اللَّهُ مِنْ أَصْحَابِ الشَّجَرَةِ أَخَذُوا»^(۱) یعنې که د الله ﷻ اراده وي د
ونې د ملگرو څخه به هيڅوک اور ته داخل نه شي (کومو چې د حديبيه په صلحه کېنې د ونې لاندې
د نبی کریم ﷺ سره بيعت کړی وه).

حفصه رضی اللہ عنہا: «بَلَى» دغسې نه ده ای د الله رسوله! (چې د خپل ځان د پوه کولو دپاره بي د
بَلَى د کلمه استعماله کړه).

نبی کریم ﷺ ذکره شوې بي بي ورته چې د بَلَى کلمه مه استعمالوه.

حفصه رضی اللہ عنہا: زه ځکه د بَلَى کلمه استعمالوم چې الله ﷻ فرمایلي دي چې ﴿وَإِنْ مِنْكُمْ إِلَّا
وَارِدُهَا﴾ یعنې ستاسو څخه هيڅوک نه دی مگر دوزخ ته داخلېدونکی دی، زمونږ د جملې څخه خو
اصحاب الشجره هم دي.

نبی کریم ﷺ: «قَدْ قَالَ اللَّهُ ﷻ ﴿لَمْ تُنْجِي الَّذِينَ اتَّقَوْا وَنَذَرُ الظَّالِمِينَ فِيهَا جِثًا﴾» یعنې: الله ﷻ
فرمایلي دي چې بیا به مونږ هغو خلکو ته نجات ورکړو کومو چې د شرک او کفر څخه خپل ځانونه
ساتلي وي او ظالمان (کافران) به پکېنې په گوندو باندې پرېږدو.

ته به وایې چې نبی کریم ﷺ د ﴿وَارِدُهَا﴾ کلمه په عبور او تېرېدلو سره تفسېره کړه چې که بالفرض
د «وَرُود» معنی «دخول» وي نو بیا به یې نوموړې (أم المؤمنین رضی اللہ عنہا) نه وی رتلې، او ورته ویلي به
یې وی چې هغوی به دوزخ ته داخل شي خو باقي به پکېنې پاتې نه شي.

دا د یو پلوه، او د بله پلوه په ﴿لَمْ تُنْجِي الَّذِينَ اتَّقَوْا﴾ کېنې د ﴿لَمْ تُنْجِي﴾ کلمه د «نجات» څخه
اشتقاقه شوې ده. که څه هم نجات دې ته وایې چې څوک په آفت باندې اخته شي او بیا ترې خلاص
شي، مگر (نجات) دې ته هم ویلي شي چې په آفت باندې د اخته کېدلو سبب د چا سره ډېر نژدې
تحقق ومومي، د همدې کبله الله ﷻ فرمایي چې: ﴿فَأَنْجَيْنَاهُ وَالَّذِينَ مَعَهُ فِي الْفُلِّ وَأَغْرَقْنَا الَّذِينَ
كَذَّبُوا بِآيَاتِنَا﴾ [الأعراف: ۶۴] یعنې نو مونږ نوح ﷺ او هغو کسانو ته نجات ورکړ کوم چې د ده
سره په بهرې کېنې وه او هغه کسان مو غرق کړه کومو چې زمونږ ایتونو ته د دروغو نسبت کاوه.
په دې مقام کېنې همدغه دوهمه معنی بڼه مناسبه برېښي چې مؤمنان به په تېرېدلو سره دوزخ
ته ورنژدې شي او بیا به ترې د الله ﷻ په فضل نجات مونده کړي.

څلورم: نبی کریم ﷺ فرمایلي دي چې: «شِعَارُ الْمُؤْمِنِينَ عَلَى الصِّرَاطِ رَبِّ سَلِّمْ سَلِّمْ»^(۲) یعنې کله
چې مؤمنان په پل صراط باندې تېرېږي نو د دوی شعار به دا وي چې: ای ربه! روغ رمټ مو
پورېباسې چې په دوزخ کېنې سقوط ونه کړو، ای ربه! روغ رمټ مو پورېباسې.

(۱) صحیح مسلم ج ۲ ص ۳۰۳

(۲) جامع الترمذی ج ۲ ص ۶۹

پنجم: نبی کریم ﷺ په یوه اوږده حدیث کښې فرمایلي دي چې: «وَلَجَّهْمُ جِزْرًا ذِي مِنَ الشَّعْرِ وَآخِذُ
بِالسَّيْفِ عَلَيْهِ كَلَالِيْبُ وَحَسَكٌ يَأْخُذُنَ مَنْ شَاءَ اللَّهُ وَالنَّاسُ عَلَيْهِ كَالطَّرْفِ وَكَالتَّبْرِجِ وَكَالْجَاوِدِ
الْخَيْلِ وَالْبِرْكَابِ وَالْمَلَايِكَةُ يَقُولُونَ رَبِّ سَلِّمْ رَبِّ سَلِّمْ فَتَأْجِ مُسَلِّمٌ وَمَخْدُوشٌ مُسَلِّمٌ وَمَكُوْرٌ لِي النَّارِ عَلَى
وَجْهِهِ»^(۱) یعنې په دوزخ باندې یو پول ایښودلی شوی دی چې د وینسته څخه نری دی او د تورې
څخه تېره دی، په دې باندې (د اوسپنې) چنگکونه (خنجکي) او اغزي دي، چې هغه څوک نیسي
(پکښې نښلی) کومو ته چې د الله ﷻ اراده وشي. خلک به په دغه پله باندې په داسې ډولونو سره
وي چې: ځینې به ورباندې د سترگو د رپ په اندازه وخت کښې تېرېږي، ځینې به پرې د برېښنا په
دود وي، ځینې به ورباندې د باد غوندې وي، ځینې به داسې وي لکه چې په ښه غښتلو اسونو
باندې سواره وي، ځینې به لکه چې په نورو څارویو باندې سواره وي.

په دغه حال کښې به پرېښتې دعاء کوي چې: ای ربه! روغ رمت یې پورېباسې، ای ربه! روغ یې
تېر کړې، نو ځینې خلک به د سلامتیا په حال نجات مونده کړي او ځینې نور به شوکارې شوي (زخمي
شوي) د سلامتیا خاوندان شي، او بالاخره ځینې به سر په څرۍ په دوزخ کښې ورواچولی شي.
شپږم: ذکر شوی مضمون په نورو احادیثو کښې هم په څه تفاوت سره انځور شوی دی^(۲).

تبصره

زمونږ په فکر په ﴿وَإِنْ مِنْكُمْ إِلَّا وَارِدُهَا﴾ کښې به د «وَارِد» کلمه د هغه «وُرُود» څخه اشتقاقه
شوې وي کوم چې ذکر و شو دواړو معناوو ته شاملېږي چې مونږ ترې په «مَا يُطْلَقُ عَلَيْهِ الْوُرُودُ» (هر
هغه شی چې د «ورود» اطلاق پرې کېږي) باندې تعبیر کوو، نو حاصل به یې داسې راوڅرې چې:
ای بنیادمانو! ستاسو څخه به هیڅوک بې وروده پاتې نه شي چې ستاسو ځینې کسان به د
مراتبو په تفاوت سره د صراط په پله باندې تېر شي (چې په دوزخ باندې دپاسه ایښی دی) او جنت ته
به داخل شي، نو په پله باندې تېرېدل هم یو ډول دخول دی. او نور به دوزخ ته ننوځي چې ځینې به
ترې د مراتبو په تفاوت سره بهرته راووځي او جنت ته به لاړ شي او ځینې نور به پکښې د درکاتو په
تفاوت سره همېشه پاتې شي او د دوزخ دروازي به ورباندې وروترلی شي.

﴿وَإِذَا تُلِيٰ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا لِلَّذِينَ ءَامَنُوا أَيُ الْفَرِيقَيْنِ خَيْرٌ
مَّقَامًا وَأَحْسَنُ نَدِيًّا﴾ ﴿٣٧﴾ وَكَمْ أَهْلَكْنَا قَبْلَهُمْ مِّن قَرْنٍ هُمْ أَحْسَنُ أَثْنًا وَرِيًّا ﴿٣٨﴾ قُلْ مَن
كَانَ فِي الضَّلَالَةِ فَلْيَمْدُدْ لَهُ الرَّحْمَنُ مَدًّا حَتَّىٰ إِذَا رَأَوْا مَا يُوعَدُونَ إِمَّا الْعَذَابَ وَإِمَّا

(۱) مست احمد بن حنبل ج ۹ ص ۴۱۵

(۲) صحيح مسلم ج ۱ ص ۱۰۷: مست احمد بن حنبل ج ۵ ص ۱۱۳: صحيح البخاري ج ۲ ص ۱۱۰۶

السَّاعَةِ فَسَيَعْلَمُونَ مَنْ هُوَ شَرُّ مَكَانًا وَأَضْعَفُ جُنْدًا ﴿٧٣﴾ وَيَزِيدُ اللَّهُ الَّذِينَ اهْتَدَوْا هُدًى وَالْبَاقِيَتُ الصَّالِحَتُ خَيْرٌ عِنْدَ رَبِّكَ ثَوَابًا وَخَيْرٌ مَرَدًا ﴿٧٤﴾

[۷۳] او کله چې په کفارو (مشرکانو) باندې زمونږ واضحه ایتونه ولوستل شي (لکه چې وړاندې پرې ولوستل شو) نو هغه کسان کومو چې کفر غوره کړی دی هغو کسانو ته چې ایمان یې راوړی دی وایي چې: کوم یو د دواړو ډلو (زمونږ او ستاسو) څخه د مرتبې د حیثه بهتر دی او د مجلس د حیثه ښائسته (او ډولي) دی؟

[۷۴] او (حال دا چې) مونږ د دوی څخه پخوا څومره ډېر قرنونه (پېړۍ) هلاکې کړې دي چې هغوی د دوی څخه د سامانونو او خبرو د حیثه ډېر ښائسته وه (خو زمونږ د عذابه یې نجات ونه موند).
[۷۵] (ای پیغمبره! بیا ورته) ووايه چې: هر څوک چې په گمراهۍ کښې (ډوب) دی نو هغه ته ډېر مهربان الله ﷻ (د مال او عمر د حیثه) اوږدوالی (زیادت) ورکوي، اوږدوالی (زیادت).

آن تردې چې کله هغه شی وگوري په کوم شي باندې چې دوی ډارولی کېږي چې د عذاب یا د قیامت څخه عبارت دی، نو ژر دی چې دوی به پوه شي چې هغه څوک دی چې د مرتبې د حیثه ډېر ناکاره او د لښکر (قوت) د حیثه ډېر کمزوری دی.

[۷۶] او الله ﷻ هغو کسانو ته هدایت (لاره موندل) زیاتوي (عقیدې یې کلکوي) کومو چې لاره مونده کړې ده. او صالح (عملونه او ویناوې) چې اثرات یې باقي دي (او فنا ورباندې نه ورځي) ستا د رب ﷻ په نزد د ثواب د حیثه بهتر دی او د انجام (عاقبت) د حیثه خیر دی.

ارتباطونه

۱- په وړاندېنيو ایتونو کښې د کفارو شرکي او کفري عقیده رده شوې وه چې د مرگ څخه وروسته بیا ژوندون نشته، او په دې ایتونو کښې د همدغې فاسدې عقیدې فاسد استدلال رډېږي چې د دنیا خوشالي د آخرت د خوشالي دلیل نه شي گرځېدلی.

۲- هلته د کفارو اخروي بدحالي او د مؤمنانو نجات ته اشاره شوې وه او دلته د کفارو عکس العمل ته اشاره کېږي. نو حاصل یې داسې راڅپړي چې:

د مطلب خلاصه

۱- ای پیغمبره! کله چې ستا د پلوه په کفارو باندې زمونږ ایتونه قرائت کړی شي چې تاسو به د مرگ څخه وروسته یو ځل بیا را ژوندي کړی شئ او لمبر په لمبر به په دوزخ کښې ور واچولی شئ، نو دوی سمدستي مؤمنانو ته په تعجب سره پوښتنې راجع کوي چې:

۲- مونږ ته د لاندې پوښتنو جوابونه راکړئ:

الف: نن ورځ (په مونږ او تاسو کښې) کومه ډله د مراتبو د حیثه بهتره ده؟ د قوم مشران زمونږ سره ناست دي او که ستاسو سره؟ مالداران په تاسو کښې ډېر دي او که په مونږ کښې؟

ب: د مجالسو او ناستې پاستې په حیث تاسو ډولي او ښائسته یاست او که مونږ؟ ښه تعمیرونه ستاسو دي او که مونږ؟ ښایسته فرشونه تاسو لری او که مونږ؟ د غوړو څڼو او ډولي جامو خوانان ستاسو سره کیني او که مونږ سره؟

۳- د ذکر و شوو پوښتنو څخه د کفارو مطلب دا دی چې خپلې فاسدې عقیدې ته د حقانیت جامه ورواغوندي چې: اول خو د مرگ څخه وروسته بیا ژوندون نشته او که بالفرض بیا ژوندون وي هم مونږ به ستاسو څخه په خوشالۍ کښې زیات یاستو، داسې به ونه شي چې تاسو جنت ته لاړ شئ او مونږ به په دوزخ کښې په گوندو شو، بلکې بالعکس مونږ به جنت ته داخل شو او تاسو به په دوزخ کښې ورواچولی شئ. ځکه چې دغه دی نن ورځ مونږ ستاسو څخه بهتر یاستو که بالفرض ستاسو د عقیدې څخه الله ﷻ راضي وی نو دغه بهتري به یې تاسو ته درکړې وي، تاسو به یې په کېده ماره کړې وي او په جامو به یې پټ کړې وي او بالاخره مونږ څخه به یې بهتر ګرځولي وي، او یا اقلاً مونږ سره خو به یې برابر کړې وي.

۴- ای پیغمبره! مونږ د پلوه د کفارو ذکر شوی استدلال په لاندې ډول جواب کړه چې: مونږ ستا د زمانې څخه وړاندې څومره ډېر کفار او د فاسدې عقیدې خاوندان هلاک کړي دي؟ ایا دوی ته د عادیانو، ثمودیانو، نمرودیانو او د لوط (عليه السلام) د قوم قیصې نه دي بیانې شوې؟ هغوی خود دوی څخه د سامانونو او څېرو د حیثه ښایسته او ډولي وه، هغوی ته قوي بدنونه ورکړي شوي وه چې دوی ته نه دي ورکړي شوي، هغوی اوږده عمرونه درلوده چې دوی یې نه لري، خود دې سره- سره مونږ هغوی په غضب باندې هلاک او پوپنا کړه، نو که د کفارو ذکر شوی استدلال صحت درلودی نو په کار وه چې هغوی مو په غضب نه وي اخته کړي.

دا د یو پلوه، او د بله پلوه د دنیا ټول مالونه او دولتونه عارضی شیان دي او زموږ په نزد څه ارزښت نه لري، دوست او دښمن دواړو ته یې ورکوو، نو موجودیت یې د عزت علامه نه ده او نه موجودیت یې زموږ په نزد د توهین څخه نمایندګي نه شي کولی.

۵- څرنگه چې دنیا د امتحان ځای دی نو مهربان الله ﷻ خپل دښمنان په فاسده عقیده باندې سمدستي نه نیسي، او د څه وخته پورې مهلت ورکوي چې د قیامت په ورځ اعتذار وړاندې نه کړي شي چې مونږ د خپلې عقیدې د تصحیح دپاره وخت موندنه نه کړه، تا خو به لږ فرصت او مهلت راکړی وي.

۶- نو ای پیغمبره! همدغه ذکر شوی قانون د خپل وخت کفارو ته قرائت کړه او ورته ووايه چې تاسو ته هم مهربان الله ﷻ د ګمراهي سره سره فرصت درکوي چې د قیامت په ورځ مو د اعتذار مخه ونیوه شي، که نه نو تاسو د مهربان الله ﷻ په نزد څه قدر او عزت نه لری او تاسو د همدغه دښمنان یاست.

کفار ستا خبرو ته غوږونه نه نیسي او په خپل باطل خیال باندې به تر هغه کلک وي چې ترڅو هغه شی په خپلو سترگو سره وګوري د کوم څخه چې دوی ډارولی کېږي، هغه دا چې: الف: یا به ورباندې الله ﷻ په دنیا کښې عذاب ورنازل کړي او خوشالي به یې په غم بدله شي.

ب: او یا به د دنیاوي عذاب سره مخامخ نه شي خو د مرگ څخه وروسته به هرو مرو په غم باندې اخته کېږي چې کله قیامت قائم شي او دوی د قبرونو څخه راپورته کړي شي، نو:

ج: بیا به پوه شي چې (په مؤمنانو او کفارو کېنې) د چا مرتبه ټیټه او بده ده، او څوک د لوړې رتبې خاوندان دي؟ څوک د لښکرو او نفرو د حیثه کمزوری دی او څوک قوي دی؟

یا په بل عبارت: دوی به هلته پوه شي چې مالونه او ډول سنگار دوی ته څه گټه نه شي رسولې او د الله ﷻ د عذابه نجات نه شي ورکولې.

۷- ای پیغمبره! الله ﷻ دا التزام نه دی کړی چې خپلو دوستانو او د هدایت خاوندانو ته به ضرور د دنیا ساز او سامان ورکوي، خو دا التزام یې کړی دی چې هدایت یې ورځ په ورځ زیاتوي او د پاکې عقیدې نورانیت او پلوشې یې روزمره اضافه کوي، چې نه ورباندې د کفارو ډول سنگار څه اثر غورزولی شي او نه یې دنیاوي تنگ لاسي او یا پراخي د خپل اثر لاندې راوستلی شي.

۸- ای پیغمبره! د ذکر شوي بحث نتیجه دا راووتله چې:

الف: ستا د رب ﷻ په نزد صالح عملونه او صالحې ویناوې (چې اثرات یې په دنیا او آخرت کېنې نه فاني کېږي) د ثواب او اجر د حیثه غوره او بهتر دی.

ب: همدغه شیان د انجام او نتیجې په حیث هم غوره او بهتر دي چې په دنیا او آخرت دواړو کېنې نېک عواقب لري او بد عواقب نه لري.

توضیحات

۱- د لاندې څو لغاتو معناوې ولولئ:

الف: په ﴿وَأَحْسَنُ نَدِيًّا﴾ کېنې "نډي" کلمه د "نډی" - لکه "رضی" - څخه اشتقاقه شوې ده، "نډی" د هغه لوندوالي نوم دی کوم چې د شپې د مخې په گلانو او بوټو باندې ورېږي او د لمر د راختلو سره سم د منځه ځي^(۱) چې په پښتو کېنې ورته "پربنه" او په دري کېنې ورته "شبنم" وايي.

څرنګه چې خبرې کول د خولې او ژبې لوندوالي ته ضرورت لري، نو د همدې کبله هر مجلس او ټولنې ته چې د خبرو کولو دپاره راټول شوي وي د "نډي" لقب ورکول کېږي، یعنې مؤمنانو ته مشرکان وايي چې تاسو رښتیا وواياست چې مونږ د مجلس د حیثه ډولي او ښایسته یاستو او که تاسو؟

ب: په ﴿وَأَحْسَنُ أَثْنًا وَرَدًّا﴾ کېنې د "أثنا" کلمه د [النحل: ۸۰] ایت لاندې شرحه شوې ده چې د سامانونو معنی ورکوي، بیا لیکلو ته یې اړتیا نه ګورو.

ج: او په همدغه عبارت کېنې د "رلي" کلمه د "رؤیة" سره په اصلي تورو کېنې متحده ده چې د لیدلو معنی ورکوي، مګر د لغت کتابونو په "منظر" سره معنی کړې ده^(۲)، چې مونږ ترې په خبره او ظاهري وضعې سره تعبیر کوو کومه چې په سترګو باندې لیدله کېږي.

(۱) مفردات الراغب ص ۵۰۸

(۲) لسان العرب ج ۱۴ ص ۲۹۵

یعنی ای مشرکانو! هغه کفار چې مونږ ستاسو څخه پخوا هلاک کړي دي د هغوی سامانونه هم ستاسو څخه زیات وه او خبرې یې هم ستاسو څخه ډولي وې، که بالفرض د سامانونو ډول او سنگار او هم د خبرو بنسټ زمونږ د رضا نښه وی لکه چې تاسو خیال کوئ نو هغوی به مونږ په غضب باندې په اجتماعي توګه نه وی هلاک کړي.

مباهلې ته د مشرکانو دعوت

۲- ځینو علماوو کرامو^(۱) دا ایت شریف ﴿قُلْ مَنْ كَانَ فِي الضَّلَالَةِ فَلْيَمْدُدْ لَهُ الرَّحْمَنُ مَدًّا﴾ په مباهلې باندې تفسیر کړی دی چې تعریف یې د [البقرة: ۹۴] او د [آل عمران: ۶۱] ایتونو لاندې تېر شوی دی. نو د معنی حاصل یې داسې اخلي چې: ای پیغمبره! د خپل وخت مشرکان خو تاته د ضلالت (ګمراهۍ) نسبت کوي چې تا سمه لاره خطا کړې ده، نو ته ورته ووايه چې راځئ چې مونږ او تاسو (دواړه جانب) د سوال لاسونه پورته کړو او ښه راوې وکړو چې هرڅوک چې په ګمراهۍ کېږي وي نو هغه ته دې ډېر مهربان الله ﷻ تر هغه مهلت ورکړي چې یا په دنیا کېږي په عذاب باندې اخته شي او یا د آخرت د عذاب سره مخامخ شي، نو هلته به پوه شي چې ګمراه څوک وه او سمه لاره باندې څوک روان وه.

مګر مونږ ته ذکر شوی ایت شریف په مباهله باندې تفسیرول چندان موزون او په زړه پورې نه برېښي، مونږ ته بهتره برېښي چې د ﴿قُلْ مَنْ كَانَ فِي الضَّلَالَةِ﴾ کلمه که څه هم انشاء ده خو د خبر په معنی سره ده^(۲) لکه چې په ﴿قُلْ أَنْفِقُوا طَوْعًا أَوْ كَرْهًا﴾ [التوبة: ۵۳] کېږي د ﴿أَنْفِقُوا﴾ کلمه انشاء ده خو د خبر په معنی سره ده، لکه چې شرحه یې هملته تېره شوې ده.

نو په دې مقام کېږي به یې د معنی حاصل داسې راوڅېړي چې: ای مشرکانو! تاسو په خپل ساز او سامان باندې مه نازېږئ او خیال مه کوئ چې ستاسو څخه ډېر مهربان الله ﷻ راضي دی، بلکې خبره دا ده چې ډېر مهربان الله ﷻ د خپلې مهربانۍ د مخې ګمراهانو (خپلو دښمنانو) ته مهلت ورکوي او په عمر کېږي اوږدوالی او په مالونو او سامانونو کېږي زیاتوالی ورکوي، او سمدستي یې په عذاب باندې نه اخته کوي، مګر عاقبت یې په عذاب باندې مبتلا کوي چې یا یې د دنیاوي عذاب سره او یا د اخروي عذاب سره مخامخ کوي، نو په هغه وخت کېږي به ورته خپل ځان واضحه شي چې نه کوم قدر او عزت لري او نه کوم قوي لښکر لري.

یادونه

۳- په ﴿وَالْبَقِيَّتُ الصَّلَاحُ خَيْرٌ عِنْدَ رَبِّكَ ثَوَابًا﴾ کېږي د ﴿وَالْبَقِيَّتُ الصَّلَاحُ﴾ تفسیر مونږ د الله ﷻ په توفیق د [الکيف: ۴۶] ایت لاندې لیکلي دي چې بیا لیکلو ته یې اړتیا نه ګورو، هملته دې وکتل شي.

(۱) تفسیر ابن کثیر ج ۳ ص ۱۳۴: البحر المحیط ج ۷ ص ۲۹۱

(۲) روح المعاني ج ۱۶ ص ۱۲۶

﴿أَفَرَأَيْتَ الَّذِي كَفَرَ بِآيَاتِنَا وَقَالَ لَأُوتِيَنَّ مَالًا وَوَلَدًا ۚ أَطَّلَعَ الْغَيْبَ أَمِ اتَّخَذَ عِنْدَ الرَّحْمَنِ عَهْدًا ۚ كَلَّا سَنَكْتُبُ مَا يَقُولُ وَنَعُدُّ لَهُ مِنَ الْعَذَابِ مَدًّا ۚ وَنَرِيهِ مَا يَقُولُ وَيَأْتِينَا فَرْدًا ۚ وَاتَّخَذُوا مِنْ دُونِ اللَّهِ إِلَهَةً لِيَكُونُوا لَهُمْ عِزًّا ۚ كَلَّا سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضِدًّا ۚ﴾

[۷۷] (ای پیغمبره!) ایا نو تا هغه څوک کتلی دی کوم چې زمونږ په ایتونو باندې کفر (انکار) غوره کړی دی او وایی چې: هرو مرو ضرور به ماته (په آخرت کېنې) مال او اولاد راکړی شي؟
[۷۸] ایا نوموړي په غیبو (لوح محفوظ) باندې اطلاع حاصله کړې ده (چې ذکره شوې دعوه کوي) او یا یې د ډېر مهربان الله ﷻ په نزد عهد (وعدده) اخستې ده؟

[۷۹] دغسې نه ده (لکه چې نوموړی انکل کوي)، ډېر ژر دی چې مونږ به هغه خبره ولیکو (جزا به ورباندې ورکړو) کومه چې نوموړی (کافر) یې وایی، او هم به ورته عذاب اوږد (زیات) کړو، اوږدول (زیاتول).

[۸۰] او هم به ترې هغه شيان (په کلي توګه) واخلو د کومو (په سبب سره) چې نوموړی (نازېږي او کفري) خبرې کوي (چې مونږ د مسلمانانو څخه بهتر یاستو)، او (بالآخره) مونږ ته به یوازې راشي (چې نه به ورسره مال وي او نه اولاد).

[۸۱] او کفارو بدون د الله ﷻ څخه (باطل) معبودان د دې دپاره نیولي دي چې د دوی دپاره به عزت وګرځي (او د اعزاز سبب به یې جوړ شي).

[۸۲] دغسې نه ده (لکه چې دوی خیال کوي)، ډېر ژر دی چې د دوی معبودان به د دوی د عبادت څخه انکار وکړي او په همدوی باندې به دښمنان جوړ شي.

شان نزول او ارتباط

۱- د دې ایتونو په شان نزول کېنې په مختلفو الفاظو سره د خباب الارت ﷻ او د عاص بن وائل قیصه روایت شوې ده چې مونږ د رانقلولو دپاره لاندې دوه روایتونه انتخاب کړي دي:
الف: خباب بن الارت ﷻ وایی چې زه د جاهلیت په زمانه کېنې اهنګر (پخ) وم چې العاص بن وائل مې د همدغه صنعت د کبله پور وړی شو، کله چې زه په اسلام باندې مشرف شوم او د نوموړي څخه مې د خپل دین (پور) مطالبه وکړه نو لاندې سوال جواب یې راسره وکړ:
خباب ﷻ: زما حق (دین) راکړه.

العاص: تر هغې به یې درنه کړم ترڅو چې ته په محمد باندې بېرته کافر جوړ شي.
خباب ﷻ: زما دې په الله ﷻ باندې سوګند وي چې زه به کفر ته ترهغه بېرته ورتاؤ نه شم ترڅو چې الله ﷻ تا مړ کړي او بیا دې بېرته راژوندی کړي (هیڅکله به زه کفر غوره نه کړم).

العاص: نو ما پرېږده ترڅو زه مړ شم او بیا بېرته راژوندی شم، که بالفرض همدغسې وشي نو ډېر ژر دی چې هلته به ماته مالونه او اولادونه راکړي شي، هلته به دې قرض (دین) خلاص کړم.

«فَنَزَلَتْ هَذِهِ الْآيَةُ»^(۱) نو ذکر شوی ایت شریف د نورو ایتونو په شمول نازل شو.

ب: خباب بن الارت ؓ او العاص بن وائل په لاندې ډول سوال جواب وکړ چې:

خباب ؓ: زما قرض راکړه.

العاص: نن ورځ زما سره هغه څه نشته په کوم باندې چې ستا قرض ادا، کړم.

خباب ؓ: زه به تاته همدلته ناست یم ترڅو چې زما قرض راکړي.

العاص: ته خو پخوا دغسې په سختۍ سره غوښتونکی نه وې، دا ولې داسې شوې؟

خباب ؓ: پخوا زه ستا په دین وم (نو ستا مراعات مې کاوه) او نن ورځ په اسلام باندې مشرف شوی یم او ستا څخه په دین کښې جدا یم.

العاص: ایا تاسو مسلمانان نه وایاست چې په جنت کښې سره زر او سپین زر او هم ورېښم شته؟

خباب ؓ: ولې نه، مونږ په همدغې عقیده باندې یاستو.

العاص (د تمسخر او ملنډو په توګه وویل چې): قرض دې وروسته کړه ترڅو یې تاته په جنت کښې درکړم، او دا ځکه چې زما دې په الله ﷻ باندې سوګند وي که بالفرض ستا خبره حقه وي چې د مرګ څخه وروسته ژوندون شته دی نو هلته به زما برخه ستا څخه بهتره وي (او زه به ستا څخه لوی جنتي یم). نو الله ﷻ ذکر شوي څو ایتونه نازل کړه^(۲).

۲- اما د ارتباط وجه یې دا ده چې په دې ایتونو کښې په هغه مضمون باندې صراحت شوی دی کوم ته چې په وړاندېنيو ایتونو کښې اشاره شوې ده، چې د مشرکانو په نزد هغه څوک بهتر دی کوم چې ډېر مالونه او پراخه اولادونه لري، خو واقعیت داسې نه دی.

د مطلب خلاصه

۱- یعنې ای پیغمبره! کفار او مشرکان عقیده لري چې د مالونو او اولادونو کثرت او ډېروالی د عزت او الله ﷻ ته د نژدیکت نښه ده، د همدې کبله مؤمنانو ته د حقارت په نظر ګوري، او په خپلو ځانونو باندې ګومان کوي چې دوی الله ﷻ ته ډېر نژدې دي.

نو ځکه ته هغه څوک ګوري چا چې زمونږ په ایتونو باندې کفر غوره کړی دی، چې په ذکره شوې عقیده باندې کلک دي او مسلمانانو ته وایي چې: اول خو بیا ژوندون نشته او که بالفرض زه بیا راژوندی شم نو ضرور او هرومرو به ماته مالونه او اولادونه هلته هم راکړي شي لکه چې دلته راکړي شوي دي.

۲- ای پیغمبره! د نوموړي کافر دغه عقیده هیڅ ثبوت نه لري، او دا ځکه چې:

(۱) صحیح البخاري ج ۲ ص ۶۹۲: جامع الترمذي ج ۲ ص ۱۴۹

(۲) اسباب النزول للواحدي ص ۲۰۴

الف: د آخرت ټول حالات غیوب دي، ایا نوموړی په غیبو باندې علم لري چې پخپله همدې ته وځي ورغلې ده چې تاته به دا او هغه درکړي شي؟

ب: او یا دا ده چې نوموړی د کوم پیغمبر په ذریعې د ډېر مهربان الله ﷻ څخه عهد او وعده اخستې ده، چې تاته به هغه او دغه درکول کېږي؟

۳- دغسې نه ده لکه چې نوموړی خیال کوي، نه په غیبو پوهېږي او نه ورته وعده ورکړه شوې ده، بلکې د نوموړي خبره د رجماً بالغیب څخه په غیر بل شي نه ده.

۴- نو ژر دی چې د نوموړی د جنایاتو په دوسیه کېنې به هغه څه هم ولیکو په کومو باندې چې خوله بنوروي او د عذاب ونډه به یې ورباندې وراضافه کړو. یا په بل عبارت: نوموړی به د کفر په

عذاب باندې علاوه د ذکرې شوې کفرې خبرې په سزا باندې هم ورسوو او عذاب به یې ورزیات کړو.

۵- نوموړي ته چې مونږ په دنیا کېنې هرڅه ورکړي دي دا د څو ورځو دپاره دي چې همدلته ورباندې امتحان شي. نو ډېر ژر دی چې د ده د مرگ سره سم به ترې هغه څه ټول بېرته واخلو او مونږ ته به پاتې شي په کومو باندې چې نوموړی افتخار کوي او د ذکرې شوې وینا باعث یې جوړېږي او بالاخره مسلمانانو ته په سپک نظر گوري.

نوموړی به مونږ ته په داسې حال راشي چې هیڅ شی به ورسره نه وي، نه به یې مالونه ملگرتیا وکړي شي او نه به ورسره اولادونه انډیوالی وکړي.

۶- ای پیغمبره! د ذکرې شوې کفرې خبرې د کولو وجه دا ده چې کفارو د الله ﷻ څخه په غیر باطل معبودان په الوهیت سره نیولي دي او عبادت یې کوي، ترڅو همدغه باطل معبودان ورته د عزت سبب وگرځي او په سخته ورځ کېنې یې په درد وځوري.

۷- خو خبره دغسې نه ده، باطل معبودان به یې په هیڅ درد باندې دوا نه شي بلکې:

الف: هغوی به یې د عبادت څخه انکار وکړي چې تاسو زمونږ عبادت نه دی کړی بلکې تاسو د خپلو خواهشاتو عبادت کړی دی.

ب: حتی هغوی به ورته په غصه شي او د دوی په خلاف به دښمني قائمه کړي چې مونږ ستاسو دښمنان یاستو، او ستاسو څخه بېزار یاستو.

توضیحات

۱- که څوک وایي چې د شان نزول په ځینو روایاتو کېنې شته^(۱) چې مشرک سړي (العاص بن وائل) لاندې سوال جواب هم وکړ چې:

العاص: ته د دغه سړي (محمد ﷺ) سره نه یې؟

خبا ب: ولې نه، ما ورباندې ایمان راوړی دی.

العاص: ایا دغه سړی دا گومان نه کوي چې ستاسو دپاره به په آخرت کېنې جنت وي او هم به

ستاسو دپاره په جنت کښې مالونه او زامن وي؟

ځواب: ولې نه (مونږ یقین لرو چې خبره یې واقعیت لري).

العاص: لار شه، ستا قرض به هیڅکله درنه کړم مگر هملته (په جنت کښې).

نو پوښتنه دا ده چې: ایا په جنت کښې جنتیان اولادونه درلودلی شي؟

مونږ وایو چې: الله ﷻ فرمایلي دي چې: ﴿وَلَكُمْ فِيهَا مَا تَشْتَهُ أَنْفُسُكُمْ﴾ [فصلت: ۳۱] یعنی

ای موښانوا! تاسو ته په جنت کښې هغه شی دی چې ستاسو زړونه یې غواړي.

همدارنگه نبي کریم ﷺ فرمایلي دي چې: «الْمُؤْمِنُ إِذَا اشْتَهَى الْوَلَدَ فِي الْجَنَّةِ كَانَ حَمْلُهُ وَوَضْعُهُ

وَبَيْتُهُ فِي سَاعَةِ كَمَا يَشْتَهِي»^(۱) یعنی کله چې موښ سرې په جنت کښې د ولد اشتها وکړي (ولد

وغواړي) نو سمدستي به هغه د ولد خاوند شي، چې په ولد باندې امیدواره کېدل او زېږول او

بالآخره غټېدل دا ټول شيان به په گړۍ کښې صورت ونيسي.

نو معلومه شوه چې جنتیان د اشتها (غوښتنې) په وخت کښې اولاد درلودلی شي، مگر کومه

اشتها، چې د جنت سره مناسبه نه وي هغه به د دوی په زړونو کښې نه ګرځي لکه چې د ادنی جنتي

په زړه کښې هم نه ګرځي چې دی دې د لوړو درجو خاوند شي، بلکې هرڅوک به په خپل جنت باندې

راضي وي او په خیال کښې به یې ورځي چې د ده څخه لوړ هیڅوک نشته.

همدې مضمون ته نبي کریم ﷺ په یوه اوږده حدیث کښې اشاره کړې ده چې: «...وَمَا يَرَوْنَ أَنْ

أَصْحَابَ الْكَرَاسِيِّ بِأَفْضَلِ مِنْهُمْ مَجْلِسًا»^(۲) یعنی: وخت به داسې هم راشي چې د لوړو درجو جنتیان به د

نور په چوکيو (تختونو) باندې ناست وي او د ټیټو درجو خاوندان به د مشکو او کافورو په غونډیو

باندې ناست وي، مگر دوی به داسې گوري (په خیال کښې به یې ورځي) چې د چوکيو خاوندان د

دوی څخه د کېناستلو د حیثه بهتر نه دي، ترڅو دوی غمژن نه شي چې غمژن کېدل د جنت سره

مناسب نه دي.

نو د ذکر شوې تحقیق په بنیاد اکثره علماوو کرامو دې ته ترجیح ورکړې ده چې په جنت کښې

توالد او تناسل نشته^(۳).

۲- په ﴿أَمَّا آتُخَذَ عِنْدَ الرَّجْمَنِ عَهْدًا﴾ کښې ځینو علماوو کرامو د "عَهْد" کلمه په "کلمه طیبه"

باندې تفسیره کړې ده^(۴)، یعنی ایا ذکر شوي کافر په غیبو باندې اطلاع حاصله کړې ده او د خپل

خان په ارتباط یې لوح محفوظ لیدلی دی، او یا دا چې د الله ﷻ څخه یې عهد او وعده اخستې ده

چې په توحید باندې قائل شوی دی؟ نو کله چې دغه دواړه وجې په نوموړي کښې منفي دي نو په څه

دلیل باندې د جنت دعوه کوي.

(۱) جامع الترمذي ج ۲ ص ۸۴

(۲) جامع الترمذي ج ۲ ص ۸۱

(۳) روح المعاني ج ۱۶ ص ۱۳۱

(۴) تفسیر ابي السعود ج ۵ ص ۲۷۹

مگر مونږ ته بهتره پریښی چې عهد به په خپله معنی سره وي، یعنې ایا نوموړي د کفر سره سره په غیبو علم حاصل کړی دی او یا یې د الله ﷻ څخه وعده اخستې ده چې ته به په کفر باندې نه نیولی کېږي؟

نو زموږ د تفسیر په بنیاد به ذکر شوی ایت شریف هغه ایت شریف ته ورته وي کوم چې د یهودانو په هکله نازل شوی دی چې: ﴿قُلْ أَخَذْتُ عِنْدَ اللَّهِ عَهْدًا فَلَنْ تُخْلَفَ اللَّهُ عَهْدُهُ﴾ [البقرة: ۸۰] یعنې یهودان وایي چې مونږ به د شمېرلو شوو ورځو څخه په غیر اور مسه نه کړي، نو ته ورته وریایه چې ایا تاسو د الله ﷻ په نزد کوم عهد (وعده) اخستې ده چې هېڅکله به الله ﷻ د خپلې وعده (عهد) څخه مخالفت ونه کړي.

یوه پوښتنه او د هغې جواب

۳- که څوک وایي چې: په ﴿سَنَكْتُبُ مَا يَقُولُ﴾ کښې د 'س' توری په تاخیر باندې دلالت کوي او د ﴿مَا يَقُولُ﴾ کلمات د هغې وینا څخه عبارت دي کومه چې الله ﷻ په وړاندې ایت کښې د کفارو د خولو څخه حکایت کړې ده چې: ﴿لَا وَتَيْتُ مَالًا وَوَلَدًا﴾؛ نو حاصل یې داسې راڅیږي چې د کفارو ذکره شوې باطله وینا به وروسته ولیکو. حال دا چې د انسان ټولې ویناګانې د تکلم په وخت کښې لیکلې کېږي، نه دا چې لیکل یې څه وخت تېلېږي؟

مونږ وایو چې: دلته د کنایې په توګه د کنایت (لیکلو) څخه جزا مطلب ده، لکه چې د ایت شریف متصله تکرره ورباندې دلالت کوي چې: ﴿وَتَعْمَدُ لَهُ مِنْ الْعَذَابِ مَدًّا﴾ یعنې او مونږ به ورته عذاب اوږد (زیات) کړو اوږدول.

سوال جواب

۴- که څوک، وایي چې: په ﴿وَنَرُّهُ مَا يَقُولُ﴾ کښې د ﴿مَا يَقُولُ﴾ کلمات د کفارو کومې وینا څخه عبارت دي؟

مونږ وایو چې: په دغو کلماتو کښې د کفارو هغه وینا مطلب ده کومې ته چې په ﴿أَيُّ الْفَرِيقَيْنِ خَيْرٌ مَقَامًا وَأَحْسَنُ نَدْبًا﴾ کښې اشاره شوې ده، یعنې مونږ به د کافر انسان څخه مالونه او اولادونه داسې واخلو لکه د مړي څخه چې خپل وارثان مالونه اخلي چې په مړي کښې یې د غوښتنې توان نه پاتې کېږي. یا په بل عبارت: مونږ به ترې هغه څه واخلو د کومو په سبب باندې چې نوموړی د تکبر او ځان ځانۍ خبرې کوي او موټنانو ته د حقارت او سپکاوي په نظر ګوري، نو د هر څه څخه به خالي لاس زموږ په حضور کښې ودرولی شي.

هېر مونه شي!

مونږ د دوهم ځل ﴿مَا يَقُولُ﴾ څخه هغه ویناوې مرادې نه کړې کومې چې په لومړي ځل ﴿مَا يَقُولُ﴾ کښې مرادې وې، ځکه که داسې وی نو دوهم ځل به ورته په ضمیر سره اشاره شوې وی او

وَنَزَّلَهُ أَبَاهُ^۱ به نازل شوی وی، ترڅو د عربیت د قواعدو مراعات شوی وی چې دوهم ځل ذکر په ضمیر سره کېږي البته کله چې کومه نکته په نظر کېږي نه وي نیولې شوې.

ضد څه معنی؟

۵- په ﴿وَيَكُونُونَ عَلَيْهِمْ ضِدًّا﴾ کېږي د "ضد" کلمه هغه شي ته وضعه شوې ده چې د بل شي څخه مخالف وي او په یوه ځای کېږي ورسره نه شي جمعه کېدلی، لکه حرکت اوسکون. په ذکره شوې کلمه کېږي مفرد او مشی او حتی جمعه درېواړه یو برابر دي^(۱). نو د معنی حاصل یې داسې کېږي چې د کفارو باطل معبودان به د قیامت په ورځ خپلو عابدانو ته دښمنان جوړ شي او د دوی سره به په یوه ځای کېږي نه جمعه کېږي.

همدې مضمون ته الله ﷻ اشاره کړې ده چې د ﴿وَإِذَا حُشِرَ النَّاسُ كَانُوا لَهُمْ أَعْدَاءً﴾ [الأحقاف: ۶] یعنې او کله چې خلک د قیامت په ورځ حشر کړی شي نو د کفارو دپاره به خپل معبودان دښمنان وگرځي او د عبادت څخه به یې انکار وکړي.

﴿أَلَمْ تَرَ أَنَا أَرْسَلْنَا الشَّيَاطِينَ عَلَى الْكَافِرِينَ تَوَزُّهُمْ أَزًّا﴾ ﴿۸۳﴾ فَلَا تَعْجَلْ عَلَيْهِمْ إِنَّمَا

نَعُدُّ لَهُمْ عَدًّا ﴿۸۴﴾ يَوْمَ نَحْشُرُ الْمُتَّقِينَ إِلَى الرَّحْمَنِ وَفْدًا ﴿۸۵﴾ وَنَسُوقُ الْمُجْرِمِينَ إِلَىٰ

جَهَنَّمَ وَرِثًا ﴿۸۶﴾ لَا يَمْلِكُونَ الشَّفَاعَةَ إِلَّا مَنِ اتَّخَذَ عِنْدَ الرَّحْمَنِ عَهْدًا ﴿۸۷﴾

[۸۳] (ای پیغمبره!) ایا ته نه گوري چې یقیناً مونږ په کفارو باندې شیطانونه وراستوو (ورمسلطوو) چې په شدت سره یې (د جنایاتو په لور د میچنې او ژړندې غوندې) چورلوي (ته به وایې چې چورلول یې اواز کوي)، چورلول.

[۸۴] نو (ای پیغمبره!) ته د دوی (په تعذیب) باندې تادي (جلتي) مه کوه، یقیناً مونږ ورته (ورځي او شپې) شمېرو شمېرل (چې معیاد یې پوره شي نو سمدستي به یې معذب کړو).

[۸۵] هغه ورځ (یاده کړه) چې مونږ د ډېر مهربان الله ﷻ (جنت) ته متقیان د (رابللي شوې) جرگې (مېلمنو) په حیث (په اعزاز سره) غونډه کړو (ورداخل کړو).

[۸۶] او (هغه ورځ هم یاده کړه) چې مونږ مجرمان (کافران) دوزخ ته د تېرو اوبسانو غوندې سوق (او په زغلولو روان) کړو.

[۸۷] (په دغې ورځ کېږي) د کفارو بوتان (او باطل معبودان) به توان ونه لري چې (دوی ته) شفاعت وکړي (لکه څنګه چې ورته دوی په تمه دي). مګر هغه څوک (به بل چاته د شفاعت توان لري) چې د ډېر مهربان الله ﷻ په نزد یې عهد (وعده او اجازه) اخستې وي (چې تاته اذن دی شفاعت وکړه).

(۱) لسان العرب ج ۳ ص ۲۶۳

ارتباطونه

- ۱- هلته د کفارو او تې بوتې خبرې حکایت شوې وې او دلته یې وجه بنودلې شوې ده چې شیطانان ورباندې مسلط دي.
- ۲- هلته بوتانو ته د مشرکانو د پلوه د اعزاز او شفاعت تمه حکایت شوې وه او دلته د همدغې تمې رد ته اشاره شوې ده.

د مطلب خلاصه

- ۱- یعنې ای پیغمبره! د کفارو د مزخرفو کارونو او مزخرفو ویناگانې اصلي وجه دا ده چې مونږ ورباندې شیطانان مسلط کړي دي، ته نه گورې چې یو پلو او بل پلو ته یې اړوي او څه یې چې خوښه وي هغه ورباندې اجراء کوي، که بالفرض دوی د شیطانانو پیروي پرېښي وی او اقلأ د خپل عقل څخه یې کار اخسي وی نو د توحید په عقیده به کلک ولاړ وی او د اضطراب څخه به یې خپل خانونه بچ کړي وی.
- ۲- نو ای پیغمبره! ته د یو پلوه امید مه کوه چې دوی به ستا په دعوت باندې د شیطانانو د پیروي څخه لاس واخلي، او د بله پلوه تادي مه کوه چې مونږ دوی ټول پوښا کړو او د فساد څخه یې د ځمکې مخ خالي کړو. او دا ځکه چې دوی ته مونږ د څه وخته پورې مهلت ورکړی دی نو ورځې او شپې او هم گړۍ او دقیقې یې شمېرو، کله چې مهلت پوره شو او ټاکلی وخت راوړسېد نو په طرف العین کښې به ترې د ځمکې مخ خالي کړو.
- ۳- ای پیغمبره! کفار دنیاوي اعزاز د اخروي اعزاز ښه گڼي مگر حقیقت داسې نه دی لکه چې دوی خیال کوي، حقیقت داسې دی چې:
الف: په آخرت کښې فقط متقیان د اعزاز خاوندان دي، نو ته دوی ته هغه ورځ ورپه یاده کړه چې کله مونږ متقیان د مېلمنو په څېر په ډېر اعزاز سره د خپل ډېر مهربان رب ﷻ رضا او جنت ته حشر کړو.
ب: او هغه وخت هم ورپه زړه کړه چې مونږ په ډېر توهین او د بې عزتۍ په توگه ټول مجرمان (کفار) دوزخ ته د تېرو اوبسانو غوندې سوق کړو او هلته یې پکښې ورواچوو.
ج: د دغه توهین څخه به باطل معبودان دوی خلاص نه شي کړی لکه چې ورته په تمه دي چې مونږ ته به شفاعت وکړي. او دا ځکه چې:
په دغې ورځ کښې به د کفارو باطل معبودان وسه او توان ونه لري چې خپلو عابدینو ته د الله ﷻ په نزد شفاعت وکړي او له عذابو نجات ورکړي.
هو! د شفاعت توان به هغه څوک لري چې د ډېر مهربان الله ﷻ په نزد یې عهد اخستی وي او د ده ﷻ په اجازه باندې یې شفاعت کولو ته اقدام کړی وي. او پوره واضحه ده چې د کفارو باطل معبودان نه د شفاعت کولو استعداد لري او نه اجازه تر لاسه کولی شي او بالاخره نه به د شفاعت د قبول وعده ورکړی شي.

توضیحات

۱۔ په ﴿ تَوَزُّهُمُ أَرْأَ ﴾ کښې د "از" کلمه چې "تَوَزُّ" کلمه ترې اشتقاقه شوې ده هغه اواز ته ویل کېږي کوم چې د شدت او قوت څخه نمایندګي کوي^(۱)، د ښه وضاحت دپاره لاندې مثالونه ولولئ:

الف: یو صحابي ؓ وايي چې: «رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يُصَلِّي وَفِي صَدْرِهِ أَرْبَعُ كَازِيَرِ الرُّحَى مِنَ الْبُكَاءِ»^(۲) ما نبي کریم ؐ ولید، چې په داسې حال کښې یې لمونځ کاوه چې په مبارکه سینه کښې یې د ژړا څخه داسې اواز وه لکه د ژړندې یا مېچنې اواز.

ب: او په بل روایت کښې وايي چې: «أَثْبَتَ النَّبِيُّ صَلَّى اللَّهُ عَلَيْهِ وَسَلَّمَ وَهُوَ يُصَلِّي وَفِي صَدْرِهِ أَرْبَعُ كَازِيَرِ الْمَرْجَلِ بِعَيْنِي بَنِي»^(۳) زه نبي کریم ؐ ته په داسې حال کښې ورغلم چې لمونځ یې کاوه او په ګېډه (سینه) کښې یې داسې اواز وه لکه د خوتېدونکې کتوې (دېگ) اواز، یعنې ژړل یې.

نو په دې مقام کښې یې حاصل یې داسې راخېږي چې مونږ په کفارو باندې شیطانونه مسلط ګرځولي دي چې په شدت سره یې کله یوه جنایت ته اړوي او کله بل ته، بلکې د هېڅ جنایت څخه مخونه نه اړوي (د هغوی پیروي نه پرېږدي).

وفد څه معنی؟

۲۔ په ﴿ يَوْمَ نَحْشُرُ الْمُتَّقِينَ إِلَى الرَّحْمَنِ وَفْدًا ﴾ کښې د "وفد" کلمه هغه معزز ټولګي ته وضعه شوې ده کوم چې په عزت او وقار سره د یوه پاچا د پلوه بل پاچا ته وراستولی کېږي او په بناسته سورلیو باندې سواره وي^(۴)، یا هغه معزز ټولګی دی کوم چې د پاچایانو حضور ته د څه احتیاجاتو د پوره کولو دپاره د نمایندګانو په حیث وروړاندې کېږي، برابره خبره ده چې سواره وي او که پیاده وي^(۵).

نو څه لري نه ده چې په دې مقام کښې ترې مونږ په رابللو شوو مېلمنو سره تعبیر وکړو، مګر په کار دي چې لاندې نکات په دې مقام کښې هېر نه کړي شي:

الف: دلته د ﴿ إِلَى الرَّحْمَنِ ﴾ د کلماتو څخه "إِلَى جَسَدِ الرَّحْمَنِ" مطلب دی، یعنې متقیان به د محشر د میدان څخه د ډېر مهربان الله ﷻ جنتونو ته د معززو مېلمنو په شکل ورځي، اما د قبرونو څخه به د حشر میدان ته پیاده او لوڅ پوځ ورتولېږي لکه چې نبي کریم ؐ فرمایلي دي چې: «يَا أَيُّهَا النَّاسُ إِنَّكُمْ مَحْشُورُونَ إِلَى اللَّهِ حَفَاةَ عُرَاةٍ غُرُلًا»^(۶) یعنې ای خلکو! یقیناً تاسو الله ﷻ ته حشر کړی شوي یاست په داسې حال کښې چې پښې لوڅي (پیاده) او لوڅ او نا سنته به یاست.

- (۱) مفردات الراغب ص ۱۲
(۲) سنن ابی داؤد ج ۱ ص ۱۳۰
(۳) سنن النسائي ج ۱ ص ۱۷۹
(۴) لسان العرب ج ۲ ص ۴۶۴
(۵) مفردات الراغب ص ۵۶۵
(۶) صحيح البخاري ج ۲ ص ۶۶۵

ب: د ﴿نَحْشُرُ الْمُتَّقِينَ﴾ د کلمې څخه معلومېږي چې ټول متقیان به د وفد په شکل جنت ته داخل شي، نو کومو درېوو کسانو ته چې په یوه حدیث کې د وفد لقب ورکړی شوی دی هلته به حصر مطلب نه وي، والله څښاک اعلم.

حدیث دا دی چې نبي کریم ﷺ فرمایلي دي: «وَقَدْ أَلَّفَ اللَّهُ ثَلَاثَةَ الْغَازِي وَالْحَاجُّ وَالْمُعْتَمِرُ»^(۱) یعني د الله ﷻ په نزد محترم او معزز ټولګی درې کسان دي چې یو غازي دی او بل حاجي دی او درېم عمره کوونکی دی.

د "وَرْد" معنی

۳- په ﴿إِلَىٰ جَهَنَّمَ وِرْدًا﴾ کې د "وَرْد" کلمه مونږ د الله ﷻ په توفیق د [هود: ۹۸] ایت لاندې څېړلې ده چې متعددي ۱۰۰۰ یې لري، خو په هغو تېرو اوبسانو باندې هم د "وَرْد" اطلاق کېږي کوم چې اوبو ورکولو ته روان کړی شوي وي^(۲).

په دې مقام کې همدغه معنی ډېر ښه مناسبه برېښي، چې الله ﷻ د دوزخیانو څخه په ډېره توهین آمیزه توګه تعبیر وکړ چې مونږ به یې د تېرو اوبسانو غوندې د دوزخ په لور باندې سوق کړو، دورې او گردونه به ترې پورته کېږي او د پرېستو د پلوه به په متروکو وهل کېږي.

څلویښت ډوله تفسیر

۴- په ﴿لَا يَمْلِكُونَ الشَّفْعَةَ إِلَّا مَنِ اتَّخَذَ عِنْدَ الرَّحْمَنِ عَهْدًا﴾ کې د مفسرینو کرامو د اقوالو څخه استنباط کېږي چې دلته تقریباً د څلویښتو ډولونو تفسیر احتمال شته دی هغه دا چې: د ﴿لَا يَمْلِكُونَ﴾ په مستتر ضمیر کې لاندې څلور احتمالونه جواز لري^(۳):

الف: چې ﴿إِلَٰهَةً﴾ کلمې ته راجع شي کومه چې په لږ وړاندې ایت کې ذکره ده.

ب: چې په ﴿نَحْشُرُ الْمُتَّقِينَ﴾ کې د ﴿الْمُتَّقِينَ﴾ کلمې ته راجع وګڼل شي.

ج: چې په ﴿وَنَسُوقُ الْمُجْرِمِينَ﴾ کې د ﴿الْمُجْرِمِينَ﴾ کلمې ته راجع وبلل شي.

د: چې د ﴿الْمُتَّقِينَ﴾، ﴿الْمُجْرِمِينَ﴾ دواړو مجموعې ته راجع کړی شي.

همدارنګه د ﴿الشَّفْعَةَ﴾ کلمه دوه معناوې درلودلې شي، یوه دا چې دوی بل چاته شفاعت نه شي کولی او بله دا چې د دوی شفاعت بل څوک نه شي کولی^(۴)؛ نو دوه چې په څلورو کې ضرب کړی شي اته (۸) ترې جوړېږي.

(۱) سنن النسائي ج ۲ ص ۵۵

(۲) لسان العرب ج ۲ ص ۴۹۶

(۳) روح المعاني ج ۱۶ ص ۱۲۷؛ المحرر الوجيز ج ۱ ص ۱۲۸؛ تفسیر القاسمي ج ۱۱ ص ۱۴۸؛ تفسیر القرطبي ج ۱۱ ص ۱۵۴

(۴) حاشیه الشیخ زاهد علی تفسیر البیضاوي ج ۳ ص ۳۰۴

د ﴿عَهْدًا﴾ کلمه لاندې معناوې درلودلې شي^(۱):

اول: "عهد" د کلمې طیبې څخه عبارت دی.

دوهم: دا د اطاعت معنی ورکوي.

درېم: دا د صالح عمل په معنی اخستلی شي.

څلورم: دا د کتاب الله ﷻ د حفظ په معنی سره اخستل کېږي.

پنځم: بالاخره عهد په دې مقام کېږي د اذن او اجازې معنی ورکوي.

نو پنځه (۵) چې په ذکر و شوو اتو (۸) کېږي ضرب کړی شي څلوېښت (۴۰) احتمالاً ترې جوړېږي.

په دغو څلوېښتو احتمالاتو کېږي ځینې احتمالات په منقطعه استثناء باندې ولاړ دي او په ځینو

کېږي متصله استثناء تحقق مومي^(۲).

په ټولو احتمالاتو کېږي مونږ ته د دې مقام (سباق او سیاق) په لحاظ سره چې د بوت پرستانو

د عقیدې په رد کېږي بحث روان دی، هغه تفسیر غوره برېښي کوم چې په لاندې بنیادونو باندې

ولاړ دی:

اول: د ﴿لَا يَمْلِكُونَ﴾ مستتر ضمیر مونږ په ﴿وَاتَّخَذُوا مِنْ دُونِ اللَّهِ إِلَهَةً﴾ کېږي د ﴿إِلَهَةً﴾

ته راجع کړی دی چې د کفارو د باطلو معبودانو معنی ورکوي او دوی ورته د شفاعت کولو په تمه

عبادت کوي.

دوهم: د ﴿الْشَّفَعَةَ﴾ کلمه د مبني للفاعل مصدر دی چې بل چاته د شفاعت کولو معنی ورکوي.

درېم: د ﴿عَهْدًا﴾ څخه د اجازې او اذن معنی اخلو.

څلورم: بالاخره استثناء پکېږي منقطعه معتبره وو.

نو د معنی حاصل به یې داسې راوڅیږي چې: مشرکان خو خپلو باطلو معبودانو (بوتانو) ته د

شفاعت تمه لري مگر دغه تمه یې غلطه ده او دا ځکه چې هغوی وسه نه لري چې چاته شفاعت

وکړي شي، هو! هغه څوک بل ته شفاعت کولی شي چا چې د ډېر مهربان الله ﷻ په نزد د شفاعت

کولو اجازه او اذن ترلاسه کړی وي، حال دا چې الله ﷻ نه بوتانو ته د شفاعت کولو اجازه ورکوي او

نه په هغوی کېږي د اجازې اخستلو استعداد شته او بالاخره نه مشرکان د دې جوگه دي چې څوک

ورته شفاعت وکړي، ځکه چې الله ﷻ کفر او شرک بالکل نه ښیي.

ذکر شوی تفسیر په لاندې نصوصو کې منعکس شوی دی:

په یوه ایت کېږي الله ﷻ فرمایلي دي چې: ﴿وَلَا يَمْلِكُ الَّذِينَ يَدْعُونَ مِنْ دُونِهِ الشَّفَعَةَ إِلَّا

مَنْ شَهِدَ بِالْحَقِّ وَهُمْ يَعْلَمُونَ﴾ [الزخرف: ۸۶] یعنې او هغه معبودان د شفاعت ملکیت (توان) نه

لري کوم چې مشرکان یې د الله ﷻ څخه په غیر بلې، مگر هغه څوک شفاعت کولی شي چې په حقه

(۱) البحر المحیط ج ۷ ص ۲۹۹

(۲) تفسیر ابي السعود ج ۵ ص ۲۸۲: تفسیر ابن کثیر ج ۳ ص ۱۳۸

یہ شاہدی ورکری وی (د توحید اقرار یی کری وی) حال دا چې دوی پوهېږي (او یقین لري) چې الله ﷻ شریک نه لري.

په بل ایت شریف کښې الله ﷻ فرمایلي دي چې: ﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ [البقرة: ۲۵۵] یعنې دا هغه کس څوک دی چې د الله ﷻ په نزد بدون د ده ﷻ د اجازې (او اذن) څخه (د چا) شفاعت وکړي؟

﴿وَقَالُوا اتَّخَذَ الرَّحْمَنُ وَلَدًا﴾ [۸۸] لَقَدْ جِئْتُمْ شَيْئًا إِذَا ﴿۸۹﴾ تَكَادُ السَّمَوَاتُ يَتَفَطَّرْنَ مِنْهُ وَتَنْشَقُّ الْأَرْضُ وَتَخِرُّ الْجِبَالُ هَدًا ﴿۹۰﴾ أَنْ دَعَوْا لِلرَّحْمَنِ وَلَدًا ﴿۹۱﴾ وَمَا يَنْبَغِي لِلرَّحْمَنِ أَنْ يَتَّخِذَ وَلَدًا ﴿۹۲﴾ إِنْ كُلُّ مَنْ فِي السَّمَوَاتِ وَالْأَرْضِ إِلَّا آتَى الرَّحْمَنِ عَبْدًا ﴿۹۳﴾ لَقَدْ أَحْصَاهُمْ وَعَدَّهُمْ عَدًّا ﴿۹۴﴾ وَكُلُّهُمْ آتِيهِ يَوْمَ الْقِيَمَةِ فَرْدًا ﴿۹۵﴾

[۸۸] او کفار وایي چې: الله ﷻ ولد (ولایت) نیولی دی.

[۸۹] (ای پیغمبره! دوی ته ووايه چې) یقیناً تاسو (د جنایت د حیثه) په ډېر لوی شي باندې راتګ وکړ.

[۹۰] چې (ټول) اسمانونه نژدې دي چې د همدغه شي (همدغې خبرې) د کبله وچوي او ځمکه (ترې) خبرې شي (وشکېږي) او (بالآخره) غرونه (ترې) په ټوټه ټوټه کېدلو سره راولوېږي.

[۹۱] (دا ځکه چې) کفارو ډېر مهربان الله ﷻ ته ولد بللی (او په ولایت نیولو یې قول کړی) دی.

[۹۲] (حال دا چې) ډېر مهربان الله ﷻ ته مناسبه نه ده چې (د خپلو مخلوقاتو د جملې څخه) ولد ونیسي (ځینو ته په ولایت قائل شي).

[۹۳] هیڅ یو کس نه په اسمانونو کښې دی او (نه) په ځمکو کښې مګر ډېر مهربان الله ﷻ ته د (یوه) بنده په حیث ورتلونکی دی (چې اطاعت یې کوي).

[۹۴] یقیناً الله ﷻ په دوی (ټولو) باندې (په علم او قدرت سره) احاطه کړې ده، او شمېرلي یې دي شمېرل (چې یو هم ترې نه وځي او نه ترې وتلی شي).

[۹۵] او دوی ټول د قیامت په ورځ الله ﷻ ته په انفرادي توګه ورتلونکي دي (چې نه به ورسره مال او دولت وي او نه مددګاران او دوستان).

ارتباط او د مطلب خلاصه

په وړاندېنيو ایتونو کښې د مشرکانو د بوت پرستۍ عقیدې ته او د همدغې باطلې عقیدې وچې ته اشاره شوې وه، او په دې ایتونو کښې د هغوی یوې بلې کفرې او شرکې عقیدې ته اشاره کېږي چې -العیاذ بالله ﷻ- د ولایت د نیولو عقیده ده. نو د مطلب خلاصه یې داسې راخپړي:

ای پیغمبره! د کفارو یوه بله کفری عقیده هم د رد دپاره یاده کړه هغه دا چې:

۱- کفار په دې عقیده دي چې ډېر مهربان الله ﷻ د خپلو مخلوقاتو څخه ځینې د ولدیت په صفت نیولي دي چې مشرکان پرېستو ته بنات الله وایي او نصارا عیسی ﷺ ته د ابن الله لقب ورکوي او بالآخره یهودان عزیر ﷺ د ابن الله په نامه یادوي.

۲- نو ای پیغمبره! زموږ د پلوه ذکر شوي کفار (هره یوه ډله) مخاطبه کړه چې: ای د دغې باطلې عقیدې خاوندانو! تاسو لږ څه خپلو ځانونو ته متوجه شئ چې تاسو څه وایاست؟ تاسو خو ډېره لویه گناه کوئ، او په ډېره لویه مجرمانه خبره باندې خولې بنوروئ، دغه خبره د جنایت او فساد د حیثه دومره لویه ده چې:

الف: نژدې ده چې د همدغې خبرې د امله اسمانونه وچوي.

ب: او هم نژدې ده چې ځمکه د کلکوالي سره سره کاواکه شي او خیرې شي.

ج: بالآخره نژدې ده چې د همدغې خبرې په اثر لوړ او قوي غرونه سقوط وکړي او په ځمکه باندې سر په څرۍ وغورځېږي.

د دغو درېو کارونو د نژدېکت بله وجه نه ده فقط همدا وجه ده چې مشرکانو او کفارو بل چاته نه بلکې ډېر مهربان الله ﷻ ته په ولدیت باندې قول کړی دی او د همدغه ﷻ په ځینو مخلوقاتو باندې یې ورته د ولدیت نوم ایښی دی.

۳- ای پیغمبره! د ذکرې شوې عقیدې خاوندانو ته ووايه چې: د ولدیت نیول ډېر مهربان الله ﷻ ته هیڅ مناسب نه دي، د هغه ﷻ سره دغسې کار هیڅ پیوند نه خوري، چې ابدی او ازلي دی، هیڅ شي ته احتیاج نه دی او د ټولو نواقصو او عیبونو څخه پاک او منزّه دی، او دا ځکه چې:

۴- هرڅوک چې په اسمانونو او ځمکو کېنې دي دا ټول (د پرېستو، عیسی ﷺ او عزیر ﷺ په شمول) نه دي مگر ډېر مهربان الله ﷻ ته د یوه منقاد بنده په حیث ورتلونکي دي، نه د هغه چا په حیث (لکه چې کفار خیال کوي) چې هغه د الله ﷻ سره د ولدیت اړیکه ولري او د نورو مخلوقاتو څخه یې د مخلوقیت حیثیت بیل او جدا وي.

نو کله چې ټول مخلوقات د مخلوقیت په صفت کېنې یو برابر دي او په همدغه صفت کېنې یو په بل باندې څه امتیاز نه لري، نو ځینو ته په ولدیت باندې قائل کېدل او ځینو نورو ته پرې نه قائل کېدل څومره لویه سپین سترګي او څومره لویه سادګي ده.

کفارو ته د ذکر شوي مساوات د کبله مناسب وه چې یا ټولو مخلوقاتو ته په ولدیت باندې قائل شوي وي او یا بالکل د ولدیت د عقیدې څخه صرف نظر شوي وي، کله چې هغوی اول شق نه شي قبلولی نو ورته په کار دي چې په دوهم شق باندې هم قائل نه شي او د مخلوقاتو ترمنځ ځینو مخلوقاتو ته د مرجح د موجودیت څخه په غیر په ترجیح باندې قول ونه کړي.

۵- ای پیغمبره! د ځمکې او اسمانونو په اوسېدونکو ټولو باندې الله ﷻ په یوه ډول سره په علم او قدرت باندې احاطه کړې ده، او په یو ډول سره یې دوی په شمېرلو سره شمېرلي دي چې هیڅوک پرته

د ده ﷻ د اجازې څخه نه ژوند کولی شي او نه واک او اختیار لري چې په څه شي کښې تصرف وکړي. همدارنگه ټول مخلوقات په یو ډول سره په انفرادي توګه د الله ﷻ حضور ته د قیامت په ورځ ورتلونکي دي، یا په بل عبارت: په مخلوقاتو کښې داسې مخلوق نشته چې هغه د ولایت د کبله د الله ﷻ حضور ته د حساب کتاب دپاره ورنه شي او په نورو باندې امتیاز ولري، نو د دې سره سره ځینو ته په ولایت باندې امتیاز ورکول څومره لوی کفر او څومره لوی دروغ او بهتان دی.

توضیحات

۱- په ﴿ شَيْئًا إِذَا ﴾ کښې د "إِذَا" کلمه د عجیب لوی شي معنی ورکوي^(۱)، یعنې د ولایت په قول سره تاسو په ډېر لوی عجیب شي باندې راتګ وکړ چې د صحت وجوه نه لري او د بطلان وجوه یې بالکل څرګند دي، نژدې ده چې په ځمکو او اسمانونو او حتی په غرونو کښې یې اثرات څرګند شي.

۲- په ﴿ وَتَجْرُ الْجِبَالُ هَذَا ﴾ کښې د "هَذَا" کلمه د نږدېدلو او تېز اواز دپاره وضعه شوې ده^(۲)، یعنې د ذکرې شوې خبرې د کبله نژدې دی چې غرونه د غټوالي او لوړوالي سره سره په کړنګ او غرز سره راولېږي، او درې ورې شي، خو کافر انسان پرې هیڅ نه متاثر کېږي.

د ذکرې شوې کلمې څخه د تهدید کلمه هم اخستله شوې ده، لکه چې مونږ وايو: فلانی سړی مې ډېر تهدید کړ او د کنځلو دپاره مې ورباندې پیغه وروویستله.

سوال جواب

۳- که څوک وایي چې: د اسمانونو د راولوېدلو او د ځمکو د پړق چاودلو او بالاخره د غرونو د چپه کېدلو سره د کفارو د دې باطلې خبرې (چې الله ﷻ ولایت نیولی دی) څه ارتباط دی، حال دا چې ذکر شوي شیان جمادات دي (ادراک او تمیز نه لري)؟

مونږ وايو چې: د ذکر شوي سوال دپاره مفسرینو کرامو متعدد جوابونه کړي دي^(۳) لاندې مثالونه یې ولولئ:

الف: د ﴿ تَكَادُ السَّمَوَاتُ ﴾ الآية- مطلب دا دی چې که د الله ﷻ د حلم وجه نه وی نو فقط د ولایت د نیولو خبرې کفایت کاوه چې دنیا یې ورانه کړې وی او قیامت یې قائم کړې وی، نو اسمانونه به راولوېدلي وی او ځمکه به چاودې وی او غرونه به سرچپه شوي وی.

د همدې مطلب نظیر ته الله ﷻ اشاره کړې ده چې: ﴿ وَلَوْ يُؤَاخِذُ اللَّهُ النَّاسَ بِمَا كَسَبُوا مَا تَرَكَ عَلَى ظَهْرِهَا مِنْ دَابَّةٍ ﴾ [فاطر: ۴۵] یعنې او که چرته الله ﷻ خلک د خپلو کسبونو (په گناه) باندې (سمدستي) نیولی (او د حلم څخه یې کار نه اخستی) نو د ځمکې په شا باندې به یې هیڅ ساکن

(۱) لسان العرب ج ۳ ص ۷۱

(۲) لسان العرب ج ۳ ص ۴۳۲

(۳) روح المعاني ج ۱۶ ص ۱۴۰: البحر المحيط ج ۷ ص ۳۰۰: تفسیر الکشاف ج ۳ ص ۴۴: المحرر الوجیز ج ۱۱ ص ۵۹

نه وی پرېښی (او ټول به یې پوښنا کړي وی).

ب: جماداتو ته هم الله ﷻ څه تمیز ورکړی دی حتی څه ادراک یې هم ورکړی دی چې د خپل رب ﷻ تسبیحات د قال په ژبه باندې وایي، چې پوره خبرنه یې د [الإسراء: ۴۴] لاندې بیان شوي ده، والحمد لله ﷻ.

نو څه لري نه ده چې د ولدیت په پوچه خبره باندې د ذکر شوي تمیز او ذکر شوي ادراک د کبله اسمانونه او ځمکې او هم غرونه متاثر شي او هغو کیفیاتو ته ورنژدې شي کومو ته چې په ایت شریف کښې اشاره شوې ده.

ج: که بالفرض ذکر و شوو جماداتو ادراک درلودی او یا ادراک ورکړی شوی وی نو د ولدیت د دروغجنې خبرې په اورېدلو سره به د هغو کیفیاتو سره مخامخ شوي وی کوم چې په ایت شریف کښې نازل شوي دي.

د: که بالفرض د ولدیت پوچه او بې مغزه خبره مجسمه او محسوسه گرځولې شوې وی نو نه به یې په اسمانونو کښې ځای موندلی وی او نه په ځمکه او غرونو کښې، بلکې د هغې د قرب څخه به دغه درېواړه هلاک ته ورنژدې شوي وی.

ه: په عربي محاوره کښې عادت دی چې د ډېر بد کار او ډېرې بدې وینا څخه د اسمانونو په راولوېدلو او د ځمکې په څېرې کېدلو سره تعبیر کوي او د کنایاتو په توګه یې استعمالوي. همدغه عادت زمونږ په پښتو محاوره کښې هم شته، د وضاحت دپاره لاندې مثالونه ولولئ:

اول: دا کار مه کوه چې اسمان به راولوېږي.

دوهم: دومره لوی کار وشو او اسمان لا ولاړ دی؟!

درېم: دا کار یا وینا مه کوه چې د قارون غوندې به دې ځمکه راکاږي او داسې نور.

که څه هم ذکر شوي پنځه واړه جوابونه هر یو د سوال د مخنیوي توان لري مګر مونږ ته په زړه پوری جواب دوهم جواب برېښي.

﴿إِنَّ الَّذِينَ ءَامَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا ۝۱۱﴾ فَإِنَّمَا يَسْرَتُهُ
بِلِسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لُّدًّا ۝۱۲ وَكَمْ أَهْلَكْنَا قَبْلَهُم مِّن قَرْنٍ
هَلْ نَحِسُّ مِنْهُمْ مِّنْ أَحَدٍ أَوْ تَسْمَعُ لَهُمْ رِكْزًا ۝۱۳﴾

[۹۶] یقیناً هغه کسان کومو چې ایمان راوړی دی او نېک عملونه یې کړي دي ژر دی چې ډېر مهربان الله ﷻ به ورته (په مختلفو څېرو کښې) محبت وګرځوي (پیدا او موندنه کړي).

[۹۷] نو بې شکه (ای پیغمبره!) مونږ قرآن کریم د دې دپاره ستا په ژبې سره اسان کړی دی چې ته پرې متقیانو ته بشارت ورکړې او ډېر جګړه ماران قوم پرې وډار کړې.

[۹۸] او مونږ (ستا د زمانې) د کفارو څخه مخکېني څومره ډېر قرنونه (پېړۍ) هلاکې کړې دي، ایا ته د دوی څخه یو نفر لیدلی شي؟ (شته چې ته یې وگورې؟) یا دوی لره څه نری (او په ورو ورو) اواز اورې؟

ارتباطونه

- ۱- په وړاندېنيو ایتونو کېني د هغو کسانو ذکر ته اشاره شوې وه د کومو څخه چې الله ﷻ ناراض دی او اسمانونه او ځمکې او حتی غرونه ورسره عداوت لري او نژدې دي چې د هغوی د دروغینې خبرې د کبله ډرې وږې شي. په دې ایتونو کېني بالمقابل د هغو کسانو ذکر ته اشاره کېږي چې الله ﷻ ترې راضي دی او حتی جمادات (اسمانونه او ځمکې او غرونه) ورسره مینه او محبت لري.
- ۲- هلته دې مضمون ته اشاره شوې وه چې ټول مخلوقات په دې خبره کېني یو برابر دي چې د الله ﷻ دپاره ولد نه شي جوړېدلی، او په همدې کېني یو په بل څه امتیاز نه لري. دلته هغې وچې ته اشاره کېږي د کومې د کبله چې د مخلوقاتو ترمنځ امتیاز تحقق موندلی شي او الله ﷻ ته ورنژدې کېدلی شي، نو حاصل یې داسې راڅرګړي:

د مطلب خلاصه

ای پیغمبره! اوس نو په خپل امت باندې د هغه خاصیت ذکر وکړه د کوم په سبب سره چې څوک مخلوقاتو ته محبوب جوړېږي او په نورو باندې د الله ﷻ په نزد امتیاز موندلی شي، هغه دا چې:

- ۱- یقیناً هغه کسان کومو چې په الله ﷻ باندې په رښتیاو معنواو کېني ایمان راوړی دی او د شرکي عقیدې څخه یې اجتناب کړی دی او الله ﷻ ته په وحدانیت معتقد دي او د ولدیت درلودلو د عقیدې څخه یې ځانونه ساتلي دي، او د دې سره سره د نېک عمل خاوندان هم دي، نو ډېر ژر دی چې ډېر مهربان الله ﷻ به ورته لاندې محبتونه ورپېرزو کړي:

الف: الله ﷻ به هغوی محبوب وگرځوي، نو گناهونه به ورته وېشي او ترې راضي به شي.

ب: په خپلو منځو کېني به د مینې او محبت خاوندان جوړ شي او په دنیا او آخرت کېني به یې ذکر شوی محبت ادامه ولري.

ج: بالآخره اسمانونه او ځمکې به ورسره محبت لري چې په مرګ باندې به یې ژاري او هم به پرې وپرونه کوي، او بالآخره غرونه به یې په ملاقات او پیوستون سره خوښي څرګندوي.

- ۲- ای پیغمبره! د ذکر و شوو محبتونو د موندلو طریقه به ډېره گرانه وی که الله ﷻ ستا په ژبه باندې نه وی اسانه کړې، دغه طریقه خو فقط قرآن کریم دی او بس، چې د لاندې مطالبو دپاره تاته مونږ درنازل کړی دی:

الف: ترڅو پرې ته متقیانو ته بشارت او زیری ورکړې چې د محبتونو موندلو لاره دغه ده، په همدغې لاره باندې لار شې چې مطلب ته ورسېږي.

ب: ترڅو پرې ته جګړه مار قوم وډار کړې چې الله ﷻ د هرې نگاه څخه واحد او لا شریک وګڼي،

بوتان ورسره شریکان مه دروئ او په ولدیت نیولو باندې یې قول مه کوی، که نه نو په دنیا کېنې به حتی د جماداتو دپاره مېغوض وگرځی او هم به په آخرت کېنې د خپل رب ﷻ د غضب سره مخامخ شی او هم به هلته ستاسو خپل باطل معبودان ستاسو ښکاره دښمنان جوړ شي.

۳- ای پیغمبره! جگړه مار قوم په دې باندې خبر کړه چې د دوی څخه وړاندې مونږ څومره قومونه هلاک کړي دي او څومره ډېرې پېرې مو د منځه وړي دي؟

ایا نن ورځ د هغوی څخه ته یو نفر لیدلی شې؟ چې په ځمکه باندې به په ناز او نخرو گرځېدل راگرځېدل. ایا نن ورځ ته د هغوی څه نری اواز اورې؟ حال دا چې بازارونه ورباندې ډک وه او په شورماشور سره به یې ژوند کاوه.

نو همدغسې به ستا د زمانې جگړماران هم د ټاکلي وخت څخه وروسته پوښا شي او د خاورو سره به خاوري شي، نه به یې یو نفر ولیده شي او نه به یې څه اواز واورېدلی شي.

توضیحات

۱- په ﴿سَيَجْعَلُ لَهُمُ الرَّحْمَنُ وُدًّا﴾ کېنې د «وُد» کلمه د محبت دپاره وضعه شوې ده^(۱)، نو څرنگه چې دغه کلمه مطلقه نازله شوې ده نو زمونږ په فکر لاندې ټولو صورتونو ته شاملېږي چې الله ﷻ به یې صالحانو مؤمنانو ته په نصیب کړي:

الف: الله ﷻ به یې د اقدس ذات دپاره محبوب وگرځوي. لکه چې نبي کریم ﷺ په یوه اوږده قدسي حدیث کېنې د الله ﷻ څخه حکایت کوي چې: «وَمَا يَزَالُ الْعَبْدُ يَتَقَرَّبُ إِلَيَّ بِالنَّوَافِلِ حَتَّى أُحِبَّهُ إِنْ سَأَلَنِي أُعْطِيتُهُ وَإِنْ دَعَانِي أُجِبْتُهُ»^(۲)، یعنې او همېشه وي یو بنده چې ماته په نوافلو (غیر واجبي عبادتونو) باندې نژدې کېږي آن تر دې چې زه یې د (خپل اقدس ذات دپاره) محبوب وگرځوم، چې که (د څه شي) سوال راڅخه وکړي هغه ورکوم، او چې ما وبلي اجابت یې کوم.

ب: د الله ﷻ او پیغمبر ﷺ سره به یې مینه او محبت زیات کړی شي. لکه چې نبي کریم ﷺ په یوه اوږده حدیث کېنې فرمایلي دي چې: «أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا»^(۳)، یعنې هغه یو شی چې په موندلو سره یې سړی په خپل زړه کېنې د ایمان حلاوت او مزه حس کولی شي دا دی چې الله ﷻ او د ده ﷺ پیغمبر ﷺ ورته د بل هر شي څخه زیات محبوب او گران وي.

ج: پرته د کوم مادي دلیل څخه به ورسره مسلمانان مینه او محبت لري او د خلکو په نزد به محبوب وگرځي، که څه هم عناد نیولي کسان به ورسره دښمنې خپلوي.

د: بلکې د پریستو په نزد به هم محبوب جوړ شي چې د الله ﷻ څخه به ورته مغفرت او ښه غواړي. همدغو دواړو محبتونو ته نبي کریم ﷺ په یوه اوږده حدیث کېنې اشاره کړې ده چې: «إِذَا أَحَبَّ اللَّهُ عَبْدًا

(۱) لسان العرب ج ۳ ص ۴۵۴
(۲) مسند احمد بن حنبل ج ۱۰ ص ۱۱۲
(۳) صحيح البخاري ج ۱ ص ۶

نَادَىٰ جِبْرِيلَ أَنِّي قَدْ أَحْبَبْتُ فَلَانًا فَأَجِبْهُ قَالَ فَيُنَادِي فِي السَّمَاءِ ثُمَّ تَنْزِلُ لَهُ الْمَحَبَّةُ فِي أَهْلِ الْأَرْضِ فَذَلِكَ قَوْلُ اللَّهِ ﴿إِنَّ الدِّينَ آمَنُوا﴾ (الآية) ^(۱) یعنی کله چې الله ﷻ خپل یو بنده محبوب وگرځوي نو جبرائیل ﷺ ته اواز وکړي (خبر ورکړي) چې یقیناً ما فلانی سړی محبوب وگرځاوه نو ته یې هم محبوب وگرځوه، نو بیا به جبرائیل ﷺ په اسمانونو کښې اواز وکړي چې: ای د دې ځایونو اوسېدونکو (پربنستو) تاسو یې هم محبوب وگرځوئ، بیا به په همدې سلسلې سره د نوموړي بنده دپاره د ځمکې په اهالیو (اوسېدونکو) کښې محبت رابښکته شي او د دوی محبت به هم ورسره بالغیب په زړونو کښې صورت ونیسي، بیا نو نبي کریم ﷺ د استشهاد دپاره ذکر شوی ایت شریف تلاوت کړ. په همدې مضمون باندې څه نور احادیث هم روایت شوي دي ^(۲).

د ذکر شوي حدیث د مضمون سره په ځینو روایاتو کښې لاندې ټکره هم د نبي کریم ﷺ څخه روایت شوې ده چې: «وَإِذَا أَبْغَضَ اللَّهُ عَبْدًا دَعَا جِبْرِيلَ فَيَقُولُ إِنِّي أَبْغَضُ فَلَانًا فَأَبْغِضْهُ، فَيَبْغِضُهُ جِبْرِيلُ، ثُمَّ يُنَادِي فِي أَهْلِ السَّمَاءِ إِنَّ اللَّهَ يُبْغِضُ فَلَانًا فَأَبْغِضُوهُ، فَيَبْغِضُونَهُ، ثُمَّ تُوضَعُ لَهُ الْبُغْضَاءُ فِي الْأَرْضِ» ^(۳) یعنی او کله چې الله ﷻ یو بنده مبغوض وگرځوي نو جبرائیل ﷺ راوبلي چې ما فلانی بنده مبغوض وگرځاوه ته هم ورسره بغض وکړه، نو جبرائیل ﷺ یې هم مبغوض وگرځوي او بیا په اسمانونو کښې اعلان وکړي چې یقیناً الله ﷻ فلانی بنده مبغوض جوړ کړی دی تاسو یې هم مبغوض جوړ کړئ، نو د اسمانونو اهالي (پربنستې) یې هم مبغوض وگرځوي، نو په همدې سلسلې سره د ځمکو اوسېدونکو ته هم د نوموړي بنده دپاره بغضاء او دښمني رابښکته شي.

ه: د همدې جملې څخه د غرونو محبت هم دی چې څه مثالونه یې د احادیثو په رڼا کښې د [الإسراء: ۴۴] ایت لاندې تېر شوي، هیله ده چې هملته مراجعه وکړي شي.

و: بالآخره اسمانونه او ځمکې به هم ورسره محبت پیدا کړي، لکه چې الله ﷻ ورته اشاره کړې ده چې: ﴿فَمَا بَكَتْ عَلَيْهِمُ السَّمَاءُ وَالْأَرْضُ﴾ [الدخان: ۲۹] یعنی مونږ فرعونیان هلاک کړه خو نه ورباندې اسمان وژړل چې کومه د خیر کلمه یې پورته نه وه ختلې او نه پرې ځمکې وژړل چې د الله ﷻ دپاره یې ورباندې سجده نه وه ایښې، که بالفرض دوی صالحان مؤمنان وی نو په مرگ باندې به یې هم اسمان ژړلي وی او هم به ورباندې ځمکې اوښکې توی کړې وی.

لډ څه معنی؟

۲- په ﴿وَتَنْذِرُ بِهِ قَوْمًا لُّدًّا﴾ کښې د "لُد" کلمه د "لُد" جمع ده چې د سختو جگړمارانو معنی ورکوي ^(۴)، کفارو ته ځکه د سختو جگړمارانو نوم کېښودلی شو چې دوی د الله ﷻ په وحدانیت

(۱) جامع الترمذي ج ۲ ص ۱۴۹: صحيح البخاري ج ۲ ص ۸۹۲

(۲) صحيح البخاري ج ۱ ص ۴۵۶ ج ۲ ص ۸۹۲، ۱۱۱۵

(۳) صحيح المسلم ج ۲ ص ۳۳۱

(۴) مفردات الراغب ص ۴۶۹

کښې جگړې کوي او ورته د مخلوقاتو څخه د ولدیت په نیولو باندې قول کوي، چې باید یو هوښیار سړی هم ورباندې قائل نه شي.

د رِکَز معنی ولولئ

۳- په ﴿أَوْ تَسْمَعُ لَهُمْ رِكْزًا﴾ کښې د "رِکَز" کلمه خو اصلاً د پټولو دپاره وضعه شوې ده^(۱)، د ښه وضاحت په غرض لاندې مثالونه ولولئ:

الف: "رِکَز" هغې خزانې ته ویل کېږي کومه چې په ځمکه کښې ښخه شوې (پټه کړې شوې) وي او یا پکښې پټه خلق کړې شوې وي.

ب: د یوې دائرې منځ ته "مرکز" وایي ځکه چې ټول اطراف ترې راتاو وي او منځنۍ نقطه یې پکښې پټه وي.

ج: خلک وایي چې: "رِکَز الِرمَح" نېزه په ځمکه کښې چوڅ شوه چې څه برخه یې پکښې پټه شي او نوره نېغه ودرېږي.

څرنگه چې په ذکره شوې کلمه کښې خفا (پټوالی) اصلي معنی ده نو په همدې ارتباط باندې هغه اواز ته هم "رِکَز" ویل کېږي کوم چې ډېر نری او ډېر باریکه وي^(۲) ته به وایي چې د اورېدونکي څخه پټېږي، په دې مقام کښې همدغه معنی مراده ده.

یعنې ای پیغمبره! هغه خلک به چې ډېر په لوړ اواز باندې غږېدل (لکه چې په دې زمانه کښې په رادیوگانو او لودسپیکرونو کښې گږېږي چې په خپل اواز باندې ټوله نړۍ خبروي) د هغوی څخه نن ورځ څه ډېر نری او باریکه اواز اورېدلی شي؟

د الله ﷻ په توفیق

د الله ﷻ په توفیق په پښتو ژبه د مریم سورت ترجمه او تفسیر بشپړ شو، د ډېر مهربان الله ﷻ څخه هیله او امید کوو چې لا نور زیات توفیق راکړي او فرصت او فراغت راته په نصیب کړي ترڅو په همدغه طرز البیان سره ﴿مِنَ الْجَنَّةِ وَالنَّاسِ﴾ ته ورسېږو.

همدارنگه د ډېر مهربان خپل رب ﷻ څخه امید کوو چې زموږ دغه شروع کړی شوی کار د خپلې رضا سبب وگرځوي او په خپل دربار کښې یې قبول او منظور کړي، ترڅو د هغه محبت څخه استفاده وکړو کوم ته چې د همدې سورت په [۹۶] ایت کښې اشاره شوې ده.

نېټه: ۱۴۱۹/۵/۶ هـ ق = ۱۳۷۷/۶/۶ هـ ش.

(۱) روح المعاني ج ۱۶ ص ۱۴۴

(۲) لسان العرب ج ۵ ص ۳۵۵

طه (۲۰)

سریزه

وراندې له دې چې د طه سورت په ترجمه او تفسیر باندې پیل وکړو د محترم لوستونکو توجه د همدغه سورت په ارتباط لاندې نکونه را اړوو.

۱- دا سورت "طه" نومېږي چې په همدغو تورو باندې شروع شوی دی. او د "کلیم" سورت هم ورته ویل کېږي.^(۱) چې په دې سورت کې هغه کیفیاتو ته هم اشاره شوې ده کوم چې د موسی عليه السلام د کلیم الله په جوړېدلو پورې ارتباط لري.

۲- د دې سورت اعداد په لاندې ډول دي:

الف: د ایتونو شمېر یې یو سلو پنځه دېرش (۱۳۵) دی.^(۲)

ب: د کلمو شمېر یې یو زرو درې سوه یو څلوېښت (۱۳۴۱) دی.^(۳)

ج: د حرفونو شمېر یې پنځه زره دوه سوه دوه څلوېښت (۵۲۴۲) دی.^(۴)

د دواړو سورتونو تناسب

۳- دا سورت د وړاندېني سورت (مریم) سره د لاندې وجوهو د کبله تناسب لري:

الف: هلته د موسی عليه السلام قیصې ته په اجمالي توګه اشاره شوې وه او دلته دغه اجمال پورته کړی شوی دی، او قیصه په ښه مناسب بسط سره نازله شوې ده.

ب: همدارنګه هلته د آدم عليه السلام یوازې د نامه ذکر شوی وه او دلته یې څه تفصیل نازل شوی دی.

ج: هلته د وخت د فرعونیانو کفرې او فرعونې خبرو ته اشاره شوې وه او دلته د موسی عليه السلام د زمانې د فرعون پوره حال بیان شوی دی چې د توحید د دعوت مخنیوي ته یې ډېرې بهانې او حیلې جوړې کړې مګر هیڅ ګټه یې ورته ونه شوه رسولی او په نتیجه کې د خپل قوم سره پوښا شوه.

د: بالاخره هغه هم په مقطعاتو حروفو سره پیل شوی وه او دا هم په همدغو حروفو باندې پیل کېږي.

د دې سورت محتویات

۴- که څه هم د قرآن کریم د سورتونو محتویات څوک نه شي محدودولی چې په معجزانه بیان سره یو سورت زښتو ډېرو مضامینو ته شاملېږي، مګر مونږ د مثال په توګه د دې سورت ځینو محتویاتو او موضوعاتو ته په اجمالي توګه اشاره کوو هغه دا چې:

الف: په دې سورت کې هم د نورو مکي سورتونو غوندې عقیدوي موضوعګانې شرحه شوې دي لکه د الله تعالی توحید، د انبیاء و نبوت، د قیامت د ورځې راتلل، د جنت او دوزخ موجودیت او داسې نور.

ب: دلته د موسی عليه السلام قیصه د دې دپاره ټکي په ټکي نازله شوې ده ترڅو نبي کریم ص ته تسلي

(۱) روح المعاني ج ۱۶ ص ۱۴۷

(۲) تفسیر الطبري ج ۱۶ ص ۱۳۵

(۳) اللباب فی علوم الکتاب ج ۱۳ ص ۱۶۵

(۴) تفسیر الخازن ج ۴ ص ۱۸۵

ورکړی شي چې ستا د زمانې فراغه (فرعونيان) به هم ډېر ژر د موسى عليه السلام د زمانې د فرعون غوندې هلاک شي او کاميابي به ستا په برخه شي، نو خپله حوصله مه کمزوري کوه او خپل استقامت ته ادامه ورکړه.

بِسْمِ اللَّهِ الرَّحْمَنِ الرَّحِيمِ

طه ﴿١﴾ مَا أُنزِلْنَا عَلَيْكَ الْقُرْآنَ إِلَّا تَذْكِرَةً لِّمَن يَخْشَى ﴿٢﴾ تَنزِيلًا مِّنْ خَلْقِ الْأَرْضِ وَالسَّمَوَاتِ الْعُلَى ﴿٣﴾ الرَّحْمَنُ عَلَى الْعَرْشِ اسْتَوَى ﴿٤﴾ لَهُ مَا فِي السَّمَوَاتِ وَمَا فِي الْأَرْضِ وَمَا بَيْنَهُمَا وَمَا تَحْتَ الثَّرَى ﴿٥﴾ وَإِنْ تَجَهَّرَ بِالْقَوْلِ فَإِنَّهُ يَعْلَمُ السِّرَّ وَأَخْفَى ﴿٦﴾ اللَّهُ لَا إِلَهَ إِلَّا هُوَ لَهُ الْأَسْمَاءُ الْحُسْنَى ﴿٧﴾

د ډېر مهربان (او) ډېر با رحمه الله ﷻ په نامه.

[۱]

[۲] (ای پیغمبره!) مونږ په تاباندې قرآن کریم د دې دپاره نه دی نازل کړی چې ته د مشکلاتو سره مخامخ شي (د کفارو په کافر پاتې کېدلو باندې ډېر زیات غمژن شي).

[۳] مگر (د دې دپاره مو درې باندې نازل کړی دی چې پند ورکړي) هغه چا ته پند ورکول چې (الله ﷻ څخه) ډارېږي (همدوی ترې استفاده کوي).

[۴] (دا قرآن) د هغه اقدس ذات د پلوه (نازل کړی شوی دی) نازل کول چې (اوه) ځمکې او لوړ (اوچت) اسمانونه یې پیدا کړي دي.

[۵] ډېر مهربان الله ﷻ (د ذکر شوي پیدا کولو څخه وروسته) په عرش (عظیم) باندې (د خپل اقدس ذات سره مناسب) استقرار نیولی دی (هر څه یې په قبضه کېږي دي).

[۶] خاص همدغه ﷻ ته هغه شیان دي کوم چې په اسمانونو کېږي دي او کوم چې په ځمکو کېږي دي او (بالآخره) کوم چې د دواړو په منځ کېږي دي او کوم چې د اومې ځمکې څخه لاندې دي.

[۷] او که ته په خبره باندې جهر وکړي (او یا پرې جهر ونه کړي نو د الله ﷻ په علم باندې څه اثر نه پرېوځي) ځکه چې یقیناً همدی ﷻ په پټه خبره باندې پوهېږي او په زیاته پټه خبره (باندې هم پوهېږي).

[۸] الله ﷻ (چې دی په حقه) معبود نشته مگر همدی ﷻ دی (او بس)، خاص همدغه ﷻ ته سپېڅلي (بنايسته) نومونه دي (چې د ده ﷻ په صفاتو باندې دلالت کوي).

ارتباطونه

د دې سورت ذکر شوي لومړني ایتونه د وړاندېني سورت (مریم) د وروستیو ایتونو سره د لاندې وجوهو د کبله ارتباط او تړون درلودلی شي:

۱- هغه سورت په دې باندې ختم شوی وه چې مونږ پخواني ډېر کفري طاقتونه هلاک کړي دي او په دې ایتونو کېنې الله ﷻ خپل کامل علم او کامل قدرت ته اشاره کړې ده چې ټول واک او اختیار د همدې ﷻ پورې اختصاص لري او د عرش عظیم څخه نیولې آن د ما تحت الثری پورې د همدې ﷻ د علم او قدرت د احاطې لاندې دي، نو د کفري طاقتونو هلاک ورته څه اشکال نه لري.

۲- هلته الله ﷻ اشاره کړې وه چې: ای پیغمبره! مونږ قرآن کریم (چې د سعادت متکفل دی) فقط ستا په ژبه باندې اسان کړی دی، او په دې ایتونو کېنې یې همدغه مضمون تعقیب کړی دی چې خلاصه یې داسې راخېږي:

د مطلب خلاصه

ای پیغمبره! د "بسم الله الرحمن الرحيم" د ویلو څخه وروسته لاندې مطالب په خپل امت باندې قرائت کړه او پخپله ورباندې مطمئن شه چې:

۱- مونږ دغه قرآن کریم ستا په مبارکه فصیحې او بلیغې ژبه باندې نازل کړي او د هغو تورو څخه مو ترکیب ورکړی دی د کومو څخه چې عربي کلام ترکیب مومي، لکه طه او داسې نور.

که بالفرض مونږ قرآن کریم په کومه یوه اعجمي ژبه باندې نازل کړی وی او د اعجمي تورو څخه مو ترکیب ورکړی وی نو بیا به کفارو ته د نه منلو دپاره ډېره بڼه بهانه په لاس ورغلې وی چې: عجیبه ده مونږ عرب یاستو او اسماني کتاب راته په اعجمي نازل کړی شوی دی.

۲- نو ای پیغمبره! د قرآن کریم د نزول په ارتباط تاته نور هیڅ مسئولیت متوجه نه دی بې د دې څخه چې ایمان راوړونکو ته بشارت ورکړي او نه منونکو ته انذار ورکړي او د الله ﷻ له عذابه یې وډار کړي.

۳- لنډه دا چې مونږ په تا باندې قرآن کریم د دې دپاره نه دی نازل کړی چې ته د سختیو او مشقتونو سره مخامخ شې چې فلانی ولې کافر پاتې شو؟ او فلانی ته دې ولې قناعت ورنه کړ او په توحید باندې دې ولې قائل نه کړ او داسې نور.

۴- قرآن کریم مونږ فقط د همدې دپاره په تا باندې درنازل کړی دی چې پند او نصیحت وکړي او ټول خلک ورته راوبلې، البته چې ستا د دعوت په صورت کېنې به ترې یوازې هغه څوک گټه پورته کړي کوم چې د الله ﷻ څخه ډارېږي او د ډار استعداد یې د منځه نه وي تللی او اقلأ ستا د دعوت د اثر لاندې واقع کېدی شي؛ او یا هغه څوک چې د الله ﷻ څخه په ډار کېنې وي او په سمې سیدې لارې موندلو پسې تاند وهي.

یا په بل عبارت: کوم مسئولیت چې تاته د قرآن کریم په هکله متوجه وه، چې خلک ورته دعوت کړي، هغه تا په ډېره بڼه طریقه باندې اداء کړی دی نور نو په تاباندې دا تکلیف نشته چې هله ژر شه خلک په قرآن کریم باندې راټول کړه که نه نو ته به د الله ﷻ په نزد مسئول اوسې. ځکه چې:

۵- دا قرآن کریم تا ته د هغه اقدس ذات د پلوه نازل شوی دی کوم چې ټولې ځمکې او لوړ

اسمانونه یې پیدا کړي دي. او په دې باندې علاوه بیا همدغه ډېر مهربان الله ﷻ په عرش عظیم باندې هغسې استواء کړې ده کومه چې د همدغه ﷻ د شان سره مناسبه ده (خو په نور کیفیت باندې یې تاسو نه پوهېږئ) ټول یې په واک او اختیار کېنې دي او روزمره پکېنې خپل کامل قدرت جاري ساتي چې یوه ذره هم بدون د ده ﷻ د ارادې څخه بنکته پورته بدلون نه شي موندلی. او دا ځکه چې:

۶- لاندې شیان ټول د الله ﷻ ملکیت دي او د ده ﷻ د قدرت د احاطې لاندې دي:

الف: څه چې په اسمانونو کېنې دي او تاسو ورباندې علم نه لرئ.

ب: څه چې په ځمکو کېنې موجودیت لري چې ځینې تاسو کتلې شئ او ډېر مو له نظره پټ دي.

ج: څه چې د اسمانو او ځمکو ترمنځ په دغې پراخه فضا کېنې موجود دي.

د: بالاخره څه چې د ټولو ځمکو څخه لاندې او د لمدو خټو څخه بنکته شتون لري.

۷- ای پیغمبره! لکه چې د الله ﷻ کامل قدرت ټولو شیانو ته شامل دی همدارنگه د ده ﷻ د کامل علم څخه هم ټول شیان لاندې دي. لاندې مثالونه یې ولولئ:

الف: الله ﷻ په هغې خبرې پوهېږي کومه چې ته په زوره او لوړ اواز سره کوي.

ب: او په هغې خبرې باندې هم پوهېږي کومه چې ته په تپت اواز سره او یا د چا سره د راز په توګه په یوه ګوښه کېنې کوي.

ج: بالاخره هغه خبره هم ورته معلومه ده په کومې باندې چې تا بالکل تلفظ نه وي کړی او ستا په زړه کېنې د تصور په توګه تحقق ولري، او بلکې لا په هغې خبره باندې هم پوه دی چې په راتلونکي کېنې ستا په زړه کېنې څطور کوي او في الحال پکېنې موجوده نه وي.

۸- لنډه دا چې الله ﷻ هغه اقدس ذات دی چې د ده ﷻ څخه په غیر په حقه باندې معبود بل څوک نشته او حقاني معبودیت په همدغه ﷻ پورې اختصاص لري.

په دې باندې علاوه د همدغه ﷻ دپاره ډېر ښائسته نومونه شته چې تاسو ته یې ورباندې خپل اقدس ذات درېږندلی دی، لکه خالق، رازق او داسې نور، ترڅو تاسو پوه شئ چې تاسو یوازې او یوازې همدغه ﷻ ته احتیاج یاست او بس.

۹- ای پیغمبره! کله چې الله ﷻ په ذکر شوي تفصیل سره په ټولو کائناتو باندې د علم او قدرت د حیثه احاطه کړې ده نو د کفارو د کافر پاتې کېدلو مسئولیت به ولې تاته متوجه کوي؟ که بالفرض د ده ﷻ اراده شوې وی نو ټول خلک به یې مؤمنان ګرځولي وی او د ټولو څخه به یې پرېښتې جوړې کړې وی، د ده ﷻ قدرت خو د ذکرې شوې خبرې د تعميل څخه عاجز نه دی.

توضیحات

۱- د ﴿طه﴾ او د دې امثالو په هکله چې مونږ څه لیکل غوښتل هغه مو د [آل عمران: ۷] ایت لاندې لیکلي دي - والحمد لله ﷻ، مونږ نه غواړو چې نور بیان او شرحه ورباندې وراضافه کړو، مګر ځینو علماوو کرامو په دې مقام کېنې د ﴿طه﴾ توري د اشاراتو د حیثه په ډېرو معناوو باندې

تشریح کړي دي^(۱)، که څوک یې د لوستلو شوق لري نو هملته دې مراجعه وکړي.

شقاوة څه معنی؟

۲- په ﴿ مَا أُنزِلْنَا عَلَيْكَ الْقُرْآنَ إِلَّا نَتَشَفَّى بِهِ كُنُيًّا د "تَشَفَّى" کلمه د "شقاوة" څخه اشتقاقه شوې ده، "شقاوة" په لاندې دوه معناوو باندې استعمالېږي:

الف: یوه معنی یې ستوماني ده^(۲) یعنې مونږ په تا باندې قرآن کریم د دې دپاره نه دی نازل کړی چې ته ستړی او ستومانه شي او ستا ارامي پرې د منځه لاړه شي.

ځینې علماوو کرامو همدې معنی ته ترجیح ورکړې ده، دوی وايي چې د قرآن کریم د نزول په لومړیو وختونو کې به نبي کریم ﷺ په اوږده قیام سره لمونځ کاوه نو قریشو به د تمسخر او ملنډو په توګه ویلې چې قرآن کریم خو په محمد باندې نه دی نازل شوی مګر د ستوماني دپاره^(۳)، نو الله ﷻ ذکر شوي ایتونه نازل کړه او د کفارو ملنډې یې ردي کړې.

ب: بله معنی یې بدبختي ده چې په مقابل کې یې سعادت استعمالېږي، مونږ د الله ﷻ په توفیق د [هود: ۱۰۵] ایت لاندې شقاوت او سعادت ښه پوره شرحه کړي دي؛ یعنې مونږ په تا باندې قرآن کریم ستا د بدبختۍ دپاره نه دی نازل کړی.

ځینو نورو علماوو کرامو همدې معنی ته ترجیح ورکړې ده، دوی وايي چې یوه ورځې ابو جهل او نورو مشرکانو نبي کریم ﷺ مخاطب کړ چې: "إِنَّكَ لَتَشَقَّى بَنِيَّ دِينَنَا"^(۴) یقیناً ته زمونږ د دین په پرېښودلو سره بدبخته شوې، نو په ذکر و شوو ایتونو کې د هغوی خبره رده شوه.

تبصره

۳- که څه هم ذکرې شوې دواړه معناوې سره څه منافات نه لري، که د شقاوة څخه ما یطلق علیه الشقاوة مراد کړی شي هیڅ باک یې نشته ترڅو ایت شریف دواړو معناوو ته شامل شي، خو مونږ ته دوهمه معنی ترجیح لري خو په هغې معنی سره نه کومه چې ځینو علماوو کرامو روایت کړې ده بلکې په دې معنی چې: مونږ قرآن کریم په تا باندې د دې دپاره نه دی نازل کړی چې ته پرې بدبخت وګرځې چې یا د کفارو په کافر پاتې کېدلو باندې ونیولی شي او یا پرې دومره خپه شي چې خپل ځان هلاکت ته ورنژدې کړي.

مونږ دغې معنی ته د لاندې وجوهو د کبله ترجیح ورکوو چې:

الف: په همدې معنی باندې متصل ایت شریف اشاره دلالت کوي چې: ﴿ إِلَّا تَذَكَّرَ لِمَنْ تَخَشَّى ﴾ یعنې مونږ قرآن کریم فقط د همدې دپاره نازل کړی دی چې د هغه چا دپاره پند او نصیحت

(۱) روح المعاني ج ۱۶ ص ۱۴۸؛ زاد المسیر ج ۵ ص ۱۸۸

(۲) مفردات الراغب ص ۲۷۱

(۳) زاد المسیر ج ۵ ص ۱۸۷

(۴) اسباب النزول للواحدی ص ۲۰۵

وگرځي کوم چې د الله ﷻ څخه په ډار کښې وي او استعداد يې د منځه نه وي تللی، نو په تا باندې فقط ابلاغ واجب دی او په دې کښې خو تا هيڅ قصور نه دی کړی، نو د هغوی د کافر پاتې کېدلو مسئولیت ستا په غاړه نه دی.

ب: الله ﷻ ذکر شوی مضمون په بل ایت کښې داسې نازل کړی دی چې: ﴿لَعَلَّكَ بَنِيعٌ نَفْسِكَ إِلَّا يَكُونُوا مُؤْمِنِينَ﴾ [الشعراء: ۳] يعنې: ای پیغمبره! شاید چې ته په دې خبره باندې چې کفار ولې ایمان نه راوړي او ولې کفار پاتې شوه او په لوی لاس ولې خپل ځانونه دوزخ ته وراچوي؟ خپل ځان له غمه مړ کړې، او خلک در باندې گومان وکړي چې په نن سبا کښې به مړ شي. ته مه خپه کېږه ځکه چې نه ستا په دعوت کښې نقصان شته او نه د دوی د کفر مسئولیت ستا په غاړه دی او نه د الله ﷻ په نزد د زور ایمان مقبول دی که نه نو په زور باندې مومنان جوړول خو همده ﷻ ته ډېر اسان دي.

يادونه

۴- مونږ د الله ﷻ په توفيق د [الأعراف: ۵۴] ایت لاندې د ﴿الرَّحْمَنُ عَلَى الْعَرْشِ اسْتَوَى﴾ مربوط تحقيق ليکلی دی، چې نه يې بيا ليکلو ته اړتيا گورو او نه پکښې د نور تحقيق زياتول غواړو، نو هيله ده چې محترم لوستونکي هملته مراجعه وکړي.

هوا په دې مقام کښې هم ځينو مفسرينو کرامو^(۱) پکښې اوږد بحث کړی دی او زښت ډېر احاديث يې ورته راغونډ کړي دي، که څوک په عربي ژبه پوهېږي او د زياتو معلوماتو دپاره ورته مراجعه وکړي هم گټور کار به وکړي.

ثري څه معنی؟

۵- په ﴿وَمَا تَحْتِ الثُّرَى﴾ کښې د "ثرى" کلمه د "ثُرْوَة" - لکه "قُدْرَة" - څخه اخستلې شوې ده، چې په لاندې معناوو کښې استعمالېږي^(۲):

الف: "ثُرْوَة" د مال د کثرت او ډېروالي په معنی، لکه چې نبي کریم ﷺ په اوږده حديث کښې فرمايلي دي چې: «وَمَنْ سَأَلَ النَّاسَ لِيُثْرِيَ بِهِ مَالَهُ كَانَ خُمُوشًا فِي وَجْهِهِ يَوْمَ الْقِيَامَةِ»^(۳) هر څوک چې د دې دپاره سوال کوي چې مال يې ورباندې زيات شي (حاجت يې ورته نه وي) نو د قيامت په ورځ به د ده د مخ دپاره شوکاري (په نوکانو باندې زخموڼه) وگرځي.

ب: "ثُرْوَة" د قوم او تېر د ډېروالي او زياتد په معنی، لکه چې نبي کریم ﷺ په يوه بل اوږده حديث کښې فرمايلي دي چې: «مَا بَعَثَ اللَّهُ بَعْدَهُ نَبِيًّا إِلَّا فِي ثُرْوَةٍ مِنْ قَوْمِهِ»^(۴) يعنې: د لوط ﷻ څخه وروسته الله ﷻ هيڅ پيغمبر نه دی استولی مگر د خپل قوم او تېر په ډېروالي کښې.

(۱) روح المعاني ج ۱۶ ص ۱۵۳، ۱۶۱

(۲) لسان العرب ج ۱۴ ص ۱۱۱

(۳) جامع الترمذي ج ۲ ص ۱۴۱

(۴) جامع الترمذي ج ۲ ص ۱۴۴

ج: "ثروة" د لوندوالي په معنی سره، لکه چې یو صحابي ۷ د خیر د غزا په ارتباط په یوه اوږده حدیث کښې وایي چې: «لَمْ دَعَا بِالْأَزْوَاجِ فَلَمْ يُؤْتِ إِلَّا بِالسُّوْبِقِ فَأَمَرَ بِهِ فَتُرِي فَأَكَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَأَكَلْنَا»^(۱)، یعنې بیا نبی کریم ۷ توبښې (خوري) راوغوښتل چې بل هیڅ شی رانه وور شو مگر ستوان (هیچ بل شی نه درلود) نو نبی کریم ۷ پرې امر وکړ نو لامده کړی شوه نو نبی کریم ۷ هم وخواړه او مونږ هم وخواړه.

نو که څه هم د "ثری" کلمه د نمناکې ځمکې او نمجنې خاورې په معنی باندې استعماله شوې ده لکه چې نبی کریم ۷ په یوه اوږده حدیث کښې فرمایلي دي چې: «لَمْ خَرَجَ فَإِذَا هُوَ بِكَلْبٍ يَلْهَثُ يَأْكُلُ الثَّرَى مِنَ الْقَطْشِ»^(۲)، یعنې یو سړی کوهي (څا) ته ښکته شو او هلته یې اوبه وڅښې او خپله تنده یې ماته کړه نو کله چې د کوهي څخه رابهر (راپورته) شو ناڅاپه د یوه سپې سره مخامخ شو چې ژبه یې اوږده راویستلې وه او لمدې (نمناکې) خاورې یې د تندې څخه خوړې، نو سړی بهرته کوهي ته ورښکته شو او خپله پڼه یې د اوبو څخه ډکه کړه او د سپې دپاره یې پکښې اوبه راپورته کړې، نو الله ۷ د نوموړي سړي د دغه ښک عمل شکریه وکړه او ښښه یې ورته وکړه.

مگر مفسرینو کرامو ذکره شوې کلمه په دې مقام کښې په اومه ځمکه باندې تفسیره کړې ده، نو د معنی حاصل یې داسې راخپړي چې: د الله ۷ علم او قدرت او هم د ده ۷ ملکیت هغو شيانو ته هم شامل دی کوم چې د اوبو څخه لاندې دي، چرته چې د مخلوقاتو علم منقطع او پرې کړی شوی دی او په یوه پیغمبره باندې هم د هغه ځای معلومات نه دي ورنازل شوي^(۳).

د سِر او أَخْفَى ترمنځ فرق

۶- په ﴿فَإِنَّهُ يَعْلَمُ الْسِرَّ وَآخْفَى﴾ کښې د "سِر" کلمه هغې پټې خبرې ته ویل کېږي کومه چې سړی د خپله ځانه سره پټه کړي^(۴)، او د "أَخْفَى" کلمه د اسم تفضیل صیغه ده او د "خَفَا" - لکه "جَفَا" - څخه اشتقاقه شوې ده چې د ډېر پټوالي معنی ورکوي^(۵).

دا وه د ذکر شوو دواړو کلمو هغه معناوې کومې چې د لفظ څخه څرگندېږي، اما په هغو معناوو کښې یې کومې چې په ایت شریف کښې مرادې دي علماوو کرامو لاندې قولونه کړي دي^(۶):
الف: عبد الله بن عباس رضی الله عنهما وایي چې "سِر" هغې خبرې ته ویل کېږي کومه چې سړی بل چا ته په پټه کښې (د راز په توګه) ووايي، او د دې څخه چې نوره زیاته پټه وي هغې ته "أَخْفَى" وایي چې د

(۱) صحیح البخاري ج ۱ ص ۳۴

(۲) صحیح البخاري ج ۱ ص ۳۱۸، ۳۳۳: صحیح مسلم ج ۲ ص ۲۳۷

(۳) تفسیر البغوي ج ۳ ص ۲۱۲: الدر المنثور ج ۵ ص ۵۵۲: تفسیر ابن کثیر ج ۳ ص ۱۴۲

(۴) مفردات الراغب ص ۱۳۳

(۵) لسان العرب ج ۱۴ ص ۲۳۴

(۶) احکام القرآن للجصاص ج ۳ ص ۲۱۹: المحرر الوجيز ج ۱۱ ص ۶۴: تفسیر الطبري ج ۱۶ ص ۱۴۱: أضواء البيان ج ۴ ص ۴۳۶

زاد المسير ج ۵ ص ۱۸۹

خپله خانه سره یې وساتي او بل څوک ورباندې خبر نه کړي.

ب: سعید بن جبیر رضی الله عنه وایي چې: "بیر" د هغې خبرې نوم دی کومه چې څوک د خپله خانه سره وساتي او هیڅوک پرې خبر نه کړي، او د دې څخه زیاته پټه خبره (أخفی) هغې خبرې ته ویل کېږي چې لا د سړي په زړه کېنې نه وي تېره شوې او په راتلونکي وخت کېنې به پکېنې تېرېږي.

ج: "بیر" د هغې خبرې لقب دی چې یا د سړي په زړه کېنې وي او یا پکېنې په راتلونکي کېنې موجودیت پیدا کوي، او ډېره پټه (أخفی) هغه خبره ده چې د هغې علم په الله ﷻ پورې اختصاص ولري او د هیچا په ذهن کېنې نه تېرېږي.

د: "بیر" (پټه خبره) هغه ده چې سړی یې د خپله خانه سره وساتي او ډېره پټه "أخفی" هغه ده چې د سړي په ذهن کېنې وگرځي او بیا ترې هېره شي.

تبصره

۷- مونږ ته داسې برېښي چې ذکرې شوې معناوې سره څه منافات نه لري او د "ما يطلق عليه البیر" وما يطلق عليه أخفی" په اعتبار سره ټولې مرادېدلې شي، نو ښه دا ده چې ټولې مرادې وگڼو او حاصل یې داسې واخلو چې: او ای انسانه! که ته په خپله خبره باندې جهر کوې او که د خپله خانه سره یې پټه ساتې دواړه الله ﷻ ته یو برابر دي ځکه چې همدې ﷻ په ټولو معناوو سره په "بیر" باندې پوهېږي او په ټولو معناوو سره په "أخفی" باندې هم پوهېږي.

یادونه

۸- مونږ د الله ﷻ په توفیق د ﴿الْأَسْمَاءُ الْحُسْنَى﴾ په هکله د [الأعراف: ۱۸۰] ایت لاندې څه معلومات لیکلي دي چې تکرارولو ته یې اړتیا نه گورو او په هغو باندې د معلوماتو د زیادت اراده هم نه لرو، نو هیله ده چې هملته مراجعه وکړی شي.

﴿وَهَلْ أَتَاكَ حَدِيثُ مُوسَى﴾ ۱ ﴿إِذْ رَأَى نَارًا فَقَالَ لِأَهْلِهِ امْكُثُوا إِنِّي آنَسْتُ نَارًا لَّعَلِّي آتِيكُم مِّنْهَا بِقَبَسٍ أَوْ أَجْدُ عَلَى النَّارِ هُدًى﴾ ۲ ﴿فَلَمَّا أَتَتْهَا نُودِيَ يَبْمُوسَى﴾ ۳ ﴿إِنِّي أَنَا رَبُّكَ فَاخْلَعْ نَعْلَيْكَ إِنَّكَ بِالْوَادِ الْمُقَدَّسِ طُوًى﴾ ۴ ﴿وَأَنَا اخْتَرْتُكَ فَاسْتَمِعْ لِمَا يُوحَى﴾ ۵ ﴿إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي﴾ ۶ ﴿إِنَّ السَّاعَةَ آتِيَةٌ أَكَادُ أُخْفِيهَا لِتُجْزَىٰ كُلُّ نَفْسٍ بِمَا تَسْعَىٰ﴾ ۷ ﴿فَلَا يَصُدُّكَ عَنْهَا مَن لَّا يُؤْمِنُ بِهَا وَاتَّبَعَ هَوَاهُ فَتَرْدَى﴾ ۸ ﴿

[۹] او ایا تاته (ای پیغمبره!) د موسی ﷺ خبر (قیصه) درغلې ده؟ (اجمالاً درغلې ده خو تفصیل یې دا دی):

[۱۰] هغه وخت یاد کړه چې موسی ﷺ اور (رڼا) ولېده نو خپل اهل ته یې وویل چې تاسو (دلته) درنگ وکړئ (ما پسې مه راځئ)، یقیناً زه اور گورم (او غواړم چې هلته ورشم) شاید چې تاسو ته به ترې څه شغله راوړم (چې اور به ترې بل کړئ) او یا به زه په همدې اور باندې هدایت موندو (هلته به څوک ورکه شوې لاره راوبښايي).

[۱۱] نو کله چې اور ته ورغی (په بلا کیفه توگه) پرې اواز وشو چې: ای موسی! [۱۲] یقیناً زه همدا زه ستا رب یم، نو پښې دې وباسه، یقیناً ته په پاکیزه وادي (میدان) کښې یې (چې) طوی (نومېږي).

[۱۳] او (بله دا چې) ته ما (د رسالت دپاره) اختیار کړی یې نو هغه شي ته غوږ شه کوم چې تاته (زما د پلوه) وحې کېږي.

[۱۴] یقیناً زه همدا زه الله ﷻ یم چې په حقه باندې معبود نشته مگر همدا زه یم، نو خاص زما عبادت کوو او خاص زما د یادو دپاره لمونځ ودروو.

[۱۵] یقیناً قیامت راتلونکې دی (خو د راتگ وخت یې ما پټ ساتلی دی آن تر دې چې) زه نژدې ږم چې (د خپل ځانه څخه یې هم) پټ وساتم (خو دا کار ممکن نه وه).

(دا) د دې دپاره چې هر نفس ته د هغه (کار) جزا ورکړی شي د کوم (په تحصیل کښې) چې کوښښ کوي (که بالفرض پټه مو نه وی ساتلې نو هره گړۍ به ترې په ډار کښې نه وی).

[۱۶] نو (ای موسی!) هرو مرو دې تا د قیامت څخه هغه څوک وانه پوي کوم چې (پخپله) ورباندې ایمان نه راوړي او د خپلو خواهشاتو پیروي کوي، (که بالفرض تا د قیامت د ورځې څخه واړوي) نو ته به هلاک شي (دنیا او آخرت به دې دواړه خوار شي).

ارتباطونه

۱- په وړاندېنيو ایتونو کښې هغې طريقې ته اشاره شوې ده په کومه باندې چې نبي کریم ﷺ ته

نبوت ورکړی شوی وه او د جبرائیل ﷺ په سلسله ورته قرآن کریم نازل کړی شوی وه، او په دې ایتونو کښې د هغې طريقې بیان پیل کېږي په کومه باندې چې موسی ﷺ ته نبوت ورکړی شوی وه.

۲- هلته دې ته اشاره وه چې الله ﷻ په ټولو موجوداتو باندې واکدار دی او دلته د همدغې واکدارۍ د یوې کړۍ بیان شروع شوی دی چې موسی ﷺ ته یې په څه طريقې سره نبوت ورکړ.

۳- هلته د رسالت هدف بیان شوی وه چې د الله ﷻ توحید دی، او دلته اشاره شوې ده چې د

همدغه هدف دپاره ټول پیغمبران را استولي شوي دي لکه چې یو مثل یې موسی ﷺ دی چې فرعون یې همدغه هدف ته دعوت کړی وه.

۴۔ بالآخره په دې ایتونو کښې د یو پلوه نبي کریم ﷺ ته تسلي مطلب ده چې د خپلې زمانې د فرعونیانو په مقابل کښې خپله حوصله کمزورې نه کړي او د موسی ﷺ غوندې خپل جد او جهد ته ادامه ورکړي، او د بله پلوه کفار په غوږ باندې وهلی شوي دي چې که د کفر څخه لاس واخلې نو په نتیجه کښې به د فرعونیانو غوندې پوپنا شي.

د مطلب خلاصه

یعنې ای پیغمبره! ایا تا ته د پخوانیو پیغمبرانو قیصې عموماً او د موسی ﷺ قیصه خصوصاً نه ده رسېدلې؟ تاته دغه قیصې رسېدلې دي البته ځینې په تفصیل سره او ځینې په اجمال سره، نو د همدغو قیصو څخه عبرت واخله او د خپل ځان دپاره یې دستور العمل وگرځوه.

دا دی په تا باندې اوس د موسی ﷺ قیصه په تفصیل سره قرائت کېږي چې:

۱۔ د موسی ﷺ د پیغمبر ګرځېدلو قیصه داسې وه چې:

الف: موسی ﷺ د مدین د ښار څخه مصر ته روان وه، هغه مصر ته چې څو کاله وړاندې ترې مهاجر شوی وه او د فرعونیانو د پلوه پکښې په قتل سره تهدید شوی وه، په دغه سفر کښې ورسره خپله مېرمن هم ملګرې وه چې د شعيب ﷺ لور وه.

ب: کله چې دوی هغې منطقې ته ورسېدل په کومه کښې چې د "طوی" مقام واقع دی، نو په دوی باندې شپه راغله چې د ژمې ډېره سره شپه وه، موسی ﷺ د پنډ (چقمو) په ذریعه کوښښ وکړ چې اور بل کړي او څه د سروېښې مخه ونیسي خو ورباندې کامیاب نه شو. په دې باندې علاوه دوی په دغې توره یخه شپه کښې لاره هم ورکه کړې وه.

ج: په عین حال کښې د موسی ﷺ نظر په یوه رڼا باندې ولګېد.

د: نو موسی ﷺ خپل کهول (مېرمنه) مخاطبه کړه چې تاسو دلته څه دمه جوړه کړئ او همدلته کینئ (ما پسې مه راځئ) زه ان شاء الله ډېر ژر بیرته راستنېدونکی یم.

ه: زه په هغه ځای کښې اور ګورم نو نیت مې دی چې هلته ورشم، نو شاید چې یا به د اور څخه شغله راوړم او اور به ترې بل کړو (د سروېښې مخه به پرې ونیسو)، او یا به هلته د چا څخه د لارې معلومات واخلم او ورکه شوې لاره به مونده کړو.

۲۔ نو کله چې موسی ﷺ ذکر شوي اور او رڼا ته ورغی نو هلته ورته غیبې اواز وکړی شو چې: ای موسی! (لاندې مطالبو ته متوجه شه):

الف: یقیناً زه همدا زه ستا رب یم او ستا سره خبرې کوم.

ب: نو ته خپلې پښې وباسه او دا ځکه چې ته سمدستي په مقدس میدان (وادي) کښې قرار لرې، چې د طوی څخه عبارت دی.

ج: په دې باندې علاوه ته مې د ټولو خلکو څخه د نبوت دپاره غوره کړې یې او د نبوت لوړه درجه مې نن ورځ همدا تاته درتېریک کړه.

د: نو ای موسی! هغه شي ته غوږ کېږده او په دقت سره یې واوره کوم چې تاته زما د پلوه وحې کېږي او د نبوت په ارتباط تاته توصیه کېږي، هغه دا چې:

۳- ای موسی! یقیناً زه همدا زه الله ﷻ یم چې په حقه باندې معبود نشته مگر همدا زه یم، نو:

الف: ته خاص زما عبادت کوه او خاص همدا زما د عبادت دپاره دعوت چلوه.

ب: په دې باندې علاوه، په عبادتونو کېنې د لمانځه د ودرولو زیات اهتمام وکړه او زما د یادولو دپاره یې په دوامداره توګه ودروله او هم ورباندې خلکو ته توصیه کوه، چې ماته د نژدېکت دپاره لمونځ ډېره ښه وسیله ده او د گناهونو څخه د اجتناب دپاره ډېره ښه چاره ده.

۴- ای موسی! یقیناً د قیامت ورځ راتلونکې ده چې په دغې ورځ کېنې به د هر شي څخه وړاندې د حقوق الله په حیث د لمانځه پوښتنه کېږي.

هو! د دغې ورځې د راتللو ټاکلې نېټه ما هیچا ته نه ده ښودلې او هیچا ته معلومات نشته چې قیامت به کله قائمېږي، حتی چې زه نژدې وم چې د خپله خانه یې هم پټه کړم خو دا کار ممکن نه وه، دا د دې دپاره چې خلک ورته په دوامداره توګه تیاری ونیسي او هرڅوک د خپلې کړنلارې د جزا یا سزا سره مخامخ شي.

که بالفرض دنیا په پای کېنې تصفیه نه درلودی نو دا به د عبثیاتو څخه په غیر بل شي نه وی، او د ځمکو او اسمانونو پیدا کول به د عبث کار معنی ورکړې وی.

۵- مګر د ذکر شوي ضرورت سره سره ځینې خلک د قیامت د قیام څخه انکار کوي او د دنیا لذتونه د خپل ژوند نهایی هدف بولي.

نو ای موسی! د یوه پیغمبر په صفت ستا وظیفه ده چې خلکو ته زما ارشادات ورسوي او د قیامت په ورځ باندې یې معتقد ګرځېدلو ته دعوت کړي.

په خلکو کېنې لا داسې کسان هم شته چې تاته دعوت درکوي چې د قیامت د ورځې انکار درېاندې تحمیل کړي، نو پام کوه چې د خپلې مستقیمې عقیدې څخه دې هغه څوک وانه روي کوم چې د قیامت په ورځ عقیده نه لري او د خپلو خواهشاتو پیروي کوي. که بالفرض المحال ته ترې انکار وکړې نو ته به هلاک شي او په لوی لاس به خپل ځان په کنده کېنې وغورزوي.

توضیحات

۱- موسی ﷺ د خپل زلمیتوب په وخت کېنې یو فرعوني سړی په خطا سره وژلی وه، کله چې فرعونیانو د ده ﷺ د نیولو او وژلو فیصله وکړه او ده ﷺ ته خبر ورسېد نو د مصر څخه د مدین ښار ته وتښتېد او هلته یې د شعيب ﷺ سره لس کاله تېر کړه او د همدې جلیل القدر پیغمبر لور یې هم په نکاح واخستله.

د لسو کالو څخه وروسته موسی ﷺ خپله ماندینه د خپله خانه سره واخستله او د مصر په لور روان شو چې ګوندي وژلی شوی سړی د خلکو څخه هېر شوی وي او زه هلته د خپلو اقاربو ملاقات

وكرم، دغه حالات د "القصص" په سورت كښې راروان دي.
په همدغه سفر كښې چې د مدين د ښار څخه د مصر په لور روان وه، الله ﷻ ورته د نبوت تاج ورپه سر كړ لكه چې په ايتونو كښې ورته اشاره شوې ده.

سوال جواب

۲- كه څوك وايي چې: په ﴿فَقَالَ لِأَهْلِهِ امْكُثُوا﴾ كښې د ﴿امْكُثُوا﴾ كلمه جمعه ده، نو پوښتنه دا ده چې د موسى ﷺ د ماندينې سره په دغه وخت كښې څوك موجود وه چې ټولو ته توصيه وشوه چې هملته درنگ وكړئ او ما پسې مه راځئ؟

مونږ وايو چې: ځينو علماوو كرامو ذكر شوى سوال داسې جواب كړى دى چې په همدغې توره شپه كښې د موسى ﷺ يو زوى تولد شوى وه او يو نفر ورسره خدمتگار وه، نو ټول درې كسان تكميل شوه او د جمعې عدد پوره شو^(۱).

خو په ايت شريف كښې كومه اشاره نشته چې په ذكر شوي جواب باندې دلالت وكړي او په روايتونو كښې هم په مستنده توگه زمونږ په نظر رانغله، نو بهتره به دا وي چې موسى ﷺ به خپلې ماندينې ته د تفخيم (او تكريم) په اعتبار سره ذكر شوى د جمعيت خطاب متوجه كړى وي لكه څنگه چې الله ﷻ د هغې څخه په "اهل" سره تعبير وكړ چې عموماً په جمعيت كښې استعمالېږي.
او دا هم څه لرې نه ده چې موسى ﷺ به څه اولادونه درلوده دا ځكه چې لس كاله پخوا يې خپل كور اباد كړى وه، والله ﷻ أعلم بحقيقة الحال واليه المرجع والمآل.

د قَبَس معنى

۳- په ﴿إِنِّي كُنتُ مِنْهَا بِقَبَسٍ﴾ كښې د "قَبَس" كلمه د اور هغې برخې ته وضعه شوې ده كومه چې د غټ اور څخه واخستله شي^(۲) ترڅو بل ځاى ته انتقاله كړى شي او هلته ترې اور بل كړى شي.
يعنې موسى ﷺ خپل اهل ته ډاډ وركړ چې زه به د ليدلي شوي اور څخه څه برخه راوړم او دلته به ترې اور بل كړو.

اور په څلور ډوله دى

۴- د "نار" كلمه چې مونږ ترې په اور باندې تعبير كوو او د "نور" كلمه چې مونږ ترې په رڼا (او روښانتيا) سره تعبير كوو، دواړه كلمې په اصلي تورو (ن، و، ر) كښې متحدې دي^(۳)، د همدې كبله علماء كرام وايي چې اور (نار) په لاندې څلورو ډولونو باندې ويشلى كېږي^(۴):

- (۱) التفسير الكبير ج ۲۲ ص ۱۵
- (۲) لسان العرب ج ۶ ص ۱۶۷
- (۳) مفردات الراغب ص ۵۳۰
- (۴) روح المعاني ج ۱۶ ص ۱۶۷

الف: هغه اور چې رڼا هم لري او سوزول هم کوي لکه د دنیا اکثره اورونه.
 ب: هغه اور چې سوزول کوي خو رڼا نه لري لکه د دوزخ اور، نعوذ بالله منها.
 ج: هغه اور چې نه سوزول کوي او نه رڼا لري لکه هغه اور چې الله ﷻ په شنه ونه کښې ځای په ځای کړی دی او د اړتیا په وخت کښې ترې انسانان استفاده کوي، لکه چې فرمایي: ﴿أَنْتُمْ أَنْشَأْتُمْ شَجَرَتًا أَمْ نَحْنُ الْمُنْشِئُونَ﴾ [الواقعة: ۷۲] یعنی ای بنیادمانو! تاسو ماته خبر راکړئ چې: ایا د اور شنه ونه تاسو په اوبو باندې زرغون کړې ده او که مونږ یې زرغونوونکي یاستو؟
 د: هغه اور چې رڼا لري خو سوزول نه کوي لکه چې موسی ﷺ په شنه ونه کښې لیدلی وه، او سمدستي پکښې بحث روان دی.

د دغه څلورم ډول اور څخه که په نور باندې تعبیر وکړو هم څه باک یې نشته. د ښه وضاحت دپاره لاندې حدیث شریف ولولئ:

یوه ورځې نبی کریم ﷺ په یوه اوږده حدیث کښې وفرمایل^(۱) چې: «حِجَابُهُ النُّورُ» یعنی کوم شی چې په دنیا کښې د الله ﷻ د لیدلو (دیدار) مانع واقع کېږي هغه نور (رڼا) ده، او د همدې حدیث د ابی بکر بن ابی شیبه رضی الله عنه په روایت کښې د نبی کریم ﷺ څخه د «النُّور» په عوض د «النَّار» کلمه حکایت شوي ده یعنې د الله ﷻ حجاب (په دنیا کښې د دیدار مانع) اور دی.
 د همدغه څلورم ډول څخه د «اوربلبلکې» رڼا هم شمېرله کېږي چې په عربي لغت کښې ورته «جُباحب» وايي او شرحه یې د [یس: ۸۰] ایت لاندې راروانه ده، اِنْ شَاءَ اللَّهُ ﷻ.

څو نور معلومات

۵- په دې مقام کښې مفسرینو کرامو زښت ډیر معلومات لیکلي دي^(۲) که څوک غواړي چې د نظره یې تېر کړي نو هملته دې مراجعه وکړي، مونږ ځکه دلته رانقل نه کړه چې په اثبات کښې یې کوم قوي حدیث لاس ته رانغی او د قرآن کریم د اشاراتو څخه هم راته څرگند نه شوه، مونږ ته فقط لاندې معلومات په اشاراتو سره په اثبات ورسېده:

الف: د ﴿أَنْتُمْ نَارًا﴾ د کلماتو څخه معلومېږي چې د موسی ﷺ مناجات په توره شپه کښې صورت نیولی وه چې په شپه کښې اور د ډېرې لیرې مسافې څخه لیدلی کېږي.
 ب: د ﴿أَتِيَكُمْ مِنْهَا بِقَبَسٍ﴾ د کلماتو څخه څرگندېږي دغه د مناجات شپه ښه پوره سره وه چې د اور بلولو ته اړتیا وه، لکه چې په همدې مطلب باندې په بل ایت کښې صراحت شوی دی چې: ﴿لَعَلَّكُمْ تَصْطَلُونَ﴾ [القصص: ۲۹] یعنې: موسی ﷺ خپل اهل مخاطب کړ چې تاسو دلته منتظر اوسئ چې زه اور ته ورشم نو یا به ترې د لارې خبر راوړم او یا به د اور څه نیم سوی لرگی راوړم

(۱) صحیح مسلم ج ۱ ص ۹۹

(۲) الدر المنثور ج ۵ ص ۵۵۴: تفسیر البغوي ج ۳ ص ۲۱۲

شاید چې تاسو ترې اور بل کړئ او خپل خان ورباندې تود کړئ.
ج: د ﴿أَوْ أَجِدُ عَلَى النَّارِ هُدًى﴾ کلمات دلالت کوي چې موسی عليه السلام په دغه وخت کښې هغه لاره هم خطا کړې وه کومه چې د مدین د ښار څخه د مصر په لور غزېدلې وه.

د پڼو د وېستلو وجوه

۶- الله تعالى موسی عليه السلام ته امر وکړ چې: ﴿فَاَخْلَعْ نَعْلَيْكَ﴾ نو دواړه پڼې دې وېسې. مفسرینو کرامو د پڼو د وېستلو دپاره متعدد وجوه ذکر کړي دي^(۱) لاندې مثالونه یې ولولئ:

الف: ځینې وايي چې د موسی عليه السلام پڼې د خره د خامې څرمنې څخه جوړې وې، دوی وايي چې نبی کریم صلى الله عليه وسلم فرمایلي دي چې: «كَانَ عَلَى مُوسَى يَوْمَ كَلَّمَهُ رَبُّهُ كِبَاءٌ صُوفٍ وَجَبَّةٌ صُوفٍ وَكُمَّةٌ صُوفٍ وَسَرَاوِيلٌ صُوفٍ وَكَانَتْ نَعْلَاهُ مِنْ جِلْدٍ حِمَارٍ مَبْتَرٍ»^(۲) یعنې په موسی عليه السلام باندې په هغې وخت کښې په کوم کښې چې ورسره خپل رب تعالى خبرې وکړې وې وړین لباس وه، او وړینه چپن یې په تن وه او هم وړینه خولې یې په سر وه، او وړین لنگ یا پرتوگ یې اغوستی وه، او هم په دغه وخت کښې یې دواړه پڼې د خره د خام پوستکي څخه جوړې وې (خو دا حدیث ضعیف دی).

ب: ځینې وايي چې: په دغه کار باندې د تواضع دپاره مکلف کړی شوی وه.

ج: دغه کار د دې دپاره صورت نیولی وه ترڅو په خپلو پڼو باندې مبارک مقام مسه کړي.
خو مونږ ته بهتره برېښي چې د پڼو د وېستلو دپاره څه نورې وجهې ونه لټوو او فقط په همدې باندې اکتفاء وکړو چې الله تعالى ورته پرې امر وکړ او موسی عليه السلام دستي عملي کړ، نور نو الله تعالى ډېر ښه پوهېږي چې په څه منظور به یې د پڼو په وېستلو باندې مامور کړی وي.

لمونځ د الله تعالى د یادولو دپاره

۷- په ﴿وَأَقِمِ الصَّلَاةَ لِذِكْرِي﴾ کښې د ﴿لِذِكْرِي﴾ کلمات مفسرینو کرامو په زبنتو ډېر معناوو باندې تفسیر کړی دي^(۳) لاندې مثالونه یې ولولئ:

الف: په ﴿لِذِكْرِي﴾ کښې د "ل" توری د وخت دپاره دی او د "ذکرې" کلمات د لمانځه څخه کنایه دي، یعنې لمونځ په وخت کښې ودرود کله چې زه دریاد شم (هر شوی لمونځ درپه زړه شي او درپه یاد شي).

همدا مضمون په یوه اوږده حدیث کښې منعکس شوی دی چې: کله نبی کریم صلى الله عليه وسلم او صحابه کرام رضي الله عنهم د خیبر د غزا څخه بېرته راستانه شوه نو د شپې په څه برخه کښې ویده شوه آن تر دې چې د سبا

(۱) تفسیر القرطبي ج ۱۱ ص ۱۷۳: روح المعاني ج ۱۶ ص ۱۶۹: المحرر الوجیز ج ۱۱ ص ۶۷

(۲) جامع الترمذی ج ۱ ص ۳۰۴

(۳) روح المعاني ج ۱۶ ص ۱۷۱: تفسیر القرطبي ج ۱۱ ص ۱۷۷: تفسیر الطبري ج ۱۶ ص ۱۴۸

لمانځه ته هيڅوک راويښ نه شوه، نو کله چې راويښ شوه او لمر راختلی وه، نو د څه منزله څخه وروسته يې د سبا لمانځه قضايي اداء کړه او بيا نبي کریم ﷺ وفرمايل: «مَنْ نَسِيَ صَلَاةً فَلْيُصَلِّهَا إِذَا ذَكَرَهَا فَإِنَّ اللَّهَ تَعَالَى قَالَ: ﴿وَأَقِمِ الصَّلَاةَ لِذِكْرِي﴾»^(۱) يعنې هرڅوک چې لمونځ هېر کړي (لکه مونږ چې د خوب د کبله هېر کړی وه) نو بيا دې د لمانځه قضاء راوړي (لکه چې مونږ قضاء راوړه) او دا ځکه چې الله ﷻ فرمايلي دي چې: ﴿وَأَقِمِ الصَّلَاةَ لِذِكْرِي﴾ او لمونځ زما د يادو په وخت کې ودرره (چې کله لمونځ دريه ياد شونو د ارکانو سره يې ودرره).

ب: لمونځ د دې دپاره ودرره چې زه دې په اجر او ثواب سره ياد کړم.

ج: لمونځ خاص زما د يادولو دپاره ودرره، هسې نه چې رياکاري پکښې خلطه ملطه کړي.

د: لمونځ د دې دپاره ودرره چې ترڅو په زړه او ژبه بلکې په ټولو اندامونو سره زما يادوونکي وگرځي.

ه: لمونځ د دې دپاره ودرره چې په هغو کسانو کې شامل شي کوم چې ما يادوي، او دا ځکه چې لمونځ زما د يادولو ډېر بهتر صورت دی.

مونږ ته داسې برېښي چې ذکرې شوې معناوې يو تريله څه منافات نه لري نو که د بدليت په اعتبار سره ټولې مرادې کړې شي هم څه باک يې نشته.

مشکل المعنى كلام

۸- ځينو علماوو کرامو ليکلي دي چې د ايت شريف دا ټکړه ﴿اَكَاذُ اُخْفِيًا﴾ مشکل المعنى كلام دی^(۲)، شايد چې د اشکال وجه به يې دا وي چې د «اَكَاذُ» کلمه د «مَآذُ» دپاره مضارع ده او «مَآذُ» د دې دپاره وضعه شوې ده چې خبر يې فعل ته نژدې شوی وي خو عملي صورت يې نه وي قبول کړی^(۳). نو نظر همدې قاعدې ته بايد د ذکر شوي کلام معنى دا راوخېږي چې: زه نژدې یم چې د قيامت ورځ پټه کړم، خو پټه مې نه کړه؛ حال دا چې دغه ډول معنى د نورو نصوصو څخه مخالفه ده چې د قيامت د قيام وخت الله ﷻ د خپل اقدس ذات سره پټ ساتلی دی او هيچا ته يې نه دی بنودلی.

نو علماوو کرامو د همدغه اشکال څخه د وتلو دپاره متعددي لارې اختيارې کړې دي^(۴) چې تقريباً لسو لارو ته يې شمېره رسېږي، که څوک يې د لوستلو شوق لري نو هملته دې مراجعه وکړي مونږ فقط د يوې طريقې په ذکر باندې اکتفاء کوو کومه چې مونږ ته غوره برېښي او اکثره علماوو

(۱) سنن ابن ماجه ص ۵۰

(۲) تفسير القرطبي ج ۱۱ ص ۱۸۲

(۳) مفردات الراغب ص ۴۶۲

(۴) المحرر الوجيز ج ۱۱ ص ۶۸: التفسير الكبير ج ۲۲ ص ۲۱: حاشية الشيخ زاده على تفسير البضاوي ج ۳ ص ۳۱۰: البحر المحیط ج ۷ ص ۳۱۸

کرامو خوبه کړې ده^(۱) او بالاخره د عبد الله بن عباس (رئيس المفسرين) د مرشدېا څخه روايت شوي ده^(۲)، هغه دا چې:

په دې مقام کېنې د «غن نفسي» کلمات د کلام سره مقدر دي لکه چې په يوه قرائت کېنې ورباندې صراحت شوی دی^(۳)، نو حاصل يې داسې راڅرې چې: زه نژدې وم چې د قيامت د ورځې د قيام وخت د خپله خانه هم پټ کړم خو څرنگه چې دا کار محال وه او نه کېدونکي وه نو د خپله خانه مې پټ نه کړ بلکې په خپل خان پورې مې کامل اختصاص ورکړ.

په عربي کلام کېنې د مبالغې دپاره کله-کله يو مضمون په نه کېدونکي چوکاټ کېنې اچولی کېږي، د همدې قبيلې څخه لاندې حديث هم گڼلی کېږي چې:

نبي کریم ﷺ په يوه اوږده حديث کېنې فرمايلي دي چې: «...وَرَجُلٌ تَصَدَّقَ إِخْفَاءً حَتَّى لَا تَعْلَمَ شِمَالُهُ مَا تُنْفِقُ يَمِينُهُ»^(۴)، يعنې د قيامت په ورځ به اوه کسان د الله ﷻ د رحمت د سيوري لاندې وي چې د دغو اوو کسانو څخه به يو کس هغه سړی وي کوم چې خيرات وکړي او داسې پټ يې ورکړي چې چپ لاس يې په هغه شي باندې پوه نه شي کوم چې د ده بني لاس نفقه کړی وي.

سوال جواب

۹- که څوک وايي چې: د ﴿لِيُجْزَى كُلُّ نَفْسٍ بِمَا تَسْعَى﴾ کېنې د "ل" توري د کومې جملې سره ارتباط لري؟

مونږ وايو چې: ځينو علماوو کرامو د "ل" توري ته د ﴿إِنَّ السَّاعَةَ آتِيَةٌ﴾ د جملې سره ارتباط ورکړی دی^(۵)، يعنې د قيامت ورځ ځکه ضرور راتلونکې ده ترڅو هر څوک د خپل عمل (نېک وي او که بد وي) په جزا باندې ورسېږي.

خو دا هم څه لري نه ده چې د نژدې جملې ﴿أَكَادُ أَخْفِيًا﴾ سره ارتباط ولري^(۶)، يعنې مونږ ځکه د قيامت د ورځې د قيام وخت ډېر کلک پټ ساتلی دی ترڅو هر چاته د خپل عمل جزا ورکړه شي، که بالفرض مونږ پټ نه وی ساتلی نو خلکو به جنايات کولی او د قيامت د قيام سره په نژدې وخت کېنې به يې توبه ويستلی او د خپل بد عمل د جزا څخه به يې خپل خان بچ کولی.

نو په دې جواب کېنې د قيامت د قيام پټول د مرگ د وخت پټولو ته ورته گڼل کېږي چې بايد په هر وخت کېنې ورته سړی چمتو وي چې دغه دی قيامت قائم شو او هغه دی قائم شو.

(۱) تفسير الخازن ج ۳ ص ۱۹۰: تفسير الطبري ج ۱۶ ص ۱۵۰

(۲) تفسير ابن كثير ج ۳ ص ۱۴۴

(۳) تفسير البغوي ج ۳ ص ۲۱۴

(۴) صحيح البخاري ج ۱ ص ۹۱

(۵) تفسير المراعي ج ۱۶ ص ۱۰۰

(۶) تفسير الخازن ج ۳ ص ۱۹۱

په دې باندې علاوه مجهول الوقت خطر د گناه کولو روحیه په سړي کښې ډېره ښه مړه کوي، او معلوم الوقت خطر دومره ډېر موثر نه واقع کېږي.

﴿وَمَا تِلْكَ بِيَمِينِكَ يَمْوَسَىٰ﴾ (۱۷) قَالَ هِيَ عَصَايَ أَتَوَكَّؤُا عَلَيْهَا وَاهْتَسُوا بِهَا عَلَيَّ غَنَمِي وَلِي فِيهَا مَنَازِلُ أُخْرَىٰ ﴿۱۸﴾ قَالَ أَلْقِهَا يَمْوَسَىٰ ﴿۱۹﴾ فَالْقَنَاقِلَ إِذَا هِيَ حَيَّةٌ تَسْعَىٰ ﴿۲۰﴾ قَالَ خُذْهَا وَلَا تَخَفْ سَتُعِيدُهَا سِيرَتَهَا الْأُولَىٰ ﴿۲۱﴾ وَاضْمُمْ يَدَكَ إِلَىٰ جَنَاحِكَ تَخْرُجَ بَيْضَاءَ مِثْلَ بَيْضَاءِ أُخْرَىٰ ﴿۲۲﴾ لِنُرِيكَ مِنْ آيَاتِنَا الْكُبْرَىٰ ﴿۲۳﴾ أَذْهَبَ إِلَىٰ فِرْعَوْنَ إِنَّهُ طَغَىٰ ﴿۲۴﴾

[۱۷] او دغه څه شی دی (چې) ستا په ښي لاس کښې (قرار لري)؟ ای موسی!

[۱۸] موسی ﷺ وویلې چې: دا زما همسا ده چې (په مزله کښې) ورباندې تکیا کوم، او په خپلو گډو باندې پرې (د ونو څخه) پانې راځنډم، او (بالآخره) ماته په دې (همسا) کښې ډېر نور حاجتونه دي (چې ورباندې یې اجراء کوم).

[۱۹] الله ﷻ وویلې چې: ای موسی! دا (همسا) وغورزوه.

[۲۰] نو موسی ﷺ (سمدستي) وغورزوله نو ناڅاپه دا (همسا) منگور (ښامار) دی چې (په تېزۍ

سره) خغلي (منډې وهي).

[۲۱] الله ﷻ (موسی ﷺ ته) وویلې چې: (دا ښامار) ونیسه او (ترې) ډارېږه مه، ژر دی چې مونږ

به یې پخواني حالت ته واړوو (بېرته به ترې همسا جوړه کړو).

[۲۲] او (ای موسی!) خپل لاس دې د خپل تخرگ سره پیوسته کړه چې بدون د بدې (برص

مرض) څخه په داسې حال کښې تک سپین راووخې چې (ستا د نبوت د اثبات دپاره) بله ښه ده.

[۲۳] (دا کارونه مونږ) د دې دپاره (وکړه) چې تاته د خپلو لویو دلایلو څخه ځینې درولیده کړو.

[۲۴] (ای موسی!) د دغو معجزو سره) فرعون ته لږ شه یقینا چې فرعون سرکشي کوي (توحید

ته یې دعوت کړه).

د مطلب خلاصه

یعنې ای پیغمبره! مونږ د موسی ﷺ سره خپل مناجات ته په لاندې ډول ادامه ورکړه چې:

۱- مونږ موسی ﷺ مخاطب کړ چې: ای موسی! په ښي لاس کښې دې څه شی نیولی دی؟

۲- موسی ﷺ په جواب کښې وویلې چې: دا بل شی نه دی فقط زما همسا ده چې لاندې

احتیاجات پرې پوره کوم.

الف: کله چې ستومانه شم او وغواړم چې په ولاړه دمه جوړه کړم نو په همدې همسا باندې تکیا کوم، همدارنگه د همدې همسا څخه په منزله کښې هم استفاده کوم او خان پرې قوي کوم.

ب: کله چې مېرې (گډې) څروم نو د ونو څخه پرې پانې راځنډم (راتویه وم).

ج: همدارنگه په دې کښې زما دپاره نور احتیاجات او اړتیاوې پوره کول هم شته چې سپی پرې شرم او د دښمن مقابله پرې کوم او داسې نور.

۳- الله ﷻ وویلې چې: ای موسی! خپله همسا وغورزو، او بیا ورته وگوره چې د دې څخه څه شی جوړېږي؟

۴- نو سمدستي موسی ﷺ خپله همسا وغورزوله چې گوري سمدلاسه ترې یو لوی مار (اژدها) جوړ شو چې د نري مار په څېر یې تېزه منډه وهله.

۵- الله ﷻ موسی ﷺ ته امر وکړ چې: ای موسی! دغه اژدها په خپل لاس باندې ونیسه او بالکل ترې مه ډارېږه، ډېر ژر دی چې مونږ به یې په پخواني شکل سره بېرته واړوو، او د پخوا په شان همسا به ترې جوړه کړو.

۶- نو موسی ﷺ بښامار (اژدها) ته لاس ورواچاوه گوري چې په لاس کښې یې د همسا څخه په غیر بل شی نشته، تا به ویل چې هیڅکله ترې اژدها نه وه جوړه شوې.

۷- مونږ بیا موسی ﷺ مخاطب کړ چې: ای موسی! خپل لاس دې تخرگ ته نښاسه او د خپل څنگ سره یې وصل کړه او بیا یې بېرته راوباسه، نو سمدستي به تک سپین راووځي چې سپین به څلېږي او څه مرض او آفت به هم ورباندې نه وي ورنازل شوی (لکه برص او نور).

ای موسی! دابه ستا د نبوت د اثبات دپاره بله معجزه وي.

نو موسی ﷺ في الحال ذکره شوې عملیه هم اجراء کړه چې خپل لاس یې په گربوان کښې ننویست او تک سپین یې راوویست او بیا یې چې ننویست په عادي شکل باندې یې بېرته راوویست، یا په بل عبارت: لکه څنگه چې پخوا غنم رنگی وه بېرته غنم رنگی وگرځېد.

۸- بیا مونږ موسی ﷺ ته خطاب وکړ چې ستا د نبوت ډېرې لویې-لوېې معجزې شته دي چې وخت په وخت به څرگندېږي او ستا دښمن به پرې ملامته کېږي. مگر مونږ ذکرې شوې دوه معجزې سمدستي تاته ځکه دروښودلې چې ته یې په خپلو سترگو باندې وگورې او ښه په اطمینان او ډاډه زړه دعوت ته ادامه ورکړې، او کله چې ورته ضرورت پېښېده نو په ښودلې شوې طریقې سره به ترې کار اخلي او بیا به یې بېرته په زده کړې طریقې سره سنبالوي.

۹- لنډه دا چې: ای موسی! ته لاړ شه او فرعون توحید ته دعوت کړه ځکه چې نوموړی یقیناً سرکشي کوي حتی چې د الوهیت مدعي دی او هم په خلکو باندې خپل عبادت تحمیلوي.

توضیحات

۱- کله چې الله ﷻ وغوښتل چې موسی ﷺ ته د همسا څخه معجزه جوړه کړي نو رومبې یې د

هغه څخه پوښتنه وکړه چې په لاس کښې دې څه شی دی؟

موسی عليه السلام خپله همسا ښه پوره شرحه کړه خو دا یې ونه ویلې چې د دې همسا څخه کله ښامار هم جوړېږي، که بالفرض الله تعالى د نوموړې همسا څخه بدون د ذکرې شوې شرحې څخه ازدها جوړه کړې وی نو بعید احتمال به یې درلودلی وی چې د موسی عليه السلام خیال ته ورغلي وی چې زما په لاس کښې به د لرګي همسا نه وه بلکې ما به په ناخبرۍ کښې ازدها په لاس کښې نیولې وه. دا د یو پلوه، او د بله پلوه به مونږ ته الله تعالى د موسی عليه السلام د خولې اعتراف نه وی را حکایت کړی نو خلکو به گومان کړی وی چې موسی عليه السلام به په ناخبرۍ کښې همسا په لاس کښې نه بلکې ازدها به یې په لاس کښې نیولې وه.

شاید چې موسی عليه السلام د همسا شرحه ځکه اوږده کړې وي چې د کلام څخه به یې لذت آخست لکه چې په همدې وجه کله-کله سړی ورې موضوع ته ډېره شرحه ورکوي. که نه نو د هِيَ عَصَايَ په کلماتو باندې به یې اکتفاء کړې وی چې د جواب دپاره یې کفایت کاوه.

مآرب څه معنی؟

۲- په وَإِلَىٰ فِيهَا مَآرِبُ أُخْرَىٰ کښې د مَآرِبُ کلمه د مَآرَبَة جمع ده چې د ر توری یې درې حرکتونه (زور، زېر، پېښ) درلودلی شي، او د حاجت معنی ورکوي^(۱)، نو حاصل به یې داسې راوڅېږي چې: په همسا کښې زما د نورو حاجتونو پوره کېدل هم شته دی، لکه د مار او لږم وژل او د دښمن مقابله او هم د خوړونکي سپي مخنیوی او داسې نور. ځینو مفسرینو کرامو د مَآرِبُ کلمه په ډېرو خوارقو باندې تفسیره کړې ده چې د شپې د پلوه به د موسی عليه السلام څخه خپلې همسا دفاع کوله او د یوه پیره دار حیثیت به یې درلود، د کوهي څخه به یې ورته اوبه راپورته کولې او په ځمکه باندې به یې چې چوڅه کړه هلته به دستي چینه راخوټېدله او داسې نور^(۲).

مونږ ځکه ذکره شوې کلمه په دغسې غیر عادي خاصیتونو باندې تفسیره نه کړه چې صحیح روایات پکښې نشته^(۳) او غالب گومان کېږي چې ټول به اسرائیلیات وي^(۴)، که څوک یې د لوستلو شوق لري هملته دې مراجعه وکړي.

سوال جواب

۳- که څوک وایي چې الله تعالى د هغه مار څخه کوم چې د موسی عليه السلام همسا څخه جوړ شوی وه په

(۱) لسان العرب ج ۱ ص ۲۰۸: مفردات الراغب ص ۱۱

(۲) تفسیر الکشاف ج ۳ ص ۵۸: التفسیر الکبیر ج ۲۲ ص ۲۷

(۳) روح المعانی ج ۱۶ ص ۱۸۶

(۴) تفسیر ابن کثیر ج ۲ ص ۱۴۵

[الأعراف: ۱۰۷] ایت کښې په ﴿ثُعْبَانٌ﴾ سره تعبیر کړی دی چې د نر ښامار (اژدها) معنی ورکوي^(۱)، او په [القصص: ۳۱] ایت کښې یې ترې په ﴿جَانٌّ﴾ سره تعبیر کړی دی چې د نري مار دپاره وضعه شوې دی^(۲)، او بالاخره په دغه ایت کښې چې بحث پکښې روان دی د نوموړي مار څخه په ﴿حَيَّةٌ﴾ سره تعبیر شوی دی چې د مطلق مار (منگور) نوم دی، برابره ده چې نر وي او که ښځه وي او هم برابره ده چې غټ وي او که نری یا وړوکی وي^(۳)؛ نو پوښتنه دا ده چې: ایا د ذکر و شوو درې ایتونو ترمنځ منافات نشته؟

مونږ وایو چې: د ﴿حَيَّةٌ﴾ کلمه خو د مطلق مار (منگور) نوم دی او دواړو ته شامله ده ځه منافات ورسره نه لري، اما د ﴿ثُعْبَانٌ﴾ او ﴿جَانٌّ﴾ دوه نومونه په لاندې اعتباراتو سره تطابق مومي:

الف: ذکر شوی منگور په ابتداء کښې نری وه خو په انتها کښې ترې ښامار جوړ شو، نو په یوه ایت کښې ابتدایي حالت ته کتل شوي دي او په ﴿جَانٌّ﴾ سره ترې تعبیر شوی دی، او په بل ایت کښې یې انتها په نظر کښې نیولې شوې ده او د ﴿ثُعْبَانٌ﴾ په نوم یاد شوی دی.

ب: ذکر شوی مار که څه هم غټ وه خو په تېزۍ او سرعت کښې د نري مار غوندي وه، نو په یوه ایت کښې یې سرعت ته کتل شوي دي او په بل ایت کښې یې د غټوالي لحاظ ساتلی شوی دی.

په همدې ځای باندې د الله ﷻ په توفیق اوم ټوک پای ته ورسید او په تعقیب یې د همدې ځای په توفیق اتم ټوک پیل کیږي.

(۱) لسان العرب ج ۱ ص ۲۳۶

(۲) لسان العرب ج ۱۳ ص ۹۷

(۳) البحر المعیط ج ۷ ص ۳۲۳: زاد المسیر ج ۶۵ ص ۱۹۵

محتویات	النحل (۱۶)
۳۳..... یادونی	۵..... سریزه
۳۹..... د مفهوم عموم ته اعتبار دی	۷..... د "أَتَىٰ أَمْرُ اللَّهِ" معنی
۴۰..... دا تمثیل دی که د واقع بیان؟	۸..... سوال جواب
۴۱..... سوال جواب	۹..... یو نحوي تحلیل
۴۱..... یوه خوندوره قیصه	۱۳..... دوه ډوله تفسیر
۴۲..... د مشرکانو شرمول	۱۳..... "جَمَالٌ" څه معنی؟
۴۲..... دوه نحوي تحلیلونه	۱۴..... اوبسان او درانه بارونه
۴۹..... په بندگانو باندې د الله ﷻ حق	۱۵..... د ایت شریف ارشاد
۵۱..... د "فِي" تورې د اجلیه "ل" معنی ورکوي	۱۵..... د نحوی تحلیلونه
۵۲..... "مُبَآءَةٌ" څه معنی؟	۱۶..... اورگای او الوتکه
۵۳..... د آخرت اجر لوی دی	تبصره..... ۱۷
۵۳..... یادونه	سوال جواب..... ۱۷
۵۵..... اهل الذکر څوک وه؟	"شَجَرٌ" څه معنی؟..... ۲۱
۵۵..... یادونه (د څلورو مذاهبو استنباط)	"طَرَاوَةٌ" څه معنی؟..... ۲۲
۵۶..... سوال جواب	سوالونه او جوابونه..... ۲۲
۵۹..... "مَكْرَةٌ" څه معنی؟	یوه عجیبه قیصه..... ۲۳
۵۹..... د "تَقَلُّبٌ" معنی	یوه پوښتنه او د هغې جواب..... ۲۴
۶۰..... د "تَخَوُّفٌ" دوه معناوې	یو نحوي تحلیل..... ۲۴
۶۰..... په همدې ارتباط یوه قیصه	یادونه (د ځمکې اضطراري حرکت ودرولی شو)..... ۲۴
۶۱..... تبصره	په ټوله ځمکه کښې د غرونو او سیندونو تعداد..... ۲۵
۶۱..... یادونه	سوال جواب..... ۲۵
۶۱..... سوال جواب	"عَلَامَاتٌ" څه معنی؟..... ۲۵
۶۲..... څو پوښتنې او د هغو جوابونه	سوال جواب..... ۲۸
۶۴..... په اعراب کښې دوه نظره	سوال جواب..... ۲۹
۶۴..... سوال جواب	د دې ایت یو نظیر..... ۳۰
۶۶..... یادونی	یادونه..... ۳۰
۶۸..... یوه پوښتنه او د هغې جواب	یوه پوښتنه او د هغې جواب..... ۳۱
۶۹..... "وَصُوبٌ" څه معنی؟	یادونه..... ۳۱
۶۹..... سوال جواب	"اِسْتِكْبَارٌ" څه معنی؟..... ۳۱
مشرکان خپلو بوتانو ته په خپلو مالونو کښې	د "کبر، تکبر، کبرياء" معناوې..... ۳۲
برخې ټاکې..... ۷۴	
الله ﷻ د ولدیت څخه پاک دی..... ۷۴	

محتویات	۵۸۰	اوم توک
۱۰۲..... د دي ایت شریف یو نظیر	۷۵	هیر مونه شي!
۱۰۲..... ځه معنی؟	۷۵	کظم ځه معنی؟
۱۰۲..... یو نحوي تحلیل	۷۶	د ځون معنی
۱۰۲..... دلته امثال ځه معنی؟	۷۶	د لورگانو د وژلو ډولونه
۱۰۶..... سوال جواب	۷۷	یادونه
۱۰۷..... سوال جواب	۷۷	ایا نن هم لور وژنه شته؟
۱۰۷..... یوه پوښتنه او د هغې جواب	۷۹	د شغار په هکله معلومات
۱۰۷..... سوال جواب	۷۹	تبصره
۱۰۸..... یادونه	۸۰	د دغه ایت شریف ارشاد
۱۱۲..... د دوه وړوندونو ضروریات	۸۱	سوال جواب
۱۱۲..... سوال جواب	۸۲	ځنی ځه معنی؟
۱۱۳..... ظعن او إقامة ځه معنی؟	۸۲	یوه پوښتنه او د هغې جواب
۱۱۳..... په یاد ولری!	۸۲	د فقرطون معنی
۱۱۳..... اثاث او متاع ځه فرق لري؟	۸۴	سوال جواب
۱۱۴..... اکنان ځه معنی؟	۸۵	سوال جواب
۱۱۴..... سوال جواب	۸۹	یوه پوښتنه او د هغې جواب
۱۱۵..... یادونه	۹۰	د قرث معنی
۱۱۵..... یوه پوښتنه او د هغې جواب	۹۰	سوال جواب
۱۱۶..... سوال جواب	۹۱	د شودو د جوړیدلو مراحل
۱۱۹..... د بستغنون د کلمې صرفي تحلیل	۹۱	یو نحوي تحلیل
۱۲۰..... سوال جواب	۹۲	سوال جواب
۱۲۰..... دوه ډوله تفسیر	۹۲	د څخي معنی
۱۲۱..... ټپیان ځه معنی؟	۹۲	نخل جمعه ده که مفرد؟
۱۲۲..... د قران کریم جامع ایت	۹۳	عرش ځه معنی؟
۱۲۳..... سوال جواب	۹۳	د شاتو حقیقت څه شی دی
۱۲۳..... د شپږو لغاتو معناوې	۹۳	یوه لنډه کی قصه
۱۲۶..... یوه پوښتنه او د هغې جواب	۹۴	د شاتو مختلف ډولونه
۱۲۶..... دا ایت د خطبي جز وگرزولی شو	۹۴	سوال جواب
۱۳۰..... عهد ځه معنی؟	۹۶	شاتو پورې مربوط عجائب او غرائب
۱۳۱..... تبصره	۹۷	د انسان د عمر مراتب
۱۳۱..... تاکید او توکید څه فرق لري	۹۸	په یوه اتوب کښې سوال جواب
۱۳۲..... سوال جواب	۹۹	پښتون شاعر او پوه

محتویات	۵۸۱	اوم توک
۱۵۷..... یوه پوښتنه او د هغې جواب	۱۳۲.....	دا قیصه ده که تمثیل
۱۵۸..... سوال جواب	۱۳۳.....	تبصره
۱۶۱..... یو نحوي تحلیل	۱۳۳.....	د څو لغاتو معناوې
۱۶۲..... یادونه	۱۳۳.....	سوال جواب
۱۶۲..... په یاد ولری!	۱۳۴.....	"دَخل" څه معنی؟
۱۶۲..... ابراهیم ﷺ یو امت وه	۱۳۴.....	یوه پوښتنه او د هغې جواب
۱۶۳..... یوه پوښتنه او د هغې جواب	۱۳۴.....	هیر مونه شي!
۱۶۳..... سوال جواب	۱۳۵.....	سوال جواب
۱۶۴..... یادونه	۱۳۵.....	پاکیزه کوم ژوند دی
۱۶۵..... سوال جواب	۱۳۸.....	نبی کریم ﷺ هم شیطان درلود
۱۶۹..... یوه پوښتنه او د هغې جواب	۱۳۸.....	په انسانانو کښې هم شیطان شته
۱۶۹..... د "حکمة" د کلمې معنی	۱۳۸.....	څو مسائل
۱۷۰..... د "مَوْعِظَةٌ حَسَنَةٌ" معنی	۱۳۹.....	سوال جواب
۱۷۰..... بنایسته مباحثه	۱۳۹.....	یوه پوښتنه او د هغې جواب
۱۷۱..... سوال جواب	۱۴۲.....	دلته د "آیة" معنی
۱۷۲..... په قصاص کښې مثلث ضرور دی	۱۴۳.....	سوال جواب
۱۷۲..... یادونه	۱۴۳.....	د "رُوحُ الْقُدُس" معنی
	۱۴۳.....	دلته د "بَشَر" د کلمې مصداق
بنی اسرائیل (۱۷)	۱۴۴.....	د "لِسَان" د کلمې معنی
۱۷۴..... سریزه	۱۴۷.....	د نحویت یو تحلیل
۱۷۶..... د "سُبْحَانَ" په ارتباط څو نکات	۱۴۷.....	سوال جواب
۱۷۷..... "إِسْرَاء" څه معنی؟	۱۴۸.....	یوه پوښتنه او د هغې جواب
۱۷۸..... شپه د مناجات دپاره مناسبه ده	۱۴۸.....	دا عزیمت دی که رخصت؟
۱۷۸..... "إِسْرَاء" او "مِعْرَاج" څه فرق لري	۱۴۹.....	د شرعي "إِکْرَاه" اندازه
۱۷۸..... ګټور معلومات	۱۴۹.....	یادونه
۱۷۹..... د دې مبارکې رحلې نېټه	۱۴۹.....	سلفو صالحینو په دواړو عمل کړی دی
۱۷۹..... دا مبارکه رحله په وینه او جسماني توګه وه	۱۵۰.....	یو نحوي تحلیل
۱۸۰..... "براق" د کوم څاروي نوم دی؟	۱۵۱.....	سوال جواب
۱۸۰..... یوه عجیبه اشاره	۱۵۱.....	"جِدَال" څه معنی؟
۱۸۱..... د ټولو پیغمبرانو علیهم السلام امامت		دلته د "ضَرْب" کلمه د "جَعَلَ" کلمې ته
۱۸۱..... دیوه یهودي دیني مشر شهادت	۱۵۶.....	متضمنه ده
۱۸۲..... ایا د معراج څخه انکار کفر دی؟	۱۵۶.....	سوال جواب

۲۱۲.....	د "کریم قول" معنی	۱۸۲.....	"أَفْضَى" څه معنی؟
۲۱۳.....	د "جَنَاحُ الدَّلِّ" معنی	۱۸۲.....	سوال جواب
۲۱۳.....	مور او پلار ته مغفرت غوښتنه هم یو حق دی	۱۸۸.....	دوه اشاري رښتیا شوي
۲۱۳.....	سوال جواب	۱۸۸.....	دلته د "الکتاب" معنی
۲۱۴.....	د مرګ څخه وروسته د مور او پلار حقوق	۱۸۸.....	د بني اسرائيلو تواریخ
۲۱۵.....	کافران مور او پلار هم حقوق لري	۱۹۰.....	"كَرَّة" څه معنی؟
۲۱۵.....	سوال جواب	۱۹۰.....	سوال جواب
۲۱۶.....	"أَوَاب" څه معنی؟	۱۹۱.....	یادونه
۲۱۷.....	د "تَبْدِير" معنی؟	۱۹۱.....	"خَصِير" څه معنی؟
۲۱۷.....	سوال جواب	۱۹۴.....	کفار د خپلو خانو دپاره شر غواړي
۲۲۰.....	د "بِخْل" نوم د کنایې په توګه	۱۹۵.....	سوال جواب
۲۲۰.....	سوال جواب	۱۹۵.....	یوه پوښتنه او د هغې جواب
۲۲۱.....	"مَخْشُور" څه معنی؟	۱۹۶.....	سوال جواب
۲۲۱.....	سوال جواب	۱۹۶.....	یو نحوي تحلیل
۲۲۲.....	"إِمْلَاق" څه معنی؟	۱۹۶.....	د "طَائِر" کلمه څه معنی؟
۲۲۳.....	زنا کارې بده لاره ده	۱۹۷.....	سوال جواب
۲۲۳.....	عجیبه قیصه	۱۹۸.....	هیر مونه شي!
۲۲۴.....	په حقه وژل وپیژنی!	۱۹۸.....	سوال جواب
۲۲۴.....	په جائز قتل کښې هم اسراف روانه دی	۱۹۸.....	ایا د کفارو ماشومان جنتیان دي؟
۲۲۷.....	"قِسْطَاس" څه معنی؟	۱۹۹.....	ایا هغه کسان چې بې دعوته پاتي وي مکلف دي؟
۲۲۸.....	د "قَفْو" معنی	۲۰۱.....	سوال جواب
۲۲۸.....	سوال جواب	۲۰۲.....	یوه پوښتنه او د هغې جواب
۲۲۹.....	دوه ډوله تفسیر	۲۰۵.....	"أَوَّلُ الرُّسُل" د کوم پیغمبر لقب دی؟
۲۳۰.....	څو یادونې	۲۰۵.....	یو ارشاد
۲۳۰.....	یو نحوي تحلیل	۲۰۶.....	مشکور عمل څه معنی؟
۲۳۱.....	سوال جواب	۲۰۶.....	یادونه
۲۳۱.....	د څلورو لغاتو معناوې	۲۰۶.....	د آخرت درجات څومره او څو دي؟
۲۳۲.....	یادونه	۲۱۱.....	"خُذْلَان" څه معنی؟
۲۳۵.....	د شرکي عقیدې دوه خبرې	۲۱۱.....	د "قضاء" معنی
۲۳۵.....	دوه ډوله تفسیرونه	۲۱۱.....	سوال جواب
۲۳۶.....	ایا هر شی د الله ﷻ تسبیحات وايي؟	۲۱۲.....	د "أَف" ویل څه معنی؟

۲۷۱.....	تبیع د چا لقب دی؟	۲۳۸.....	د جماداتو او حیواناتو تسبیحات اوریدلی شوي هم دي
۲۷۲.....	انسان د کرامت خاوند دی	۲۳۹.....	تبصره
۲۷۳.....	سوال جواب	۲۴۳.....	د "مشتور" معناوي
۲۷۳.....	یو نحوي تحلیل	۲۴۴.....	فائده ده خو تفسیر نه دی
۲۷۴.....	یادونې	۲۴۵.....	سوال جواب
۲۷۶.....	دوه ډوله تفسیر	۲۴۶.....	دوه ډوله تفسیر
۲۷۷.....	تبصره	۲۴۶.....	تبصره
۲۷۷.....	سوال جواب	۲۴۹.....	دوه خبرې په یاد ولری
۲۷۸.....	"قتیل" څه معنی؟	۲۴۹.....	سوال جواب
۲۷۸.....	ږوند په دوه ډوله دی	۲۵۲.....	سوال جواب
۲۷۹.....	سوال جواب	۲۵۳.....	دلته عامه قریه مراده ده او که خاصه
۲۷۹.....	تبصره	۲۵۷.....	د صالح عليه السلام د معجزې اوښه
۲۸۳.....	"افتنان" څه معنی؟	۲۵۷.....	په یاد ولری!
۲۸۳.....	د "ضیف" معنی	۲۵۷.....	سوال جواب
۲۸۴.....	سوال جواب	۲۵۸.....	ملعون شجره کومه یوه ده؟
۲۸۴.....	یوه پوښتنه او د هغې جواب	۲۵۹.....	سوال جواب
۲۸۶.....	یو نحوي تحلیل	۲۵۹.....	کله-کله اور سوزول نه کوي
۲۹۰.....	د "دُکوک" او "غُشَق" معناوي	۲۶۲.....	دلته د آدم عليه السلام د قیصې هدف
۲۹۱.....	سوال جواب	۲۶۲.....	سوال جواب
۲۹۱.....	یوه پوښتنه او د هغې جواب	۲۶۳.....	یادونه
۲۹۲.....	د سهار لمونځ مشهود دی	۲۶۳.....	"احتناک" څه معنی؟
۲۹۲.....	"تَهَجَّد" څه معنی؟	۲۶۴.....	سوال جواب
۲۹۲.....	یوه پوښتنه او د هغې جواب	۲۶۴.....	هیر مونه شي!
۲۹۳.....	سوال جواب	۲۶۴.....	د "استفزاز" معنی
۲۹۴.....	د تهجد د لمانځه رکعتونه څو دی؟	۲۶۴.....	د ابلیس صوت (اواز)
۲۹۴.....	سوال جواب	۲۶۵.....	ایا ابلیس اسونه لري؟
۲۹۴.....	یادونه	۲۶۶.....	سوال جواب
۲۹۴.....	محمود مقام د کوم مقام نوم دی	۲۶۷.....	یوه پوښتنه او د هغې جواب
۲۹۵.....	یوه پوښتنه او د هغې جواب	۲۶۷.....	دوه ډوله تفسیر
۲۹۵.....	د "مُدْخَل" او "مُخْرَج" معناوي	۲۷۱.....	"إزجاء" څه معنی؟
۲۹۷.....	د تلی دپاره یو بل خارق العاده	۲۷۱.....	د "خاصب" او "قاصب" معناوي
۲۹۷.....	یو نحوي تحلیل		



۳۸۵.....	يو نحوي تحليل	۳۵۷.....	د اصحاب الکھف د بيدارېدلو حکمتونه
۳۸۶.....	د آفتونو څخه د بچ پاتې کيدلو دعاء	۳۵۸.....	يادونه
۳۸۶.....	"حُسْبَان" څه معنی؟	۳۵۹.....	دوه پوښتنې او د هغو جوابونه
۳۸۶.....	داسې معلومېږي	۳۶۰.....	سوال جواب
۳۸۷.....	سوال جواب	۳۶۴.....	يوه پوښتنه او د هغې جواب
۳۸۷.....	په "هَذَاكَ" کښې څه شي ته اشاره ده؟	۳۶۴.....	سوال جواب
۳۹۱.....	د دوه وو لغاتو (هَثْمٌ، ذَرْوٌ) معناوي	۳۶۵.....	"مُقَارَاةٌ" څه معنی؟
	"باقیات صالحات" د کومو شيانو څخه	۳۶۵.....	يو نحوي تحليل
۳۹۲.....	عبارت دی	۳۶۶.....	ايا "ان شاء الله" د نفاذ مخه نېسي؟
۳۹۲.....	"مُقَادَرَةٌ" او "غَدَرٌ" څه معنی؟	۳۶۶.....	تبصره
۳۹۵.....	ابليس د پيريانو څخه دی	۳۶۷.....	سوال جواب
۳۹۶.....	تبصره	۳۶۸.....	حسن توافق
۳۹۶.....	سوال جواب	۳۶۸.....	سوال جواب
۳۹۶.....	د "مُؤَبَّقٌ" د کلمې معنی	۳۶۹.....	يادونه
۳۹۷.....	د "ظَنٌ" کلمه کله د "يَقِينٌ" معنی ورکوي	۳۶۹.....	دوه د تعجب صيغې
۴۰۱.....	دلته کومه جگړه مراده ده؟	۳۷۳.....	د فقيرانو د شړلو دپاره د کفارو بهانې
۴۰۱.....	سوال جواب	۳۷۴.....	د "فُرْطٌ" معنی
۴۰۲.....	"إِدْخَاضٌ" څه معنی؟	۳۷۴.....	"سَرَادِقٌ" څه ته وايي؟
۴۰۲.....	يادونه	۳۷۵.....	"مَهْلٌ" د څه شي څخه عبارت دی
۴۰۸.....	د "قَتِيٌ" معنی	۳۷۵.....	د "ارتفاق" معنی
۴۰۸.....	د "لَا اَبْرَحُ" معنی	۳۷۵.....	د "أَسَاوِرٌ" تحليل
۴۰۸.....	د مجمع البحرين مصداق	۳۷۵.....	"سُنْدُسٌ" او "إِسْتَبْرَقٌ" څه فرق لري؟
۴۰۹.....	"حَقَبٌ" څه معنی؟	۳۷۶.....	"أَرْيَكةٌ" څه معنی؟
۴۱۰.....	سوال جواب	۳۸۲.....	دا فرضي مثال نه دی
۴۱۱.....	يوه پوښتنه او د هغې جواب	۳۸۲.....	يوه پوښتنه او د هغې جواب
۴۱۱.....	مې ماهي ژوندی شو	۳۸۳.....	سوال جواب
۴۱۲.....	"سَرَبٌ" او "عَجَبٌ" څه فرق لري؟	۳۸۳.....	هیر مونه شي!
۴۱۲.....	موسی ﷺ ستومانه شو	۳۸۴.....	سوال جواب
۴۱۲.....	سوال جواب	۳۸۴.....	د دواړو سړيو يو تربله څه علاقه درلوده
۴۱۳.....	د خضر ﷺ په هکله معلومات	۳۸۴.....	"جَوَارٌ" او "مُخَاوَرَةٌ" څه معنی؟
۴۱۴.....	اوله موضوع (خضر ﷺ پيغمبر وه)	۳۸۵.....	سوال جواب

۴۳۶..... یادونه	۴۱۵..... یوه پوښتنه او د هغې جواب
۴۳۷..... تښتې څه معنی؟	۴۱۶..... یوه پوښتنه او د هغې جواب
۴۳۸..... ایا لمر په خټه کښې پرېوزي؟	۴۱۶..... سوال جواب
۴۳۸..... سوال جواب	دوهمه موضوع (ایا خضر عليه السلام اوس هم ژوندی دی؟)
۴۴۰..... د "دُون" د کلمې معنی	۴۱۶..... هیر مونه شي!
۴۴۱..... یادونه	۴۱۷..... خضر عليه السلام بیرې سوری کره
۴۴۴..... د "سَدَ" معنی	۴۱۷..... تبصره
۴۴۴..... داسې معلومېږي چې	۴۱۸..... دوه اشتباهګانې
۴۴۵..... د یاجوج ماجوج بیانات	"إِمر" څه معنی؟
۴۴۵..... یاجوج او ماجوج څوک څوک دي	دلته د "غَلام" مصداق
۴۴۶..... یاجوج او ماجوج چرته اوسېږي	سوال جواب
۴۴۷..... د زوزو مازوزو تعداد	د ماشوم د وژلو ډول
۴۴۸..... زوزي مازوزي به په یو ځل مړه شي	د قران کریم د ټولو حرفو مجموعه
۴۴۸..... سوال جواب	د پنځلسمې سپارې اختتام
۴۴۹..... "زُبْرَة" څه معنی؟	د موسی عليه السلام درې اعتراضونه
۴۴۹..... یوه پوښتنه او د هغې جواب	دلته کوم ښار (کلی) مطلب دی
۴۴۹..... "صَدَف" څه معنی؟	سوال جواب
۴۴۹..... د "قطر" معنی	یوه پوښتنه او د هغې جواب
۴۵۰..... لطیفه اشاره	د دېوال د لوېدلو نیت درلود
۴۵۰..... د دغه بند کمیت، کیفیت او موقعیت	د دېوال د ودرولو کیفیت
۴۵۳..... د ایتونو ارشادات	"مسکین" څه معنی؟
۴۵۴..... دوه ډوله تفسیر	سوال جواب
۴۵۵..... سوال جواب	د وضاحت دپاره یو نظیر
۴۵۸..... یو اعرابي تحلیل	د خضر عليه السلام غوښتنه پوره شوه
۴۵۹..... سوال جواب	د "کثر" معنی
۴۵۹..... خطرناکه ګناه	درېګوني اسلوبونه
۴۵۹..... "وَزَن" څه معنی؟	سوال جواب
۴۶۰..... تبصره	یوه پوښتنه او د هغې جواب
۴۶۰..... "فِرْدَوْس" څه معنی؟	یوه لطیفه اشاره
۴۶۱..... سوال جواب	یوه په زړه پورې او ضروري تبصره
۴۶۲..... یادونه	د ذوالقرنین درې سفرونه
۴۶۴..... د "الْبَحْر" او "مِدَاد" معناوې	

محتویات	۵۸۷	اوم توک
۴۹۰..... د "الرحمن" په کلمې سره پنا غوښتل	۴۶۴..... د مخلوقاتو وسعت هم د تصور څه بهر دی	
۴۹۲..... د عیسی عليه السلام د تولد په هکله معلومات	۴۶۵..... "زجاء" څه معنی؟	
۴۹۳..... "قصیا" څه معنی؟	۴۶۵..... سوال جواب	
۴۹۳..... د "نسیا منسیا" معنی	۴۶۶..... د ریاکاری تعریف او ډولونه	
۴۹۳..... یادونه	۴۶۶..... د خوب څخه د راوپښېدلو دعاء	
۴۹۳..... سوال جواب	مریم (۱۹)	
۴۹۴..... د "سریا" معنی	۴۶۸..... سریزه	
۴۹۷..... یوه پوښتنه او د هغې جواب	۴۷۱..... اهل التشیع څه وایی؟	
۴۹۷..... "فري" څه معنی؟	۴۷۲..... سوال جواب	
۴۹۸..... سوال جواب	۴۷۳..... "وکي" څه معنی؟	
۴۹۹..... د دې ایت ارشاد	۴۷۴..... د "ورائة" معنی	
۴۹۹..... سوال جواب	۴۷۵..... اهل التشیع څه وایی؟	
۵۰۰..... لمونځ او زکات	۴۷۵..... یوه پوښتنه او د هغې جواب	
۵۰۰..... یوه پوښتنه او د هغې جواب	۴۷۸..... سوال جواب	
۵۰۳..... یو نحوي تحلیل	۴۷۹..... یادونه	
۵۰۴..... یو اعرابي تحلیل	۴۷۹..... "سمیا" څه معنی؟	
۵۰۴..... دلته "أحزاب" د چا څخه عبارت دی؟	۴۷۹..... تبصره	
۵۰۵..... "مشهد" څه صیغه ده؟	۴۷۹..... سوال جواب	
۵۰۵..... د حسرت ورځ	۴۸۰..... د "عیتیا" معنی	
۵۱۰..... ابراهیم عليه السلام خپل پلار توحید ته دعوت کړ	۴۸۰..... یوه پوښتنه او د هغې جواب	
۵۱۱..... "ملياً" څه معنی؟	۴۸۰..... "مخزاب" څه معنی؟	
۵۱۱..... د متارکې سلام	۴۸۲..... د بني اسرائيلو مهم کتاب تورات وه	
۵۱۱..... یادونې	۴۸۳..... یحیی عليه السلام او نبوت	
۵۱۲..... "أعترزل" څه معنی؟	۴۸۳..... د "حَنان" او "زکوة" معناوې	
۵۱۲..... "لِسان" څه معنی؟	۴۸۳..... د الله تعالى د پلوه سلام څه معنی؟	
۵۱۴..... د "إخلاص" معنی	۴۸۴..... یادونه	
۵۱۴..... رسول او نبي څه فرق لري؟	۴۸۶..... د څو لغاتو معناوې	
۵۱۵..... تبصره	۴۸۷..... یادونه	
۵۱۵..... سوال جواب	۴۸۸..... سوال جواب	
۵۱۶..... د "صادق الوعدی" مثالونه	۴۸۸..... یوه پوښتنه او د هغې جواب	
۵۱۶..... یوه پوښتنه او د هغې جواب	۴۸۹..... سوال جواب	

طه (۲۰)	۵۱۷..... لور مکان د کوم جای څه عبارت دی؟
۵۶۳..... "شقاوة" څه معنی؟	۵۱۸..... تبصره
۵۶۳..... تبصره	۵۱۸..... د ادریس عليه السلام څو اولیات
۵۶۴..... "ثری" څه معنی؟	۵۲۲..... صرفي تحلیلونه
۵۶۵..... د "سیر" او "أخفی" ترمنځ فرق	۵۲۳..... د تلاوت د سجدې د وجوب وجوه
۵۶۶..... تبصره	۵۲۴..... د لعانڅه ضائع کول څه معنی؟
۵۶۹..... د مدین څخه مصر ته د موسی عليه السلام سفر	۵۲۴..... تبصره
۵۷۰..... سوال جواب	۵۲۵..... سوال جواب
۵۷۰..... د "قبس" معنی	۵۲۷..... یو غوره تفسیر
۵۷۰..... اور په څلور ډوله دی	۵۲۷..... الله تعالى "سمي" نه لري
۵۷۱..... څه نور معلومات	۵۳۰..... د بیا راژوندي کېدلو د اثبات دوه دلیلونه
۵۷۲..... د پڼو د ویستلو وجوه	۵۳۰..... سوال جواب
۵۷۲..... لمونځ د الله تعالى د یادولو دپاره	۵۳۱..... یو نحوي تحلیل
۵۷۳..... مشکل المعنی کلام	۵۳۱..... ایا ټول خلک به یو ځل دوزخ ته داخلېږي؟
۵۷۴..... سوال جواب	۵۳۵..... تبصره
۵۷۶..... د موسی عليه السلام د همسا مشخصات	۵۳۸..... د څو لغاتو معناوې
۵۷۷..... "مآرب" څه معنی؟	۵۳۹..... مباحثې ته د مشرکانو دعوت
۵۷۷..... سوال جواب	۵۴۲..... سوال جواب
	۵۴۳..... دلته د "عهد" معنی
	۵۴۴..... یوه پوښتنه او د هغې جواب
	۵۴۴..... سوال جواب
	۵۴۴..... هیر مونه شي!
	۵۴۵..... "ضد" څه معنی؟
	۵۴۷..... د "از" معنی
	۵۴۷..... "وفد" څه معنی؟
	۵۴۸..... د "ورد" معنی
	۵۴۸..... څلوېښت (۴۰) ډوله تفسیر
	۵۵۲..... د "إد" او "هد" معناوې
	۵۵۲..... سوال جواب
	۵۵۵..... د "ود" د کلمې معنی
	۵۵۶..... "لد" څه معنی؟
	۵۵۷..... د "رکز" د کلمې معنی ولولئ



